

عسریسرا حسنیٰ حسین

”جنت خدا کے لیے۔“

ڈرینگ ٹیبل کا سامان بکھر گیا۔ دیوار گیر الماری کے شیشے جھماکے سے ٹوٹ گئے۔ کانچ کا گل دان جو شدید نفرت اور انتقام سے فرش پر پھینکا گیا تھا، اس کے ٹکڑے یہاں وہاں بکھر گئے تھے۔

”جنت!!!..... جنت ایسے نہ کرو..... جنت نہیں!! جنت میرا بچہ.....!! جنت خدا کے لیے۔“

اک تڑپ..... اک پکار..... اک التجا.....

اس نے پلکیں جھپکا کر دیکھا۔ منظر ایک لحظے کے لیے دھندلا ہوا تھا۔ شاید آنکھوں کی نمی بڑھی تھی۔ شاید روشنی ہی مدہم پڑی تھی۔

”برہان! برہان مجھے بچالیں۔“

دل خراش چیخ کے ساتھ ہی اس کی آنکھ ایک جھٹکے سے کھل گئی تھی۔

بیڈ کراؤن کے ساتھ لگا اپنا سر اٹھاتے ہوئے وہ بڑبڑا کر سیدھی ہونٹیں تھی۔ داہنا ہاتھ بے ساختہ مقام قلب پر آن ٹھہرا تھا۔

مقام قلب..... مقام ”الم“ تھا۔ مقام الم..... مقام ”اہلواء“۔

تنفس بھاری، حلق خشک اور خوف کے آہنی ٹھکنے میں جکڑا داغ ماؤف!

نائٹ اسٹینڈ کی زرکار روشنی میں، کام دار عروسی جوڑے کے دامن پر نظر پڑتے ہی وہ اپنے خواب کے اثر سے باہر آگئی۔ بے

ساختہ سر اٹھا کر اس نے متوحش نگاہوں سے اطراف میں دیکھا۔

سفید اور سیاہ رنگ کی تھیم میں خوب صورت اور نفاست سے سجے، ایک وسیع و عریض بیڈ روم میں وہ جہازی سائز بیڈ پر گولڈن

برائینڈل ڈریس میں لمبوں بیٹھی تھی۔

یہ گھر اس کا نہیں تھا۔ یہ کمرہ بھی اس کا نہیں تھا۔ سیکنڈ کے ہزارویں حصہ میں چند گھنٹے پہلے نکاح اور پھر رخصتی کا منظر اس کی

آنکھوں کے سامنے لہرا گیا۔

خشک لبوں کو تر کرتے ہوئے عروسی جوڑے کا دامن اپنے ہاتھوں میں سنبھال کر وہ بیڈ سے اتر گئی۔ چوڑیاں کھٹک اٹھیں، بندیا متحرک ہوئی، سونے کے نفیس آویزے اس کی صراحی نما گردن پر آگے پیچھے جھول جھول گئے۔ وہ انسان ہو کر ساکت تھی۔ لاکھوں کی چیلری بے جان ہو کر متحرک۔

کپکپاتی انگلیوں سے دروازہ کھول کر وہ کچھ خوف، کچھ گھبراہٹ کے ساتھ باہر آگئی۔ ماسٹر بیڈ روم کی دائیں سمت، عین سامنے گول زینہ تھا جو نیچے کی طرف جاتا تھا۔ اسی زینے کی ابتدائی سیڑھیوں پر وہ اسے بیٹھا دکھائی دے گیا تھا۔

جنت کی دھڑکن ایک لمحے کے لیے جیسے ختم ہی گئی تھی۔

سرگرا ہوا، کندھے جھکے ہوئے، اور مٹھتیاں اس سختی سے بھنجی ہوئیں جیسے وہ ضبط کے آخری مراحل سے گزر رہا ہو۔

دوران سفر اس کا موڈ خوش گوار نہیں تھا، وہ جانتی تھی۔ نکاح کے وقت بھی اس کے تیور ٹھیک نہیں تھے، وہ یہ بھی جانتی تھی۔

”بڑے عجیب ہیں یہ فارس بھائی۔“ سدرہ نے خاص طور پر نوٹس کیا تھا۔ ”نکاح کے پہرے پر ایسے سائن کر رہے تھے جیسے.....“ کچھ کہتے کہتے وہ یکا یک خاموش ہو گئی تھی۔

”جیسے.....؟“ اس نے گھنیری پلکوں کی جھالراٹھا کر اسے دیکھا تھا۔

”جیسے..... کچھ نہیں۔“ لبوں پر مسکراہٹ سجا کر اس نے بات ادھوری چھوڑ دی تھی۔ اور وہ ادھوری بات جیسے اب مکمل ہونے کو تھی۔

خود پر طاری اس جمود کو توڑتے ہوئے وہ ایک جھٹکے سے اٹھ کر اس کی طرف مڑا تھا۔ اس کی تیکھی گہری آنکھوں میں غنیمت و

غضب کا بڑھتا ہوا تاثر جنت بنت کمال کی ریڑھ کی ہڈی میں سنسناہٹ دوڑا گیا۔

”تم نے ابھی تک چینیج نہیں کیا؟“ بھاری گہمیر آواز، پتھر بلا سخت لہجہ۔

لہنگے کا فال سنبھالے جنت کی مخروطی انگلیوں کی گرفت اتنی مضبوط ہوئی کہ موتی اور نگینے ہتیلیوں میں چھبے لگے۔

”یہ ایک کاغذی رشتہ ہے جنت کمال! یہ صرف کاغذ تک محدود رہے گا۔“ ایک ایک لفظ نفرت سے ادا کرتے ہوئے اس کے

اور اپنے مابین چند قدموں کے فاصلے کو اس نے ایک ہی لمحے میں پاٹ لیا تھا۔

”کاغذی رشتہ.....“ وہ پھٹی پھٹی آنکھوں سے اسے دیکھ کر رہ گئی تھی۔

”مئی کو ایک بہو چاہیے تھی۔ صرف ایک بہو! بازو سے پکڑ کر خاصے جارحانہ انداز میں اسے راستے سے ہٹایا گیا۔“ یہاں

صرف بہو بن کر رہو! بیوی بن کر میرے سر پر مسلط ہونے کی کوشش بھولے سے بھی مت کرنا! اور نہ بہت برا کروں گا میں۔“

آنکھوں میں سختی سے دیکھتے ہوئے اس نے انگلی اٹھا کر دمکی دی تھی، پھر اسی سرعت سے وہ کمرے میں چلا گیا تھا۔

صدے سے ماوف ہوتے دماغ کے ساتھ جنت نے مڑ کر اسے بے یقینی سے دیکھا تھا۔ وہ جو بہت عزت اور مان سے اسے رخصت کر کے اپنے گھر لایا تھا، وہ اب کچھ نفرت اور حقارت سے بیڈ پر کھڑی گلاب کی پتیوں کو ہٹا رہا تھا۔ پھول بیلوں کو نوچ کھسوٹ کر پھینک رہا تھا۔ تازہ گلاب کے بلبے تو اس نے فرش پر دے مارے تھے۔

وہ مشتعل تھا۔ اس کا بس نہیں چل رہا تھا وہ کمرے کی ایک ایک چیز ہنس نہس کر دے۔ آگ لگا دے۔ سب تباہ کر دے۔

جنت کی شہد آکھوں میں ارمانوں کا خون رچ گیا۔ کپکپاتے لبوں پر سکوت ٹھہر گیا۔ وہ سراپا حزن بنی آنکھوں میں حیرت، صدمہ اور بے یقینی لیے اسے دیکھ کر رہ گئی تھی۔

مغربی دیوار پر ویڈیو رین طرز کا اک آئینہ ایسا تھوڑا سا۔ جو اس کا عکس خود میں سائے پوشیدہ حقیقت کو اس کے چہرے پر لے آیا تھا۔ حقیقت..... سچائی کا روپ دھارے ایک بددعا تھی جو اس کے پیچھے پیچھے یہاں تک چلی آئی تھی۔ یہاں تک۔

گھر چھوڑنے سے، شہر بدلنے سے، نئے رشتے بنانے سے اس کا نصیب نہیں بدلا تھا۔ نفرت اور دھک کار اب بھی اس کا مقدر رہی تھی۔ لعنت چھڑکار اب بھی اس کا نصیب ٹھہری تھی۔

”گیٹ لاسٹ۔“ دانت پیس کر، مٹھیاں بھینچ کر اس نے حکم دیا تھا۔ مگر وہ پتھر ہوئی کھڑی تھی۔

ذرا سا ارتعاش بھی اس کے وجود میں پیدا نہیں ہوا تھا۔

”آئی سیڈ گیٹ لاسٹ ڈیم اٹ۔“ اب کی بار وہ حلق کے بل دھاڑا تھا۔

بھاری کا مدار لباس کا پھیلا ہوا گھیرا دو دھیائی ہتھیلیوں میں سنبھالے وہ بے اختیار پیچھے ہٹ گئی تھی۔ دروازہ عین اس کے منہ پر بند ہوا تھا، کھٹاک کی آواز کے ساتھ متقل بھی ہوا۔ ایک ایک کر کے خوش گمانی کے تمام دیئے بجھ گئے۔ ایک ایک کر کے ساری امیدیں خاک ہو گئیں۔

”ہمیشہ اچھا سوچنا! سب اچھا ہوگا۔“

اس نے اچھا سوچا تھا مگر اچھا نہ ہوا تھا۔

”ہر ”عمر“ کے ساتھ ”یسرا“ ہے۔“

اور اس کے آگے پیچھے، دائیں بائیں، اوپر نیچے..... ہر طرف عمر ہی عمر تھا۔ مشکل ہی مشکل..... آزمائش ہی آزمائش.....

مخرومی ہی مخرومی..... سزا ہی سزا.....

وہ اٹنے قدم پیچھے ہوتی گئی یہاں تک کہ دیوار سے جا لگی۔

راہداری کے ایک سرے پر سیڑھیاں تھیں تو دوسرے سرے پر چھوٹا سا لاؤنج۔ جس کی دیوار گیر کھڑکیوں سے پورا چاند نظر آ رہا

تھا۔

”تم نے ماہین کے ساتھ جو کیا ہے جنت! خدا تمہیں اس کی وہ سزا دے گا جو تم ساری عمر یاد رکھو گی۔“

سسکیاں سینے میں چل گئیں۔ آنسو پلکوں پر لرز گئے۔

”ساری زندگی تم نے امی کو دکھ دیے ہیں۔ ساری عمر تم ان کے لیے عذاب بنی رہی ہو۔“ سینے میں درد اٹھا۔ تنفس بھاری

ہونے لگا۔ نگاہ بند دروازے پر ٹھہر گئی۔

”ایسی بیٹیوں کو پیدا ہوتے ہی مرجانا چاہیے۔“ لفظ نشتر تھے، روح گھائل ہوئی تھی۔

بمشکل قدم اٹھاتے اس نے لاؤنج کا رخ کیا تھا۔ پوری تاریخوں کے منور چاند کے سامنے وہ بے نور کرسٹل فانوس کے نیچے

صوفے پر بیٹھ گئی تھی۔ اب وہ ایک ایک کر کے نہیں نکال رہی تھی۔ شور اب بھی تھا، آوازیں اب بھی گون رہی تھی۔

وہ سر سے دوپٹہ اتار کر اپنے میز اسٹائل کے بل کھولنے لگی۔ میز اسپرے سے بال اکڑے ہوئے تھے۔ بمشکل سیدھے ہو

پائے۔ اس نے پھر کانوں کے آویزے اتارے۔ گلے کو نیگلکس کی گرفت سے آزاد کیا۔ بندیا اتار کر میز پر رکھی۔

”انہیں مت اتارو جنت! ابھی جی بھر کر دیکھنے دو مجھے۔“

حلق میں ابھرتی گلٹی کو بمشکل نیچے اتارتے اس نے لب بھینچ کر خیالات کو جھٹکنا چاہا... افکار کو بھٹکانا چاہا مگر ناکام رہی۔ آج

کی رات کچھ بھی اس کے ذہن سے محو ہونے والا نہیں تھا۔ رہ رہ کر ایک ایک پل، ایک ایک لمحہ، ایک ایک ساعت یاد آ رہی تھی

اسے۔

”خدا تمہیں اس کی وہ سزا دے گا جو تم ساری عمر یاد رکھو گی۔“

”سزا۔“ پلکوں کی دیواروں میں شکاف ڈالتے چند آنسو اس کے گالوں پر لڑھک گئے۔

”یہ بھی برہان کا احسان ہے کہ اس نے تم پر کیس نہیں کیا ورنہ سوچو! وہ کیا نہیں کر سکتا تھا۔“

ہاں تم سوچو!!!

اب تم سوچو!!

آج تم سوچو!!

کمرے کی ہراک شے آواز بن گئی۔ قلب و جان کو آزار کر گئی۔

بددعا.....! بددعا.....! کھڑکیوں سے سرد ہوائیں سرسرا کر گزری تھیں۔

سزا.....! جزا.....! لان میں آسٹرا اور آرکٹوٹس کے بے شمار پھولوں سے ہوتی ہوئی صدا پیر و نی دیواروں کے اس پار، سڑک پر

جھکے امتاس کے درختوں پر بٹھہر گئی تھی۔

حلق میں ابھرتی گلئی کو بمشکل نیچے اتارے جنت نے گھٹنوں پر سر رکھ دیا۔ آج کی رات ایک مشکل رات تھی اس کے لیے۔ اور اس کے لیے بھی جو بند کرے میں اپنا سر تھامے خاموش بیٹھا تھا۔

☆☆☆

دیوار گیر کھڑکیوں سے جھانکتے سورج کی کرنیں اس کے چہرے پر پڑیں تو اس نے کسمسا کر آنکھیں کھول دی تھیں۔ آفتاب کا نور۔ اس کے اندر نہیں گیا تھا۔ غاروں کی طرح کچھ تاریکیاں اس کے وجود کا بھی حصہ تھیں۔

اٹھ کر بیٹھتے ہوئے اس نے شانوں پر آگے پیچھے کھڑے شہد رنگ کے بالوں کو سمیٹ کر داہنے کندھے پر ڈال دیا تھا۔ چہرہ ستا ہوا تھا، بے خوابی کا شکار سرخ دستورم آنکھوں میں نمی بٹھری تھی۔ فرش پر قدم جاتے ہوئے اس نے بے خیالی میں سر اٹھایا تھا اور اگلے ہی لمحے اپنی جگہ ختم کر رہ گئی تھی۔

سیاہ جینز پر آسانی رنگ کی شرٹ میں ملبوس وہ سنگل صوفی پر ٹانگ پر ٹانگ جمائے خاصے شاہانہ انداز میں بیٹھا تھا۔ دھوپ میں لائٹ براؤن سا شیڈ دیتے گھنے سیاہ بال پیشانی پر بکھرے ہوئے تھے۔ رگیں تنی ہوئیں، جڑے بھنچے ہوئے اور گہری ہیزل آنکھوں میں تو جیسے خون اتر ا ہوا تھا۔ اس نے داہنے ہاتھ میں ایک کتاب اٹھا رکھی تھی۔ سر دنگا ہوں سے مطالعہ جاری تھا۔

جنت کی ہارٹ بیٹ مس ہوئی، سانس تو پہلے سے رکھا ہوا تھا۔ اس کے وہم و گمان میں بھی نہیں تھا کہ اس طرح، اتنے سویرے وہ اس کے سامنے بیٹھا ہوگا۔ وہ تاخیر سے بیدار ہونے پر از خود شرمندہ ہو گئی۔

”کل رات جو کچھ ہوا اس کی بھٹک مئی کو نہیں پڑنی چاہیے۔“ کتاب بند ہو چکی تھی بالکل دروازے کی طرح..... اب وہ اٹھ کھڑا ہوا تھا۔ بے پروائی سے جیبوں میں ہاتھ ڈالے جانے کے لیے مڑ گیا تھا۔

جنت نے بے ساختہ نگاہ اٹھائی تھی۔

فارس وجدان شیرازی! شیرازی انٹر پرائز زکاسی ای او!

دراز قامت، چوڑے شانے اور ورزشی جسامت کا مالک ایک خوب صورت نوجوان۔ جو گول زینہ اترتا اب نظروں سے اوجھل ہو چکا تھا۔ مگر اس کے قدموں کی آہٹ تھی کہ راہداری میں ہی ٹھہر گئی تھی۔ بند دروازے کی آواز بھی وہیں کہیں بھٹک رہی تھی۔ تلخ رویہ، سخت لہجہ اور نکاح کی حیثیت کی وضاحت کرتے بے رحم الفاظ تخرک ہوئے تھے، پلٹ پلٹ کر اس پر وار کرنے لگے تھے۔ اور وہ ساکت و صامت اپنے ٹوٹے بکھرے وجود سے لا پروا کچھ خوف، کچھ بے چارگی اور کچھ الجھن سے نصیب اور قسمت کی ان بھول بھلیوں کو دیکھنے لگی تھی جو ہر بار، ہمیشہ سے ایک ہی مقام پر لے آتی تھیں۔

وہ مقام جس کا تعین کئی برس پہلے پہتی ہوئی ایک دوپہر میں ہوا تھا۔ وہ مقام جو آگ کی طرح تھا۔ سلگا سلگا کر رکھ کر رکھتا تھا۔ پھر خاک کر دیتا تھا۔

وہ بیروں تلے روندی جانے والی اسی مٹی سے ایک بار پھر جنم لیتی تھی۔ ہر بار اس امید کے ساتھ کہ اب کچھ مختلف ہوگا۔ ہر بار اس یقین کے ساتھ کہ اب وہ قبولی جائے گی۔ مگر ہر بار وہی ہوتا جس کی توقع نہ ہوتی۔ ہر بار وہی ملتا جس کی چاہت نہ ہوتی۔

ایک مدھم سی مسکان اس کے سختی سے بھنچے لبوں کو نرم کر گئی۔ پھر وہ ہنس دی۔ یونہی اچانک... بلا وجہ..... بلا سبب..... وجدان ہاؤس کے دروازے میں اس کی ہنسی کی جھنکار یوں گونجی جیسے کوئی ضبط کرتے کرتے اچانک رو پڑا ہو۔

☆☆☆

نکاح اور رخصتی جتنی سادگی سے ہوئی تھی، ولیم کی تقریب اتنے ہی شاندار طریقے سے منعقد کی گئی تھی۔

دولہا کے ہمراہ جب وہ اسٹیج پر آئی تو ہر ایک کی نگاہ میں سٹائنس ٹھہر گئی تھی۔ فارس وجدان اگر اپنی وجاہتوں میں بے مثال تھا تو جنت بخت کمال بھی اپنی پراعتماد شخصیت اور پرکشش نقوش کے باعث باکمال نظر آ رہی تھی۔ اس کی شہد آنکھیں روشن اور کول چہرہ منور تھا۔ گلاب کی نرم پنکھڑیوں جیسے لبوں پر مدھم سا تبسم ٹھہرا تھا۔ اس کے تاثرات مصنوعی نہ لگتے تھے۔ نہ ہی انداز میں بناوٹ نظر آتی تھی۔ یوں لگتا تھا جیسے اسے واقعتاً محبت کرنے والا رفیق حیات مل گیا ہو۔

رفیق حیات بھی ایسا جو اپنی آن بان میں شہزادوں جیسا ہو۔ نام کی طرح میدان حیات کا کوئی شہہ سوار نظر آتا ہو! مگر وہ شہہ سوار..... شریک حیات بن کر زبان کی دودھاری تلوار سے احساسات اور جذبات کو قتل کرنے والا بھی ہوتا.....

اس کا ذہن پھر سے بھٹکا تھا۔ سوچ اور خیالات پھر سے منتشر ہوئے تھے۔ اور اس نے ایک بار پھر وائٹ کلچ پر گرفت مضبوط کرتے ہوئے اپنی کیفیت پر قابو پالیا تھا۔

سفید اور سرخ پھولوں سے ڈیکوریٹ کیے گئے خوب صورت ہال میں یہاں وہاں دیکھتے، پہلو میں بیٹھے فارس وجدان کے بلیک تھری پیس سوٹ سے اٹھتی مردانہ کلون کی خوشبو محسوس کرتے، وہ پکلیں چھپکا چھپکا کر آنکھوں میں ابھرتی نمی کو دبانے کی سعی کر رہی تھی۔

”تم خوش تو ہونا جنت۔“ برابر میں بیٹھی سائرہ خالہ نے بہت محبت اور مان سے پوچھا تھا۔ جنت نے گردن موڑ کر انہیں دیکھا، وہ جس احساس کے بارے میں استفسار کر رہی تھیں وہ اس کے آس پاس، اس کے اندر، اس کے دل میں کہیں بھی نہ تھا۔ مگر وہ اس بار صحیح معنوں میں ان کے لیے مبہم رہنا چاہتی تھی۔ راز ہونا چاہتی تھی۔ وہ انہیں اور ان کی فیملی کے ایک ایک فرد کو یہ تاثر دینا چاہتی تھی کہ اسے اپنی ”جنت“ مل چکی، مزائیں ختم ہوئیں، وہ جہنم سے باہر گئی۔

”تمہاری فارس سے شادی میری وجہ سے نہیں ہوئی ہے، نہ ہی تمہاری خالد کی وجہ سے..... یہ تمہارا نصیب ہے جو تمہیں یہاں لایا ہے۔“

بات گھوم پھر کر ایک بار پھر اس کے نصیب تک آگئی تھی۔ ہر بار یہ لفظ اسے ڈر دیتا تھا۔ ہر بار یہ سچائی اسے تڑپا دیتی تھی۔ اگر اب بھی نصیب ہی یہاں لایا تھا تو..... وحشت کا سانپ گردن سے لپٹا تھا۔ ذات کے آئینے پر پتھر برسے تھے۔ وہ کلڑے کلڑے ہو کر بکھر گئی تھی۔

نصیب!!

الجھے منتشر خیالات کے ساتھ اس نے سر اٹھا کر آئینے میں اس جنت کو تلاش جو دلہن تھی، مگر اس کے سامنے جو کھڑی تھی وہ تو کچھ بھی نہ تھی۔

قدموں کی آہٹ کے ساتھ کمرے کا دروازہ کھل گیا تھا۔ اس کی جھمکے اتارنی انگلیاں ساکت ہوئی تھیں۔ بے ساختہ نظر اٹھا کر اس نے آئینے میں فارس کو ہی دیکھا تھا۔

نائی کی ناٹ ڈھیلی کرتا، کوٹ اتار کر اسٹینڈ پر لٹکا تا اب وہ بیڈ پر بیٹھ کر اپنے جوتے اتار رہا تھا۔ رسٹ واچ، کف لنکس اس نے سائنڈ ٹیبل پر رکھ دیے تھے۔ وہ عجالت میں اپنے کام کر رہا تھا اور جنت ڈریسنگ ٹیبل کے سامنے پتھر ہوئی، اپنے جھمکوں میں ہی اکی کھڑی تھی۔ وہ فارس وجدان کو دیکھ رہی تھی اور فارس وجدان نے بھولے سے بھی ایک غلط نگاہ اس پر نہیں ڈالی تھی۔

بے ساختہ ہی کوئی منظر ذہن کے پردوں پر لہرایا تھا، یکا یک اس کی اذیت بڑھ گئی تھی۔ حال آئینہ بن کر ماضی کا عکس دکھلائے تو اذیت بڑھ ہی جاتی ہے۔

”یہ احساس کتنا اذیت ناک ہوتا ہے کہ آپ موجود ہوں اور کوئی آپ کو ”عدم“ کر دے۔ آپ ماورائی ہو جائیں..... نظر ہی نہ آئیں۔“ کوئی خیال چوٹ بن کر ذہن میں اترا تھا۔ آنکھیں جل اٹھی تھیں۔

کپڑے بدل کر وہ اٹچنڈ ہاتھ روم سے باہر آ گیا تھا۔ سیاہ ٹراؤزر پر سفید رنگ کی ڈھیلی ڈھالی سی شرٹ میں ملبوس وہ اپنے عام سے حلیے میں بہت جاذب نظر آ رہا تھا۔

اپنے اطراف سے یکسر بے نیاز اس نے کمرے کی لائٹس آف کر دی تھیں۔ اب صرف نیلگوں بلب ہی تھا جو اندھیرے میں مدہم سی روشنی کا تاثر دے رہا تھا۔

موبائل چارجنگ پر لگائے وہ سونے کے لیے لیٹ چکا تو خود پر طاری اس جمود کو توڑتے ہوئے جنت نے مڑ کر براہ راست اسے دیکھا۔ اب آئینے کا سہارا دار کارنہ تھا۔

”بہت۔“ اس نے کہا تھا۔ اس کی آواز کھوکھلی تھی۔ مگر لبوں پر ابھرتی خوب صورت مسکراہٹ ہر اذیت چھپا گئی تھی۔ آنکھیں بھی کمال کی اداکاری کرتی تھیں، تکلیف وہ تبسم میں ڈھل کر اس کے چہرے کو پرکشش بنا گئیں۔ ساڑھ خالہ نے اس کے کندھوں پر بازو ڈالتے ہوئے اپنے قریب کر کے پیشانی کا بوسہ لے ڈالا۔ وہ اب بہت خوش اور مطمئن نظر آ رہی تھیں۔ شیرازی خاندان کے ساتھ یہ رشتہ ان کی توسط سے سرانجام پایا تھا۔ یہ شادی بھی ان کی وجہ سے ممکن ہو پائی تھی۔ یہی وجہ تھی کہ جنت انہیں سکون بھری اس کیفیت سے محروم نہیں کرنا چاہتی تھی۔

لب بھینچ کر اور پٹلیں چھپ کر آنسوؤں کو روکتے ہوئے اس نے سر اٹھایا تو نگاہیں مسز شیرازی سے ٹکرائیں۔ کاہل میرون ساڑھی میں ملبوس، لائٹ سامیک اپ کیے وہ الیکٹرانک ڈیل چیز پر براجمان تھیں۔ چہرہ کھرا کھرا سا تروتازہ لگ رہا تھا۔ سیاہ آنکھوں میں خوشی کی چمک لہرا رہی تھی۔ لبوں پر زندگی سے بھرپور مسکراہٹ سجی تھی گوکہ ہارٹ پیسٹ تھیں، فالج کے باعث ٹانگوں سے بھی معذور مگر اپنے بیٹے کی شادی پر وہ بہت صحت مند، ہشاش بشاش اور خوش نظر آ رہی تھیں۔ وہ اسے دیکھتے ہوئے مسکرائیں تو جنت بھی مسکرا دی اور کوئی بھی دیکھ کر ہٹا سکتا تھا کہ وہ اس عورت کے لیے کتنے دل سے مسکرائی تھی۔

☆☆☆

شام کا اندھیرا دھرتی پر پھیل چکا تھا۔ دیوار گیر کھڑکیوں کے پردے ڈوریوں میں بندھے ہوئے تھے۔ پندرہویں کا پورا چاند اس کے عقب میں تھا۔

وہ کچھ دیر پہلے مسز شیرازی کے ہمراہ گھر پہنچی تھی اور اب ڈریسنگ ٹیبل کے سامنے کھڑی کچھ بے دردی اور جھنجھلاہٹ سے اپنی جیولری اتار رہی تھی۔ آنکھوں میں نمی تھی، چہرہ شدت جذبات سے سرخ ہو رہا تھا۔

ولیمہ ریسپشن کے دوران وہ کتنی پر اعتماد رہی تھی اور اب جب تنہائی میسر ہوئی تھی تو کیسے کلڑے کلڑے ہو رہی تھی..... ”زندگی پھولوں کی سیج کسی کے لیے بھی نہیں ہوتی جنت۔“ مسز شیرازی نے کچھ دیر پہلے اسے اپنے پاس بٹھا کر کہا تھا۔ ”نئے ماحول، نئے رشتوں میں ایڈجسٹ ہونے میں کچھ وقت لگتا ہے۔ وہ وقت تحمل مزاجی کی طلب رکھتا ہے۔ صبر چاہتا ہے۔“

پھر اس کا ہاتھ اپنے ہاتھوں میں لے کر، محبت سے اس کی آنکھوں میں دیکھا تھا۔

”دنیا کا سب سے حسین اور شفاف جذبہ محبت کا ہے، اس جذبے میں صلاحیت ہے نفرت کی ہر چٹان کو پاش پاش کر دینے کی۔“

جنت کی آنکھوں میں ایک کرب ٹھہرا تھا۔ وہ اس کی مسکراہٹ سے الجھا تھا۔ اس کے چہرے پر بکھرا تھا۔ گویا مسز شیرازی جانتی تھیں اپنے بیٹے کو..... اچھی طرح سے سمجھتی تھیں اسے.....

”یہ تمہارا نصیب ہے جو تمہیں یہاں لایا ہے۔“

حلق میں ابھرتی گلہنی کو بمشکل نیچے اتارتے اس نے اٹیچڈ ہاتھ روم کا رخ کیا۔ کپڑے تبدیل کر کے وہ کافی تاخیر سے باہر آئی تھی۔ صوفے پر بیٹھ کر وہ روئی روئی سی سرخ و متورم آنکھوں کے ساتھ کچھ دیر تک وہ اسے ہی دیکھتی رہی تھی۔

نصیب..... سفید شال خود پر پھیلانے وہ سسکتے ہوئے صوفے پر نیم دراز ہو گئی۔ کچھ تھکاوٹ کا اثر تھا اور کچھ گزشتہ شب کی بے خوابی تھی کہ آنکھیں بند کرتے ہی اسے نیند نے آ لیا تھا۔ اور ایک بار پھر وہ اس بے رحم رات کے آہنی شکنجوں میں جکڑی گئی تھی جو باوجود کوشش کے بھی اس کے ذہن سے نکلنے نہیں تھی۔

☆☆☆

گھر میں داخل ہوتے ہی سائرہ نے سر اٹھا کر اپنے بیٹے کو دیکھا جو نڈھال قدم اٹھاتا ان کے سامنے آ کر رک گیا تھا۔ آنکھیں سرخ و متورم سی تھیں۔ چہرہ سرخ ہوا تھا۔ سدرہ ایک نظر بھائی پر ڈالتی تیز قدم اٹھاتی اندر چلی گئی تھی مگر سائرہ ایسا نہیں کر سکی تھیں۔

”میں سمجھ رہا تھا اسے سزا مل چکی ہے، مگر اس کی سزا تو جیسے اب شروع ہوئی ہے ماما۔“

”عمار۔“ سائرہ کا لہجہ کاٹ دار ہوا تھا۔ آنکھیں غم و غصے سے پھیلی تھیں۔ جنت کا ولیمہ اٹینڈ کر کے ابھی وہ کچھ دیر پہلے ہی لاہور پہنچی تھیں اور ابھی سے عمار کا یہ رویہ اور باتیں انہیں اشتعال دلا گئے تھے۔

”فارس وجدان کی بیوی ہے اب وہ! شیرازی خاندان کی بہو۔“ ان کا لہجہ دو ٹوک تھا۔

”اسی فارس وجدان کو سدرہ کا رشتہ کیوں نہیں دیا آپ نے؟“

سدرہ نے بے ساختہ مڑ کر اپنے بھائی کو دیکھا۔ دیوانہ تھا وہ جنت کے لیے۔ اب اس کی دیوانگی نے جیسے ہر حد کراس کر لی تھی۔ اپنے بھی اسے اب دشمن نظر آنے لگے تھے۔

”مسز شیرازی نے فارس کے لیے صرف جنت کا ہاتھ مانگا تھا۔“ سائرہ نے تحمل سے ایک بار پھر اپنے بیٹے کی غلط فہمی دور کرنے کی کوشش کی تھی۔ وہ اسے سمجھا سمجھا کر تھک گئی تھیں، اور وہ تھا کہ کچھ سمجھنے کو تیار ہی نہ تھا۔

”اگر وہ سدرہ کا ہاتھ بھی مانگتیں تو میں پورے وثوق سے کہہ سکتا ہوں کہ آپ انکار کر دیتیں۔“

سائرہ نے لب بھینچ کر اپنے بیٹے کو دیکھا۔

”شاید آپ بھول رہی ہیں اس کے متعلق کس طرح کی خبریں گردش کرتی رہی ہیں۔“

”وہ صرف افواہیں تھیں۔ فارس ایسا نہیں ہے۔“

عمار نس دیا۔ اس کی ہنسی بھی طرز یہ تھی۔ پیشانی مسلتے ہوئے۔ الجھے بکھرے بالوں میں ہاتھ چلاتے ہوئے وہ جیسے ضبط کے

مرافل پر تھا۔ ”شیرازی خاندان کو دھوکا دے کر آپ کیسے مطمئن ہیں ماما میری سمجھ سے باہر ہے۔“

”عمار۔“ اب کے انہوں نے سخت پتھریلی نگاہوں سے دیکھا تھا۔ ”تمہیں میری بھانجی کے معاملے میں پڑنے کی ضرورت نہیں ہے، وہ اب شادی شدہ ہے۔ بٹھا لو یہ بات اپنے دماغ میں کہ وہ اب کسی کی عزت ہے۔ اس نے جو کچھ بھی کیا ہے اسے زیر بحث لانے کی ضرورت نہیں ہے، وہ اس کا ماضی تھا، میں اس کی پرسنل لائف مسز شیرازی کے سامنے کھولنے کا کوئی حق نہیں رکھتی تھی اور نہ ہی انہوں نے مجھ سے اس حوالے سے کوئی سوال پوچھا تھا۔“ انہوں نے ایک لمحے کا توقف کرتے ہوئے دوبارہ اس کی آنکھوں میں دیکھا۔

”میں نے جو بھی فیصلہ کیا ہے، سوچ سمجھ کر کیا ہے، تمہارے دماغ میں یہ جو محبت کا چند روزہ بھوت سوار ہے، یہ اترے گا تو تمہیں سب سمجھ میں آ جائے گا۔“

”ہاں! میں تو جیسے بچہ ہوں، پاگل ہوں، نا سمجھ ہوں۔“ زیر لب بر بڑاتے ہوئے وہ شدید غصے کے عالم میں میز کو ٹھوک مارتا گھر سے نکل گیا تھا۔

سائرہ بے بسی سے اسے جاتا دیکھ کر رہ گئی تھیں۔

☆☆☆

صبح جتنی روشن، صاف اور چمک دار تھی، اس کے اندر کی دنیا اتنی ہی تاریک، ویران اور سنسان سی تھی۔ سرخ رنگ کا قدرے ہلکے کام والا نفیس جوڑا زیب تن کیے وہ ڈریسنگ ٹیبل کے سامنے کھڑی کچھ بے دلی سے اپنے بال بنا رہی تھی جب دروازے پر دستک ہوئی تھی۔

”کم ان۔“ اس نے ہمت مجتمع کر کے کہا تھا۔

دروازہ کھل گیا۔ ملازمہ سامنے کھڑی تھی۔ ”بیگم صاحبہ آپ کا ناشٹے پرانتظار کر رہی ہیں۔“

”میں آرہی ہوں۔“ فریش نظر آنے کے لیے لائٹ سامیک اپ کیے، دوپٹہ سلیقے سے سیٹ کر کے وہ نیچے آ گئی تھی۔

ڈائنگ ہال میں مسز شیرازی ڈیبل چیئر پر فارس وجدان کے ہمراہ موجود تھیں۔ انہوں نے براؤن رنگ کا سادہ سا لباس زیب تن کر رکھا تھا۔ سفید رنگ کی بڑی سی شال کندھوں پر تھی۔ میک اپ اور جیلوری سے عاری وہ اس روپ میں بھی بہت اچھی لگ رہی تھیں۔

ان کی آنکھیں بہت نرم سا تاثر دیتی تھیں اور لبوں پر بکھری شفیق اور مہربان سی مسکراہٹ سیدھا دل میں اترتی تھی۔

”السلام وعلیکم۔“

مشترکہ سلام کر کے وہ بھرپور اعتماد کے ساتھ مسز شیرازی کے پاس آگئی تھی۔ انہیں سلام کیا تھا، ان سے دعا بھی لی تھی اور جب جھکی تھی تو انہوں نے بہت پیار سے اس کی پیشانی کا بوسہ لیا تھا۔ پھر انہوں نے ہاتھ پکڑ کر اسے اپنے برابر میں ہی بٹھالیا تھا۔

فارس وجدان اس کے عین سامنے جھکے سر کے ساتھ اپنے ٹیبلٹ کی اسکرین پر ہیڈ لائنز دیکھ رہا تھا۔

ناشتا شروع کر دیا گیا۔ دیسی اور بدیسی ناشتے کے لوازمات سے سچی ٹیبل سے مختلف ڈشز اٹھا اٹھا کر مسز شیرازی اس کے سامنے رکھنے لگیں۔

جنت نے نظریں اٹھا کر فارس کو دیکھا۔ اس کا چہرہ سپاٹ ضرور تھا مگر تاثرات سخت پتھر لے نہ تھے۔ مسز شیرازی جب جب اس سے مخاطب ہوتیں، وہ بہت آرام اور تسلی سے مختصر جواب دے کر اپنی نگاہیں ٹیب پر جمالیتا تھا۔

ناشتا کرتے ہوئے اس کے انداز میں عجلت نمایاں تھی جیسے وہ جلد از جلد یہاں سے اٹھ جانا چاہتا ہو۔ مگر مسز شیرازی اسے ایسا کرنے نہیں دے رہی تھیں۔ وہ اسے باتوں میں الجھا رہی تھیں، خبروں سے اس کا ذہن بھٹکا رہی تھیں۔

”تو پھر ہنی مون کے لیے کیا پلان کیا ہے تم دونوں نے؟“ انہوں نے باتوں کے دوران اتنا اچانک پوچھا کہ ٹوسٹ پر جم لگاتے فارس کے ہاتھ یک دم رک گئے۔ جنت نے سراٹھایا تو نگاہیں فارس سے دوچار ہوئیں۔ بس ایک لمحے کے لیے..... پھر وہ نظریں جھکا گئی۔

”ابھی کچھ سوچا نہیں اس بارے میں۔“ توقع کے برعکس اس نے بہت محتاط انداز میں جواب دیا تھا۔

”تو پھر سوچ لو! ایک مہینے کا بریک لو اور.....“

فارس نے اپنی ماں کے ہنستے مسکراتے چہرے کو دیکھا۔ اس کی شادی سے وہ کتنی فریض اور صحت مند لگ رہی تھیں۔ جیسے سارے بوجھان کے کندھوں سے اتر گئے ہوں۔ جیسے سارے قرض ادا کر دیے گئے ہوں۔

”ہاں کچھ پلان کرتا ہوں۔“ اس نے جواب دے کر انہیں بھی حیران کر دیا۔ اندر ہی اندر شاید وہ یہ توقع کر رہی تھیں کہ وہ ٹال مٹول سے کام لے گا۔

”خوش رہو۔“ انہوں نے دعا دی۔

”اب میں چلتا ہوں، اپنا خیال رکھیے گا۔“ کرسی دھکیل کر اٹھتے ہوئے اس نے مسز شیرازی کی طرف جھک کر ان کی پیشانی کا بوسہ لیا۔

”تم بھی اپنا خیال رکھنا۔“

وہ جانے لگا تو مسز شیرازی کے ساتھ ساتھ جنت کی نگاہوں نے بھی اس کا تعاقب کیا تھا۔

”شادی کے بعد آج اس کا آفس میں پہلا دن ہے، تمہیں اسے سی آف کرنا چاہیے۔“

جنت نے کچھ گھبرا کر ان کی طرف دیکھا۔ انہوں نے مسکراتے ہوئے چائے کا کپ اٹھالیا۔

وہ اٹھ کر باہر آگئی۔

سامنے ہی وہ سفید پتھروں کی روش پر کھڑا تھا۔ رک کر، مڑ کر اسے دیکھنے لگا۔ وہ نروس ہو کر رک گئی۔ آنکھوں میں اضطراب ٹھہر گیا۔

وہ فارس سے تین چار اسٹپس کی بلندی پر تھی مگر اس کی آنکھوں کے حقارت آمیز تاثر سے جیسے زمین کی تہوں میں اتر کر رہ گئی۔ نفرت، تحقیر، دھتکارا نظروں کے مفہوم جانتی تھی وہ۔ نفرتوں کی پہچان تھی اسے۔ تب ہی اس کا دل کٹا تھا۔ تب ہی آنکھیں نم ہوئی تھیں۔ وہ ایک ایسے انسان کے سامنے کھڑی تھی جس کی آنکھوں میں انیسیت تو دور کی بات اس کے لیے عزت بھی نہ تھی۔

”آئی نئی نے کہا تھا کہ.....“ انگلیاں مسلتے ہوئے اس نے اپنی موجودگی کی وضاحت دینا چاہی۔

”کہ کیا.....؟“ اس نے سوالیہ ابرو اٹھائی، لہجہ حتی الامکان سخت ہی رہا۔ ”کیا میں نے تم سے یہ نہیں کہا بیوی بن کر میرے سر پر مسلط ہونے کی کوشش مت کرنا؟“ وہ پھنکارا۔

وہ چپ رہی۔ اعتراض اور ٹھکوعے کا اس کے پاس کوئی حق نہ تھا۔

اسے تندہی سے دیکھتے فارس نے انگلی اٹھائی۔ لفظ ادا کیے بغیر آنکھوں کے تاثر سے ہی وہ اس پر واضح کر گیا تھا کہ آئندہ وہ اسے اپنے پیچھے صدر دروازے میں نظر نہ آئے۔

جنت نچلاب دانٹوں تلے کچلتی، اپنی گیلی آنکھوں کے ساتھ یہاں وہاں دیکھنے لگی۔ اسے بہت رونا آ رہا تھا۔ حالانکہ..... یہ رویہ..... یہ دھتکارا اور نفرت..... یہ کچھ نیا تو نہ تھا۔

سیاہ شہیڈز آنکھوں پر لگائے وہ اسی وقت جانے کے لیے مڑ گیا تھا۔ ضبط کر کے اس نے آنسو دہالیے تھے۔

نئی زندگی کا آغاز، بھیا تک انجام سے جڑا ہوا تھا، خوف کے آہنی شکنجے میں جکڑی وہ اسے بے بسی سے دیکھ کر رہ گئی تھی۔

☆☆☆

مسز شیرازی اسے وجدان ہاؤس سے متعارف کرواتے ہوئے چلی منزل پر ہی ہال نما ایک ایسے کمرے میں لے آئیں تھیں جو دیکھنے میں کسی آرٹسٹ کا اسٹوڈیو لگتا تھا۔ والٹر کٹر، آئل پینٹ، اکریلیک، ہر طرح کی پنسلز، مختلف برشز، کیوس پیپر، ہیوی کارڈ اسٹاک۔ غرض کے ہر وہ میٹریل موجود تھا جو ایک آرٹسٹ کو اپنی تخلیق کے لیے درکار ہو سکتا تھا۔ اس نے گھوم کر چاروں طرف دیکھا۔

قدرتی مناظر کی بے پناہ خوب صورت بیٹنگو دیواروں پر لگی تھیں اور کچھ پیک شدہ حالت میں دیواروں کے پاس ہی رکھی گئی تھیں۔ بیش قیمت پینٹنگز، آرائشی اشیاء، کرسٹل، بکری اور مٹی سے بنی منفرد اور مختلف ڈیکوریشن ہیں..... جنت ایک ایک چیز اشتیاق کے عالم میں دیکھ رہی تھی۔

”جب ہم یہاں شفٹ ہوئے تو میرے منع کرنے کے باوجود فارس شیرازی ہاؤس سے یہ سب لے آیا تھا۔ وہ چاہتا تھا میں اس گھر کو اپنی پینٹنگز سے سجا دوں۔“

جنت نے چونک کر ان طرف دیکھا۔ الیکٹرانک ڈیل چیئر پر براجمان وہ اس کے پاس آ کر رک گئی تھیں۔ میک اپ سے عاری چہرہ کھرا کھرا سا لگ رہا تھا۔

”آپ..... آپ آرٹسٹ ہیں؟ یہ سب پینٹنگز.....“ وہ حیران ہوئی تھی۔

”بس شو قیہ رنگوں سے کھیل لیا کرتی تھی۔“ ان کے لبوں پر مدہم سی مسکراہٹ ٹھہر گئی۔

”شو قیہ اور کھیل؟ یہ کسی پروفیشنل آرٹسٹ کا کام ہے آئی۔“ جنت سراہے بنا نہ رہ سکی۔ کمال کی آرٹسٹ تھیں مسز شیرازی.....

قدرتی مناظر کو دیکھ کر اصلی تصویروں کا گمان ہو رہا تھا۔

مسز شیرازی نے اس کی آنکھوں میں ابھرتے، حیرت، تجسس اور اشتیاق کے ملے جلے تاثرات کو بہت غور سے دیکھا تھا۔

”ایک وقت تھا جب مجھے لگتا تھا اگر میں پینٹنگ چھوڑ دوں گی تو زندہ نہیں رہوں گی۔“

دیوار پر ہنرہ کی بلند و بالا پہاڑیوں کی تصویر پر متحرک جنت کی انگلیاں ساکت ہو گئیں۔

”میں نے پینٹنگ چھوڑ بھی دی اور زندہ بھی رہی۔“ انہوں نے کہا۔ جنت نے مڑ کر ان کی طرف دیکھا۔ وہ اپنے بائیں ہاتھ کو اب بھی ذرا مشکل سے حرکت دے پاتی تھیں۔

”جن سے متعلق ہم یہ گمان کر لیتے ہیں کہ ہم ان کے بغیر نہیں رہ پائیں گے، تو وقت اپنے طور پر ثابت کر دیتا ہے کہ ان کے بنا بھی رہا جا سکتا ہے۔“

وہ سن ہوئی تھی اپنی جگہ۔ بھالا جیسے دل پر لگا تھا۔ وجود ماضی اور حال کے درمیان پینڈلم کی طرح جھولنے لگا تھا۔ اس نے اذیت بھرے احساس کے ساتھ مسز شیرازی کو دیکھا۔ ان کی آنکھوں میں بھی کرب کی نمی تھی مگر لبوں پر ایک زندہ مسکان ٹھہری تھی۔

الیکٹرونک چیئر کو متحرک کرتے ہوئے انہوں نے میز پر رکھا آرائشی قلم اٹھالیا، پاس ہی پتھر پر نصب گھڑی رکھی تھی، بکری کا باکس بھی جس کے تختوں پر انتہائی خوبصورتی اور نفاست سے پھول تراشے گئے تھے۔

”وقت بہترین استاد ہے، محرمیوں کے ساتھ جینا سکھا دیتا ہے۔“

حلق میں ابھرتی گلٹی کو بمشکل نیچے اتارتے ہوئے اس نے گال پر پھسلتی لٹ کوکان کے پیچھے اڑس کر اطراف میں نگاہ دوڑائی تھی، وہ اپنا ذہن بھٹکانا چاہ رہی تھی مگر ذہن تھا کہ اس ایک لفظ میں الجھ کر رہ گیا تھا۔

بیٹنگو کے ساتھ ہی سامان سے بھرے کارٹن پڑے تھے۔ وہ بیٹوں کے بل بیٹھ کر کرسٹل کے گل دانوں کو دیکھنے لگی جن کی چمک آنکھوں کو خیرہ کر رہی تھی۔ پاس ہی ایک اور باکس پڑا تھا۔ ادھ کھلا ہوا۔ وہ جھک کر اس کارڈ کو دیکھنے لگی جس پر تیسری کلاس کے فارس وجدان کی پہلی پوزیشن اشارز اور اسٹیکرز کے درمیان جگہ گارہی تھی۔

”یہ فارس کا سامان ہے، بچپن سے اس کی عادت ہے اپنی ہر ایک چیز کو سنبھال سنبھال کر رکھنے کی۔ تم یقین نہیں کر دو گی اس کے کھلونے بھی نیچے کہیں پڑے ہوں گے، صبح اور سلامت۔“ اپنے بیٹے کے لیے مسز شیرازی کے لہجے میں محبت ہی محبت تھی۔

جنت نے رزلٹ کارڈ واپس رکھ دیا۔ نیچے ہی پلاسٹک شیٹ میں مرجھائے ہوئے پھولوں کا ڈھیر نظر آ رہا تھا۔ ایک ڈرائنگ پیپر بھی تھا۔ فولڈ کیا ہوا..... اس نے کھول کر دیکھا۔

”گیٹ ویل سون۔“ بچے کی لکھائی میں بڑا بڑا لکھا تھا۔

مسز شیرازی نے ڈور کھینچ کر دیوار گیر کھڑکیوں پر سے پردے ہٹا دیئے تھے، کمرہ مزید روشن ہوا تو دیوار کے پاس گول میز پر سیدھی رکھی فریمڈ پینٹنگز اسے اپنی جانب متوجہ کر گئیں۔

”پرفیکٹ۔“ اس کے لبوں سے بے اختیار نکلا تھا۔ مسز شیرازی نے اسے مسکرا کر دیکھا۔

سب سے آخر میں زرکار فریم والی بڑی پینٹنگ رکھی تھی، بے حد احتیاط سے اسے سیدھا کیے وہ کچھ بہوت ہو کر دیکھنے لگی تھی۔ وہ قرآن کی ایک آیت تھی جسے سیاہ پینٹنگ پیپر پر، قدرتی مناظر کی جھلکیوں میں انتہائی خوبصورتی اور مہارت سے لکھا گیا تھا۔

”ان مع العسر یسرا۔“

تمام حروف مختلف مناظر خود میں سموئے ہوئے تھے۔

پھول، آسمان، خزاں رسیدہ درخت، خاردار جھاڑیاں اور ہرے بھرے درختوں کے جھنڈ، وسیع سبزہ زار۔

العسر لفظ میں خزاں کا منظر تھا۔ نوکیلے سیاہ درخت، کانٹے دار خار جھاڑیاں..... اور اس سے آگے یسرا..... سبز سبز پھولوں، ہرے بھرے درختوں اور وسیع سبزہ زار کی جھلک دکھلاتا ہوا۔ مگر یسرا کا الف مختلف تھا..... حجم میں بھی لکھائی میں بھی۔

حرف ”الف“ آسمانی رنگ کا، آسمان کی ہی طرف اٹھا، لہلہاتے بادلوں کی خوبصورت، جھلک دکھلا رہا تھا۔

پوری آیت ایک ہی لکھائی، ایک ہی انداز میں تھی..... آؤٹ لائن بھی ایک ہی رنگ..... مگر الف..... جو آسمان کی جھلک دکھلاتا تھا، وہ سب سے الگ، سب سے نمایاں، سب سے منفرد تھا۔

جنت کافی دیر تک ریل سٹک انداز میں بنائے گئے ان مناظر کو، حروف کے اتار چڑھاؤ اور سیاہ بیک گراؤنڈ پر سنہری روشنی کی طرح ابھرتی اس آیت کو دیکھتی رہی۔

”میں بھی یہی چاہتی تھی کوئی اسے دیکھے، پھر دوبارہ دیکھے، اور تب تک دیکھتا رہے جب تک اس کا راز نہ پالے۔“
 ”راز!“ اس نے چونک کر مسز شیرازی کو دیکھا تھا۔ ”کیا آرٹسٹ بھی اپنی پیشنگوئی میں راز چھپاتے ہیں؟“
 مسز شیرازی مسکرا دیں۔ ”وہ راز میرا نہیں، اس آیت کا ہے! اس آیت میں ہی چھپا ہے۔“
 جنت کی آنکھوں میں ایک غیر مفہوم سا تاثر آ کر ٹھہر گیا۔

”قرآن کی ہر آیت ایک ”جواب“ ہے، اس ”سوال“ کا جو انسان کے اندر اٹھتا ہے..... جواب اس وقت تک سمجھ میں نہیں آ سکتا جب تک سوال سمجھ میں نہ آئے۔“ مسز شیرازی کہہ رہی تھیں۔ ”اب اس آیت کو دیکھ لو۔ یہ بھی ایک سوال کا جواب ہے۔ وہ سوال جو ایک وقت میرے اندر اٹھا تھا اور جواب کسی وجہ سے تمہارے اندر بھی ہوگا۔ کچھ سوال مختلف ہو سکتے ہیں، مگر ان کا جواب ایک ہی ہوتا ہے۔“

نا سنجی کے عالم میں مسز شیرازی کو دیکھتے جنت کی مضطرب نگاہیں ”عسر“ پر آ کر ٹھہر گئیں۔ اس کی تمام تر توجہ اب وہیں تھی۔
 خزاں سے مر جھائے ہوئے درختوں اور پتوں پر.....

”آزمائش کی وادیوں میں بھٹکتے ہر انسان کو اس آیت پر غور کرنا چاہیے، ہر مریض کو، ہر سقیم کو، ہر طویل کو۔“ وہ کہہ رہی تھیں۔
 فریم پر جنت کی مخروطی انگلیوں کی گرفت یکا یک مضبوط ہوتی تھی۔

”اس آیت کا صرف وہی مطلب نہیں ہے جو ہم اکثر پڑھ یا سمجھ لیتے ہیں، اس کا ایک اور مطلب اس کے حروف میں کہیں چھپا ہے۔“ ان کا لہجہ پراسراریت میں ڈھلا تھا۔

”دوسرا مطلب؟“ جنت کے لب ہلے۔
 مسز شیرازی لبوں پر مدہم سی مسکراہٹ لیے اسے چند لمحوں تک دیکھتی رہیں۔ ”چلو میں تمہیں ایک ہنٹ دیتی ہوں۔ میں نے

جان بوجھ کر ایسرا کے الف کو نمایاں کیا ہے۔ تاکہ میری طرح کسی کو وقت کا سامنا نہ ہو اور اسے آغاز پکڑنے میں کچھ آسانی ہو۔“
 اپنی بات کے اختتام پر دھیرے سے مسکراتے ہوئے انہوں نے الیکٹرانک چیمبر کارخ دروازے کی جانب موڑ دیا تھا۔

اور جنت کمال پیشنگوئی ہاتھوں میں لیے اپنی جگہ کھڑی رہ گئی تھی۔
 ☆☆☆

”جنت خدا کے لیے!!! جنت..... جنت میرا بچہ.....!“ شور ایک دم سے بڑھا تھا۔ آوازیں تیز ہوئی تھیں۔ ایک زناٹے دار

تھپڑا اس کے گال پر پڑا اور وہ لہرا کر کراچی کے ٹکڑوں پر آن گری۔

”امی!“ وہ روتے ہوئے دبی آواز میں چیختی تھی۔ ”امی..... امی!“ یکا یک ہی اس کی آنکھ کھل گئی۔ وہ ہڑبڑا کر ایک جھٹکے سے اٹھ بیٹھی تھی۔

”امی!“ لبوں میں ہلکی سی جنبش ہوئی تھی۔ کپکپاتے ہاتھوں میں شال بچھتے ہوئے اس نے کسی احساس کے تحت سراٹھایا تھا۔
 اگلے ہی لمحے فارس وجدان کی شعلہ بارنگا ہوں کی زد میں آتے ہی برف ہو گئی۔ اس کا دل رک گیا۔ آنسو ٹھم گئے۔ وہ جس طرح سے اسے دیکھ رہا تھا اسے لگا وہ سانس بھی نہ لے پائے گی۔

ایک بار پھر وہ اس کے آرام میں نخل ہوئی تھی۔ ایک بار پھر وہ اس کی آواز سے بیدار ہوا تھا۔ گزشتہ کئی راتوں سے یہی ہو رہا تھا۔ وہ سوتے میں اکثر ڈرجاتی تھی، رو پڑتی تھی، چیختے لگتی تھی۔

بجرموں کی طرح شرم ساری سے سر جھکا کر اس نے پیشانی پر پھسلتی لٹ کوکان کے پیچھے اڑسا۔ بلیکٹ اور نکیہ اٹھایا اور کمرے سے نکل گئی۔

لاؤنج میں ڈبل صوفے پر بیٹھے ہی اس کا ضبط ختم ہو گیا۔ آنکھیں جھلک پڑیں۔
 سرخ اینٹوں پر پھیلتا خون، کریم نائلز پر ڈھیر ہوتا وجود۔ اس کی آنکھیں دھندلانے لگیں، وجود کپکپانے لگا۔ ماضی ایک بار پھر

اس کے حواسوں پر سوار ہو چکا تھا۔
 ”خدا تمہیں اس کی وہ سزا دے گا جو تم ساری عمر یاد رکھو گی۔“

شور ایک بار پھر اٹھا تھا، آواز ساعتوں میں ہتھوڑے کی طرح لگتی تھی، پیشانی گھٹنوں پر ٹکائے وہ ہچکیاں لے کر رونے لگی۔
 آہٹ کے ساتھ کمرے کا دروازہ جھٹکے سے کھل گیا تھا۔ غلٹ میں آنسو پونچھتے اس نے بے اختیار سراٹھایا تھا۔

راہداری میں بیدروم کے دروازے میں کھڑا وہ قہر بار نظروں سے اسے ہی دیکھ رہا تھا۔
 ”ایمنیشن سیکر۔“ اس کی بڑبڑاہٹ واضح تھی۔ ایک نفرت بھری نگاہ جنت پر ڈالتے وہ جھٹکے سے پلٹ گیا تھا۔

ہچکیوں کا گلا گھونٹنے، سسکیاں لبوں تلے دبائے وہ اسے گیلی آنکھوں سے دیکھ کر رہ گئی تھی۔ ذہن کی اسکرین پر اب کوئی منظر نہ تھا، نہ ساعتوں سے کوئی آواز لگ رہی تھی، ایک جامد سناٹا تھا جو ہر طرف چھا گیا تھا۔

نفرت بھری ایک نگاہ ہی کافی تھی اسے دردناک ماضی سے کریناک حال میں بچھنے کے لیے۔
 ”یہ تمہارا نصیب ہے جو تمہیں یہاں لایا ہے۔“ تاریکی میں عکس روشن ہوا تھا، آئینے پر دراڑیں پڑ گئی تھیں۔

موازنہ شروع ہو چکا تھا۔ دو چہرے ایک ہو گئے تھے۔ اذیت چھن پھلائے وجود سے لپٹ گئی تھی۔

”دنیا کا سب سے حسین اور شفاف جذبہ محبت کا ہے، اس جذبے میں صلاحیت ہے نفرت کی ہر چٹان کو پاش پاش کر دینے کی۔“

محبت! بہت بھاری اور مشکل تھا یہ لفظ اس کے لیے۔ جو لبوں سے ادا ہوتا تھا، نہ خوشی کا احساس دلاتا تھا۔ جو امید جگا تا تھا۔ نہ یقین دلاتا تھا۔

محبت!

آئینہ سامنے تھا۔ آئینہ واضح تھا۔ جنت نے آنکھیں میچ لیں۔ لب بھینچ لیے۔ گزشتہ کئی راتوں کی طرح وہ رات بھی اس نے آنکھوں میں ہی کاٹی تھی۔ اور دل ماضی کے اژدھوں سے لپٹا ساری رات روتا رہا تھا۔

☆☆☆

وہ فارس وجدان کے لیے عدم تھی، ماورائی، نہ نظر آنے والی ایک ایسی تخلیق جس کے ہونے نہ ہونے سے اسے کوئی فرق نہیں پڑتا تھا۔ فرق پڑتا بھی تو کیوں؟ کیا وہ اس کی مرضی و منشا سے اس گھر میں لائی گئی تھی؟ نہیں۔ ہرگز نہیں۔ تو فرق پڑتا بھی تو کیوں؟ کمرے میں تو جیسے تیسے وہ اسے برداشت کر چکا تھا مگر اپنی ذاتیات میں نہ وہ کسی قسم کی مداخلت برداشت کرتا تھا اور نہ ہی اسے اپنی زندگی میں کوئی مقام دینے کو تیار تھا۔ غصے کا انتہائی تیز..... مشتعل..... یہی وجہ تھی کہ وہ خود بھی محتاط ہو گئی تھی اور اس گھر میں اس طرح سے رہنے لگی تھی جیسے وہ چاہتا تھا رہے۔ اجنبیوں کی طرح..... مسافروں کی طرح..... جنہیں چند روز یہاں ٹھہرنا ہے اور پھر چلے جانا ہے۔ مگر وہ مسافر نہیں ہونا چاہتی تھی۔ اجنبی نہیں رہنا چاہتی تھی۔ لیکن اس کے بس میں تھا ہی کیا؟ وہ خود کو اتنا کمزور۔ اتنا لاچار محسوس کرتی تھی کہ حق کے لیے آواز تک نہ اٹھا سکتی تھی۔

فارس نے حدود کا تعین کیا تھا تو وہ بھی اپنے خول میں بند ہو گئی تھی۔ اس نے خاموشی کو پسند کیا تھا تو وہ بھی صامت (Mute) ہو گئی تھی۔ مگر یہ خاموشی اب اسے اندر ہی اندر مٹانے لگی تھی۔ اس کی الجھن بڑھانے لگی تھی۔

ایک معین مدت تک وہ نکاح کا پابند تھا۔ ایک معین مدت تک ہی وہ اسے اپنے گھر میں رکھے ہوئے تھا۔ جب وہ مدت تمام ہو گی، جب وہ وجہ اختتام ہوگی، اس کے بعد؟ اس کے آگے کیا؟

طلاق کا تصور اس کی روح کھینچنے لگتا تھا۔ کانٹریکٹ کا خیال اذیت بڑھانے لگتا تھا۔ مگر وہ کرتی بھی تو کیا؟ نفرت کی اس دیوار کو ڈھاتی بھی تو کیسے؟ وہ تو خود خالی دامن تھی۔ حالات سے لڑنے کے لیے تو اب اس کے پاس ایک موہوم سی امید بھی نہ رہی تھی۔

☆☆☆

”ایکسکو زمی؟“

پارک سے واپسی پر وجدان ہاؤس کے بیرونی گیٹ سے اندر داخل ہوتے وہ چونک کر رک گئی تھی۔

مڑ کر دیکھا تو سامنے یزدانی ہاؤس کے مین گیٹ پر جینز اور سفید ٹاپ میں ملبوس لڑکی اسے ہاتھ سے رکنے کا اشارہ کر کے عجلت میں قدم اٹھاتی اس کے پاس ہی آگئی تھی۔

بھنویں سیکڑ کر پہلے اس نے جنت کو دیکھا، سر سے پاؤں تک۔ پھر وجدان ہاؤس پر یوں نظر ڈالی جیسے تسلی چاہ رہی ہو کہ اس کی آنکھوں نے ہرگز دھوکا نہیں کھایا۔ اس کے بعد پیشانی پر بل اور آنکھوں میں شک لیے وہ سینے پر بازو باندھے اس کے قریب ہوئی۔

”آپ کی تعریف؟“

جنت نے بھنویں اچکا کر اس لڑکی کو کچھ حیرت سے دیکھا۔

”تمہیں کیا لگتا ہے؟“ اس نے کہا تو لہجے سے ناگواری بھلک رہی تھی۔

”فارس بھائی کے آگے پیچھے پروانوں کی طرح پھرنے والی لڑکیوں میں سے ایک۔“ اس نے تمسخر اڑایا۔

”تو کیا تم بھی ان میں سے ہو؟“ جنت نے سوال اٹھایا۔

وہ جل سی گئی۔ تپ سی گئی۔ لیکن آگے سے کچھ نہ بولی۔

”کون ہو؟ یہاں کیا کر رہی ہو؟“ وہی تشفی شایع انداز!

”تم کون ہو؟ اور مجھ سے کیا پوچھ رہی ہو؟“ جنت نے اب کے ٹھیک ٹھاک اس کی کلاس لینے کی ٹھانی۔

”آئمہ ظہیر ہوں میں۔ فارس وجدان میرے ڈیڈ کا بزنس پارٹنر ہے، شیرازی خاندان کے ساتھ ہمارے فیملی ٹرمز ہیں۔“ گردن اٹھا کر اس نے تعارف کروایا۔ ”اور تم؟“ رک کر ایک بار پھر سر تا پیر جنت کا جائزہ لیا گیا۔ ”تم کون ہو؟“

جنت نے چند لمحوں تک اسے بے تاثر نگاہوں سے دیکھا پھر اندر داخل ہو گئی۔ آئمہ ظہیر چونکی، پھر ٹھنکی۔ اس طرح وہ پہلی بار نظر انداز ہوئی تھی۔ صدمہ گہرا تھا۔ نکلنے میں چند لمحے لگے۔ پھر وہ سر پٹ اس کے پیچھے بھاگی، سفید روش پر اس کا راستہ روک کر کھڑی ہو گئی۔

”آئمہ اگلے پڑے،“ اس نے ہاتھ لہرا کر اپنی انگوٹھی جنت کو دکھائی۔

”گوڈ ٹونو،“ ایک بار پھر جنت اسے مکمل نظر انداز کرتی مرکزی دروازے کی جانب بڑھی۔ آئمہ ظہیر اس کے برابر قدم اٹھانے لگی۔ کچھ دیر پہلے تک جو خفگی کے تاثرات تھے وہ اب ختم ہو چکے تھے۔ ”ویسے کیا چل رہا ہے؟ گھر تک آگئی ہو۔ کہاں تک بات بنی؟“ لہجے میں اشتیاق تھا۔ تجسس تھا۔ ایکسا ٹمنٹ تھی۔

جنت اسے دیکھ کر رہ گئی۔

”ویسے میں تم پروا بخ کر دینا چاہتی ہوں، یہ کوششیں ان پر نہیں چلتیں۔“ وہ اس کے برابر قدم اٹھانے لگی۔

”کسی اور سیارے کی فضائی مخلوق ہیں۔ لڑکیوں سے یہ دس بیس تیس قدموں کی دوری پر رہتے ہیں۔ کھڑے کھڑے منہ پر بے عزتی کر دیتے ہیں۔ انتہا کے مغرور۔ لیکن میرے ساتھ وہ اچھے ہیں، کیونکہ میں ان کی بہن ہوں۔ مطلب اصلی والی نہیں۔ لیکن وہ عذریہ بھائی کے دوست ہیں، اس لیے وہ میرے بھی بھائیوں جیسے ہی ہیں اور سچ پوچھو تو مجھے بھی بڑا ارمان ہے ان کی شادی کا۔“ وہ جنت کے ساتھ اندر آگئی تھی۔

”میں نے تو سوچ رکھا ہے کہ ان کی شادی پر خوب ہلا گلا کروں گی، آخر اتنا انتظار کروا رہے ہیں وہ، آنٹی تو بس ان کی نہ نہ سے عاجز آ چکی ہیں، ایک بار میں نے ان سے کہا تھا، یہ ایسے نہیں مانیں گے، گن پونٹ پر نکاح کروائیں۔ یا جذباتی بلیک میل کریں انہیں۔ یا پھر ایجنسی والوں سے بات کر کے پہلے انہیں اغوا کروائیں پھر رہائی کی شرط نکاح رکھیں۔ اور آنٹی اتنی محصوم ہیں، وہ میرے مشوروں سے ہی ڈرجاتی ہیں۔“

جنت کے پیچھے وہ امریکن طرز کے شاندار کچن میں آگئی۔ زبان ابھی بھی چل رہی تھی۔ ”اصل میں وہ خاصے مغرور واقع ہوئے ہیں، انہیں کوئی لڑکی پسند ہی نہیں آتی۔ نہ وہ اپنی پسند بتاتے ہیں۔ بس یہی کہتے رہتے ہیں میں نے شادی نہیں کرنی۔ بھئی یہ ڈائلاگ تو ہم لڑکیوں کے ہیں۔ فارس بھائی نے چرا لیے۔ اب بندہ وجہ پوچھے کیوں نہیں کرنی۔ تو کہتے بس۔ نہیں کرنی۔ یہ لائن بھی ہماری ہی ہے۔“

کیبنٹ کھول کر جنت نے دو گلاس نکالے، پھر ان میں لائٹ جوس انڈیلا۔ پشت آئٹم ظہیر کی طرف تھی۔ جو کاؤنٹر ٹیبل کے اس پار کھڑی ہاتھ ہلا ہلا کر کہہ رہی تھی۔ ”ایسی ایسی لڑکیوں کے رشتے انہوں نے ٹھکرائے ہیں۔ ایسی ایسی لڑکیوں کے۔ کہ میں کیا بتاؤں۔“ جنت نے اسے لائٹ جوس ایک اور پیٹری کے ساتھ پیش کیا۔

”تو..... تم یہاں کام کرتی ہو؟“ پوچھتے ہوئے اس نے یہاں وہاں بھی دیکھا کہ شاید وہ ہیڈ سرورنٹ ہو۔ یا گھر کی منتظر۔ یا پھر مسز شیرازی کی کوئی اسٹوڈنٹ۔

جنت نے نفی میں سر ہلایا۔

”تو پھر؟“

”میں جنت کمال ہوں۔ فارس وجدان کی بیوی۔“

جوس پیتے ہوئے آئٹم کوزور کا اچھولگا۔ گلاس رکھ کر بری طرح سے کھانتے ہوئے اس نے جنت کو دیکھا۔ کچھ حیرت، صدمے اور بے یقینی سے۔ پھر ہنسی اور بے ساختہ ہنسی چلی گئی۔ ”نہیں جوک! آئی لائٹ اٹ۔“ ہنستے ہنستے بے حال ہی ہو گئی۔ پھر ہنسی ضبط کر

کے بڑے ہی پروفیشنل انداز میں کاؤنٹر ٹیبل پر کہنیاں جما کر آگے ہوئی۔

”دیکھو اگر تم ان میں انٹرسٹڈ ہو تو میں تمہاری ہیپ کر سکتی ہوں، فارس بھائی کو اس شادی پر آمادہ کرنے کے لیے باقاعدہ ایک پلاننگ کی ضرورت ہے، ہمیں ایک جال بچھانا ہوگا۔ ایسا جال جو ان کے دل کو قابو کر لے۔“ سر جھکائے بڑے ہی پراسرار انداز میں بات کرتی وہ جنت کے لبوں پر مسکراہٹ بکھیر گئی۔

”ارے ارے تم تو ابھی سے شرمنا رہی ہو۔“

آئٹم کے عقب میں بیڑھیوں پر نظر پڑتے ہی جنت کی مسکراہٹ سٹ گئی۔

”فکر نہیں کرو، میں تمہارے ساتھ ہوں، مل کر گیم کھیلتے ہیں فارس بھائی کے ساتھ۔ کوئی چال چلتے ہیں۔ دیکھنا خود سے ہاں کریں گے وہ شادی کے لیے۔“

سر پر چہرہ رسید ہوئی تو اسے یکا یک خطرے کا ادراک ہوا۔ لفظ گم ہو گئے، یقیناً وہ اس کی خفیہ گفتگو سن چکا تھا

”اللہ، فارس بھائی! ایک تو آپ بھی نا۔ پورے تین ماہ بعد واپس آئی ہوں۔ مگر مجال ہے جو آپ میرا کبھی اچھے سے استقبال کر لیں۔“

”دس کے ساتھ گیم کھیلتا ہے۔ اور کس کے لیے چال چلتی ہے؟“ اس کے تاثرات سخت نہ تھے۔ آنکھوں میں جنت نے پہلی بار نرمی دیکھی۔

”وہ..... میں..... اصل میں.....“ آئٹم ہکلائی۔

”ہاں۔ وہ کیا میں..... اصل میں.....؟“ ذرا سے سخت تاثرات کے ساتھ پوچھا گیا۔

”وہ میں ان سے ایک ناول ڈسکس کر رہی تھی۔“ اس نے جنت کی طرف اشارہ کر کے کہا۔

فارس نے نظر اٹھا کر جنت کو دیکھا۔ وہ ہنوز انہی تاثرات کے ساتھ خاموش کھڑی تھی۔ مزید کچھ بھی کہے بغیر وہ سر جھٹک کر چلا گیا۔

”ڈڈیوسی دیٹ۔“ آئٹم نے بڑی اماؤں کی طرح فارس کی طرف اشارہ کر کے اپنی پیشانی کو چھوا۔ ”ایسے ہیں یہ..... یہ نہیں کہ بہن تین ماہ بعد آئی ہے تو ٹھیک سے سلام دعا کر لیں۔ نہیں! بس ایسے ہی غصے میں ہی رہنا ہے۔“ ایک بار پھر ساری ہمدردیاں سمیٹ کر وہ جنت کی طرف مڑی جو گھونٹ گھونٹ جوس پی رہی تھی۔

”ایک بار پھر سوچ لو، چڑیا سی تو ہو، گزارا کر لو گی اس طوفان کے ساتھ؟“

”آئٹم! لاؤنج سے فارس کی آواز آئی تھی۔“

”اب کیا کر دیا میں نے؟“ وہ وہیں سے چلائی۔ پھر لائم جس ایک ہی سانس میں چڑھا کر اسٹول سے اتری۔ ”ابھی چلتی ہوں، پھر آؤں گی، پھر مل کر ڈسکس کریں گے کہ اس دیو کو کیسے قابو کرنا ہے، اینڈ پلزز! اگر تم فارس بھائی کی کوئی ایپلائی ہو تو اس کے رعب میں آنے کی ضرورت نہیں ہے۔ جسٹ ریلیکس! ٹھیک ہے نا۔ اور مسز شیرازی کہاں ہوں گی؟“

”وہ اس وقت سو رہی ہوں گی۔“

”انہیں بتا دینا آتمہ آئی تھی۔ ان سے پھر ملنے آؤں گی۔“

فلاننگ کس دے کر وہ فارس کے ساتھ مدافعا نہ انداز میں لڑتی الجھتی باہر چلی گئی تھی۔ جنت کی خاموش نگاہوں نے گلاس وال کے اس پار فارس کا دور تک تعاقب کیا تھا۔

☆☆☆

”خوش ہو؟“ پینڈر بیٹنگ پکڑ کر بیٹھیاں چڑھتے اس کے قدموں کی حرکت تھم گئی تھی۔ نگاہیں سکرین پر ابھرتے میج پر یوں ٹھہریں کہ آس پاس سے غافل ہو گئی۔ کچھ دیر پہلے ہی اس کی سائزہ خالد اور سدرہ کے ساتھ ویڈیو کال ہوئی تھی۔ اور اب عمار کا میج آ گیا تھا۔ نہ سلام نہ دعا۔ ڈائریکٹ سوال۔ وہ سوال جو سائزہ خالد نے بھی اس سے نہیں پوچھا تھا۔

”ماما سے تو کافی ہنس کر باتیں کر رہی تھیں تم۔“ دوسرا میج۔

حلق میں ابھرتی گلٹی کو اس نے ہشکل نیچے اتارا۔

”یہ اتنا ہنسنا مسکرانا کب سیکھا تم نے؟“ تیسرا میج۔ ”ایکینگ تو کمال کی ہے، بہت ایمپر لیس ہوا ہوں میں۔“ ساتھ ہی ہنسی کا اموجی۔

موبائل ہاتھ میں لیے وہ اپنی جگہ تھم کر رہ گئی۔

نہ نکاح میں شرکت کی تھی اس نے نہ ولیمہ انٹینڈ کیا تھا۔ اجنبیت تو نہ تھی کہ خالد کا بیٹا تھا۔ مگر اس طرح کے چھتے سوال۔ جو سوال کم جواب زیادہ لگ رہے تھے۔

وہ اس کے لیے بھائیوں جیسا تھا۔ شفیق۔ مہربان۔ احساس کرنے والا۔ ذرا ذرا سی بات پر اس کے لیے آپے سے باہر ہو جانے والا۔ سائزہ خالد کی فیملی کا ہر ممبر اس کے لیے ایسا ہی تھا۔ مگر اس کے یہ چھتے سوال! وہ اسے اتنا کیسے جان سکتا ہے؟ اس طرح سے کیسے جان سکتا ہے؟ اس کا ذہن الجھن کا شکار ہوا تھا۔

”کیسے ہو عمار؟“

اس نے سنبھل کر میج مایپ کیا تھا۔

”کیا میں اسے اپنے سوالات کا جواب سمجھوں؟“ جواب آیا۔

وہ کچھ حیرت سے اسکرین کو دیکھ کر رہ گئی۔ اپنے پیچھے ڈھیر سارے سوالات چھوڑے اگلے ہی لمحے وہ آف لائن ہو گیا تھا۔ اور جنت کمال تشویش میں جتلا اپنی جگہ کھڑی رہ گئی تھی۔

☆☆☆

”تم دعا نہیں مانگتیں جنت۔“

نماز مغرب کے بعد وہ مسز شیرازی کے برابر بیٹھی خاموشی سے قالین کے ریشوں کو چھیڑ رہی تھی جب انہوں نے سوال پوچھ کر اسے چونکا دیا تھا۔

دعا۔

ایک پکار!!

ایک امید!!

ایک یقین!!

ایک صدا!!

”معافی تو مانگتی ہوں۔“ وہ کارپٹ پر انگلی سے لیکر کھینچتی جھکے سر کے ساتھ آہستگی سے بولی تھی۔

”اور دعا؟“ اب کے جنت نے سراٹھا کر انہیں دیکھا تھا۔ کچھ حیرت، کچھ الجھن، کچھ گھبراہٹ سے۔

مسز شیرازی کی معیت میں رہتے ہوئے ایسا کبھی نہیں ہوا تھا کہ اسے اجنبیت یا کسی خوف کا احساس ہوا ہو۔ وہ ایسی ہی تھیں۔ اتنی ہی شفیق، اتنی ہی مہربان، نرم مزاج، اخلاق حسنہ کی مالک.....

مگر اب وہ اس سے ایک ایسے راستے کی بابت استفسار کر رہی تھیں جس کے بارے میں خود وہ بھی ٹھیک سے کچھ جانتی نہ تھی۔ بھول گئی تھی وہ۔ چھوڑ دیا تھا سب اس نے۔

عسر ایسرا کی بیٹنگ اب سامنے دیوار پر لگی نظر آ رہی تھی۔ اس کی نگاہیں وہیں کہیں تھیں۔ عسر پر پھسلتی۔ یسرا پر بھکتی..... مگر ذہن کہیں اور تھا۔ توجہ کہیں اور تھی۔

”جنت۔“ اسے سوچوں میں غلطیاں دیکھ کر انہوں نے پکارا تھا۔

”کیا مانگوں؟“ اسے اپنی آواز بہت دور سے آتی ہوئی محسوس ہوئی تھی۔

کتنی ہی دیر تک مسز شیرازی اس کی خالی آنکھوں میں دیکھتی رہیں۔ کوئی امید، کوئی یقین یا پھر زندگی کا ہی کوئی رنگ۔ کچھ تو

نظر آئے۔ مگر وہاں کیا تھا۔ ایک مہیب تاریکی۔ ایک مہیب سناٹا۔

”جو تمہارا دل چاہے۔“ انہوں نے نرمی سے کہا تھا۔

”جو میرا دل چاہے۔“ کوئی شے پھانس کی طرح اس کے حلق میں اٹکی تھی۔ نگاہیں عسر پر جا ٹھہری تھیں۔ ”اگر جو اللہ نہ

چاہے؟“ اس کے لب کپکپائے تھے،

”ایسا نہیں ہوتا کہ وہ نہ دے۔“

”کچھ دعائیں قبول نہیں ہوتیں آئی۔“ حکایت بے ساختہ ہی لبوں پر آئی تھی۔ ”کچھ چیزیں نہیں ملتیں، کچھ لوگ نہیں ملتے،

کچھ خواب ادھورے رہ جاتے ہیں۔ کچھ نقصان پورے نہیں ہوتے۔“

دیوار گیر کھڑکیوں کے اس پار شام کا منظر اس کی تاریکیوں سے الجھ گیا تھا۔

”دعائیں رو نہیں ہوتیں جنت! محفوظ کر لی جاتی ہیں، جو آپ مانگ رہے ہوں وہ نہ ملے تب بھی آپ کے ہاتھ خالی نہیں

لوٹائے جاتے۔ اللہ ہمیشہ بڑھ کر عطا کرتا ہے، وہ آپ کو حیران کر دیتا ہے۔“

آنکھوں میں ابھرتی نمی کو دباتے ہوئے جنت نے سر جھکا لیا۔

کیا مانگے؟ ذہن شاید اب بھی یہیں اٹک جاتا تھا۔ جس کی طلب تھی یا چاہہ رکھتی تھی۔ وہ اسے نہیں مل سکتا تھا۔ جو عمر و میاں اس

کا مقدر ٹھہری تھیں وہ ”عطا“ میں نہیں بدل سکتی تھیں۔ کچھ کام مستحیل تھے۔ ناممکن..... اور کچھ معاملات میں وہ پیس تھی..... قطعی بے

بس۔

”آپ کی دعائیں قبول ہوتی ہیں؟“ یونہی سراٹھا کر اس نے پوچھا تھا۔ آواز رندھی ہوئی تھی۔

”ہاں ہوتی ہیں اور ایک خوب صورت دعا تو حال ہی میں قبول ہوئی ہے۔“ وہ مسکرائیں۔

”کون سی دعا؟“ وہی اشتیاق، تجسس سا سا ابھرا تھا اس کی آنکھوں میں۔

”یہی کہ مجھے فارس کے لیے ایک اچھی سی نیک سیرت لڑکی مل جائے۔“

جنت کی آنکھوں سے اشتیاق گم ہو گیا۔ تجسس کی جگہ اذیت نے لے لی۔ سر جھکا کر ایک بار پھر اپنے خول میں بند ہوئی اور

قالین پر کبیریں کھینچنے لگی۔

مسز شیرازی گہرا سانس لے کر رہ گئیں۔

”دعا مانگتے رہنا چاہیے، قبول ہو جائے تب بھی، نہ قبول ہو تب بھی، کہ دعائیں رو نہیں ہوتیں۔ جواب ضرور آتا ہے۔ جھولی

خالی نہیں رہتی۔ اس میں کچھ نہ کچھ ضرور گرتا ہے۔“

وہ جنت کو دیکھ رہی تھیں اور جنت سر جھکائے بالکل خاموش بیٹھی تھی۔

☆☆☆

افق سے زمین پر اترتی شام کے رنگوں میں آج ستاروں کا راج تھا۔ جو امید کا روپ دھارے اس کی آنکھوں میں بھی جگمگا

رہے تھے۔

ڈاننگ ٹیبل کو مختلف ڈشز سے سجانے کے بعد جب وہ پانی کا جگ لیے واپس آئی تھی تو تو فارس و جدان صدر کرسی سنبھال چکا

تھا۔ سیاہ ٹراؤزر پر، سفید شرٹ میں ملبوس وہ عام سے حلیے میں تھا۔ فرارخ پیشانی پر بال بکھرے تھے۔ آنکھوں میں سختی تھی نہ ہی خنگی کا

کوئی تاثر۔

مگر وہ جانتی تھی اگلے چند لمحوں میں اس کے چہرے کے تاثرات کیسے ہونے والے تھے۔

وہ کرسی کھینچ کر بیٹھی تو فارس کی بھنویں سکڑ گئیں۔ غالباً وہ شام کے کھانے پر اس کی موجودگی کی توقع ہرگز نہیں کر رہا تھا۔

عموماً وہ بھی مسز شیرازی کے ساتھ جلد ہی کھانا کھا لیا کرتی تھی، کیونکہ فارس کچھ تاخیر سے گھر آتا تھا اور انہیں وقت پر میڈ بسن

لینا ہوتی تھی۔ مگر آج اس نے ایسا نہیں کیا تھا۔ آج وہ فارس و جدان کی منتظر رہی تھی۔

”مئی کہاں ہیں؟“ اپنی پلیٹ میں پلاؤ ڈالتے ہوئے وہ ملازمہ سے پوچھ رہا تھا۔ آنکھوں میں اب بے نام سی خنگی لہرا رہی تھی۔

”صاب وہ اپنے کمرے میں ہیں۔“

”کھانا گل خان نے بنایا ہے؟“ اس نے پہلے چمچے کے ساتھ ہی اچانک سے پوچھا تھا۔

اس کے انداز، رویے اور لہجے سے کچھ خائف ہو کر جنت نے حلق میں ابھرتی گلٹی کو بمشکل نیچے اتارا تھا۔

ملازمہ نے ایک نظر جنت پر ڈالی تھی پھر اس نے نفی میں سر ہلایا۔ ”آج کا کھانا جنت میم۔“ جملہ مکمل ہونے سے پہلے ہی وہ

پلیٹ میں چمچنیچ کر اٹھ گیا تھا۔ جنت کے چہرے پر سایہ سا لہرا گیا۔

”گل خان کہاں ہے؟“ اب وہ انتہائی غصے کے عالم میں ملازمہ سے پوچھ رہا تھا۔

”وہ آٹھ بجے اپنے کوارٹر چلا گیا تھا۔“ ملازمہ بھی ایک لمحے کے لیے جیسے اس کے غصے سے خائف ہوئی تھی۔

زیر لب کچھ بڑبڑاتے ہوئے وہ پاؤں نیچ کر باہر نکل گیا۔

اب گل خان کی خیر نہیں۔ ملازمہ کے چہرے پر بھی ہوائیاں اڑی ہوئی تھیں۔

جنت کمال اپنی جگہ پتھر ہوئی بیٹھی تھی۔ اتنی نفرت!! اس کا سانس رکا تھا۔ نگاہیں میز پرچی انواع و اقسام کی ڈشز پر ٹھہر گئی تھیں۔

نفرت سے لڑنے کے لیے ”محبت“ اس کے پاس نہیں تھی۔ لیکن ایک کوشش۔ کہ شاید رویے سے کام چل جائے۔ اخلاق اور

خدمت سے فرق پڑ جائے۔ لیکن اس سے فرق نہیں پڑتا تھا۔ بالکل فرق نہیں پڑتا تھا۔

کپکپاتی انگلیوں سے گال پر پھسلتی لٹ کو پیچھے ہٹاتے وہ کرسی دھکیل کر اٹھ گئی تھی۔ مارے خفت، شرمندگی اور بے عزتی کے احساس کے تحت اس کا چہرہ سرخ پڑ گیا تھا۔ غلت میں سیڑھیاں چڑھتی وہ کمرے میں بند ہو گئی۔ کچھ وقت اس نے بالکنی میں بتایا تھا، کھلی فضا میں بھی اسے سانس لینے میں دشواری ہو رہی تھی۔

”یہ ایک کاغذی رشتہ ہے جنت کمال!! یہ صرف کاغذ تک محدود رہے گا۔“

”مئی کو ایک بہو چاہیے تھی۔ صرف ایک بہو! یہاں صرف بہو بن کر رہو۔ بیوی بن کر میرے سر پر مسلط ہونے کی کوشش بھولے سے بھی مت کرنا ورنہ بہت برا کروں گا میں۔“

واش بیسن پر جھک کر اس نے ٹھنڈے پانی کے چھینٹے اپنے چہرے پر مارے تھے۔ پھر اس نے سراٹھا کر خود کو آئینے میں دیکھا تھا۔ پانی آنسوؤں کی تیز مٹار ہا تھا۔ روئی روئی سی آنکھیں گلابی ہو رہی تھیں۔

”وہ اس رشتے سے راضی نہیں ہے۔“ واش بیسن پر ہاتھ جمائے وہ روتے ہوئے جھک گئی تھی۔ ”بالکل بھی راضی نہیں ہے۔“

”کیا تمہیں ایسا نہیں لگتا کہ وہ سرے سے شادی کے لیے تیار نہیں تھا۔“ جنت نے بے ساختہ نگاہ اٹھائی تھی۔ کچھ حیرت سے اپنا کس دیکھا تھا۔

”خالی یہ بات جانتی تھیں۔“ اس کے لبوں میں جنبش ہوئی۔ ”انہوں نے پھر بھی.....“

”تم ہر بار یہ کیوں بھول جاتی ہو کہ اس وقت تمہارے پاس اور کوئی آپشن نہیں تھا، تمہارے چچا تمہارا رشتہ زمان سے طے کر رہے تھے، کیا وہ تمہیں منظور تھا؟“ کاٹ دار لہجہ اسے چھلنی کر گیا۔ وہ کرب سے لب بھینچ کر رہ گئی تھی۔ ایک لمحے کے لیے سکوت چھایا تھا۔

”میں اس گھر میں صرف اس کی ماں کی وجہ سے ہوں، آئی ہارٹ پیڈنٹ ہیں۔ خدا خواستہ اگر انہیں کچھ ہو گیا تو وہ مجھے اس گھر سے نکالنے میں ایک لمحہ بھی نہیں لگائے گا۔“ اس کی آواز غم سے بوجھل ہو رہی تھی۔

”تو اس کی اس سوچ اور فیصلے کو بدلنا تمہارا کام ہے جنت۔“

”کیا سوچ اور فیصلے بدلنا آسان ہے؟“ وہ زریب بڑبڑائی تھی۔

”محبت ہر کام آسان کر دیتی ہے۔“ یہ اس کی آواز تھی جو ماضی کا سفر طے کر آئی تھی۔

”محبت۔“ وہ تنگی سے مسکرائی۔ ”محبت ہی تو سب مشکل کرتی ہے۔“

”تم نے اپنی غلطیوں سے کچھ بھی نہیں سیکھا! تم اب بھی وہیں ہو، اسی مقام پر۔“ تضحیک اڑاتا ہوا لہجہ اس کی دھجیاں بکھیر گیا۔

کچھ تکلیف، بے بسی اور ازردگی سے وہ خود کو دیکھ کر رہ گئی تھی۔

”وہی غلطی۔ وہی منزل۔ وہی راستہ.....“ اس کی آنکھوں میں آنکھیں ڈال کر اسے لرزادیا گیا۔

”تم نہیں سمجھ سکتیں۔“ نفی میں سر ہلاتے ہوئے وہ واش بیسن پر جھک کر رونے لگی۔ ”تم بھی نہیں سمجھ سکتی۔“

”کیا تم نے فارس کو سمجھنے کی کوشش کی ہے؟“

وہ ایک لمحے کے لیے چونکی، جھکی پھر سسک پڑی۔ ”بس کرو۔“

”برہان ابھی تک تمہارے حواسوں پر سوار ہے۔“ اتنے اچانک سے کہا گیا وہ گنگ ہو گئی۔ ساکت ہو گئی، صامت ہو گئی.....

”ایسا ایسا نہیں ہے۔“ کچھ دیر بعد جب وہ بولنے کے قابل ہوئی تو لفظ بمشکل ادا ہوئے۔

”ایسا ہی ہے۔“

بیڈروم کا دروازہ بند ہوا تھا۔ قدموں کی چاپ اٹچڑ ہاتھ روم کے دروازے تک آ کر ختم گئی تھی۔

”برہان آج بھی تمہارے حواسوں پر ہے، اور تم اس کی ہی وجہ سے اپنے نئے گھر میں کوئی ایفرٹ نہیں کر رہی ہو! تم ایک بار

پھر خود کو حالات کے دھارے پر چھوڑ رہی ہو! پچھلی بار خالہ آئی تھیں اور تمہیں وہاں سے نکال لائی تھیں... اس بار..... اس بار کون

آئے گا؟ اللہ بھی انہی کی مدد کرتا ہے جو اپنی مدد کرنا چاہتے ہیں اور تم؟ تم نے ان پندرہ بیس دنوں میں کیا ہی کیا ہے؟“

جنت کا حلق خشک ہونے لگا۔ نچلا لب بیدردی سے رگڑتے ہوئے اس نے رونے پر قابو پانے کی سعی کی۔

”وہ اپنا ہر دروازہ بند کر رہا ہے اور تم اسے ایسا کرنے دے رہی ہو؟ وہ تمہیں عدم کر رہا ہے اور تم ہو رہی ہو! وہی غلطی.....

وہی خطا۔“ اندر کا شور بڑھ گیا۔ شور ہمیشہ بڑھ ہی جایا کرتا تھا۔ وہ ٹھنڈے پانی کے چھینٹے چہرے پر مارنے لگی۔ پھر اس نے کانوں

پر ہاتھ رکھ لیے تھے۔

وہی غلطی!

وہی خطا!!!

آواز بدستور گونج رہی تھی۔

☆☆☆

دوپہر کے وقت دیوار گیر کھڑکیوں کے سامنے صوفے پر نیم دراز میگزین کی ورق گردانی کرتے اس کی آنکھ لگ گئی تھی اور کھلی

تب تھی، جب ساعت سے دل دوز چھج لکرائی تھی۔ ہڑبڑا کر اٹھتے ہوئے اس کی پہلی نظر آئمہ پر پڑی، جو صدمے سے گال پر ہاتھ

رکھے اسے ہی دیکھے جا رہی تھی۔

”یہ ابھی ابھی میرے کانوں نے کیا سنا ہے، تم واقعی میں۔ اوہ گاڈ۔ تم واقعی میں ان کی وائف۔ اوہ گاڈ۔“ اس نے چہرے کے آگے ہاتھ جھلایا گویا سانس لینے میں دشواری ہو رہی ہو۔

جنت گھبراہٹ کے عالم میں اٹھ کر بیٹھ گئی۔ کندھے سے پھسلتے دوپٹے کو واپس جاتے اٹھنے ہی والی تھی کہ آئمہ اس کے برابر میں ٹک گئی۔

”مجھے ابھی ابھی آنٹی نے بتایا۔ بھائی اور بھابھی کو بھی علم تھا لیکن انہوں نے مجھ سے چھپائے رکھا۔ کہتے ہیں تمہیں سر پرانز دینا تھا۔ یہ سر پرانز ہے یا گولی! سیدھا دل سے گزر گئی۔ مجھے اتنا دکھ ہو رہا ہے میں نے ان کی شادی مس کر دی۔“ ساتھ ہی اس نے اپنی تھیلی مسلی۔ ”آئی کانٹ بیواٹ۔ انہوں نے شادی کر لی۔“ گردن موڑ کر اس نے جنت کو دیکھا۔ ”آخر سب نے میرے ساتھ ایسا کیوں کیا؟“ کندھے سے لگ کر اس نے رونا چاہا۔ پھر سر اٹھائے اسے ایک بار پھر دیکھا۔ ”کیا واقعی تمہاری آنا فانا شادی ہوئی؟ ایک ہی دن میں رشتہ طے ہوا، شام میں نکاح اور پھر رخصتی؟ کیا واقعی میں ایسا ہی ہوا؟“

جنت نے پزل ہو کر اثبات میں گردن ہلانی۔

آئمہ نے ایک بار پھر اپنا ہاتھ سینے پر رکھا۔ آنکھوں میں بڑوں کی سی شفقت اتر آئی۔ ”یعنی تم چند گھنٹے ان کی منگیت رہیں۔ پھر منکوحہ ہوئیں۔ پھر بیوی۔“

اب کے جنت چپ رہی۔

”سچ کہتے ہیں۔ اللہ کے فیصلوں کے آگے انسان کی نہیں چلتی۔ فارس بھائی جیسے بندے کی شادی ایسے ہی ہو سکتی تھی۔ آنا فانا۔ نکاح کی اسٹینس تو ہوں گی۔ ذرا وہی دکھا دو مجھے۔“ سائڈ ٹیبل سے موبائل اٹھا کر اس نے تصویریں دکھائیں۔

”اللہ! ماشا اللہ! کتنی پیاری لگ رہی ہو، واقعی فارس بھائی کے ساتھ تم ہی جچ سکتی ہو، اور یہ فارس بھائی۔“ اب کے فارس کی تصویروں کو زوم ان کر کے دیکھا گیا۔ ”یہ ایسے کیوں بیٹھے ہیں جیسے مرچیں چبائے ہوئے ہوں۔ ہیں پورے طوفان ہی۔ ذرا سا مسکرا دیتے تو کون سا جان نکل جاتی تھی۔“

تصویروں بدل بدل کر وہ تھمرے کر رہی تھی اور جنت اسے خاموش نگاہوں سے تکتی بالکل چپ بیٹھی تھی۔

”جوڑی تو ویسے کمال کی ہے۔“ اشتیاق کے عالم میں ایک ایک تصویر کو دیکھتے وہ سراہ رہی تھی۔

”میں بھائی اور بھابھی سے سخت خفا ہوں، آنٹی سے بھی میری بول چال بند ہے، اور فارس بھائی آج سے میرے بھائی نہیں ہیں۔ ایسے کیسے کر سکتے ہیں یہ سب میرے ساتھ۔“ اس کا صدمہ، دکھ جا ہی نہیں رہا تھا۔ ”مجھے پتا ہوتا وہ میرے دینی جانے کے بعد شادی کر لیں گے تو میں کبھی نہ جاتی۔“

”تم کب آئیں؟“ بالوں کو سمیٹ کر جوڑا بناتے ہوئے جنت نے پوچھا۔

”ابھی کچھ دیر پہلے! بھائی بھابھی کے ساتھ آئی ہوں۔ سب نیچے ہیں۔ آنٹی نے مجھے تمہیں بلانے کے لیے بھیجا ہے۔“

”مہمان آئے ہوئے ہیں۔“ جنت کے ہوش اڑے۔ وہ بوکھلا کر اٹھی۔

”ارے کہاں مہمان۔“ آئمہ نے گویا ناک سے مکھی اڑائی۔ ”ہمیں تم اپنا ہی سمجھو، ویسے تم صوفیے پر کیوں سو رہی تھیں؟“

الماری سے اپنا سوٹ نکالتے جنت چونک کر مڑی۔ آئمہ ٹانگ پر ٹانگ جمائے اسے ہی دیکھ رہی تھی۔

”میگزین پڑھتے پڑھتے آنکھ لگ گئی تھی۔ تم جاؤ میں تیار ہو کر آتی ہوں۔“

”یہ درست ہے فارس بھائی اب میرے بھائی نہیں رہے لیکن تم میری بھابھی ہی ہو، جلدی سے کپڑے بدل کر آؤ تاکہ میں تمہارا اچھا سا میک اپ کر سکوں۔“

جنت نے کچھ کہنے کے لیے منہ کھولا پھر سر جھٹک کر اٹیچڈ ہاتھ روم میں چلی۔ مونگیا رنگ کے سنہرے کا مداراے لائن فرائک میں ملبوس جب وہ باہر آئی تو آئمہ نے میگزین سے نگاہ ہٹا کر اسے ہی دیکھا۔

”تمہارے بال بہت پیارے ہیں جنت۔“ وہ اس کے پیچھے آکھڑی ہوئی۔ ”اب تم بیٹھو میں تمہارا میک اپ۔“

”نہیں آئمہ! پہلے ہی کافی دیر ہو چکی ہے۔“

مگر اس نے ایک نہ سنی۔ اسے زبردستی کرسی پر بٹھا کر ڈریسنگ ٹیبل پر نگاہ دوڑائی مگر وہاں فارس کی کریبز اور پرفیومز کے سوا کچھ نہ تھا۔ پھر اس نے جلجت میں دراز کھینچنے مگر میک اپ تو کہیں بھی نہ تھا۔

”وہ۔ ابھی میں نے اپنا سامان سیٹ نہیں کیا ہے۔“ اپنی شرمندگی پر قابو پاتی وہ تیزی سے اٹھی اور وارڈ روم کے نچلے خانے سے میک اپ باکس نکال لائی۔

آئمہ نے پھرتی سے اس کا لائٹ میک اپ کیا۔ بال بنائے۔ پھر اپنی بھی کچھ ٹوک پلک سنواری۔

اس کے بعد وہ دونوں نیچے آگئیں۔

لاؤنج میں تو گویا ایک محفل کا سماں تھا۔ آئمہ کے بھائی اور بھابھی اپنے تین بیٹوں کے ہمراہ موجود تھے۔ وہ ان سب سے خوش اخلاقی سے ملی۔ پھر مشیر ازی کے ساتھ سنگل صوفیے پر بیٹھ گئی۔

”اصولاً تمہیں فارس بھائی کے ساتھ بیٹھنا چاہیے تھا۔“ آئمہ نے صوفیے کے ہتھے پر ٹک کر سرگوشی کی۔ اس نے مسکرانے پر اکتفا کیا۔

آئمہ کی بھابھی آئمہ بہت ہی ملنسار اور خوش اخلاق تھیں۔ تین بیٹے تھے۔ ایک چھ سال کا تھا، دوسرا چار سال کا۔ جب کے

سب سے چھوٹا والا گود میں تھا۔ گھر میں تو یقیناً بچے طوفان اٹھائے رکھتے ہوں گے مگر اس وقت وہ دونوں بہت مودب سے اپنے باپ کے ساتھ بیٹھے تھے۔

بڑا والا ذرا صحت مند تھا۔ سر اٹھائے جنت کو ہی دیکھتا رہا۔ اس نے ایک لمحے کے لیے بھی نظروں کا زاویہ نہ بدلا۔ جب سلام کرنے آیا تب بھی ذرا شرمایا شرمایا سا لگا۔ جنت نے نام پوچھا تو نام بتا کر اپنی ماما کے پہلو میں منہ چھپا لیا۔

”لو جی۔ اسد کا تو کام ہو گیا۔ عذر بھائی!! آپ کے بیٹے کو ایک اور لڑکی پسند آگئی۔“ آئمہ نے باقاعدہ اعلان کیا۔ سب کھلکھلا کر ہنس پڑے۔

ڈنر باہر لان میں کیا گیا جہاں باربی کیو کا انتظام کیا گیا تھا۔ رات گئے تک خوب محفل جمی رہی تھی۔

مسز شیرازی اپنی میڈیسن لے کر سو گئی تھیں مگر فارس اور جنت نے مہمانوں کا پورا پورا ساتھ دیا تھا۔

آئمہ کی جنت کے ساتھ ان چند گھنٹوں میں صدیوں پرانی دوست ہو چکی تھیں۔ جاتے وقت دونوں کے درمیان فون نمبر کا تبادلہ ہو چکا تھا۔ آئمہ بھابھی نے تو خاص طور پر اسے اپنی طرف آنے کا کہا تھا۔

مہمان جا چکے تو گھر میں ایک بار پھر خاموشیاں راج کرنے لگیں۔ وہ کمرے میں آئی تو فارس کی موجودگی میں بھی تنہائی ایک بار پھر اسے ڈسنے لگی۔

واش روم کے آئینے میں اس نے خود کو دیکھا۔ آئمہ نے اسے بہت اچھے سے تیار کیا تھا۔ مگر جس کے لیے اسے تیار کیا گیا تھا اس نے تو نظر بھر کر بھی اسے نہیں دیکھا تھا۔ جیولری اتارتے، چہرہ دھوتے اس کی آنکھیں پھر سے نم ہونے لگیں۔

دروازے پر دستک ہوئی، قدموں کی آہٹ کے ساتھ ہی ملازمہ کی آواز ابھری۔ ”صاحب! بیگم صاحبہ آپ کو بلا رہی ہیں۔“ فارس کی مدہم آواز کے ساتھ قدموں کی چاپ ابھری۔ وہ واش روم سے باہر آئی تو کمرہ خالی تھا۔ رات کے بارہ بج رہے تھے،

صرف اس خیال کے تحت کہ مسز شیرازی کی طبیعت خراب نہ ہو، وہ عجلت میں قدم اٹھاتی نیچے آگئی تھی۔

”جو مرنے چکا ہے، اس کے ساتھ مرنا چاہتی ہیں، جو زندہ ہے، اس کے ساتھ جینا نہیں چاہتیں۔“ بھاری گہمیر آواز..... کسی پوشیدہ درد کی عکاسی کرتی ہوئی..... مسز شیرازی کے بیڈ روم کے سامنے جنت ٹھٹھک کر رک گئی تھی۔ دستک کے لیے اٹھا ہاتھ فضا میں ہی معلق رہ گیا تھا۔

”وہ تمہارا خون ہے۔“ مسز شیرازی کی آواز آنسوؤں سے بوجھل ہو رہی تھی۔

”وہ میرا کچھ نہیں ہے۔“ فارس کا انداز قطعیت بھرا تھا۔

اس نے ادھ کھلے دروازے سے اندر دیکھا۔ سامنے ہی بیڈ پر وہ مسز شیرازی کے پاس سر جھکائے بیٹھا تھا۔

”اس کا تو کوئی قصور نہیں ہے فارس۔“ مسز شیرازی نے منت بھرے لہجے میں کہتے ہوئے اس کا ہاتھ تھاما تھا۔

”آپ مجھ سے میری جان کیوں نہیں مانگ لیتیں می!“ فارس کے لہجے میں بے بسی تھی۔ آواز میں درد۔

آنکھوں میں نمی لیے مسز شیرازی اسے دیکھ کر رہ گئیں۔ اگلے کئی لمحوں تک ان کے مابین سکوت حائل رہا۔

”جب تک اس کی نانی زندہ تھیں میں کچھ مطمئن تھی۔“ وہ نم آنکھوں کے ساتھ بولیں..... ”مگر اب.....“

فارس خاموش رہا۔

”چھوٹا سا یتیم بچہ ہے وہ! تم اسے آخر کس بات کی سزا دے رہے ہو فارس!! کیا تمہیں رحم نہیں آتا اس پر؟“

فارس نے جن نگاہوں سے انہیں دیکھا وہ اندر تک کٹ کر رہ گئیں۔

”مت کریں میرے ساتھ ایسے..... پلیز!“ وہ بے بسی سے کہہ اٹھا تھا۔ ”آپ نے کہا واپس آ جاؤ میں آ گیا۔ آپ نے کہا

شادی کر لو میں نے کر لی۔ مگر نہیں۔ اللہ کے لیے یہ نہیں۔“

”وہ تمہارا بھتیجا ہے فارس! تم اس کے لیگل گارجین ہو۔“

”کچھ نہیں ہے وہ میرا۔“ اس کی آواز کا ایک بلند ہو گئی تھی۔

مسز شیرازی کرب سے اسے دیکھ کر رہ گئیں۔ اپنا ہاتھ چھڑا کر وہ تیزی سے اٹھ کھڑا ہوا تھا... جنت عجلت میں دروازے سے ہٹ کر پلر کی اوٹ میں ہو گئی تھی۔

کمرے سے باہر آ کر وہ ایک لمحے کے لیے رکا تھا۔ اس کا تنفس بھاری تھا، آنکھیں سرخ ہو رہی تھیں۔ اپنی پیشانی مسلتے ہوئے وہ میٹر ہیوں کی جانب بڑھ گیا تھا۔ اور جنت کمال دم سادھے اگلے کئی لمحوں تک اپنی جگہ کھڑی رہ گئی تھی۔

اپنے بے جان کھلونوں کو سنبھال کر رکھنے والا جیتے جاگتے انسانوں کے معاملے میں اتنا بے رحم..... اتنا سفاک!

سگا یتیم بھتیجا جسے وہ اپنی کسٹڈی میں لینے کو تیار نہیں؟

اس نے سر اٹھا کر بند دروازے کو دیکھا۔ مسز شیرازی کا چہرہ آنکھوں میں سما گیا۔ کتنی تکلیف میں لگ رہی تھیں وہ۔

گہرا تنفس لے کر وہ الجھے ذہن کے ساتھ کمرے میں آگئی تھی۔

فارس بیڈ کراؤن سے ٹیک لگائے موبائل اٹھائے بیٹھا تھا۔ تیزی سے کچھ ٹائپ کرتا ہوا۔ جنت کی آمد سے اس کے اعصاب تناؤ کا شکار ہوئے تھے۔ ایک سرسری سی نگاہ اس پر ڈالتی وہ وارڈ روم کی طرف بڑھ گئی۔ اپنا بلیٹکٹ اور ٹکیہ نکال کر جب سیدھی ہوئی

تو موبائل سائڈ ٹیبل پر پٹخ کر وہ سر سے پیر تک لحاف تانے سونے کے لیے لیٹ چکا تھا۔

آنکھوں میں تفکرات کی پرچھائیاں لیے وہ اب اسے ہی دیکھ رہی تھی۔

کانی ٹیبل پر پلیٹ رکھ کر وہ سیدھی ہو بیٹھی تھی۔ گال پر پھسلتی لٹ کوکان کے پیچھے اڑتے ہوئے اس نے مسز شیرازی کو دیکھا۔
لیوں پر مدھم سی مسکراہٹ سجائے وہ اسے ہی دیکھ رہی تھیں۔

”غور کرنے کے لیے، تدبر پانے کے لیے، چھپے ہوئے معانی کو واضح کرنے کے لیے وقت چاہیے، ہمت چاہیے، یقین چاہیے، طلب چاہیے۔ اپنے اندر کے سوال کو سمجھو جنت! یو وونٹ ریگریٹ اٹ۔“ انہوں نے سب کی قاش اٹھالی تھی۔

جنت خاموش رہی۔ سر جھکا رہا۔ انگلیاں مسلتے ہوئے اب وہ کچھ مضطرب نظر آ رہی تھی۔

”تم نے دعائیں کیوں چھوڑ دیں؟“ کئی لحوں کی خاموشی کے بعد انہوں نے بہت نرمی سے پوچھا تھا۔

اور جنت نے بھی جواب دینے میں کچھ وقت لیا تھا۔

”میں جو مانگتی رہی ہوں اللہ نے وہ مجھے نہیں دیا۔“ اس کی آواز نرم سے بوجھل تھی۔

”کب تک مانگتی رہی ہو؟“

جنت کو ان کا سوال سمجھ میں نہ آیا۔ سر اٹھا کر اس نے سوالیہ نگاہوں سے انہیں دیکھا۔

”کب تک؟ سال..... دو سال..... تین سال..... چار سال..... دس سال..... بیس سال؟ سو سال؟“

وہ دم سادھے انہیں دیکھ کر رہ گئی۔

”زرک یا علیہ السلام نے تو ہمت نہیں ہاری تھی جنت! بوڑھے ہو گئے تھے، بیوی بانجھ تھی تب بھی انہوں نے اولاد کی دعا مانگنا ترک نہیں کی تھی۔“

جنت سن ہوئی تھی۔ کون سی بات کہاں آ کر واضح ہوئی تھی۔ کون سا بیخام کہاں آ کر ملا تھا۔

”انبیاء کی ایک خاصیت یہ بھی تھی۔ وہ دعائیں ترک نہیں کرتے تھے، صبر کرتے تھے اور مانگتے رہتے تھے۔“

جنت نے کچھ نہ کہا۔ وہ کچھ کہنے کے قابل بھی نہ رہی تھی۔

”سوال تمہیں اس آیت تک لائے گا جنت! سوال ہی تمہیں اس کے معانی سمجھائے گا۔“

کون کہہ سکتا تھا وہ اس کی ساس تھیں۔ ایک معلومہ تھیں جو اس کے اندر کی گتھیاں سلجھانے میں جت گئیں تھیں۔

☆☆☆

خواب بھیا تک تھا..... آوازیں تکلیف دہ.....

”امی! امی! امی!“ وہ چیختے ہوئے ایک جھٹکے سے اٹھ کر بیٹھ گئی تھی۔ سر سے پیر تک پسینے میں شرابور، لرزتا کانپتا وجود..... اور

بھاری تنفس۔

فارس کا بھائی! یتیم بھتیجا؟ جسے وہ اپنی کسٹڑی میں لینے کو تیار نہیں؟

مسز شیرازی اپنے پوتے سے ملنا چاہتی تھیں مگر فارس انہیں ملنے نہیں دے رہا تھا۔ وہ اسے اپنے پاس رکھنا چاہتی تھیں مگر فارس انہیں ایسا کرنے نہیں دے رہا تھا۔ ماں سے شدید محبت کے باوجود وہ انہیں کتنی بڑی اذیت سے دوچار کیے ہوئے تھا۔

ایسی بھی کیا بے بسی۔ ایسی بھی کیا بے حسی۔

کیسا انسان ہے یہ؟ دل نام کی چیز اس کے سینے میں ہے بھی یا نہیں؟

”تم بھی اس سے مختلف نہیں ہو جنت۔“

اس کی سوچ کو یک دم ہی بریک لگی تھی۔ خیال جامد ہوئے تھے۔ وہ جہاں کی تہاں کھڑی رہ گئی تھی۔

ڈرینگ ٹیبل کے آئینے میں اس کا عکس یکا یک ہی اس کی کیفیت پر مسکرانے لگا تھا۔ آواز اندر سے آئی تھی۔ آواز ہمیشہ اندر

سے آتی تھی۔ کبھی ماضی کی شہ پر..... کبھی ضمیر کی صدا پر..... اور وہ کتنی ہی دیر تک ساکت و جامد کھڑی رہ جاتی تھی۔

☆☆☆

دستک دے کر اس نے ادھ کھلے دروازے کو اندر کی جانب دھکیل دیا تھا۔ مسز شیرازی کھڑکی کے سامنے قرآن ہاتھوں میں لیے بیٹھی تھیں۔ ملازمہ ان کے لیے سیب کاٹ رہی تھی۔ اسے بھیج کر وہ خود ہی ان کے پاس بیٹھ کر سیب کاٹنے لگی۔ گاہے بگاہے ان کی آنکھوں میں بھی دیکھ لیتی۔ گزشتہ شب فارس کے ساتھ ہونے والی تلخ کلامی کا کوئی تاثر ان کے چہرے پر نہیں تھا۔ ناشتے پر بھی دونوں ماں بیٹا معمول کی طرح بات چیت کرتے رہے تھے جیسے ان کے مابین کوئی اختلاف رہا تھا نہ کوئی مسئلہ چل رہا تھا۔

گلاسز اتار کر سائڈ ٹیبل پر رکھتے ہوئے انہوں نے قرآن بند کر دیا۔ چند لحوں تک وہ محبت پاش نظروں سے اسے دیکھتی

رہیں۔

”تمہیں راز ملا جنت؟“ کچھ یاد آ جانے پر انہوں نے نرمی سے پوچھا تھا۔

”کون سا راز؟“ بے ساختہ ہی سوال لیوں پر آیا تھا۔

”عسر ایسرا کا راز۔“

ایک لمحے کو رک کر اس نے مسز شیرازی کو دیکھا پھر آہستگی سے گردن نفی میں ہلا دی۔

”راز اتنی آسانی سے منکشف نہیں ہوتے آئی! ہم جیسے گناہ گاروں پر تو شاید..... شاید بالکل بھی نہیں۔“

”اگر راز منکشف نہ ہوتے تو کوئی گناہ گار تا تب نہ ہوتا، کافر مسلمان نہ ہوتا، بھٹکے ہوئے راہ نہ پاتے، مومنین کا خطاب نہ

پاتے۔“

”یہ روز روز کا کیا تماشا لگا رکھا ہے تم نے۔“ اگلے ہی لمحے وہ اس کے سر پر دھاڑا تھا۔ کچھ خواب کی وحشت تھی اور کچھ فارس کی دہشت..... وہ سہم کر رہ گئی۔

جانے وہ اب کیا کہہ رہا تھا۔ کس بات پر چلا رہا تھا۔ اسے پتا نہیں تھا۔ یاد تھا تو بس یہی کہ بازو سے پکڑ کر اس نے اسے کمرے سے نکال باہر کیا تھا۔ ہاں یاد تھی تو دروازہ بند ہونے کی وہ آواز جو کافی دیر تک اس کے کانوں میں گونجتی رہی تھی۔

وہ ابھی تک اپنے خواب کے اثر میں تھی۔ لرز رہی تھی۔ کپکپا رہی تھی۔ وحشت و بے سکونی کی دلدل میں اترتی جا رہی تھی۔ وہ رات! وہ اس کی زندگی سے نکل کیوں نہیں جاتی؟

ننگے پیر، ٹھنڈے فرش پر بیٹھے ہوئے اس نے اپنے گرد بازو باندھ لیے۔ سر گھٹنوں پر رکھ لیا۔
”جنت نہیں! جنت پلیز! جنت میرا بچہ۔“

”مجھے بخش دو اللہ کے لیے۔“ اپنے کانوں پر ہاتھ رکھتے ہوئے وہ پھوٹ پھوٹ کر رودی۔ اس کی ساری برداشت اسی آواز پر ختم ہو جاتی تھی۔ یہی چیخ..... یہی پکار اس کی دھجیاں بکھیر دیتی تھی۔ جی چاہتا تھا وہ خود کو کوچ کھسوٹ ڈالے، زخمی اور لہو لہان کر لے۔

”ساری زندگی تم نے امی کو دکھ دیئے ہیں..... ساری زندگی تم ان کے لیے مصیبت بنی رہی ہو جنت، اور اب یہ.....“ آوازوں کا سلسلہ شروع ہو گیا تھا۔

”امی! امی!!! امی دروازہ کھولیں۔“
وہ حواس باختہ ہو کر دروازہ بجانے لگی۔

”فارس دروازہ کھولو پلیز۔“

راہداری کا ملگجا اندھیر روشنی میں بدل گیا تھا۔ مارچ کی وہ شب اپنی تمام تاریکیوں کے ساتھ اس کے دماغ میں حلول کر گئی تھی۔

”پلیز دروازہ کھولو فارس!!! خدا کے لیے۔“ وہ گڑ گڑائی۔

”بی بی جی ماہین بی بی کی طبیعت خراب ہو گئی ہے۔“ گاڑی کا ہارن کہیں دور سے بجاتا تھا۔

”فارس۔“ اس کی ہچکیاں بندھ گئیں۔ وہ دروازے پر زور زور سے ہاتھ مارنے لگی۔ مگر دروازہ نہیں کھلا تھا۔ اس رات بھی نہیں کھلا تھا۔

”ماہین..... برہان واصف کی دوسری بیوی۔“

وہ دروازے سے گھسٹ کر نیچے بیٹھ گئی۔ اس نے اپنے منہ پر ہاتھ رکھ لیا تھا۔ اپنی چیخوں کا گلابس وہ ایسے ہی گھونٹ سکتی تھی۔ تمام مناظر فلم کی طرح دماغ کی سکرین پر چلنے لگے۔ وہ ہانپتی، کانپتی، شدت سے روتی سنڈی روم میں بند ہو گئی۔ ٹھنڈے فرش پر ناگلوں کو سینے سے لگائے وہ ساری رات ایک ہی پوزیشن میں بیٹھی رہی تھی۔

☆☆☆

اور بند دروازہ صبح کے سات بجے کھلا تھا۔

ہمیشہ کی طرح نک سسک سے تیار وہ آفس ٹیبل کی جانب بڑھا تھا۔ جنت دروازے کی بائیں طرف فرش پر گھٹنے سینے سے لگائے بیٹھی تھی۔ سر اٹھائے سرخ و متورم آنکھوں سے اب اسے دیکھنے لگی تھی۔

”یہ کاغذی رشتہ ہے، کاغذ تک محدود رہے گا۔“

اطراف سے یکسر بے نیازی برتتے ہوئے اس نے لیپ ٹاپ کیس میں لیپ ٹاپ رکھا، اپنی فائل اٹھائی۔ کچھ ضروری ڈاکیومنٹس اور پرنٹ آؤٹس کا سرسری سے جائزہ لیا اور پھر اسے مکمل طور پر نظر انداز کرتا سنڈی سے چلا گیا۔

”یہ احساس کتنا اذیت ناک ہوتا ہے کہ آپ موجود ہوں اور کوئی آپ کو ”عدم“ کر دے۔ آپ ماورائی ہو جائیں، نظری نہ آئیں۔“ آنسو بہت پہلے خشک ہو چکے تھے۔ وہ اب رو نہیں رہی تھی۔ عادتاً اپنے دانے ہاتھ کی کلائی بائیں ہاتھ میں مضبوطی سے تھامے پتھر ہوئی بیٹھی تھی۔

”ٹوٹا ہوا انسان یا تو سانس کی طرح ساکن ہو جاتا ہے یا پھر سمندری لہروں کی طرح سرکش۔“

کس قدر کوشش سے وہ اٹھ کھڑی ہوئی۔ الجھے بکھرے بالوں کو سمیٹ کر سنڈی سے باہر آ گئی۔ اس کا رخ بیڈ روم کی طرف تھا۔ کچھ ہی دیر میں وہ واش بیسن پر جھکی ہوئی تھی۔ پھر وہ ڈریسنگ ٹیبل کے سامنے کھڑی اپنے بال بنا رہی تھی۔ فریش ہو کر نیچے آئی تو ڈائنگ ہال میں مسز شیرازی اور فارس موجود تھے۔

اس کی روٹی روٹی سی آنکھیں سو جی ہوئی اور متورم لگ رہی تھیں مگر چہرے پر بشاشت تھی... لیوں پر مسکراہٹ۔

ایک ایکٹنگ فارس کر رہا تھا۔ ایک وہ کر رہی تھی۔ دونوں کمال کے ادا کار تھے۔

”وہ تمہیں عدم کر رہا ہے، اور تم اسے ایسا کرنے دے رہی ہو!“

اس نے فارس کو دیکھا۔ اس کا چہرہ ہر طرح کے تاثر سے عاری تھا۔

کوئی انسان اتنا بے حس، اتنا بے رحم کیسے ہو سکتا ہے؟

”جب کوئی اپنے لیے خود بے رحم اور سفاک ہو جائے تو اسے دوسروں کی سفاکیت پر سوال نہیں اٹھانا چاہیے۔“ وہی آواز.....

حلق میں ابھرتے آنسوؤں کے پھندے کو نیچے اتارتے ہوئے وہ پلیٹ پر جھک گئی۔ چھری کانٹے کی مدد سے چیز آبلت کھاتے ہوئے اس انگلیاں کپکپا رہی تھیں۔ وہ فارس کو دیکھنا نہیں چاہتی تھی مگر نگاہیں تھیں کہ بار بار اس کے پرسکون اور مطمئن سے چہرے کی طرف اٹھ جاتی تھیں۔

وہ اپنے یتیم بھتیجے کو اپنی سرپرستی میں لینے کو تیار نہ تھا۔ وہ اسے اپنی زندگی میں کوئی مقام دینے کو آمادہ نہ تھا۔ ایسے انسان سے محبت تو دور کی بات..... رحم کی امید بھی نہیں رکھی جاسکتی تھی اور وہ یہ توقع کر رہی تھی کہ اس کا دل نرم ہو جائے گا؟ وہ اسے صرف اور صرف برداشت کر رہا تھا، اور جنت اس کی برداشت میں گنجائش دیکھ رہی تھی؟

”بچھلی بار خالہ آئی تھیں، اس بار کوئی نہیں آئے گا۔ اس بار تمہاری کوئی مدد نہیں کر سکے گا۔“

اس نے چائے کے گھونٹ کے ساتھ کئی آنسو اپنے اندر اتار لیے تھے۔

ناشتے کے بعد وہ مسز شیرازی کے ساتھ لان میں آگئی تھی۔ لان چیریز پران کے سامنے وہ دھوپ میں بیٹھی تو وہ اسے بغور سے دیکھنے لگیں۔

”تم ساری رات روتی رہی ہو؟“ انہوں نے اتنے اچانک سے پوچھا کہ لمحے بھر کے لیے وہ کمزور پڑ گئی۔ آنکھوں کے کنارے نم ہوئے، ہونٹ کپکپا کر رہ گئے، دل چاہا وہ سب کچھ ان کے گوش گزار کر دے مگر۔

”نہیں اصل میں سردرد کی وجہ سے میں ٹھیک سے سو نہیں پائی! نیند پوری نہ ہو تو میری آنکھیں ایسی ہوجاتی ہیں۔“

مسز شیرازی نے اس کے وضاحتی جواب کو خاموشی سے سنا پھر وہ سامنے المٹاس کے ان درختوں کو دیکھنے لگیں، جو بیرونی دیواروں پر جکھے ہوئے تھے۔ معمول کے برعکس وہ کچھ خاموش سی تھیں۔

”فارس تمہارے ساتھ کیسا ہے؟“

چند روز قبل انہوں نے پوچھا تھا۔ آج دوبارہ پوچھ رہی تھیں۔ چند روز قبل آنکھوں میں جھانک کر پوچھا تھا۔ آج آنکھیں چرا کر پوچھ رہی تھیں۔

”بہت اچھا ہے۔“ ہمیشہ کی طرح اس کی مسکراہٹ آنکھوں تک نہیں پہنچی تھی۔ اس نے ابھی تک فارس کے جارحانہ رویے کی بھٹک انہیں نہیں پڑنے دی تھی۔ وہ ہارٹ پیسٹ تھیں، بیمار رہتی تھیں۔ اسے احساس تھا۔ یہی وجہ تھی کہ ان کے سامنے فارس بھی کس قدر محتاط ہوجاتا تھا اور کوئی بھی ایسی حرکت نہیں کرتا تھا جس سے یہ ظاہر ہو کہ ان کا تعلق کس نوعیت کا ہے۔

”آپ کی طبیعت ٹھیک ہے؟“ جنت کو تشویش ہوئی تھی۔

انہوں نے اس کی طرف دیکھا۔ پھر ہنس دیں..... جانے انہیں ہنسی کس بات پر آئی تھی مگر اس ہنسی میں بھی ایک بے بسی تھی۔

”ہاں میں ٹھیک ہوں۔“ وہ جنت کے گال پر ہاتھ رکھ کر محبت سے بولیں۔ ”تمہاری طرح میں بھی ٹھیک سے سو نہیں پائی۔“

جنت نم آنکھوں سے انہیں دیکھ کر رہ گئی۔ دونوں کا اپنا ایک درد تھا، اور دونوں ہی ایک دوسرے سے چھپانا چاہ رہی تھیں۔

جنت نے گہرا سانس کے کرہیز مان پیسے کی کتاب کھول لی تھی۔ خالی الذہنی کی کیفیت میں وہ اب مطلوبہ صفحہ تلاش رہی تھی۔

جو انسان اپنے یتیم بھتیجے کے لیے بے رحم ہو وہ اس کے لیے رحمت کیسے ہو سکتا ہے؟ جو نکاح جیسے مضبوط رشتے کا مذاق بنا دے۔ اس انسان سے وہ کسی اچھائی کی امید رکھ بھی کیسے سکتی ہے؟ اس نے سر اٹھا کر مسز شیرازی کو دیکھا، وہ کھوئی کھوئی سی بیٹھی تھیں، نگاہیں دور کہیں بھٹک رہی تھیں۔ چہرہ کسی پوشیدہ درد کی عکاسی کر رہا تھا۔

”تم ایک بار پھر خود کو حالات کے دھارے پر چھوڑ رہی ہو جنت! تم ایک بار پھر وہی غلطی دہرا رہی ہو۔“

کتاب پر اس کی انگلیوں کی گرفت یکا یکا مضبوط ہوئی تھی۔

”ٹوٹا ہوا انسان یا تو سانس کی طرح ساکن ہوتا ہے یا پھر سمندری لہروں کی طرح سرکش۔“ نانا اکثر کہا کرتے تھے۔

مگر جو ساکن ہوتا ہے، اسے سرکش ہونے میں دیر بھی نہیں لگتی۔ یہ بات اب وہ فارس وجدان کو بتانے والی تھی۔

☆☆☆

آفس سے واپسی پر کمرے میں داخل ہوتے ہی وہ ٹھٹھک کر رکا تھا۔ ایک لمحے کے لیے جیسے اسے اپنی آنکھوں پر یقین نہیں آیا تھا۔

کھڑکیوں کے پردے، بیڈ شیٹ، دیواروں کی پینٹنگز، ڈیکوریٹیشن ہیں حتی کہ وہ صوفے تک بدل چکا تھا جو اس کے بیڈروم کی مشرقی دیوار کے ساتھ رکھا تھا۔ ڈریسنگ ٹیبل کا سمیک کے سامان سے سچی تھی۔ بیڈ سائڈ اور کانی ٹیبل پر تازہ پھولوں کے گلدان رکھے تھے۔ زندگی سے بھرپور نفا معطر سی تھی۔ مگر یہی معطر نفا اس کے تنفس پر کتنی بھاری پڑ رہی تھی یہ صرف وہی جانتا تھا۔

سامنے ہی جنت وارڈ روب کھولے، اس کی کچھ شرٹس ہاتھوں میں لیے اپنے کام میں مگن کھڑی تھی۔

لیپ ٹاپ کیس بیڈ پر جٹختے ہوئے وہ انتہائی غصے کے عالم میں اس کی جانب بڑھا تھا۔ بازو سے پکڑ کر اپنے کپڑے اس کے ہاتھوں سے چھٹ کر درستی سے اس کا رخ اپنی طرف موڑا تھا۔

”یہ کیا کرنے کی کوشش کر رہی ہو تم۔“ اس کی آنکھوں میں خون اتر ا ہوا تھا۔

”اپنا کام۔“ فارس وجدان کی آنکھوں میں دیکھتے ہوئے جب وہ بولی تو اس کے لہجہ ہموار تھا۔

”میری چیزوں کو ہاتھ لگانے کی تمہاری ہمت کیسے ہوئی؟“

”ایسے ہی! سوچا شوہر کو اپنے حقوق و فرائض کا خیال نہیں ہے تو میں ہی کر لوں،“ اس نے ایک جھکے سے اپنا بازو جھڑایا تھا۔

اب وہ اس کی آنکھوں میں آنکھیں ڈالے کھڑی تھی۔

نہ خوف کا تاثر تھا۔ نہ وحشت تھی آنکھوں میں اور نہ گھبراہٹ!

”میرے معاملات میں دخل اندازی بند کرو ورنہ.....“ فارس نے وارڈروب سلامٹڈ کر کے زور سے بند کر دی تھی۔

”ورنہ کیا؟“ سوالیہ ابرو اٹھا کر اس نے پوچھا۔

فارس کے چہرے کے تاثرات ایک لمحے کے لیے بدلے تھے۔ اس کی آنکھوں میں جھانک کر پورے اعتماد کے ساتھ اپنا سوال دہرانے والی یہ وہ لڑکی تھی جو سراسر اٹھا کر اس سے بات تک کرنے کی اہلیت نہیں رکھتی تھی۔

”میں نے تمہارے جوتوں کا شاک بھی سیٹ کر دیا ہے۔ تمہاری ٹائیز اس ڈراما میں ہیں، تمہری پیس سوٹ یہاں لٹکا دیئے ہیں۔ کف لنکس اور رسٹ واچ.....“

اگلے ہی لمحے اس کی گردن فارس کے آہنی شکنجے میں تھی اور چوڑیوں سے بھری دہنی کلائی اس کے بائیں ہاتھ میں..... جنت کا دماغ بھک سے اڑا۔ وہ اس حملے کے لیے ہرگز ہرگز تیار نہیں تھی۔

”ہاں تو کیا کہہ رہی تھیں آپ؟“ اس کی سخت پتھریلی آواز اور آنکھوں کا تاثر جنت کی ریڑھ کی ہڈی میں سنسنہٹ دوڑا گیا۔

”چھ..... چھوڑو..... مجھے.....“ اس کا دم گھٹنے لگا۔ سانس رکنے لگا۔

”ذرا دوبارہ کہیے میں نے سنا نہیں۔“ فارس کی گرفت بڑھتی گئی۔ کلائی پر بھی، گردن پر بھی۔ اسے لگا وہ بس مرنے کو ہے۔

”ہو کون تم؟ اوقات کیا ہے تمہاری؟“

جنت کا چہرہ تکلیف کی شدت سے سرخ ہو گیا۔ آنکھیں بھر آئیں اور سانس..... سانس تو جیسے اسے آہی نہیں رہا تھا۔

”آخری بار۔“ اس کی خوف سے پھیلی آنکھوں کو اپنی آنکھوں کے فوکس میں لیتے ہوئے وہ غرایا۔ ”آخری بار تمہاری اس غلطی

کو نظر انداز کر رہا ہوں، اگلی بار تم نے ایسا کچھ بھی کرنے کی کوشش کی تو مجھ سے برا کوئی نہیں ہوگا۔“

ایک جھٹکے سے اسے چھوڑتے ہوئے وہ پیچھے ہٹ گیا۔ جنت کھانستے ہوئے نیچے گر گئی تھی۔

غصے سے بڑبڑاتے ہوئے اس نے پھولوں کے گلدان فرش پر دے مارے تھے۔ پھر وہ اسی طیش کے عالم میں کمرے سے نکل

گیا تھا۔ جنت کا تنفس پھولا ہوا تھا، داہنا ہاتھ گردن پر ٹھہرا تھا، چہرے کا رنگ اڑا ہوا، آنکھیں وحشت سے پھیلی ہوئی تھیں۔

کچھ ہی دیر میں ملازمہ اندر آئی تھی، ذرا گھبرائی ہوئی سی جلت میں صفائی کرنے لگی تھی۔ اس نے بھولے سے بھی جنت کی

طرف نہیں دیکھا تھا، نہ ہی بات کرنے کی کوشش کی تھی۔ آرزو رخت تھا۔ فارس کے ملازم صرف فارس کی ہی سنتے تھے۔

انتہائی کوشش سے اٹھ کر وہ سیدھا میز پر چلی آئی تھی۔ بادلوں بھری شام..... کچھ اداس..... کچھ ویران سی تھی۔ دور کہیں بجلی

چمکی تھی۔ بادل بھی گرے تھے۔ ریٹنگ پر جھک کر اس نے خود پر قابو پانے کی سعی کی تھی.. آنکھوں میں ابھرتی نمی کو پلکیں جھپکا جھپکا کر روکا تھا۔

وہ آج رونا نہیں چاہتی تھی۔ تنہائی میں بھی نہیں۔ اگر وہ پہلی چوٹ پر ہی خود کو زمین بوس ہونے سے نہ بچا پائی تو پھر کبھی اٹھ نہیں پائے گی۔ اگر آج بھی وہ خوف میں آگئی تو کچھ بھی بدل نہیں پائے گی۔

اسے ہمت نہیں ہارنی تھی۔ حوصلہ نہیں چھوڑنا تھا۔ ایک بار پھر اپنے جذبات پر قابو پاتے ہوئے اس نے سرخ پڑتی آنکھوں کو بیدردی سے رگڑ ڈالا تھا۔ سسکیوں کو دبا لیا تھا۔ اذیت کو چھپا لیا تھا اور تب ہی کسی احساس کے تحت اس نے اپنی چوڑیوں بھری کلائی کو چھوا تھا۔

تیز ہواؤں کے ساتھ بارش کی پہلی بوند اس کی پیشانی پر گری۔ اس نے سر اٹھا کر آسمان کو دیکھا۔

طلوع آفتاب سے پہلے رات کتنی تاریک ہوتی ہے۔

اور طوفان سے پہلے خاموشی کتنی مہیب لگتی ہے۔

”کچھ لوگ اپنی کشتیاں خود جلاتے ہیں۔ کچھ کی جلادی جاتی ہیں۔“

”جن کی جلادی جائیں انہیں کیا کرنا چاہیے؟“

”انہیں زیادہ ہمت، زیادہ صبر، زیادہ قوت دکھانی چاہیے۔“

بارش شروع ہو چکی تھی۔

زیادہ ہمت۔ زیادہ صبر۔ زیادہ قوت!

وہ میز کی سیڑھیاں اتر کر اپنے کمرے کی طرف جانے لگی۔ اپنی اسٹڈی سے باہر نکلتا فارس بھی اسی طرف آ رہا تھا۔

بیڈروم کے سامنے ایک لمحے کے لیے رک کر اس نے فارس کو دیکھا پھر اندر داخل ہوتے ہی دروازہ زور سے بند کر دیا۔ عین

اس کے منہ پر

فارس کا دماغ بھک سے اڑا۔ وہ اس کی جرأت پر شاکڈ رہ گیا تھا۔

شدت سے دھڑکتے دل اور پھولے تنفس کے ساتھ وہ بے قدم پیچھے ہٹ گئی تھی، مٹھیاں سختی سے بچنے اب سر اٹھائے کھڑی

تھی۔

فارس نے شدید غصے کے عالم میں دروازہ دھڑ دھڑایا، مگر وہ اپنی جگہ سے ایک انچ نہ ہلی تھی۔ اب وہ اپنے کسی ملازم پر برس رہا

تھا۔

جنت نکلی اور بلیٹک اٹھائے صوفے کی جانب بڑھ گئی۔ کچھ ہی دیر میں دروازہ کھل گیا تھا۔

”یہ کیا بد تمیزی ہے؟“ آندھی طوفان کی طرح وہ اس کے سر پر پہنچ کر دھاڑا تھا۔

”تم کرو تو حق ہے تمہارا۔ میں کروں تو بد تمیزی۔“ وہ مڑ کر اسے دیکھنے لگی۔ فارس شعلہ بارنگا ہیں اس پر جمائے کھڑا رہا۔

بادل کچھ شدت سے گرجے تھے۔ بجلی بھی چمکی تھی۔ دیوار گیر کھڑکیوں پر بارش کے قطرے اب کچھ زیادہ ہی روانی سے گرنے لگے تھے۔

”خیر کئی ہوتم، چابی ہے تمہارے پاس! جن کے پاس نہیں ہوتی انہیں پھر کسی دھتکارے ہوئے انسان کی طرح کسی تاریک کمرے کے ٹھنڈے فرش پر رات گزارنی پڑتی ہے۔“

سراٹھائے، اس کی آنکھوں میں دیکھتے ہوئے وہ جس انداز اور لہجے میں اس سے بات کر رہی تھی، وہ کچھ بھی تھا مگر نرم نہیں تھا۔ لفظ جیسے مشتعل تھے۔ آگ پکڑے ہوئے... ضبط کے مراحل سے گزر کر تحمل سے ادا کیے ہوئے۔

”میں تمہیں وارن کر رہا ہوں.....“

”وارن میں تمہیں کر رہی ہوں۔“ اگلی اٹھا کر اس نے فارس کی بات درستی سے کاٹ دی تھی۔

مٹھیاں سختی سے بھینچے، لب باہم پیوست کیے فارس برداشت کی انتہا پر کھڑا تھا۔

”آخری بار میں تمہاری اس غلطی کو نظر انداز کر رہی ہوں۔ اگلی بار تم نے ایسا کوئی بھی سین کریڈٹ کیا، یا مجھے اپنے معاملات سے دور رکھنے کی کوشش کی تو میں خاموش نہیں رہوں گی۔ میں آنٹی کوچی جی میں اس نکاح کی حیثیت سے آگاہ کر دوں گی جو تمہارے نزدیک فقط ایک کانٹریکٹ ہے۔“ اس نے سخت لہجے اور صاف لفظوں میں اس پر اپنے ارادے واضح کر دیئے تھے۔ ”میں انہیں بتا دوں گی تم ان کی موت کا انتظار کر رہے ہوتا کہ مجھ سے جان چھڑا سکو۔“

”جسٹ شٹ اپ۔“ وہ حلق کے بل دھاڑا۔

”کیوں؟ کیا تم ایسا نہیں چاہتے؟ میں اس گھر میں آنٹی کی وجہ سے ہوں، کیا تم نے مجھ سے یہ نہیں کہا؟“ وہ چلائی۔

فارس ضبط کر گیا۔

”کیا تم نے مجھ سے یہ نہیں کہا یہ نکاح صرف کاغذ تک محدود رہے گا؟ ہاں۔“

دوسری طرف خاموشی تھی۔

”یہ آخری وارننگ ہے! میں بتا رہی ہوں میں خاموش نہیں رہوں گی۔“

صوفے پر دروازہ ہوتے ہوئے اس نے بلیٹک اپنے وجود پر پھیلا لیا۔ دوبارہ اس نے فارس وجدان کو دیکھنے کی کوشش نہیں کی

تھی۔

☆☆☆

جنت کمال اپنے ارادوں میں کتنی سنجیدہ ہے اس کا اندازہ فارس وجدان کو اگلے دن ہی ہو گیا تھا جب مسز شیرازی نے اسے

جنت کو شاپنگ پر لے جانے کا کہا تھا۔ کتنی ہی دیر تک تو وہ صدمے کی کیفیت میں کھڑا رہا تھا۔

میٹنگ، کاروبار، اور کمپنی سے متعلق حیلے بہانے اس کے کسی کام نہیں آسکتے تھے کہ آج چھٹی کا دن تھا۔ اور چھٹی کا دن وہ زیادہ تر مسز شیرازی کے ہمراہ گھر پر گزارتا تھا۔

اس نے خونخوار نگاہوں سے جنت کو دیکھا جو رائل بلیو ڈریس میں اس کے ساتھ شاپنگ پر جانے کے لیے مکمل تیار کھڑی تھی۔

مسکراہٹ تو مسز شیرازی کے سامنے وہ ہمیشہ لبوں پر سجائے رکھتی تھی مگر آج فارس وجدان کو اس کے لبوں کا تبسم اپنا مذاق اڑاتا ہوا محسوس ہوا تھا۔ آنکھوں میں تضحیک نظر آئی۔ انداز طنزیر لگا۔ مگر وہ ضبط کر گیا۔ اسے اب ضبط ہی کرنا تھا۔ مزید کوئی بد مزگی وہ نہیں چاہتا تھا۔ نہ ہی وہ چاہتا تھا کہ وہ مزید باغیانہ انداز اپنالے۔

گاڑی کی چابی اور موبائل سنبھالتے ہوئے وہ اٹھا تو جنت بھی مسز شیرازی سے مل کر اس کے پیچھے باہر آگئی۔

ٹینیجر سیٹ پر بیٹھے ہی اس نے ہینڈ بیگ گود میں رکھ لیا تھا اور اس کے چہرے کے طوفانی تاثرات کو نظر انداز کرتی کھڑکی سے باہر ہی دیکھتی رہی تھی۔ دوڑتے بھاگتے مناظر کے ساتھ وہ بھی کسی دوڑ میں شامل ہو گئی تھی۔

لب بھینچے، دانت پیستے اور اسٹیرنگ ڈھیل پر خطرناک حد تک گرفت مضبوط کیے وہ خود پر قابو پانے کی کوشش کر رہا تھا اور نہ اس کا جی چاہ رہا تھا وہ رفتار بڑھائے اور گاڑی کسی ٹرک میں دے مارے... خود بھی مر جائے اور اس جنت کو بھی مار ڈالے۔

پندرہ بیس منٹ کی ڈرائیو کے بعد وہ شہر کے بہترین مال کی پارکنگ میں گاڑی روک چکا تھا۔ جنت فوراً سے باہر نکل گئی تھی مگر وہ گاڑی میں ہی بیٹھا رہا تھا۔

”میرے خیال سے تم مجھے یہاں شاپنگ کے لیے لائے ہو۔“

اس نے جذبات کی شدت سے سرخ ہوتی آنکھوں سے جنت کو دیکھا... وہ کھڑکی میں کہنیاں جمائے بھر پور مسکراہٹ کے ساتھ اسے دیکھ رہی تھی۔

”یا پھر چاہتے ہو کہ میں آنٹی کو فون کر کے کہوں کہ تم میرے ساتھ مال کے اندر جانے کو تیار نہیں ہو؟“

وہ کچھ دیر تک اس کی طرف دیکھتا رہا۔ وہ بھی اسے دیکھتی رہی۔ فرق صرف اتنا تھا کہ وہ مسکرا رہی تھی اور وہ دانت کچکا رہا تھا۔

”تو یہ تمہارا اصلی رنگ ہے۔“

اور جنت ہنس دی۔ پھر کافی دیر تک ہنستی ہی رہی۔ وہ مٹھیاں بھینچنے سے سر د نظروں سے دیکھتا رہا۔

”تم اپنی ماں کے حوالے سے جانے کتنی بار مجھے اس رشتے کی نوعیت جتنا چکے ہو، اور جب میں جتانے پر آئی ہوں تو بات میرے روپ پر آگئی ہے۔“ وہ ایک بار پھر ہنسی۔ جیسے فارس کے سوال نے اسے کافی محظوظ کیا ہو۔

ناچار اسے گاڑی سے باہر آنا پڑا۔ پھر بگڑے تیوروں کے ساتھ وہ لیدر جیکٹ کی جیبوں میں ہاتھ ڈالے مختلف شاپس میں اس کے پیچھے پیچھے پھرتا رہا۔ وہ اس کا صبر آزما رہی تھی۔ گھوم رہی تھی اور کچھ خرید بھی نہ رہی تھی۔

وہ بار بار کلائی موڑ کر وقت دیکھتا تھا، موبائل نکال کر اسکرولنگ کرتا تھا اور جب سراٹھا کر اسے دیکھتا تھا تو وہ تب بھی اسے خالی ہاتھ ہی نظر آتی تھی۔ اسے غصہ تو بہت چڑھا ہوا تھا مگر وہ ضبط کیے رہا۔

پارہ تو اس کا اس وقت ہائی ہوا جب وہ بچوں کی شاپ میں داخل ہوگئی تھی۔ اور اب اس کے سامنے چھوٹے چھوٹے بچوں کی منی منی سی ایشیا اٹھا اٹھا کر دیکھنے لگی تھی۔ بچیوں کے پورشن میں کچھ رش تھا۔ وہ بچوں کے پورشن میں کھڑی تھی۔ اور چیزیں پسند کر کے اب ٹرائل میں رکھ رہی تھی۔

فارس کی رگیں پھول گئیں... وہ ضبط کے آخری مراحل سے گزر رہا تھا۔

موزے، کپڑے، فیڈر، کھلونے اور جانے کیا کچھ خرید کر وہ کاؤنٹر پر آگئی۔

پے منٹ کے لیے اس نے فارس کو دیکھا جس نے غسل کا مظاہرہ کرتے ہوئے والٹ سے کریڈٹ کارڈ نکال کر سیلز بونے کو

دیا۔

”بس ہوگئی میری شاپنگ۔“ پے منٹ ادا کر کے جب وہ باہر نکلے تو وہ بہت خوش نظر آ رہی تھی۔ فارس اس لمحے کیسا نظر آ رہا تھا یہ دیکھنے کی اس نے کوئی کوشش نہیں کی تھی۔

اب وہ تیز تیز قدم اٹھاتا آگے تھا اور وہ اس کے پیچھے، لبوں پر تبسم تھا، آنکھوں میں شرارت۔

اس کی توقع کے عین مطابق وہ سامنے لیڈریز گارمنٹس کی شاپ میں داخل ہو چکا تھا۔ اسٹینڈ پر لٹکے چند ریڈی میڈ برانڈ کے جوڑوں کا آرڈر دے کر اس نے کریڈٹ کارڈ نکالا تھا۔

جنت گلاس وال کے اس پار کھڑی تھی اور اپنے لبوں پر ابھرتی مسکراہٹ کو بار بار دبانے کی سعی کر رہی تھی۔

سیلز بونے نے ڈریسز بیک کر کے دیئے تو وہ بگڑے تیوروں کے ساتھ باہر آ گیا۔

”پکڑو انہیں۔“ انداز منہ پر مارنے والا تھا، جنت بروقت نہ پکڑتی تو شاپنگ بیگز فرس پڑھیر ہو جاتے۔

”اس کی کیا ضرورت تھی فارس!“ اس نے بہت لاڈ سے پوچھا۔

”ضرورت تو تھی۔“ فارس نے دانت کچکپائے۔ (ظاہر ہے گھر پہنچنے ہی اس کی ممی نے شاپنگ سے متعلق پوچھا تھا اور جنت نے بچوں کے کپڑے دکھانے تھے!)

اور تب ہی۔ ہاں شاید تب ہی جیولری شاپ سے نکلتی جینز اور ٹاپ میں ملبوس ایک سٹائلش سی لڑکی ٹھٹھک کر رک گئی تھی۔ شاپنگ بیگ پر اس کی گرفت یک دم مضبوط ہوئی تھی۔ آنکھوں میں بے یقینی کا تاثر ابھرا آیا تھا۔

اس نے پہلے فارس کو دیکھا تھا۔ اب وہ جنت کو دیکھ رہی تھی۔

صدمہ۔ حیرت۔ بے یقینی۔ شاک!

فارس جانے کے لیے مڑ گیا تھا۔ لبوں پر شرارتی مسکراہٹ سجائے جنت بھی عجلت میں قدم اٹھاتی اس کے پیچھے لپکی تھی۔ اور

تب ہی اسے اپنے وجود پر بے نام ہی تپش کا احساس ہوا تھا۔

فارس کے قدموں کے ساتھ قدم ملا کر چلتے ہوئے اس نے یونہی مڑ کر پیچھے دیکھا تھا۔ جینز اور اورنج رنگ کی ٹاپ شرٹ میں ملبوس لڑکی نے فوراً سے رخ بدل لیا تھا۔

سر جھٹک کر جنت فارس کے ہمراہ ایلویو بیٹر کی جانب بڑھ گئی۔

واپسی کا سفر بہت خاموشی سے کٹا تھا۔ اتنی خاموشی سے کہ جنت کو لگا فارس سانس بھی نہیں لے رہا۔

”ممی کو یہ سب دکھانے کی ضرورت نہیں ہے۔“ پورچ میں گاڑی کھڑی کرتے ہوئے اس نے خاموشی کا نقل توڑا تھا۔ تیور زیادہ بگڑے ہوئے تھے مگر وہ متحمل لگ رہا تھا۔

”اور جب وہ پوچھیں کہ شاپنگ دکھاؤ تب کیا کروں؟“ اس نے بڑی سنجیدگی سے مشورہ مانگا۔

”کچھ بھی دکھا دینا مگر یہ نہیں۔“ فارس نے جیسے وارن کیا تھا۔

کتنی عجیب بات تھی کہ ان کے درمیان جملوں کا تبادلہ ہو رہا تھا۔ پورے ایک ماہ بعد خاموشی ٹوٹی بھی تھی تو کیسے!!

”کیوں؟ یہ کیوں نہ دکھاؤں؟ میری طرح وہ یہ سب دیکھ کر بہت خوش ہوں گی۔“

”آئی سوئیرا اگر تم نے ایسی کوئی بھی حرکت کی تو میں.....“ وہ ہنسنے سے اکھڑ گیا تھا۔

”اوکے اوکے فائن۔“ جنت نے جیسے اسے ٹھنڈا کرنے کی کوشش کی۔ ”وہی شاپنگ دکھا دوں گی نا جو تم نے اپنی پسند کی

کروائی ہے۔“ ایک ادا سے گاڑی کا دروازہ کھول کر وہ باہر تھی اور اندر ٹھنڈا ہوتا فارس مزید شعلوں کی لپیٹ میں آیا تھا۔

”آج شام کا کھانا ہم باہر کھائیں گے۔“ قدم بڑھاتے ہوئے وہ کہنا نہیں بھولی تھی۔

فارس وجدان نے شدید غصے کے عالم میں اپنا داہنا ہاتھ اسٹیرنگ پر دے مارا تھا۔

اگلے دن آفس سے واپسی پر صدر دروازہ کھلتے ہی اسے جو پہلا چہرہ نظر آیا تھا وہ جنت کمال کا چہرہ تھا، تک سب سے تیار، فریش اور نکھرے وجود کے ساتھ وہ اس کے انتظار میں کھڑی تھی۔ فارس کی پیشانی پر بل آگے۔

مسز شیرازی لاؤنج میں ہی موجود تھیں تبھی اپنے تاثرات نرم رکھتا وہ دل ہی دل میں کڑھتے ہوئے اندر داخل ہوا تھا۔ وہ صوفے پر بیٹھا تو ملازمہ کو ڈانٹنگ ہال میں کھانا لگانے کا حکم دیتے ہوئے جنت کمال بھی اس کے پاس آ کر بیٹھ گئی تھی۔ ضبط کر کے وہ مسز شیرازی کی طرف متوجہ ہو گیا۔ ان سے بات چیت کرنے لگا۔ اس دوران جنت زبردستی ہی گفتگو میں اپنا حصہ ڈالتی رہی۔

ڈانٹنگ ٹیبل پر تو اس نے انتہا کر دی۔

”فارس فیش کباب ٹرائے کرو، میں نے خاص کر تمہارے لیے بنائے ہیں۔“ اس کے برابر میں بیٹھ کر، اس کی پلیٹ میں خود سے کھانا نکالتے ہوئے وہ اس سے یوں مخاطب ہو رہی تھی جیسے ان کے مابین اس طرح بات چیت ہوتی رہتی ہو، فارس کا پارہ آسان کو چھو رہا تھا۔ سامنے مسز شیرازی موجود تھیں۔ اب نہ تو وہ غصہ دکھا سکتا تھا، نہ ہی اس کے ہاتھ جھٹک سکتا تھا۔

”بریبانی کیسی لگی؟“

”چھچھ کوختی سے دباتے ہوئے اس نے دانت پیسے۔“ ٹھیک ہے۔“

”صرف ٹھیک ہے؟ میں نے اتنی محنت سے بنائی ہے۔“

مسز شیرازی نے مسکرا کر دونوں کو دیکھا۔

”اور یہ پاستا بھی لوٹا۔“

”نہیں بس کافی ہے۔“ اس نے ضبط سے جنت کو روکا۔ لیکن وہ نہیں رکی۔ اپنی من پسند ڈشز اس کی پلیٹ میں زبردستی ڈالتی

رہی۔

شام کے کھانے کے بعد وہ مشتعل اعصاب کے ساتھ لان میں کافی دیر ٹھلٹا رہا تھا۔ گہری سانسیں لینے ہوئے خود پر، اپنے غصے پر کنٹرول پانے کی ہر کوشش کرتا رہا تھا۔ رات گئے تک جب وہ کچھ حد تک اپنے اعصاب پر قابو پا چکا تو اس نے کمرے کا رخ کیا تھا۔ اور ایک بار پھر اس کا پارہ چڑھ گیا تھا۔

بیڈ پر درمیان میں کشن رکھ کر حد بندی کیے بیڈ کراؤن سے ٹیک لگائے جنت کمال آرام سے بیٹھی تھی۔ کمفر ٹانگوں پر پھیلا رکھا تھا۔ موبائل ہاتھوں میں تھا۔

”یہاں کیا کر رہی ہو تم۔“ وہ دہلی آواز میں غرا اٹھا۔

جنت نے سر اٹھا کر اسے دیکھا۔ وہ مشتعل نظر آ رہا تھا۔ حالانکہ لان میں ٹیبلتے وقت اس کے تاثرات اتنے خوفناک تو ہرگز نہ تھے۔

”مجھے صوفے پر ٹھیک سے نیند نہیں آتی۔“

”یہ میرا مسئلہ نہیں۔“ درشتی سے بازو سے پکڑ کر فارس نے اسے بیڈ سے اٹھا دیا تھا۔

پھر انگلی دکھا کر اسے وارن کرتے ہوئے پہلے صوفے کی طرف اشارہ کیا، پھر دروازے کا راستہ دکھا دیا۔

کہ سونا ہے تو وہاں سو جاو ورنہ اس کمرے سے دفع ہو جاؤ۔

جنت لب بچھنے اپنی جگہ کھڑی رہی۔

وہ بیڈ سے کشن ہٹا کر یہاں وہاں پھینکنے لگا۔

وہ کچھ دیر تک اندھیرے میں کھڑی اسے دیکھتی رہی۔ پھر اس نے آنکھوں میں ابھرتی نمی کو دباتے ہوئے یوں کندھے

اچکائے جیسے کہہ رہی ہو کوئی بات نہیں۔ پھر کشن وغیرہ اٹھائے اپنے صوفے پر جا سوئی۔

☆☆☆

”مجھے تمہارا فون نمبر چاہیے۔“ صبح سویرے وہ ایک اور مطالبے کے ساتھ حاضر تھی۔

کف لنکس لگاتے ہوئے فارس وجدان نے لب بچھ کر اسے دیکھا۔ سفید پرنٹڈ قمیص پر زرد رنگ کے ٹراؤزر میں ملبوس، وہ

کھڑی کھڑی سی بہت فریش لگ رہی تھی۔ بالوں کا اوپر سے لف بنا کر کھلے چھوڑ رکھے تھے۔ چہرہ میک اپ سے عاری تھا۔ ہونٹوں

پر لپ گلوں کی گلابی چمک۔

نظر ہٹا کر اس نے رخ بدلا اور ٹائی کی ناٹ باندھنے لگا۔ وہ گھوم کر سامنے آگئی۔ ”کچھ کہا ہے میں نے۔“

وہ سنی ان سنی کیے رسٹ وایج کلائی پر چڑھانے لگا۔

”اب کیا میں آنٹی سے تمہارا فون نمبر مانگتی اچھی لگوں گی؟ کیا سوچیں گی وہ تمہارے بارے میں؟“

فارس کی آنکھوں کی سرخی گہری ہوئی۔ موبائل اس کے ہاتھوں سے کچھ سختی سے جھپٹ کر تیزی سے نمبر ٹائپ کر کے اس نے

موبائل بیڈ پر پھینک دیا۔

”شکر یہ! ویسے میں پہلی بیوی ہوں جسے اپنے شوہر کا نمبر شادی کے پورے ایک ماہ بعد ملا ہے۔“ اس نے ہنستے ہوئے یوں کہا

جیسے یہ بڑے اعزاز کی بات ہو۔

ٹائی کی ناٹ لگا تا وہ بگڑے تیوروں کے ساتھ کمرے سے نکل گیا۔

زیر لب مسکراتے ہوئے وہ بھی نیچے آگئی تھی۔ ناشتے کی میز پر وہ مسلسل بولتی رہی۔ مسز شیرازی کے سامنے اسے بھی مجبوراً جواب دینا پڑ رہا تھا۔ تاثرات کچھ بہتر تھے مگر اس کی آنکھوں میں غصہ تھا، نفرت تھی، حقارت تھی۔

وہ آفس کے لیے اٹھا تو جنت بھی اس کے پیچھے باہر آگئی۔ اب کی بار وہ میزھیوں پر نہیں رکھی تھی۔ بلکہ اس کی گاڑی کے پاس جا کر کھڑی ہو گئی تھی۔ وہ بیٹھ رہا تھا تو غصہ ناک پر ہی دھرا تھا۔ مگر جانے کیوں۔ وہ اپنے ان تاثرات کے ساتھ بھی اسے ہرگز برانہ لگا۔

”اپنا بہت خیال رکھنا۔“ اس نے کہا۔ سنی ان سنی کیسے وہ گاڑی ریورس کرنے لگا۔ جنت تب تک وہاں کھڑی رہی جب تک وہ گاڑی نکال کر وہاں سے چلا نہیں گیا تھا۔

اس دن پہلی بار اس نے فارس کو واٹس ایپ پر میسج کیا تھا۔

”کیسے ہو؟“

”کیا کر رہے ہو؟“

”کیا خیال ہے آج شام کا ڈنر کہیں باہر کریں؟“

”تمہاری پسندیدہ ڈش کون سی ہے؟“

”تم کافی زیادہ پسند کرتے ہو یا چائے؟“

”پسندیدہ کھانوں کا سا ہے تمہارا؟“

”تم اپنی بیوی میں کس طرح کی خوبیاں دیکھنا چاہتے ہو؟“

شام تک وہ فارس وجدان کے واٹس ایپ پر بلاک ہو چکی تھی۔

وہ گھر آیا تو ایک بار پھر وہ اسے اپنے انتظار میں صدر دروازے پر کھڑی ہوئی ملی تھی۔

”اب کیا میں آئی کو یہ بتاتی اچھی لگوں گی کہ تم نے مجھے واٹس ایپ پر بلاک کیا ہوا ہے؟“ مصنوعی ہنسی کے ساتھ اس نے تیوری چڑھا کر اس سے پوچھا تھا۔

فارس ایک بازو پر کوٹ ڈالے، دوسرے ہاتھ میں ٹشو کا پیک پکڑے پیشانی پر پیل ڈالے کھڑا تھا، سفید شرٹ شکن لیے ہوئے تھی۔ ٹائی کی ناٹ ڈھیلی۔ آج اس کی کچھ فائزرز کے ساتھ میٹنگ تھی وہ تاخیر سے گھر پہنچا تھا۔ کچھ تھکا ہوا بھی لگ رہا تھا۔

جنت کو محسوس ہوا جیسے اسے زکام کی شکایت ہو رہی ہو تبھی ٹشو کا پیک بھی ہاتھوں میں ہی تھا۔

وہ اسے کوئی بھی جواب دیے بغیر میزھیوں کی جانب بڑھ گیا۔ ڈنر وہ باہر سے ہی کر کے آیا تھا۔ وہ کمرے میں آئی تو کپڑے

بدلے وہ بیڈ پر آڑا تر چھالینا ہوا تھا۔ چھینکوں سے کچھ عاجز ہو کر کروٹ پر کروٹ بدل رہا تھا۔

پانی کا گلاس اور ٹیبلٹس سائڈ ٹیبل پر دھرے تھے۔

”تم ٹھیک ہو؟“ فکر مند سی پوچھتے ہوئے اس نے ہاتھ بڑھا کر سائڈ ٹیبل سے ٹیبلٹس کی شیشی اٹھانا چاہی مگر فارس نے کہنی کے بل اوپر ہوتے ہوئے اس کا ہاتھ جھٹک دیا۔ ”اپنے کام سے کام رکھو۔“ اس کی آواز نزلہ سے متاثر لگ رہی تھی۔

جنت نے اس کی سرخ پڑتی آنکھوں میں دیکھا جن میں نمی تیر رہی تھی۔ پوٹے بھاری اور سوچے ہوئے لگ رہے تھے۔

”تمہارے لیے چائے یا قہوہ بنا لاؤں؟“

”اب مجھے تمہاری آواز نہ آئے۔“ اس نے انگلی اٹھا کر متنبہ کیا پھر کمفر ٹر کھینچتے ہوئے اپنا سر تکیے میں گاڑ لیا۔

کچھ دیر تک تو وہ چھینکوں سے الجھا رہا۔ لیکن پھر اس کی آنکھ لگ گئی تھی۔ وہ پرسکون نیند سو رہا تھا اور ادھر صوفے پر جنت کمال بے سکون بیٹھی تھی۔

اس نے خاموشی کا قتل توڑ دیا تھا۔ مگر فارس وجدان کی سرد مہری، نفرت اور حقارت تھی کہ کم ہونے میں نہیں آ رہی تھی۔ کتنا مشکل تھا وہ۔ سچ سے قطعی باہر۔ نہ نفرت کی وجہ بتلاتا تھا۔ نہ اپنا کوئی نرم رخ دکھلاتا تھا۔

گہری سانس لیتے ہوئے اس نے کمبل اور تکیہ اٹھایا اور سیٹنگ ایریا میں جاسوئی۔ وہ ہرگز نہیں چاہتی تھی اس کی وجہ سے آج فارس کی نیند خراب ہو۔

☆☆☆

”آئمزہ کی کال تھی، اس کی فرینڈ کی انکچنٹ ہے، مجھے بھی انوائٹ کیا ہے۔“ اپنی بات کے اختتام پر اس نے فارس کے تاثرات جانچے۔ شاید وہ کچھ دیر تک اپنا کام موقوف کر کے اس کی ذات کو اپنی توجہ اور عنایت کے حصار میں لے لے۔ شاید وہ انکار کر دے تو اور اس کا یہ انکار اس کے خیالات کی نفی کر دے۔ یا پھر کھلے دل سے اجازت دے کر اپنی زندگی میں اس کی موجودگی کو اہم کر دے۔ مگر دوسری طرف ایک مکمل خاموشی تھی۔ نہ انکار۔ نہ اقرار۔ اس نے جیسے کچھ سنا ہی نہیں۔ وہ آفس ٹیبل کے سامنے کھڑی رہی۔ منتظر نگاہوں سے اسے دیکھتی رہی۔ مگر دوسری طرف خاموشی تھی۔ خاموشی ہی رہی۔

پھر وہ بھاری دل کے ساتھ اسٹڈی سے باہر آگئی۔ مسز شیرازی کو اپنے پروگرام سے آگاہ کر کے آئمزہ کو ڈن کا منج بھیج دیا۔ تیاری کرتے وقت بار بار اس کی آنکھیں بھگی رہی تھیں۔ ایسا کب تک چلے گا؟ آخر کب تک! کب تک وہ اپنی ”عزت“ کو ”ذلت“ کی نگاہ سے دیکھے گا؟

سیاہ اور گولڈن کنٹراسٹ میں نفیس کام والا فینٹسی ڈریس۔ جس کے گھیر، بازو اور گلے پر گولڈن کام ہوا تھا۔ میچنگ جیولری۔

سیاہ ہیلو۔ شہد بالوں کی پونی ٹیل بنائی۔ اطراف میں کچھ لٹوں کو نکالا۔ خود کو مضبوط کیے، خیالات جھٹلا کر اس نے مکمل تیاری کی۔ نو بجے اسے آئینہ لینے آگئی تھی۔ جاتے وقت لمحے بھر کے لیے وہ اس کی اسٹڈی کے سامنے رکی تھی۔ پھر سر جھٹک کر باہر چلی گئی۔ شادی کے بعد وہ پہلی بار کوئی فنکشن انڈیز کر رہی تھی۔ یہی وجہ تھی کہ وہ کچھ نروس تھی۔ نہ تو اس طرح کے آزادانہ ماحول کی عادی تھی اور نہ ہی اس طرح کے ملبوسات پہننے تھے جن میں بیشتر خواتین اس کے سامنے گھوم رہی تھیں۔

یہ جگہ..... ماحول..... اور لوگ سب اس کے لیے نئے تھے۔

آئینہ نے اپنی دوستوں سے اس کا تعارف کرایا تو سب کی آنکھوں میں حیرت اٹھائی۔

”تو یہ تھی وہ لڑکی جس سے فارس نے شادی کی ہے؟“ جنت کو فارس کی وجہ سے گفتگو کا مرکز بننا کچھ زیادہ اچھا نہیں لگا تھا۔ دلہن کی بہن نیشا نے اس کا ہاتھ پکڑا اور آئینہ سے معذرت کرتی اسے تقریباً کھینچے ہوئے اپنے ساتھ لے گئی۔

سیڑھیاں چڑھ کر وہ اسے ڈرینگ روم میں لے آئی تھی جہاں دیوار گیر آئینے کے سامنے لڑکیوں کا ٹولہ موجود تھا۔ کوئی لائسنرنگا رہی تھی تو کسی کو اپنی لپ اسٹک سے مسئلہ تھا۔ کسی کو گہرے گلے نے تنگ کر رکھا تھا تو کوئی اپنے بالوں کو نئے سرے سے سیٹ کر رہی تھی۔

”گیس واٹ یہ میرے ساتھ کون ہے؟“ نیشا نے کھڑے کھڑے اعلان کیا۔ لڑکیوں کی گردنیں گھومیں۔ سب نے سر تاپیر اس کا جائزہ لیا۔ کچھ نروس ہو کر جنت نے اپنا ہاتھ چھڑا لیا۔

”فارس کی بیوی! جنت!“

وہاں ایک دم سے سناٹا چھا گیا۔ جو جہاں کھڑی تھی، وہی کھڑی رہ گئی۔

ان سب کے چہروں پر ایک سے تاثرات تھے۔ رشک اور حسد کے ملے جلے تاثرات۔ وہ سب کی سب ایلینٹ کلاس سے تعلق رکھتی تھیں۔ ان کا لباس، زیبائش، اطوار سب مختلف تھا۔ جنت کو یک دم اپنا آپ عجیب لگا۔ وہ ان میں مس فٹ تھی۔

”اوہ۔ تو یہ ہے وہ۔“ سماعت سے کھٹکتی ہوئی خوب صورت آواز لگرائی۔ جنت نے بے ساختہ سر اٹھایا۔ وہ اس کے دائیں طرف بالکل سامنے صوفے پر ٹانگ پر ٹانگ جمائے بیٹھی تھی۔

سرخ رنگ کا میکسی نماسیلیس لباس، سنہرے براؤن بال ہلکا سا کرل لیے اطراف میں بکھرے، دکتی ہوئی سفید رنگت، نیلی کا نچ سی آنکھیں۔ متناسب سراپا۔ وہ اتنی خوب صورت اور شانکش تھی کہ ایک لمحے کے لیے جنت بھی اس کے چہرے پر سے نگاہ نہ ہٹا سکی۔

وہ اٹھ کھڑی ہوئی۔ تسننرا تاتی نگاہوں سے جنت کا جائزہ لیتی آگے بڑھی۔ ”تو اس پینڈو سے شادی کی ہے فارس وجدان

نے۔“

لفظ ”پینڈو“ نے ان ماڈرن لڑکیوں کو بڑا محظوظ کیا۔ مسکراہٹ سب کے ہونٹوں پر رنگ گئی۔

”اور لڑکیوں کو تو ایسے رنجکت کرتا تھا جیسے کوئی حور بیاہ لائے گا۔“

دبے دبے تھپتھپے چہرے کو سو گونج اٹھے۔ گویا اس تبصرے کو بھی خوب انجوائے کیا گیا۔

جنت کی آنکھوں میں اضطراب اٹھ رہا۔ رنگت سرخ پڑ گئی۔ وہ نروس تھی۔ گھبراہٹ کا شکار بھی ہو گئی۔ فارس کے حوالے سے

آج پہلی بار اس کا اعتماد متزلزل ہوا تھا۔ وہ سراٹھا کر جواب دینے کے بجائے اپنے آپ میں ہی سمٹ گئی تھی۔ کندھے پر اس کا ہاتھ جو نہ تھا۔ پہلو میں وہ اس کے ساتھ جو نہ تھا۔ نہ محبت ہمراہ تھی۔ نہ عزت کا احساس تھا۔ اعتماد آتا بھی تو کیسے۔ وہ مقابلہ کرتی بھی تو کیسے۔

”فائنٹی تمہیں بھی دیکھ لیا۔“ سچ سچ قدم اٹھاتی وہ اس کے سامنے آکھڑی ہوئی۔ ”ویسے ابھی بھی یہ سمجھ میں نہیں آ رہا فارس وجدان کو تم میں کیا نظر آیا؟ تم بتا دو گی تو ہمیں آسانی ہوگی۔“

ایک بار پھر سب ہنستے تھے۔ اس پر، اس کے لباس پر، اس کی شکل و صورت پر۔

”وہی جو اسے تم سب میں نظر نہیں آیا۔“

سب کی ہنسی تھم گئی۔ دو ٹوک اور کٹیلے لہجے میں جواب دے کر وہ اسی وقت ان کے چنگل سے نکل کر باہر آگئی تھی۔ اس دن کے

بعد سے اس نے آئینہ ظہیر کے ساتھ کوئی بھی فنکشن انڈیز کرنے سے توبہ کر لی تھی۔ وہ فارس کی وجہ سے نظروں میں نہیں رہنا چاہتی تھی۔ جج نہیں ہونا چاہتی تھی۔ نہ اپنی شکل و صورت کے اعتبار سے۔ نہ کلاس اور لباس کے حساب سے۔

☆☆☆

”تم آخر اتنے جتن کس لیے کر رہی ہو؟“ وہ آفس ٹیبل پر کافی کا گگ رکھ کر پلٹ رہی تھی جب فارس نے لیپ ٹاپ کی اسکرین سے نگاہ ہٹا کر کہا تھا۔ وہ رک کر، کچھ حیرت سے اسے دیکھنے لگی تھی۔

وہ خود سے مخاطب ہو جائے ایسا شاذ و نادر ہی ہوتا تھا اور ان ڈیڑھ ماہ میں تو شاید دو تین بار ہی ہوا ہوگا۔

”اس رشتے کو قائم رکھنے کے لیے۔“ اس نے بلا کسی تمہید کے، بلا کسی کنفیوژن یا گھبراہٹ کے فارس کی آنکھوں میں دیکھتے ہوئے کہا تھا۔

”کس رشتے کو قائم کرنے کے لیے؟ جسے میں سرے سے تسلیم ہی نہیں کرتا؟“

”تسلیم نہ کرتے تو نکاح بھی نہ کرتے۔“ اب کے وہ مسکرائی۔ وہ بھی مسکرایا۔ بخدا اس کی مسکراہٹ۔ اگر طنز یہ نہ ہوتی تو کتنی

خوب صورت ہوتی۔

”تسلیم کرنا کچھ اور ہے..... نکاح کرنا کچھ اور۔“

”خدا کی مقرر کردہ حدود کی درجہ بندی کرنے والے تم کون ہوتے ہو؟“ وہ سوالیہ نشان بن گئی۔

کس چیز نے اسے اتنا ظن اور بہادر بنا دیا تھا؟ فارس بھی سوچتا ہوگا۔ کس چیز نے اسے اتنا قوی کر دیا ہے۔ وہ بھی سوچا کرتی تھی۔

”تم اس گھر میں میری ماں کی وجہ سے ہو۔“ فارس نے یاد دلایا تھا۔

”غلط! میں اس گھر میں تمہاری وجہ سے ہوں، میرا نکاح تم سے ہوا ہے۔“

فارس کی آنکھوں میں شعلوں کی لپک دیکھ کر اسے اندازہ ہوا وہ اس کے خراب موڈ کا ٹریگر دبا چکی ہے۔

”مئی کو بھوپا پیسے تھی..... وہ اپنی مرضی اور پسند سے تمہیں یہاں لے بھی آئیں.....“ ایک لٹلے کرک کر اس نے سر اٹھایا۔

”مجھے لائف پارٹنر چاہیے ہوتا تو میں کم از کم تمہارا انتخاب نہ کرتا۔“

”کیوں مجھ میں کیا کمی ہے؟“ اس نے سوالیہ ابرو اٹھائی۔

”میں جواب دینے کا پابند نہیں۔“ لپ لپ ٹاپ بند کر کے وہ فرصت سے اس کی طرف متوجہ ہوا تھا۔

”جب تمہیں اچھی طرح سے اندازہ ہو چکا ہے کہ میں اس رشتے میں سیریس ہوں اور نہ ہی کبھی ہو سکتا ہوں تو پھر یہ سب کس

لیے؟ کون بے وقوف تمہیں پٹیاں پڑھا رہا ہے کہ تم اس طرح میرے آگے پیچھے پھرو گی تو مجھے تمہاری عادت ہو جائے گی، اس کے

بعد میں اس رشتے کو ختم کرنے کا یہ فضول سا آئیڈیا اپنے ذہن سے نکال دوں گا اور ہم دونوں ہنسی خوشی رہنے لگ جائیں گے۔“

وہ اس کی ذات کی دھجیاں بکھیر کر تمسخر اڑاتی نگاہوں سے اب اسے دیکھ رہا تھا اور جنت لبوں پر ہلکا سا تسم لیے بمشکل ہی اپنے

جذبات پر قابو رکھ پائی تھی۔

”ویسے تمہاری یہ ادا نہیں تمہارے پہلے شوہر کے کام نہیں آئیں؟ میرا مطلب ہے تم اس کے ساتھ پانچ سال رہی ہو۔ پانچ

سال کا عرصہ کوئی مذاق نہیں ہے۔ اس کے باوجود تمہیں طلاق ہوئی۔“

روح پہلے سے گھائل تھی۔ وجود کے پر نچے اب اڑے تھے۔ وہ حیران تھی وہ اس کے سامنے اب تک کیسے کھڑی تھی۔ اپنے

قدموں پر..... اس استحقاق کے ساتھ..... کیسے ڈٹی ہوئی تھی۔ کیسے سن رہی تھی وہ اس کے زہر میں بجھے ان لفظوں کو جو اندر ہی اندر

اسے چھلنی کرتے جا رہے تھے۔

”تمہاری ایک مشکل آسان کر دیتا ہوں۔“ میز پر کہنیاں جما کر وہ آگے ہوا، ”جس دن میں تمہیں اس گھر سے باہر کا راستہ

دکھاؤں گا اس دن تمہارے بینک اکاؤنٹ میں اتنی رقم ہوگی کہ تم اگلے دس پندرہ سالوں تک گھر میں بیٹھ کر بھی اڑاؤ گی تو ختم نہیں ہو

گی، سو یہ سوچنا چھوڑ دو کہ طلاق کے بعد تمہارا کیا بنے گا! دولت ملے گی تو تم بھول جاؤ گی برہان کون تھا..... فارس کون ہے۔“

لفظ تھے یا بر چھی۔ اسے کاٹ کر گزر گئے تھے۔

اس کے لب کپکپائے اٹھے، آنکھیں بے اختیار نم ہو گئیں۔ مگر اس نے فارس سے مزید کچھ نہ کہا تھا۔ بے حد خاموشی سے جانے کے لیے اٹھ گئی تھی۔

ایک آسودہ سی مسکراہٹ فارس وجدان کے لبوں پر آ کر ٹھہر گئی۔ یہ احساس ہی تسلی بخش تھا کہ جو لڑکی اس کا سکون برباد کرنے

کی کوشش کر رہی تھی۔ وہ اسے بے سکون کرنے میں کامیاب ہو گیا ہے۔

☆☆☆

مگر یہ سکون بھی اس کی خوشیوں کی طرح وقتی ہی تھا کہ اگلے روز جب وہ جاگنگ کے لیے اپنے گاڑی کی معیت میں گھر سے نکلا

تھا تو ہشاش بشاش چہرے کے ساتھ وہ بھی اس کے پیچھے پیچھے آ رہی تھی۔

فارس نے مڑ کر اسے تب دیکھا تھا جب گاڑی نے توجہ اس کی طرف دلوائی تھی۔

”سر آپ کی مسز.....“

سیاہ ٹراؤزر پر سفید کاٹن کے قمیص پر گلابی رنگ کا لمبا سا سویٹریز تن کیے، گلے میں دوپٹے کو مفلر کی طرح بل دے کر ڈالے،

بالوں کی اونچی پونی ٹیل بنائے وہ چمکتی ہوئی روشن آنکھوں کے ساتھ اس کے پاس آ کر مسکرائی۔ ”گڈ مارننگ۔“

”واٹ نان سینس۔“ اس نے دبی آواز میں جھاڑا۔

”حیران کر دیا نا میں نے تمہیں؟ کہتے ہیں انسان ناراض بھی صرف ان سے ہوتا ہے جن سے کوئی تعلق ہو..... بھلا میں کیوں

تمہاری باتوں کو مانتا کرنے لگی؟“

وہ لب بھینچتی سنی سے اس کی طرف دیکھتا رہا۔ گزشتہ شب کی تلخ کلامی کے بعد بھی اس لڑکی میں اتنی سکت تھی کہ وہ اگلے روز ہی

یوں مخاطب ہوگی جیسے کچھ ہوا ہی نہیں۔ وہ تو یہ تو قیاس کیے ہوئے تھا کہ اگلے چند دنوں تک تو وہ بات بھی نہیں کرے گی اور یہاں.....

”نفرت بھی ایک تعلق ہوتا ہے۔ نظر انداز کرنے کے لیے کسی کو محسوس کرنا ضروری ہے۔ میں حیران ہوں تم پیچھے ڈیڑھ ماہ

سے مجھے نظر انداز کر رہے ہو! یعنی تم پیچھے ڈیڑھ ماہ سے مجھے محسوس کر رہے ہو۔“

”کسی روز تمہیں تمہاری یہ خوش فہمیاں لے ڈوبیں گی۔“ اس نے دانت پیس کر کہا۔

”میں بہت اچھی تیراک ہوں فارس۔“

”بہترین تیراک بھی شارک کی خوراک بن جایا کرتے ہیں۔“

”شاید اس لیے کہ وہ بروقت ساحل پر نہیں پہنچ پاتے۔“

”تم پہنچ جاؤ گی ساحل پر؟“

”ساحل پر ہی تو کھڑی ہوں میں۔“

ماتھے پر تیوری چڑھائے وہ جاگنگ ٹریک پر تیز قدم اٹھانے لگا۔

”کیا تمہیں اس بات کی فکر ہے کہ میں مجھے میری خوش فہمیاں نہ لے ڈوبیں؟“ وہ بھی اس کے پیچھے آئے گی۔

”تمہاری فکر اور مجھے ہوگی؟“ سوالیہ ابرو اٹھا کر اس نے جن نگاہوں سے جنت کو دیکھا، وہ کڑھ کر رہ گئی۔

”ویسے سیلف ریسپکٹ کیا اپنے ایکس ہز بنڈ کے گھر بیچ کھائی ہے تم نے؟“ فارس کے قدموں کے ساتھ قدم ملائی، اپنا تنفس

قابو میں کرتی جنت کے قدموں کی حرکت مدہم پڑ گئی..... نہ چاہتے ہوئے بھی وہ رک گئی تھی۔ وہ بھی رک گیا تھا۔ محض ایک لمحے کے

لیے۔

”تمہیں عجیب نہیں لگتا؟ مجھے بہت عجیب لگتا ہے۔ اس طرح اپنی سیلف ریسپکٹ کی بھیٹ چڑھا کر، میری توجہ حاصل کرنے

کے لیے میرے آگے پیچھے پھرنا۔“

تسخیراٹا ہوا نرم لہجہ تھا اس کا۔ مگر جنت کے گال پر جیسے کسی نے طمانچہ دے مارا تھا۔ وہ ہل کر رہ گئی تھی۔

”جن کی کشتیاں جلادی جائیں انہیں زیادہ تھل، زیادہ صبر کا مظاہرہ کرنا ہوتا ہے۔“ مدہم سی سرسراہٹیں پیدا کرتی خنک ہوائیں

اس کے وجود پر کچکی سی طاری کر گئیں۔

فارس بہت آگے نکل چکا تھا۔ اس نے ایک بار بھی مڑ کر جنت کی طرف دیکھنے کی کوشش نہیں کی تھی۔

☆☆☆

جاگنگ کے بعد اس نے شاہ لیا تھا اور کپڑے بدل کر جب نیچے آیا تھا تو جنت کمال گلاس وال کے اس پار اسے مالی سے

الٹھتی اور پھولوں کو توڑتی نظر آئی تھی۔ اس کی آنکھوں میں ناگواری ابھر آئی۔ ایک معمول سا بنا لیا تھا اس لڑکی نے کہ ہر روز کمرے کو

تازہ پھولوں سے معطر کرنا ہے۔

سر جھٹک کر رست و اج پہنچتے ہوئے وہ مسز شیرازی کے کمرے میں آ گیا تھا۔

”آپ تیار ہیں می؟“

”ہاں بیٹا۔“ مکمل تیاری کے ساتھ وہ وہیل چیمپر پر تھیں۔ بس ہیڈ اسکارف لے رہی تھیں۔ آج ان کی ڈاکٹر کے یہاں

اپائنٹمنٹ تھی۔ ویلکھی چیک اپ کے لیے جانا تھا انہیں۔ پٹھانی بھی ان کے ساتھ ہی جایا کرتی تھی۔

موبائل پر کسی کا نمبر ڈائل کرتے ہوئے اس کی نگاہ بے ساختہ ہی دیوار گیر کھڑکیوں کے سامنے رکھی گلاس ٹیبل پر جا پڑی۔ وہ

ٹھٹھک کر رک گیا۔

میز کے کناروں کے ساتھ گول دائرے کی صورت میں ترتیب سے رکھے گلاب کے پھولوں پر اس کی نظریوں ٹھہری کہ وہ ہٹا

ہی نہ سکا۔ مسلی ہوئی پگھڑیاں۔ ٹوٹے ہوئے پتوں کی لہر..... اور سلامت پھولوں کا گھیراؤ.....

یادداشت کے کسی کونے میں کوئی بھولا بسرا منظر تازہ ہوا تھا۔ کوئی آواز گونجی تھی۔ پردہ لہرایا تھا اور پھر ایک ایک کر کے سفید

پھول کھڑکی سے اندر گرتے چلے گئے تھے۔

”گیٹ ویل سون۔“ مارکرز سے لکھا پیغام کھڑکی کے شیشے پر ابھر آیا تھا۔

”فارس۔“ مسز شیرازی کی آواز پر اس نے چونک کر اپنے خیالات سے سر نکالا پھر مڑ کر انہیں دیکھا۔

”آتم ریڈی بیٹا۔“

سر ہلا کر وہ ان کی جانب بڑھ گیا۔

مگر وہ پھولوں کی اس ترتیب سے، لہروں میں رکھے ان پتوں سے، اور وسط میں رکھی کچھ کھری، کچھ ٹوٹی، اور کچھ مسلی ہوئی ان

پگھڑیوں سے پچھاننا چھڑا اسکا جنہوں نے کچھ دیر کے لیے ہی سہی اسے ماضی کے حوالے کر دیا تھا۔

☆☆☆

”ہماری اس کاغذی شادی کو پورے دو ماہ ہونے کو ہیں۔“ وہ بیڈ پر نیم دراز لیپ ٹپ پر کام کر رہا تھا جب ہاتھوں پر لوٹن

لگاتے ہوئے وہ اس سے مخاطب ہوئی تھی۔ فارس نے نظر اٹھا کر اسے دیکھا۔ صوفے پر وہ خاصے شاہانہ انداز میں بیٹھی تھی۔ فکر اور

اندیشوں سے پرے.....

”کیا تمہارا نہیں خیال اب ہمیں دوستی کر لینا چاہیے؟“ جاگنگ ٹریک پر ہونے والی گفتگو کے بعد اس نے اب خاموشی کا قفل

توڑا تھا یعنی پورے پندرہ گھنٹوں کے بعد۔

”ٹھیک ہے مان لیا یہ کاغذی رشتہ ہے، ایک مخصوص مدت تک رہے گا، اس کے بعد سب ختم ہو جائے گا، لیکن اس مخصوص

مدت تک کیا تم آنکھوں سے تیر، نیزے، تلواریں مارنا بند نہیں کر سکتے؟“

وہ اسے نظر انداز کیے اپنا کام کرتا رہا۔

”اگر ہماری دوستی ہو جائے گی تو مجھے ذرا ذرا سی فرمائش کے لیے آٹنی کے پاس نہیں جانا پڑے گا، یعنی کہ میں ڈائریکٹ تم سے

بات کر سکوں گی اور اس طرح بہت سہولت رہے گی مجھے.. اور تمہیں بھی..... کیا خیال ہے؟“

وہ خاموش رہا۔ وہ اب خاموش ہی رہتا تھا۔

”ویسے فارس! کیا تم جاننے ہو ان لڑکیوں کی کہانیوں میں کیا ہوتا ہے جن کے شوہر حضرات تمہارے جیسا رویہ رکھتے ہیں؟“

کچھ دیر تک خاموش رہ کر، کچھ سوچ کر اس نے استفسار کیا تھا۔

وہ نہیں جانتا تھا اور نہ ہی جاننا چاہتا تھا۔ جنت جانتی تھی اور اسے بھی بتانا چاہتی تھی۔

”یعنی کہ شادی کی پہلی رات نوبلی دہن کو کمرے سے باہر نکال دینا۔ پھر اسے دھمکانا۔ اس پر رعب جمانا اور اپنے معاملات

سے دور رہنے کی سختی سے تلقین کرنا اور یہ باور بھی کر دینا کہ شادی سراسر مرضی کے خلاف کی گئی ہے یا پھر انتقام لینے کے لیے شادی کرنا

پڑی ہے۔ وغیرہ وغیرہ! پہلے مجھے لگتا تھا ایسا صرف کہانیوں میں ہوتا ہے۔ اب مجھے لگتا ہے حقیقی زندگی میں بھی ایسا ہو سکتا ہے۔“

ایک لمحے کو رک کر اس نے کچھ سوچا، پھر اپنے ٹریک پر واپس آگئی۔

”اس کے بعد ہوتا یہ ہے کہ بے چاری سی، معصوم سی روتی سسکتی ہیر وئن اپنے سڑے ہوئے کھڑوس شوہر کی خدمت داریوں

میں جت جاتی ہے۔ وہ خود کو حالات کے حوالے کر کے اس کی سختیاں چھپتی رہتی ہے یہاں تک کہ شوہر کا ایکسیڈنٹ ہو جاتا ہے۔“

فارس نے اسکرین سے نگاہیں ہٹا کر سوالیہ نگاہوں سے اسے دیکھا۔

اوہ شکر! وہ سن رہا ہے۔ لبوں پر ابھرتی مسکراہٹ کو جنت نے بمشکل روکا۔

”ہلکا پھلکا سا ایکسیڈنٹ ہوتا ہے فارس! کچھ زیادہ سیریس نہیں۔“ انداز تسلی دینے والا تھا۔

”شوہر چند ایک ہڈیاں تڑوا کر بستر سے لگ جاتا ہے۔ اس کے دوست احباب، سوکھی سڑی گرل فرینڈز وغیرہ وغیرہ۔ سب

اسے چھوڑ دیتی ہیں مگر ظلموں کی ماری وہ دکھی، بے چاری اور معصوم سی ہیر وئن اسے نہیں چھوڑتی۔ آخر وہ اس کا شوہر ہے بھی کوئی

مذاق تھوڑی ہے۔ حالانکہ ہیر وئن کو چاہیے وہ اس بندے کی چند ہڈیاں مزید توڑ دے، کچھ اور نہ سہی ایک عدد تھپڑ ہی جڑ دے مگر

نہیں۔ خیر، یہ ہمارا مسئلہ نہیں۔ اب ہماری ہیر وئن کرتی یہ ہے کہ اس کی خدمت میں لگ جاتی ہے۔ اس کا خیال رکھتی ہے۔ اپنے

ہاتھوں سے کھانا کھلاتی ہے۔ شوہر اس کا ظرف دیکھ کر شرمندہ ہو جاتا ہے۔ پچھتاووں میں گھر جاتا ہے۔ افسوس کرتا رہتا ہے کہ اتنی

اچھی لڑکی کی وہ اتنا عرصہ بے قدری کرتا رہا..... اسے رلاتا رہا۔“ اس نے رک کر فارس کو دیکھا۔ وہ اب اسے نہیں دیکھ رہا تھا۔ کی

بورڈ پر اس کی انگلیاں تیزی سے متحرک تھیں۔

”پچھتاوا انیسیت کو جگہ دیتا ہے۔ انیسیت رحم دل بناتی ہے۔ اور شاید رحم سے ہی محبت جنم لیتی ہے۔ پھر وہ اپنے رویے کی معافی

مانگتا ہے۔ اور ہماری پیاری، دکھی، معصوم اور نرم دل، فرشتہ صفت ہیر وئن اسے فوراً سے معاف کر دیتی ہے اور دونوں ہنسی خوشی رہنے

لگتے ہیں.....“

فارس نے لیپ ٹاپ زور سے بند کر دیا۔ اس کا غارت شدہ موڈ مزید غارت ہو چکا تھا۔ غالباً اسے پٹی اینڈنگ نہیں طلاق

چاہیے تھی.....

”اب مجھے سمجھ میں نہیں آ رہا کہ تمہارے دل اور ارادوں کو بدلنے کے لیے مجھے کیا کرنا چاہیے؟ ان ہیر وئنز کی طرح تمہاری

چند ایک ہڈیاں ٹوٹنے کا انتظار کرنا چاہیے یا پھر مجھے اپنی زندگی کی کہانی کو کسی اور رخ ڈال دینا چاہیے؟ کیونکہ یہ تو کفر ہے خدمت

داریوں سے تمہارا دل کھلنے والا نہیں..... سو۔“ اس نے پرسوج نگاہوں سے فارس کو دیکھا۔

”تم کیا مشورہ دو گے مجھے کیا کرنا چاہیے؟“ خاصی سوچ بچار کے بعد اس نے پوچھا تھا۔

”زہر کھا کر مر جانا چاہیے۔“

”ہے نا! میں نے بھی یہی سوچا تھا کہ شاید اس طرح تمہارے ارادوں پر کوئی فرق آئے مگر اس طرح ہو گا یہ کہ تمہاری دلی مراد

پوری ہو جائے گی اور میں خالی خالی قبر میں اتر جاؤں گی۔ جبکہ مجھے اپنی لائف اسٹوری میں کچھ مختلف چاہیے۔ کچھ ایسا جس سے ہم

دونوں کی خواہش پوری ہو جائے۔ یعنی تم مجھے چھوڑنا چاہتے ہو..... اور میں تمہارے ساتھ رہنا چاہتی ہوں! دونوں کی خواہش۔

ایک ہی وقت میں..... ایک ساتھ پوری ہو جائے۔“

فارس نے اچنبھے سے اس لڑکی کو دیکھا۔ ہوش و حواس میں تو تھی وہ!؟ بھلا ایک ہی وقت میں دونوں کی متضاد خواہشات کیسے

پوری ہو سکتی تھیں؟

”بتاؤ بھی۔“

”مر جاؤ۔“ اس کی برداشت اب ختم ہو رہی تھی۔

”پھر بدروح بن کر تمہارے آگے پیچھے پھروں یہی؟“ وہ پر جوش سی ہوئی۔

”اب اگر دوبارہ تمہاری آواز آئی تو میں تمہیں کمرے سے نکال دوں گا۔“ اسے وارننگ دے کر وہ لحاف تانے سونے کے

لیے لیٹ گیا تھا۔

”جانور کے ساتھ بھی انسان کچھ وقت بتائے تو اس سے انیسیت ہو جاتی ہے، میں تو پھر انسان ہوں، میرے ساتھ رہ کر تمہارا

دل بھی نرم ہو جائے گا۔“

”بھول ہے تمہاری۔“

”بھول میری نہیں تمہاری ہے فارس وجدان۔“

اس نے اٹھ کر لائٹس آف کر دیں۔ مگر جب صوفے پر بیٹھی تو کسی خیال کے تحت اس کی آنکھیں چمک رہی تھیں۔ وہ آنے والے لکل کو سوچ رہی تھی... اور کل اس نے کیا کرنا تھا وہ پروگرام ترتیب دے چکی تھی۔

☆☆☆

اگلے دن ٹھیک گیا رہے وہ شیرازی انٹر پرائزز میں اس کے آفس کے باہر کھڑی تھی۔

شاندار عمارت کی بارہویں منزل تک پہنچنے سے پہلے وہ مختلف فلورز پر، مختلف اسٹاف ممبرز سے اپنا تعارف کرواتی ہوئی آئی تھی۔

وہ جنت بہت کمال تھی۔ شیرازی انٹر پرائزز کے نوجوان چیئرمین اور سی ای او کی زوجہ محترمہ!

جو بھی اس سے ملا۔ حیران ہو کر ملا۔ خاص کر خواتین اسٹاف تو کچھ زیادہ ہی صدمے میں تھیں۔

”آپ نے فارس کو بتایا تو نہیں کہ میں یہاں آئی ہوں۔“ اس نے صدیقی صاحب سے کہا تھا۔

”نہیں فی الحال انہیں علم نہیں، اس وقت وہ میٹنگ میں مصروف ہیں۔“ فانس فیجر صدیقی صاحب سے جانتے تھے، انہوں نے نکاح اور ولیہ میں شرکت کی تھی۔ اس وقت بھی وہی اس کے ہمراہ تھے۔

”اچھی بات ہے، میں انہیں سر پرانز دینا چاہتی ہوں۔“

صدیقی صاحب بدقت مسکرائے۔ جانتے تھے ان کے پاس کوسر پرانز کتنے برے لگتے تھے۔

چوتھے فلور پر وہ یونہی ٹھہرنے لگی... اس نے صدیقی صاحب سے بھی کہہ دیا کہ وہ فارس کے آفس تک خود ہی چلی جائے گی۔

دیوار گیر کھڑکیوں سے شہر کا خوبصورت نظارہ کرتی وہ آگے بڑھتی گئی..... پندرہ بیس منٹ تک ٹھہرتی رہی اور جب صدیقی

صاحب کی طرف سے اسے میٹنگ ختم ہونے کا متوجہ ملا تو وہ چند لمحوں کے ساتھ لفٹ پر سوار ہو گئی۔

”سنا ہے فارس وجدان کی مسز آئی ہوئی ہیں۔“

”میں نے بھی یہی سنا ہے۔“

”کمپنی کی فی میل اسٹاف کے ساتھ ہمارے پاس اتنے روڈ ہیں! خدا جانے بیوی کے ساتھ کیسا رویہ ہوگا۔“

”بیوی پر تو جان چھڑکتے ہوں گے۔“ دوسری نے لقمہ دیا۔

ان کے عقب میں کھڑی جنت بے ساختہ ہنس دی۔ تینوں نے مڑ کر اسے دیکھا۔ غلطی کا احساس ہوتے ہی وہ مصروفیت

بھرے انداز میں موبائل اسکرین پر جھک گئی۔

کچھ ہی دیر میں وہ بارہویں منزل پر وجدان فارس کے آفس کے سامنے کھڑی تھی۔ سیکرٹری نے فون پر اطلاع پہنچادی تھی اور

اس کی توقع کے برعکس اسے فوراً ہی طلب کر لیا گیا تھا۔

اجازت ملتے ہی وہ دروازہ کھول کر اس کے آفس میں داخل ہوئی اور حیران رہ گئی۔

سفید رنگ کی تھیم میں سجا اس کا آفس انتہائی شاندار تھا۔ مگر آفس سے بھی زیادہ شاندار تو اس کے شوہر کا غصہ تھا۔

شرٹس کی آستین کہنیوں تک موڑے، پیشانی پر ڈھیر سارے بل ڈالے وہ غصے میں تھا، آنکھوں میں سرخی تھی، جڑے بچھے

ہوئے تھے۔ تاثرات پھر کی طرح سخت پھر لیے سے۔

”تم کیا کر رہی ہو یہاں؟“ سر پر پہنچ کر وہ دہلی آواز میں دھاڑا تھا۔

”اپنے کاغذی شوہر کا آفس دیکھنے آئی تھی، اس میں کوئی گناہ ہے کیا۔“ فارس کو جواب دے کر اس نے اشتیاق کے عالم میں

چاروں اور نگاہ دوڑائی۔ فارس نے مٹھیاں بھینچ لیں۔

آفس ٹیبل پر دھرے کچھ ڈیکوریٹو شیڈولنگ پیپر کو چھیڑتے ہوئے اس نے نیم پلیٹ کو بخور دیکھا۔ وال پر لگی سفید براق گھوڑے کی

پینٹنگ کو سراہا۔ شیلف میں ترتیب سے رکھی فائلز کا جائزہ لیا۔ پھر آرام سے ٹانگ پر ٹانگ جمائے کاؤچ پر بیٹھ گئی۔

”کہتے ہیں سفید رنگ امن اور محبت کی علامت ہوتا ہے۔ تمہیں کیا لگتا ہے؟“

وہ سر ڈنڈروں سے اسے دیکھتا رہا۔

”اور یہ بھی کہا جاتا ہے کہ جو لوگ اس رنگ کو پسند کرتے ہیں ان کے مزاج میں دھیمپا پن ہوتا ہے، وہ صلح جوار بردبار ہوتے

ہیں۔ کیا ایسا ہی ہے؟“

”کیوں آئی ہو یہاں؟“ فارس نے اس کے سوالات نظر انداز کر دیئے۔

”چائے یا کافی کا نہیں پوچھو گے تم؟“ جنت نے پلکیں جھپکائیں۔

”نہیں۔“

”حالانکہ آئی ہو یہاں تمہیں خاصے مہمان نواز ہو۔“

”ابھی اور اسی وقت دفع ہو جاؤ یہاں سے۔“

”اب دفع تو میں تمہارے ساتھ ہی ہو سکتی ہوں، ڈرائیور مجھے ڈراپ کر کے جا چکا ہے، آئی سے میں کہہ آئی ہوں کہ تم نے ہی

مجھے اپنے آفس کال کر کے بلایا ہے اور آج ہم دونوں کسی اچھے ریستورینٹ میں لُچ کریں گے۔“

فارس نے خود پر بے شکل ضبط کے پہرے بٹھائے تھے۔

”کتنی رقم چاہیے تمہیں؟“ آفس کی کرسی پر بیٹھ کر اس نے بے حد تامل سے پوچھا تھا۔

”کس لیے؟“ وہ حیران ہوئی تھی۔

”اس ڈراما کو ختم کرنے کے لیے۔“

”تمہیں لگ رہا ہے میں اکیٹنگ کر رہی ہوں؟“ جنت کو برا لگا۔

”تم یہ جو کچھ بھی کر رہی ہو اسے ختم کرنے کے لیے کیا لوگی؟“

”ایک کپ چائے۔ اٹالین ریلٹو ریٹ میں تمہارے ساتھ لُچ۔“

فارس نے بمشکل خود پر قابو پایا۔

”ویسے تم نے ابھی تک کسی کو بتایا نہیں کہ تم میریڈ ہو؟ سب یوں حیران ہوتے ہیں جیسے کسی بھوت کو دیکھ لیا ہو۔“

فارس نے اپنی کرسی چھوڑ دی تھی۔ ”اٹھو اب۔“

”مگر میں نے تو ابھی چائے نہیں پی.....“ وہ سختی سے بازو میں انگلیاں گاڑے، اسے کھینچ کر اٹھاتے ہوئے دروازے پر لے

آیا۔

”ہاؤروڈ!“ جنت نے اپنا آپ چھڑا کر اسے تندہی سے دیکھا۔

”میں بہت مصروف ہوں، تمہاری ان جھوٹ موٹ کی اداکاری اور دو نمبری فرمائشوں کی تکمیل کے لیے وقت نہیں ہے میرے

پاس! ڈرائیور کو کال کرو اور یہاں سے چلتی بنو۔“ دبی آواز میں جھاڑ کر اس نے دروازہ کھول دیا۔ سیکرٹری نے بے اختیار سر اٹھایا تھا۔

”ڈرائنگ۔“ سیکرٹری کے سامنے جنت کا رویہ خاصا رومانٹک ہو گیا۔ ”میں یہیں بیٹھ کر آپ کا انتظار کروں گی، بھلے سے سارا

دن بیٹھی رہوں، مجھے کوئی مسئلہ نہیں۔“

اور فارس کا بس نہیں چل رہا تھا وہ اس لڑکی کو شیرازی انٹر پرائز کی بارہویں منزل سے نیچے پھینک دے۔

لب بھینچ کر اس نے آفس کا دروازہ بند کر دیا تھا..... کچھ زیادہ ہی قوت سے۔

”میں دیکھتی ہوں کب تک مجھے باہر بٹھاتا ہے۔“ سینے پر بازو باندھ وہ سیکرٹری کے آفس میں بیٹھ گئی تھی۔

اب سیکرٹری اور وہ..... دونوں ہی ایک دوسرے کا جائزہ لے رہی تھیں۔

اور تب ہی کال موصول ہوئی تھی۔ کچھ سن کر سیکرٹری نے فارس وجدان سے رابطہ کیا تھا۔

”سر شاہ گروپ کے لائبریر ہان لغاری کی کال آئی ہے، ایک گھنٹے بعد آپ کی ان کے ساتھ میٹنگ ہے۔“

جنت کے چہرے کے تاثرات بدل گئے۔ اس کی سوچ، اس کے خیال جامد ہوئے۔ وہ یہاں کیوں کس لیے آئی ہے سب

بھول بھال گئی۔

حلق میں ابھرتی گلٹی کو، مشکل نیچے اتارتے ہوئے اس نے گال پر پھسلی لٹ کو کان کے پیچھے اڑسا۔ سیکنڈ کے ہزارویں حصے

میں اس کا سکون درہم برہم ہوا تھا۔

”میم! آپ چائے لیں گی یا کافی؟“ سیکرٹری اب اس سے پوچھ رہی تھی۔ شدت سے دھڑکتے دل کے ساتھ اس نے اسے

دیکھا اور اٹھ کھڑی ہوئی۔

”کچھ نہیں۔“ وہ جو شام تک فارس کے آفس میں بیٹھنے کے ارادے سے آئی تھی، بیگ کی اسٹریپس پر ہاتھ جمائے اسی وقت

وہاں سے چلی گئی تھی۔

☆☆☆

وہ نام جسے وہ لبوں پر لانے سے گھبراتی تھی، جب سماعت میں پڑا تھا تو کتنی وحشت ہوئی تھی اسے..... اور یہی وحشت آج پھر

اس کی نیند حرام کرنے میں کامیاب ہو گئی تھی۔ اول تو اسے نیند آ ہی نہیں رہی تھی اور جب آئی تھی تو حقیقت نے خواب کا روپ دھار

کر اسے فوراً سے جگا دیا تھا۔

پسینے سے شرابور وجود کے ساتھ وہ سر تھا۔ کتنی ہی دیر تک بیٹھی رہی تھی۔

ایسا نہیں تھا کہ وہ خوابوں سے پیچھا چھڑانے میں کامیاب ہو گئی تھی مگر جب سے اس نے فارس کے معاملات میں دلچسپی لینا

شروع کی تھی۔ تب سے خواب کسی حد تک کم ہو گئے تھے۔

مگر آج پھر۔

ہتھیلی کی پشت سے آنسو صاف کرتے ہوئے اس نے بے ساختہ سر اٹھا کر فارس کو دیکھا تھا۔ صد شکر کہ وہ گہری نیند میں تھا۔

صد شکر کہ وہ اس کی وجہ سے بے آرام نہیں ہوا تھا۔

گہری سانس لے کر، خود کو کمپوز کر کے وہ نیچے آگئی تھی۔

پورے گھر میں خاموشی کا راج تھا۔ لائسنس آن کر کے وہ نماز والے کمرے میں داخل ہوئی تھی۔ زرکار روٹینوں میں کمرہ

خاموشی میں ڈوبا تھا۔ آواز اس کے پھولی سانس کی تھی یا اس دھڑکن کی جو اسے کان میں گونجتی ہوئی محسوس ہو رہی تھی۔

دن بھر خود کو مضبوط ظاہر کر کے..... تنہائی میں وہ ہر نقاب چہرے سے اتار دیا کرتی تھی۔

جو وقت اس آیت کے ساتھ گزرتا تھا، وہ حقیقتاً اسے اندر اور باہر سے ایک ہی کر دیتا تھا۔

وہ اب ذہن کو ماضی سے بھٹکانے کے لیے..... اپنا فوکس اس آیت پر جماتی تھی اور غور کر رہی تھی ان سوالوں پر جو اس کے

اندر سر اٹھا رہے تھے۔

پچھلے ایک ماہ سے اس کی یہی روٹین تھی..... پچھلے ایک ماہ سے وہ اپنے اندر بڑھتے ہوئے اس شور سے پیچھا چھڑانے کے لیے یہی کر رہی تھی۔ پہلے وہ نصیب، قسمت، زندگی، مصائب، آزمائش اور محرومیوں کی بھول بھلیوں میں گم رہا کرتی تھی۔ اب سکون کی تلاش میں، وہ خود کو ان نشانیوں کے سپرد کرنے لگی تھی جو کچھ دیر کے لیے ہی سہی..... اسے دکھ و آلام کا دوسرا رخ دکھانے لگتے تھے۔

وہ راز جو حروف میں چھپا تھا۔ وہ ابھی اس پر عیاں نہیں ہوا تھا۔ وہ معانی جو سمندر کی طرح گہرے تھے۔ ان میں وہ غرق نہ ہوئی تھی۔

سب کچھ ہم تھا..... غیر واضح..... چھپا ہوا.....

مگر اس رات ایک سوال اس پر عیاں ہوا تھا۔ بغیر جواب کے بھی وہ دن کے اجالے کی طرح یوں واضح ہوا تھا کہ کتنی ہی دیر تک وہ اپنی جگہ بیٹھی رہ گئی تھی۔

”سوال تمہیں اس آیت تک لائے گا جنت! سوال ہی تمہیں اس کے معانی سمجھائے گا۔“

الف پر نظر جمائے وہ اپنی جگہ سے اٹھ کھڑی ہوئی تھی۔

”آزمائش کی وادیوں میں بھٹکتے ہر انسان کو اس آیت پر غور کرنا چاہیے، ہر مریض کو، ہر سقیم کو، ہر اسیل کو، ہر ایشم کو۔“

مسز شیرازی کی آواز جیسے پلٹ پلٹ کر آنے لگی۔

”اس آیت کا صرف وہ مطلب نہیں ہے جو ہم اکثر پڑھتے یا سمجھتے ہیں، اس کا ایک اور مطلب اس کے حروف میں کہیں چھپا ہے۔“

اور وہ حروف پر نظر جمائے کھڑی رہ گئی تھی۔

☆☆☆

”بے شک ہر مشکل کے ساتھ آسانی ہے۔“

کمرے کی دیوار گیر کھڑکیوں پر سے پردے ہٹا کر اس نے مسز شیرازی کو دیکھا جو سامنے ہی وہیل چیر پر براجمان کوئی کتاب ہاتھ میں لیے بیٹھی تھیں۔ سر اٹھائے اب وہ جنت کو دیکھنے لگیں جو سنگل صوفہ پر ان کے سامنے بیٹھ گئی تھی۔

”میں نے کل بہت سوچا اس بارے میں.....“ وہ کپ میں چائے اٹھیلنے لگی۔ ”اور کل رات ہی میرے ذہن میں خیال آیا

حالانکہ میں نے اس آیت کو بار بار سنا ہے۔ بار بار پڑھا ہے اور اس کے ذریعے اپنے ناتواں دل کو بار بار تسلی بھی دی ہے۔ مگر میں کل پہلی بار اس پر حیران ہوئی ہوں۔“ اس نے چائے کا کپ مسز شیرازی کو پیش کیا تھا۔ وہ بہت توجہ اور یکسوئی سے سنتے ہوئے اس کی

آنکھوں میں دیکھ رہی تھیں۔ جنت کہاں تک پہنچ گئی ہے۔ شاید وہ بھی جاننا چاہتی تھیں۔

”آیت میں مشکل کے لیے لفظ ”عسر“ استعمال ہوا ہے۔ جس کا مطلب ہے ایک مشکل..... اس حساب سے دیکھا جائے تو

آسانی کے لیے بھی یہاں لفظ ”یسر“ استعمال ہونا چاہیے تھا۔ مگر اللہ نے لفظ ”یسر“ استعمال کیا ہے! الف کے ساتھ! اب وہ اپنے کپ میں چائے نکال رہی تھی۔ ”پہلے مجھے لگا کہ شاید یسر ایسر کی ہی جمع ہوگا۔ مگر جب میں نے اس کے جمع مفردات وغیرہ دیکھے تو

معلوم ہوا یہ وہ بھی نہیں ہے۔ یسر..... ایک آسانی..... یسرین..... دو آسانیاں۔ ایسا ردو سے زائد آسانیاں۔ تو پھر یسر کیا ہے؟“ اس نے سر اٹھا کر مسز شیرازی کو دیکھا۔ ”یہ میرا پہلا سوال ہے۔ اگلی بار میں اس سوال کا جواب دوں گی آپ کو۔“

اب کے وہ بھی مسکرائی۔ مسز شیرازی نے محبت سے اس کے گال پر ہاتھ رکھا۔

”مجھے لگا شاید تم کافی وقت لوگی۔“

”مجھے بھی یہی لگا تھا۔ مگر کل رات جب میں بار بار اسے پڑھ رہی تھی۔ بار بار اسے کھونج رہی تھی تو اس وقت مجھے احساس ہوا

آیات کے مفہوم بھی جیسے پرتوں میں چھپے ہوتے ہیں۔ گہرا مطلب سمجھنے کے لیے گہرائی میں اترنا پڑتا ہے۔ آپ نے ٹھیک کہا تھا۔

تدبر پانے کے لیے آیات کو ان کا وقت دینا پڑتا ہے۔“

”مجھے یقین ہے تم اس کا جواب بھی پا لوگی۔“

”ہاں میں ایسا ضرور کر لوں گی، مگر آپ سے ایک شرط پر ہی شیئر کروں گی۔“

”اور وہ شرط کیا ہے؟“ انہوں نے دلچسپی سے پوچھا۔

کچھ سوچ کر، اس نے مسز شیرازی کی طرف دیکھا۔ نچلا لب دانتوں تلے رگڑتے ہوئے، گہرا سانس لے کر خود کو جیسے آنے

والے لمحے کے لیے تیار کیا۔ کچھ ہمت مجتمع کی۔

”میں آپ کے پوتے سے ملنا چاہتی ہوں۔“ اس نے اتنا اچانک کہا کہ مسز شیرازی اپنی جگہ ساکت بیٹھی رہ گئیں۔ انہوں نے جنت کو بے یقینی سے دیکھا۔

”میں نے غلطی سے آپ کی اور فارس کی گفتگو سن لی تھی۔“ جھکی نگاہوں سے اس نے اپنے جرم کا اعتراف کیا۔

”میں منتظر رہی کہ شاید آپ خود اس سلسلے میں مجھ سے بات کریں گی مگر.....“

مسز شیرازی خاموش ہو گئیں۔

”میں آپ کے پوتے سے ملنا چاہتی ہوں آئی، میں آپ کے لیے.....“ انہوں نے سر اٹھا کر جن نگاہوں سے جنت کو دیکھا

وہ چپ ہو گئی۔ کتنا درد تھا ان آنکھوں میں۔

”فارس کو برا لگے گا، وہ تم سے ناراض ہو جائے گا۔“ اور جنت انہیں بتانے لگی کہ فارس تو روز اول سے نفا ہے۔

”میں اسے خبر نہیں ہونے دوں گی۔“ اس نے یقین دہانی کرائی۔

”اسے پھر بھی خبر ہو جائے گی! وہ یہ بات برداشت نہیں کر پائے گا کہ اس کی بیوی حماد کے بیٹے سے ملے۔“

”ایسا کچھ نہیں ہوگا آپ فکر نہ کریں، میں سب سنبھال لوں گی، آپ مجھے ایڈریس بتائیں میں خود.....“

”نہیں..... جنت میرے بچے..... نہیں۔“ انہوں نے اسے ٹوک دیا۔ ”جانے دو اسے۔“ وہ جیسے اس ٹاپک پر مزید کوئی

بات نہیں کرنا چاہتی تھیں۔ کوئی وضاحت نہیں دینا چاہتی تھیں۔ کچھ بتانا بھی نہیں چاہتی تھیں۔

ایک حکایت ان کی بھی تو تھی۔ فارس کی بھی۔ اس کے بھائی... اور بچے کی بھی.....

”آئی۔“

”فارس کو بہت برا لگے گا۔ تمہیں اپنے شوہر کے احساسات کا خیال ہونا چاہیے۔“

جنت انہیں ہمدردی سے دیکھ کر رہ گئی۔ آخر کوئی انسان اپنے یتیم بچے کے لیے اتنا سنگدل کیسے ہو سکتا ہے؟

”نہیں وہ سنگدل نہیں ہے..... اسے سنگدل مت کہو۔“ مسز شیرازی نے جیسے اس کی سوچ پڑھ لی تھی۔ جنت حیرت سے انہیں

دیکھ کر رہ گئی۔

”بہت حساس تھا وہ..... جب پتھر ہوا تو پوری طرح سے ہوا۔ بے حس ہوا تو ہر کسی کے لیے ہوا۔ اسے الزام مت دو جنت!

میں بھی نہیں دیتی۔“

انہوں نے چہرے کا رخ موڑ لیا تھا۔ جنت اپنی جگہ سن بیٹھی رہ گئی تھی۔

☆☆☆

”میں بلی پالنے کا سوچ رہی ہوں۔“

کف لنکس اتار کر ڈریسنگ ٹیبل پر رکھتے ہوئے فارس وجدان نے اسے سر د نظروں سے دیکھا۔ وہ ابھی ابھی ضروری مینٹنگ

اینڈ کر کے گھر لوٹا تھا۔ اور ہمیشہ کی طرح جنت کمال اس کے سر پر سوار ہو چکی تھی۔

”کوئی ضرورت نہیں۔“ جنت نے دیکھا۔ اس کی نم آنکھیں بے تحاشا سرخ ہو رہی تھیں۔

”تمہاری ضرورت کی نہیں اپنی ضرورت کی بات کر رہی ہوں۔“

”اس گھر میں کوئی جانور نہیں آسکتا۔“ فارس کا لہجہ حتی تھا۔ انکار پتھر پر لکیر جیسا۔

روز ہی وہ کوئی نہ کوئی فرمائش کرتی تھی۔ روز ہی وہ بے رحمی سے رد کر دیتا تھا۔

”کیوں نہیں آسکتا؟“ وہ بحث کے موڈ میں آ گئی۔

”کیونکہ میں نہیں چاہتا۔“

”اور تم کیوں نہیں چاہتے؟“

”میں جواب دینے کا پابند نہیں۔“

”میں جواب دینے کا پابند نہیں۔“ جنت نے ہو بہو اس کے انداز میں نقل اتاری۔ فارس وجدان نے رک کر اسے کڑے

تیوروں سے گھورا۔ یہ لڑکی اب اپنی حد سے بڑھ رہی تھی۔

”ساری پابندیاں تو صرف میرے لیے ہی ہیں نا۔“ رک کر اس نے تاسف سے سر ہلایا۔ ”مجھے لگتا تھا تم میرے لیے ہی بے

رحم ہو، یہاں تو بے چارے جانور بھی تمہاری نفرت سے محفوظ نہیں ہیں۔“

وہ ضبط کیے خاموش رہا۔ جنت کو یہ خاموشی نہیں چاہیے تھی۔

”تو اب میں یہ سمجھو کہ تم بھی ان دس پرسنٹ لوگوں میں شامل ہو جنہیں بلیاں اچھی نہیں لگتیں؟“ اس نے بات بڑھائی۔

”ہاں! ہوں! کوئی اعتراض؟“ وہ جھنجھلاہٹ کا شکار ہوا تھا۔

”بخدا کوئی اللہ کی اتنی پیاری تخلیق کو ناپسند کیسے کر سکتا ہے؟ یقیناً تم نے بلیوں کو ہاتھ بھی لگایا ہوگا؟ انہیں قریب سے دیکھا بھی

نہیں ہوگا؟“ وہ وارڈروب سے کپڑے نکالے واٹش روم میں گھس گیا تھا۔ جنت دروازے کے پاس آ کر کھڑی ہو گئی تھی۔ ”تم

بلیوں کے ساتھ تھوڑا سا وقت گزار کر تو دیکھو، بہت اچھا محسوس کرو گے۔“

اندر شرت اتارتے ہوئے فارس وجدان زیر لب بڑبڑایا۔ ”ہاں! بہت اچھا محسوس کروں گا۔“ انداز میں جھلاہٹ نمایاں تھی۔

”میں جانتی ہوں تمہیں میرے احساسات کی کوئی قدر نہیں۔ لیکن بلی والی بات پر مجھے تمہارا اعتراض کچھ ٹھیک نہیں لگ رہا!

ٹھیک ہے یہ گھر تمہارا ہے۔ لیکن میں بھی تو تمہاری بیوی ہی ہوں۔ کاغذی ہی ہوں۔ اتنا تو حق رکھتی ہی ہوں کہ.....“ وہ رک گئی۔ ”تم

سن بھی رہے ہو میں کیا کہہ رہی ہوں۔“

دروازہ کھل گیا تھا۔

سیاہ جنیز پر سیاہ شرٹ میں ملبوس وہ باہر آ گیا۔ وارڈروب کھولے اس نے سفید رنگ کا جمپر نکالا۔

”میں کہہ رہی ہوں کہ ایک چھوٹی سی بلی۔“

”یہ کیا بلی بلی لگا رکھی ہے تم؟ جب منع کر دیا ہے کہ نہیں آسکتی تو نہیں آسکتی! اور یہ تمہارا گھر نہیں ہے جہاں تم اپنی مرضی چلا

سکو۔“ گبڑے تیوروں کے ساتھ اسے ڈانٹ کر وہ کمرے سے نکل گیا تھا۔ جنت ضبط کیے کھڑی رہ گئی۔ پھر دماغ نے ٹھوکا دیا تو تن

فن کرتی اس کے پیچھے باہر آگئی۔

”جب میں تمہاری بیوی ہوں ہی نہیں تو یہ شوہروں والا رعب کیوں دکھاتے ہو مجھے؟“

سیڑھیاں اترتے فارس وجدان کے قدموں کی حرکت تھی۔ رک کر، سر اٹھا کر اس نے غصیلی نظروں سے جنت کمال کو دیکھا۔
”میرا مطلب ہے۔“ اس کے کڑے تیوروں سے کچھ خائف ہو کر اس نے فوراً بات سنبھالی۔ ”مہمان ہوں میں چند دنوں کی۔ اس وجہ سے ہی لحاظ کر لیا کرو۔“ لہجے میں مٹھاس بھر کر، اس نے پلکیں جھپکائیں۔ ”میرے نانا کے گھر میرے پاس تین بلایاں تھیں۔ بہت وقت گزرا ہے میں نے ان کے ساتھ۔ یقین کرو شو نہیں کرتی ہیں، گند بھی نہیں چاٹیں۔ پیار دیتی بھی ہیں۔ لیتی بھی ہیں۔ بہت اچھا وقت گزرتا ہے ان کے ساتھ۔“

”تم بلیوں کے ساتھ وقت گزارتی ہو؟“ فارس کی آواز میں اب کے ہلکا سا صدمہ تھا۔

”نہیں گزارا تو نہیں ہے۔“ اس نے صفائی سے جھوٹ بولا۔ ”لیکن گزارنا چاہتی ہوں۔ مسزیزدانی کی پرشین کیٹ کے چھوٹے چھوٹے بلوگٹزے.....“

”بس۔“ فارس نے ہاتھ اٹھا کر اسے روک دیا۔ ”آج کے بعد تم مسزیزدانی کے گھر نہیں جاؤ گی۔“

جنت کا منہ صدمے سے کھلا۔ ”مگر کیوں؟“ وہ احتجاجاً چلائی۔

”میں نے کہا نہیں جاؤں گی تو بس نہیں جاؤں گی۔“ اس کا لہجہ کافی سے زیادہ سخت ہوا تھا۔

”تم تو ایسے ری ایکٹ کر رہے ہو جیسے میں بلی تمہارے سر پر لا بٹھاؤں گی۔ اتنا بڑا گھر ہے تمہارا۔ اور دل۔ بخدا تمہارا دل چیونٹی جتنا بھی نہیں ہے۔“

”میں بتا رہا ہوں اگر تم نے گھر میں pet لانے کی کوشش کی تو مجھ سے برا کوئی نہیں ہوگا۔“

”تم سے برا ویسے کوئی ہو بھی نہیں سکتا۔“ اس کے منہ سے نکل گیا۔

قدم اٹھاتے فارس نے وجدان لب بھینچ کر اسے دیکھا۔ وہ ریٹنگ پر جھکی ہوئی تھی۔ ”میں بلی کا نام فریہ رکھوں گی۔ فارس کی مونس فریہ ہوئی نا۔ یا فارسہ؟“ اس کی آنکھوں میں شرارت تھی، لبوں پر مسکراہٹ۔ گویا عزم واضح تھے، وہ فارس کے حکم کو کسی خاطر میں نہیں لارہی تھی۔

وہ رک گیا۔ گہری سانس لے کر جیسے اپنے مشتعل اعصاب پر قابو پانے کی کوشش کی۔ جنت تیزی سے سیڑھیاں اتر کر اس کے پاس آگئی۔

”میں جان گئی ہوں تم ایسے نہیں مانو گے۔ اب میں آنٹی سے ہی بات کروں گی۔“ اترا کر کہتے ہوئے وہ سیڑھیاں اترنے ہی

لگی تھی کہ فارس نے اسے بازو سے پکڑ کر ایک جھٹکے سے روکا۔ اس کا پورا وجود ہل کر رہ گیا۔

”کیا چاہتی ہو تم؟“ دانت پس کر خطرناک تیوروں کے ساتھ، ذرا سا اس کی طرف جھکا۔ ”بلی کے علاوہ۔“

جنت کے لبوں پر فاتحانہ مسکراہٹ بکھر گئی۔ ”مم.....“ اس نے خلا میں یوں نگاہ دوڑائی جیسے کچھ سوچ رہی ہو۔ ”مجھے کیا چاہیے؟ مجھے کیا چاہیے؟“ شہادت کی انگلی ٹھوڑی پر متحرک تھی۔ ”اودہ ہاں۔ میں چاہتی ہوں آج تم مجھے ڈنر پر لے جاؤ۔ خود سے لے جاؤ! مجھے آنٹی سے نہ کہنا پڑے۔“

چند لمحوں تک اسے گھورتے رہنے کے بعد وہ اسے جھٹکے سے چھوڑ کر سیڑھیاں اتر گیا۔

”تو کیا میں اسے ہاں سمجھوں؟“ وہ عقب میں چلائی۔ ”آج کی رات! میں نوبے تیار ہوں گی فارس۔“

اور فارس عجلت میں قدم اٹھا تا صدر دروازہ عبور کر گیا تھا۔

☆☆☆

سیاہ رنگ کا ہلکے کام والا فراک اس پر کافی فٹ رہا تھا۔ شہد بالوں کو جوڑنے کی شکل دیئے، لائٹ سامیک اپ کیے، وہ خوشگوار تاثرات کے ساتھ فارس وجدان کے سامنے انالین ریٹورینٹ میں موجود تھی۔ کھانا سرد کیا جا چکا تھا۔

بلیک ٹوپس سوٹ میں ملبوس وہ پتھر لے تاثرات کے ساتھ ہمیشہ کی طرح خاموش بیٹھا تھا۔ جنت کھانا مزے لے لے کر کھا بھی رہی تھی اور باتیں بھی کر رہی تھی۔

”آنٹی نے نئی منوں کی بات کی تھی، تم نے کہا تھا تم سوچو گے، کچھ پلان کرو گے، اب جب تک میں یہاں ہوں تب تک کچھ پلان کرو یا! تھوڑا میں بھی انجوائے کر لوں گی، آؤ ننگ ہو جائے گی میری بھی۔“

فارس کا سرد کھنکھنے لگا۔ کوئی آدھے گھنٹے سے وہ اس کی باتیں سن رہا تھا۔ مجال ہے جو وہ ایک لمحے کے لیے بھی خاموش ہوئی ہو۔ کچھ سوچ کر جنت نے بیگ سے موبائل نکال کر، فارس کے سامنے اسکرین لہرائی۔ ”گیس کرو میں نے تمہارا کاٹیکٹ نمبر کس

نام سے سیو کیا ہے؟“

بند مٹھی پر ٹھوڑی جمائے وہ سرد نظروں سے اسے دیکھتا رہا۔ دوسرے ہاتھ کی انگلیاں میز پر متحرک تھیں۔ گویا وہ منتظر تھا کہ کب محترمہ کھانا ختم کریں اور وہ واپسی کی راہ لے۔

”تم نے غلط گیس کیا۔“ خود ہی جواب دے کر جنت نے اسکرین پر کاٹیکٹ لسٹ کھول کر سامنے کی۔

بے شمار نیلے پیلے دلوں کے درمیان لکھا تھا۔ ”مائی کاغذی ہز بیٹڈ۔“

وہ ہنس دی۔ فارس لب بھینچ کر رہ گیا۔

”تم نے کس نام سے سیو کیا ہے میرا نمبر؟“ اب وہ اس سے پوچھ رہی تھی۔
 ”میں فضول لوگوں کے نمبر سیو نہیں کرتا۔“ وہ سیدھا ہو بیٹھا۔
 ”میں تو کرتی ہوں۔“

جڑے بھنچے وہ کھڑکی سے باہر دیکھنے لگا۔ آسمان پر بادل پھیل رہے تھے۔
 ”ہر جگہ سے مجھے بلاک کیا ہوا ہے تم نے، فائدہ نمبر دینے کا؟“
 نیپکن سے ہاتھ صاف کرتے ہوئے وہ بس چند لمحوں کے لیے خاموش ہوئی تھی، پھر بولی۔
 ”دوستی کرو گے مجھ سے؟ بہت اچھی لڑکی ہوں میں، آخری دم تک ساتھ بھاؤں گی۔“
 فارس نے ایک لٹلے کے لیے اسے دیکھا پھر میز پر کہنیاں جماتے ہوئے آگے ہوا۔
 ”اور یہ دوستی کی آفر تم کتنے لوگوں کو کر چکی ہو؟“
 جنت کے لبوں سے مسکراہٹ اڑ چھو ہو گئی۔

”ایسے ہی خیال آیا تو سوچا پوچھ لوں۔“ اس کی کیفیت سے محظوظ ہوتے ہوئے اس نے اپنی بات جاری رکھی۔ ”کہیں تمہارے ایکس پزینڈ نے اسی وجہ سے تو تمہیں ڈیورس نہیں دے دی؟“
 ”تم اب اپنی حد کراس کر رہے ہو فارس۔“ جنت کا چہرہ جذبات کی شدت سے سرخ ہو چکا تھا۔
 ”حد کراس نہیں کر رہا، تمہیں حد میں لانے کی کوشش کر رہا ہوں۔“ کاٹ دار لہجے میں کہتے ہوئے اس نے جنت کی طرف دیکھا۔

”طلاق اس نے دی تھی یا تم نے لی تھی؟“

جنت کو یوں محسوس ہوا جیسے اس کی گردن پر پاؤں رکھ کر مسلا جا رہا ہو۔ فارس کا ہر سوال ایسا ہی تھا۔ اذیت کی دودھاری تلوار کی طرح.....

”تمہاری چھ بہنیں ہیں۔ ان میں سے کوئی ایک بھی تمہاری شادی میں شریک نہیں ہوئی۔ جہاں تک مجھے علم ہے، خاصا بڑا خاندان ہے تمہارا... مگر کوئی ایک رشتہ دار بھی تمہاری شادی پر نہیں تھا سوائے سارنہ آنٹی کے۔“
 مٹھیاں بھینچے، لب باہم پیوست کیے..... وہ ضبط کے کڑے مراحل سے گزر رہی تھی۔ اتنے اچھے موڈ کے ساتھ اسے ڈنر پر لا کر وہ اس طرح کی باتیں کرے گا، اگر اسے علم ہوتا تو یقیناً وہ نہ آتی۔
 ”میرے کردار پر مت آؤ فارس! میں تمہیں وارن کر رہی ہوں۔“ اس نے اسے باز رکھنے کی کوشش کی تھی۔

”ورنہ کیا کرو گی؟“ لبوں پر استہزایہ مسکان لیے اس نے بھنویں اچکا کر اسے لاکارا۔

غصہ..... غم..... بے بسی..... جنت نے حلق میں ابھرتے آنسوؤں کے پھندے کو بمشکل نیچے اتارا۔ باہر ہلکی ہلکی بوند باندی شروع ہو چکی تھی۔

”تمہاری معلومات نکلوانا میرے بائیں ہاتھ کا کھیل ہے، لیکن میں تم میں اتنی سی بھی دلچسپی نہیں رکھتا کہ اپنے آدمیوں کو تمہارے حوالے سے آرڈر دیتا پھروں۔ لیکن جس روز ایسا کروں گا اس روز تم کسی کو منہ دکھانے کے قابل نہیں رہو گی۔ اس لیے آخری وارننگ دے رہا ہوں میں تمہیں! میرے گھر میں رہنا ہے تو اپنی حدود میں رہو! یہ آخری وارننگ ہے۔“ ویٹر کو بلا کر، پے منٹ ادا کر کے وہ جانے کے لیے اٹھ گیا تھا اور جنت کمال اپنی جگہ بیٹھی رہ گئی تھی۔

گال پر پھسلتی لٹ کوکان کے پیچھے اڑتے ہوئے اس نے آنسو پینے کی ناکام کوشش کی تھی۔ وہ فارس کے ساتھ آئی تھی مگر وہ فارس کے ساتھ واپس نہیں گئی تھی۔ وہ ریٹورنمنٹ میں اپنی جگہ بالکل خاموش بیٹھی بار بار ٹشو سے آنکھیں پونچھ رہی تھی۔ پیشانی پر بکھرتے بالوں کو سمیٹ رہی تھی۔ خشک لبوں کو کاٹتی اور کھڑکی سے باہر شدت سے برقی بارش کو یوں دیکھ رہی تھی جیسے وہ یہاں آئی ہی اس لیے تھی..... تن تہا..... اسی بارش کو انجوائے کرنے..... جو اس پر اب وحشت سی طاری کر رہی تھی۔

بالآخر اپنا ہینڈ بیگ کندھے پر ڈالتے ہوئے وہ ضبط کر کے اٹھ گئی تھی۔ سیڑھیاں اتر کر اس نے مین روڈ کی جانب قدم بڑھا دیے۔

پارکنگ ایریا کی طرف اس نے جانے کی کوئی کوشش نہیں کی تھی کہ وہ جانتی تھی فارس اب تک جا چکا ہوگا۔ اگر نہ بھی گیا ہوتا تو وہ تب بھی اس کے ساتھ جانے کے لیے فی الوقت آمادہ نہیں تھی۔

کوئی آپ کے مشکل سے ٹھیک ہوتے زخموں کو ایک ہی لمحے میں ادھیڑ کر رکھ دے تو آپ یہی کرتے ہیں۔ وہ بھی یہی کر رہی تھی۔

رونا بھی بہت آ رہا تھا اور وہ رونا بھی نہیں چاہتی تھی۔ گھر جانے کی بھی جلدی تھی اور گھر پہنچنا بھی نہ چاہتی تھی۔ وہ فٹ پاتھ پر قدم اٹھاتی آگے بڑھنے لگی۔ موبائل بیگ میں تھا۔ وہ ڈرائیور کو کال کر سکتی تھی۔ مگر ڈرائیور بھی تو فارس کا تھا۔ ہوا ذرا تیز ہوئی تو اس نے بھی رفتار بڑھالی۔

”اللہ اس کی تمہیں وہ سزا دے گا جنت جو تم تاعمر یاد رکھو گی۔“

سڑک کنارے، اس کے قریب ہی فارس کی گاڑی رک گئی تھی۔ وہ جھکے سر کے ساتھ خاموشی سے قدم اٹھاتی رہی۔
 بچ راستے میں جب فارس نے اسے بازو سے پکڑ کر روکا تو اس نے درشتی سے اپنا آپ چھڑایا تھا۔

”آدھے گھنٹے سے گاڑی میں تمہارا انتظار کر رہا ہوں اور تم۔“ اس کا پارہ چڑھا ہوا تھا۔

غصہ، ناراضی، خشکی سب بھلا کر جنتِ صدے سے فارس و جدان کو دیکھ کر رہ گئی۔

آدھے گھنٹے سے وہ اس کا ”انتظار“ کر رہا تھا۔ آدھے گھنٹے سے!!

یہ مجزہ کب، کیسے کیوں کر رہا ہوا؟

”میں نے سوچ لیا تھا کہ اب تم سے طلاق لے کر یہاں سے چلی جاؤں گی۔“ کھڑے کھڑے بڑے آرام سے اس نے ہاتھ کی پشت سے آنسو کیے۔ ”لیکن اب ارادہ ملتوی کر دیا ہے۔ تم انتظار کر رہے تھے میرا۔ یہ ایک خوش آئند بات ہے۔ صدیقی انکل نے کہا تھا تم انتظار کسی کا نہیں کرتے۔“ ایک استحقاق سے اس نے گاڑی کا دروازہ کھولا۔ ایک اداسے بیٹھ بھی گئی۔

فارس کی ساری دھمکیاں دھری کی دھری رہ گئیں۔ وہ ہکا بکا اپنی جگہ کھڑا رہ گیا۔

”کیا ہوا؟ گھر نہیں جانا کیا؟“ اب کے گاڑی کا شیشہ نیچے کر کے جنت نے اپنا سر باہر نکالا۔

لب بھینچ کر اس نے جنت کو دیکھا۔

”تمہاری وجہ سے جتنے آنسو میرے ضائع ہوئے ہیں ان کے بدلے ایک آس کریم تو لازمی بنتی ہے۔“ وہ کہہ رہی تھی۔

خود پر ضبط کے پہرے بٹھاتے ہوئے وہ گاڑی میں بیٹھ گیا۔ دروازہ قدرے زور سے بند ہوا۔

اپنا بیگ لنگھالتے ہوئے جنت نے ایک دم ہی زچ ہو کر اسے دیکھا۔

”بخش دو ان دروازوں کو! اللہ کے لیے۔“

”تم اپنا منہ بند رکھو۔“

”ہاں تو میں نے کچھ کہا؟ آئی ہی کہتی ہیں تم بے جان چیزوں کا بہت خیال رکھتے ہو۔ ایک خراش تک نہیں آنے دیتے اپنی

گاڑی کو..... مگر یہ دروازہ کیا سویتلا ہے؟“

وہ لب بھینچے گاڑی ڈرائیو کرنے لگا۔ جنت بھی خاموشی سے باہر دیکھتی رہی تھی۔

☆☆☆

صبح کے سات بجے اس کی آنکھ اپنے موبائل کی آواز پر کھلی تھی جو گلاس ٹیبل پر پڑا مسلسل بج رہا تھا۔ اٹھ کر بیٹھتے ہوئے اس نے

ایک طائرانہ نگاہ کرے میں دوڑائی۔ فارس ابھی تک سو رہا تھا۔ غالباً آج اس کا آف تھا۔

اس نے نیم وا آنکھوں سے اسکرین پر جگمگ کرتے نمبر کو دیکھا۔ پھر کال ریسیو کر لی۔

”السلام علیکم جنت! کیسی ہو؟“

”وعلیکم السلام خالد۔“ الجھے بکھرے بالوں کو سمیٹ کر وہ اٹھ بیٹھی۔ آواز نیند سے بھاری تھی۔ ”میں ٹھیک ہوں آپ کیسی

ہیں۔“ صوفے کی پشت سے کمر نکا کر اس نے انگڑائی لی۔

”تمہاری آواز کو کیا ہوا ہے، طبیعت ٹھیک ہے تمہاری؟“

”طبیعت کو کچھ نہیں ہوا، ابھی سو کر اٹھی ہوں۔“

”میں ایسے ہی پریشان ہو گئی۔“ سائرہ خالد کو تسلی ہی ہوئی۔ ”گھر میں سب ٹھیک ہے نا؟ فارس کیسا ہے؟“

”اچھا ہے۔“ کن اکھیوں سے فارس کو دیکھتے ہوئے اس نے کہا۔ ”خیریت ہے خالد اتنی صبح صبح کال کی آپ نے۔“

فارس نے تکیہ اپنے منہ پر رکھ لیا۔

وہ اٹھ کر بالکنی میں آ گئی۔

”اگلے ہفتے سدرہ کی شادی ہے جنت! کیا تم بھول گئیں؟“ انہوں نے یاد دلایا۔

جنت خنجر ہوئی۔ خشک لبوں کو تر کرتے ہوئے اس نے حلق میں ابھرتی گلٹی کو بمشکل نیچے اتارا۔

”میرا خیال تھا تم ایک دو ہفتے پہلے ہی آ جاؤ گی مگر یہاں تو مجھے ہی تمہیں یاد دلانا پڑ رہا ہے۔“

”مجھے یاد تھا خالد۔“ داہنا ہاتھ ریٹنگ پر ٹھہر گیا۔ اس کے وہم و گمان میں بھی نہیں تھا خالد اسے سدرہ کی شادی پر انوائٹ کریں

گی۔ اور صرف انوائٹ ہی نہیں کریں گی، بلکہ یہ امید بھی رکھیں گی کہ وہ شرکت بھی کرے گی۔

”تو پھر کب آرہی ہو تم؟“

جوا باوہ کچھ کہہ نہ سکی..... سائرہ خالد کے بہت احسان تھے اس پر..... اور اب جب ان کی اکلوتی بیٹی کی خوشی کا موقع تھا تو.....

”وہاں وہ سب بھی تو ہوں گے خالد۔“ اس کا رخ اب گلاس ڈور کی طرف تھا۔ وہ اندر نہیں دیکھ سکتی تھی مگر اندر جو موجود تھا وہ

اسے ہی دیکھ رہا تھا۔

بے قراری سے نچلا لب دانٹوں تلے دبائے، مضطرب نگاہوں سے یہاں وہاں دیکھتے، بائیں ہاتھ سے سویٹر کے بٹن کو

چھیڑتے وہ اس لمحے بہت پریشان لگ رہی تھی۔

”بلاشبہ ہوں گے مگر اس سے تمہیں کیا لینا دینا؟ تم اپنے شوہر کے ساتھ اپنی کزن کی شادی اٹینڈ کرنے آرہی ہو۔ اکیلی نہیں ہو

کر کوئی.....“

کاش وہ سدرہ خالد کو بتا سکتی کہ وہ اب بھی اکیلی ہی ہے..... وہ ان سب کا سامنا آج بھی نہیں کر سکتی۔

”میرے لیے..... یہ بہت مشکل ہے۔“

”تم آنا نہیں چاہتیں؟“ سدرہ خالہ کے لہجے میں اب خشکی تھی۔

”آنا چاہتی ہوں خالہ مگر..... آپ تو جانتی ہیں سب.....“ اس نے مٹھیاں بھینچ کر جیسے اپنی کیفیت پر قابو پانے کی کوشش کی تھی۔

”میری اکلوتی بیٹی کی شادی میں شرکت نہیں کرو گی تم۔“ سائرہ خالہ مغموم ہو گئیں۔ ”جنت وہ تمہاری شادی میں تمہارا سایہ بنی رہی، تمہارا ہر کام اس نے کیا، اور جب اس کی باری آئی ہے تو تم... تم منہ موڑ رہی ہو؟“

جنت کی آنکھوں کی نمی کچھ اور گہری ہوئی..... اتنی گہری کہ ہر منظر دھندلا گیا۔

”میں..... میں آؤں گی..... میں فارس سے بات کر کے آپ کو بتاتی ہوں۔“

اس نے بات سمیٹنے کی کوشش کی۔

”ٹھیک ہے۔“ چند لمحوں کی خاموشی کے بعد انہوں نے فون بند کر دیا۔

جنت کتنی ہی دیر تک وہاں کھڑی رہی۔ پلکیں چپکا کر آنسوؤں کا ہر اثر مٹاتی جب کمرے میں داخل ہوئی تو فارس کو دیکھ کر رک

گئی۔

ٹراؤز کی جیبوں میں ہاتھ ڈالے، نیند سے بیداری کے مراحل طے کر چکی آنکھوں کے ساتھ وہ اسے ہی دیکھ رہا تھا مگر جس چیز نے جنت کو چونکا یا تھا وہ اس کے لبوں پر دانے گال کی جانب اٹھی ہوئی مسکراہٹ تھی۔

اور اس کی یہ مسکراہٹ جتنی بھی خوبصورت تھی، جنت کمال کو گھبراہٹ میں مبتلا کر گئی۔

ایک اچھٹی نگاہ اس پر ڈالے وہ کمرے سے نکل گیا تھا۔

اس کی طنزیہ نگاہیں..... اور مسکراہٹ کا کیا مطلب؟

طرح طرح کے سر اٹھاتے انڈیشوں کو جھٹلاتے ہوئے وہ خالہ کے بارے میں سوچنے لگی۔

وہ شادی میں شریک بھی نہ ہونا چاہتی تھی اور خالہ کو ناراض بھی نہ کرنا چاہتی تھی۔ بے قراری سے انگلیاں مروڑتے ہوئے وہ

ٹھیلنے لگی۔ کیا کرے وہ اب؟

اس مسئلے کا ایک حل تھا مگر وہ حل فارس کو چیلنج کرنے کے مترادف تھا۔ گزشتہ شب ہونے والی تلخ کلامی کے بعد اس نے فیصلہ

کیا تھا وہ اس کے معاملات میں مداخلت نہیں کرے گی مگر اب.....

اس کی دھمکیاں اور چبھتے سوال وہ بھولی نہیں تھی مگر پھر.....

☆☆☆

وہ چند روزوں کے لیے کاروباری دورے پر لندن جا رہا تھا۔ کچھ ضروری میٹنگز اینڈ کرنی تھی اور اپنی کمپنی کی لندن برانچ کے معاملات کو بھی دیکھنا تھا۔ ٹکٹ کنفرم ہوئی تو اس نے جانے سے دو روز پہلے رات کے کھانے پر مسز شیرازی کو اپنے شیڈول سے آگاہ کیا۔

”اکیلے کیوں جا رہے ہو، جنت کو بھی ساتھ لے جاؤ۔“

انہوں نے اتنا اچانک کہا کہ فارس نے ایک دم سر اٹھا کر جنت کو دیکھا۔ وہ اطراف سے یکسر بے نیاز پلیٹ میں چاولوں سے

کھیلنے لگی۔

”یہ کیا کرے گی می۔“ وہ گڑ بڑایا تھا۔

”اس کی بھی آؤنگ ہو جائے گی، کام میں تم اتنے مصروف ہو کہ ذہنی مومن بھی پلان نہیں کر سکتے، کیوں جنت! ٹھیک کہہ رہی

ہوں نا میں؟“

”جی جی بالکل ٹھیک کہہ رہی ہیں آپ.....“ اس نے فوراً تائید کی۔

فارس اسے دیکھ کر رہ گیا۔ گزشتہ شب واضح وارننگ کے باوجود اس لڑکی میں اتنی ہمت تھی کہ وہ ایک بار پھر اس کی ماں کے

ذریعے اپنا مطلب نکلا رہی تھی!!! فارس کی آنکھوں میں خون اتر آیا۔

”می میں وہاں بھی مصروف ہوں گا! فرصت سے پھر کبھی پروگرام بنالیں گے۔“ اس نے سے مسز شیرازی کو قائل کرنا چاہا،

ساتھ ہی اس نے جنت کمال کو خطرناک تیوروں کے ساتھ گھورا تھا۔ آنکھوں میں غیض و غضب کی لہر تھی۔ دھمکی بھی تھی۔

”میرے خیال سے۔“ وہ اس کے تاثرات سے خائف ہو کر بول پڑی۔ ”میرے خیال سے فارس ٹھیک کہہ رہا ہے آئی!“

”خاک ٹھیک کہہ رہا ہے۔“ مسز شیرازی خشکی سے بولیں، ”تم اسے نہیں جانتیں، میں جانتی ہوں، کام کا بہانا یہ بار بار کرے

گا، اور ہر بار حیلے بہانوں سے ٹالتا رہے گا۔“ اب کے انہوں نے اپنے بیٹے کو خاصے کڑے تیوروں سے گھورا تھا۔

”جنت تمہارے ساتھ لندن جا رہی ہے اور یہ میرا آخری فیصلہ ہے۔“

”آپ کو یہاں اکیلا کیسے چھوڑ جائیں آئی۔“ فارس کے تاثرات اب اس کی ریڑھ کی ہڈی میں سنسنہاٹ دوڑا رہے

تھے۔ آج اس کی خیر نہیں!!

”نو کروں کی فوج کے ساتھ میں اکیلی نہیں ہوں۔“ انہوں نے جیسے حتیٰ فیصلہ سنایا۔ ”جنت! اپنی تیاری کرو، اور تم۔“ انہوں

نے فارس کی طرف دیکھا۔ ”جنت کی ٹکٹ بک کرواؤ۔“ لہجہ تھمسا نہ تھا۔

فارس نے نشانات میں سر ہلایا نہ نئی میں..... چند نوالے زہر مار کیے اور اٹھ کر چلا گیا۔

ساتھ وہ جنت کے خالو سے اور ان کے بیٹوں سے ملا۔ عمار کے علاوہ ساڑھ خالہ کے تینوں بیٹے خوش اخلاقی سے ملے۔ نیوی بلیو پیٹنٹ کوٹ میں فارس کا دراز قدمایاں ہو رہا تھا۔ اپنی شخصیت میں شاندار تو وہ تھا ہی مگر وجاہت کے باعث ہر کسی کی نظروں میں بھی آ رہا تھا۔

سفید اور گلابی رنگ کے امتزاج کے کامدار لہنگا چولی میں ملبوس، جنت بنت کمال سب کچھ لگ رہی تھی مگر خوش نہیں۔ زبردستی کی مسکراہٹ بھی اس کے ہونٹوں پر نہیں تھی۔ آنکھیں، سرخ متورم.. جیسے وہ سارا راستہ روتی رہی ہو۔ وہ جتنی اپ سیٹ تھی۔ فارس وجدان اتنا ہی خوش اور مطمئن!

”تم اندر جاؤ میں ضروری کال اینڈ کر کے آتا ہوں۔“ جنت نے متوحش نگاہوں سے اسے دیکھا۔ اب اندر بھی وہ اکیلی جائے؟

پھر اس نے خالہ کو دیکھا جو دوسرے مہمانوں سے مل رہی تھیں۔ عمار قدرے فاصلے پر ہی بیٹھے تیوروں کے ساتھ کھڑا تھا۔

”میں..... میں تمہارا یہیں انتظار کر لیتی ہوں۔“

”کوئی ضرورت نہیں۔“ آنکھوں میں سختی سے دیکھتے ہوئے اس نے کہا۔ پھر قدرے فاصلے پر، شادی کے ہنگامے، شور شرابے اور میوزک کی تیز آواز سے پرے وہ فون کان سے لگائے کسی سے بات کرنے لگا۔ مٹھیاں بھینچ کر جنت نے جیسے اپنی گھبراہٹ پر قابو پایا پھر ہمت مجتمع کر کے ہال میں داخل ہو گئی۔

شادی کا شور شرابہ، ہنگامہ سب جیسے ختم ہوا تھا۔ یا شاید اس کی سماعت نے ہی کام چھوڑ دیا تھا کہ آہستگی سے قدم اٹھاتے ہوئے اسے یوں لگا تھا جیسے ہر طرف مہیب سناٹا چھا گیا ہو۔ کئی نگاہیں اس کی طرف اٹھی تھیں، کئی لوگوں نے آنکھوں ہی آنکھوں میں ایک دوسرے کو اشارے کیے تھے۔

آتے جاتے لوگوں کی مرکز نگاہ، بنی، اذیت کی دودھاری تلوار پر قدم جمائے وہ شادی ہال کے سب سے الگ تھلگ حصے میں جا کر بیٹھ گئی تھی۔

جن لوگوں کے سامنے وہ مرکز بھی نہیں آنا چاہتی تھی وہ اب نظر بھر کر اسے دیکھ رہے تھے۔ اسے جانچ رہے تھے۔ اسے پرکھ رہے تھے۔

بد نصیبی کا اگر کوئی روپ ہے تو وہ جنت کمال کو دان کر دیا گیا ہے۔ بدبختی اگر کوئی مقام ہے تو وہ جنت کمال کو انعام کر دیا گیا ہے۔

اس کا سراٹھا ہوا تھا مگر نگاہیں جھکی ہوئی تھیں۔ وہ کسی کو دیکھنا نہ چاہتی تھی مگر پھر بھی سب اسے نظر آ رہے تھے۔ بہنوں کو وہ

اس رات جنت کافی تاخیر سے کمرے میں آئی تھی یہ سوچ کر کہ اب تک وہ سوچکا ہو گا مگر نہ صرف وہ جاگ رہا تھا بلکہ آتش فشاں بنا اس کے انتظار میں ٹہل بھی رہا تھا۔ اب کے وہ صبح معنوں میں خائف ہوئی تھی۔

”وہ..... میں نے نہیں کہا۔ آئی نے خود ہی.....“

”جھوٹ مت بولو۔“ فارس نے درشتی سے اس کی بات کاٹ دی۔ ”تمہارے ان اوجھے، تھکنڈوں کو اچھی طرح سے سمجھتا ہوں میں۔ پچھلے دو ماہ سے تم یہی تو کر رہی ہو۔“

جنت چپ ہو گئی۔

”میں نے تمہیں وارن کیا تھا مجھ سے فاصلے پر رہو۔“ وہ زہر خند لہجے میں بولا۔ ”وہ آخری وارننگ تھی جنت کمال! آخری وارننگ۔“

حلق میں ابھرتی گلہ کی کوئی نیچے اتارتے ہوئے جنت نے جیسے خود کو پیش آنے والی ہر پھوپھیشن کے لیے تیار کر لیا۔ زیادہ سے زیادہ کیا کرے گا وہ؟ غصہ دکھائے گا، جھگڑا کرے گا، کمرے سے نکال دے گا؟ طلاق وہ نہیں سکتا۔ گھر سے وہ نکال نہیں سکتا۔ اس کے بھاگتے دوڑتے ذہن کو اس لمحے جھٹکا لگا جب فارس نے اس کے سامنے اپنے میٹر کوفون کر کے اپنی ٹکٹ کینسل کروانے کا کہا۔ دوسری طرف سے غالباً وجہ پوچھی گئی تھی، دلیلیں بھی دی گئی تھیں۔ کیونکہ جس کام کے لیے وہ لندن جا رہا تھا وہ کام بے حد اہم تھا۔

”میری وائف کی کزن کی شادی ہے۔ ہمیں وہ شادی اینڈ کرنی ہے۔“ جنت کی آنکھوں میں دیکھتے ہوئے اس نے جیسے دھا کہ کیا تھا۔ وہ اپنی جگہ ساکت کھڑی رہ گئی تھی۔

”تو مس جنت! امید ہے تمہارے ساتھ تمہاری طرح کھیل کر مجھے مزہ آئے گا۔“

وہ تلخی سے مسکرایا تھا۔

اور جنت کمال اگلے کئی لمحوں تک پکلیں تک نہ چھپا سکی تھی۔

☆☆☆

بہترین انتظامات کے ساتھ خوبصورتی سے ڈیکوریت کیے گئے شادی ہال کے صدر دروازے پر، مہمانوں کا خوش اخلاقی سے استقبال کرتی ساڑھ خالہ کی نظر جنت پر پڑی تو وہ حیران رہ گئیں۔ ایک لٹلے کے لیے تو جیسے انہیں یقین ہی نہ آیا، اگلے ہی لمحے انہوں نے آگے بڑھ کر اسے گلے لگا لیا تھا۔

فارس وجدان نے موبائل کی اسکرین سے نگاہ اٹھا کر ساڑھ خالہ کو دیکھا۔ لبوں پر داہنے گال کی جانب اٹھتی مدہم مسکان کے

نظر انداز نہیں کر سکتی تھی۔ خصوصاً حصہ آپنی کو..... وہ انہیں اٹھتے بیٹھتے، آتے جاتے دیکھ رہی تھی اور وہ تھیں کہ اسے مکمل طور پر نظر انداز کیے ہوئے تھیں۔

اس کی بھانجیاں اور بھانجے دوسرے بچوں کے ساتھ کھیلنے کودتے پھر رہے تھے۔ مبشر تو اس کے پاس سے گزر کر گیا تھا۔ یقیناً بہنوں نے ہی منع کر رکھا تھا تبھی وہ اس کے پاس نہیں آئے تھے۔

چھوٹے چچا اور چھوٹی فیملی بھی وہاں موجود تھی۔ ہر چہرے پر اسے دیکھتے ہی ناگواری ابھرائی تھی۔ کچھ تو حیران بھی ہو رہے تھے کہ وہ یہاں کیسے آگئی تھی؟

”تم یہاں کیوں آگئی ہو؟“ جنت نے چونک کر سر اٹھایا تھا۔ عمار شدید غصے میں لگ رہا تھا۔ ”اپنا تماشائے بنوانے کا بہت شوق ہے تمہیں۔“

جنت اسے دیکھ کر رہ گئی۔ زیر لب بر بڑاتے ہوئے وہ وہاں سے چلا گیا۔ وہ جانتی تھی عمار یہ بات کس وجہ سے کہہ کر گیا تھا۔ اس کی بھی مجبوری تھی۔ وہ کون سا اپنی مرضی سے یہاں آئی تھی۔

فارس کچھ تاخیر سے آیا تھا۔ کرسی کھینچ کر اس کے ہمراہ بیٹھا تو ایک بار پھر وہ نظروں میں آگئی تھی۔ تو یہ تھا جنت بنت کمال کا شوہر!

سب نے آج دیکھا تھا۔ سب نے آج جانا تھا۔ اپنے حیران ہوئے تھے۔ ان کا حیران ہونا بنتا بھی تھا۔ بھلا کوئی جنت جیسی لڑکی سے شادی کے لیے رضامند کیسے ہوا تھا؟ اس کے لیے تو زمان جیسے مرد ہی چننے تھے۔

ناقص! نامکمل! ایسی ہی تصویر تھی اس کی۔ کچھ رنگ مفقود کیا ہوئے۔ وہ دل سے جو گری سو گری، نظروں میں بھی نہ رہی تھی..... داہنے ہاتھ سے بائیں ہاتھ کی کلائی مضبوطی سے پکڑے، ٹانگ پر ٹانگ رکھے وہ بظاہر مضبوط نظر آ رہی تھی مگر اس کے اندر جو

توڑ پھوڑ ہو رہی تھی اس کا عکس اس کی جھلمل کرتی آنکھوں میں لہرا رہا تھا۔ کچھ اگر باقی بھی ہے تو آج ختم ہو جائے گا!!! اندر ایک ہنگامہ برپا تھا۔

دلہن دو لہوا کو اسٹیج پر بٹھایا گیا تو ان کے آس پاس اپنی بہنوں کو دیکھ کر ایک بار پھر دل کو کچھ ہوا۔ اتنی محبت و اہتمام سے وہ سدرہ کے آگے پیچھے تھیں، اس کے عروسی جوڑے کا دامن سیٹ کر رہی تھیں۔ اور خود وہ اپنی شادی پر کتنی تباہ، کتنی نامکمل تھی ان کے بغیر۔

”میں تمہیں ڈھونڈتی پھر رہی ہوں اور تم یہاں بیٹھی ہو جنت۔“ جانے کہاں سے خالہ آئیں اور زبردستی اٹھا کر اپنے ساتھ لے گئیں۔ عمار کے چہرے پر ایک بار پھر ناگواری در آئی تھی۔ وہ اپنی ماں کو کچھ خفگی سے دیکھ رہا تھا۔

بھاری دل کے ساتھ وہ اسٹیج پر چڑھی تھی۔ بہنیں ایک ایک کر کے وہاں سے ہٹ گئیں۔ کزنز بھی دور ہو گئیں۔ جو موجود تھے وہ

اس کی آمد پر ناگواری کا اظہار کرنے لگے تھے۔

فارس وجدان سینے پر بازو باندھے جنت کے تاثرات سے کافی محظوظ ہو رہا تھا۔

☆☆☆

اسٹیج پر دلہن کے ہمراہ بیٹھی پرکشش نقوش کی حامل اس لڑکی پر ساجدہ بیگم کی نظریوں ٹھہری کہ وہ باوجود کوشش کے ہٹا نہ سکیں۔

انہوں نے عینک لگا کر اس کا ہر طرح سے جائزہ لیا پھر دل ہی دل میں اسے اپنے بیٹے کے لیے پسند کر لیا۔

”مجھے اپنے فرحان کے لیے وہ سفید کپڑوں والی لڑکی بڑی پسند آئی ہے۔ وہ جو دلہن کے پاس بیٹھی ہے! وہی.....“ انہوں نے اپنی پڑوس کی بیٹی شائستہ کی توجہ اسٹیج پر بیٹھی لڑکی کی طرف مبذول کروانا چاہی تھی مگر وہ میز کے برابر میں بیٹھے فارس وجدان کو بھی متوجہ کر بیٹھی تھیں جس نے موبائل اسکرین پر سے نگاہ اٹھا کر اسی لڑکی کو دیکھا جو دلہن کے پہلو میں بیٹھی تھی۔

”ارے یہ تو جنت ہے! یہ شادی شدہ ہے ہوا!“ شائستہ نے کہا۔

”ہیں.....“ ساجدہ بیگم کو ایک دھچکا سا لگا۔ ”شادی شدہ؟ میں سمجھی کالج کی اسٹوڈنٹ ہوگی۔“

”سننا ہے شوہر سے علیحدگی ہو چکی ہے اس کی۔“

ساجدہ بیگم تو دھک سے رہ گئیں۔ اتنی مشکلوں سے انہیں کوئی لڑکی پسند آئی تھی۔ جو نہ صرف شادی شدہ تھی بلکہ اب طلاق یافتہ بھی عابت ہو رہی تھی۔

”علیحدگی کیوں ہوگئی؟“ صدمہ کچھ کم ہوا تو انہوں نے کریدا۔

”شوہر نے دوسری شادی جو کر لی تھی۔“

”انٹرسٹنگ۔“ کرسی کی پشت گاہ سے سر نکالتے ہوئے فارس سیدھا ہو بیٹھا۔ نگاہیں جنت پر ٹھہری تھیں۔ وہ دلہن کا ہاتھ اپنے ہاتھ میں لے کر، اس کے کان میں سرگوشی کرنے لگی تھی۔ جو اب دلہن نے نہ جانے اس سے کیا کہا تھا کہ اس کی نگاہ بے اختیار فارس کی

طرف اٹھ گئی تھی۔ شادی ہال کے جس الگ تھلگ کونے میں وہ بیٹھا تھا یہاں سے ہر طرف نگاہ دوڑانا قدرے آسان تھا۔

”اتنی خوب صورت بیوی کے ہوتے ہوئے بھی دوسری شادی کر لی؟“ ساجدہ بیگم کو یقین نہ آیا۔

”عورت ماں نہ بن سکتے تو کہاں کی خوب صورتی!“

فارس اپنی جگہ سن بیٹھا رہ گیا۔

”برہان اس کے بڑے تایا کا جو اکلوتا بیٹا ہے، اس سے شادی ہوئی تھی اس کی، بچپن کی منگنی تھی، شادی محبت کی.....“ ان خواتین میں جو کم عمر تھی وہ بہت کچھ جانتی تھی۔ ”جب انکشاف ہوا جنت بانجھ ہے تو ماں کے مجبور کرنے پر چچا کی بیٹی سے دوسری

شادی کر لی۔“

جنت اپنی جگہ سے اٹھ کھڑی ہوئی تھی۔ چہرے پر خوف، گھبراہٹ، پریشانی کا تاثر لیا۔ وہ اب اسٹیج سے اتر کر اسی طرف آرہی تھی۔

”تو پھر اسے طلاق کیوں ہوئی؟“

ساجدہ بیگم ہمدن گوش تھیں۔

”ارے خالہ اس نے برہان کی دوسری بیوی کا بچہ ضائع کرنے کی کوشش کی تھی۔“

شادی کا ہنگامہ، شور شرابہ..... اور فارس کی ساکت نگاہیں جنت کمال کے چہرے پر ٹھہر گئیں۔

”خدا کی پناہ شکل سے تو ایسی بالکل بھی نہیں لگتی۔“ ساجدہ بیگم ڈرسی گئیں۔

”خالہ اعمال شکلوں پر تھوڑی نظر آتے ہیں۔“ ہانے لقمہ دیا تھا۔

”بچپن سے ہی یہ آفت قسم کی لڑکی ہے بوا، خدا معاف کرے نہ چھوٹوں کا تیز نہ بڑوں کا لحاظ..... بہت بدمزاج اور مغرور

سی! اس کی وجہ سے ہی تو اس کی امی کا انتقال ہوا تھا۔“

”پھر تو اس کے ساتھ جو ہوا ٹھیک ہوا۔“ جانے کس نے کہا تھا۔

”صرف اتنا ہی نہیں..... پتا نہیں کہاں کہاں افسیر ز چلا رکھے تھے اس نے۔ مجھے اس کی نندنے بتایا تھا۔ سارا دن فون پر کالز

آتی رہتی تھیں، کئی بار تو اس نے خود جنت کو چھپ چھپ کر فون پر باتیں کرتے دیکھا تھا.....“

”میں نے سنا ہے اس کی حرکتوں کی وجہ سے اس کے خاندان والوں نے اس کی دوسری شادی کے بعد اس سے قطع تعلق کر لیا

تھا۔“

ساجدہ بیگم نے سراٹھا کر ایک بار پھر اسے دیکھا تھا۔

”خالہ اسے دیکھیں..... وہ.....“

ہانے انہیں ہاتھ کے اشارے سے متوجہ کیا۔ وہ سراٹھائے اس طرف دیکھنے لگیں جس طرف ہما اشارہ کر رہی تھی۔

”وہ برہان ہے..... جنت کا پہلا شوہر!“

بلیک ٹوپیس سوٹ میں ملبوس ایک پینڈسم سا نوجوان ہنستے مسکراتے ہوئے کسی لڑکی کے ہمراہ اندر داخل ہو رہا تھا۔

☆☆☆

وہ میز پر واپس آئی تو فارس وہاں کہیں نہیں تھا۔ اس نے فکر مندی سے چاروں اور نگاہ دوڑائی پھر تیز تیز قدم اٹھاتی شادی ہال

سے باہر آگئی۔ سرسبز لان سے بیرونی دروازے کی طرف جاتے ہوئے وہ مسلسل اس کا نمبر ٹرائی کر رہی تھی۔ موبائل بند بھی نہیں تھا۔ کال ریسیو بھی نہیں ہو رہی تھی۔

پارکنگ ایریا میں اسے گاڑی کے پاس کھڑا دیکھ کر اس کی آنکھیں ہوئی سانسیں ایک لمحے میں بحال ہوئی تھیں۔

یہ خیال کہ وہ اسے چھوڑ کر نہیں گیا، کتنا تسلی بخش تھا اور یہی خیال جن انڈیٹوں کو جنم دے رہا تھا وہ کتنے اذیت ناک تھے۔

وہ خود کو کمپوز کر کے اس کے پاس آگئی تھی۔

جیبوں میں ہاتھ ڈالے، گاڑی سے ٹیک لگائے نیوی بلیو پیٹ کٹ میں ملبوس وہ اپنی تمام تر وجاہتوں کے ساتھ اسے تار یک

رات کا ہی حصہ لگا۔

”جتنے لوگ ہیں، اتنی ہی کہانیاں ہیں، اور ہر کہانی ایک سے بڑھ کر انٹریٹنگ ہے۔“ وہ براہ راست اس کی آنکھوں میں دیکھنے

لگا..... لیوں پر مسکراہٹ تھی۔ آنکھوں میں تضحیک۔ جنت کا چہرہ دھواں دھواں ہو گیا۔

”تو برہان واضح تھا تمہارے تایا کا بیٹا تھا، محبت کی شادی تھی، جو محض پانچ سال تک رہی.. پھر اس نے تمہیں چھوڑ دیا۔“

وہ اپنی جگہ نجد اسے پلکیں جھپکائے بنا دیکھے گئی۔

”تم نے اس کے بچے کو مارنے کی کوشش کی۔“ فارس کے لہجے میں صدمہ تھا۔ لیکن بے یقینی ہرگز نہیں تھی۔ ”مجھے حیرت ہے

اس نے تم پر پولیس کیس نہیں ہونے دیا! بہت محبت کرتا ہوگا۔ ورنہ کون اس قدر سنگین غلطی کو نظر انداز کرتا ہے؟“

اس کی آنکھوں کی نمی ایک دم گہری ہوئی تھی۔ لب کپکپائے تھے۔

”تم جیسی لڑکیوں کے لیے بھلا طلاق بھی کوئی سزا ہوتی ہے؟“

جنت کا سانس جیسے حلق میں اٹکا تھا۔ آنکھوں میں وحشت اتری تھی۔ الفاظ گویا سلگتے ہوئے انگارے تھے۔ سماعت میں پڑتے

تھے اور وجود کوراٹھ کر دیتے تھے۔

”ویسے طلاق کا سبب تمہارا وہی کارنامہ تھا یا پھر کوئی اور وجہ تھی؟“ جیبوں سے ہاتھ نکالتے ہوئے وہ سیدھا ہوا تھا۔ جنت

بشکل ہی اس کے کندھوں تک پہنچتی تھی۔ اور اب تو جیسے قدموں میں ہی تھی۔ راکھ۔ خاک۔ دھول۔ مٹی۔

آگے کو جھک کر وہ محظوظ ہوتی نگاہوں سے اسے دیکھنے لگا۔

مکمل طور پر ہیگی ہوئی آنکھیں۔ سرخ چہرہ۔ کپکپاتا وجود۔ نچلا لب بیدردی سے رگڑتے ہوئے وہ سر جھکائے کھڑی تھی۔

”حیرت ہے! آج تمہاری زبان نہیں چل رہی۔“ اسے تعجب ہوا تھا۔ نہ وضاحت۔ نہ صفائی۔ نہ معافی کی طلب۔ نہ

پچھتاوے کا احساس۔

”سنا ہے کافی انمیر زتھے تمہارے! سنا ہے رانگ کالز آتی تھیں! سنا ہے.....“

اس نے سرگردا دیا۔ جھکا دیا۔ ہار مان لی۔ مگر وہ ”فارس“ تھا۔ حملے سے باز پھر بھی نہ آیا۔

”جو کچھ سچ چکا ہوں وہ سب مومی کوتھواؤں گا تو وہ کیا سوچیں گی؟ ایک ایسی لڑکی کو بہونا بیٹھی ہیں جو infertile ہے۔ جس نے اپنی سوتن کے بچے کی جان لینے کی کوشش کی ہے۔ جس کے خاندان کے لوگ اسے اچھوت کی طرح ٹریٹ کرتے ہیں۔ اور جو اپنی ماں کی موت کا سبب بنی ہے۔“

سانس روکے، لب بھینچے اس نے سراٹھا کر فارس کو دیکھا، وہ بھی اسے ہی دیکھ رہا تھا۔ سرد پتھر لی لگا ہوں سے..... کچھ نفرت۔ کچھ حقارت سے۔ کچھ بے رحمی۔ کچھ بیزاریت سے۔

”جس کے اپنے پیروں تلے زمین نہیں تھی، وہ میرے سر سے آسمان کھینچنے چلی تھی۔“

جنت کی آنکھیں چھلک پڑیں۔

”اعمال اگر شکلوں پر ثبت ہوتے تو خوب صورت چہرے کتنے بھیا تک لگتے۔“ فارس نے چابی نکال کر بٹن دبایا۔ گاڑی کا لاک کھل گیا۔

ہاں بھیا تک لگتے۔ بہت بھیا تک لگتے۔

”میں کل شام کی فلائٹ سے لندن جا رہا ہوں، جی کوفون پر کہہ دینا تم یہاں اپنی مرضی سے رک گئی ہو، جب تک میں واپس نہیں آؤں گا تم اپنی خالہ کے پاس ہی رہو گی! اور ہاں۔“ اس نے رک کر تنبیہی لگا ہوں سے جنت کو دیکھا پھر انگلی اٹھا کر زہر خند لہجے میں دھمکی دی۔ ”اب اگر تم نے من مانی کی تو مجھ سے برا واقعی میں کوئی نہیں ہوگا۔“

گاڑی اسٹارٹ ہو چکی تھی۔ کچھ ہی دیر میں وہ وہاں سے جا چکا تھا۔

اور جنت بنت کمال اپنی جگہ ساکت و صامت کھڑی رہ گئی تھی۔

وہ ناقص تھی..... مکمل ہونا چاہتی تھی.....

اور جنت نہیں تقدیر ناقص کر دے..... وہ مکمل کیسے ہوں؟

”کسی روز تمہیں تمہاری یہ خوش فہمیاں لے ڈوبیں گی۔“ وہ اب پھولے تنفس کے ساتھ اندھیرے میں دیکھ رہی تھی۔

”میں بہت اچھی تیراک ہوں فارس۔“ اسے لگا زمین اب قدموں تلے نہ رہی ہو۔

”بہترین تیراک بھی شارک کی خوراک بن جایا کرتے ہیں۔“

”شاید اس لیے کہ وہ بروقت ساحل پر نہیں پہنچ پاتے۔“ وہ لڑکھرائی۔

”تم پہنچ جاؤ گی ساحل پر؟“

”ساحل پر ہی تو کھڑی ہوں میں۔“

اور یہ تھا اس کا ساحل! اس کا کنارہ!!

وہ اپنے اس کنارے سے۔ خوش گمانی کے اس ساحل سے دبے قدم پیچھے ہٹی۔

ایسے کنارے سے سمندر بھلا!

ایسی سطح سے اعماق (گہرائیاں) بہتر!

☆☆

دل میں ہے وفا کی طلب، لب پہ سوال بھی نہیں

ہم ہیں حصار درد میں، اس کو خیال ہی نہیں۔

اتنا ہے اس سے رابطہ، چھاؤں سے جتنا دھوپ کا

گر یہ نہیں ہے ہجر تو پھر یہ وصال بھی نہیں

وہ جو انا پرست ہے، میں بھی وفا پرست ہوں

اس کی بھی مثال نہیں، میری مثال بھی نہیں

تم کو زبان دے چکے، دل کا جہان دے چکے

عہد وفا کو توڑ دیں، اپنی مجال بھی نہیں

نائی کی ناٹ ڈھیلی کرتے ہوئے اس نے اوپن کچن کے سامنے رک کر راہداری میں نگاہ دوڑائی تھی۔ لگتی سی روشنی تھی جو

پورے گھر میں پھیلی تھی۔ عجیب سا سناٹا تھا جو ہر طرف چھایا ہوا تھا۔ وہ پندرہ دن بعد لندن سے لوٹا تھا اور گھر پر چھائی ہوئی یہ ویرانی

اسے عجیب سی کیفیت سے دوچار کر گئی تھی۔

مسز شیرازی کے بیڈروم کا دروازہ بند تھا۔ وہ یقیناً اب تک سوچکی ہوں گی۔ وہ ان کے آرام میں نخل نہیں ہونا چاہتا تھا اور نہ ایسا

کبھی نہیں ہوا تھا کہ وہ بیرون ملک دورے سے واپس آیا ہو اور فی الفور ان سے نہ ملا ہو۔

وہ سیڑھیوں کا رخ کرنے ہی لگا تھا جب نگاہ راہداری کے اختتام پر اسٹوڈیو کے ادھ کھلے دروازے پر پڑ گئی۔ دروازے کی

درز سے جھانکتی زرکار روشنی نائلز پر بکھری ہوئی تھی۔ آہستہ سے قدم اٹھاتے ہوئے وہ اسٹوڈیو میں آ گیا۔

تمام بتیاں روشن تھیں۔ دیوار گیر کھڑکیوں کے پردے ڈور یوں میں بندھے ہوئے تھے۔ باہر کا اندھیرا کھڑکیوں سے اندر

جھانک رہا تھا۔ رم جھم بارش کی مدہم سی آواز۔ سرسرا کر گزرتی ٹھنڈی نم ہواؤں کا شور۔ اس نے ایک طائرانہ نگاہ ہال میں دوڑائی پھر آگے بڑھتے ہوئے مشرقی دیوار کے پاس رکھے کارٹن پر جھک گیا۔

مرجھائے ہوئے پھول۔ گیٹ ویل سون کا ڈرائنگ پیپر۔ زلٹ کارڈز۔ ٹرائیز۔ کھلونے۔ تصاویر کے البم۔ ایک ایک چیز کا سرسری سے انداز میں جائزہ لیتے ہوئے اس کے ہاتھ میں اپنا پرانا والٹ آگیا۔ والٹ خالی تھا۔ اس میں کوئی ایسی چیز نہ تھی جو اسے متوجہ کرتی ماسوائے اس کی چین کے جس کے دوسرے سرے پر شاندار سی تلوار لٹک رہی تھی۔ تلوار کے بلیڈ کے وسط میں ایک میکینیکل چپ تھی جس پر انگلی پھیرتے ہوئے اسے یاد آیا تھا کہ اس کے ساتھ جڑی ہوئی ایک اور تلوار بھی تھی۔

”تم آگے بیٹا۔“ مسز شیرازی کی آواز پر اس نے چوک کر عقب میں دیکھا تھا۔

ڈیل چیئر پر براجمان۔ سیاہ شمال میں اپنا آپ چھپائے وہ منسلک کمرے سے اندر آگئی تھیں۔

”میں سمجھا، آپ سو رہی ہوں گی۔“ کی چین ہاتھ میں لیے وہ اٹھ کر ان کے پاس آگیا۔ جھک کر ان کی پیشانی کا بوسہ لیا پھر ہاتھ پکڑ کر ہی ان کے پاس سائنڈ ٹیبل پر بیٹھ گیا تھا۔

”طارق کے اکاؤنٹ میں اماؤنٹ ٹرانسفر کر دیا ہے میں نے۔“ وہ جانتا تھا مسز شیرازی اب اس سے کیا پوچھنے والی تھیں۔ مگر

سوال سے پہلے ہی وہ انہیں جواب دے چکا تھا۔

مسز شیرازی نے سر اٹھا کر اسے دیکھا۔ ایک کرب سا ان کی آنکھوں میں ٹھہر گیا۔

ہر مہینے کی یکم تاریخ کو وہ کچھ اور ہی سننے کی متمنی رہتیں اور ہر بار فارس و جدان کا یہ جملہ انہیں اذیت میں مبتلا کر دیتا۔ ہر ماہ رقم ٹرانسفر کرنے والا محبت ٹرانسفر نہیں کرتا تھا۔

”تمہیں لگتا ہے، اس ننھے سے یتیم بچے کو تمہارے پیسوں کی ضرورت ہے؟“ محتاط انداز میں انہوں نے کچھ اذیت سے پوچھا

تھا۔

کی چین کی تلوار فارس کی انگلیوں میں متحرک تھی۔ سر جھکا ہوا تھا۔ چہرہ ہنوز تاثرات سے عاری۔

”اسے تمہاری ضرورت ہے فارس۔“ انہوں نے جیسے اسے آگاہی دی تھی۔ ایک بار پھر احساس دلانے کی سعی کی تھی۔

وہ خاموش رہا تھا۔ مشتعل نہیں ہوا تھا۔

”اسے سزا امت دو۔ اس کا کوئی قصور نہیں ہے۔“

”میں کسی کو سزا نہیں دے رہا ہوں۔“ بہت آہستگی سے اس نے کہا۔ ”میں صرف جینے کی کوشش کر رہا ہوں می؟“

مسز شیرازی نے اس کی آنکھوں میں آگ دیکھی۔ درد دیکھا۔ اذیت دیکھی۔ اور پھر جیسے ان کی ہر ہمت دم توڑ گئی۔ یہ ظلم

ہے۔ انہیں احساس ہوا۔ وہ اس کے ساتھ زیادتی کر رہی ہیں۔ ان کا دل بیٹھا۔

شال کے پلو سے اپنے آنسو پونچھے پھر مدہم سی مسکراہٹ لبوں پر بکھیرتے ہوئے انہوں نے موضوع ہی بدل دیا۔

”ٹور کیس بار ہا تمہارا؟ سفر میں کوئی مشکل تو نہیں ہوئی؟ اور جنت کو کب لاؤ گے فارس؟ اس کے بغیر تو اس گھر میں خاموشی ہی

در آئی ہے۔“

اس نے مسز شیرازی کے تینوں سوال ٹھیک ٹھاک سے مگر جواب صرف ایک کا دیا۔

”سفر ٹھیک رہا۔ بہت بھوک لگ رہی ہے می۔ میں کچھ کھانا چاہتا ہوں۔“ وہ جانے کے لیے اٹھا تھا۔

”مجھے پہلے ہی شک تھا۔“ ان کی آنکھوں میں اب بھی نئی ٹھہری تھی مگر لہجے میں خوشگوار ایت لوٹ آئی تھی جیسے کچھ دیر پہلے تک

ان کے مابین ایسی کوئی بات ہی نہ ہوئی ہو جس نے انہیں ہزار ہا نگہوں میں منقسم کر دیا ہو۔

”کیسا شک۔“ دروازے کی طرف بڑھتے ہوئے اس نے رک کر پوچھا تھا۔

”یہی کہ تم دونوں کی لڑائی ہوئی ہے۔“ مسز شیرازی نے اطمینان سے آگاہ کیا۔ ”تم اسے لاہور چھوڑ آئے صرف اس لیے کہ

وہ تمہارے ساتھ لندن نہ جاسکے۔“ انہوں نے مشکوک نگاہوں سے دیکھتے ہوئے کریدا۔

”ایسا تو نہیں ہوا تھا۔“ وہ شٹا گیا۔ ”وہ تو اپنی مرضی سے۔“

”اسے شادی اٹینڈ کرنے سے زیادہ تمہارے ساتھ لندن جانے کا شوق تھا۔ ایک دو گھنٹوں میں اس نے میرے ساتھ بیٹھ کر

جانے کتنے پروگرام ترتیب دے ڈالے تھے۔ میں مان ہی نہیں سکتی وہ اپنی مرضی سے رک گئی ہوگی۔“ ان کا انداز قطعیت بھرا تھا۔

متحرک ڈیل چیئر کے برابر قدم اٹھاتے ہوئے فارس لب بھینچ کر رہ گیا۔

”سچ سچ بتاؤ، لڑائی ہوئی ہے تم دونوں کی؟“ مسز شیرازی اس کے پیچھے پکن میں آگئی تھیں۔

سنی ان سنی کیے وہ فریز رکھول کر کھانے کے لیے کچھ دیکھنے لگا۔

”میں کچھ پوچھ رہی ہوں فارس!“

”یہ سوال آپ نے اپنی لاڈلی سے پوچھ لیا ہوتا۔“ وہ جیسے جمل کر بولا تھا۔ مسز شیرازی نے لبوں پر ابھرتی مسکراہٹ کو بمشکل

روکا۔

”اس سے بھی پوچھا تھا۔ کہنے لگی اپنی مرضی سے رک گئی ہوں۔ لیکن اصل مسئلہ تو وہ ہیں کا وہ ہیں ہے۔ جب اس نے تمہارے

ساتھ لندن جانا تھا تو پھر شادی اٹینڈ کر کے وہ واپس کیوں نہیں آئی؟“

”اب میں کیا کہہ سکتا ہوں۔“ ما کر دو یواون میں پیزا گرم کرتے ہوئے وہ الجھ کر بولا۔

”س کا مطلب ہے تم دونوں کی لڑائی ہوئی ہے۔“ انہوں نے کچھ سوچ کر کہا۔

”لڑائی؟“ نامر کی آواز کچن میں گونجی تھی۔ ”کیسی لڑائی؟“ فارس کی ہنسیوں سسکت گئیں۔ جڑے بھنج گئے۔ ”جنت بنت کمال

اب بھی باز نہ آئی اپنی حرکتوں سے؟“ اس کا پارہ چڑھا۔

”ہر بینڈوائف میں کیا لڑائی بھی نہیں ہو سکتی؟“

”ہماری نہیں ہوتی۔“ (اگر جنت سن لیتی تو غش کھا کر گر جاتی)

مسز شیرازی نے اچنبھے سے اسے دیکھا۔

”اب آپ کیا چاہتی ہیں؟“ وہ زچ ہوا تھا۔

”کچھ نہیں۔ تم پیزا کھاؤ۔“ مسز شیرازی نے مسکراہٹ دبائی۔

وہ ان کا حصہ نکالنے لگا تو انہوں نے منع کر دیا۔

میز پر کہنی نکائے۔ بند مٹھی پر ٹھوڑی جمائے۔ وہ اسے بہت غور سے اور محبت سے دیکھنے لگیں۔ وہ کچھ تذبذب کا شکار ہوا تھا۔

کہ کھلی کتاب تو نہ تھا وہ مگر مسز شیرازی اسے پڑھ ہی لیا کرتی تھیں۔

”جنت ٹھیک ہی کہتی ہے۔“ چند لمحوں کے بعد انہوں نے کہا۔

اس نے چھری سے پیس کاٹ کر منہ میں ڈالتے ہوئے انہیں دیکھا۔ آنکھوں میں سوال تھا۔ ”یعنی کیا؟ کیا کہتی ہے جنت؟“

”یہی کہ جب تم کنفیوژن کا شکار ہوتے ہو تو زیادہ دلچسپ لگتے ہو۔“

نوالہ فارس کے حلق میں اٹک گیا۔ وہ بے اختیار کھانسنے لگا۔

مسز شیرازی نے فوراً گلاس میں پانی انڈیل کر اسے دیا۔

اس نے چند ایک گھونٹ بھرے۔ تنفس بحال کیا۔ پھر سراٹھا کر مسز شیرازی کو دیکھا۔

وہ مسکرا رہی تھیں۔ اور ان کی مسکراہٹ زندگی سے بھر پور تھی۔

☆☆☆

لاہور کی صبح بارش کا لبادہ اوڑھ کر اتری تھی۔ آسمان کی اجلی نیلی رنگت پر کچھ دیر پہلے تک سمٹ جانے والے بادل ایک بار پھر

پھیل رہے تھے۔

کچھ ایسی ہی گوگولی کیفیت اس کی بھی ہوئی تھی جب سائرہ خالہ نے اسے جنت کی غیر موجودگی کے بارے میں آگاہ کیا تھا

”یہاں نہیں ہے؟“ نہ لہجے میں فکر تھی۔ نہ گھبراہٹ۔ بس ایک الجھن کہ اب اسے انتظار میں رکنا پڑے گا جب کہ وہ جلد

از جلد واپس اسلام آباد جانا چاہتا تھا۔

”کب تک آئے گی؟“

”جنت نے تمہیں نہیں بتایا؟“ خالہ کچھ متفکر نظر آئیں۔ اس نے نفی میں سر ہلادیا۔

”وہ اپنی آیا کے گھر ہے۔“

”آپ مجھے ایڈریس بتادیں، میں اسے وہیں سے پک کر لیتا ہوں۔“ موبائل نکالتے ہوئے اس نے بے حد فارل لہجے میں

کہا تھا۔

سائرہ خالہ نے کچھ حیرت اور الجھن سے اسے دیکھا تھا۔ کیا ان پندرہ دنوں میں اس کی ایک بار بھی جنت سے بات نہیں ہوئی

ہے؟ یا پھر جنت نے ہی اسے لاعلم رکھا ہے؟

کچھ ہی دیر میں وہ آیا کا ایڈریس لے کر گھر سے نکل گیا تھا۔ لاہور کی سڑکوں پر گاڑی دوڑاتے ہوئے اس نے ایک بار پھر

جنت کا نمبر لڑائی کیا تھا۔ اس کا موبائل آف جا رہا تھا۔

آسمان پر دم جھم برستی بارش نے یک دم ہی شدت اختیار کر لی۔ اس نے واپس متحرک کر دیے۔

پندرہ بیس منٹ کی ڈرائیو کے بعد وہ مطلوبہ ایڈریس پر پہنچ چکا تھا۔

ذیلی سڑک سے گاڑی اندر وہ لے تو گیا تھا مگر تنگ گلیوں کی بنا پر اب مزید جانا ممکن نہ تھا۔ چنار کے درخت تلے گاڑی روک کر

اس نے سامنے دیکھا۔ سائرہ خالہ نے تیسری گلی میں سیاہ گیٹ کی نشاندہی کی تھی۔ دروازہ کھول کر باہر نکلتے ہوئے اس نے رین

کوٹ کا ہڈ اپنے سر پر چڑھا لیا۔

بادل یک دم شدت سے گرجے تھے۔ آواز ایسی تھی جیسے آسمان ٹوٹ پڑا ہو۔ موسلا دھار بارش میں دائیں موڑ مڑتے ہی وہ گلی

میں سیاہ رنگ کے تیسرے گیٹ کے سامنے رک گیا تھا۔ آم کے گھنے درخت کی شاخیں صحن سے باہر گیٹ کے اوپر باہر کی طرف پھیلی

ہوئی تھیں۔ بارش کا پانی پتوں سے رس رس کر نیچے گر رہا تھا۔ اس نے دروازہ بجاتے ہوئے اپنے سیاہ جوتوں کو دیکھا جو کچھڑ سے لت

پت ہو چکے تھے۔

تقریباً پانچ منٹ تک تو وہ گیٹ ہی دھڑ دھڑاتا رہا۔ جب کہیں جا کر گیٹ کھلا تھا۔

سادہ سی سفید شلوار قمیص میں ملبوس۔ سیاہ شال اپنے گرد اچھی طرح سے اوڑھے، سر پر چھاتا تانے جنت کمال سامنے کھڑی

تھی۔ کچھ ساکت اور متحیر سی۔

رنگت زرد۔ ہونٹ بے رنگ اور خشک۔ آنکھیں سرخ و متورم تھیں۔ داہنے گال کے اوپر۔ آنکھ کے بائیں طرف نیل کا گہرا

نشان۔ کچھ سو جن بھی تھی شاید۔

فارس کی آنکھوں کی سرد مہری یک دم بڑھی۔ چہرے کے تاثرات سرد ہو گئے۔ اپنی یہ حالت بنا کر وہ دنیا کے سامنے کیا ثابت کرنا چاہ رہی تھی؟ یہی کہ اس پر ظلم و ستم کے پہاڑ توڑے جا رہے ہیں؟ یہ ڈرامے باز لڑکی اسے زہر لگی تھی اس لمحے۔

جنت کمال کچھ حیرت سے اسے دیکھ رہی تھی۔ پیشانی پر نکھر کر گال پر پھسلتی لٹوں کو آج وہ سمیٹ کر پیچھے نہیں ہٹا رہی تھی۔ رت جگے کی گواہی دیتی آنکھیں بے طرح سے سرخ ضرور تھیں مگر غم نہیں۔ چہرے پر کسی قسم کا تاثر نہیں تھا۔ مگر آنکھوں میں ایک بے نام سی خشکی لہر رہی تھی، غصہ بھی تھا شاید۔

”لینے آئے ہو؟“ اس نے یوں پوچھا جیسے وہ کسی اور وجہ سے بھی آسکتا ہو۔ لہجہ بے تاثر مگر آواز کچھ بوجھل سی تھی۔

”مجبوری ہے۔“ دانت پیس کر انتہائی برودت سے جواب دیتے ہوئے فارس نے غصیلے نگاہوں سے اسے دیکھا۔

اور اسے لگ رہا تھا شاید مجبوری ختم ہو چکی ہے، اب وہ اسے ہمیشہ کے لیے خیر باد کہنے آیا ہے۔

”وقت نہیں ہے میرے پاس ادومنت میں پہنچو۔“ اکھڑ لہجے میں حکم دے کر وہ جانے کے لیے مڑ گیا تھا۔ بڑبڑاہٹ جاری تھی۔ جھنجھلاہٹ میں قدم اٹھاتا وہ شدید غصے میں لگ رہا تھا۔

گاڑی کے قریب پہنچ کر اس نے مڑ کر پیچھے دیکھا تو جنت چھتری کے سائے میں احتیاط سے قدم اٹھاتی نظر آئی۔ بیگ کندھے سے لٹک رہا تھا۔ سر جھکا ہوا تھا، اور شانوں پر نکھرے سیدھے گرتے لمبے بال چہرے کو دونوں اطراف سے گھیرے ہوئے تھے۔ کچر اب بھی ہاتھ میں ہی تھا جیسے وہ عجلت میں اپنا سب کچھ سمیٹ کر فوراً ہی باہر آگئی ہو۔

وہ قریب پہنچی تو فارس نے درشتی سے جنت کا بازو پکڑ کر اس کا رخ اپنی طرف موڑا۔ تکلیف دہ تاثر چھپاتے ہوئے جنت نے بازو چھڑانے کی کوشش کی تھی مگر اس سے تکلیف میں اور اضافہ ہی ہوا تھا۔

”اپنی یہ حالت بنا کر۔ آخر کیا ثابت کرنا چاہتی ہو تم؟ تم پر ظلم و ستم کے پہاڑ توڑ رہا ہوں میں؟ جی جان لگا کر ان پندرہ دنوں میں اپنی یہ حالت بنائی ہے تاکہ میری کہانی میرا تماشا بنا سکے؟ اب اس حالت میں تمہیں لے کر جاؤں میں؟ اس حالت میں؟“ وہ دہلی آواز میں دھاڑا تھا۔

وہ دم سادھے کچھ صدمے سے اس کی آنکھوں میں دیکھ کر رہ گئی۔ بازو کی تکلیف جیسے ایک لمحے میں غائب ہوئی تھی۔

”چاہتی کیا ہو تم؟“ وہ دہلی آواز میں غرایا۔ قہر برساتی آنکھوں میں جیسے خون اتر رہا تھا۔

جنت کے لب بھینچ گئے۔ آنکھوں میں سرخی پھیلی۔ مگر اس نے جواباً کچھ نہ کہا۔

”پتا نہیں کس گناہ کی پاداش میں تم میرے گلے پڑ گئی ہو۔“ جھٹکے سے اس کا بازو چھوڑتے ہوئے اس نے اپنی سائینڈ کا دروازہ

کھولا تھا۔

بڑبڑاتے ہوئے کچھ جھنجھلا کے عالم میں اس نے گاڑی اشارت کی تھی۔ یکا یک ہی اسے اپنی انگلیوں پر چھپا ہٹ کا احساس ہوا تھا۔ یونہی داہنا ہاتھ سامنے کیا تو وہ خون سے سرخ لگا۔ وہ اپنی جگہ ٹھٹک کر رک گیا۔

دروازہ کھول کر جنت برابر میں بیٹھی تو اس نے بے ساختہ گردن موڑ کر اسے دیکھا۔

چھتری ٹانگوں میں رکھنے کے بعد اب وہ اپنے بالوں کو سمیٹ کر کچر میں جکڑ رہی تھی۔ بہت احتیاط اور آہستہ سے۔

ایک لمحے کے لیے فارس کی سوچ اور خیال منتشر ہوئے تھے۔ ایک لکھنے کے لیے کسی بے معنی سے اندیشے نے سراٹھایا تھا۔

جب وہ اپنے بالوں کو سمیٹ چکی تو اسے لگا شاید وہ اب فرصت سے۔ ہمیشہ کی طرح کوئی وضاحتی جواب دے گی۔ کوئی انوکھا

بیان دے گی مگر وہ چپ تھی۔ گویا منہ میں زبان ہی نہ ہو۔ کھڑکی کی طرف منہ موڑے اس نے اپنی صورت بھی گم کر لی تھی۔

فارس کی نگاہ ایک لمحے کے لیے اس کے داہنے بازو کے اس مقام پر برکی تھی جسے اس نے انتہائی سختی سے پکڑا تھا۔ پھر اس نے

گاڑی اشارت کر دی تھی۔

سفر خاموشی سے کٹنے لگا تھا۔

وینڈا سکرین پر متحرک واپس۔ کہر میں پلٹا روڈ۔ بارش کی آواز۔ شدید سردی۔ اور شمال میں اپنا آپ چھپائے۔ کھڑکی کی طرف

رخ کیے۔ آنکھیں موندے وہ بیٹھی تھی۔ ذرا دیر کے لیے ہی اس پر غنودگی چھائی تھی۔ پھر اس کی آنکھ کھل گئی تھی۔ بخار کی حدت سے

تپتا وجود سردی کی شدت سے کپکپا رہا تھا۔ چہرے کا رخ اب بھی کھڑکی کی طرف تھا۔ وہ بھولے سے بھی نہ رخ بدل رہی تھی۔ اور نہ

ہی اسے دیکھنے کی غلطی کر رہی تھی۔ وہ بھی خاموشی سے گاڑی ڈرائیو کر رہا تھا۔ حیرت انگیز طور پر اس نے دوبارہ کوئی بات نہیں کی تھی۔

نہ غصہ دکھایا تھا۔ نہ جھڑکیاں پلائی تھیں۔ نہ ہی ان گناہوں کا حوالہ دیا تھا جن کی پاداش میں وہ اس کے گلے پڑ گئی تھی۔ خشک لبوں کو تر

کرتے ہوئے اس نے گہرا سانس لیا۔

فارس نے گاڑی پیڑول پمپ کے سامنے سڑک کے عین کنارے پر روک دی تھی۔ آگے پیڑول دلواتی گاڑیوں کا رخ تھا۔

وہ رین کوٹ کا ہڈ سر پر چڑھائے گاڑی سے نکل گیا۔ جنت سامنے دیکھنے لگی۔ دھند میں ملفوف درخت بس چند قدموں کے

فاصلے تک ہی واضح تھے۔

اس نے پانی کے چند مزید گھونٹ بھرے۔ پھر داہنے ہاتھ کی انگلیوں سے کپٹی دبانے لگی۔

☆☆☆

وہ کھانا آرڈر پر پیک کروا کر پلٹ ہی رہا تھا جب اس نے آواز سنی تھی۔ مسلسل جتنا ہارن۔ ٹائز کی چرچاہٹ۔ اور پھر تصادم۔

اس نے پیٹرول پمپ پر موجود لوگوں کو دائیں سمت بھاگتے دیکھا۔ بارش کچھ زیادہ ہی تیز ہو گئی تھی۔ ہر منظر دھندلا تھا۔ مبہم تھا۔ غیر واضح۔

”ایکیڈنٹ ہو گیا۔“ کوئی کہہ رہا تھا۔ بارش کے شور میں اب لوگوں کی تیز آوازیں بھی شامل ہو گئی تھیں۔

کسی احساس۔ کسی اندیشے۔ کسی خیال کے تحت اس نے عجلت میں قدم اٹھاتے ہوئے وہاں دیکھا جہاں اس کی گاڑی کھڑی تھی۔

اگلے ہی لمحے۔ اس کا دل رکا۔ سانسیں تھم گئیں۔ پارسل ہاتھوں سے چھوٹ گیا۔ شاید زمین چکرائی تھی۔ یا پھر آسمان سر پر گرنا تھا۔ وہ تصادم۔ وہ کوئی عام تصادم تو نہ تھا۔

بے قابو ہوتی گاڑی اس کی گاڑی سے ہی آکر ٹکرائی تھی جس کی وجہ سے اس کی گاڑی گھومتی ہوئی بلندی سے نیچے جا گری تھی۔

”جنت!“ اس کا سانس رکا۔

بے اختیار ہو کر وہ اسی طرف بڑھا جس طرف لوگوں کا ہجوم تھا۔ کنارے پر اس کے پانچنے سے بھی پہلے گاڑی ایک زوردار دھماکے سے آگ کی لپیٹ میں آئی تھی۔

وہ پتھر ہوا تو چند لمحوں تک پتھر ہی رہا۔ ساکت۔ صامت۔ جامد۔

صدے سے قوت ملی۔ قدم بے ساختہ ہی اس طرف اٹھے۔ سچ راستے میں ہی کچھ لوگوں نے آگے بڑھنے سے روک لیا۔

حواس مثل ہو رہے تھے۔ وہ گہرے صدے میں تھا۔ اپنا آپ چھڑاتے ہوئے آگے بڑھنا چاہ رہا تھا۔ مگر لوگ اسے آگے بڑھنے نہیں دے رہے تھے۔

”فارس!“

آن کی آن میں یہ کیا ہوا تھا؟ کیوں ہوا تھا؟ اس نے یہ تو نہیں سوچا تھا۔ اس نے یہ تو نہیں چاہا تھا۔

”فارس!“ اب کے آواز بلند تھی۔ کپکپاتی ہوئی اور درشت تھی۔ جیسے کسی نے پوری جان لگا کر اسے پکارا ہو۔

بے جان ہوتی ناگوں کے ساتھ اس نے ایک جھٹکے سے مڑ کر پیچھے دیکھا۔

سر پر چھاتا تانے۔ سردی کی شدت سے کپکپاتی۔ کچھ کمزور اور نڈھال سی جنت آنکھوں میں الجھن لیے اس کے سامنے ہی کھڑی تھی۔ کچھ ہی فاصلے پر۔

صدے سے فارس کی نگاہ ڈگمگائی۔ وہ تھم گیا۔ رک گیا۔ ٹھہر گیا۔ لمحے بھر کے لیے اسے اپنی آنکھوں پر یقین نہیں آیا تھا۔ ابھی کیسے سلکتا تھا؟ وہ مجسم حقیقت بنی اس کے سامنے کیسے کھڑی تھی؟ وہ تو گاڑی میں۔

آنکھوں میں بے یقینی اور الجھن لیے، اپنے آپ کو لوگوں کی گرفت سے آزاد کرتے ہوئے وہ اس کی جانب بڑھا۔ جنت نا سبھی کے عالم میں اسے دیکھنے لگی۔ اس کی طبیعت ٹھیک نہیں تھی۔ سردی سے پھٹا جا رہا تھا۔ سردی اذیت بڑھا رہی تھی۔ مگر فارس کی آنکھیں۔ اس کے تاثرات۔ اس کا خوف اور گھبراہٹ اس پر روشن دن کی طرح عیاں تھا۔

”میرے سر میں درد تھا تو میں۔ ٹیبلٹ لینے کے لیے۔“ اس نے خواہ مخواہ وضاحت دی۔

آسمان پر بجلی چمکی۔ پھر گھن گرج کی آواز ہر سمت گونجی۔

وہ اس پر نگاہ جمائے اپنی جگہ کھڑا رہا۔

اب کے جنت نے اس کے عقب میں دیکھا۔ شاید وہ ایکسیڈنٹ کی نوعیت اور نقصان کے بارے میں جاننا چاہ رہی تھی۔ اگلے ہی پل اس کا حلق خشک ہوا تھا۔ زمین نے قدم جکڑ لیے تھے۔ نگاہیں شعلوں پر جم کر رہ گئیں۔

سیاہ پراڈو جوان کی گاڑی سے ٹکرائی تھی۔ اس گاڑی میں ایک ہی نوجوان تھا۔ زخمی تھا اور اسے گاڑی میں ڈالے چند مقامی لوگ اسی وقت ہاسپتال کے لیے روانہ ہو گئے تھے۔ لیکن ان کی گاڑی جو بلندی سے گری تھی۔ اس میں تو کوئی بھی نہیں تھا۔ مگر پھر بھی دونوں کی حالت ایسی تھی جیسے ان کا نقصان ہو گیا ہو۔ جیسے وہ شعلوں کی لپیٹ میں گاڑی کے اندر رہی رہ گئے ہوں۔

اس نے پھر فارس کو دیکھا۔ وہ کمزور اعصاب کا شخص نہیں تھا۔ اور ایسا بھی نہیں کہ گاڑی کا نقصان اسے پریشانی میں مبتلا کر دے۔ تو پھر وہ اتنا متشکر کیوں لگ رہا تھا؟ اتنا بے چین اور بے قرار کیوں دکھ رہا تھا؟ اس کی آنکھوں کی سرخی۔ درد کی عکاسی کیوں کر رہی تھی؟ چہرے کے تاثرات مجھے میں کیوں ڈال رہے تھے؟

کیا اس لیے کہ وہ بچ گئی تھی؟ کیا اس لیے کہ اس کے غیر ضروری وجود سے جان چھڑانے کا ایک موقع ہاتھ سے نکل گیا تھا؟ اسے صدمہ ہوا۔

ہاں شاید۔ یہی وجہ ہے! یقیناً یہی وجہ ہے۔

لب بھینچ کر وہ سخت تاثرات کے ساتھ اسی وقت جانے کے لیے مڑ گئی تھی۔ سامنے ہی اسٹور کے شیلڈ تلے رکتے ہوئے اس نے غصے سے سرخ پڑتے چہرے کے ساتھ فارس و جدان کو دیکھا جو اس کے برابر میں آن کھڑا ہوا تھا۔

اس کے تاثرات اب بھی نازل نہیں تھے۔

”اندر آ جاؤ صاب!“ تیرہ چودہ برس کا لڑکا اسٹور کے کاؤنٹر سے چلایا تھا۔

ایک لمحے کا توقف کیے بغیر جنت فوراً ہی سیڑھی چڑھ کر اندر چلی گئی۔ کرسی کھینچ کر بیٹھے ہوئے اس نے سرد نظروں سے فارس کو دیکھا۔ برساتی کا ہڈا تارتے ہوئے اس نے گردن تک چڑھی ہوئی زپ کھینچ کر سینے پر ٹھہرائی تھی۔ ایک ہاتھ مسلسل حرکت میں تھا

جیسے اسے گھٹن ہو رہی ہو اور وہ شرٹ کے اوپری بٹن کھول لینا چاہتا ہو۔ سختی سے دانت پر دانت جمائے جنت نے چہرے کا رخ پھیر لیا۔

موت!

بدعا!

بد نصیبی!

سزا!

تنبیہ!

یا.....

اس نے آنکھیں موند لیں۔ وہ اپنی کیفیت پر قابو پانے کی کوشش کر رہی تھی۔ مگر یہ آسان نہیں تھا۔ ہرگز آسان نہیں تھا۔ اگر وہ گاڑی میں ہوتی تو اس وقت..... اس کا دم گھٹا۔ اسے لگا اگر اس نے فی الوقت خود کو نہ سنبھالا تو اسے کچھ ہو جائے گا۔ پندرہ دن پہلے بھی اس پر ایسی ہی کیفیت طاری ہوئی تھی۔ لیکن تب اس نے خود کو سنبھال لیا تھا۔ اب سنبھالنا کچھ مشکل لگ رہا تھا۔ ”پانی دینا۔“ لڑکا بھاگ کر منرل واٹر کی بوتل نکال لیا۔ چند گھونٹ بھر کر اس نے سٹکٹ بھی اٹھالیے تھے۔ جوس بھی لے لیا۔ اپنے ایسوسی ایٹ عدیل احمد سے فون پر بات کرتے فارس کی نظر کا ایک اس پر پڑی اور وہ رک گیا۔ کیا کہہ رہا تھا یہ بھی بھول گیا۔

جوس کے ساتھ سٹکٹ کھاتے ہوئے وہ چیزیں اٹھا اٹھا کر دیکھ رہی تھی۔ ان کی قیمت پوچھ رہی تھی۔ اپنی رائے عامہ سے بھی آگاہی دے رہی تھی۔ تیرہ چودہ سال کا پٹھان لڑکا بڑھ چڑھ کر اس کی خدمت داریوں میں لگا ہوا تھا۔

فارس کی رگیں تن گئیں۔ جبرے بھج گئے۔ ”کیا اس بے حس لڑکی کو ذرا سا بھی احساس ہے کہ موت اسے قریب سے سلام دعا کر کے گئی ہے؟“

”بابی اور کچھ چاہیے آپ کو؟“ پٹھان لڑکا بہت خوش تھا۔ مستعدی سے اپنا ہر کام سرانجام دے رہا تھا۔

”ہاں ذرا وہ لیزر کی چسپ بھی لے آؤ۔ اور یہ چلی ملی بیٹی آئی ہیں کیا؟ پہلے تو کبھی نہیں دیکھیں۔ اور اس کا فلیور کیسا ہے؟“ اب وہ کچھ اور اٹھا کر پوچھ رہی تھی۔

”یہ بچہ لوگ کھاتا ہے بابی۔ ام کوئی مالوم (معلوم)۔“

”اور یہ کتنے کا ہے۔“

”دس روپے بابی!“

”دس روپے؟ پانچ کی دوگے تو لوں گی۔“

”سر آپ کچھ کہہ رہے تھے۔“ عدیل احمد کی آواز پر وہ سر جھٹک کر فون کی طرف متوجہ ہوا۔

”بابی ابھی تم بولا تمہارا سر میں درد ہے۔ ہمارا اماں بولتا ہے سرد رہو تو کھٹی چیز نئی کھانی چاہیے۔“

عدیل احمد کو ضروری ہدایات دے کر وہ مڑا تو زرد رنگت اور سرخ پڑتی آنکھوں کے ساتھ جنت کمال تیسرا چپس کا پیکٹ کھول رہی تھی۔

”یہ تمہارا اسٹور ہے خان؟“

”نئی بابی، یہ گل خان کا اسٹور ہے۔ ام پکوڑے بیچتا ہے۔“ پکوڑے بیچنے سے ہی اسے کچھ یاد آیا تو فٹ سے بولا۔

”آج تم بھی بیچ گیا۔ ام بھی بیچ گیا۔“

جنت نے کچھ حیران ہو کر اسے دیکھا تھا۔

”وہ جہاں تمہارا گاڑی کھڑا تھا نا۔ ام ادھر روز پکوڑے بیچتا ہے۔ لیکن آج بارش تھا اس لیے آج ہم نئی بیچا۔ اگر بارش نہ ہوتا تو ام ادھر کھڑا ہوتا۔ اور پھر ہمارا اماں رور ہا ہوتا۔“

سانس رو کے جنت اسے دیکھ کر رہ گئی۔

”شکر ہے، تمہارا گاڑی بھی خالی تھا۔ شکر ہے۔ ام بھی وہاں نہیں تھا۔“ اس نے سر ہلا ہلا کر خوشی کا اظہار کیا تھا۔

”تمہیں لگتا ہے، اللہ نے ہمیں بچایا ہے؟“ بہت محتاط ہو کر، اور خاصی سوچ و پچار کے بعد اس نے بظاہر پست آواز میں پوچھا تھا۔ مگر آواز اتنی بھی پست نہ تھی کہ فارس وجدان کی سماعتوں سے نہ نکلے۔

”ہاں۔ اللہ کا بوت بوت شکر بابی!“

”ایسا بھی تو ممکن ہے کہ یہ ایک وارننگ ہو۔ میرے لیے تمہارے لیے۔ یا شاید کسی اور کے لیے۔“

لڑکے نے اچھنبے سے جنت کو دیکھا۔ ”وارننگ..... کیسا وارننگ..... واللہ ام بوت اچھے پکوڑے بناتا ہے، صفائی کا بھی بوت خیال رکھتا ہے۔ کسی دن کھا کر دیکو (دیکھو)۔“

فارس وجدان نے عین اس وقت اس کے اور لڑکے کے مابین حائل اس چھوٹی سی میز پر جوس بیچا تھا۔ ”کتنے کا ہے؟“ دانت پس کر قیمت پوچھی جا رہی تھی۔

لڑکے نے سر اٹھا کر فارس کو دیکھا۔ اس کا ہب کو تو وہ یکسر فراموش ہی کر بیٹھا تھا۔

جنت نے گردن سیدھی کی۔ ناگواری سے اسے دیکھا پھر رخ بدل گئی۔

پٹھان لڑکا اب فارس کی خدمت داریوں میں لگ گیا تھا۔

وہ پچھلے ڈیڑھ گھنٹے سے میز پر ہیڈ ڈاؤن کیے بیٹھی تھی۔ نہ نیند آرہی تھی۔ نہ سکون مل رہا تھا۔ سلگتی ہوئی متورم آنکھیں بھی اب تکلیف پہنچانے لگی تھیں۔

پٹھان لڑکا اس کے لیے چائے لے آیا تھا۔ ٹیبلٹ وہ لے چکی تھی مگر اس کی طبیعت تھی کہ کسی بھی صورت سنبھلنے میں نہیں آرہی تھی۔ جسم میں اب مروڑا ٹھہر رہے تھے۔ کوئی ایسا انتظام بھی نہ تھا کہ وہ دراز ہو کر سو جاتی۔

”صاب تمہارا آدی کب آئے گا۔“ پٹھان لڑکا صرف ان کی ہی وجہ سے استور بند نہیں کر رہا تھا۔

فارس نے کلائی موڑ کر وقت دیکھا۔ اس کے اندازے کے مطابق عدیل کو اب تک پہنچ جانا چاہیے تھا۔ کچھ سوچ کر اس نے موبائل نکالا۔ اور اس سے قبل کہ وہ کال کرتا، سیاہ مرسلین اسٹور کے سامنے آرہی تھی۔ ہیڈ لائٹس کی تیز روشنی گلاس ڈور پر پڑی۔ بارن بھی بجا۔ اور موبائل پر کال بھی آنے لگی۔

جنت نے بے ساختہ سر اٹھاتے ہوئے باہر دیکھا۔ سامنے دو گاڑیاں تھیں۔ ایک میں عدیل اور دوسری گاڑی میں اس کے گاڑی سوار تھے۔

”ازاپوری تھنگ آل رائٹ سر۔“ عدیل اندر آ گیا تھا۔ اسے ایک سیڈنٹ کی تفصیلات سے آگاہ کرتے ہوئے وہ دروازے میں ہی کھڑا ہوا تھا۔ عدیل ہدایات لے کر پلٹ گیا تو اس نے سرسری نگاہوں سے جنت کو دیکھا جو اپنی جگہ سے اٹھ کر اس طرف آ رہی تھی۔

فارس کے قریب سے گزرتے ہوئے، اسے یک دم اپنا سر گھومتا ہوا محسوس ہوا، اس سے قبل کہ وہ لڑکھڑا کر گرتی فارس نے بروقت اسے بازو سے پکڑ کر سنبھال لیا۔

فارس کی یہ حرکت اتنی غیر متوقع اور اچانک تھی کہ جنت کو سنبھلنے میں۔ اور پھر سنبھل کر سمجھنے میں چند لمحے لگے۔ اگلے ہی لمحے اس نے شدید غصے کے عالم میں بدک کر اپنا بازو یوں چھڑایا جیسے اسے سانپ نے پکڑ لیا ہو۔

دیوار کا سہارا لے کر۔ اپنا توازن برقرار رکھتے ہوئے اس نے سخت پتھر ملی نگاہوں سے اسے دیکھا۔

”میرا ہاتھ کیوں پکڑا تم نے؟“ اب کے اس کا سوال، رویہ اور تاثرات فارس وجدان کے لیے غیر متوقع تھے۔ وہ اس پوزیشن میں ہرگز نہیں تھی کہ اس سے بحث مباحثے کر سکتی۔ بخاری شدت سے جسم تپ رہا تھا۔ آنکھیں دھندلا ہو رہی تھیں۔ سر گھوم رہا تھا۔ اور تب بھی وہ سمجھ رہی تھی کہ اگر کوئی بے وقوف اسے گرنے سے بچا رہا ہے تو اس کے حق میں غلطی کر رہا ہے۔

فارس کے جڑے بھنچ گئے۔ عدیل احمد اور گاڑی کے سامنے جس طرح وہ اس کے ساتھ پیش آئی تھی، وہ بمشکل ضبط کیے کھڑا تھا اور نہ دل چاہ رہا تھا ایک تھپڑ تو لازمی جڑ دے اسے۔

”باجی! یہ لڑائی وڑائی ختم کرو۔ تمہارا طبیعت خراب ہے۔ تم گر جائے گا۔“ پٹھان لڑکے نے ہی اسے کام ڈاؤن کرنے کی کوشش کی تھی۔ ان دو گھنٹوں میں ان کے لیے دیے رویے سے وہ اتنا توجان ہی چکا تھا کہ کوئی اعلا اور غیر معمولی قسم کی دشمنی ہے جو ان دونوں میں جانے کب سے چلی آرہی ہے۔

”مجھے اب گرنے سے ڈر نہیں لگتا خان۔“ فارس کی آنکھوں میں دیکھتے ہوئے وہ درشتی سے بولی۔ ”میں پندرہ دن پہلے پارکنگ ایریا میں گری تھی۔ پھر خود اٹھ کر۔ اور خود چل کر بھی گئی تھی۔ اب بھی گروں گی تو خود اٹھ کر جانے کی ہمت ہے مجھ میں۔“

”میں بھی کوئی مرانی نہیں جا رہا تھا ہاتھ پکڑنے کے لیے۔“ فارس نے دہلی آواز میں جھڑک کر کہا۔

بگڑے تیوروں کے ساتھ جنت نے فٹ سے چھتری کھول دی۔ اگر فارس بروقت اپنا سر پیچھے نہ ہٹاتا تو نوک اس کے سر میں ضرور لگتی۔

وہ پھولے تنفس اور بگڑے تیوروں کے ساتھ سنبھل کر قدم اٹھاتی باہر نکل گئی۔ گاڑی تک پہنچنے سے پہلے اس کا پاؤں پھسلا تھا (حالانکہ وہ کتنے احتیاط سے قدم اٹھا رہی تھی)

اور وہ ایک بار پھر نیچے گری تھی۔ بہت بری طرح سے۔ دہلی دہلی کر اس کے حلق سے خارج ہوئی۔ اوپر سے بارش کی بو چھاڑ جس نے چند سیکنڈ میں ہی اسے مکمل بھگو دیا تھا۔ چھتری جانے کہاں غائب ہوئی تھی۔

پٹھان لڑکے نے بے ساختہ پیشانی کو چھوا۔ جب یوں میں ہاتھ ڈالے سیڑھیوں پر کھڑا فارس وجدان اب کے اس کی مدد کو نہیں آیا تھا۔ اس کے چہرے پر مکمل اطمینان تھا۔

”کھڑوس سے میری ہمت برداشت نہیں ہوئی۔ نظر لگا دی۔“

وہ اپنی کہنی سہلاتے ہوئے مسلسل رورہی تھی۔ جانے کیا سوچ کر۔ جانے کیا سمجھ کر۔ اور جانے اور کتنی تکلیفوں پر۔ حالانکہ اسے فارس وجدان کے سامنے نہ کبھی رونا تھا۔ نہ کمزور پڑنا تھا۔ لیکن یہ غم کہ وہ گری۔ آخر وہ فارس وجدان کے سامنے ہی کیوں گری؟ کیوں؟

اور تب ہی اس نے فارس کو زینہ اتار کر اپنی طرف آتے دیکھا۔ لبوں پر طنزیہ مسکراہٹ تھی۔ جنت کا چہرہ خفت سے سرخ پڑ گیا۔ اس کے سر پر پہنچ کر فارس نے اپنا ہاتھ بڑھایا۔ خیرات کی طرح۔ کہ لو۔ خود سے پکڑو تا کہ تمہیں اس سچویشن سے نکالا جا سکے۔

وہ بھی جنت کمال تھی۔ تنفر سے اس کا ہاتھ جھٹک کر بغیر کسی مدد، بغیر کسی سہارے کے خود سے ہی اٹھ کھڑی ہوئی۔ کوئی ہڈی وڈی نہیں ٹوٹی تھی کہ اسے اب بھی کسی سہارے کی ضرورت پڑتی۔ چوٹیں ہی تو آئی تھیں۔ اور چوٹیں تو اسے ہمیشہ آتی رہتی تھیں۔ اس سے بھی تو مشکل ترین وقت دیکھا ہوا تھا اس نے۔ تو پھر ایسے کیسے کمزور پڑ جائے۔

یکچڑ سے لت پت کپڑوں کے ساتھ مکمل طور پر بھیگی ہوئی اب وہ اپنے قدموں پر کھڑی تھی۔ دل چاہا اب توجیح کر رو پڑے۔ لیکن اس نے صبر کا مظاہرہ کیا اور گاڑی کا دروازہ کھول کر دھپ سے اندر بیٹھ گئی۔ دروازہ اس نے زور سے بند کیا تھا۔

پٹھان لڑکے نے سکھ بھراسانس لے کر گلاس ڈور بند کیے، شٹر گرایا اور یہ جاوہ جا۔

عقبی نشست کا دروازہ کھول کر فارس اس کے برابر میں بیٹھا تو اس نے دانستہ اپنے چہرے کا رخ کھڑکی کی طرف موڑ لیا۔ اس کی شکل ایسی ہو رہی تھی جیسے وہ خوب دل کھول کر رونا چاہتی ہو مگر کسی وجہ سے رونہ پارہی ہو۔

”جی سب ٹھیک ہے می۔ آپ پریشان مت ہوں۔“ فارس نے رک رک کر فون پر کچھ سنا۔

”کچھ لوگ بارش میں کرتب دکھانا چاہ رہے تھے تو بس وہی دیکھتے دیر ہو گئی۔“

جنت نے ضبط کر کے مٹھیاں سمجھ لیں۔

فارس نے کلائی موڑ کر وقت کا حساب لگایا۔ ”ہم بس ڈیڑھ دو گھنٹے تک پہنچ جائیں گے۔“

پھر اس نے اللہ حافظ کہتے ہوئے کال کاٹ دی تھی۔

جنت کی رنگت سفید ہو رہی تھی۔ ہونٹ نیلے پڑ گئے تھے۔ ٹھنڈک کا احساس ہڈیوں میں گھستا محسوس ہو رہا تھا۔ لیکن وہ سر اٹھائے یوں بیٹھی تھی جیسے بس شوقیہ ہی کپکپا رہی ہو۔

عدیل احمد نے گاڑی اشارت کر دی۔ مین روڈ پر گاڑی ڈالنے تک سب ٹھیک تھا۔ پھر جب گاڑی نے سرعت پکڑی تب بھی وہ گردن اٹھائے شیشوں پر پھسلتی بارش کو بڑے سکون کے ساتھ دیکھ رہی تھی۔ اس کے بعد جانے کیا ہوا اس کی آنکھیں بند ہونے لگیں۔ سر ڈھلک کر شیشے سے جا لگا۔ ہاتھ بے جان ہو کر پہلو میں گرے۔ اور اسے اپنے آس پاس کا کوئی ہوش نہ رہا۔

☆☆☆

کپکپانے کی مضبوط سیڑھیوں کا منظر تھا۔ سفید نائلز پر ڈھیر ہوتے کسی وجود کی کراہ کی۔ صدمہ۔ وحشت۔ بے یقینی۔ اور پھر وہی آواز جو اس کے حواس مختل کر دیا کرتی تھی۔ ایک جھماکے سے کانچ ٹوٹا تھا۔ شیشے کے ٹکڑے بکھرے تھے۔ چیخیں ابھری تھیں۔

”جنت نہیں۔ جنت پلیز۔ خدا کے لیے۔ جنت میرا بچہ!“

اسے سانس لینے میں دشواری ہو رہی تھی۔ بخار کی حدت سے تپتا وجود درد کی لپیٹ میں تھا۔ تکلیف کی شدت سے کراہتے

ہوئے اس نے بے چینی سے کروٹ بدلی۔ پھر زریب بڑھاتے ہوئے رونے لگی۔ ذہن ایک بار پھر غنودگی میں ڈوب گیا تھا۔ دوبارہ جب اسے ہوش آیا تو تورات کا ڈیڑھ بج رہا تھا۔ اسے بھوک کا شدت سے احساس ہوا۔ منہ کا ذائقہ زہریلا سا ہو رہا تھا۔ اس نے اطراف میں نگاہ دوڑائی۔

کمرے کی کھڑکیوں پر دیزین پردے گرے ہوئے تھے، لائٹس آف تھیں صرف نیلگوں بلب جل رہا تھا۔ ہیٹر آن تھا تب ہی کمرے میں سردی کا احساس نہیں ہو رہا تھا۔ گہرا تنفس لیتے ہوئے وہ کسی قدر کوشش سے اٹھ کر بیٹھ گئی تھی۔ آخری منظر جو ذہن میں محفوظ تھا وہ گاڑی کا تھا۔

مدھمی نیلگوں روشنی میں فارس اسے سامنے کاؤچ پر نیم دراز دکھائی دیا۔ آنکھیں بند تھیں۔ تنفس ہموار۔ یقیناً گہری نیند میں تھا۔

جنت نے داہنے ہاتھ پر نگاہ دوڑائی۔ کیونلا موجود تھا۔ ڈرپ اتر چکی تھی۔

اس نے بیڈ سائڈ پر رکھی دواؤں کو دیکھا۔ پھر اچھے کھمرے بالوں کو سیٹ کر فرش پر قدم جماتے ہوئے اٹھ کھڑی ہوئی۔ لمبے بھر کے لیے لڑکھائی پھر سنبھل گئی۔

اس کا رخ واش روم کی طرف تھا۔ واش بیسن کے سامنے رک کر اس نے خود کو آئینے میں دیکھا۔ چہرے کی زرد جلد کو چھوا۔ سرخ ڈوروں والی بھیگی ہوئی آنکھوں کو دیکھا۔ بے ساختہ کسی خیال کے تحت سفید لہادے کی کھلی ڈھیلی آستین کو اوپر کیا۔

بازو پر موجود زخم کی بینڈیج کی گئی تھی۔ اس نے بینڈیج ہٹا کر دیکھا۔ چار ٹانگے لگے تھے۔ وہ ایک بار پھر اپنے نکلنے کی طرف متوجہ ہوئی۔ پیشانی پر نیل کا نشان کچھ گہرا لگنے لگا۔ اسے فکر ہوئی۔ مسز شیرازی سے چھپانا اشد ضروری تھا۔ ورنہ وہ دیکھ کر سوال کریں گی۔ سوال اذیت سے دوچار کرے گا۔ اذیت حکایتوں میں ڈھل کر آنکھوں میں عیاں ہوگی اور پھر اس کا کوئی بھی جھوٹا نہیں مطمئن نہیں کر پائے گا۔

مندھو کر وہ کمرے میں واپس آ گئی۔ گرم شمال کندھوں پر ڈالتی بے حد احتیاط سے باہر نکل گئی۔ بیڑھیاں اتر کر اس نے کچن کا رخ کیا تھا۔ کچھ ہی دیر میں فریزر رکھولے سرخ و متورم آنکھوں سے کھانے کے لیے کچھ دیکھ رہی تھی۔

چکن کڑھائی، فریڈ، فریڈ، فریڈ، اس نے مائیکرو ویو میں کھانا گرم کیا اور ابھی کرسی کھینچ کر کھانے کے لیے بیٹھی ہی تھی کہ قدموں کی آہٹ سماعت سے نکرانی۔ نوالہ توڑ کر سالن میں ڈبو تے ہوئے وہ دیکھے بنا ہی جان گئی تھی کہ رات کے اس پہر بیڑھیاں اتر کر نیچے کون آ رہا تھا۔

پہلے فریزر رکھولا گیا۔ دودھ نکالا گیا۔ کببٹ کھول کر پتی اور چینی کے جارتلا شے گئے۔ برز جلایا گیا۔

اور اس دوران وہ اطراف سے یکسر بے نیاز خاموشی سے کھانا کھاتی رہی۔

چائے کپ میں ڈالے وہ سیدھا لاؤنج میں جا کر بیٹھ گیا تھا۔ اوپن کچن سے وہ باسانی دیکھ سکتی تھی۔ ٹی وی آن کیے۔ چینل سرفنگ کرتے وہ گھونٹ گھونٹ چائے اپنے اندر اتار رہا تھا۔

جنت نے بس ایک لمحے کے لیے اس کی پشت کو دیکھا پھر سپاٹ تاثرات کے ساتھ سینک میں استعمال شدہ پلیٹیں رکھ کر اپنے کمرے میں آگئی۔

بیڈ سائڈ ٹیبل پر دو اؤس کے ساتھ اوقات کی نشاندہی کرتے نوٹ چسپاں تھے۔ کون سی ٹیبلٹ کس وقت لینی ہے اور دن میں کتنی بار لینی ہے سب درج تھا۔

لب بھینچ کر وہ گلاس میں پانی اٹھیلنے لگی۔

دو لینے کے بعد اس نے اپنا لحاف اور تکیہ اٹھایا اور ایک بار پھر اپنی سابقہ جگہ۔ یعنی صوفے پر جا کر لیٹ گئی۔ پھر جانے کب اس کی آنکھ لگ گئی تھی۔

اور کھلی تب تھی جب کسی نے کندھا ہلاتے ہوئے پکارا تھا۔ آواز غیر مانوس تھی۔ آنکھیں کھول کر اس نے خود پر جھکے چہرے کو دیکھا۔ کچھ دھندلا سا تھا۔

”کیا بات ہے؟“ آواز بھاری تھی۔

”اب کیسی طبیعت ہے آپ کی؟“

جنت نے اس لڑکی کو دیکھا جو گرم کپڑوں پر سیاہ رنگ کے سویٹر میں ملبوس، دو پٹا سلیپے سے جمائے چمکتی روشن آنکھوں سے اسے دیکھ رہی تھی۔

”کون ہو تم؟“

”میں..... اقصیٰ ہوں جی!“

”اقصیٰ کون؟“ حواس کچھ بیدار ہوئے تو وہ اٹھ کر بیٹھ گئی۔

”عبدالغفور کی بیٹی۔“

عبدالغفور ان کے مالی تھے۔ خود شہر میں کام کرتے تھے مگر فیملی گاؤں میں رہتی تھی۔

اقصیٰ اب کچھ متفکر لگا ہوں سے اسے دیکھنے لگی۔ ”آپ ٹھیک ہیں جی؟“

”ہاں۔“ چہرے پر دونوں اطراف سے پھسلتے بالوں کو کان کے پیچھے اڑتے ہوئے اس نے کہا پھر سر اٹھا کر کھڑکیوں کی طرف

دیکھا۔ دیڑ پر دے ڈوریوں میں بندھے ہوئے تھے۔ سورج کی تیز روشنی چمن اندر آ رہی تھی۔ کتنے دنوں بعد سورج نکلا تھا۔

”آپ کے لیے کچھ کھانے کے لیے لاؤں؟ چکن سوپ بنایا ہے جی، بیٹھے میں کھیر بھی بنائی ہے۔“

جنت نے بے ساختہ داہنے ہاتھ کی پشت پر نگاہ دوڑائی۔ کیوں لا اتر چکا تھا۔ سنی پلاسٹ لگا تھا۔

”میں یہاں کب آئی تھی؟“

”پرسوں شام میں آپ کو صاحب لائے تھے۔“

”صاحب لائے تھے؟“ پھانس کی طرح کوئی شے جنت کے حلق میں اٹکی۔ ”کیسے لائے تھے؟“

”اٹھا کر لائے تھے جی۔ اور کیسے لاتے؟“ وہ حیران ہو کر جنت کو دیکھنے لگی۔ جنت کا رنگ اڑا۔

”آپ کی اتنی طبیعت خراب تھی۔ جسم مانو آگ میں جل رہا تھا۔“ اقصیٰ نے بات جاری رکھی۔ ”میں ساری رات بیٹھ کر

ٹھنڈے پانی کی پیٹیاں ہی کرتی رہی۔ پھر فارس صاحب نے ڈاکٹر کو بلایا۔ تب جا کر آپ کا بخار کم ہوا۔“ بڑے سنسنی خیز انداز میں چہرے کے تاثرات کے اتار چڑھاؤ کے ساتھ اپنی بات مکمل کر کے اس نے جنت کو دیکھا۔

وہ حیرت سے اقصیٰ کو دیکھ کر رہ گئی۔ گزشتہ چوبیس گھنٹوں کا تو اس کے پاس کوئی حساب ہی نہ تھا۔ نہ ہی اسے کچھ یاد تھا۔ وہ چند لمحوں تک خالی الذہنی کیفیت میں بیٹھی رہی پھر اس نے اٹھ کر شاور لیا۔

کپڑے بدل کر اس نے معمول کی طرح برش سے بالوں کو سلجھا کر کچر میں بکڑا۔ سویٹر پہنا۔ شال اوڑھی۔

پھر اقصیٰ کے ہمراہ نیچے آگئی۔

ہمت مجتمع کرتے ہوئے اس نے مسز شیرازی کے کمرے کا رخ کیا تھا۔ دستک دے کر دروازہ کھولا تو وہ سامنے ہی بیڈ پر بیٹھی دکھائی دیں۔ آنکھوں پر گلاسز لگائے کوئی کتاب پڑھ رہی تھیں، جنت پر نظر پڑتے ہی انہیں خوش گوار حیرت نے گھیر لیا۔

”جنت۔ بیٹا! باہر کیوں کھڑی ہو، اندر آؤ۔“ لہجے میں کتنا پیار تھا اور آنکھوں میں کتنی فکر تھی۔ بھاری قدم اٹھاتی وہ بے حد خاموشی سے ان کی بانہوں میں سما گئی تھی۔

”جو کچھ سن چکا ہوں وہ سب مٹی کو بتاؤں گا تو وہ کیا سوچیں گی؟ ایک ایسی لڑکی کو بہو بنا بیٹھی ہیں جو infertile (بانجھ)

ہے۔ جس نے اپنی سوتن کے بچے کی جان لینے کی کوشش کی ہے۔ جس کے خاندان کے لوگ اسے اچھوت کی طرح ٹریٹ کرتے ہیں۔ اور جو اپنی ماں کی موت کا سبب بنی ہے۔“

کتنی ہی دیر تک وہ ان کے سینے سے لگی رہی تھی۔ اور پھر کتنی ہی دیر تک ان کی آنکھوں سے جھلکتی اس محبت کو بھی دیکھتی رہی جو وقتی انعام اور ادھورے خواب جیسی تھی۔

”اب کیسی طبیعت ہے؟“ انہوں نے اس کا سر، اس کا ماتھا چوما تھا۔

اس نے پلکیں چھپکا چھپکا کر آنکھوں میں ابھرتی نمی کو روک لیا۔ ”بہتر ہے۔“

انہوں نے مزید کچھ نہ پوچھا، کوئی بات نہ کہی، کوئی سوال نہ دہرایا، بس اسے بازو کے حصار میں لیے جانے کیا کچھ پڑھ کر اس پر پھونکتی رہیں۔

”نظر لگ گئی ہوگی۔ اس دن میری بیٹی بیماری بھی تو بہت لگ رہی تھی۔“

”جو بدعاؤں کے زیر اثر رہتے ہوں۔ انہیں نظر نہیں لگا کرتی۔“ مگر وہ یہ بات مسز شیرازی کو نہیں بتا سکتی تھی۔

کچھ وقت ان کے پاس خاموشی سے بتا کر وہ آرام کی غرض سے کمرے میں آگئی تھی۔

ایک بار پھر اس نے پرسکون رہنے کی کوشش کی تھی۔ اور ایک بار پھر بند آنکھوں نے اس کی ہر کوشش ناکام بنا دی تھی۔ اور وہ پھوٹ پھوٹ کر رو دی تھی۔ وہ مسز شیرازی کو کسی بھی صورت پریشان نہیں کرنا چاہتی تھی۔ انہیں کسی گہری اذیت یا صدمے سے دوچار نہیں کرنا چاہتی تھی۔ وہ ان کی آنکھوں میں اپنے لیے نفرت، ناگواری جیسے تاثرات دیکھ سکتی تھی اور نہ ہی ان کی دعاؤں، محبت اور شفقت کے سائے محروم ہونا چاہتی تھی۔

وہ جانتی تھی فارس نے انہیں کچھ بھی نہیں بتایا ہوگا۔ وہ اپنی ماں سے بے پناہ محبت کرتا تھا۔ اور جب یہ طے تھا کہ کسی ڈیل کی طرح طے کیے گئے اس رشتہ نے بھی ختم ہو ہی جانا ہے تو وہ گھر میں خواہ مخواہ کی ٹینشن پیدا نہیں کرنا چاہے گا۔ وہ اب بھی اس پر کوئی دباؤ نہیں ڈالے گا۔ اس پر سختی نہیں کرے گا۔ روزمرہ معمولات کو ویسے ہی چلنے دے گا جیسے وہ پہلے سے چل رہے تھے۔ پچھلے تین ماہ کی روٹین قائم رہے گی۔ سخت ناگواری، ناپسندیدگی اور غصے کے باوجود وہ اب بھی اس پر کوئی رعب نہیں جمائے گا۔ وہ اب بھی اپنی ماں کی خاطر اسے اتنا مار جن دے رہے گا کہ وہ اس گھر میں اپنی مرضی و منشا سے ویسے ہی زندگی گزار سکے جیسی وہ پہلے گزار رہی تھی تاکہ ان کے مابین تعلق کی نوعیت کی انہیں خبر نہ ہو۔

مگر کیا اب وہ پہلے کی طرح وجدان ہاؤس میں رہ پائے گی؟ یہ ایک مشکل سوال تھا۔ اس کی ساری کوششیں اس رشتے کو برقرار رکھنے کے لیے تھیں۔ مگر اب اسے یہ ناممکن لگ رہا تھا۔ مستقبل کے حوالے سے اس نے بہت کچھ سوچ رکھا تھا۔ مگر اب اسے اندھیروں کے سوا کچھ نظر نہیں آ رہا تھا۔

وہ ناقص۔ ادھوری۔ نامکمل..... وہ کسی کی زندگی کا حصہ نہیں بن سکتی تھی۔ محبتوں پر اس کا حق نہیں تھا۔ قدرت اس پر مہربان نہیں تھی۔

زندگی گزارنے کے لیے امید چاہیے۔ اور امید کو بھی تو۔ ایک امید چاہیے۔

مگر اس کے پاس اب کچھ بھی باقی نہیں رہا تھا۔ وہ خالی ہاتھ ہی دامن تھی۔ اب مستقبل کا کوئی منظر، کوئی خواب، کوئی خیال اسے قدم اٹھانے پر مجبور نہیں کر رہا تھا۔ وہ ایک ہی مقام پر رک گئی تھی۔ تھم گئی تھی۔ ٹھہر گئی تھی۔ اور جمود کا یہ احساس اسے اندر ہی اندر سے ختم کرتا جا رہا تھا۔

☆☆☆

رات کا نہ جانے کون سا پہر تھا جب اس کی آنکھ دروازے کی آواز سے کھل گئی تھی۔ کہنی کے بل اوپر ہوتے ہوئے اس نے ہاتھ بڑھا کر لیپ آن کر دیا تھا۔ جنت کمرے میں نہیں تھی۔ اس نے پھر ٹیبل کلاک پر وقت دیکھا جو رات کے ڈھائی بج رہی تھی۔ وہ اسی وقت اٹھ کر کمرے سے باہر آ گیا۔ راہداری سے لاؤنج کا جائزہ لینے کے بعد اس نے اسٹڈی روم کا دروازہ کھول دیا۔ پھر سیڑھیاں اتر کر نیچے آ گیا۔

ایک بار اطراف کا جائزہ لیتے اس نے کچن کا رخ کیا، لائبریری، اسٹوڈیو۔ ڈائننگ ہال۔ سٹنگ روم۔ اس نے ہر جگہ دیکھ لیا مگر جنت کہیں نہیں تھی۔ جھنجھلاہٹ کے عالم میں وہ صدر دروازہ کھولے باہر آ گیا تھا۔ سامنے ہی وہ شدید سردی میں لحاف اوڑھے سیڑھیوں پر بیٹھی دکھائی دے گئی تھی۔

فارس وجدان کے جڑے بھنچ گئے تھے، آنکھوں میں ناگواری کے ساتھ ساتھ سختی اتر آئی تھی۔ غصے سے قدم اٹھاتے ہوئے وہ اس کے پاس آیا تھا۔ اور پھر اسی غصے اور بے دردی سے اسے بازو سے پکڑ کر کھینچتے ہوئے اندر لے آیا تھا۔

دروازہ بند کر کے وہ اس کی طرف مڑا تو وہ سر جھکائے خالی خالی نظروں سے فرش کو تک رہی تھی۔۔

”اب کیا چاہتی ہو تم؟“ سانپ کی طرح پھنکار کر اس نے پوچھا تھا۔ ”اب کون سا نقصان ہے جو کرنا باقی ہے؟ یہی چاہتی ہو تم؟“ مئی تمھاری وجہ سے بیمار پڑ جائیں؟“ بازو سے پکڑ کر اس نے بے دردی سے جھنجھوڑا تھا۔ جنت کا سرتب بھی جھکارا ہوا تھا۔ لبوں پر قفل تھا۔ آنکھوں میں ویرانی ہی ویرانی تھی۔

فارس کا بس نہیں چل رہا تھا، وہ اسے تھپڑ لگا دے۔

مسز شیرازی اس کی غیر معمولی خاموشی کو، اس کی آنکھوں کی ویرانی کو، اور چہرے کے مسخ شدہ تاثرات کو طبیعت خرابی پہ محمول کر رہی تھیں۔ لیکن فارس جانتا تھا وہ ٹھیک تھی۔ جان بوجھ کر اور صرف توجہ لینے کے لیے یہ سب کر رہی تھی۔ ڈرامے بازی تھی۔ پویشن کو اپنی مرضی سے استعمال کرنا اسے آتا تھا۔ وہ مسز شیرازی کو اس معاملے میں انوار کو کرنا چاہ رہی تھی۔ جانے کیسی لڑکی تھی؟ کیسی سوچ رکھتی تھی؟

”میں اگر خاموش ہوں تو صرف اس لیے کہ میں مئی کو ٹینشن نہیں دینا چاہتا۔“ اس نے شدید غصے کے عالم میں اس پر واضح کیا

تھا۔ ”تمہیں ان کا ذرا سا بھی احساس ہے؟“

وہ خاموش رہی تھی۔

”میری جگہ کوئی اور ہوتا تو ایک لمحے کے لیے بھی تمہیں اس گھر میں برداشت نہ کرتا۔“ اس نے جھٹکے سے بازو چھوڑ کر دینی آواز

میں کہا۔

”آخری بار کہہ رہا ہوں، اپنا یہ حلیہ اور رویہ درست کر ورنہ میں خودی کو تمہاری اصلیت بتا کر اس گھر سے فارغ کر دوں گا! کم

از کم روز روز کی ٹینشن سے تو جان چھوٹے گی۔“ زیر لب بڑبڑاتے ہوئے وہ میزھیاں چڑھنے لگا تھا۔ جنت نے سر اٹھا کر اسے جانتا

دیکھا۔

آنکھوں میں یک دم نمی تیرنے لگی۔

☆☆☆

فارس کی دھمکی کا اثر تھا یا مسز شیرازی کی فکر۔ اس نے خود سے لڑ کر، خود کو کسی حد تک سنبھال لیا تھا۔ وہ ہشاش بشاش اور کچھ حد

تک فریض نظر آنے لگی تھی۔ ویسے ہی انہیں وقت دینے لگی تھی جیسے لاہور جانے سے پہلے وہ گزشتہ تین ماہ سے دیتی آرہی تھی۔ لان

میں گھومنا، کتابیں پڑھنا، اکٹھے نماز پڑھنا، آیات کو ڈسکس کرنا، دنیاوی خبروں پر تبصرے کرنا۔ لیکن درپردہ بہت سے کام ایسے بھی

تھے جو اس نے چھوڑ دیے تھے۔

اس نے فارس کے معاملات میں مداخلت حتمی طور پر بند کر دی تھی۔ اور اب اس کا سامنا بھی وہ کم سے کم کرنے لگی تھی۔ کمرے

میں تب ہی آتی جب وہ سوچنا ہوتا۔ صبح اس کے بیدار ہونے سے پہلے ہی اٹھ جاتی۔ آنا سامنا صرف ناشتے کی ٹیبل پر یارات کے

کھانے پر ہوتا اور اس دوران وہ بھولے سے بھی نظر اٹھا کر اسے نہ دیکھتی۔ اب فارس کے بیڈروم میں نہ تازہ پھول سجے تھے نہ معطر

خوشبو بکھرتی تھی۔ نہ کمرے کی سیننگ بدلتی تھی نہ اس کی اشیا کو ہاتھ لگایا جاتا تھا۔ آہستہ آہستہ اس نے ڈریسنگ ٹیبل سے اپنا میک

اپ کا سامان بھی ہٹا دیا تھا۔ دیواروں کو بھی پینٹنگز سے محروم کیا تھا۔ بیڈ شیٹس، کھڑکیوں کے پردے بھی اس نے بدلوا دیے تھے۔

ایک ایک کر کے اس نے اپنی ہر نشانی اس کمرے سے مٹائی تھی۔ ایک ایک کر کے اس نے اپنی ہر چیز وہاں سے ہٹائی تھی۔ اب اسے

فارس کے کمرے میں اپنی پسند اور مرضی کی کوئی چیز چاہیے بھی نہیں تھی۔

اب جب قدم اہل بہان ہوئے تھے تو وہ اپنے ہاتھوں سے ہی ہرزخیہ توڑ کر، خود کو آزاد کرنا چاہ رہی تھی۔ مگر یہ آزادی۔ آہ یہ

آزادی۔

سوچ اور خیالات میں غلطیاں۔ وہ کب کیسے چلتی ہوئی نماز والے کمرے میں آگئی تھی اسے نہیں پتا تھا۔

سر بسجود کتنی ہی دیر تک وہ سسکیاں لے لے کر روتی رہی تھی، اسے اندازہ نہیں تھا۔ اور جب سراٹھاتے ہوئے سیدھی ہوئی تھی

تو نم آنکھوں کے ساتھ اپنی جگہ تھم کر رہ گئی تھی۔ دروازے میں ہی مسز شیرازی موجود تھیں۔ انہوں نے اس کا آنسوؤں سے تر چہرہ

دیکھا۔ آنکھوں میں لہراتا کرب دیکھا۔

جنت اپنی جگہ منجمد ہوئی بیٹھی تھی۔ آنسو آنکھوں میں ٹھہرے تھے۔ دل جیسے رکا ہوا تھا۔ شاید وہ اب پوچھ لیں کہ جب سے

لاہور سے آئی ہو، اتنی خاموش کیوں ہو؟ زندگی سے خفا کیوں ہو؟ کیا ہو گیا ہے تمہیں؟ کیوں بدل گئی ہو جنت؟ اگر انہوں نے پوچھ

لیا تو وہ کیا بتائے گی؟ کیا جواب دے گی؟

”دعا مانگ لی بچے! کافی کی طلب ہو رہی ہے اگر تمہارے ہاتھوں سے بنی مل جائے تو.....“ مسکراتے ہوئے انہوں نے

ایک دم سے یوں کہا جیسے انہیں اس کے آنسو نظر ہی نہ آئے ہوں۔ وہ آنسو اللہ کے سامنے بہائے گئے تھے۔ وہ اللہ کے لیے ہی

تھے۔

جنت نے خشک لبوں کو تر کرتے ہوئے انہیں دیکھا۔ پھر اثبات میں بمشکل اپنے سر کو جنبش دی۔

حالانکہ اس نے دعا نہیں مانگی تھی۔ اس نے بس پیشانی نکالی تھی اور رونا شروع کر دیا تھا۔ بھلا وہ اسے کیا بتاتی جسے سب علم

تھا۔ جو اس کی رگ رگ سے واقف تھا۔

”میں کچن میں ہوں۔“ انہوں نے ذہیل چیمبر کارخ موڑ دیا تھا۔

آنکھیں آستین سے پونچھتے ہوئے وہ اٹھ کھڑی ہوئی۔ نگاہ عمریہ سرائی کی آیت پر جا ٹھہری۔ بس ایک لمحے کے لیے۔ پھر گالوں

پر سے آنسوؤں کا نشان مٹاتی وہ کچن میں آگئی تھی۔

اس نے مسز شیرازی کو دیکھا۔ گود میں دھری ڈالری انہوں نے کاؤنٹر ٹیبل پر رکھ دی تھی۔ اور ہاتھ بڑھا کر کچھ لکھ رہی تھیں۔

”تمہارا کیا خیال ہے جنت! محرمیوں پر صبر کیسے آتا ہے؟“ کافی بنا کر وہ ان کے پاس آئی تو اپنا نگ اٹھاتے ہوئے انہوں

نے قلم رکھ کر پوچھا تھا۔

اس نے انہیں دیکھا۔ فوری طور پر کوئی جواب اس کے ذہن میں نہ آسکا۔

”کیسے آتا ہے؟“ کچھ دیر کے بعد اس نے گھونٹ بھرتے ہوئے پوچھا۔ وہ جانتی تھی مسز شیرازی اس ٹاپک پر کچھ لکھ رہی

ہوں گی۔ جواب ان کے پاس ہوگا۔ یقیناً ہوگا۔ سوالوں پر غور کرنے والوں کو جواب مل ہی جایا کرتے ہیں۔

”سکون، شکر“ سے آتا ہے، شکر ”صبر“ سے ہوتا ہے، صبر اللہ کی ”رضا“ میں راضی ہونے کا نام ہے۔ اور رضا اللہ کی ”حکمت“ پر

بھروسا کرنے سے آتی ہے۔ بھروسا ”ایمان“ سے اور ایمان ”یقین“ سے ہوتا ہے۔“

عسریسرا۔ حسنیٰ حسینیٰ

عسریسرا۔ حسنیٰ حسینیٰ

گھونٹ گھونٹ کافی اپنے اندر اتارتے ہوئے وہ انہیں خاموشی سے دیکھنے لگی۔

”ایک محرومی کے ساتھ ڈھیر ساری عطائیں بھی تو ہوتی ہیں، اب مجھے دیکھ لو۔“ وہ مسکرائیں۔ ”پانچ ہو گئی ہوں لیکن اللہ نے مجھے بولنے سننے اور دیکھنے کی صلاحیتوں سے محروم نہیں رکھا۔ وہ ایک محرومی بہت بھاری ہے۔ مگر اس کے ساتھ بھی اتنی عطائیں ہیں کہ میں شمار نہیں کر سکتی۔“ انہوں نے ایک لمحے کا توقف کیا۔

”جب میں ”عطا“ پر غور کرتی ہوں تو میرے اندر ”شکر“ کا جذبہ سر اٹھاتا ہے۔ یہی جذبہ مجھے میری ”محرومیوں“ پر صبر سکھا دیتا ہے۔ صبر اللہ کی رضا سے جڑا ہے۔ رضاء اللہ کی حکمت پر، اس کی رحمت پر بھروسا کرنا سکھاتی ہے۔ اور میں سوچنے لگتی ہوں کہ یقیناً اس میں میرے لیے بھلائی ہوگی۔ یقیناً اللہ نے مجھے کسی بڑی مصیبت سے بچانے کے لیے اس آزمائش میں ڈالا ہوگا۔ یا مجھے وہ ان حالات سے اسی لیے گزار رہا ہوگا تاکہ وہ بدلے میں مجھے کچھ اچھا اور بہترین عطا کر سکے۔“

لگ پر گرفت مضبوط کیے جنت خاموش بیٹھی تھی۔

”یقین سے ابتدا کرتی ہوں تو ”شکر“ پالیتی ہوں، شکر سے آغاز کرتی ہوں تو یقین مل جاتا ہے۔“

کافی کا خالی گک کاؤنٹر پر رکھ کر انہوں نے ڈائری اٹھالی۔

جنت بھی اپنی جگہ سے اٹھ کھڑی ہوئی تھی۔

”آئی!“ وہیل چیئر کارخ موڑتے ہوئے انہوں نے رک کر اسے دیکھا۔

”جی بیٹا!“

”اللہ کی زمین بہت بڑی ہے۔ جو اس کا ہو جائے اس کے لیے کم نہیں پڑتی۔ وہ اسے پھر بے گھر نہیں ہونے دیتا، ہے نا؟“ سیڑھیاں اترتے فارس وجدان کے قدموں کے حرکت یک لخت تھی تھی۔ کچن کاؤنٹر کے اس طرف وہ مسز شیرازی سے مخاطب تھی۔

”بے شک۔“ انہوں نے وہیل چیئر کارخ موڑا پھر کچھ سوچ کر رک گئیں۔

”سجدوں میں گرنے والوں کو اللہ کبھی گرنے نہیں دیتا جنت۔“

جنت کی آنکھوں میں نمی ٹھہر گئی۔ بدقت مسکراتے ہوئے اس نے انہیں دیکھا۔

وہ مسز شیرازی کو کیوں فراموش کر بیٹھی؟

اس نے وعدہ کیا تھا وہ انہیں ان کے پوتے سے ملوائے گی۔ اس نے خود سے عہد کیا تھا وہ ان کا ہر لحاظ سے خیال رکھے گی۔ تو پھر اب کیوں ہمت چھوڑ بیٹھی تھی وہ۔

نکاح۔ ایک کانٹریکٹ..... جب تک وہ ہے۔ ہاں تب تک..... جب تک..... اسے مسز شیرازی کے ساتھ ان کی دعاؤں کے سائے تلے رہنا ہے۔

محبتیں ایسی بھی ہوتی ہیں۔ ایسے بھی ملتی ہیں۔ اللہ کے پیاروں سے۔

وہ سرشاری کے عالم میں سوچے جا رہی تھی۔

فارس انہیں کبھی بھی اس کے ماضی سے آگاہ نہیں کرے گا۔ ان کی محبت اس کے لیے دائم و قائم ہی رہے گی۔ آنکھوں میں نفرت کا تاثر نہیں ابھرے گا۔ لب دعا سے خالی نہیں ہوں گے۔ وہ اس کے لیے اللہ سے مانگتی ہوں گی۔ وہ ان کے پوتے کے لیے ان کے ساتھ کھڑی رہے گی۔

عقب میں صدر دروازہ کھول کر فارس وجدان باہر چلا گیا تھا۔ جنت کمال اب بھی مسز شیرازی کو ہی دیکھ رہی تھی۔

☆☆☆

اس کی آنکھ کھلی تو رات کا ڈیڑھ بج رہا تھا۔ اٹھ کر بیٹھتے ہوئے اس نے سینے پر دھری کتاب کافی ٹیبل پر رکھ دی تھی۔ لاہور سے واپسی کے بعد اکثر ایسا ہونے لگا تھا کہ وہ سننگ ایریا میں ہی سو جا یا کرتی تھی۔ اور اب جب شدید سردی کا احساس ہوا تھا تو وہ اٹھ کر کمرے میں آگئی تھی۔

کمرے کے اندر داخل ہوتے ہوئے اسے یکا یک ہی غیر معمولی پن کا احساس ہوا تھا۔ زرکار فائوس اور لیپ روشن تھے۔ بیڈ پر بے ترتیبی سے کشن یہاں وہاں بکھرے تھے۔ اس کی نگاہیں بے اختیار واش روم کی جانب اٹھ گئی تھیں۔ ادھ کھلے دروازے سے وہ فارس کو واش بیسن پر جھکا دیکھ سکتی تھی۔ وہ کھانستے ہوئے الٹی کر رہا تھا۔

نچلا لب یونہی بے خیالی میں دانتوں تلے دباتے ہوئے وہ صوفے پر جا بیٹھی۔ کچھ ہی دیر بعد باہر آیا تھا۔ مدہم سی روشنی میں اس کا چہرہ واضح تھا۔ مضمحل وجود نڈھال لگ رہا تھا۔ رنگت اڑی ہوئی۔ ہونٹ خشک بے رنگ۔ نم آنکھیں بے تحاشا سرخ اور کچھ سوچی ہوئی تھیں۔ کپڑے شکن آلود۔ حلیہ بکھرا ہوا سا۔ وہ قدم اٹھا رہا تھا تو اس کی چال میں واضح لڑکھڑاہٹ تھی۔ پھر وہ کھانستے ہوئے بیڈ پر ڈھے گیا تھا۔

ٹانگوں پر کمفرٹر پھیلاتے ہوئے جنت اسے بیڈ پر بے قراری سے کروٹ بدلنے اور بے طرح کھانستا دیکھ کر کچھ بے چین ہوئی۔

پہلا خیال یہی آیا کہ وہ اس کے معاملے میں نہ ہی پڑے تو ہی بہتر ہے۔ جیسا کہ وہ لاہور سے واپسی کے بعد سے ارادہ کیے ہوئے تھی اور دوسرا خیال یہ تھا کہ اسے اٹھ کر اس کی طبیعت سے متعلق استفسار کرنا چاہیے۔ مگر چاہتے ہوئے بھی اس کی ہمت نہیں

ہوئی تھی۔

وہ ایک بار پھر اٹھ کر واش روم میں گیا تھا۔ ایک بار پھر واش بیسن پر جھکا ہوا تھا۔

جنت نے اضطرابی کیفیت میں وال کلاک پر نگاہ دوڑائی۔ کیا ساری رات اس کی یہی حالت رہی ہے؟ وہ باہر آیا تو جنت اس کے سامنے تھی۔ کچھ متفکر اور متامل سی۔

”از ایوری تھنک آل رائٹ؟“ اس نے ہمت کر کے پوچھا تھا۔

ایک ہاتھ سے دیوار کا سہارا لیتے ہوئے اس نے دروازے کی ناب کو تھامے رکھا۔ بار بار وہ پلکیں یوں جھپک رہا تھا جیسے آنکھوں پر چھائی ہوئی دھند ہٹانے کی کوشش کر رہا ہو۔ منظر کچھ واضح ہوا تو جنت کو درشتی سے ہٹاتے ہوئے وہ آگے بڑھا۔ اگلے ہی لمحے اس کا توازن بگڑ گیا۔ اس سے قبل کہ جنت اسے سنبھال پاتی، وہ پورے قد سمیت فرش پر آ رہا۔

”فارس!“ گھٹی گھٹی چیخ کے ساتھ وہ اس پر جھک گئی۔

گال تھپتھپاتے ہوئے، آوازیں دیتے ہوئے اسے ہوش میں لانے کی سعی کرنے لگی۔ محض چند لمحوں کے لیے پاس آوٹ ہونے کے بعد اس نے جھٹ سے آنکھیں کھول دی تھیں۔ اگلے ہی پل اسے کھانسی کا شدید دورہ پڑا۔ اس کے چہرے اور گردن پر سرخ دھبے ابھرے ہوئے تھے۔ سرخ آنکھوں سے پانی بہ رہا تھا۔

الرجی ری ایکشن! پریشانی کے عالم میں جنت کے ذہن میں پہلا خیال یہی آیا۔ پھر اس نے تیزی سے اٹھ کر سائڈ ٹیبل پر رکھی ٹیبلٹس کا جائزہ لیا۔ پانی کا آدھا گلاس بھی رکھا تھا۔ گویا وہ الرجی کے لیے میڈیسن لے چکا تھا مگر اسے ابھی تک افاقہ کیوں نہیں ہوا تھا؟ اگر بروقت افاقہ نہیں ہوا تھا تو..... یک دم اس کے اندر خطرے کی گھنٹی بجی۔ سائڈ ٹیبل سے اس نے فارس کا موبائل اٹھا لیا۔ اس کے داہنے ہاتھ کی فنگر پرنٹس سے لاک کھول کر ڈاکٹر بخاری کا نمبر کا ٹیکسٹ سے نکالا۔

بمشکل سانس لیتے فارس بری طرح سے کھانے جا رہا تھا۔

وہ اب ڈاکٹر بخاری سے مخاطب تھی۔ انہیں اس کی صورت حال سے آگاہی دے رہی تھی جبکہ متلی کے شدید احساس کے ساتھ ہی فارس کو یک دم سے ابکاٹی آئی۔

وہ اٹھنا چاہتا تھا مگر بروقت ایسا نہ کر سکا۔ مجبوراً اسے فرش پر ہی جھکنا پڑا۔

ڈاکٹر بخاری سے بات کر کے وہ ایک بار پھر اس کی طرف متوجہ ہوئی تھی۔ ”اٹس اوکے۔ پریشان مت ہو۔ ریپلیکس رہو۔“ وہ

اس کی پشت تھپتھپاتے ہوئے کہہ رہی تھی۔

”دور رہو۔“ کچھ غصے، کچھ جھنجھلاہٹ اور کچھ بے بسی کے عالم میں اس نے بائیں ہاتھ سے جنت کو پرے دھکیلا۔ انداز اور

روپے سے نفرت اور جھلاہٹ نمایاں تھی۔

جنت دکھ اور صدمے سے اسے دیکھ کر رہ گئی۔

بہت کوشش سے وہ دیوار کے قریب ہوا تاکہ سہارا لے کر بیٹھ سکے۔ داہنا ہاتھ گردن پر تھا۔ وہ اپنے سویٹر اور شرٹ کے بٹن کھولنا چاہتا تھا مگر کھول نہیں پارہا تھا۔

یہ کام بھی جنت نے سرانجام دینا چاہا تھا اور اس نے ایک بار پھر۔ شدید غصے اور چڑچڑے پن سے اسے پرے دھکیلا تھا۔

”سستے۔ آوے۔ فرام۔ می۔“

جنت کا دماغ گھوم گیا۔ اگلے ہی لمحے اس نے فارس کے ہاتھ جھکڑ کر پکڑے تھے۔

”اس حالت میں بھی تمہیں اپنا بیٹی ٹیوڈ دکھانے کی پڑی ہوئی ہے۔ اس حالت میں بھی؟“ وہ اس پر پھٹ پڑی۔

سرخ پڑتی آنکھوں میں صدمہ لیے فارس وجدان اسے دیکھ کر رہ گیا۔ محض ایک لمحے کے لیے اسے سکتہ ہوا تھا۔ اس کے بعد جو کھانسی کا دورہ پڑا تو وہ حال سے بے حال ہو گیا۔

جنت نے تیزی سے اس کے سویٹر اور شرٹ کے اوپری بٹن کھول دیئے۔ گردن سے نیچے۔ سینے پر بھی سرخ نشان تھے۔

”میں نے ڈاکٹر بخاری سے بات کی ہے۔ وہ ابھی آتے ہوں گے۔“ وہ اس سے کہہ رہی تھی۔ ”کیا تم کوئی اور دوا لیتے ہو، سیویریٹی ایکشن۔“

فارس کا سر جھک گیا، نیم کھلی آنکھوں میں ایک خالی پن تھا۔ چہرہ سفید۔ کھانسی کھانسی کی حالت ابتر ہو چکی تھی۔

”فارس؟“ اس کا سر اٹھاتے ہوئے، گال تھپتھپاتے ہوئے اس نے ایک بار پھر اسے متوجہ کیا تھا۔ مگر وہ متوجہ نہیں ہوا تھا۔ کوئی جواب بھی نہیں دے رہا تھا۔

”فارس! میری طرف دیکھو، میری بات سنو۔“

یکا یک ہی اس کی گردن ڈھلک گئی۔ وجود بے جان سا ہو گیا۔

”ف..... فارس؟“ جنت کے حلق سے گھٹی گھٹی چیخ نکلی۔ آنکھوں میں خوف و ہراس پھیل گیا۔ داہنا ہاتھ منہ پر جمائے وہ متوحش ہو کر پیچھے ہٹ گئی تھی۔

فارس سانس نہیں لے رہا تھا۔ اس کے وجود میں اب کوئی حرکت نہیں رہی تھی۔

☆☆

وہ بیڈ سائڈ کے ساتھ پشت ٹکائے فرش پر دوڑا نو بیٹھی تھی۔ کمرے میں ملگجی سی روشنی کا مدھم سا تاثر تھا جو اس کی آنکھوں کی

ویرانی کو عیاں کر رہا تھا۔

رنگت زرد لب باہم پیوست۔ اور ایک ہی نقطے پر جے براؤن عد سے۔ ایک آگ تھی۔ جس میں سب جل رہا تھا۔ خواب بھی..... خواہشات بھی..... امید بھی یقین بھی۔

پاس ہی موبائل پڑا تھا۔ اسکرین روشن تھی۔ انجان نمبر سے ارسال کی گئیں فارس اور عدینہ زبیر کی شادی کی تصاویر کھلی پڑی تھیں۔

زندگی سے بھرپور مسکراہٹ، سنجیدہ مگر کچھ نرمی لیے تاثرات، ہشاش بشاش چہرہ۔ مگر جنت کمال کی تمام تر توجہ ان ہیزل گرین آنکھوں پر مرکوز رہی تھی جن سے جھلکتے محبت کے حسین رنگ اسے ان پانچ ماہ میں ایک بار بھی نظر نہیں آئے تھے۔ جنت کی سنگت میں تو جیسے وہ ادھورا تھا۔ مکمل تو وہ عدینہ زبیر کے ساتھ لگ رہا تھا۔ جوڑی بھی کمال کی تھی۔ پہلی نظر میں خیال آئے تو بس یہی کہ بنے ہی ایک دوسرے کے لیے ہیں۔

”اگر میں اسے ”ہاں“ کہہ دوں۔ ذرا سوچو!! تمہاری حیثیت کیا رہ جائے گی؟“

دل میں ایک ہوک سی اٹھی۔ آنکھیں مکمل طور پر نم ہو گئیں۔

”حیثیت.....“ ذہن کے پردے پر لمحے بھر کے لیے ایک منظر ابھرا۔ پھر دوسرا۔ پھر تیسرا۔ آنکھوں میں ٹھہرے آنسو گالوں پر لڑھک گئے۔

ماضی مستقبل میں ڈھلنے لگا۔ اذیت روپ بدلنے لگی۔ چہرے گڈمڈ ہونے لگے۔ ”ماہین“ کی جگہ ”عدینہ“ آگئی تھی۔ ”برہان“ کی جگہ ”فارس“ لے چکا تھا۔

وقت ایک بار پھر وہی حکایت لکھ رہا تھا۔ جس کا آغاز بے شک مختلف۔ مگر انجام اب بھی ایک سا تھا۔ حیثیت جتلا کر، عیب بتلا کر، راستے جدا کر دینا۔ اس کے ساتھ ایک بار پھر وہی ہو رہا تھا۔ وہ ایک بار پھر اسی تکلیف سے گزرنے والی تھی۔ اسی پر خارا راستے پر چلنے والی تھی۔ کھیل اب بھی نصیب کا تھا۔

فرق صرف اتنا تھا کہ اب کی بار اسے کوئی خواب نہیں دکھایا گیا تھا، امید نہیں دلائی گئی تھی۔ نہ اعتبار جتایا گیا تھا، نہ محبت دکھائی گئی تھی۔ اب کی بار جذبات میں بناوٹ نہیں تھی، نہ انداز میں حلاوت تھی۔ اب کی بار وہ سچا کھرا انسان۔ اپنی نفرتوں میں بہت خالص تھا۔ اپنے ارادوں کا پختہ، اپنے فیصلوں پر آج بھی قائم تھا۔

بھٹک تو وہ گئی تھی جو یہ سوچ بیٹھی تھی سب ٹھیک ہو جائے گا۔ ٹھیک نہ بھی ہو تو وہ سنہل جائے گی۔ قسمت جس راستے کا انتخاب کرے گی، وہ چل پڑے گی۔ جس منزل کا تعین کرے گی وہ اس تک پہنچ جائے گی۔ مگر وہ ساری ہمت، وہ پورا کا پورا حوصلہ۔ وہ امید

سے بھرا یقین۔ اس کا عزم۔ اس کا فیصلہ۔ سب لمحے میں فنا ہوا تھا۔ وہ بکھر کر سمٹنے کے بجائے مزید ریزہ ریزہ ہونے لگی تھی۔ آخر وہ کیوں ہر بار خالی ہاتھ ہی دامن رہ جاتی تھی؟ کیوں عدم ہو جایا کرتی تھی؟ کیوں نفی کر دی جاتی تھی؟

”مئی کو بہو چاہیے تھی..... وہ اپنی مرضی اور پسند سے تمہیں یہاں لے بھی آئیں۔ مجھے لائف پارٹنر چاہیے ہوتا تو میں کم از کم تمہارا انتخاب نہ کرتا۔“

اندر کہیں آواز گونجی تھی۔ سرد۔ خشک۔ جلا کر بھسم کر دینے والی آواز۔

”ایک سر پر اترے تمہارے لیے۔“

چہرہ ہاتھوں میں چھپائے وہ پھوٹ پھوٹ کر رونے لگی۔

گھٹنوں پر سر رکھے، روتے سکتے اس نے اپنے گرد بازو باندھ لیے۔ وہ اپنے آپ کو، اپنی گرفت میں لے کر جیسے سنبھالنے کی کوشش کر رہی تھی مگر وہ سنہل نہیں رہی تھی۔ اس کا دل رور رہا تھا۔ اس کی روح تڑپ رہی تھی۔

”پازینو سوچو بیچے۔“ نانا ٹپکتے ہوئے اکثر کہے جاتے تھے۔ آج بھی ان کی آواز بازگشت بن کر اس کے اندر گونجی تھی۔

”اس حالت میں بھی؟“ وہ پچکیوں کے بیچ، مشکل بول پائی۔ ”اس حالت میں بھی بابا؟ اس حالت میں بھی؟“

”درد اور تکلیف کی انتہا پر اگر تم پازینو نہیں سوچو گی تو پھر کب سوچو گی؟“ وہ مسکرائے۔

اس نے آنسوؤں سے ترچہ اوپر اٹھایا۔ کمرے میں اس کے علاوہ اور کوئی نہیں تھا۔

”روشنی میں یہ گمان رکھنا کہ راستہ مل جائے گا، قدرے آسان ہے۔“ وہ کھڑکی کے پاس کھڑے باہر دیکھ رہے تھے۔ ”اصل کمال تو اس کا ہوا جو آزمائش کی تاریکی میں اس سوچ پر قائم رہا۔ اس وقت جب کوئی راستہ تھا، نہ روشنی باقی رہی تھی۔“

اب وہ اس کے سامنے بچوں کے بل بیٹھے تھے۔ اس کا ہاتھ تھامے، اس کے آنسو پونچھ رہے تھے۔ اور وہ بے بسی سے رونے جا رہی تھی۔

وہ ہمت کر کے آج نانا سے کہہ دینا چاہتی تھی۔

”جینے کی ہر خواہش ختم۔ اب بس موت مل جائے۔ ایک نئے امتحان میں پڑنے سے پہلے، ایک نئی آزمائش کو جھیلنے سے پہلے۔ وہ بس کسی طرح مٹ جائے۔ اب کی بار وہ خاک ہو اور پھر خاک ہی رہے۔ اب کی بار جب اس کی موت ہو تو جگہ ”قبر“ ہی بنے۔

بس اب اور نہیں۔ اب مزید اور نہیں۔“

باہر آسمان پر بادل پھیل رہے تھے۔ ہوائیں تیز ہو رہی تھیں۔ اپنے گرد بازو باندھے وہ قالین پر سمٹ کر لیٹ گئی تھی۔ وہ سونا چاہتی تھی۔ اپنے درد سے لاطلق ہونا چاہتی تھی۔ مگر اندر کا شور ہمیشہ کی طرح اس خواہش پر بڑھ گیا تھا۔

☆☆☆

بادلوں کی گھن گرج کے ساتھ ہی ان کی آنکھ کھل گئی تھی۔ گولیوں سے چھلنی وجود۔ خون سے سرخ ہوتی سفید شرٹ۔ چال میں لڑکھڑاہٹ۔ ڈیہل چیئر پر براجمان آدھے زندہ۔ آدھے بے جان وجود کے سامنے بچوں کے بل جھکتا وہ۔

انہوں نے پلکیں جھپکائیں۔ بیڑھیوں کی آہنی ریٹنگ اب سہارا ہو چکی تھی۔ وہ بمشکل اپنے قدموں پر کھڑی تھیں۔ بمشکل اپنا فوکس اس کے چہرے پر جمائے ہوئے تھیں۔

”جو کھیل آپ نے۔ اپنی طاقت سے شروع کیا تھا، اس کا انجام یہی ہونا تھا۔“ لڑکھڑاتی، رندھی ہوئی، بیک وقت مضبوطی سے کمزوری کی طرف بڑھتی ہوئی آواز۔

”میرا..... میرا..... بیٹا..... کہاں ہے؟“ اب کے وہ متوحش ہو کر آگے بڑھی تھیں۔

منظر بدلتا تھا، روشنی اندھیرا ہوتی تھی، مگر احساسات وہی رہے تھے، درد بھی وہی، اذیت بھی وہی۔ ماضی بھی وہی۔

وہ سنیے کے سہارے اٹھ بیٹھیں۔ ہاتھ بڑھا کر لیمپ روشن کر دیا۔

ان کا چہرہ مکمل طور پر آنسوؤں سے تر ہو رہا تھا۔ وجود پر ایک کچی سی طاری تھی۔

دیوار گیر کھڑکیوں کے پردے ڈوریوں میں بندھے ہوئے تھے۔ لان کی لائٹس کی زرکار روشنیوں میں بارش شدت سے برتی نظر آ رہی تھی۔ اندر اور باہر کا موسم ایک ہو رہا تھا۔

”آپ کو کبھی مجھ سے محبت نہیں تھی۔ آپ کو ہمیشہ وہ نظر آیا ہے۔ ہمیشہ اس کی فکر رہی ہے۔“

وہ سسک پڑیں۔

”یتیم بچوں کو صبر آجاتا ہے کہ وہ جانتے ہیں، ان کے ماں باپ قبروں میں ہیں، اگر جو وہ زندہ ہوتے ان کی حالت ایسی نہ ہوتی! لیکن جن بچوں کو معلوم ہو، ان کے ماں باپ زندہ ہیں اور تب بھی ان کی یہ حالت ہے۔ ذرا سوچو انہیں صبر کیسے آتا ہوگا؟“

منظر بدل رہے تھے۔ مگر پنڈولم کی آواز وہی تھی۔ وہ ہر منظر میں، ہر حقیقت میں، ہر خیال میں ایک سی تھی۔

”انسان ان سوالات کا کیا کرے جو نینداڑادیں۔ بے قراری میں بہادیں۔ جن کا کوئی جواب ہو، نہ منطق۔ نہ دلیل۔ بس

ایک صراع۔ جیسے جنگ، بے چینی بے سکونی..... بس درد، اذیت، کرب۔“ وہ ہاسپٹل کے کارڈیور میں کھڑی تھیں۔

”سوال خمیر اٹھاتا ہے۔ جواب ایمان دلاتا ہے۔“

”ایمان بتلا رہا ہے، میں بھٹک رہی ہوں۔“

”ایمان بتلا رہا ہے، تم اب صحیح راستے پر ہو۔“

انہوں نے اذیت سے لب بھینچ لیے۔ اب وہ بے آواز رو رہی تھیں۔

”میں اگر اسے اذان کے لیے پردے رہا ہوں تو مناسب وقت پر لینے کا اختیار بھی رکھتا ہوں، میں جس وقت اسے حدود و قیود سے نکلتا دیکھوں گا اسے واپس اس کی اوقات میں لے آؤں گا، مگر جو تم کر رہی ہو اس پر تم بہت بچھتاؤ گی۔“

انہوں نے گہرا تنفس لے کر اپنے اعصاب پر قابو پانے کی کوشش کی۔ ذہن کو ماضی کی گرفت سے چھڑانا چاہا۔ مگر ناکام رہیں۔

”میں کیا ہوں می؟ میں کہاں ہوں؟“ انہیں لگا وہ ان کے سامنے آن کھڑا ہوا ہے۔ آنکھوں پر ہاتھ رکھے وہ بے آواز روتی رہیں۔

دیوار گیر کھڑکیوں کے اس پار۔ بارش سے نم ہوتی بوجھل فضا میں کہیں بجلی چمکی تھی۔ دوسری منزل کے بیڈروم میں کارپٹ پر لیٹی، نیند کی گہری وادیوں میں اتنی جنت کمال نے ذرا دیر کے لیے آنکھیں کھول کر بند کر لیں۔

موبائل سالنٹ پر تھا۔ اندھیرے میں اسکرین روشن ہو رہی تھی۔ اور اسی روشنی میں سائنڈ ٹیبل پر رکھے گلڈان میں ٹھہرے پھولوں کی پتیوں ٹوٹ کر نیچے آگری تھیں۔

☆☆☆

سارا دن آسمان بادلوں کی لپیٹ میں رہا تھا۔ موسم طوفانی تھا۔ وقفے وقفے سے بارش بھی دو تین بار برس چکی تھی۔ سیاہ رنگ کی اے لائن قمیص پر ہلکے رنگ کا لمبا اونٹنی سویٹر زیب تن کیے، وہ اس وقت کچن میں خاناماں کے ساتھ رات کے کھانے کی تیاری کر رہی تھی۔

سرخ و متورم آنکھوں میں خاموشی ٹھہری تھی۔ چہرہ زرد ہو رہا تھا۔ طبیعت نڈھال لگ رہی تھی۔

اس کا ذہن الجھا ہوا سا تھا۔ وہ کیبنٹ کھولتی تو کچھ لچھوں تک سوچتی رہتی کہ کس لیے کھولا ہے۔ فرنیچ کے اندر سے جو چیز نکال کر لاتی، اس کی ضرورت ہرگز نہ ہوتی۔ اور جس کی ضرورت ہوتی وہ چیز باوجود تلاش کے اسے نہ ملتی۔ سارے کام اس سے غلط ہو رہے تھے۔

مسز شیرازی بالکل سامنے گلاس والی طرف رخ کیے بیٹھی تھیں۔ شیشے پر پھسلتے قطروں پر نگاہ جمائے کسی سوچ میں ڈوبی ہوئی تھیں۔ کانوں میں ایئر فونز لگا رکھے تھے۔ موبائل پر یقیناً وہ کچھ سن رہی تھیں۔ اور کافی دیر سے سن رہی تھیں۔

ایک نظر ان پر ڈالتے ہوئے وہ آہستہ سے مڑی اور اگلے ہی لمحے اس کا سر چکرا گیا۔ اس نے بے ساختہ کاؤنٹر ٹیبل کو تھام کر خود کو گرنے سے بچایا تھا۔ ملازمہ نے اس کا بازو پکڑ کر اسے سہارا دینے کی کوشش کی۔

”میں..... میں ٹھیک ہوں۔“ بازو چھڑاتے ہوئے اس نے دوسرے ہاتھ سے میز کا سہارا لیے رکھا۔ پھر کرسی بھینچ کر بیٹھ گئی۔

تشویش سے اس کی طرف دیکھتے ہوئے ملازمہ نے تیزی سے گلاس میں پانی ڈال کر دیا تھا۔ چند گھونٹ بھرنے کے بعد وہ پیشانی مسلنے لگی تھی۔ سردرد سے پھٹا جا رہا تھا۔

وہ رات بھر سو نہیں سکی تھی۔ اوپر سے پریشانی کے باعث بھوک بھی تقریباً ختم ہو چکی تھی۔ نہ وہ ٹھیک سے ناشتا کر سکی تھی، نہ دوپہر کا کھانا کھا سکی تھی۔ اور جو کھایا تھا، وہ زیادہ دیر پیٹ میں ٹھہر نہیں سکا تھا۔ شدید ڈیپریشن اور انزائی میں اس کے ساتھ یہی ہوتا تھا۔

چند لمحوں تک وہ میز پر سر ڈالے بیٹھی رہی تھی۔ پھر کسی احساس کے تحت اس نے سر اٹھا کر مسز شیرازی کو دیکھا تھا۔ صد شکر کہ وہ اس کی طرف متوجہ نہیں تھیں۔ ورنہ وہ اس کے لیے کتنا پریشان ہو جاتیں۔

گزشتہ رات جو کچھ ہوا تھا اس کا حوالہ اس نے مسز شیرازی کو نہیں دیا تھا۔ وہ عدینہ زہیر سے متعلق پوچھنے کی ہمت نہیں کر پائی تھی۔ نہ اس بات کا شکوہ کرنے کی سکت رکھتی تھی کہ یہ بات اس سے کیوں چھپائی گئی تھی۔ سائرہ خالہ بھی تو اس کی حقیقت چھپا گئی تھیں۔ اس کا ماضی۔ اس کی پہلی طلاق کی وجہ۔ کچھ بھی تو نہیں بتایا تھا انہوں نے۔ پھر وہ شکوہ کرتی بھی تو کیسے؟

یہ ایک مسز شیرازی کا موبائل بج اٹھا۔ فارس کی کال تھی۔ وہ ایئر پورٹ سے گھر کی طرف روانہ ہو رہا تھا۔ اس سے بات کرنے کے بعد مسز شیرازی ایک بار پھر سابقہ کام میں مصروف ہو گئی تھیں۔ وہ صبح سے جانے کیوں کچھ پریشان اور خاموش سی تھیں۔ باہر گھنٹی بجی تھی۔ انٹرکام پر بات کرنے کے بعد اقصیٰ نے مسز شیرازی کے پاس جا کر انہیں کسی خاتون کی آمد کے بارے میں آگاہی دی۔ مسز شیرازی پہلے حیران ہوئیں پھر اثبات میں سر ہلادیا۔ خانہ سالن کو ضروری ہدایات دیتی وہ اٹھ کر لاؤنج کی طرف آئے گی۔ اسی اثنا میں صدر دروازہ کھل گیا تھا۔ ملازم کے ہمراہ داخل ہوتی خاتون پر نظر پڑے ہی جنت اپنی جگہ پھر ہو گئی۔

فازہ چچی۔ ماہرن کی امی۔ وہ یہاں! اس کا دل رک سا گیا۔ سانسیں تھم گئیں۔

گھر میں داخل ہوتے ہی ان کی پہلی نظر جنت پر ہی پڑی تھی۔ وہ ہدائی انداز میں چیختے ہوئے اس کی طرف بڑھی تھیں۔ بدعائیں۔ دہائیاں۔ کوسنے دیتے اس پر چلانے لگی تھیں۔ مسز شیرازی کے سامنے۔ وہ اس کی ایک ایک گناہ، ایک ایک غلطی کی پٹاری کھولے اس کے ذات کے پر نچے اڑا رہی تھیں۔ وہ اس پر جھپٹنا چاہتی تھیں، اسے جان سے مار ڈالنا چاہتی تھیں۔ یہ تو اقصیٰ ہی تھی جو ایک دم سے اس کے آگے آئی تھی۔ وہی انہیں پیچھے ہٹاتے ہوئے اسے بچانے کی کوشش کر رہی تھی۔ اور جنت تو یوں تھی جیسے اس میں جان ہی نہ رہی ہو۔

”میری بچی کی خوشیوں کی قاتل۔ اس نے جادو کروایا۔ اس نے۔“

جنت کا ذہن ماؤف ہونے لگا۔ کان سانسیں سانسیں کرنے لگے تھے۔

آسمان پر کہیں بجلی چمکی تھی۔ بادل بھی گرجے تھے۔ بارش شدت سے برسنے لگی۔ اور وہ دہشت زدہ سی اپنی جگہ کھڑی رہ گئی تھی۔ اس کی ہمت نہ ہوئی وہ مسز شیرازی کی طرف دیکھ لیتی۔ ساری قوت اور سکت جیسے اس ایک لمحے ختم ہو کر رہ گئی تھی۔

وہ ان کی آنکھوں میں اپنے لیے حیرت، صدمہ، بے یقینی جیسے تاثرات نہیں دیکھ سکتی تھی۔ واحد ہستی جن کی وہ نفرت نہیں سہ سکتی تھی۔ اس نے ایک لمحے کے لیے بھی رخ نہیں بدلا۔ ایک لمحے کے لیے بھی ان کا چہرہ نہیں دیکھا۔

آنسوؤں سے نم آنکھوں کے ساتھ روتی سسکتی وہ بے اختیاری کے عالم میں صدر دروازہ دھکیلتی باہر نکل گئی۔

موسم اب بھی طوفانی تھا۔ بارش اب بھی برس رہی تھی۔ سہ پہر کا وقت تھا۔ کیسے رات کی تاریکی جیسا ہو رہا تھا۔ بیرونی دروازہ عبور کر کے فٹ پاتھ پر جلت میں قدم رکھتے ہوئے وہ آگے بڑھتی گئی۔

یہی ایک رشتہ تھا۔ یہی ایک اعتبار جسے وہ کھونا نہیں چاہتی تھی۔ یہی ایک بے لوث محبت رہ گئی تھی جس سے وہ محروم نہیں ہونا چاہتی تھی۔ وہ اس گھر میں ان کی وجہ سے تھی۔ وہ اس گھر میں ان کی وجہ سے رہنا چاہتی تھی۔ مگر یہ کیا ہو گیا تھا؟ کیوں ہو گیا تھا؟ اس کا دل شدت غم سے پھٹنے لگا۔ وہ بے اختیار رہ کر رونے لگی۔

وہ کہاں جا رہی تھی اسے معلوم نہیں تھا۔ وہ کہاں چلے جانا چاہتی تھی اسے اندازہ نہ تھا۔ دماغ مفلوج ہو رہا تھا۔ سوچنے سمجھنے کی صلاحیت جیسے مفقود ہو کر رہ گئی تھی۔

سڑک کر اس کرتے وہ کسی گاڑی کے تلے آتے آتے بچی تھی۔ پارک کے اس گوشے میں۔ مسجد کی عقیقی سائڈ پر دیوار کے پاس رکتے ہوئے اس کا جی چاہا اب تو وہ چیخ چیخ کر روئے۔ مگر منہ پر ہاتھ رکھے، اپنی چیخوں کا گلا گھونٹی وہ نیچے بیٹھ گئی تھی۔

ذہن کی اسکرین پر ماضی کسی فلم کی طرح ابھرنے لگا تھا۔ مناظر واضح ہونے لگے تھے۔ زخم ادھرنے لگے تھے۔ سانسیں تھم رہی تھیں۔ آواز ڈوبنے کو تھی اور درد تھا کہ بڑھتا ہی جا رہا تھا۔ بڑھتا ہی جا رہا تھا۔

وہ ماضی۔ اس کا ماضی۔ اس کی غلطیاں۔ اس کے گناہ۔ اس کا احتساب۔

اب کے بجلی لمحے بھر کے لیے چمکی تو دھرتی پر اندھیرے بڑھا گئی۔ سہ پہر کا سورج مکمل غروب ہو چکا تھا۔ بارش ہنوز برس رہی تھی۔

☆☆☆

اس کی زندگی کی دھندلی تصویروں میں کچھ اجنبی شناسا چہرے تھے۔ شناسا اس لیے کہ خونری رشتے تھے۔ اور اجنبی اس لیے کہ اس کی پہچان نہیں رکھتے تھے۔ امی۔ ابو۔ اور حسنین۔ زندگی ان تین لوگوں سے جڑی تھی۔ مگر ان تینوں سے کٹ کر بھی ختم نہیں ہوئی تھی۔

حسینین اس کا جڑواں بھائی تھا۔ چھ بہنوں کے بعد اس کے ساتھ پیدا ہونے والا کمال جنید کا اکلوتا بیٹا! جس کی پیدائش سے نفیسہ اور کمال جنید کی زندگی میں بہاریں اتر آئی تھیں۔ ہر وقت طعنے اور کوسنے دینے والی دادی کے رویے میں مٹھاس گھل گئی تھی۔ طرح طرح کی باتیں بنانے والے اپنوں اور غیروں کے منہ بھی بند ہو گئے تھے۔ نفیسہ مطمئن تھیں کہ اب دوسری شادی کا موضوع زیر بحث نہیں لایا جائے گا۔ نہ بیٹیوں کے طعنے دیے جائیں گے۔ نہ کمتر سمجھا جائے گا کہ اب وہ ایک بیٹے کی ماں تھیں۔ اور سات بیٹیوں کے بعد ایک بیٹے کی ماں ہونا کوئی چھوٹی بات ہرگز نہیں تھی۔

انہیں اب صرف حسینین یاد تھا۔ خیال تھا بھی تو صرف اس کا۔ اور جنت وہاں کہاں تھی؟ شاید کہیں بھی نہیں! نفیسہ کو تو یاد بھی نہیں رہا تھا کہ انہوں نے حسینین کے ساتھ ایک بیٹی کو بھی جنم دیا ہے۔

حسینین کا نام تو اسی وقت رکھ دیا گیا تھا مگر وہ اپنے وجود کی طرح کتنے ہی دنوں تک بے نام رہی تھی۔ یہ تو نانا تھے جن کی توجہ اس پر پڑی تھی۔ نام بھی انہوں نے خود رکھا تھا اور جانے کیا سوچ کر۔ کیا سمجھ کر وہ اس کی بڑی بہن حفصہ کو خاص طور پر تاکید کر کے گئے تھے کہ وہ اس کا خیال رکھے۔ سدا کی شکر گزار، صبر کرنے والی خاموش طبع حفصہ نے یہ بات جیسے اپنی گرہ سے باندھ لی۔ وہ جنت کے لیے ”ماں“ ہو گئی۔

دودھ اس نے فیڈ رکھا ہی پیتا تھا کہ نفیسہ نے اپنا دودھ پلانے سے انکار کر دیا تھا۔ حسینین کے بعد نہ انہیں اپنا کوئی ہوش رہا تھا نہ گھر کے کسی فرد کا خیال رہا تھا اور جنت تو پھر ننھی بچی تھی۔ جس کی موجودگی کا احساس بھی اس کے رونے کی آواز سے ہوتا تھا۔

زندگی کے ابتدائی پانچ سال اس نے بے فکری کے عالم میں حفصہ کی سنگت میں گزارے تھے۔ ان پانچ سالوں میں ایسا کبھی نہیں ہوا تھا کہ ماں باپ یا دادی میں سے کسی نے اسے پیار کیا ہو۔ یا بلا کر اپنے پاس بٹھایا ہو۔ کچھ کہا ہو۔ یا پھر ستائی دیا ہو۔ گھر کی ان تین ہستیوں کی زندگی تو جیسے حسینین سے شروع ہو کر حسینین پر ہی ختم تھی۔

لیکن وہ حساس تھی۔ بلا کی سمجھ دار بھی۔ حسینین کو ہر وقت ماں کے ساتھ دیکھتی تو اس کا بھی دل چاہتا کہ وہ اسے بھی بلائیں۔ اسے بھی پیار کریں۔ اس کے لیے بھی قیمتی کپڑے خریدیں اور ڈھیر سارے کھلونوں کا انبار لگا دیں۔ بچی تھی۔ نا سمجھ تھی۔ یہ نہیں جانتی تھی کہ جب یہ خواہشات اس کی دوسری بہنوں کی پوری نہیں ہوتی تھیں تو اس کی کیسے ہو جاتیں؟

احساس کمتری میں گھری کمال جنید کی سب ہی بیٹیاں عدم توجہی کا شکار تھیں۔ ماں ایک عورت ہوتے ہوئے بھی ان کا درد، ان کی اذیت، ان کی شخصیت کے خلا کو پر کرنے سے قاصر! شاید پندرہ سالوں کی ذہنی اذیت نے انہیں بھی نارل نہیں رہنے دیا تھا۔ شاید لوگوں کی زبانوں نے ان سے ان کا ”احساس“ بھی چھینا تھا۔ وہ بس اب ایک بیٹے کی ماں تھیں۔ ایک بیٹے کی ماں ہی رہنا چاہتی تھیں۔

جب حفصہ کی شادی ہوئی تو اس کی عمر چھ سال تھی۔ ہنسی خوشی سنے کپڑوں میں اس نے ہر تقریب میں دلہن بنی حفصہ کی گود معمول کی طرح سنبھالے رکھی تھی۔ لیکن جب رخصتی کا وقت آیا تو اس پر یکا یک ہی انکشاف ہوا کہ وہ اسے چھوڑ کر جا رہی ہیں۔ بہت شور مچایا تھا اس نے۔ بہت روئی اور چلائی تھی وہ۔ دلہن بنی حفصہ کے سینے سے چٹھی اس سے جدا ہونے کو بھی تیار نہ تھی۔ اس کی بہنوں نے ہی اسے بمشکل حفصہ سے الگ کیا تھا۔ اسے جھوٹی تسلیاں دلا سے دیے گئے تھے۔ اسے بتایا گیا تھا وہ ابھی جا رہی ہیں، کل آجائیں گی لیکن وہ پھر کبھی نہیں آئی تھیں۔

حفصہ کے جانے کے بعد اسے احساس ہوا وہ بھری دنیا میں بالکل تنہا رہ گئی ہے۔ ان کی جدائی سے پیدا ہونے والے اس خلا نے جنت کی شخصیت میں عجیب سے رنگ بھر دیے تھے۔ اب ایمان اسے اپنی ذمہ داری سمجھ کر سنبھال رہی تھی مگر وہ پھر بھی اس کا اس طرح سے خیال نہیں رکھتی تھی جیسے کہ حفصہ رکھا کرتی تھی۔

اس کے معاملے میں بس یہی ضروری سمجھا جاتا کہ اسے وقت پر کھلا پلا دیا جاتا۔ نہلا دھلا کر کپڑے بدل دیے جاتے۔ ہوم ورک کروا دیا جاتا۔ مگر اسے تو محبت و دیکھ بھال کی ضرورت تھی۔ ایمان تو اسے اپنے ساتھ سلاتی بھی نہیں تھی کہ اس طرح اسے نیند نہیں آتی تھی جبکہ اسے حفصہ کے سینے سے لگ کر سونے کی عادت تھی۔

جب سے حفصہ کی شادی ہوئی تھی، وہ گھر کے ایک ایک فرد میں اسے ثلاثی پھر رہی تھی۔ مگر نہ اس کے جیسا کسی کا رویہ تھا۔ نہ اس کے جیسی کسی کی محبت تھی۔

فون پر اس سے بات ہوتی تو رور و کر اسے واپس آنے کا کہتی اور وہ ڈھیر سارے کھلونوں کا وعدہ کر کے اس کا دل بہلانے کی کوشش کرتیں۔ دوسرے شہر میں تھیں۔ جلد آ بھی نہ سکتی تھیں۔ دوسری بہنوں سے، خاص طور پر ماں سے بھی کہتیں، وہ حسینین کی طرح اسے بھی کچھ وقت دیں۔ مگر ہمیشہ کی طرح کوئی بھی اس بات کو خاطر میں نہیں لاتا تھا۔

☆☆☆

جنت جتنی گم صم، حساس، معصوم اور شریف تھی، حسینین اتنا ہی شرارتی، بدتمیز اور افلاطون قسم کا بچہ تھا۔ لاڈ پیار سے سر چڑھا اور کچھ حد تک بگڑا ہوا۔

گھر میں کمزور صرف جنت ہی تھی تو اس کا بس بھی صرف اس پر ہی چلتا تھا۔ وہ بلا وجہ اس سے لڑ پڑتا۔ کایاں پھاڑ دیتا..... ذرا ذرا سی بات پر شکایت لگوا کر ڈانٹ پڑوا دیتا۔ بال کھینچتا۔ کھلونے بھی توڑ دیتا۔ جو ابادہ اسے کچھ بھی کہہ نہیں سکتی تھی۔ اگر کہہ دیتی تو ہنگامہ برپا ہو جاتا۔ نفیسہ اٹا اسے ہی ڈانٹنے لگ جاتیں۔

”ایک ہی تو بھائی ہے تمہارا، اگر کچھ کہہ بھی دیا ہے تو کیا ہو گیا۔“

اس کی کسی بھی شکایت کو خاطر میں نہیں لایا جاتا تھا، الناحسین کی ان حرکتوں کو انجوائے کیا جاتا۔ اس کی بدتمیزی ایک معصوم سی حرکت محسوس ہوتی۔ اس کی ہٹ دھرمی پر پیار کیا جاتا۔

جنت کو اپنا جزواں بھائی اچھا نہیں لگتا تھا۔ وہ پہلے اس سے صرف ڈرتی تھی۔ مگر اب نفرت بھی کرنے لگی تھی۔ اس کی تمام تر کوشش یہی ہوتی کہ وہ کسی طرح حسنین سے دور رہے۔ کم نقصان نہیں تھے جو وہ اس کے کرچکا تھا۔ حصہ جتنے بھی کھلوانے اس کے لیے بھیجتیں، وہ انہیں توڑ پھوڑ کر رکھ دیتا..... کھیلنے کی نوبت ہی نہ آتی۔

ماں کے غیر منصفانہ رویے سے وہ دن بدن شیر ہی ہوتا جا رہا تھا..... دوسری طرف ساڑھے چھ سال کی جنت اندر ہی اندر سے گھٹ رہی تھی مگر نہ کسی کو بتا سکتی تھی اور نہ ہی اس کی شکایت لگا سکتی تھی کیونکہ وہ سات بہنوں کا اکلوتا بھائی تھا۔ نفیسہ اور کمال جنید کا اکلوتا بیٹا۔ اس کی ہر غلطی معاف تھی..... اس کی ہر خطا پر درگزر۔ وہ جو چاہے کر سکتا تھا۔ اسے کوئی روک ٹوک نہ تھی۔ اسی لاڈ پیار نے اسے اتنا بگاڑ دیا تھا کہ وہ غصے میں گھر کی چیزیں بھی توڑ دیتا تھا۔ بہنوں سے الجھ پڑتا۔ خاص طور پر جنت اس کے عتاب کا زیادہ نشانہ بنتی تھی۔

اسے وہ دن آج بھی یاد تھا جب حصہ آپنی پورے چھ ماہ بعد لاہور آئی تھیں۔ اس کے لیے گڑیا اور کپڑے بھی لائی تھیں۔ لائی تو وہ بہت کچھ حسنین کے لیے بھی تھیں مگر حسنین سے تو جیسے اس کی خوشی برداشت ہی نہیں ہوتی تھی۔

سنہرے لمبے بالوں والی باریبی ہاتھوں میں لیے اس دن وہ بے انتہا خوش تھی۔ بڑے چھوٹے سب ایک دوسرے سے مخو گفتگو تھے۔ باتیں ہو رہی تھیں۔ اور وہ گڑیا ہاتھ میں لیے برآمدے میں آگئی تھی۔ پھر وہیں سے اس نے میزھیوں کا رخ کیا تھا۔ اوپر کمرے میں اس کا ٹرنک پڑا تھا۔ حسنین کے عتاب کا شکار ٹوٹے پھوٹے کھلونوں کو ٹیپ سے جوڑ جوڑ کر اس نے وہاں اکٹھا کر رکھا تھا۔ کوئی ایک کھلونا بھی ایسا نہیں تھا جو سلامت رہا ہو۔ اور کوئی ایک کھلونا بھی ایسا نہ تھا جسے اس نے کچرے میں پھینک دیا ہو۔ جو چیز ٹوٹی تھی، وہ اس کے دل کے زیادہ قریب ہو جاتی تھی۔

وہ سنہرے لمبے بالوں والی اس گڑیا کو بھی اپنے اسی ٹرنک میں رکھ دینا چاہتی تھی۔ وہ خود حسنین سے محفوظ نہیں رہتی تھی مگر اپنی گڑیا کو محفوظ رکھنا چاہتی تھی۔ جانتی تھی اس کا جنونی بھائی اس گڑیا کو بھی چھوڑے گا۔ چولہے میں جھونک دے گا۔ یا پھر اس کی گردن الگ کر کے۔ اس کی ٹانگیں توڑ کر پھینک دے گا.....

وہ زیر لب مسکراتی خوشی خوشی میزھیاں چڑھ رہی تھی اور حسنین اس کے پیچھے پیچھے چپکے سے آ رہا تھا..... کسی احساس کے تحت اس نے رک کر پیچھے دیکھا تھا اور پھر خوف سے وہیں تھم کر رہ گئی تھی۔

”جنت! تم نے مجھے اپنی ڈول دکھائی ہی نہیں۔“

جنت کی آنکھوں میں ہراس پھیل گیا۔ گڑیا پر گرفت بڑھ گئی۔ وہ صبح معنوں میں اپنے اس جنگلی بھائی سے ڈرتی تھی جس کا بس اس پر۔ اور اس کے معصوم کھلونوں پر چلتا تھا.....

اور اس لمحے جب وہ چھت کی میزھیوں پر..... خاصی بلندی سے اس کے ہاتھ سے گڑیا چھین رہا تھا تو اس وقت اس نے شاید زندگی میں پہلی بار ہمت دکھاتے ہوئے اپنی گڑیا بچانے کی کوشش کی تھی۔ اسی کھینچا تانی کے دوران حسنین نے اس کی گڑیا کو بالوں سے پکڑ کر اس قوت سے کھینچا تھا کہ اس کے حلق سے چیخ نکل گئی تھی۔ ایسے جیسے سچ مچ میں حسنین نے اس کے بال کھینچ ڈالے ہوں۔ کچھ ایسی ہی تکلیف تھی جو اس کے اندر اٹھی تھی کہ اب گڑیا کا سر حسنین کے پاس تھا اور دھڑاس کے ہاتھوں میں۔ اور وہ ہنس رہا تھا اس پر، اس کی بے بسی پر۔ اس کا نقصان کر کے اب ہنس رہا تھا۔ پھر وہ گڑیا کا دھڑہتھیا نے کے لیے لپکا تھا۔

طیش کے عالم میں۔ کچھ غصے اور بے بسی سے اس نے روتے ہوئے حسنین کو خود سے پرے دھکیلا تھا۔ اور تب ہی وہ لڑکھڑایا تھا۔ اس کی آنکھوں کے سامنے..... بہت اچانک..... کھیل لمحے کا تھا۔ یا پھر لمحے سے بھی کم مدت کا تھا۔

ڈرائنگ روم سے نکلتی نفیسہ کی آنکھوں کے سامنے حسنین میزھیوں پر لڑکتا کچی اینٹوں کے فرش پر جا گرا۔ اس کا سر پھٹ گیا۔ خون بہنے لگا۔ آنکھیں بند ہوئیں اور جسم ساکت ہو گیا۔ نفیسہ کے حلق سے چیخ نکل گئی۔ اور جنت ٹوٹی ہوئی گڑیا اپنے ہاتھوں میں لیے خوف سے تھر تھرا کر پنتی کھڑی رہ گئی تھی۔

☆☆☆

حسنین موقع پر ہی دم توڑ گیا تھا۔ نفیسہ نیم پاگل سی ہو گئیں۔ وہ بھول گئیں جنت بھی ان کا خون ہے۔ انہوں نے پہلی بار اس پر ہاتھ اٹھایا۔ اتنا مارا کہ وہ مرنے کے قریب ہو گئی۔

”یہ بد بخت کھا گئی میرے بچے کو۔ مار دیا اس نے میرے حسنین کو..... میرے بیٹے کو مار دیا۔“

محبت تو شاید وہ پہلے بھی نہیں کرتی تھیں۔ مگر ساڑھے چھ سال کی عمر میں اس نے سگی ماں کی شدید ترین نفرت سہی۔ ان کا دماغی توازن درست نہ رہا تھا۔ رات کو روتی تڑپتی باہر بھاگ جاتیں۔ حسنین کی قبر سے لپٹ جاتیں۔ کہیں اور بس نہ چلتا تو جنت پر پل پڑتیں۔

کمال جنید الگ غم سے ٹڈھال تھے مگر نفیسہ کی نسبت کچھ تحمل تھے مگر پہلے سے زیادہ خاموش ہو گئے تھے۔

انہوں نے پہلے دن جنت پر ہاتھ اٹھایا تھا۔ مگر اب تو نظر اٹھا کر بھی اس کی طرف نہیں دیکھتے تھے۔ بنائیں بھائی کو یاد کر کے الگ روتیں..... اور سوچتیں صرف گڑیا ہی تو تھی..... مگر گڑیا ساڑھے چھ سال کی اس بچی کے لیے بہت اہم تھی۔ جس کی زندگی میں پیار محبت اور رشتوں کی بے انتہا کمی تھی۔

”یہ پیدا ہی کیوں ہوئی؟ یہ پیدا ہوتے ہی مر کیوں نہیں گئی؟ میں نے اس کا گلا اسی وقت کیوں نہ گھونٹ دیا۔“

اور وہ سہمی سہمی، روئی روئی سی آنکھوں سے انہیں دیکھتی رہتی۔ کمرے میں چھپی رہتی۔ ماں اگر پاگل ہو رہی تھی۔ تو نارمل وہ بھی نہ رہی تھی۔

ایک دن تو انتہا ہو گئی تھی۔ نفیہ نے گلا دبا کر اسے جان سے مارنے کی کوشش کی تھی۔ اگر ایمان بروقت مداخلت نہ کرتی تو شاید وہ ایسا کر بھی گزرتیں۔

انہی دنوں نانا آئے تھے۔ گھر کے معاملات کی خبر انہیں پہلے بھی تھی مگر جب جنت کی حالت دیکھی تو رہا نہ گیا۔ بیٹی پر برس پڑے..... گم صدمہ داماد کو بھی آڑے ہاتھوں لیا۔ پھر اس کا سامان باندھا اور اسے اپنے ساتھ لے جانے کے لیے تیار ہو گئے۔

”یہاں رہے گی تو حسنین کی طرح یہ بھی مر جائے گی۔“

جاتے وقت انہوں نے ایمان سے کہا تھا۔ وہ آنکھوں میں نمی لیے نظریں چرا گئی۔ بھائی کا غم تازہ تھا۔ صدمہ گہرا تھا..... صبر کسی کو بھی تو نہیں آیا تھا۔ اسے کیسے آجاتا؟ ہر چند اس نے جنت کے لیے نرم ہونا چاہا مگر نہ ہو پائی۔

لاہور سے کونینہ کا سفر بے حد خاموشی سے کٹا تھا۔ وہ بیمار تھی۔ ذہنی طور پر بھی نارمل نہ رہی تھی۔ نانا ڈاکٹر تھے۔ اگلے چند دن وہ ان کے کلینک میں زیر علاج رہی تھی۔ طبیعت سنبھلی تو وہ اسے گھر لے آئے۔ وہ اتنی خوف زدہ اور ہراساں تھی کی ان سے بھی ڈرتی تھی۔ بولنا تو اس نے تقریباً چھوڑ دیا تھا۔ کھانا بمشکل کھاتی تھی۔

سو تے میں چیختے ہوئے اٹھ کر بیٹھ جاتی۔ ان کی گرفت میں چلا چلا کر روتی رہتی۔ ہر بار اسے لگتا ماں اسے مار رہی ہیں۔ ہر بار اسے لگتا حسنین سیڑھیوں سے اس کی وجہ سے گر رہا ہے.....

نانا کی آغوش میں وہ کچھ سنبھل جاتی۔ نرم رویہ اور محبت سے وہ کچھ بہل جاتی۔ روتے روتے سو جاتی مگر چہرے پر تکلیف دہ تاثرات نیند کی حالت میں بھی ٹھہرے رہتے۔

”وہ..... میری گڑیا..... توڑنا چاہتا..... تھا۔“ سینے سے لگ کر۔ ان کی قمیص کو مٹھیوں میں بھینچ کر وہ روتی..... ”میں نے نہیں گرایا تھا۔ وہ خود گر گیا بابا۔“

نانا اس کی ذہنی حالت کے پیش نظر کافی پریشان رہے۔ انہوں نے اس کا چائلڈ سائیکالوجسٹ سے معائنہ کروایا۔ کچھ عرصے تک سیشن ہوتے رہے۔ علاج چلتا رہا۔ رفتہ رفتہ وہ نارمل ہونے لگی۔ مگر راتوں میں اب بھی روتے ہوئے اٹھ کر بیٹھ جاتی تھی

اس کا ذہن بھٹکانے کے لیے، اور زندگی میں اسے مصروف کرنے کے لیے انہوں نے اس کا سکول میں ایڈمیشن کروا دیا تھا۔ کافی حد تک نہ سہی۔ مگر وقت کے ساتھ ساتھ وہ کچھ حد تک ضرور سنبھل گئی تھی۔

☆☆☆

حسین کی وفات کے دس ماہ بعد کارا یکسیڈنٹ میں کمال جنید کا انتقال ہو گیا تھا۔ اسے اچھی طرح سے یاد تھا نانا اسے اپنے ساتھ لاہور لے کر نہیں گئے تھے۔ وہ سارا وقت ان کے ملازم نور الدین کی بیوی کے ساتھ گھر میں رہی تھی..... وہ بچی تھی۔ نقصان کی اتنی سمجھ نہ تھی۔

کمال جنید نے نہ اس سے محبت کی تھی اور نہ ہی اس کی بہنوں سے..... ہمیشہ غصے سے جھنجلائے ہوئے رہا کرتے تھے۔ جب حسنین پیدا ہوا تھا، تب ہی ان کے چہرے کے تاثرات بدلے تھے اور وہ کچھ نرم ہوئے تھے۔ مگر یہ نرمی۔ خوش اخلاقی۔ اور محبت بھرا رویہ بھی صرف حسنین کے لیے ہی تھا..... وہ سات بیٹیوں کے باپ تھے۔ مگر ان کو خوشی حسنین کا باپ بن کر ہوئی تھی..... جب تک وہ ان کے ساتھ گھر میں رہی تھی۔ اسے یاد نہیں تھا انہوں نے کبھی اس سے پیار کیا ہو یا نام سے پکارا ہو۔ اسے شک تھا شاید انہیں اس کا نام بھی معلوم نہ ہو..... ایسا باپ جب دنیا سے رخصت ہوا تھا تو بس ذرا دیر کے لیے اس نے محسوس کرنے کی کوشش کی تھی کہ اس نے زندگی میں ایک اہم رشتہ کھو دیا ہے..... یہ احساس تکلیف دہ تھا۔ آنکھوں میں نمی بھی آئی تھی۔ صدمہ بھی پہنچا تھا مگر وہ رو نہیں سکی تھی۔ شاید اس لیے کہ وہ ان کے قریب نہیں رہی تھی۔ شاید اس لیے بھی کہ وہ ساڑھے سات سال کی ایک کم عمر بچی تھی جسے ابھی ان معاملات کی ٹھیک سے سمجھ نہ تھی یا پھر یہ خیال تسلی بخش تھا کہ اس نے اپنے والد کو میسر ہیوں سے نہیں گرایا تھا۔ والد اس کی وجہ سے نہیں مرے تھے..... مگر باپ کی موت بھی اس کے کھاتے میں لکھ دی گئی تھی۔

وہ حسنین کی موت کی ذمہ دار سمجھی جاتی تھی، اب وہ اپنے باپ کی موت کی بھی ذمہ دار ٹھہرا دی گئی تھی۔

وہ منحوس، بد بخت اس کی ہی وجہ سے اس گھر کی رونقیں قبریں تلے جا سوئی تھیں۔ ساری خطائیں اس کے کھاتے میں تھیں۔ سارے حساب اس کی طرف کھلتے تھے۔

نانا اسے ساتھ لے کر نہیں گئے تھے۔ انہوں نے ان دس ماہ میں اسے اس قدر مشکل سے سنبھالا تھا کہ اب وہ نہیں چاہتے تھے جنت واپس اسی گھر، اسی ماحول میں جائے۔ تب تک نہیں جب تک نفیہ کا دل جنت کے لیے نرم نہیں ہو جاتا۔ یا وہ اس کے ناکردہ گناہوں کو معاف نہیں کر دیتیں۔

وہ ماں تھیں۔ بیٹے کے قاتل کو معاف نہیں کر سکتی تھیں۔ بیٹا بھی ایسا جو اکلوتا ہو۔ چندرہ سالوں کے طویل انتظار کے بعد زندگی میں آیا ہو..... پھر شوہر کی حادثاتی موت۔ ان کے لیے یہ بڑے گہرے صدمے تھے۔ ابھی تک تو انہیں حسنین کا صبر نہیں آیا تھا تو اس حادثے پر کیسے سنبھل جاتیں؟

نانا کی امی سے فون پر بات ہوا کرتی تھی۔ وہ اب بھی لاہور جایا کرتے تھے۔ اتنا وہ جانتی تھی اس کی ماں پہلے سے بہتر تھی اور

☆☆☆

نانا کی سنگت میں اس نے بچپن سے لڑکپن اور لڑکپن سے جوانی کی دہلیز پر قدم جمائے تھے۔ انہوں نے ماضی سے آزاد کر کے اسے سنبھالا دیا تھا۔ آنے والے وقت سے متعلق ممکنہ مسائل اور پریشانیوں کے پیش نظر وہ اسے پہلے سے ہی تیار کرتے رہے تھے۔ جب تک وہ ان کے ساتھ رہتی تھی وہ اپنے بچپن کے ماضی کو کس حد تک اپنی زندگی سے نکالنے میں کامیاب ہو گئی تھی۔ وہ اسے یقین دلاتے رہے تھے کہ یہ ایک حادثہ تھا اور وہ اس بات پر یقین رکھ چکی تھی۔

اس عرصے میں اس کی دو بہنوں کی شادیاں ہوئی تھیں مگر وہ کسی ایک کی شادی میں بھی شریک نہ ہو سکی تھی۔

جب طیبہ کی شادی طے ہوئی تو اس کی عمر پندرہ سال تھی۔ پورے نو سال بعد وہ نانا کے ہمراہ شادی میں شرکت کرنے کے لیے آئی تھی۔ لیکن یوں کہ وہ براہ راست اپنی ماں سے نہیں ملی تھی اور نہ ہی انہوں نے نظر اٹھا کر اس کی طرف دیکھا تھا۔ نانا کی وجہ سے ہی وہ کچھ خاموش تھیں۔ یا شاید وقت نے انہیں صبر کی ردا اڑھا دی تھی مگر سب کہتے تھے وہ بہت خاموش رہتی تھیں۔ کسی سے زیادہ بات چیت نہیں کرتی تھیں۔ زندہ ہوتے ہوئے بھی ہوئی زندگی سے کیسے دور ہوتا ہے فیفسہ اس کی زندہ جاوید مثال تھیں۔

بھرے پرے خاندان میں جنت ایک ”انجمنی“ تھی۔ اس کے اپنے تو صرف ”نانا“ ہی تھے۔ اور اسے صرف نانا ہی کافی تھے۔ بظاہر کوئی اسے کچھ کہہ نہیں رہا تھا مگر کھوتی نگاہوں میں عجیب سا تاثر ضرور جھلکتا تھا۔ اسے شادی کے دوران محسوس ہوتا رہا تھا کہ ماں اسے دیکھتی رہی ہیں۔ اس کے چہرے کے خدو خال میں اپنے حسین کو کھوتی رہی ہیں۔ اگر آج حسین زندہ ہوتا تو وہ بھی اس کی طرح ایک خوب صورت ٹین ایجر ہوتا۔ اور شاید یہی خیال ہی ان کی طبیعت خرابی کا موجب بنا تھا۔

نئے گھر میں، رشتہ داروں سے مل کر، بہنوں سے باتیں کر کے، ان کے ساتھ شادی کی شاپنگ میں مصروف ہو کر اسے بہت اچھا لگا تھا۔ ماہوں مہندی کے فنکشن اس نے بہت خاموشی اور دلچسپی سے اٹینڈ کیے تھے۔ یہ نانا ہی کی وجہ سے ممکن ہو پایا تھا کہ اس گھر میں اب بھولے سے بھی ماضی کا قصہ کم از کم کھلے عام نہیں چھیڑا جا رہا تھا۔ بہنوں کا رویہ اس کے ساتھ قدرے بہتر تھا۔ تاپا، چچا اور پھوپھی کی فیملی کا اخلاق بھی کچھ براب تھا۔

خاموشی تھی تو صرف ماں کی طرف سے تھی۔ فاصلے تھے بھی تو صرف ماں کی طرف سے۔ نانا نے منع کیا تھا تب ہی وہ چپکے چپکے سے، دور دور سے ہی انہیں دیکھ لیا کرتی تھی مگر ان کے سامنے آنے سے گریز کرتی تھی۔ فیفسہ کی آنکھوں سے جو نفرت جھلکتی تھی اس کی پہچان اسے بہت اچھی طرح تھی۔

☆☆☆

بارت والے دن وہ سیاہ اور سنہری اکمدار فراق میں اس قدر حسین لگ رہی تھی کہ دیگر کئی چچا زاد، تاپا زاد اور پھوپھی زاد بھی

عسریسرا۔ حسنی حسین

یہ بھی کہ وہ اسے قبول کرنے کے لیے ہرگز ہرگز تیار نہیں تھیں۔ بہنوں کا خیال تھا، وہ بمشکل سنبھلی ہیں۔ جنت کو دیکھیں گی تو انہیں حسین یاد آئے گا۔ اور حسین جسے فیفسہ نہیں بھولتیں۔ اس کا چہرہ یوں جنت کے روپ میں سامنے آئے گا تو وہ حواس کھو بیٹھیں گی۔

نانا کو بھی یہی لگتا تھا..... کہ یہ صورت حال صرف ان کی بیٹی کی نہ تھی۔ نواسی کی بھی تھی۔ جنت اسی طرح کے حالات سے دوچار تھی..... آج بھی وہ سوتے میں اٹھ کر بیٹھ جاتی تھی۔ ڈر جاتی تھی اور انہیں بھی ڈر دیتی تھی۔

”اپنی ماں کو سمجھایا کرو، جنت کو بددعا نہ دیا کرے، اولاد ہے اس کی۔ اتنی بری باتیں..... کوئی سنگی اولاد کے لیے بھی ایسے سخت الفاظ استعمال کرتا ہے؟“

نانا سمجھتے وہ سوری ہے مگر وہ سن رہی ہوتی۔

کبھی وہ اس کی ماں کو بھی سمجھا رہے ہوتے۔ ”تمہاری بیٹی ہے، تمہارا خون۔ تم نے جنم دیا ہے اسے۔ ایسا کب تک چلے گا بیٹا؟ چھوٹی سی بچی ہے وہ۔ کچھ تو رحم کھاؤ اس پر، بچوں کی لڑائی تھی۔ حسین غلطی سے گر گیا۔ اتنی ہی زندگی تھی اس کی۔“ پھر رک جاتے۔

”غلطی تمہاری بھی ہے۔ تم نے حسین کو بہت سرجڑھا رکھا تھا۔“

جانے آگے وہ روتے ہوئے کیا کہتیں کہ وہ یک دم چپ ہو جاتے۔ کافی دیر تک چپ ہی رہتے۔ پھر فون بند کر دیتے۔ وہ بھی آنکھیں بند کر لیتی.....

تپتی ہوئی دوپہر۔ اماں کی چغیں۔ مار دھاڑ۔ شور۔ کھرام..... اور حسین۔ اس کی پیشانی سے پھوٹا خون..... اور گڑیا کا ٹوٹا ہوا سر۔ کبل ہاتھوں میں بھینچ کر وہ آنکھیں کھول دیتی۔

”کیا ہوا میرے بچے کو؟“ نانا اسے بانہوں میں بھر لیتے۔

”اسے میں نے نہیں مارا تھا۔“ سینے میں سردیے وہ پھوٹ پھوٹ کر رو دیتی۔ ”پہلے اس نے مجھے مارا۔ میرے بال کھینچے۔ میری گڑیا کو توڑا۔ میں نے نہیں مارا اسے۔ میں نے نہیں مارا۔“

”جانتا ہوں۔“ نانا تسلی دیتے۔ ”وہ سب غلطی سے ہوا تھا۔ اس میں تمہارا کوئی قصور نہیں۔“ وہ ہر بار کہتے..... اس کے ننھے ذہن کی گرہیں سلجھانے کی کوشش کرتے اور یقین دلاتے، وہ صرف ایک حادثہ تھا، جنت کا اس میں کوئی عمل دخل نہیں..... اور وہ یقین کر لیتی۔ وہ یقین کرنا چاہتی تھی..... مگر اس ”یقین“ سے رشتہ داروں کی اس سے متعلق رائے کبھی نہیں بدلتی تھی۔

وہ آئینے میں خود کو دیکھتی، اسے حسین ہی نظر آتا۔ آنکھیں، چہرے کے خدو خال، شہ رنگ بال۔ جنت کے روپ میں وہ بھی تھا۔ بچپن کا صدمہ ٹراما کی صورت اختیار کر گیا تھا۔ اک خوف۔ وحشت بھرا احساس..... اک بچھتاوا..... وہ اس کے ساتھ تاحر رہنے والا تھا۔

عسریسرا۔ حسنی حسین

اچانک سے حاضر ہو جانے والی اس کزن پر فدا ہوئے تھے۔

مگر وہ تو جیسے برہان کی تھی۔ برہان کے لیے ہی بنائی گئی تھی۔

برہان جنید! اس کے بڑے تایا کا اکلوتا بیٹا تھا..... پانچ سال بڑا تھا اس سے۔ خاندان بھر کا لاڈلا اور ہونہار سپوت۔

آتے جاتے، وہ کہیں نہ کہیں اسے روک لیتا۔ کوئی نہ کوئی سوال جھاڑ کر، اس کے سخت رد عمل کو انجوائے کرتا..... وہ لفٹ نہیں کروا رہی تھی۔ نہ اسے۔ نہ اپنے خاندان کے کسی بھی کزن کو..... مگر دل ہی دل میں وہ برہان کی شخصیت اور وجاہت سے متاثر ضرور ہوئی تھی۔

جب وہ ایف ایس سی کے ایگزامز سے فارغ ہوئی تو تایا نے برہان کے لیے اس کا رشتہ مانگ لیا تھا۔ گو کہ تائی اس رشتے سے ہرگز خوش نہیں تھیں مگر بیٹے کی پسند کے آگے مجبور ہو گئی تھیں۔ نانا کو بظاہر سب ٹھیک لگا۔ برہان خوش شکل اور پڑھا لکھا تھا۔ اپنی یونیورسٹی کا ٹاپر تھا۔ اس کا برائنٹ فو چر تھا۔ ادب آداب، تیز و تہذیب۔ انہوں نے سوچ و بچار کے لیے زیادہ وقت نہ لیا اور ہاں کر دی۔ سادگی سے نکاح کر دیا گیا مگر رخصتی جنت کی پڑھائی ختم ہونے تک کے لیے ملتوی کر دی گئی۔

ان ہی دنوں اسے برہان کو جاننے کا موقع ملا تھا۔ فون پر بات چیت ہوئی۔ تو وہ بھی اس سے محبت کرنے لگی۔ نانا کے بعد اس کی زندگی میں آنے والا وہ دوسرا مرد تھا جس سے اس نے خالص محبت کی تھی۔ نانا کے بعد اب وہی اس کا سب کچھ تھا۔

زندگی میں بظاہر سب ٹھیک ہی چل رہا تھا کہ نانا ہارٹ اٹیک کے بعد اچانک ہی دنیا سے چل بسے تھے۔ وہ یونیورسٹی کے فرسٹ ایئر سمسٹر سے فارغ ہوئی تھی کہ اتنا بڑا دھچکا لگا۔ اس کی دنیا تو جیسے ویران ہو گئی..... پڑھائی کو خیر باد کہہ کر اسے فوراً ہی لاہور ساڑھ خالہ کے پاس جانا پڑا۔ نانا انہیں وصیت کر کے گئے تھے سوانہوں نے اسے اپنی ذمہ داری سنبھال لیا تھا۔

جنت کو اس صدمے سے نکل کر سنبھلنے میں کچھ وقت لگا تھا۔ دو ماہ بعد ہی تایا نے رخصتی پر زور دینا شروع کر دیا تھا۔ نانا اس کی شادی کی وصیت کر گئے تھے مگر وہ فی الوقت اس کے لیے تیار نہ تھی۔ اس سے بڑی دو بہنیں گھر بیٹھی تھیں مگر نفیسہ کو کوئی اعتراض نہ تھا۔ وہ بھی جیسے یہی چاہتی تھیں کہ وہ جلد از جلد اپنے گھر کی ہو جائے۔ اٹھارہ سال کی عمر میں وہ رخصت ہو کر برہان کے گھر چلی آئی تھی۔

زندگی نئی ڈگر پر چلنے لگی تو نئے گھر میں نئے رشتوں کو اس نے اپنا بنا لیا گو کہ تائی کے ساتھ ساتھ برہان کی بہنوں کا رویہ بھی اس کے ساتھ خوش گوار نہیں تھا مگر اس نے جیسے برہان کی محبت کو ہی اپنا سب کچھ مان لیا تھا۔ نانا صبر اور عزم کا سبق پڑھا کر گئے تھے اسے۔ تبھی وہ ان کے رویوں سے دل برداشتہ نہیں ہوئی تھی۔

وہ پڑھائی مکمل کرنا چاہتی تھی۔ برہان نے اسے نہ روکا۔ نانا کی جدائی کا زخم کبھی مندمل نہیں ہو سکتا تھا۔ مگر زندگی نے خوشیوں

بھرے لمحات دیے تو وہ بھی جینے کی کوشش کرنے لگی۔

اور یہیں سے ایک کڑی آزمائش کا آغاز ہوا تھا۔

☆☆☆

شادی کے تین سال گزر جانے کے باوجود وہ ماں نہیں بن سکی تھی۔ اس کے ہاتھ پیر کی وجہ ڈاکٹر کی سمجھ میں نہیں آ رہی تھی۔

مرض لاعلاج ہو تو جواب دے دیا جاتا ہے۔ اسے بھی جواب دے دیا گیا تھا۔

اس رات وہ گھر آ کر بہت روئی تھی۔ برہان کتنی دیر تک اسے سمجھاتا بھجاتا رہا تھا، تسلی دلا سے دیتا رہا تھا۔ وہ اسے شہر کی

بہترین گائنا کالوجسٹ کے پاس لے جانے کی بات کر رہا تھا۔ وہ اسے علاج کی یقین دہانی کر رہا تھا۔

”تم نے سنا نہیں، وہ ڈاکٹر کیا کہہ رہی تھی! وہ میرے لیے کوئی علاج تجویز نہیں کر سکتی۔“ رورور کر اس نے اپنی حالت خراب کر لی تھی۔

”سوچو جنت! آج کون سی ایسی بیماری ہے جس کا علاج سائنس دریافت نہیں کر سکی؟“

”بانتھو ہونا ایک بیماری نہیں ہے..... بانتھو ہونا ایک حقیقت ہے۔“

وہ مایوسی کے اندھیروں میں اتنا غرق ہو چکی تھی کہ اسے اللہ کی ذات نظر آ رہی تھی، نہ اپنی تخلیق کی حقیقت سمجھ آ رہی تھی۔ ذہن خالی سا ہو گیا تھا۔ برہان کی کوئی دلیل، کوئی حجت اس کا غم ہکانہ کر سکی۔ اسے امید نہیں دلا سکی۔ یقین نہ سکھا سکی۔

یکے بعد دیگرے شہر کے کئی بڑے ہاسپٹلز سے اس کے ٹیسٹ ہوئے۔ ہر ٹیسٹ کی ایک ہی رپورٹ تھی۔ ایک ہی حقیقت تھی جس کا احاطہ مختلف ڈاکٹرز نے اپنے مخصوص انداز میں کیا تھا۔

”میں ہی کیوں؟ میرے ساتھ ہی کیوں؟“ وہ اپنی پوری زندگی میں کبھی اتنا نہیں روئی تھی جتنا کہ اس رات روئی تھی۔ اس کے

آنسو تھم ہی نہ رہے تھے، دل سنسبھل ہی نہ رہا تھا۔ یہ محرومی اس کے لیے کیوں؟

اٹھتے بیٹھتے آتے جاتے اب اسے اپنی سسرال میں ساس اور نندوں سے طعنے سننے کو ملنے لگے تھے۔ نقص اس میں تھا تو عتاب

کا نشانہ بھی وہی بن رہی تھیں۔ دوسری شادی کا ذکر بھی بار بار اس کے سامنے ہی چھیڑا جا رہا تھا۔ برہان اکلوتا بیٹا تھا اور تائی اپنے

پوتے پوتیوں کو گود میں کھلانے کا خواب آنکھوں میں بسائے مزید انتظار کے حق میں نہیں تھی۔ وہ بس اب جلد از جلد برہان کی

دوسری شادی کر دینا چاہتی تھیں۔ مگر برہان تھا کہ مان ہی نہ رہا تھا۔ وہ کسی طور بھی دوسری شادی کا سوچ ہی نہ رہا تھا۔ اسے اولاد کی

کوئی جلدی نہ تھی۔ نہ پریشانی تھی نہ کوئی فکر۔ پروا تھی تو صرف جنت کی۔ قدر تھی تو صرف اس کے احساسات کی۔

”اگر میرے نصیب میں اولاد لکھی ہے تو وہ مجھے جنت سے بھی ہو سکتی ہے۔“ وہ اکثر کہہ دیتا۔

”بانجھ ہے وہ بانجھ..... ماں نہیں بن سکتی۔“ تائی دن میں ہزار بار دہرایا جانے والا جملہ اس کے سامنے بھی دہرا دیتیں۔ وہ چپ ہو جاتا۔ کبھی غصہ کرتا۔ کبھی جھنجھلا کر اٹھ جاتا۔ وہ ان سے کوئی بحث نہیں کر سکتا تھا۔ رپورٹس دکھا کر ان کی رائے نہیں بدل سکتا تھا۔

تائی نے دل کی بیماری سینے سے لگائی اور بستر پر پڑ گئیں۔ رو رو کر اپنا حشر الگ خراب کیا۔ برہان کو اپنی زندگی موت کے واسطے دیے۔ جذباتی بلیک میل کیا مگر وہ پھر بھی ٹس سے مس نہ ہوا۔ وہ کوئی بھی ایسا کام کرنے کا سوچ بھی نہیں سکتا تھا جس سے جنت کے جذبات مجرد ہوتے ہوں۔

اس کی محبت دیکھ کر جنت ایک لمحے کے لیے خود کو دنیا کی خوش قسمت ترین لڑکیوں میں شمار کرتی اور پھر اپنی محرومی کو سوچ کر بد قسمت ترین میں شامل ہو جاتی۔ وہ خود ”ناقص“ تھی۔ وہ برہان کو ”کامل“ کیسے کرتی؟ وہ خود ”محروم“ تھی۔ وہ اس کی ”عطا“ کیسے پتی؟

گھر میں ٹینشن بڑھنے لگی۔ تائی امی کا رویہ اس کے ساتھ ہنک آمیز ہو گیا۔ اب اس کا، ماضی زیر بحث لایا جانے لگا۔ اس کے باپ اور بھائی کا ذکر چھیڑے جانے لگا۔ اس کی بد نصیبی اور بد بختی کے سائے اس گھر کی خوشیوں پر محسوس کیے جانے لگے۔ بہت مجبور اور بے بس ہو کر برہان نے بالآخر گھر والوں کے آگے سر جھکا یا تھا۔

”ٹھیک ہے۔ کر لوں گا دوسری شادی مگر ابھی نہیں۔ آپ کچھ انتظار کر لیں، جنت بہت اپ سیٹ ہے، میں اسے مزید دکھ نہیں دینا چاہتا۔“

جنت کی آنکھیں کرب سے نم ہو گئیں۔ گویا وہ ارادہ کر چکا تھا مگر اسے کچھ وقت درکار تھا۔

کیا وہ وقت جنت کے زخم کا مداوا کر سکتا تھا؟ کیا وہ وقت جنت کے نقص کو پورا کر سکتا تھا؟ برہان کو وقت کیوں چاہیے تھا؟ جب ارادہ کر ہی لیا ہے تو پھر یہ انتظار کیوں؟ یہ انتظار کس لیے؟

”اے ہے اور کتنا انتظار کروں؟ پانچ سال کا انتظار کم ہے کیا؟“ فضیلہ تائی کا پارہ ہی چڑھ گیا۔ ”میرا بھی جی چاہتا ہے اپنے پوتے کو گود میں لوں۔ اسے اپنے ہاتھوں سے کھلاؤں، جانے کتنے دن باقی ہیں زندگی کے.....“

وہ جانے اور کیا کہہ رہی تھیں، اس نے نہیں سنا، برہان کو ذہنی طور پر تیار کرنے کے لیے وہ اسے مزید کیا جتیں اور دلیلیں دے رہی تھیں، اس نے نہیں جانا..... جان بھی لیتی تو کیا کر لیتی؟

☆☆☆

اس رات برہان کافی تاخیر سے کمرے میں آیا تھا۔ وہ بیڈ پر گھٹنوں کو سینے سے لگائے، ان کے گرد بازو باندھے کسی مجسمے کی

طرح خاموش اور ساکت بیٹھی تھی۔ اس کی دودھیارنگت مکلا کر رہ گئی تھی۔ روشن چمکتی آنکھوں کے دیے بجھ گئے تھے، ان کے نیچے حلقوں کے اندھیرے تھے۔

وہ اس کے برابر میں بیٹھ گیا تھا۔

”جنت۔“ اس کا ہاتھ اپنے ہاتھوں میں لے کر، اس نے پکارا تھا۔ وہ ایک بار پھر سسک پڑی۔

”یہ تم نے اپنی کیا حالت کر لی ہے یارا!“

جانتی تھی وہ اس سے شدید محبت کرتا تھا، وہ اسے کسی بھی صورت اس حالت میں نہیں دیکھ سکتا تھا۔ ایک محبت اس کی بھی تھی۔ جو شراکت داری برداشت نہیں کر سکتی تھی۔ وہ تو برہان کی فیمیل کولیگز سے بھی جیلس ہو جایا کرتی تھی کجا کہ اس کی دوسری بیوی۔ جس نے برہان کی زندگی میں آنا تھا..... اس کا نام لینا تھا۔ اس کے بچے کی ماں بھی بننا تھا۔ اس کی ہمت وہ کہاں سے لائے؟ اس کا حوصلہ وہ کہاں سے لائے؟ یہ اذیت زیادہ بڑی تھی۔ یہ زخم زیادہ گہرا تھا۔

”میری ایک بات غور سے سنو جنت۔“ محبت بھرے لہجے میں ایک عزم تھا۔ ایک عہد۔ ایک یقین۔ ”میری زندگی میں جو تمہاری جگہ ہے، اسے کوئی اور نہیں لے سکتا۔“

کمرے میں جلتے واحد بلب کی روشنی تیز ہوئی تھی۔

”محبت میں نے صرف تم سے کی ہے، اور صرف تم سے ہی کرتا رہوں گا۔“ وہ اس کے ہاتھ پر گرفت مضبوط کیے بہت مان سے کہہ رہا تھا۔

”ہم ہمیشہ ساتھ رہیں گے۔ ہمارے درمیان کبھی کوئی فاصلہ نہیں آئے گا۔ یہ میرا وعدہ ہے تم سے۔“ وہ یقین دہانی کراتے ہوئے اسے آئندہ کل کے لیے تیار کر رہا تھا۔

”میں کل بھی تمہارا تھا، آج بھی تمہارا ہوں اور ہمیشہ رہوں گا۔“

اور جنت بنت کمال..... اپنی محرومی پر اس کی محبت کی ردا چڑھائے..... اس کے ایک ایک لفظ پر ایمان لے آئی تھی۔ لڑکپن سے لے کر آج تک اس نے یہی تو کیا تھا۔ اسے اب بھی یہی کرنا تھا۔

وہ تائی کا اکلوتا بیٹا تھا۔ بہت خواب تھے۔ امیدیں تھیں گھر بھر کے لوگوں کی اس کے لیے۔ اس کے بچوں کے لیے۔ وہ یہ ظلم اس پر نہیں ہونے دے سکتی تھی۔ جس سے محبت ہو، اس کی خوشیاں اپنی ذات سے بڑھ کر عزیز ہوتی ہیں۔ اسے بھی وہ بہت عزیز تھا۔ تب ہی نصیب کے آگے سر جھکاتے ہوئے اس نے دل پر بھاری پتھر رکھ لیا تھا۔ تب ہی اس کے وعدوں پر بھروسا کر کے دوسری شادی کے لیے راضی ہو گئی۔

جس روز برہان کا نکاح تھا اس روز اس کی تمام تر ہمت جواب دے گئی تھی۔ وہ کمرے میں تیار ہو رہا تھا اور اس نے روتے سکتے اس کے سامنے ہاتھ جوڑ دیے تھے۔

”مت جاؤ برہان! میں مرجاؤں گی۔“

اس کے ہاتھ تھام کر، اسے بیڈ پر بٹھاتے ہوئے وہ اس قدموں میں بیٹھ کر اسے ایک بار پھر سمجھا رہا تھا۔ اور وہ سمجھ نہیں رہی تھی۔ وہ بچوں کی طرح پھوٹ پھوٹ کر روئے جا رہی تھی۔

کیا اس نے اپنی پوری زندگی میں کبھی اس وقت کو بھی سوچا تھا؟ اذیت پر مشتمل ان لمحوں کا گمان کیا تھا؟ برہان کی زندگی میں کوئی اور آئے گی اور وہ اسے آنے دے گی؟ کچھ کہہ ہی نہ سکے گی؟ وہ گھڑی جب محبت کا واسطہ بھی کام نہیں آئے گا؟

”تم تیاری کرو میں تمہیں حصہ آپنی کے گھر ڈراپ کر دیتا ہوں، واپسی پر پک کر لوں گا۔“

”نہیں، مجھے کہیں نہیں جانا۔ یہیں بیٹھ کر تمہارا انتظار کرنا ہے۔“

”جنت خدمت کرو!“

”میں یہاں سے کہیں نہیں جاؤں گی۔“ وہ حواسوں میں نہیں لگ رہی تھی۔ ناچار اسے حصہ آپنی کو فون کرنا پڑا تھا۔ اس کی نہ نہ کے باوجود وہ اسے زبردستی اپنے ساتھ لے گئی تھیں۔

شدت سے روتے ہوئے کچھ بے قابو ہو کر وہ اس رات امی کے گھر چلی آئی تھی۔ وہ ان سے ملنا چاہتی تھی۔ ان کے گلے لگنا چاہتی تھی۔ ان کے قدموں میں گرنا چاہتی تھی۔ مگر ہانیہ نے اسے ڈرائنگ روم سے آگے ان کے کمرے تک جانے نہیں دیا تھا۔

”وہ تم سے نہیں ملیں گی۔“

”صرف ایک بار۔ صرف ایک بار۔ مجھے ان سے بات کرنی ہے۔“

کھٹاک کی آواز کے ساتھ نفیسہ کے کمرے کا دروازہ مقفل ہو گیا تھا۔ ایسا پہلے بھی ہو چکا تھا۔ کئی بار ہو چکا تھا۔ وہ جب بھی آتی تھی، یہی ہوتا تھا۔ نفیسہ اس کی شکل تک نہ دیکھنا چاہتی تھیں۔ وہ خود کو کمرے میں بند کر لیتی تھیں۔

ہانیہ کو راستے سے ہٹا کر وہ ان کے بند کمرے کا دروازہ زور زور سے بجانے لگی تھی۔ ہمیشہ کی طرح۔ کچھ اذیت..... کچھ دکھ..... کچھ کرب اور بے بسی کے ساتھ۔

”مجھے دعا دے دیں امی! مجھے ایک دعا دے دیں۔ صرف ایک بار میرے لیے ہاتھ اٹھالیں۔ صرف ایک بار۔ امی..... امی.....!“ وہ روتے ہوئے ان کی منتیں کر رہی تھی۔ گڑگڑا رہی تھی۔ ”مجھے مار لیں۔ میرا منہ نوج لیں۔ میری جان نکال لیں۔ لیکن

یہ نہ کریں۔ پلیز یہ نہ کریں۔“

مگر دوسری طرف ہمیشہ کی طرح خاموشی چھائی رہی تھی۔

”اللہ کے لیے دروازہ کھول دیں امی۔ مجھے آپ کی ضرورت ہے..... بہت ضرورت ہے۔“ روتے بکتے وہ گھٹنوں کے بل گر سی گئی۔

”ان کی طبیعت خراب ہو جائے گی جنت۔ اب جاؤ یہاں سے۔“ ہانیہ نے اسے کندھوں سے پکڑ کر وہاں سے ہٹانے کی کوشش کی تھی۔ مگر اس نے ہاتھ جھٹک دیئے تھے۔ دروازے کو پکڑ لیا تھا۔

”آج اس کا نکاح ہے۔ امی!“ سسکیوں کے بیچ وہ بمشکل کہہ پائی۔ ”میں ابھی تک ماں نہیں بن سکی تو اس لیے۔ وہ دوسری شادی کر رہا ہے۔“

لب بھینچ کر، آنکھیں رگڑ کر اس نے دروازے پر دستک دی۔ ”امی! آپ سن رہی ہیں مجھے؟“

بہت پیارا، بہت محبت اور لجاجت سے وہ دروازے سے لگ گئی تھی۔ ”امی میں اس وقت صرف چھ سال کی تھی۔“ اس کا گلابیٹھا ہوا تھا۔ گلوگیر آواز زور سی تھی۔ ”صرف چھ سال کی تھی امی!“ جسم لرز رہا تھا۔ دل تڑپ رہا تھا۔ آنکھیں بار بار بھیگ رہی تھیں۔ وہ

کسی ننھے معصوم بچے کی طرح ٹوٹ ٹوٹ کر اپنی صفائی دے رہی تھی۔ ”میں نے اسے نہیں مارا تھا۔ میرا یقین کریں۔ میں نے اسے۔“ اس کی ہچکیاں بندھ گئیں۔ ”مجھے معاف کر دیں۔ اللہ کے لیے۔ مجھے معاف کر دیں۔ مجھے دعا دے دیں۔ دیکھیں نانا بھی

نہیں رہے۔ برہان بھی نہیں رہے گا۔ میں اکیلی رہ جاؤں گی۔ امی اللہ کے لیے۔ صرف ایک دعا۔ میرے لیے صرف ایک دعا۔“ لیکن دعا نہیں ملی۔ دروازہ بھی نہ کھلا۔ ہمیشہ کی طرح اس رات بھی حصہ آپنی اسے زبردستی وہاں سے اٹھا کر لے گئی تھیں۔

برہان بار بار فون کر رہا تھا۔ اس کی خیریت معلوم کرنا چاہ رہا تھا۔ مگر اس نے فون پر اس سے بات نہیں کی تھی۔ نیند کی گولی لے کر آرام کرنا چاہا مگر اس کی بے چینی اور بے قراری میں کسی صورت افاقہ نہیں ہوا تھا۔

اگر جو یہ نقص اس کی زندگی میں نہ ہوتا؟ اگر جو یہ محرومی اس کا مقدر نہ ہوتی؟ اس نے لاکھ کوشش کی واپس گھر جانے کی مگر حصہ آپنی نے اسے جانے نہ دیا۔

یہ بھی برہان کی ہی خواہش تھی کہ وہ کچھ روز ان کے یہاں ہی ٹھہرے۔ فضیلہ تائی گھر کو سجا رہی تھیں۔ نئی دلہن کا کمرہ سیٹ ہو رہا تھا، دیگر رسمیں ادا ہو رہی تھیں، اس صورت میں وہ جنت کو وہاں نہیں لانا چاہتا تھا۔ البتہ آفس سے واپسی پر وہ روز ہی اس کے پاس آتا تھا، محبت کا یقین دلاتا تھا، اس کا خوف، اس کے خدشات کو ختم کرنے کی کوشش بھی کرتا تھا۔ جب تک وہ پاس ہوتا وہ ہر ایک بات پر یقین کرتے ہوئے ہلکی پھلکی سی ہو جاتی۔ صرف یہ احساس کہ برہان صرف میرا ہے، اسے تمام خدشات سے مبرا کر دیتا۔

ہمت جگا دیتا۔ حوصلہ بڑھا دیتا۔ اور جوں ہی وہ نظروں سے اوجھل ہوتا تنہائی اسے سانپ کی طرح ڈسنے لگتی۔ محرومیاں نے سرے سے سراٹھائیں اور وہ خود اذیت کی دلدل میں دھنستی چلی جاتی۔

بی اذیت، یہ دکھ، یہ کرب، یہ محرومی میری زندگی میں کیوں؟ وہ سوچتی اور رو دیتی۔

☆☆☆

برہان کی شادی دھوم دھام سے سرانجام پانگئی تھی۔ ولیمہ کے بعد ہی وہ اسے اگلے روز ہی لینے آ گیا تھا۔ حفصہ اسے ڈرائنگ روم میں بٹھائے کافی دیر تک کچھ کہتی رہی تھیں اور وہ انہیں تسلی دیتا رہا تھا۔ وہ ان کی بہن کو جان سے بھی بڑھ کر چاہتا تھا۔ اسے تکلیف دینے کا تو وہ سوچ بھی نہیں سکتا تھا۔ وہ ہر طرح سے اس کا خیال رکھنے کی یقین دہانی کروا رہا تھا۔

تیار ہو کر جب وہ نیچے آئی تو برہان اسے بہت فریض اور کھرا کھرا سا لگا۔ جینز پرسفید شرٹ میں ملبوس، بال سلیقے سے جھے ہوئے، کلائی پر قیمتی گھڑی۔ وہ اپنی مکمل تیاری میں ہمیشہ کی طرح بہت اچھا لگ رہا تھا۔ جنت پر نظر پڑتے ہی اس کے آنکھوں کی چمک بڑھی تھی۔ وہ اٹھ کھڑا تھا۔ حفصہ آپنی نے انہیں دعاؤں کے سائے تلے رخصت کیا تھا۔

ڈرائیونگ کے دوران وہ اس سے ہلکی پھلکی باتیں کرتا رہا۔ معمول کے مطابق۔ جیسے کچھ ہوا ہی نہیں۔ جیسے کوئی تیسرا فرد ان کی زندگی میں آیا ہی نہیں۔

یہاں سے وہ سیدھا اسے ریسٹورنٹ لے کر گیا تھا۔ اس کی من پسند ڈشز کا آرڈر دے کر وہ میز پر اس کی طرف جھکا تھا۔

”کیا خیال ہے لہجے کے بعد شاپنگ پر چلیں؟“ وہ شاید اس کے ساتھ زیادہ سے زیادہ وقت گزارنا چاہتا تھا۔

جنت اس کی آنکھوں میں دیکھ رہی تھی۔ وہ اس کا برہان تھا۔ وہ ذرہ بھر نہیں بدلا تھا۔ اس کی زندگی میں جنت کی وہی اہمیت تھی۔ وہی مقام تھا۔ وہ اس سے آج بھی اتنی ہی محبت کرتا تھا۔

”تم نے میرے لیے بہت بڑی قربانی دی ہے جنت! میں تمہارا یہ احسان کبھی چکا نہیں پاؤں گا۔“ لہجے کے بعد جب وہ گاڑی کی طرف جارہے تھے تو اس نے کہا تھا۔ اللہ نے اگر مجھے اولاد سے نوازا تو ان پر تمہارا بھی اتنا ہی حق ہوگا جتنا میرا یا ماہین کا۔“

وہ خاموش ہو گئی تھی۔ اولاد کا ذکر ایسے ہی اس پر جمود طاری کر دیتا تھا۔

شاپنگ بیگز ہاتھوں میں پکڑے جس لمحے وہ برہان کے ساتھ گھر میں داخل ہوئی، نگاہ سیدھی ماہین پر گئی۔

سرخ کا مدار جوڑے میں ملبوس، نک سسک سے تیاری نوبلی دلہن اس سے بہت خوش اخلاقی سے ملی تھی۔ البتہ فضیلہ تائی کے تیور کچھ بگڑے ہوئے سے لگ رہے تھے۔ انہیں برہان کا شادی کے دوسرے روز ہی جنت کو وقت دینا بالکل بھی اچھا نہیں لگ رہا تھا۔

جنت معذرت چاہتے ہوئے اپنے کمرے کی طرف گئی تو برہان بھی اس کے پیچھے چلا گیا تھا۔

لاؤنج میں سامنے بیٹھی ماہین کے چہرے پر ایک تاریکی سی چھا گئی۔ سرتاج نے تو نظر بھر کر اسے دیکھا تک نہ تھا۔ حالانکہ وہ اپنی ساس کے کہنے پر اس کے لیے کتنے شوق سے تیار ہو کر بیٹھی تھی۔

فضیلہ تائی بھی سارا وقت اندر ہی اندر جلتی کڑھتی رہی تھیں۔ انہوں نے تو ماہین سے بھی کہہ دیا تھا۔

”صبر سے کام لینا بیٹی! غلام ہے یہ جنت کا، وقت لگے گا پر وہ تمہارا بھی ہو جائے گا، آخر تم اسے بچہ دو گی۔“ اپنی بہو کا اڑتارنگ انہوں نے بھانپ لیا تھا۔ ماہین بدقت مسکرا دی تھی۔ مگر اس کی آنکھوں میں کچھ تھا۔ کوئی ایسا تاثر جو شعلہ بن کر لہرا رہا تھا۔

☆☆☆

شادی کے بعد برہان اپنے حقوق و فرائض کا اسی طرح سے خیال رکھ رہا تھا جیسے وہ شادی سے قبل رکھا کرتا تھا۔ مجبوری تلے دہلی جنت کے لیے صورت حال کچھ ایسی تھی کہ اسے بھی سمجھو نہ کرنا پڑا تھا۔ وہ ماہین کو پسند نہیں کرتی تھی، نہ ہی کر سکتی تھی مگر پھر بھی وہ اس کے کسی بھی معاملے میں دخل اندازی نہیں کرتی تھی۔ وہ اسے اس گھر میں مکمل طور پر اس طرح سے نظر انداز کرتی تھی جیسے وہاں اس کا وجود ہے ہی نہیں۔ جس ذہنی اذیت سے وہ روز گزرتی تھی اس لحاظ سے یہ خیال اس کے لیے بہتر بھی تھا۔

شروع کے دو ماہ سب ٹھیک رہا تھا۔ نہ برہان کے رویے میں تبدیلی آئی تھی۔ نہ محبت میں کمی واقع ہوئی تھی۔ وہ آج بھی اسے شدتوں سے چاہتا تھا۔ اور اس وقت۔ تہی دامن جنت کے لیے برہان کی محبت اب حیات سے کم نہ تھی..... لیکن جب ماہین امید سے ہوئی تو جہاں اس کی سوئی ہوئی اذیتیں جاگ اٹھیں وہاں برہان کا دل بھی بدل گیا۔ ماہین پہلے اس کی صرف بیوی تھی۔ اب وہ اس کے بچے کی ماں بننے والی تھی۔ اس کا اسٹیٹس اونچا ہو رہا تھا۔ وہ اس کے دل میں اپنا مقام بنانے میں کامیاب ہو رہی تھی۔ وہ زیادہ وقت ماہین کو دینے لگا تھا۔ اس کی پسندنا پسند کا خیال رکھنے لگا تھا۔

پہلے احساسات میں فرق آیا پھر ترجیحات بدلنے لگیں۔ شادی کے پانچ سال اس نے صرف جنت کے نام کیے تھے۔ اب وہ کچھ وقت خالص اپنے بچے کی ماں کے لیے بھی نکالنا چاہتا تھا۔ اور یہیں سے فاصلے بڑھے تھے۔ دوریوں کا آغاز ہوا تھا۔ یہیں سے بدگمانیاں اٹھی تھیں اور شکوکوں کا آغاز ہوا تھا.....

اور پھر رفتہ رفتہ سب بدل گیا تھا۔ جذبات، احساسات اور ترجیحات بھی۔ جانے کیسے وہ نظروں میں رہ کر بھی نظروں سے اوجھل ہوئی۔ جانے کیسے برہان کی محبت جب آزمائش کی بھٹی سے گزر کر نکلی تو پھر۔ محبت نہ رہی۔

☆☆☆

وہ میڑھیاں اتر رہی تھی۔ کندھے مایوسی کے بوجھ تلے جھکے ہوئے تھے۔ آنکھیں بے بسی کے احساس سے نم ہو رہی تھیں۔ اس کا رخ کچن کی طرف تھا اور کچن سے برہان و اصف کی آواز آرہی تھی۔

نوبت یہاں تک پہنچ جائے گی؟ محض چند ماہ کے اندر اندر؟ وہ بے یقین سی ہوئی۔ نفی میں سر ہلا کر اس نے آنکھیں رگڑ کر صاف کیں، پھر خود کو سنبھالتے ہوئے نگاہیں دروازے پر مرکوز کر لیں۔

ابھی وہ بھاگا بھاگا آئے گا اور کہے گا۔ ”میری جنت! تمہیں سننے میں غلطی ہوئی ہے۔“

”ہاتھ پکڑے گا، آنسو پونچھے گا، پھر اس کی آنکھوں میں جھانک کر اپنا عہد دہرائے گا۔ بھلا مجھے بھی تمہارے سوا کسی اور سے محبت ہو سکتی ہے؟“

پھر اس کی آنکھوں میں نمی آئے گی اور لبوں پر محبت نام کی تسبیح..... ”تم میری پہلی اور آخری محبت ہو! تمہاری جگہ میرے دل میں اور کوئی نہیں لے سکتا۔“

اور وہ فوراً مان جائے گی۔ کوئی نخرہ نہیں دکھائے گی۔ کوئی اعتراض نہیں اٹھائے گی۔

مگر وہ ہم سفر، ہم نوا، مجازی خدا! وہ یہ سب کہنے آیا ہی نہیں..... بار بار آنکھیں مسلتے، گال رگڑتے وہ منتظر سی بیٹھی رہی..... مگر برہان واصف! وہ آیا ہی نہیں۔

ٹیالی شام کے اندھیروں میں غرق..... اس کے انتظار میں بے قرار..... وہ ایک بار پھر بھول رہی تھی کہ پچھلے تین ماہ سے برہان ایک بار بھی تو اسے یہ سب کہنے نہیں آیا تھا۔

☆☆☆

”تم بانجھ ہو جنت! اور بانجھ عورت مرد پر ایک بوجھ کے سوا کچھ نہیں ہوتی۔“

بانجھ اور بوجھ؟ محرومی کا احساس شدید تر ہوا۔ بے بسی کا احساس قوی تر۔

اس نے گال پر پھسلی لٹ کوکان کے پیچھے اڑس کر ماہین کی طرف دیکھا۔ کا مڈار کٹن سوٹ میں ملبوس، لائٹ سائیک اپ کیے، سفید دوپٹا اپنے وجود پر پھیلائے وہ ہمیشہ کی طرح نکھری نکھری سی بہت فریٹ لگ رہی تھی۔ اس نے دانستہ اپنے داہنا ہاتھ میز پر سامنے رکھا ہوا تھا جس میں آج گولڈ کی ایک نئی رنگ چمک رہی تھی۔ جنت نے خاموشی سے ریفریجریٹر کھول کر پانی کی بوتل نکالی، ریک سے کینے کا گلاس اٹھایا اور ٹھنڈا پانی اٹڈیلنے لگی۔

اس کا بغور جائزہ لیتے ہوئے ماہین نے چائے کا سپ لیا۔

”بہت محبت کرتا ہے وہ مجھ سے، بہت خیال رکھتا ہے وہ میرا۔ اور کیوں نہ رکھے؟ آخر میں اسے ایک بچہ دے رہی ہوں۔“

لہجے میں تکبر بھرا تھا۔ آواز میں رعونت تھی۔ آنکھوں سے غرور جھلکتا تھا۔ جیسے سارا کمال صرف اس کا تھا، جیسے عطا صرف اس کے ہاتھ میں تھی۔ جیسے نفا کے فیصلے اس کی مرضی، اس کی منشا سے ہوتے تھے۔

”کیسی باتیں کرتی ہو ماہی! تم نے تو مجھے مکمل کر دیا ہے۔“

وہ جو پانی پینے کی غرض سے کچن کے اندر جا رہی تھی، اس کا یہ جملہ سن کر دروازے میں ہی رک گئی تھی۔ کاؤنٹر ٹیبل کے اس طرف۔ ماہین کا ہاتھ اپنے ہاتھوں میں لیے وہ سنجیدگی سے کہہ رہا تھا۔ مسکراتا ہوا پرکشش چہرہ..... اور براؤن آنکھوں کی چمک۔ کتنا خوش لگ رہا تھا وہ..... کتنا مکمل لگ رہا تھا ماہین کے ساتھ۔

”آئندہ ایسی باتیں مت کرنا! بہت اہم ہوتی میرے لیے۔“

”صرف اہم ہوں؟ پیار نہیں کرتے آپ مجھ سے؟“ وہ جنت کو دروازے میں دیکھ چکی تھی۔ اور بڑی لگاؤ سے پوچھ رہی تھی۔

”اہم وہی ہوتے ہیں جن سے محبت ہوتی ہے۔“

اسے پتھر نہیں ہونا تھا مگر وہ ہو گئی تھی۔

محبت کا اعتراف! ہاں یہ محبت کا اعتراف ہی تھا۔ ماہین سے شادی کے پورے چھ ماہ بعد۔ یہ محبت کا اعتراف تھا۔ وہ جس کی پہلی اور آخری محبت ”جنت“ تھی، اب اس کی کل ”محبت“ اس کے بچے کی ماں ہو گئی تھی۔

”ہاں میں جانتی ہوں، آپ کی محبت ہی تو میرا سہارا ہے۔“ خوش دلی سے مسکراتے ہوئے اس کی آنکھوں میں عجیب سی چمک ابھری تھی۔

ماہین کو اپنے بازو کے حصار میں لیتے ہوئے اس نے آہستہ سے رخ بدلا تھا اور تب اس کی نگاہ جنت پر پڑی، ایک لمحے کے لیے وہ رک سا گیا..... ماہین کا ہاتھ اس کے ہاتھ سے چھوٹا تھا۔ یونہی غیر ارادی طور پر.....

اس کی یہ حرکت..... ماہین کو تا دو لاگی۔

”ارے جنت! تم کب آئیں، ہمیں پتا ہی نہ چلا۔“ اپنے تاثرات کو نرمی میں ڈھالتے ہوئے اس نے خوش اخلاقی کا مظاہرہ کیا۔ برہان کے سامنے اس کا لہجہ ہمیشہ مٹھاس لیے ہوئے ہوتا تھا۔

وہ جو یہاں پانی پینے آئی تھی، غم پر ہی اکتفا کر کے پلٹ گئی۔

تیزی سے بیڑھیاں چڑھ کر جب وہ کمرے میں آئی تو اس کا چہرہ آنسوؤں سے تر ہو رہا تھا۔

اس نے دروازہ بند کر دیا مگر لاک نہیں لگایا۔ وہ چاہتی تھی جب برہان اس کے پیچھے آئے تو اسے دروازہ بند نہ ملے۔

اب وہ بھاری دل کے ساتھ بیڈ پر بیٹھی تھی۔ بے قراری سے انگلیاں چٹخا رہی تھی۔ آنسو تھے کہ نہ بے جا رہے تھے، دل تھا کہ رک جا رہا تھا۔

☆☆☆

شام کے پانچ بج رہے تھے۔ سہ پہر کا سورج غروب ہو رہا تھا۔ وہ اپنے کپڑے استری کر رہی تھی۔ معاکسی خیال کے ذہن میں آتے ہی اس نے استری رکھ کر موبائل اٹھالیا تھا۔ اب وہ برہان کا نمبر ڈائل کر رہی تھی۔ پھر خاموشی سے اگلے کئی لمحوں تک گھنٹی گنتی رہی تھی۔ موبائل شاید سائلنٹ پر تھا۔ برہان نے خاصی تاخیر سے کال ریسیو کی تھی۔

”ہاں بولو۔“ اس کی محبت، عنایت اور الفت کی طرح، اس کے لفظ بھی کم پڑ گئے تھے۔

فقط دو لفظوں کا مستحق جانا گیا تھا اسے..... جنت کو اپنا آپ بے حد رازاں محسوس ہوا جیسے وہ خاک ہے۔ پیروں تلے روندی جا رہی ہے.....

”تم نے تو مجھے مکمل کر دیا ہے۔“ اس نے ذہن میں ابھرتی اس آواز کو جھٹک دیا اور ڈھیٹ بن گئی، بے حس ہو گئی۔

”السلام علیکم، کیسے ہو؟“

گھر میں تو بات کرنے کے موقعے کم ہی میسر تھے۔ کمرے میں آنا بھی تقریباً چھوڑ دیا تھا اس نے تمام تر محبت، توجہ اور عنایتیں دوسری بیوی کے لیے رہ گئی تھیں۔

”ہوں! ٹھیک ہوں! لیکن مصروف ہوں۔“ وہ اکثر سوچتی تھی۔ آج پھر سوچنے لگی تھی، کیا یہ وہی برہان ہے جو اپنی دوسری شادی سے اپ سیٹ تھا؟ جو اس کے احساسات کی اتنی قدر کرتا تھا کہ بشکل دوسری شادی کے لیے راضی ہوا تھا؟ جسے جذبات کی اتنی فکر تھی کہ گھر کو برقی قتموں سے سجانے نہ دیا تھا۔ وہ جو صرف اس کا تھا جو صرف اسے چاہتا تھا؟

اب تو ان کے مابین بدگمانیوں کی اتنی دیواریں کھڑی ہو چکی تھیں کہ وہ کچھ کہنا بھی چاہتی تو کہہ نہیں سکتی تھی مگر آج اسے کچھ کہنا تھا، فاصلے کی اس دیوار کو توڑنے کے لیے۔ ایک کوشش اسے ضرور کرنی تھی۔

”میں سوچ رہی تھی اگر آج تم اور میں، حصہ آپنی کی طرف چلے جائیں؟“ کیا کبھی اس نے سوچا تھا کہ اسے اس قدر محتاط انداز میں ڈر ڈر کر برہان سے بات کرنا ہوگی؟

”اور مابین کو گھر میں اکیلا چھوڑ جائیں؟“ وہ اس کے مطالبے پر بدک ہی تو گیا تھا۔ ”جانتی بھی ہو اس کی طبیعت ٹھیک نہیں رہتی۔ آج شام ڈاکٹر کے پاس اپنا ٹکٹ بھی ہے۔“

”اصل میں حصہ آپنی نے فون کیا تھا۔ آج شام کھانے پر۔“

”ان سے معذرت کر لو! پھر کبھی چلے جائیں گے۔“ اس نے فوراً سے کال کاٹ دی۔ جنت موبائل کان سے لگائے کھڑی رہ گئی۔ خشک لبوں کو تر کرتے ہوئے اس نے موبائل رکھ دیا۔

عسریسرا۔ حسنیٰ حسنین

”جنتی طوفانی محبت وہ تم سے کرتا تھا اور شادی کے بعد بھی جس طرح وہ تمہارا خیال رکھتا تھا، میں تو یہ سمجھی تھی کہ وہ میری طرف دیکھے گا بھی نہیں۔“

جنت کی زرد رنگت میں اک کرب سا ٹھہر گیا۔ سرخ و متورم آنکھوں کی نمی کچھ اور بڑھ گئی۔

”اور اب دیکھو، اتنی محبت، اتنا پیار۔ آخر کیوں نہ کرے، میں اس کے ہونے والے بچے کی ماں جو ہوں۔“ اتر کر کہتے ہوئے اس نے اپنی گردن اونچی کی تھی۔ سریوں اٹھایا تھا جیسے وہ کسی سلطنت کی ملکہ ہو۔

بھلا وہ کیسے لوگ ہوتے ہیں جنہیں اللہ بغیر کسی تڑپ، بغیر کسی دعا بغیر کسی انتظار کے سب عطا کر دیتا ہے؟ اس نے خالی گلاس میز پر رکھ دیا تھا۔

”سچ پوچھو تو میں بھی اس سے محبت کرتی ہوں..... شراکت داری اب مجھ سے برداشت نہیں ہوتی۔“ ماہین نے ایک اور وار کیا تھا۔ اور اس کا ہر وار ٹھیک نشانے بیٹھتا تھا۔

”جب میں نے شراکت برداشت کر لی تو تمہیں کیا مسئلہ ہے؟“ اس نے متحمل ہو کر پوچھا تھا۔

”تمہاری تو مجبوری ہے، میری ایسی کوئی مجبوری نہیں ہے، میں برہان کے بچے کی ماں بننے والی ہوں۔ میں اسے ایک بچہ دے رہی ہوں جنت..... تم اسے کیا دے رہی ہو؟ پچھلے پانچ سالوں میں تم نے اسے دیا ہی کیا ہے؟“ تمسخر اڑاتا ہوا لہجہ۔ جنت کا وجود چھلنی ہوا۔ جو اب وہ کچھ کہہ نہ سکی۔ ماہین برہان کے ہونے والے بچے کی ماں تھی۔ اس کا پلڑا بھاری تھا..... وہ اس سے کوئی بحث نہیں کر سکتی تھی۔

اب یہی مناسب تھا وہ ناشنے کا ارادہ ترک کر دے اور بھوک پیاسی یہاں سے چلی جائے۔

”تم اسے چھوڑ کیوں نہیں دیتیں؟“

جنت کے قدموں کی حرکت تھی۔ کچھ متوحش ہو کر اس نے ماہین کو دیکھا۔ وہ سینے پر بازو باندھے اس کے سامنے کھڑی تھی.....

”تم ہوش میں تو ہو۔“

”ہاں ہوش میں ہوں، اور دیکھنا چاہتی ہوں ایک بانجھ لڑکی کہاں تک لڑ سکتی ہے۔“ استہزائیہ انداز میں کہتے ہوئے وہ کچن سے چلی گئی اور جنت صدمے سے گنگ اپنی جگہ کھڑی رہ گئی تھی۔

بانجھ وہ ایک لفظ نہیں خنجر تھا۔ دل میں اترتا تھا اور ہولناں کر دیتا تھا۔

بانجھ!! وہ محرومی کا احساس نہیں، جلتا ہوا انکارہ تھا وجود پر گرتا تھا اور بھسم کیے جاتا تھا۔

عسریسرا۔ حسنیٰ حسنین

ایک بار پھر اپنی تمام تر توجہ آئرن اسٹینڈ کی جانب مرکوز کی اور اپنا وہ جوڑا پرپس کرنے لگی جس کا رنگ برہان کا پسندیدہ رنگ تھا اور جسے آج وہ اس کے لیے پہننا چاہتی تھی، اس کے لیے تیار ہونا چاہتی تھی۔

آنسو ٹپ ٹپ آنکھوں سے گرنے لگے اور یہی برہان کہا کرتا تھا۔ مرجائے گا مگر دوسری شادی نہیں کرے گا۔

کپڑے پرپس کر کے، الماری میں پینگ کر کے وہ بیڈ پر بیٹھ گئی۔ کچھ دیر اس نے ہنصہ سے فون پر بات کر کے ان سے معذرت کر لی کہ آج رات وہ ان کی طرف کھانے پر نہیں آسکے گی کہ اس کی طبیعت ٹھیک نہیں ہے۔

اس کا دل تنگ سا ہونے لگا۔ وہ ہوا خوری کے لیے باہر لان میں آگئی۔ سامنے ہی ماہین فون کان پر لگائے ٹہل رہی تھی۔

”نہیں برہان مجھے وہ بلیک والا ہی چاہیے، آپ کو ہر حال میں مجھے وہیں دلانا ہوگا۔“ دوسری طرف سے جانے کیا کہا گیا تھا کہ وہ کلکھلا کر ہنس پڑی تھی۔ ایک نظر جنت پر ڈالی پھر ایک اداسے ہٹا کر رک گئی۔

”ارے ہاں بے بی کا نام تو ابھی تک ہم نے سوچا ہی نہیں ہے۔“

جنت کو دیکھ کر ہی اسے اپنے ہونے والے بچے کا خیال آیا کرتا تھا۔

”ہوں! ٹھیک ہوں! لیکن مصروف ہوں۔“

جنت نے سر اٹھا کر آسمان کی طرف دیکھا۔ وہ اندر کی گھٹن سے تنگ ہو کر باہر آئی تھی مگر باہر کا جس شدید تھا۔ اس کا دم گھٹنے لگا۔

میرے لیے اب اس کے پاس چند لمحے بھی نہیں رہے؟ یہی برہان تھا جسے پوری دنیا میں سوائے جنت کے اور کچھ نظر ہی نہیں آتا تھا اور اب سب نظر آتا تھا ماسوائے اس کے۔

حلق میں آنسوؤں کا پھندا سا انگ گیا۔

ماہین ٹھیک ہی کہتی تھی۔ زندگی میں تو وہ اسے رکھے ہوئے تھا مگر دل سے تو کب کا نکال چکا تھا ورنہ وہ کچھ تو احساس کرتا، کچھ تو خیال کرتا، وہ تھکے ہارے انداز میں واپس پلٹ گئی۔ ملازمہ کھانے کی تیاری کر رہی تھی۔ اس نے خود کو کمرے میں مقید کر لیا۔

پھر اس نے گاڑی کی آواز سنی اور اٹھ کر کھڑکی میں آگئی۔ ماہین خاص طور پر برہان کے لیے تیار ہوئی تھی۔ اس کا پسندیدہ رنگ زیب تن کیے۔ کسی پھول کی طرح کھلی کھلی لگ رہی تھی۔ تیاری سے واضح تھا وہ صرف ہاسپٹل نہیں جائیں گے..... آج رات کا کھانا بھی کہیں باہر تازہ فرمایا جائے گا۔ آج رات بھی وہ تاخیر سے لوٹیں گے۔

ملازمہ نے دستک دے کر اس سے شام کے کھانے سے متعلق پوچھا تو اس نے منع کر دیا۔ آج رات پھر اسے بھوکا ہی سونا تھا۔

☆☆☆

دروازہ کھلنے کی آواز سماعت سے ٹکرائی تو اس کی آنکھ کھل گئی تھی۔ گھٹنوں سے سر اٹھاتے ہوئے اس نے بے اختیار سامنے دیکھا۔ برہان سردنگا ہوں سے اسے دیکھتے ہوئے دروازے میں کھڑا تھا۔ چہرے کے تاثرات سرد تھے۔

”تم آگے برہان! میں تمہارا ہی انتظار کر رہی تھی۔“

برہان کے تاثرات، ہنوز سخت ہی تھے۔ وہ اس کی خاموشی سے کچھ پریشان ہوئی۔ ”کیا بات ہے، سب ٹھیک تو ہے؟“

”ماہین کے ساتھ تم کس طرح کی باتیں کرتی رہتی ہو؟“

”جی؟“ وہ خاک نہ گئی۔

”ہم ہنی مومن پر کہاں گئے۔ کہاں گھومتے پھرتے رہے۔ میں نے تمہیں کیا گفٹ دیئے۔ ہم نے وقت کیسے گزارا۔ یہ سب..... یہ سب اسے بتانے کی کیا ضرورت ہے؟ کیوں دل جلاتی ہو اس کا جنت! وہ اپ سیٹ ہو جاتی ہے۔“

وہ ہنق دق اسے دیکھ کر رہ گئی۔ اس نے یہ نہیں پوچھا جنت تم نے کچھ کھایا یا نہیں۔ میں تمہیں روز اکیلا چھوڑ کر چلا جاتا ہوں تمہیں ڈرتو نہیں لگتا؟ تم خفا تو نہیں ہوتیں؟ تمہیں وقت نہیں دیتا۔ تم سے بات نہیں کرتا۔ تمہیں کہیں برا تو نہیں لگتا؟ کہا بھی تو کیا؟

ڈانٹا بھی تو کس بات پر؟ فکر ہوئی بھی تو کس امر کی؟

”جنت آخر تمہیں ہو کیا گیا ہے؟ کیوں اپنی اور میری زندگی مشکل بنا رہی ہو یارا!“ وہ زچ ہو رہا تھا۔

اور جنت اپنی جگہ ساکت بیٹھی تھی۔ ماہین کچھ بھی کہتی ہے اور وہ یقین کر لیتا ہے؟ کچھ بھی بتاتی ہے اور وہ مان لیتا ہے؟

اس نے کچھ کہنے کے لیے لبوں کو حرکت دی مگر آواز نے ساتھ نہ دیا۔ آواز باغی ہوئی، آواز کرب میں معدوم ہوئی۔

”میں سمجھ سکتا ہوں محرومی کا احساس برا ہوتا ہے مگر اس محرومی میں دوسروں کو اذیت پہنچانا، انہیں نیچا دکھانا..... کم از کم اس کی توقع نہیں کر رہا تھا میں تم سے.....“ جنت کے اندر چھنا کے سے کچھ ٹوٹا تھا۔ وہ سر تا پیر لہلہا ہو گئی۔

صرف ”محرومی“ ہی ہے اس کے اندر؟ اور کچھ نہیں؟ جذبات، احساسات، خواب، خواہشات۔ اور کچھ بھی نہیں؟

”مجھے اپنے بچے کی بہت فکر ہے اور ماہین کے ساتھ تمہارا یہ رویہ میری برداشت سے باہر ہو رہا ہے۔“

وہ کہہ کر چلا گیا..... اور جنت سن ہوتے وجود کے ساتھ بیٹھی رہ گئی تھی۔

اس برس جو خزاں اتری تھی وہ صرف دھرتی پر ہی نہیں اس کے وجود پر بھی اتری تھی۔ وہ اسے بھی بے رنگ کر رہی تھی۔ اس کے حصوں کو بھی جھاڑ رہی تھی۔ فرق صرف اتنا تھا دھرتی کی خزاں گزر جانے والی تھی۔ مگر اس کے اندر کی خزاں اس کے اندر ہی رہنے والی تھی۔

☆☆☆

”جی آپ بالکل ٹھیک کہہ رہی ہیں آپ۔“ وہ کچن میں کھانا بنا رہی تھی جب فون کان سے لگائے نورین آپا سے بات کرتی ماہین کچن میں آ کر بیٹھ گئی تھی۔

”کتنی تکلیف اٹھانا پڑتی ہے۔ ایسے تو نہیں اللہ نے ماں کے قدموں تلے جنت رکھی۔“

تیزی سے پیاز کاٹنے اس نے سیکینہ کے ذمے دوسرے کام لگائے اور خود مرغی کے لیے مسالا بھوننے لگی۔

”مگر جن کی اولاد نہ ہوا نہیں بھلا کیا اندازہ۔“

جنت نے بے شکل خود کو سنبھالا۔ وہ کام نہ کر رہی ہوتی تو یقیناً ادھر ادھر ہو جاتی۔

”خیال تو بہت رکھتی ہوں آپا پر پھر بھی دھڑکا سا گارہتا ہے۔“ جنت کو کون اکیوں سے دیکھتے ہوئے اس نے ایک اور تیر چھوڑا

تھا۔ ”ارے نہیں، یہ بات نہیں..... نہیں آپا! جنت بہت اچھی ہے۔ میری چھوٹی بہنوں جیسی ہے۔ بہت خیال رکھتی ہے میرا۔“

ایک لٹلے کو رک کر اس نے کچھ سنا، پھر مسکرائی، سر اٹھا کر جنت کو دیکھا۔ ”ان شاء اللہ بیٹا ہی ہوگا۔ میں برہان کو بیٹا ہی دوں

گی۔“

جنت کنگ بورڈ پر ٹماٹر کاٹنے لگی تھی۔

”امی کے بارے میں بتائیں وہ کراچی سے کب آرہی ہیں؟“ اب وہ اپنی ساس سے متعلق پوچھ رہی تھی جو پچھلے کچھ دنوں

سے اپنی چھوٹی بیٹی کی طرف گئی ہوئی تھیں..... دوسری طرف جانے کیا بتایا گیا کہ وہ بے اختیار چونک اٹھی تھی۔ جنت نے اس کے

لہجے کا بدلاؤ خاص طور پر محسوس کیا تھا۔

”اچھا! میں سبھی وہ ایک دو ہفتے وہیں رہیں گی۔ چلیں اچھا ہے وہ آجائیں۔ مجھے ویسے بھی ان کی بہت ضرورت ہے۔ میری

ماں جیسی ہیں وہ۔“ لگاؤ سے کہہ کر کچھ دیر تک سستی رہی پھر فون بند کر کے اپنے کمرے میں چلی گئی.....

شام کا کھانا تیار کر کے، سیکینہ کو ہدایات دے کر جنت اپنے کمرے میں آگئی۔

الماری کے پٹ کھولے وہ کپڑوں کو ترتیب سے رکھ رہی تھی جب بیرونی گیٹ پر برہان کی گاڑی کا ہارن گونجا تھا۔

اس نے سر ضرور اٹھایا مگر اٹھ کر کھڑکی تک نہ گئی۔

”بی بی جی!“ عین اسی لمحے سیکینہ ہانپتی کانپتی اس کے کمرے میں داخل ہوئی تھی۔

”وہ ماہین بی بی..... ان کی طبیعت خراب ہوگئی ہے۔ درد سے چیخے جا رہی ہیں۔“

برہان کی شرت اس کے ہاتھوں سے چھوٹ کر نیچے جاگری۔ وہ پریشانی کے عالم میں تیزی سے کمرے سے باہر نکلی۔

سیڑھیاں اتر کر جس لمحے وہ بالائی منزل پر ماہین کے کمرے میں داخل ہو رہی تھی، اسی لمحے گاڑی پارک کر کے برہان لپ

ٹاپ کیس سنبھالے صدر دروازے کا رخ کر چکا تھا۔

وہ دروازہ کھول رہا تھا اور جنت کے آنے کے بعد۔ ماہین اپنے کمرے کا دروازہ بند کر رہی تھی۔

اسے صبح سلامت دیکھ کر وہ الجھ گئی۔

”کیا مذاق ہے ماہین، سیکینہ کہہ رہی تھی تمہاری طبیعت خراب ہوگئی ہے۔“ اس افراق فوری میں وہ اس کی دروازہ لاک کرنے

والی حرکت کو نوش کر ہی نہ پائی۔

”ہاں طبیعت تو میری خراب ہے۔“ عجیب سے انداز میں کہتے ہوئے وہ پیچھے ہٹی، اور اس سے قبل کہ جنت کچھ سمجھ پاتی، اس

نے ایک جھٹکے سے ڈرینگ ٹیبل کا سامان بکھیر دیا۔ گلدان توڑ دیا۔ کانچ کا گلاس الماری کے شیشے پر دے مارا۔

جنت حیران و ششدر اپنی جگہ کھڑی رہ گئی۔ اگلے ہی لمحے اس نے پیٹ پر ہاتھ رکھا اور بلند آواز میں چیخنے لگی۔

”جنت..... جنت نہیں..... جنت میرا بچہ!“

جنت کا دماغ بھک سے اڑ گیا۔

روتے چیخنے چلاتے ہوئے اس نے کانچ کے ٹکڑے سے اپنا ہاتھ بھی زخمی کر لیا۔

بند دروازے کے اس پار برہان اس کا شور سن کر پاگل ہو رہا تھا۔

اندروہ پتھر کا مجسمہ بنی ماہین کے سامنے کھڑی تھی۔ اسے روتا تڑپتا چیختا دیکھ رہی تھی۔ اپنی منتیں کرتا سن رہی تھی۔

”دروازہ کھولو جنت! جنت دروازہ کھولو۔“ برہان اپنے کندھے کے زور سے دروازہ کھولنے کی کوشش کر رہا تھا، چیخ رہا تھا، چلا

رہا تھا۔

ماہین نے خود کو فرش پر گر لیا۔ اب وہ یوں تنفس لے رہی تھی جیسے بس مرنے کو ہو۔

سیکینہ دوسری چابی لے آئی تھی۔ دروازہ جھٹکے سے کھل گیا تھا۔

برہان کی پہلی نظر اپنی بے حال ہوتی بیوی پر پڑی تھی۔ دوسری نظر بے جان مجسمے کی طرح کھڑی جنت پر..... جو ساکت تھی۔

صامت تھی۔ متوحش تھی۔

”یہ..... یہ..... جھوٹ..... بول رہی ہے.....“ اور ہر ٹوٹی ہوئی شے کی طرح۔ اس کے ٹوٹے ہوئے لفظ بے اثر رہے۔

غیر اہم رہے۔

برہان کا داہنا ہاتھ اٹھا، ایک زناٹے دار تھپڑ اس کے گال پر پڑا..... ایک مضبوط و توانا مرد اور پھر جس قوت سے وہ تھپڑ پڑا تھا،

جنت تو ازن پر قرار نہ رکھ سکی۔ لڑکھڑا کر شیشے کے ٹکڑوں پر جاگری..... وقت جیسے رک سا گیا، تھم سا گیا۔ آوازیں معدوم ہو گئیں۔

عجیب بات تھی اس کے حلق سے سسکاری تک نہ لگی..... یاد رہا تو بس وہ تھپڑ..... تکلیف ہوئی بھی تو بس اس تھپڑکی.....
 ”میں تمہیں طلاق دیتا ہوں، ابھی اور اسی وقت دفع ہو جاؤ میرے گھر سے۔“

روتی، تڑپتی، حال سے بے حال ماہین کو بازوؤں میں اٹھائے برہان ہاسپٹل کے لیے نکل گیا تھا۔

وہ صدمے سے گنگ ماؤف ہوتے دماغ کے ساتھ اپنی جگہ بیٹھی رہ گئی تھی۔ آن کی آن میں یہ کیا ہوا تھا؟ کیوں ہوا تھا؟

کیا یہ برہان تھا؟ کیا یہ اس کا برہان تھا؟ یہ کیسا چہرہ تھا؟ یہ کیسا رویہ تھا؟ یہ اس کے ساتھ کیا ہو گیا تھا؟

طلاق؟ اس نے یہ لفظ کیسے ادا کر دیا؟ اس کا دل پھٹنے کو تھا۔ روح فنا ہو رہی تھی۔ دماغ ماؤف۔

وہ ایک لفظ جب ادا ہوا تو ہر رشتہ بدل گیا۔ پناہ چھن گئی۔ گھر ٹوٹ گیا۔ گھر بکھر گیا۔

اس رات وہ گھر آئی تو کمرے سے باہر نکلنے کی پہلی نظر اس پر پڑی۔

گال پر تھپڑ کا نشان۔ آنکھ کے نیچے نیل۔ سفید قیص کی آستین پر خون۔ کانچ کا ٹکڑا وہیں کہیں کھبا رہ گیا تھا۔ الجھا بکھرا ہوا سا

حلیہ۔

وہ اپنی جگہ جمخند ہو گئیں۔

”یہ کیا کر دیا تم نے جنت!! کیوں کیا تم نے ایسا۔“ ایمان اس پر چلائی تھی۔ ایک شور سا اٹھا تھا۔ روحینہ چچی، زیبا چچی، فریدہ پھو۔ گھر کے چھوٹے بڑوں کا ایک جھگھسا سا اکٹھا ہوا تھا مگر اس کی نگاہیں اپنی ماں پر جمی رہ گئی تھیں۔

سکتے ٹوٹ گیا۔ وہ سب کو ہٹا کر، اپنی ہراذیت سے لاپرواہ ہو کر ان کی طرف بھاگی، ان کے قدموں میں گرتے ان کی ٹانگوں سے لپٹ گئی۔

”میں نے کچھ نہیں کیا..... میں نے کچھ نہیں کیا امی..... میرا یقین کریں۔“ وہ رونے لگی۔

جنت کو ساکت نگاہوں سے دیکھتے، ان کا داہنا ہاتھ بے ساختہ دل پر آن ٹھہرا تھا۔ ایک لمحے کو وہ لڑکھرائی تھیں۔ اور پھر اس کی آنکھوں کے سامنے فرش پر ڈھیر گئیں۔

”امی.....!“ گھر کے سناٹے میں اس کی چیخ گونجی تھی۔ ”امی! نہیں..... امی! میری بات سنیں..... امی! میں نے کچھ نہیں کیا..... میں نے کچھ نہیں کیا۔“

ایمان نے روتے ہوئے اسے بے دردی سے کھینچ کر پیچھے ہٹایا تھا۔ ہانہ اس پر چیخ رہی تھی۔ کوئی گاڑی نکالنے کو بھاگا تھا۔ کسی نے ایبونس کو کال کرنا چاہی تھی۔ اس شور اور افراتفری میں وہ تھر تھرا پتی اپنی جگہ بیٹھی رہ گئی تھی۔

☆☆☆

ہاسپٹل سے اس رات نفیسہ کی میت آئی تھی۔ بہنوں نے اسے ان کی چار پائی کے قریب تک آنے نہیں دیا۔ جب زندہ تھیں تب نہیں۔ تو جب وہ نہیں رہیں۔ تب کیوں؟

وہ روتی تڑپتی رہ گئی۔ کسے بتاتی اس کا کوئی قصور نہیں۔ کون یقین کرتا وہ گناہ گار نہیں۔ دوسروں کے برعکس حفصہ خاموش

تھیں۔ نہ ہاتھ اٹھایا، نہ شکوہ کیا۔ نہ اس پر روئیں۔ نہ اس پر چلائیں۔ آخری وقت تک وہ نفیسہ کے ساتھ رہی تھیں۔ ماں کا چہرہ جیسے آنکھوں میں ٹھہرا تھا۔ لمس بھی جیسے ہاتھوں میں ہی رہ گیا تھا۔

نفیسہ کا وجود مٹی تلے جا سوا تو وہ بھی جیسے زندہ لاش ہو گئی۔ اس کی بھوک مٹ گئی۔ نیند اڑ گئی۔ چین مٹ گیا۔ بے سکونی وجود کے انگ انگ میں اتر گئی۔

وہ یوں خاموش ہوئی جیسے قوت گویائی سے محروم کر دی گئی ہو۔ ساری وضاحتیں، صفائیاں دلیلیں جیسے اس ایک ماں کے لیے تھیں۔ ان کے جانے کے بعد اس نے لب سی لیے۔

بہنوں کو اس کی شکل تک سے نفرت ہو گئی۔ بچپا، تاپا اور پھوپھیوں میں سے کوئی اسے اپنے پاس رکھنے کو تیار نہ تھا۔

وہ اپنے بھائی، اپنے باپ، اور اب اپنی ماں کی بھی مجرم تھی۔ وہ اس گھر پر نازل ہونے والی ہر بر بادی کا ”سبب“ تھی۔ اس پر کوئی ترس کھاتا بھی تو کیوں؟ کوئی ہمدردی جتا بھی تو کیسے؟ سب کو لگتا تھا ”طلاق“ ایک سزا تھی۔ اسے ٹھیک وقت پر بالکل ٹھیک ملی۔ اس کے ساتھ جو ہوا، بالکل صحیح ہوا۔ ابھی تو آغا تھا۔ ابھی تو اسے درد کی ٹھوکریں کھانی تھیں۔ ذلیل و خوار ہونا تھا۔

عدت اس نے اسی گھر میں گزاری جو اس کا کبھی نہیں تھا۔ چھت کا ایک کمرہ جس میں وہ مستقل ٹھہرے رہنا چاہتی تھی۔ کمرہ روحینہ چچی کے ٹیرس کے ساتھ جڑا ہوا تھا۔ منڈیر ایک ہی تھی۔ عدت کے بعد بڑے چچا نے آنا فنا اس کا رشتہ اپنے بڑے بیٹے

زمان سے طے کر دیا۔ وہ جنت سے پورے پندرہ برس بڑا تھا۔ بیوی روز روز کی مار دھاڑ سے تنگ آ کر طلع لے چکی تھی۔ تین بچے بھی تھے جو ماں کے ساتھ رہتے تھے۔

کسی نے اس سے رائے پوچھی، نہ مرضی جاننے کی کوشش کی۔ فیصلہ ایک سزا کی طرح بس سنا دیا گیا۔ نکاح اور رخصتی کے تاریخ طے کر دی گئی۔

ایک جنم سے نکال کر دوسرے جنم کا بندوبست کیا جانے لگا۔ نکاح سے ایک ہفتہ پہلے خالہ آئیں۔ بہانے بہانے سے چچا سے اجازت لے کر اسے اپنے ساتھ گھر لے گئیں۔ وہ ان کے گھر صرف دو دن رہی۔ تیسرے دن اس کا بہت اچانک اور ہنگامی طور

پر فارس وجدان کے ساتھ نکاح ہو گیا۔ سائرہ خالہ سب ہی معاملات پہلے سے طے کر چکی تھیں۔ اسے تو عین موقع پر چچا کے گھر سے نکال لائی تھیں۔

”میں نے ابو سے تمہارا ہر طرح سے خیال رکھنے کا وعدہ کیا تھا۔ زمان کے ساتھ میں تمہاری زندگی مزید بر باد نہیں ہونے دے سکتی۔“ انہوں نے بس اتنا کہا تھا اور وہ ہم آنکھوں کے ساتھ ان کے حکم کے آگے سر جھکا گئی تھی۔

ایک نئی زندگی کی آس لیے۔ سکون کی متلاشی۔ وہ رخصت ہو کر اسلام آباد آگئی تھی مگر شادی کی پہلی رات فارس وجدان کے رویے نے اس پر واضح کر دیا تھا کہ اس کی سزا کبھی ختم نہیں ہوئی تھی۔ صرف شہر ہی تو بدلا تھا۔ زندگی وہی تھی۔ نصیب بھی وہی۔ قسمت بھی وہی۔ اور محرومی بھی وہی۔

☆☆☆

آسمان پر چمکتی بجلی زمین کے کسی نامعلوم گوشے میں بار بار گم ہو رہی تھی۔ ہوائیں تیر تھیں۔ مگر اتنی نہیں کہ اس کی ہر اذیت اڑا لے جائیں۔ بارش ہنوز برس تھی۔

وہ بچوں کے بل خود میں سمٹ کر بیٹھی جلتی ہوئی ویران آنکھوں سے سامنے دیکھ رہی تھی۔ وجود مکمل طور پر بھیگا ہوا تھا۔ آنکھوں میں سرخی اتری تھی۔ چہرہ زرد ہو رہا تھا۔ اور آنسو مسلسل بہتے جا رہے تھے۔ ایسا پہلی بار ہوا تھا کہ وہ اپنے آنسو نہیں پونچھ رہی تھی۔ نہ خود کو دلاسا دے رہی تھی۔ نہ سنبھالنے کی کوشش کر رہی تھی۔

پارک کی آہنی باڑ کے اس پار، سبزے کے پتے پتے اسے ٹریفک نظر آ رہی تھی۔ وقت رکنا نہیں تھا۔ دنیا اپنا سفر جاری رکھے ہوئے تھی۔

دیوار کا سہارا لے کر وہ اپنی جگہ سے اٹھ کھڑی ہوئی، پھر اسی موسم میں۔ اپنی تمام تر دشتوں کے ساتھ وہ فٹ پاتھ پر قدم دھرتی آگے بڑھنے لگی۔ اس کا توازن درست نہ تھا۔ چال میں واضح لڑکھڑاہٹ تھی۔ ارتکا کسی ایک جگہ نہ تھا۔ سوچنے سمجھنے کی صلاحیت جیسے مفقود ہو کر رہ گئی تھی۔

موت! زندگی کا انجام۔

اذیت کا اختتام!

ایک آزادی!

ہاں، وہ راستہ ایسا ہی تھا۔ اسی رنگ میں، اسی روپ میں نظر آتا تھا۔ پہلے بھی نظر آتا رہا تھا، تب وہ خود کشی کی سوچ سے پچھتا چھڑا کرتی تھی۔ جینے کی کوئی نہ کوئی وجہ۔ کوئی نہ کوئی مقصد تلاش کر لیا کرتی تھی۔ مگر اب کی بار وہ ایسا نہیں کر پارہی تھی۔ اب کی بار جو اندھیرے اکٹھے ہوئے تھے وہ اسے مایوسی کی اتھاہ گہرائیوں میں اتار رہے تھے۔ اور وہ چاہے کچھ کر نہیں پارہی تھی۔

”خود کشی بذات خود ایک مسئلہ ہے۔ کسی مسئلے کا حل ہرگز نہیں۔“

منظر لمحے بھر کے لیے بدلا تھا۔ اس کے سامنے سبزہ بچھ گیا تھا، ہاتھوں میں پھول آگئے تھے۔ نانا برابر میں تھے۔ اس کے قدموں کے ساتھ قدم ملا کر چلتے ہوئے۔ اسے سمجھاتے، اسے کچھ بتلاتے ہوئے۔

”سانسوں کی ڈور خود سے ٹوٹے تو ٹوٹے، تم توڑنے کی کوشش کبھی مت کرنا۔“

اس کی ہچکیاں بندھ گئیں۔ آنکھیں رگڑ کر صاف کرتے اس نے ایک بار پھر قدم بڑھائے۔ وہ ماضی میں تھی۔ نہ حال میں۔ وہ جیسے ایک خلا میں تھی۔

”جس وقت منفی سوچ جڑ پکڑے اور مایوسی انتہا کی گہری ہو جائے تو سمجھ جاؤ۔ یہ شیطان کا آخری وار ہے۔ ٹھیک اس وقت پڑ

رہا ہے جب وہ تمہارے ”انعام“ سے واقف ہو چکا ہے۔“

لمحے بھر کے لیے وہ لڑکھڑا کر سنبھل گئی تھی۔ آہنی باڑھ کا سہارا لے کر، ایک بار پھر قدم اٹھانے لگی تھی۔

”ہر صابر کے حصے میں بشارت آتی ہے۔ اور اس بشارت سے ذرا دیر پہلے۔ شیطان اندھیرے بڑھا دیتا ہے۔ یہ کام وہ ہر اس مومن کے ساتھ کرتا ہے جو اپنی آزمائش میں صامد (ڈٹا ہوا) رہا ہو۔“

وہ سسک پڑی۔ نانا کے الفاظ ایک طرف۔ اس کا درد، اس کا غم، اس کی محرومی دوسری طرف۔

”طلوع آفتاب سے پہلے رات بہت تاریک ہوتی ہے جنت! بہت زیادہ تاریک ہوتی ہے۔“

وہ سڑک کنارے رک گئی تھی۔ اس کے لب کپکپا رہے تھے، پلکیں لرز رہی تھیں۔ سردی کی شدت سے ٹھٹھرتا وجود نڈھال ہو رہا تھا۔ وہ اپنا حل تلاش رہی تھی۔ اور اسے اپنا حل کہیں بھی نظر نہیں آ رہا تھا۔ راستہ ایک ہی بچا تھا۔ موت کا راستہ۔ تباہی کا راستہ۔ دائمی عقوبت کا راستہ۔

”اگر ماضی درد کا حصہ ہو، اور مستقبل اندھیرے میں ڈوبا ہو تو سراٹھا کر آسمان کی طرف دیکھ لینا چاہیے۔“

اس کا ضبط ختم ہو گیا۔ پھوٹ پھوٹ کر روتے ہوئے وہ زمین پر جھک گئی۔

بعض دفعہ چھپی ہوئی بامعنی دعا اور کوئی نہیں ہوتی۔ محض چند لمحوں کا توقف تھا۔ اور چند لمحوں کی ہی گفتگو تھی۔ اور اس نے بے حد خاموشی سے سڑک کی جانب قدم بڑھا دیے تھے۔

☆☆☆

کبھی تمنا کے راستوں پر نکل پڑو تو خیال رکھنا

ہوائیں، بادل، فضا میں، موسم، خیال

چہرے بدل کر تمہیں ملیں گے

”اف..... فارس!؟“ جنت کے حلق گھٹی گھٹی چیخ نکلی۔ آنکھوں میں خوف و ہراس پھیل گیا۔ داہنا ہاتھ منہ پر جمائے وہ متوحش ہو کر پیچھے ہٹ گئی تھی۔

وہ سانس نہیں لے رہا تھا۔ اس کے وجود میں اب کوئی حرکت نہیں رہی تھی۔

وہ رو دینے والی ہو گئی۔ ڈاکٹر بخاری ابھی تک نہیں پہنچے تھے۔ اس کی کچھ بھی سمجھ میں نہیں آ رہا تھا اب کیا کرے۔

”جنت!!“ اسے یوں لگا جیسے نانا نے کندھے پر ہاتھ رکھا ہو۔ ہمت بندھائی ہو۔ حوصلہ دیا ہو۔ ایک ساتھ کئی منظر اس کی آنکھوں میں لہرائے تھے۔

خود پر طاری جمود کو توڑتے ہوئے وہ یک دم حرکت میں آئی۔ فارس کو سیدھا لٹاتے ہوئے اس نے نبض چیک کی پھر اسے سی پی آر دینا شروع کیا۔

بہتی ہوئی آنکھوں اور لرزتے دل کے ساتھ وہ اسے جب تک سی پی آر دیتی رہی جب تک ڈاکٹر بخاری نہیں آگئے تھے۔ اس کی حالت کے پیش نظر اسے فوری ہسپتال لے جانا پڑا۔ ایمر جنسی روم تک وہ اس کے ساتھ ساتھ تھی۔ لیکن اس کے بعد..... ٹھنڈے سرد کاریڈور میں کھڑی وہ تباہی ڈاکٹرز کے عملے میں افراتفری دیکھنے لگی۔

وقت بدل گیا تھا..... لیکن خوف اسی انداز میں..... اسی راستے سے آپلٹا تھا۔ احساسات یوں ہوئے تھے جیسے وہی اذیت ایک بار پھر اپنا آپ دہرا رہی ہو۔

آخری بار اس طرح کی ایمر جنسی سہولت میں وہ اپنے نانا کے ساتھ آئی تھی..... انہیں ہارٹ ایک ہوا جو جان لیوا ثابت ہوا تھا۔ اسے یاد تھا وہ ان کے چہرے سے سفید چادر ہٹا کر ڈاکٹرز کی منتیں کرتی رہی تھی کہ وہ انہیں زندگی کی طرف واپس لے آئیں..... اس دن جب اس نے نانا کا ہاتھ پکڑا تھا تو وہ سرد تھا۔ فارس کا ہاتھ بھی تو کتنا ٹھنڈا ہو رہا تھا۔

اس نے ڈاکٹر بخاری کو آئی سی یو سے باہر نکلنے دیکھا تو اس میں اتنی ہمت نہیں تھی کہ وہ خود اٹھ کر ان کے پاس جاتی۔
”فکر کی کوئی بات نہیں ہے، وہ خطرے سے باہر ہے۔“ انہوں نے قریب آ کر کہا تو اسے لگا جیسے کافی دیر بعد اسے سانس آیا ہو۔

”اگر آپ اسے سی پی آر نہ دیتیں تو ہم اسے نہ بچا پاتے۔ ایک لمبے کی تاخیر بھی اسے موت کے گھاٹ اتار سکتی تھی۔“

”اسے کیا ہوا تھا؟“

”کیٹ الرجی..... اس بارری ایکشن زیادہ شدید ہوا ہو گیا تھا۔“

”کیٹ الرجی؟ جنت کی آنکھیں پھیلیں۔“

تو لمحہ لمحہ بدلتے رنگوں کے شوخ دھوکے میں آنہ جانا

کبھی جو چاروں طرف تمہارے

کرن کرن اپنا خواب سا بدن دکھارے

زمیں پہ اترے

تو دھند لکوں میں سامانہ جانا

کبھی جو آنکھوں میں چاند ہنس ہنس کے

چاندنی کا شمار بھر دے

تو اپنی آنکھیں کہیں خلا میں گنوا نہ آنا

کہ یہ نہ ہو پھر جو خواب ٹوٹے

دھنک دھنک کا سرا بٹوٹے

کہ جسم و جاں پر عذاب ٹوٹے

اور تم بے شکل لرزتے ہاتھوں سے

کرچی کرچی بدن سنبھالے

کہیں بلندی پہ چڑھ کے

رتی ہوئی نگاہوں سے

واپسی کے نشان ڈھونڈو

اجڑ گیا جو جہان ڈھونڈو

کبھی تمنا کے راستوں پر نکل پڑو تو خیال رکھنا

کہیں سے خالی پلٹ کے آنا بہت کٹھن ہے۔

بہت کٹھن ہے

بہت کٹھن ہے

بہت کٹھن ہے

☆☆

وہ اب براہ راست اس کے ساتھ فارس کی کنڈیشن ڈسکس کر رہے تھے ساتھ ساتھ تسلی اور دلاسا بھی دے رہے تھے۔

”میں اس کے لیے آڈیو انجیلر لکھ کر دوں گا۔ اس طرح کی ایمر جنسی پبلیکیشن میں فائدہ مند ثابت ہوگا۔ طبیعت اس حد تک نہیں بگڑے گی۔ اس لیے پریشان ہونے کی ضرورت نہیں ہے۔“

ڈاکٹر بخاری جاچکے تھے۔ مگر وہ اپنی جگہ پریشان کھڑی رہ گئی تھی۔

اگر وہ کمرے میں نہ جاتی، بروقت دماغ کام نہ کرتا اور وہ اسے سی پی آر بھی نہ دیتی تو شاید..... اس سے آگے جنت سے کچھ بھی سوچا نہ گیا۔

اس نے مسز شیرازی سے فون پر بات کی جو فارس کے لیے حد درجہ فکر مند نظر آرہی تھیں۔ ان کا بس نہیں چل رہا تھا، وہ ابھی اٹھ کر اس کے پاس ہاسپٹل آجائیں۔

”وہ اب خطرے سے باہر ہے آنٹی! اسے جیسے ہی ہوش آئے گا، میں آپ کی بات کر دوں گی، اور آپ بالکل پریشان نہ ہوں۔ میں ہوں نا اس کے ساتھ.....“ اس نے کہا تھا۔ اور اس کا یہ کہنا ہی مسز شیرازی کو مطمئن کر گیا تھا۔ ان سے بات کرنے کے بعد وہ کافی دیر تک بے قراری سے کارڈور میں ہی ٹہلتی رہی تھی۔

☆☆☆

اسے جب مکمل طور پر ہوش آیا تھا تو دھرتی پر اندھیرے پھیل چکے تھے۔ کمرے میں نیلگوں بلب جل رہا تھا۔ جس کی مدھم سی روشنی میں اسے ادراک ہوا تھا کہ وہ ہاسپٹل میں ہے۔ آکسیجن ماسک اتار کر گردن پر ٹھہراتے ہوئے اس کے نگاہ بے ساختہ جنت کمال کی طرف گئی تھی۔

دائیں طرف کرسی پر بیٹھے بستر کے کنارے سر ٹکائے جانے کب اس کے آنکھ لگی تھی۔

اپنا داہنا ہاتھ اس نے غیر محسوس انداز میں پیچھے ہٹا لیا تھا جو اس کے بالوں کو چھو رہا تھا۔

یہ ایک اسے سینے میں درد کی لہر اٹھتی محسوس ہوئی۔ آنکھیں موندے وہ اگلے کئی لمحوں تک گہری سانسیں لیتا رہا مگر باوجود کوشش کے بھی اپنی کراہ نہ دبا سکا۔

جنت نے بڑا کراسراٹھا یا۔ پھر فوراً اٹھ کر اس کے طرف متوجہ ہوئی۔

اس کے تھکن زدہ، ٹنڈھال چہرے کی رنگت زرد تھی۔ آنکھوں کے بخاری پوٹے سو بے ہوئے لگ رہے تھے۔ لیکن گردن اور سینے پر اب ریشتر نہیں تھے۔

”اب کیسی طبیعت ہے!؟“ وہ پوچھ رہی تھی۔

”ممی..... کیسی..... ہیں؟“ آواز بخاری اور کچھ حد تک بدلی ہوئی تھی۔

جنت اسے کچھ حیرت سے دیکھ کر رہ گئی۔ نیم غنودگی کے عالم میں اسے یاد تھی بھی تو اس کی ماں..... فکر ہو بھی رہی تھی تو صرف ان کی۔

”وہ بالکل ٹھیک ہیں.....“ جبکہ کراس نے مدھم آواز میں تسلی دی تھی۔ ”تمہیں کچھ چاہیے؟“

”پانی.....!“ اس نے بخاری تنفس کے بیچ کہا۔

مستعدی سے گلاس میں پانی انڈیل کر اس نے فارس کی گردن کو سہارا دے کر گلاس لبوں سے لگا دیا۔ اس نے چند گھونٹ لینے کے بعد تکلیف سے چہرے کے زاویے بگاڑتے ہوئے گلاس دور ہٹا دیا۔ گلے کی سوزش اذیت کا باعث بن رہی تھی۔

چند لمحوں تک خالی نظروں سے کسی غیر مرئی نقطے کو دیکھتے رہنے کے بعد اس نے آنکھیں بند کر لی تھیں۔

دوبارہ اسے ہوش دن کے اجالے میں اس وقت آیا تھا جب مشرقی دیوار کی تمام کھڑکیوں پر سے جنت کمال نے پردے کھینچ کر ہٹا دیے تھے۔ دھوپ کی سنہری کرنیں اس کے چہرے پر پڑنے لگیں تو سوتی جاگتی کیفیت میں اس نے آنکھیں کھول دی تھیں۔

کھڑکی سے باہر سر نکال کر جانے کے زور و شور سے ہاتھ ہلا کر وہ ہنستے مسکراتے چہرے کے ساتھ سیدھی ہوئی تو فارس وجدان پر نظر پڑتے ہی اس کی مسکراہٹ سمٹ گئی۔ وہ پھول جنہیں وہ ہاتھ میں پکڑے تھی، ان کی ڈنڈیاں بھی ڈھلک سی گئی تھیں۔

فارس نے بٹن دبا کر بستر کو سٹنگ پوزیشن میں ایڈجسٹ کیا۔ وہ اپنی جگہ کھڑی یکا یک اجنبی ہو گئی۔ خاموش ہو گئی۔ سپاٹ ہو گئی۔ کچھ دیر پہلے تک اس کے چہرے پر جتنے بھی رنگ بکھرے تھے، وہ اب آنکھوں میں بھی نہ رہے تھے۔

شان بے نیازی سے اس نے اپنا رخ بدلا۔ گلدان میں پھول ڈالے اور باہر نکل گئی۔ دوبارہ اس کی آمد ڈاکٹر بخاری کے ہمراہ ہوئی تھی۔ مگر وہ خود اندر نہیں گئی تھی۔

”میں اب ٹھیک ہوں، گھر جانا چاہتا ہوں.....!“ چیک اپ کے بعد وہ ڈاکٹر بخاری سے مخاطب تھا۔ اور وہ ناخن کے ساتھ کھینچی دروازے کے ساتھ لگی کھڑی تھی۔

”اس پر ہم کل بات کریں گے، فی الحال تم صرف ریسٹ کرو۔“ ڈاکٹر بخاری کہہ رہے تھے۔

”آپ سمجھ نہیں رہے۔ مجھے کل میٹنگ.....“

”فارس!“ انہوں نے کچھ سختی سے اس کے بات کاٹی تھی۔ ”میرے خیال سے اس وقت تمہیں اپنے لیے تھوڑی سی سنجیدگی دکھانی چاہیے۔ تمہیں اندازہ نہیں ہے کل تمہیں کس حالت میں ہاسپٹل لایا گیا ہے۔“

دوسری طرف خاموشی چھا گئی۔

”تمہاری بیوی بہت بہادر ہے، ایسی پھولشن میں تو فیملی ممبرز حوصلہ چھوڑ دیتے ہیں پر اس نے ہمت نہیں ہاری۔“ دروازے پر کھڑی جنت کمال نے اپنا داہنا ہاتھ پیشانی پر مارا..... یہ ڈاکٹر بخاری۔ اف! کریڈٹ دینا ضروری تھا کیا؟

”ایمبولینس کے آنے تک اس نے تمہیں سی پی آر دیا.....“ وہ تفصیلات میں جا رہے تھے۔ کچھ گھبرا کر وہ ان کی بات قطع کرنے کو تیزی سے اندر آگئی۔ دونوں نے سر اٹھا کر اسے دیکھا۔

ڈاکٹر بخاری مسکرائے۔ وہ اپنی اڑی ہوئی رنگت کے ساتھ مسکراتک نہ سکی۔ اس نے فارس کی طرف دیکھے بغیر مسز شیرازی کا نمبر ملا کر موبائل اس کی طرف بڑھا دیا۔

”آئی سے بات کر لو۔“ پھر اسی سرعت سے وہ کمرے سے نکل گئی تھی۔

☆☆☆

ہاسپٹل کے وی آئی پی روم میں وہ کاؤچ پر بیٹھی سیب کاٹ رہی تھی جب اچانک ہی اسے اپنے چہرے پر نگاہوں کی تپش کا احساس ہوا تھا۔ بے ساختہ سر اٹھایا تو نگاہیں فارس سے ٹکرائیں جو سپاٹ چہرے کے ساتھ اسے ہی دیکھ رہا تھا۔ اس نے نظروں کا زاویہ بدلنے کی کوئی کوشش نہیں کی تھی۔ جنت نے الجھ کر نظریں ہٹالیں۔

ایسا پہلے تو کبھی نہیں ہوا تھا کہ اس نے یوں اسے اپنی نظروں کے حصار میں لیا ہو۔ چند لمحوں کے بعد اس نے پھر سر اٹھایا۔ وہ اب بھی اسے ہی دیکھ رہا تھا۔ چہرے بے تاثر تھا مگر آنکھوں کا تاثر غیر واضح۔ نہ غصہ تھا۔ نہ نرمی۔ نہ سختی۔ نہ عداوت..... پر سوچ نگاہوں میں کچھ اور تھا..... جنت پر عجیب سی گھبراہٹ طاری ہوگئی..... کہیں وہ اس تھپڑ کو یاد کر کے انتقام کا تو نہیں سوچ رہا.....! اس کے چہرے کا رنگ فق ہوا۔ یہ بات تو وہ بھول ہی گئی تھی۔

”اب؟“ وہ فکروں میں پڑ گئی۔ ”میں اسے ظاہر نہیں ہونے دوں گی کہ ایسا کچھ ہوا ہے۔“ اس نے سوچا۔ ”صاف مکر جاؤں گی۔ بولوں گی تمہارا وہم ہے۔ تمہیں اپنا ہوش نہیں تھا تو یہ تھپڑ کا ہوش کہاں سے آگیا؟“

ہمت مجتمع کر کے اس نے فارس کی طرف دوبارہ دیکھا۔ اس بار صحیح معنوں میں فارس کی نگاہوں کا تاثر اس پر واضح ہوا تھا۔ شاید تھپڑ کا تاثر تھا۔ استہزائیہ نگاہیں تھیں۔ کچھ تو تھا۔ کچھ تو تھا آگ اور برف جیسا..... منجمد کرتا۔ جلا کر رکھتا ہوا۔ جنت کے لب بھنج گئے بھنویں سکر گئیں۔

لاہور سے واپسی کے بعد خود سے کیے جانے والے سارے وعدے اسے ایک ہی لمحے میں یاد آ گئے۔ ان حدود و قیود اور فیصلوں کا بھی ادراک ہوا جن کی پاداش میں اس نے وجدان ہاؤس میں اپنی نقل و حرکت کو کم کر دیا تھا۔ اسے یاد آیا۔ چوبیس گھنٹے پہلے تک وہ فارس وجدان کی طرف نظر اٹھا کر دیکھتی بھی نہیں تھی اور یہ بھی کہ اس نے خود کو اس کے گھر میں اجنبی مسافر کر لیا تھا۔ اپنے

تعلق کو جیسے مسز شیرازی سے شروع کر کے مسز شیرازی تک ہی محدود کر لیا تھا۔ مگر اب؟

اب وہ پچھلے چوبیس گھنٹوں سے اس کے ساتھ ہاسپٹل میں موجود تھی اور فارس وجدان کی مسز ہونے کے ناتے کچھ کام وہ بھی سرانجام دے رہی تھی۔ یعنی کہ اس کے ساتھ ساتھ رہنا۔ یہ سیب کاٹنا۔ اور اس پر بھی فارس کی نظریں.....

وہ جانتی تھی، فارس وجدان کبھی بھی اس کے بارے میں مثبت نہیں سوچے گا۔ وہ ہر بار اور ہمیشہ کی طرح اس کے اٹھائے گئے ہر اقدام کے پیچھے کوئی غرض ڈھونڈے گا۔ اس سے قبل کہ وہ اب بھی ایسا ہی کرے، اسے اس کے نظروں میں گرائے، تو ہین کرے یا پھر اس کے عزت نفس پر چوٹ کرے، بہتر ہے، وہ کچھ باتیں خود ہی اس پر عیاں کر دے۔

”یہ مت سمجھنا کہ تمہیں ایمپریس کرنے کے لیے سیب کاٹ کر دے رہی ہوں، ڈاکٹر بخاری کا حکم ہے۔“ سخت لہجہ تھا۔ غصہ تھا۔ خفگی تھی۔ کہ اب میں تمہارے دل میں اپنی جگہ بنانے کی کوئی کوشش نہیں کر رہی ہوں، اس لیے تم مجھے تھپڑ آ میزنگا ہوں سے مت دیکھو۔

بستر پر آرام دہ حالت میں نیم دراز وہ اسے خاموشی سے دیکھے گیا۔

اس نے دوسرا سیب اٹھا لیا۔ اسے لب بھنج کر نفاست سے کاٹنے لگی۔ جیسے سزا کاٹی جاتی ہے بالکل ویسے ہی۔

”میں نے تمہاری جان نہیں بچائی..... خود کو بیوہ ہونے سے بچایا ہے..... اپنا بھلا سوچا ہے۔ ورنہ جس طرح تمہیں میری کوئی پرواہ نہیں ہے بالکل اسی طرح مجھے بھی تمہاری رتی برابر پروا نہیں ہے۔“ سر اٹھا کر سرد نظروں سے فارس وجدان کو دیکھنا چاہا۔ موبائل اسکرین پر نگاہ جمائے اس کا متسم چہرہ..... جنت ساکت ہوگئی۔

وہ مسکرا رہا ہے؟ بخدا وہ مسکرا رہا ہے؟ کس لیے؟ کوئی لطیفہ سنایا ہے اس نے؟

”اور یہ بھی مت سوچنا کہ.....“

”میں کچھ نہیں سوچ رہا۔“

اپنی بات ادھوری رہ جانے پر..... اور بروقت اس کا رسپانس مل جانے پر وہ چپ ہوئی تھی۔

وہ اپنے موبائل کی طرف متوجہ تھا۔ کچھ ٹائپ کر رہا تھا یقیناً۔ انداز اب مصروفیت لیے ہوئے تھا۔ کچھ دیر پہلے تک۔ جو ایک لمحے کے لیے اس کے چہرے پر تبسم بکھرا تھا اب اس کے جگہ ازلی سرد مہری نے لی تھی۔

وہ مضطرب ہوئی..... پھر سیب کی پلیٹ اس کے بستر پر رکھ کر پلٹنے ہی لگی تھی کہ اس کا داہنا ہاتھ فارس کی گرفت میں آ گیا۔ جنت کا دماغ جیسے بھک سے اڑا..... جھٹکے سے مڑ کر اس نے حیرت و بے یقینی سے اسے دیکھا۔

”اسی ہاتھ سے تھپڑ مارا تھا؟“

☆☆☆

اس کے بعد وہ اندر نہیں آئی تھی۔ ڈاکٹر بخاری کے علاوہ چند ایک دوست بھی اس سے ملنے آچکے تھے۔ عدیل احمد بھی کمپنی کے کچھ معاملات ڈسکس کرنے آیا تھا۔ مسز شیرازی سے بھی اس کی بات ہوئی تھی مگر جنت کمال دوبارہ کمرے میں نہیں آئی تھی۔

مغرب سے پہلے ہی نرس نے اسے ڈرپ لگائی تھی۔ کچھ ادویات کا اثر تھا اور کچھ اس محلول کا بھی جو اس کی نسون میں سرایت کر رہا تھا کہ وہ سو گیا تھا۔

اور پھر رات کے جانے کس پہر جنت کے مسلسل بجتے موبائل کی آواز سے ہی اس کی آنکھ کھل گئی تھی۔ دواؤں کے زیر اثر ہونے کی وجہ سے اسے ارتکاز پکڑنے میں کچھ دقت ہوئی تھی۔ وجود بھاری ہو رہا تھا۔ بمشکل کہنیوں کے بل اوپر ہوتے ہوئے اس نے اطراف میں نگاہ دوڑائی۔

جنت کمرے میں نہیں تھی.....

انگلیوں سے آنکھیں مسلتے ہوئے کسی قدر کوشش سے وہ اٹھ بیٹھا تھا۔

اگر اس کا پینڈ بیگ اور موبائل گلاس ٹیبل پر نہ پڑے ہوتے تو وہ یہی سمجھتا کہ وہ گھر چلی گئی ہوگی۔ تاہم وہ ہاسپٹل میں ہی موجود تھی۔ مگر یہاں نہیں آ رہی تھی۔

ایک لمحے کے لیے اس کی آنکھوں کے سامنے جنت روتا سسکتا چہرہ لہرا گیا۔ گھر کی طرح اب بھی وہ ہاسپٹل کے کسی کونے میں روتی پائی گئی تو؟

لب بھینچ کر اس نے بے اختیار اپنی پیشانی کو مسلا..... کچھ سوچ کر وہ باہر آ گیا۔ چند قدم اٹھانے سے ہی اس کا تنفس پھول گیا تھا۔ پیشانی عرق آلود ہونے لگی تھی۔

وارڈ میں وہ نہیں تھی۔ یقیناً وہ نیچے ہوگی۔ یا پھر باہر لان میں۔ اسے غصہ آنے لگا۔

سیڑھیاں اتر کر اس نے ویٹنگ ایریا کا رخ کیا تھا۔ اور تب ہی وہ اسے سامنے بیٹھی دکھائی دے گئی تھی۔

اطراف سے بیکمر بے نیاز، لبوں پر مسکراہٹ سجائے وہ تین چار ماہ کے ننھے سے بچے کو بانہوں میں لیے فیڈر سے دودھ پلا رہی تھی۔ بچہ اس کی گود میں پرسکون تھا۔ وہ ہر تھوڑی دیر بعد اس کا ننھا سا ہاتھ، اس کا ماتھا، اس کا گال چومنے لگتی تھی۔

اطراف میں بکھری سفید روشنیوں میں وہ اس پر نگاہ جمائے کھڑا رہ گیا۔ وہ منظر کسی خواب۔ کسی خیال کا سا تھا۔

”آئم ریلی سوری میں نے آپ کو زحمت دی!“ سیاہ پینٹ شرٹ میں ملبوس چھبیس ستائیس برس کا نوجوان چہرے پر تھکن اور پریشانی کے تاثرات لیے روم سے نکل کر جنت کے پاس آ گیا تھا۔

عسریسرا۔ حسنی حسنین

جنت کے ہوش اڑ گئے۔ آنکھوں میں خوف و ہراس پھیل گیا۔ اوپر سے اس کی گہری آنکھوں کا تاثر..... برف اور آگ کا مشترکہ تاثر..... جنت کی ریڑھ کی ہڈی میں سرد لہر دوڑ گئی..... وہ جو سوچے ہوئے تھی کہ فوراً سے مکر جائے گی۔ ڈٹ جائے گی۔ یا لاجواب کر دے گی تو..... تو.....

”میرا ہاتھ چھوڑا!“ کچھ متوحش ہو کر اس نے اپنا ہاتھ کھینچا۔ اس حالت میں بھی فارس کی گرفت کسی اہنی شکنجے جیسی تھی۔ حالانکہ ڈاکٹر بخاری اسے صرف اس لیے ڈسپارچ نہیں کر رہے تھے کہ اسے بہت کمزوری محسوس ہو رہی تھی۔

”پہلے جواب دو!“

”میں جواب دینے کی پابند نہیں!“ ذرا سارعب دکھانا چاہا، نتیجتاً گرفت سخت ہو گئی۔

”نہیں، وہ یہ والا ہاتھ نہیں تھا!“ بے بسی سے چلائی..... (حالانکہ مجرم ہاتھ یہی تھا)

”ٹھیک ہے، دوسرا ہاتھ دو۔“

”پہلے تم یہ چھوڑو۔“ اپنا کلائی گھما کر کھینچتے ہوئے وہ بہت خوف زدہ لگ رہی تھی۔

”پہلے تم دوسرا ہاتھ دو۔“ گرفت کے ساتھ ساتھ فارس کا لہجہ بھی سخت ہوا تھا۔

جنت نے پورا زور لگا دیا۔ مگر فارس نے ہاتھ نہیں چھوڑا۔

ایک لمحے کے لیے جیسے کوئی منظر آنکھ کے پردوں پر لہرایا۔ سدرہ کی شادی۔ پارکنگ ایریا۔ رات کی تاریکی اور زمان صفر۔ وہ چہرہ زمان کا چہرہ تھا۔ اور گرفت بھی جیسے اس کی ہی تھی۔ ایک لٹھے کے لیے اسے لگا اگر اس نے ہاتھ نہ چھڑایا تو مر جائے گی۔ اور اس نے چھڑانے کی کوشش بھی کی تھی۔

اس رات بھی ایک تماشا بنا تھا۔ اس رات بھی ایک کہانی اس کی ذات سے منسوب ہوئی تھی۔ زمان کو ٹھکرائے جانے کا احساس بح اس تھپڑ کے مشتعل کیے ہوئے تھا جو روحینہ چچی کے گھرانے کے میسر پر اس وقت پڑا تھا جب بغیر اجازت وہ اس کے کمرے میں آ گیا تھا۔ یہ ان دنوں کی بات تھی جب اس کا رشتہ زمان سے تقریباً طے ہو چکا تھا۔ مگر فارس سے شادی کے بعد سے وہ جیسے موقع کے انتظار میں تھا کہ کب وہ جنت کمال سے اپنی توہین، بے عزتی اور تھپڑ کا بدلہ لے سکے۔ اور یہ موقع اسے کب ملا تھا؟ کچھ دیر پہلے تک وہ جو مضبوط نظر آ رہی تھی تو اسی سرعت سے مٹی کے ڈھیر کی طرح بھر بھرا بھی گئی۔

”پلیز..... چھوڑ دو..... پلیز!“ وہ چھوٹے بچے کی طرح یک دم پھوٹ پھوٹ کر رو دی۔

اس کی آنکھوں کی نمی..... خوف..... وحشت..... اور ہاتھ چھڑانے کی دیوانہ وار جستجو۔

فارس کی گرفت یک دم ڈھیلی پڑ گئی۔ روتی سسکتی آنکھوں کے ساتھ اپنا ہاتھ چھڑا کر وہ اسی وقت کمرے سے نکل گئی تھی۔

عسریسرا۔ حسنی حسنین

”آپ اپنے بچے کو زحمت کھہ رہے ہیں؟“ جنت نے سراٹھا کر ذرا سی خشکی دکھائی۔ جواباً وہ مسکرا دیا۔ پچھلے کئی گھنٹوں سے وہ انجان لڑکی اس کا پچہ سنبھال رہی تھی۔ وہ اس کا بے حد شکر گزار تھا۔

”میری مدرابھی آتی ہی ہوں گی۔“ وہ کہہ رہا تھا۔

”اٹس اوکے، آپ پریشان مت ہوں، اگر کوئی نہیں بھی آتا تو میں اسے سنبھال لوں گی۔“ جنت نے نیلگوں کبیل سوئے ہوئے بچے پر ڈالا۔ ”اب آپ کی دانف کی طبیعت کیسی ہے!“

”بہتر ہے۔“ وہ ذرا فاصلے پر بیٹھ گیا تھا۔

”اسے آپ مجھے دے دیں، آپ تھک گئی ہوں گی۔“ اس نے بچے کو لینا چاہا۔ جنت انکار کرنے ہی والی تھی کہ نگاہ فارس وجدان پر پڑ گئی۔ کچھ دیر پہلے جب وہ کمرے میں گئی تھی تو وہ گہری نیند سو رہا تھا۔ اور اب.....

کچھ حیرت..... کچھ بے یقینی سے اس نے کلانی موڑ کر وقت دیکھا۔ بچے کو اس کے باپ کے حوالے کر کے فوراً سے اٹھ کھڑی ہوئی۔ پھر اسی سرعت سے قدم اٹھاتی اس کے پاس آگئی۔ چہرے پر صبح کے واقعے کا اب کوئی تاثر نہیں تھا۔ بس وہی خشکی تھی..... غصہ تھا..... اجنبیت تھی جولا ہو رہے واپسی کے بعد سے اس کا خاصہ رہی تھی۔

”تم یہاں کیا کر رہے ہو؟“ اس نے دبی آواز میں جھاڑ کر پوچھا تھا۔

وہ خاموش تھا..... وہ خاموش ہی رہا.....

”تمہارا ہاسپٹل سے ڈسچارج ہونے کا ارادہ ہے بھی یا نہیں؟“

وہ تب بھی کھڑا رہا۔

اس کی خاموشی اور نگاہوں کے غیر معمولی تاثر کو دیکھ کر جنت الجھن میں پڑ گئی۔ شاید وہ اب بھی نیند میں ہی تھا۔ ورنہ وہ اٹھ کر باہر کیوں آتا؟ بت بن کر کھڑا کیوں رہتا؟ اور اسے بھی ایسے کیوں دیکھتا جیسے پہلی بار دیکھ رہا ہو؟

گہرا تنفس لے کر خدا کی پناہوں میں آتے ہوئے اس نے کچھ جھٹکا ہو کر فارس کے بازو پر گرفت جمائی اور اپنے ساتھ لے جانے لگی۔ اس کے ساتھ چلتے ہوئے وہ بہت آہستگی سے قدم اٹھا رہا تھا۔ جیسے بمشکل اٹھانے پڑ رہے ہوں۔ آدھے سے زیادہ قوت تو خود جنت کو لگائی پڑ رہی تھی۔

بیڈ پر بٹھاتے ہوئے جنت نے بلب جلا دیا۔ پھر لحاف بھی ہٹا دیا۔

”تم صبح سے باہر کیا کر رہی ہو؟“ آواز بوجھل تھی۔ مگر سوال پورے ہوش و حواس میں ہی پوچھا گیا تھا۔

جنت نے ڈر کر یوں جھٹکا کھایا جیسے رات کے سنائے میں کسی بھوت نے مخاطب کر لیا ہو، پھر اسی سرعت سے ایسے پیچھے ہٹی

جیسے پہلے والا فارس کوئی اور ہو، اب والا فارس کوئی اور ہو گیا ہو۔

”تم ایکٹنگ کر رہے تھے؟“ آواز صدے سے پھٹ گئی تھی۔

”کس بات کی؟“

جنت نے لب بھینچ کر مٹھیاں بند کر کے اسے انتہائی غصے سے دیکھا۔

”ابھی تم ایسے ظاہر کر رہے تھے جیسے تمہیں اپنا کوئی ہوش نہیں۔“ سرد لہجے میں جرم کی نشان دہی کی گئی۔

”زیلی؟ یہ کب کی بات ہے؟“ بیڈ پر لیٹتے ہوئے اس نے کچھ حیرت سے پوچھا۔

جنت کو جیسے آگ لگ گئی۔ اچھا مذاق بن رہا تھا اس کا۔ یہی کمی رہ گئی تھی کہ اب تو ہیں کے ساتھ ساتھ اسے بے وقوف بھی بنایا جائے گا۔

مٹھیاں بھینچ کر ضبط کرتی وہ اسی وقت کمرے سے چلی گئی۔ دوبارہ اس کی واپسی نرس کے ساتھ ہوئی تھی۔ خوب شکایات لگا کر لائی تھی وہ اسے مریض وارڈ کے چکر لگانا پھر رہا ہے اور آرام کرنے کے بجائے باتیں بنائے جا رہا ہے مگر نرس نے دیکھا۔ کیسے وہ مریض گہری نیند سو رہا تھا۔ اور کیسے اس کی بیوی خواہ مخواہ اس پر الزام لگائے جا رہی تھی۔

ہاسپٹل میں ایڈمٹ ہونے والے بیشتر شوہر صابر ہوتے ہیں۔ اور بیویاں ظالم۔

وہ چلی گئی تو جنت نے لب بھینچ کر فارس کو دیکھا۔

وہ کروٹ کے بل آنکھیں بند کیے لیٹا تھا۔ اس نے سر نہیں اٹھایا تھا۔ مزید کوئی بات بھی نہیں کی تھی۔

وہ خشکی کے عالم میں جھٹکے سے مڑ کر صوفے پر جا بیٹھی تھی۔

☆☆☆

سیاہ جینز کے ساتھ آف وائٹ شرٹ پر، سرمئی راونڈ نیک سویٹر میں ملبوس وہ اپنے سیاہ سنیکرز کے تسے باندھ کر جب سیدھا ہوا تو نگاہ جنت کمال پر جا بھر رہی رہی جو ڈاکٹر بخاری سے کافی بے دلی سے انسٹرکشنز لے رہی تھی۔ آج اسے ہاسپٹل سے ڈسچارج کیا جا رہا تھا اور جنت اس فیصلے سے قطعی خوش نہیں لگ رہی تھی۔

عجیب الجھا ہوا سا انداز تھا اس کا۔ کوفت زدہ سی ہو رہی تھی وہ۔ کچھ کچھ پریشان بھی تھی۔ جیسے ایک محفوظ آشیانہ چھوٹ رہا ہو۔

گاڑی میں بھی وہ دروازے کی طرف کافی سمٹ کر بیٹھی تھی۔ بازو سینے پر باندھ رکھے تھے۔ ہاتھ چھپا رکھے تھے۔ مثال اچھی

طرح سے اوڑھ رکھی تھی۔ دوران سفر ان کے مابین کوئی بات نہیں ہوئی تھی۔ گھر پہنچ کر بھی خاموشی حائل رہی تھی۔ کھانے کی میز پر،

مسز شیرازی کے کمرے میں، شام کی چائے پر اس کا انداز الجھا ہوا سا تھا۔ جیسے وہ موجود ہے اور نہیں بھی۔ اس کی تمام تر کوشش یہی

تھی کہ وہ بس کسی طرح ادھر ادھر کے کاموں میں الجھی رہے۔

جب وہ آرام کی غرض سے اپنے کمرے میں گیا تھا تو وہ جان بوجھ کر ہی نیچے لاؤنج میں بیٹھی رہی تھی حالانکہ تھکاوٹ اسے بھی تھی۔ ہاسٹل میں بے آرام وہ بھی تو ہوتی تھی۔ مگر اسے فی الحال کمرے میں نہیں جانا تھا۔ جانے کیوں ایک انجانا سا خوف دماغ پر سوار ہو گیا تھا۔

جینیل پر جینیل بدلتے ہوئے اس نے اقصیٰ کو بھی اپنے پاس ہی بٹھائے رکھا۔ ڈرائی فروس کی پلیٹ سامنے ہی دھری تھی۔ میگزین کے صفحے کھلے پڑے تھے۔ کسی آرٹیکل کو یکسوئی سے پڑھا جا رہا تھا۔ وہ صونے پر تھی اور اقصیٰ فلورکشن پر۔

”اقصیٰ!“ کچھ سوچ کر اس نے بڑے ہی رازدارانہ انداز میں اسے مخاطب کیا تھا۔

”جی جنت آپی!“ (جنت نے ہی اسے منع کر رکھا تھا کہ وہ اسے بی بی نہ کہے)

”تمہیں کیا لگتا ہے، مرد اس بات کو کتنا سیریس لیتا ہے اگر کوئی عورت اسے تھپڑ مار دے۔“

اقصیٰ کا تیزی سے چلتا مندرک گیا۔ ٹی وی اسکرین سے نظریں ہٹا کر اس نے جنت کو دیکھا۔

کچر میں جگڑے شہدرنگ بال۔ جن کی کچھ لٹیں متشکر سے مومی چہرے پر بکھری ہوئی تھیں۔

”یہ جو مرد ہوتے ہیں نا آپی۔ بڑے ہی عجیب ہوتے ہیں قسم سے۔ کسی عورت سے پڑنے والے تھپڑ کو اپنی انا اور عزت کا مسئلہ بنا لیتے ہیں۔ اور سوچ لیتے ہیں کہ بس اب ہر صورت انتقام ہی لینا ہے۔“ اقصیٰ نے اپنے مخصوص انداز میں بات کر کے سسپنس کی انتہا کر دی۔

”کیسا انتقام؟“ جنت کے لب ہلے۔ وہ اتنی کمزور اور بے بس کبھی نہیں ہوئی تھی جتنی کہ اب ہو رہی تھی۔ گویا اسے فارس وجدان سے کسی بھی اچھائی کی کوئی توقع نہیں تھی۔

”امیر زادے سیریل کلر ہائر کرتے ہیں، کچھ انخوا بھی کروا لینے ہیں، کچھ ساری عمر کے لیے قیدی بنا لیتے ہیں اور کچھ.....“

جواب فارس وجدان نے دیا تھا۔ اور اتنے اچانک سے دیا تھا کہ وہ مارے بوکھلاہٹ کے صوفے سے اچھل کر اٹھ کھڑی ہوئی

تھی اور پھر اسی سرعت سے اس نے مڑ کر پیچھے دیکھا تھا۔

سرمنی ٹراؤزرز پر ہلکے آسمانی رنگ کے سویٹر میں ملبوس، لا پر داسے حلیے میں..... وہ جیبوں میں ہاتھ ڈالے کھڑا تھا..... سرد نگاہیں جنت کے چہرے پر جمی تھیں۔

کندھے سے پھسلتی شمال کوٹھیک سے اوڑھتے ہوئے جنت نے حلق سے گلٹی کو بہ شکل نیچے اتارا۔ اقصیٰ کا لحاظ کر کے اپنی

گھبراہٹ پر قابو پایا۔ خوف کو بھگا کر سر اٹھایا۔

”تم یہاں کیا کر رہی ہو!؟“ سوال اقصیٰ سے پوچھا گیا تھا۔ اور ذرا سی سختی کے ساتھ پوچھا گیا تھا۔

”جنت آپی نے کہا کہ انہیں نیند نہیں آرہی تو.....“

”تو تم نے سوچا، بیٹھ کر لوری سنا دیتی ہوں شاید اس طرح آجائے۔“

اقصیٰ نے گڑبڑا کر فارس کو دیکھا پھر سر جھکا لیا۔

”جاؤ!“ حکم ملتے ہی وہ پیروں میں چپل اڑتی، اپنے میگزین سنبھالتی فوراً روپوش ہو گئی۔

اب لاؤنج میں جنت کھڑی تھی اور سامنے فارس۔

وہ اپنی کیفیت سمجھ نہیں پا رہی تھی۔ خوف کس بات کا تھا آخر؟ وہ اس سے ڈر کیوں رہی تھی؟

ایک تھپڑ ہی تو تھا؟ جو کہ ناگزیر تھا۔ بے دردی اور نفرت کے ساتھ دو بار دھکیلا تھا اس نے۔ جیسے وہ کوئی اچھوت ہو۔ جس کے

قریب آنے سے اس کی موت واقع ہو جانی ہو۔ ایسی صورت میں اگر اس نے غصے میں تھپڑ مار بھی دیا تو کیا ہوا؟ وہ بھی تو سخت دکھاتا

رہا ہے؟ کمرے سے نکالتا رہا ہے؟ وہ بھی تو اسے پارکنگ ایریا میں چھوڑ کر آیا تھا۔

تیزی سے بھاگتا دوڑتا ذہن رک گیا۔ سوکھے پتے کی طرح لرزتا دل تھم گیا۔

ہمت جمبج کر کے اس نے سر اٹھایا..... لب بھینچ کر، فارس کی آنکھوں میں آنکھیں ڈالیں تاکہ اسے یہ تاثر دے سکے کہ وہ ہرگز

ہرگز اس سے خائف نہیں۔

فارس اگلے چند لمحوں تک اسے دیکھتا رہا۔ وہ بھی ڈٹ کر کھڑی رہی۔

”تھپڑ کی سزا ڈائریکٹ مجھ سے پوچھ لو۔“ بالآخر اس نے خاموشی کا قفل توڑا۔

”سزائیں غلطیوں کی ہوتی ہیں اور میں نے کوئی غلطی نہیں کی۔“

”یعنی تمہیں کوئی پچھتاوا، کوئی احساس نہیں؟“

جنت نے آنکھیں پھیلا کر اسے دیکھا۔ یہ پچھتاوے اور احساس کی بات کون کر رہا ہے؟

”کس بات کا پچھتاوا؟“ لہجے میں قہر بھر کر پوچھا۔ ”شاید تمہیں یاد نہیں۔ دو بار دھکیلا تھا تم نے مجھے، دو بار۔“ انگلیاں کھڑی کر

کے دکھائیں۔

”تو پھر تم دور کیوں نہ ہوئیں۔ اوہ ہاں یاد آیا۔ تمہیں ڈرتھا، کہیں تم بیوہ نہ ہو جاؤ۔“ فارس کا لہجہ استہزائیہ ہوا۔

جنت کا چہرہ مارے خفت کے سرخ ہو گیا۔ کاش وقت اسے پیچھے لے جائے اور وہ ہاسٹل میں سیب کاٹتے ہوئے خود کو ایک

عدتھڑ سے نواز سکے۔ اے کاش..... اے کاش.....

”ہاں، مجھے اپنی فکر تھی۔ اور بہت زیادہ فکر تھی۔ تمہیں اس سے کیا؟“ ڈٹ کر، جم کر، ایک بار پھر سراٹھا کر غرائی۔

جیوں میں ہاتھ ڈالے، ذرا سا سر جھکا کر وہ بمشکل کندھوں تک پہنچتی جنت کمال کو اگلے چند لمحوں تک دیکھتا رہا۔ پھر سر جھٹک کر جانے کے لیے مڑ گیا۔ اس کا رخ آفس روم کی طرف تھا۔ گویا وہ اپنے کسی کام سے ہی نیچے آیا تھا۔

ایک سر ڈنڈا پر ڈالتی وہ زینہ طے کرتی کمرے میں چلی گئی۔ اس نے تکیہ اور کمرے میں اٹھایا پھر ترن فن کرتی سنگ ایریا میں صوفہ کم بیڈ پر جا سوئی۔ تیور بگڑے ہوئے تھے۔ جڑے بھنچے ہوئے۔ اور آنکھوں میں غصے کے ساتھ ساتھ بے نام سی خشکی لہرا رہی تھی۔

☆☆☆

اسٹڈی روم میں وہ پچھلے ایک گھنٹے سے موجود تھا۔ فائلز دیکھتے، سائن کرتے، ضروری رپورٹس کا سرسری سا جائزہ لیتے اسے کافی کی طلب ہوئی تھی تو وہ اٹھ کر باہر آ گیا تھا۔ میزھیان اترتے ہوئے اس کی سماعت سے جنت کی آواز نکرائی تو رفتار خود ہی مدہم ہو گئی۔ پہلے اس کا خیال تھا وہ می سے ہی بات کر رہی ہوگی مگر وہ تو اس وقت تک سو جاتی تھیں۔

پکن کی طرف دیکھتے ہوئے وہ میزھیوں کے پاس ہی رک گیا تھا۔ یوں کہ اب وہ اپن پکن ایریا کو غیبی حصے سے با آسانی دیکھ سکتا تھا۔

”اب دیکھیں مجھے۔ میں کہیں سے آپ کو پریشان یا اپ سیٹ لگ رہی ہوں۔“

موبائل پکن کا ڈنڈا ٹیبل پر اسٹینڈ پوزیشن پر رکھ کر وہ اگلے قدم پیچھے ہوتے ہوئے مسکرائی تھی۔ اسکرین پر سائرہ خالہ کا چہرہ واضح تھا۔ ان کے لبوں پر مدہم سی مسکراہٹ ابھری تھی مگر آنکھوں میں فکر ٹھہری رہی تھی۔

کاؤنٹر ٹیبل کے ساتھ ٹیک لگاتے ہوئے وہ اب براہ راست انہیں دیکھنے لگی تھی۔ پورے ایک ہفتے بعد جنت نے ان کی کال ریسیو کی تھی۔ پورے ایک ہفتے بعد خود سے رابطہ کیا تھا۔

”تم نے فارس سے بات کی؟“

”کس بارے میں؟“ وہ ان جان ہو گئی۔

”جو کچھ..... اس رات ہوا۔“ خالہ محتاط ہو کر پوچھ رہی تھیں۔

جھکے سر کے ساتھ جنت نے نفی میں سر ہلایا۔

”کیوں؟“

”میں نے ضروری نہیں سمجھا۔“ آہستگی سے مڑ کر برز بند کر دیا۔ چائے کی کیتلی سے کپ میں انڈیلنے لگی۔

”اب دیکھیں، غلطی تو میری ہی ہے نا! فارس نے تو کہا تھا کہ ساتھ ہی چلو۔ میں نے ہی ضد کی کہ سدرہ کا ولیمہ اٹینڈ کر کے ہی جاؤں گی۔“

پلر کے پیچھے میزھیوں کے پاس جیوں میں ہاتھ ڈالے وہ اس کے چہرے پر نظریں جمائے کھڑا رہا تھا۔

”تمہارے خالو صفر بھائی سے ملے تھے۔ بات بھی کی تھی۔ سمجھا یا بھی تھا۔ لیکن تم تو جانتی ہو زمان کس نیچر کا ہے۔ مجھے فکر ہو رہی تھی کہ کہیں وہ.....“

”کہیں وہ مجھے نقصان نہ پہنچا دے؟“ اس نے مڑ کر اچھنبے سے سائرہ خالہ کو دیکھا پھر ہنس دی۔ اس کی ہنسی کھوکھلی تھی۔ اس کی آنکھیں جھوٹی تھیں۔ اس کے تاثرات مصنوعی تھے۔ اس کی بہادری دھوکا تھی۔

”میں سوچ رہی تھی اگر میں فارس کو اعتماد میں لے کر بات کروں..... ہو سکتا ہے وہ اس مسئلے کا کوئی حل.....“

”آپ یہ کیسی باتیں کر رہی ہیں خالہ!“ جنت نے فوراً نہیں ٹوک دیا۔

”جنت! میں جانتی ہوں کہ.....“

”آپ نے پہلے بھی اسے دھوکا دیا۔ آپ اب بھی اسے دھوکا دیں گی؟“ اس کا رویہ بدلا تھا۔ اس کی ہمت بکھری تھی۔ اس کا حوصلہ ٹوٹا تھا۔ سائرہ خالہ صدمے سے گنگ اسے دیکھ کر رہ گئیں۔ ”جنت!“

اور پھر لفظ گویا ختم ہو گئے۔ وہ مزید کچھ کہہ ہی نہ سکیں۔

”وعدہ کریں، آپ ایسی کوئی بھی بات اس سے نہیں کریں گی، کبھی بھی نہیں.....“ اس نے دو ٹوک لہجے میں کہہ دیا تھا۔ سائرہ خالہ سے بے بسی سے دیکھ کر رہ گئیں۔

”میری زندگی میں سب نارمل ہے، میں نہیں چاہتی پھر سے کوئی طوفان اٹھے اور میرا تماشا بنے۔“

”لیکن زمان چپ نہیں بیٹھے گا۔“ سائرہ خالہ کو بس یہی فکر تھی۔

جنت نے آگے سے کوئی جواب نہیں دیا۔ نہ پریشان ہوئی..... نہ خوف کا اظہار کیا..... ایسے جیسے وہ مسئلہ کوئی مسئلہ رہا ہی نہ تھا۔

”مجھے تمہیں شادی اٹینڈ کرنے کے لیے فورس نہیں کرنا چاہیے تھا۔“ کافی دیر تک جب وہ کچھ نہ بولی تو انہوں نے کہا۔

”آپ نے فورس نہیں کیا تھا۔ میں اپنی مرضی سے آئی تھی۔“ پورے اعتماد کے ساتھ اس نے جھوٹ بولا۔ پھر ایک لمحے کا توقف کیا..... ”آپ میرے لیے اس طرح فکر مند ہوتی ہیں تو مجھے اچھا نہیں لگتا خالہ! ٹھیک ہے بڑے بابا نے آپ کو وصیت کی تھی

میرے بارے میں۔ لیکن آپ یہ بھی تو دیکھیں کہ میری شادی ہو چکی ہے اور اب میں اپنے گھر میں بہت خوش ہوں۔ یہاں سب

بات باہر نکلے اور کسی کو پتا چل جائے فارس کاری ایکشن کتنا شدید ہوتا ہے تو یقیناً اس کے دشمن اس بات کا فائدہ اٹھانا چاہیں گے۔
ہے نا؟“

خالہ اس کی سوچ پر انگشت بہ دندان رہ گئیں۔

”یہ بڑے بڑے کاروباری لوگوں کے دشمن بھی تو بڑے بڑے ہوتے ہوں گے۔“

خالہ اس کے سوچ پر حیران ہو رہی تھیں۔ یہ خیال ان کے ذہن میں ایک لمحے کے لیے بھی نہیں آیا تھا۔

”اقصی۔ بھی سارا وقت میرے ساتھ رہی لیکن میں نے اسے بھی بھک نہیں پڑنے دی کہ وہ ہاسپٹل میں کس وجہ سے ہے۔“ بہت محتاط انداز میں۔ سنجیدگی اور سمجھداری سے وہ ان سے بات کر رہی تھی۔ انداز پر اسراریت لیے ہوئے تھا۔

”ہاں۔ تم ٹھیک کہہ رہی ہو!“ انہوں نے اعتراف کیا۔

اور تب ہی قدموں کی آہٹ پر اس نے بے ساختہ سر اٹھایا۔ پھر گھوم کر کاؤنٹر ٹیبل کی طرف آئی۔ اور وہیں سے اس نے بہت آگے تک دیکھا۔ مگر وہاں کوئی نہیں تھا۔

”اچھا خالہ! آپ سے پھر بات ہوگی۔“ ان کو الوداع کر کے اس نے کچن کی لائٹس آف کر دیں۔ میزھیوں کی طرف جاتے ہوئے اس کی نظر بے ساختہ ہی آفس روم کی طرف اٹھ گئی تھی۔ دروازہ کھلا ہوا تھا۔ اور فارس وجدان ریک سے کچھ فائلز نکالتا نظر آ رہا تھا۔

سر جھٹک کر وہ میزھیوں پر چڑھ گئی۔

”مجھے گرنے سے ڈر نہیں لگتا خان! میں چند دن پہلے پارکنگ ایریا میں گری تھی۔ اور پھر خود اٹھ کر گئی تھی۔ اب بھی اگر گروں گی تو اٹھنے کی ہمت ہے مجھ میں۔“

آفس چیئر پر بیٹھتے ہوئے اس نے فائل ٹیبل پر رکھ دی تھی۔ جیب سے موبائل نکال کر نمبر ملاتے ہوئے وہ مسلسل اپنی پیشانی مسل رہا تھا۔ اور پھر تاریخ کے ساتھ ساتھ شادی ہال کی تفصیلات سے آگاہ کرتے ہوئے اس نے عدیل احمد سے دس سے بارہ بجے کے درمیان پارکنگ ایریا کی سی ٹی وی فونج طلب کر لی تھی۔

☆☆☆

اس نے سارا دن خود کو مسز شیرازی کے ساتھ مصروف رکھا۔ کانی عرصے بعد اس کے اصرار پر وہ قدرتی مناظر کی ایک پینٹنگ بنا رہی تھیں۔ ان کے اسٹوڈیو میں چھوٹے سائز کا رپٹ پر بیٹھ کر وہ بھی کونینس پر ایسے ہی رنگ بکھیرنے لگی تھی۔

سبز، سنہرا، سیاہ، سرخ، گلابی..... رنگوں سے کھیلنے اس کی توجہ ایک بار پھر فارس وجدان کے باکس کی طرف چلی گئی۔

میرا بہت خیال رکھتے ہیں۔ آنٹی مجھے بہت چاہتی ہیں۔“

چائے کا گھونٹ بھر کر اس نے پھر انہیں دیکھا۔ وہ خاموش تھیں۔

”اگر فیصل بھائی کہہ رہے ہیں تو کینڈا شفٹ ہو جانے میں حرج ہی کیا ہے؟ اب تو سدرہ کی بھی شادی ہو گئی ہے۔ میں بھی اپنے گھر کی ہو گئی ہوں۔ اب تو آپ کو مکمل سکون سے چلے جانا چاہیے۔“

سائہ خالہ نے پوری بات خاموشی سے سنی پھر کچھ یاد آ جانے پر انہوں نے فارس سے متعلق پوچھا..... انہیں غالباً مسز شیرازی نے ہی بتایا تھا کہ وہ دو دن ہاسپٹل میں ایڈمٹ رہا ہے۔ اور باتوں کے دوران انہیں پوچھنا یاد ہی نہ رہا۔

جنت کے تاثرات ایک دم بدل گئے۔ بھنویں غیر محسوس انداز میں سکڑ گئیں۔ ”گیس واٹ! اسے کیٹ الرجی ہے؟ کیا آپ یقین کر سکتی ہیں میرے شوہر کو کیٹ الرجی ہے؟“

اور اس تمام عرصے میں سائہ خالہ کے چہرے پر پہلی بار مسکراہٹ بکھری تھی اور پھر وہ ہنس پڑیں۔ جنت بلیوں کے لیے کتنی دیوانی تھی، ان سے بہتر اور کوئی نہیں جان سکتا تھا۔

”میں نے سوچا تھا یہاں سیٹ ہو جاؤں گی تو پھر بلی پالوں گی۔ میں نے مسز درانی سے بات تک کر لی تھی کہ ان کی ایرانی کیٹ کا ایک بچہ میں لوں گی۔ اور اب۔“ گہرا تنفس لے کر اس نے بے بسی سے ہاتھ اٹھا کر ڈھیلے چھوڑ دیے۔

”آپ کو کم از کم رشتہ طے کرنے سے پہلے یہ تو معلوم کرو لینا چاہیے تھا کہ لڑکے کو بلیاں پسند ہیں بھی یا نہیں؟“ وہ اب ان پر خفا ہو رہی تھی۔

”انتا سیریس مسئلہ تو نہیں ہوگا جنت۔“ وہ ہنستے ہوئے بولیں۔

”وہ دو دن ہاسپٹل میں رہا ہے خالہ! اب آپ خود سمجھ جائیں، یہ اس کے لیے کتنا سیریس مسئلہ ہے۔“

”تو ٹھیک ہے دور دور سے بلیوں کو ہیلو ہائے کر لیا کرو۔ اب شوہر کے لیے اتنا تو کرنا پڑے گا۔“

خالی کپ سنک میں دھوتے ہوئے جنت نے ذرا سی خنگلی کے ساتھ انہیں دیکھا۔

”آپ کو میرا غم..... غم نہیں لگ رہا ہے۔“

”نہیں بچے..... میں آپ کے غم میں برابر کی شریک ہوں۔“ وہ ہنس دیں۔

”اچھا یہ بات کسی سے بھی شیئر مت کیجیے گا۔“ دوپٹے کے ساتھ ہاتھ خشک کرتی وہ موبائل سکرین کی طرف جھگی۔

”کون سی بات؟“

”یہی کہ فارس کو بلیوں سے الرجی ہے! مجھے لگتا ہے گھر میں ملازموں کو بھی نہیں معلوم، ایک طرح سے یہ ٹھیک بھی ہے۔ اگر یہ

ہاتھ بڑھا کر اس نے باکس اپنی جانب گھسیٹ لیا۔ ایک بار پھر کھول کر وہ اشیاء کا جائزہ لینے لگی۔ نیچے، بہت نیچے تصویروں کا ایک البم بھی تھا۔ رخ بدل کر اس نے مسز شیرازی کی طرف دیکھا۔ گو کہ وہ جانتی تھی اگر انہوں نے دیکھ بھی لیا تب بھی انہیں کوئی اعتراض نہیں ہوگا مگر پھر بھی۔ جانے کیوں وہ کچھ متاثر ہو رہی تھی۔ اس نے البم کھول دیا۔ پہلی تصویر سامنے تھی۔

سنہری آنکھوں میں بلا کی معصومیت لیے وہ چار پانچ سال کا ایک خوب صورت بچہ تھا۔ دھوپ میں اس کی رنگت گلابی ہو رہی تھی۔ شہد رنگ کی آمیزش لیے چاکلیٹی رنگ کے نرم و ملائم بال قدرے لمبے تھے۔ اس کی پیشانی پر بکھرے۔ گردن تک آئے ہوئے۔

آنکھوں میں اشتیاق اور تجسس لیے وہ صفحے پلٹتی گئی۔

بیڈ پر، الماری کے سامنے، درخت کے نیچے، سرسبز میدان کے وسط میں..... زلٹ کارڈ لیتے ہوئے، ٹرائی جیتتے ہوئے، کھیل کے میدان میں، گھوڑے کی پشت پر..... چھ سے سولہ سال تک کے فارس وجدان کی تصاویر اس کے سامنے تھیں۔ مگر کہیں بھی وہ مسکرا نہیں رہا تھا۔ ہر تصویر میں وہ اکیلا تھا۔ ہر تصویر میں اس کے تاثرات بھی ایک سے تھے۔ فیملی کا کوئی ایک فرد بھی اس کے ساتھ نہیں تھا۔ حتیٰ کہ مسز شیرازی کے ساتھ بھی اس کی کوئی تصویر نہ تھی۔

البم کے آخر میں ایک تصویر تھی۔

سرسبز باغ کا منظر تھا۔ وہ شاہ بلوط کے سائے میں لکڑی کی باڑھ کے پاس کھڑا تھا۔ لڑھکتا ہوا فٹ بال اس کی طرف آرہا تھا۔ اور جس طرف سے آرہا تھا اس طرف پانچ چھ سال کی بچی کھڑی تھی۔ اس کی پشت کمرے کی طرف تھی۔ اپنا سراونچا کیے اس نے جوش سے ہاتھ اوپر اٹھا رکھے تھے۔ اس کی سفید فراق پر جگہ جگہ دھبے لگے تھے، سفید جرابیں تو مکمل طور پر مٹی سے اٹی ہوئی تھیں۔

پورے البم میں صرف ایک یہی تصویر ایسی تھی جس میں ایک ٹین ایجر فارس کے لبوں پر مسکراہٹ نظر آرہی تھی۔ زندگی سے بھرپور ایک خوب صورت مسکراہٹ!

ایسے لگتا تھا جیسے یہ تصویر اس کی بے خبری میں لی گئی ہو۔

یہ ایک کسی نے اس کے ہاتھوں سے البم لے لیا۔ اس نے چونک کر جھٹکے سے سر اٹھایا۔ سانس رک سا گیا۔

اسے ناگواری سے دیکھتے ہوئے فارس نے باکس میں البم پھینکا، جھٹ سے بند کیا اور اسے اٹھا کر الماری کے اوپری خانے میں رکھ دیا۔ اب کم از کم وہ انصافی کی مدد کے بغیر اس باکس تک نہیں پہنچ سکتی تھی۔

فارس مسز شیرازی کے پاس چلا گیا۔ ان کے گرد بازو جامل کرتے ہوئے جھکا تو مسز شیرازی نے محبت سے اس کے گال پر

ہاتھ رکھا۔ ”تم کب آئے؟“

”ابھی ابھی۔“ اسٹول کھینچ کر وہ ان کے پاس ہی بیٹھ گیا۔ اب وہ کنوینس پر سفید پھول کو دیکھ رہا تھا جس میں مسز شیرازی سرخ لکیروں کا اضافہ کر رہی تھیں۔ اس نے اپنی ماں کے پر اشتیاق چہرے کو دیکھا۔ پھر رنگ سے اٹے اس برش کو۔

”بالآخر آپ نے برش اٹھا ہی لیا۔“ وہ مسکرایا۔

”یہ جنت کی وجہ سے ممکن ہوا، سب کچھ سیٹ کر کے مجھے بٹھا دیا کہ کچھ بنا کر دیں، اسے بیڈروم میں لگانا ہے.....“

فارس کی نگاہیں بے ساختہ جنت تک گئیں۔ سر جھکائے وہ ایک بار پھر بلاوجہ کے رنگ پھیلانے لگی تھی۔

”گویا مجھ سے زیادہ اہم آپ کی بہو ہے۔“ اس نے شکوہ کیا۔ جنت کے کان کھڑے ہو گئے۔

مسز شیرازی ہنس دیں۔ ”جھلس ہو رہے ہو؟“

”تو کیا نہیں ہونا چاہیے؟“

”ہونا تو چاہیے، میں اپنی بیٹی کی کوئی بات ٹال نہیں سکتی۔“

”اگر جو میں آپ کو آپ کی بیٹی کے ”کرتوتوں“ سے آگاہی دوں تو کیا آپ تب بھی اس کی کوئی بات نہیں ٹالیں گی؟“

جنت کے چہرے کا رنگ فق ہوا۔ آنکھوں میں خوف و ہراس پھیل گیا۔

”ہاں تب بھی نہیں، ہائے داوے تمہیں اس سے مسئلہ کیا ہے؟“

”عبدالغفور شکایت کر رہا تھا۔ گلاب کی پتیوں کھانے کا بہت شوق ہے آپ کی لاڈلی کو۔“

مسز شیرازی نے ذرا حیران ہو کر جنت کو دیکھا۔ وہ متوحش سی اپنی جگہ بیٹھی رہ گئی تھی۔ حالانکہ بات تو کچھ ایسی نہ تھی مگر اس کے

تاثرات۔

وہ ہنس دیں۔ ”ریٹلی جنت؟ مجھے بھی ٹرائی کرنا چاہیے۔“ ساتھ ہی فارس کو اپنے ارادے سے آگاہ کیا۔

فارس اپنی ماں کو دیکھ کر رہ گیا۔ ”آپ کی عادتیں خراب ہو رہی ہیں می!“

ان کی ہنسی بے ساختہ تھی۔

”میں..... میں کھانے کا انتظام دیکھ لوں۔“ وہ معذرت چاہتے ہوئے اسی وقت اٹھ کر چلی گئی تھی۔

فارس نے مسز شیرازی سے یہ کیا کہا تھا؟ وہ شدت سے دھڑکتے دل کے ساتھ اگلے کئی لمحوں تک راہداری میں ہی کھڑی رہی

تھی۔

☆☆☆

فارس وجدان کی نگاہوں کا تاثر بدل گیا تھا۔ آنکھوں میں نرمی اگر نہیں تھی تو سختی بھی نہ رہی تھی لیکن جنت کمال کے لیے وہ آنکھیں اب بھی عذاب بنی ہوئی تھیں۔ مگر جانے کیا بات تھی کہ اٹھتے بیٹھتے، آتے جاتے وہ اس کی نگاہوں کا حصار اب خود پر محسوس کرنے لگی تھی اور ایسا ان تین ماہ میں پہلی بار ہوا تھا۔ بجائے خوش یا مطمئن ہونے کے وہ الجھنوں میں پڑ گئی تھی۔ رہ رہ کر یا تو خیال تھپڑ کا آتا تھا یا پھر اس ماضی کا جو فارس وجدان پر منکشف ہوا تھا۔ اور جس پر اس نے کھل کر اپنے رد عمل کا اظہار نہیں کیا تھا۔ اس نے کن آنکھوں سے فارس کو دیکھا۔

بیڈ پر تکیوں کے سہارے نیم دراز، لیپ ٹاپ کی اسکرین پر مصروفیت بھرے انداز میں کچھ دیکھتا، کچھ ٹائپ کرتا ہوا۔ یکا یک ہی پارکنگ ایریا کا منظر جنت کی آنکھوں میں لہرا گیا، چہرے کے تاثرات بدل گئے، غصہ نئے سرے سے عود کر آیا۔ صوفی پر ناگلوں کے گرد بازو باندھتے ہوئے اس نے تنفر سے اسے ایک نظر دیکھا پھر رخ پھیرے دیواروں کو گھورنے لگی۔ ایسے بے حس انسان کو آخر اس نے سوچا بھی تو کیوں؟

فارس نے ذرا سی نظریں اٹھا کر اسے دیکھا۔ کچھ دیر پہلے تک چہرہ الجھنوں کی حکایت بنا رہا تھا، اب غصے کی جھلک نظر آرہی تھی۔ پل پل اس کا رنگ، اس کے تاثرات بدلتے تھے۔

”ویسے میں کچھ سوچ رہا تھا۔“ لیپ ٹاپ ایک طرف رکھے وہ اس کی طرف متوجہ ہوا تھا۔

”تم می کا بہت خیال رکھتی ہو، بدلے میں تمہیں کچھ تو چاہیے ہوگا؟“

اور جنت کو لگا، دسمبر کی سرد راتوں میں کسی نے ٹھنڈے پانی کی بو چھانڑ کر کے اسے ہلا کر رکھ دیا ہو۔

”آج کے دور میں سب اپنا فائدہ دیکھتے ہیں۔ بغیر کسی مقصد۔ بغیر کسی غرض کے کوئی نہ کسی کی اتنی کیتر کرتا ہے اور نہ اتنی سختی اور توہین برداشت کرتا ہے..... کچھ نہ کچھ تو تم نے بھی سوچ رکھا ہوگا۔ کچھ نہ کچھ تو تمہیں بھی چاہیے ہوگا.....“

آنکھوں میں دکھ، صدمہ، بے یقینی لیے وہ اسے دیکھ کر رہ گئی۔

”اس لیے تم بلا جھجک کچھ بھی مانگ سکتی ہو۔“ بیڈ کراؤن سے ٹیک لگائے، ناگ پر ناگ رکھے وہ اس کی آنکھوں میں دیکھتے ہوئے کہہ رہا تھا۔ تاثرات صلح جو تھے۔ جیسے کوئی لین دین متوقع ہو۔ نہ سختی تھی۔ نہ غصہ تھا۔ اس کے لیے یہ گفتگو بہت عام نوعیت کی تھی مگر جنت پر جیسے پہاڑ ٹوٹ رہے تھے۔ وہ فنا ہو رہی تھی۔

کیا سمجھتا تھا وہ اسے؟ اندر ہی اندر غصے سے بل کھاتے ہوئے اس نے لب بھیج کر سراٹھایا۔

”تمہیں لگتا ہے، میں آئی کا خیال تمہاری وجہ سے رکھتی ہوں؟ اگر تمہیں ایسا لگتا ہے تو تم اپنی غلط فہمی دور کر لو۔“

”ہاں، جانتا ہوں، ان کا خیال رکھنا، انہیں وقت دینا تمہاری مجبوری ہے۔ لیکن میں مجبوریوں سے فائدے نہیں

اٹھاتا۔ میرے گھر میں بغیر معاوضے کے کوئی کام نہیں کرتا! سب کو پے منٹ ادا کرتا ہوں میں۔“

جنت کا پارہ چڑھ گیا۔

”میرے خیال سے تم بھول رہے ہو، میں تمہاری کوئی ملازمہ نہیں ہوں اور نہ ہی تمہارے اشارے پر کام کرتی ہوں۔ آئی کے ساتھ میرا پناہ رشتہ ہے۔“

”اور یہ رشتہ کب تک ہے؟“ فارس کا لہجہ طنزیہ ہوا۔ سکوت میں ڈھل کر وہ دم سادھے اسے دیکھ کر رہ گئی۔ وہ ایک دم سے اسے بہت غیر، بہت اجنبی سا لگا۔ حالانکہ وہ اس کا تھا بھی نہیں۔ پھر بھی اسے دکھ ہوا۔ پھر بھی اسے برا لگا۔

”کیا چاہتے ہو تم؟“ وہ مزید کوئی سوال۔ کوئی استفسار نہیں چاہتی تھی۔

”اپنے سوال کا جواب۔“

جنت کے لیے وہاں بیٹھے رہنا مشکل ہو گیا۔ ”تمہارے سوال کا جواب میں تمہیں دے چکی ہوں۔ اب تم یقین نہیں کرنا چاہتے تو میں کچھ نہیں کر سکتی۔“

اتنا کہہ کر وہ کمرے سے نکل آئی تھی۔

”ملازموں کو پے منٹ ادا کرتا ہوں۔“ فارس کی نقل اتارتی وہ شدید غصے کے عالم میں سٹنگ روم میں جا بیٹھی۔ آنکھیں بار بار بھیگ رہی تھیں۔ ”کلیج کر کے ملازمت دے رکھی ہے مجھے، جا ب کر رہی ہوں میں اس کے گھر، سمجھتا کیا ہے یہ خود کو!“ آنکھیں

رگڑ کر صاف کیں۔ گال، ناک سرخ ہونے لگی۔

فارس کا چہرہ دروازے کے فریم میں نمودار ہوا۔ اس کی روٹی بسورتی شکل کو بہت غور سے ملاحظہ فرمایا گیا۔ جنت نے سراٹھا کر اسے قہر بار نظروں سے دیکھا۔

وہ چوکھٹ کے ساتھ پشت نکائے کھڑا ہو گیا۔ دونوں ہاتھ پینٹ کی جیسوں میں تھے۔ چہرہ متبسم تھا۔ آنکھوں میں وہی چمک جو جنت کمال کو ذلیل کر کے کچھ اور بڑھ جاتی تھی۔

”ایک بار پھر سوچ لو، وہی میں فلیٹ بھی دلواسکتا ہوں۔“

”تم مجھے ذلیل کیے بغیر سکون سے طلاق دے دینا۔ تمہاری بڑی مہربانی ہوگی۔“ اس نے باقاعدہ ہاتھ جوڑے۔

”لیکن میں تمہیں مراعات دینے کی بات کر رہا ہوں، اب اتنا کٹھور بھی نہیں ہوں کہ طلاق دے کر بس فارغ کر دوں، بینک بیلنس، زمین، گھر کچھ تو ہو.....“

”اگر تم اس طرح میرے سر پر مسلط رہے تو میں آئی کو سب کچھ بتا دوں گی۔“ اس کی برداشت اب ختم ہو رہی تھی۔

”شوق سے جاؤ! میں بھی تمہارے پول ان کے سامنے کھول دوں گا، حساب برابر۔“

جنت صدے سے اسے دیکھ کر رہ گئی۔ وہ کیا بول گئی تھی، اس کا ادراک اسے اب ہوا تھا، فارس کیا کہہ گیا تھا، اس کا احساس بھی جیسے اب ہوا تھا۔

”تم ایسا نہیں کرو گے!“ اس کے لب ہلے۔ وہ اپنی جگہ سے اٹھ کھڑی ہوئی تھی۔

”کر سکتا ہوں۔ میں تو اب ان سے یہ بھی کہہ سکتا ہوں کہ میری بیوی بانجھ ہے، میں دوسری شادی کرنا چاہتا ہوں۔“

وہ اپنی جگہ قائم رہ گئی، جانتی تھی، اگر وہ سوچ رہا ہے تو کر کے بھی دکھا سکتا ہے۔ اس کے پاس بہت سے آپشن تھے۔ محدود تو جنت رہ گئی تھی۔ وہ عین اس کے سامنے آکھڑا ہوا۔ اگلے کئی پل خاموشی کی نذر ہوئے۔

”میں اب بھی سوچوں تو حیران ہوتا ہوں، آخر تم میں اتنی ہمت کیسے آگئی تھی ایک بچے کی جان لینے کی کوشش! تمہیں ڈر نہیں لگا

تھا؟“ پہلے وہ اس کی ذات کی دھیماں بکھیرتا تھا، اب وہ اس کے زخم ادھیڑ رہا تھا۔

”تمہاری ناراضی تو یقیناً اس کے باپ سے ہوگی۔ اس میں بچے کا کیا قصور؟“

منٹھیاں بھینچے وہ خاموش رہی۔

”یہ رنگ کالز کا کیا معاملہ تھا؟“ سینے پر بازو باندھے فارس اس کی آنکھوں میں دیکھنے لگا۔ لبوں پر مدہم سی مسکراہٹ تھی جیسے

وہ اس کے کیفیت سے محظوظ ہو رہا ہو۔

وہ جھٹکے سے مڑی، گلاس ڈور سلائیڈ کر کے باہر نکلی۔ کھینچ کر بند کرتی کونے میں جا کھڑی ہوئی۔

اب جب تک وہ اندر تھا۔ جنت کمال باہر ہی رہنا چاہتی تھی۔ اس تکلیف سے بچنے کا صرف یہی ایک راستہ تھا۔ کچھ ہی دیر میں

وہ وہاں سے جا چکا تھا۔ مگر جنت رات گئے تک بالکنی میں ہی کھڑی رہی تھی۔

☆☆☆

”ایک کپ چائے۔ میرے لیے بھی۔“

شدید غصے اور جھنجھلاہٹ کے عالم میں وہ اپنے لیے چائے بنا رہی تھی جب عقب میں فارس وجدان کی آواز اچانک سے گونجی

تھی۔ جنت نے مڑ کر اچھنبے سے اسے دیکھا۔ کیا اسے جنت نظر نہیں آئی تھی؟ یا پھر اس نے جنت کو ہی میڈ بھلیا تھا؟

”مجھ سے کہہ رہے ہو؟“ انگلی سے اپنی جانب اشارہ کر کے پوچھا۔ حیرت سے۔ بے یقینی سے۔

”تمہارے علاوہ بھی کوئی یہاں ہے؟“ کاؤنٹر ٹیبل کے ساتھ پشت ٹکائے، سینے پر بازو باندھے وہ سنجیدگی سے اسے ہی دیکھ

رہا تھا۔

”میرے ہاتھوں کی چائے پینے سے تم مر نہیں جاؤ گے؟“

”ممکن ہے زندہ رہ جاؤں۔“

جنت نے لب بھینچ کر اسے دیکھا۔ پہلے وہ خاموش رہ کر اسے بے عزت کرتا تھا۔ اب بات کر کے اسے بے وقعت کر رہا تھا۔

”یہ جو لو کروں کی فوج ہے تمہاری، ان سے ہوا لو اپنی چائے۔“ بگڑے تیوروں کے ساتھ خاصے جارحانہ انداز میں جواب

دے کر اس ٹنگ کاؤنٹر پر بیٹھ گیا۔

”پہلے تو خود بنا بنا کر پیش کرتی رہی ہو تم۔“

”اس وقت میں حواسوں میں نہیں تھی۔“

”اب تم حواسوں میں ہو؟“

جنت نے بمشکل خود پر ضبط کے پہرے بٹھا کر اس کے متبسم چہرے کو دیکھا پھر گہری سانس لے کر جیسے اپنے اعصاب کو

پرسکون کرنے کی کوشش کی۔ چند لمحوں کے بعد اس نے برز بند کر دیا۔ گنگ میں چائے انڈیل کر وہ جانے کے لیے مڑی ہی تھی کہ فارس

راستہ روک کر کھڑا ہو گیا۔

”کیا چاہتے ہو تم؟“ وہ زنج ہوئی تھی۔

”تمہیں کیا لگتا ہے؟“

”سوری، میں تمہیں اپنی چائے نہیں دے سکتی۔“ ٹنگ پر گرفت جما کر اسے آنکھیں دکھائیں۔

وہ خاموش کھڑا رہا۔ اس نے پھر دائیں طرف سے گزر جانا چاہا تو فارس نے بازو پھیلا کر روک لیا۔ کوفت سے اس نے بائیں

سمت کا رخ کیا تو اس نے پھر وہی کیا..... جنت کا پارہ چڑھ گیا۔

”ہٹو میرے راستے سے۔“

”سوری! میں تمہیں راستہ نہیں دے سکتا۔“ وہ بھی اتنا ہی سنجیدہ تھا جتنی کہ وہ تھی۔

”میں پھر بھی اپنی چائے تمہیں نہیں دوں گی۔“ گھونٹ بھر کر جتایا بھی گیا..... کہ لو..... اب یہ چائے تمہارے کسی کام کی نہیں۔

پھر کرسی کھینچ کر بیٹھ گئی۔ کہ اب یہاں سے جانے کا میرا کوئی ارادہ بھی نہیں۔

پھر کرسی کی بیک سائیڈ پر بازو ڈکا کر شان بے نیازی سے فارس کو دیکھتے ہوئے تاثر دیا کہ میں جیتی تم ہارے۔

اور اس سے قبل کہ وہ کچھ سمجھ پاتی، فارس نے ایک ہی جست میں ہاتھ بڑھا کر گنگ اٹھا لیا۔

جنت کا دماغ بھک سے اڑا۔

گھونٹ لیتے ہوئے اس نے جتنا ہی لگا ہوں سے جنت کو دیکھا..... کہ لو..... اب یہ چائے تمہارے بھی کسی کام کی نہیں..... پھر کرسی کھینچ کر شاہانہ انداز میں بیٹھ گیا کہ یہاں سے جانے کا میرا بھی کوئی ارادہ نہیں۔

اس کے بعد کرسی کی بیک سائڈ کے ساتھ پشت ٹکا تے ہوئے تیسرا گھونٹ لے کر آنکھوں سے جتا یا کہ میں جیتا تم باری۔ اور وہ ہکا بکا اسے دیکھ کر رہ گئی۔ کہاں وہ اس کے ہاتھ کا کھانا دیکھ کر ڈانٹنگ ٹیبل چھوڑ دیتا تھا۔ کہاں وہ اس کے ہاتھوں سے چائے لے کر پی گیا تھا؟ یہ وقت بھی آنا تھا؟ یہ انہونی بھی ہونی تھی؟

کہیں تھپڑ سے اس کا دماغ تو نہیں ہل گیا؟ کہیں ڈاکٹر بخاری نے اسے غلط ادویات تو نہیں دے دیں؟ اسے صحیح معنوں میں تشویش ہوئی تھی۔

چائے کا خالی گلاس کے سامنے رکھ کر وہ جاچکا تھا۔ اور وہ کتنی ہی دیر تک حیران و ششدر بیٹھی رہ گئی تھی۔

☆☆☆

ٹھنڈی سرد ہوائیں پتوں کو ایک ایک کر کے سرسبز احاطے پر گراتی جا رہی تھیں۔ بھگی ہوئی سڑکوں پر خاموشی تھی۔ پارک میں بھی اکا دکا لوگ ہی نظر آ رہے تھے۔

سیاہ رنگ کے ڈیزائن ٹریک سوٹ میں ملبوس۔ سر پر ہوڈی چڑھائے، کانوں میں وائریس ایرفونز لگائے وہ جاگنگ ٹریک پر تھا۔ چہرے پر بھاگنے کی وجہ سے سرخی تھی۔ تنفس پھولا ہوا تھا۔

اسے ڈاکٹر بخاری کی کال موصول ہوئی تو وہ رک گیا تھا۔ حال احوال پوچھتے ہی وہ سیدھا دمے پر آ گئے۔

”جنت نے فون کیا تھا!“

”اچھا!“ اسے حیرت ہوئی۔

”وہ ان میڈیسن کے سائڈ ایفیکٹس کے بارے میں معلومات لینا چاہ رہی تھی جو تم استعمال کر رہے ہو!“

فارس کی بھنوسیں غیر محسوس انداز میں سکڑ گئیں۔

”اسے لگتا ہے، دو اداں کا اثر تمہارے دماغ پر ہو رہا ہے۔“

”واٹ؟“ سامنے ہی تنگی پنچ پر بیٹھے ایک ادھیڑ عمر صاحب نے سر اٹھا کر اسے دیکھا۔

”اور آپ نے کیا کہا؟“ داسنے ہاتھ کی انگلیوں سے اب وہ اپنی پیشانی مسل رہا تھا۔

”یہی کہ غنودگی کے علاوہ اور تو کوئی سائڈ ایفیکٹس نہیں مگر وہ مصرتھی کہ تم میں Dizziness کے علاوہ بھی سائڈ ایفیکٹس

ظاہر ہو رہے ہیں۔“ فارس نے بے ساختہ اپنے بالوں میں ہاتھ پھیرا۔

بمشکل انہیں اپنی طبیعت کے حوالے سے ہر طرح کی تسلی دینے کے بعد وہ مزید جاگنگ کا ارادہ ترک کرتے ہوئے اسی وقت گھر آ گیا۔ جنت اسے لائبریری میں ملی تھی۔ کتابوں میں الجھی ہوئی۔

”یہ ڈاکٹر بخاری سے کیا کہا ہے تم نے؟“ سانس چڑھا ہوا..... رگیں پھولی ہوئیں..... چہرے پر سرخی..... آنکھوں میں غصہ۔ جنت نے کتاب آگے کر لی۔ اسے صبح سویرے فارس وجدان کے منہ نہیں لگتا تھا۔

”کچھ پوچھا ہے میں نے؟“ فارس نے کتاب جھپٹ کر میز پر پٹخ دی۔

”انہوں نے پوچھا، تم کیسے ہو؟ میں نے بتا دیا تم ٹھیک نہیں ہو!“ کمال بے نیازی سے جواب دیتی دوسری کتاب کھول کر ورق گردانی کرنے لگی۔

”کیوں مجھے کیا ہوا ہے؟“ تیوری چڑھا کر پوچھا۔

جنت نے جواب نہیں دیا۔

اب کے فارس نے دوسری کتاب بھی کھینچ کر ہٹا دی۔

”میرے خیال سے میں تم سے کچھ پوچھ رہا ہوں۔“ وہ میز پر ہاتھ جماتے ہوئے جھکا۔

”میرے خیال سے میں بھی جواب دے چکی ہوں۔“ جنت نے سر اٹھا کر اس کے آنکھوں میں دیکھا۔

اسی لمحے اقصیٰ کتابوں کا ایک ڈھیر بانہوں میں بھرے اندر داخل ہوئی۔ ”جنت آئی!“

اور اس کے آپی پلس مالکن کے میاں نے جن قہر بار نظروں سے اسے دیکھا۔ کتابیں تو بمشکل ہی اس سے گرتے گرتے بچیں۔ گڑ بڑا کر وہ بہت ادب سے سر جھکا گئی۔ زیر لب بڑبڑاتے ہوئے فارس اسی وقت لائبریری سے نکل گیا تھا۔

☆☆☆

”فارس بھائی اتنے بھی برے نہیں ہیں جتنا کہ وہ خود کو ظاہر کرتے ہیں!“ مال میں شاپنگ کے دوران سٹینڈ پر لٹکے کپڑوں کو ادھر ادھر کرتے ہوئے اس نے سر اٹھا کر آئینہ ظہیر کو دیکھا۔

”ادھر میں نے کہا، جنت! چلو شاپنگ پر چلتے ہیں، ادھر فارس بھائی نے والٹ سے کریڈٹ کارڈ نکال کر تمہارے سامنے رکھ دیا۔ مطلب کہاں سے ملتے ہیں ایسے شو ہر۔ جو کہے بنا ہی بیوی کے دل کا حال جان لیں!“

لیکن جنت یہ نہیں بتا سکتی تھی کہ اس کا ”حال دل“ کریڈٹ کارڈ کے گرد تو ہرگز نہیں گھومتا تھا۔ وہ تو آئینہ کے ساتھ شاپنگ پر آج آنا بھی نہیں چاہتی تھی۔ صوفے کے پیچھے کھڑے ہو کر اس نے مسز شیرازی کو اشارے کنایوں میں سمجھانے کے کتنے جتن کیے تھے کہ وہ کسی طرح سے کوئی بھی بہانا تراش کر کہہ دیں، جنت آج نہیں جاسکتی۔ مگر بھلا ہو فارس وجدان کا جس نے اوپن چکن سے

باہر نکلتے ہوئے اسے ایسا کرتے دیکھ لیا تھا۔

”ہاں ہاں شیور! تم لے جاؤ اسے، کوئی مسئلہ نہیں!“ لاونج میں صونے پر بیٹھتے ہی اس نے کریڈٹ کارڈ سامنے ٹیبل پر رکھ دیا تھا۔ اجازت تو وہ ایسے دے رہا تھا جیسے وہ اس کے حکم کی ہی منتظر ہو۔ جنت سلگ کر رہ گئی تھی۔

آئمہ ظہیر کے مجبور کرنے پر وہ اس کے ساتھ آ تو گئی تھی مگر فارس کی اس حرکت پر جو غصہ اسے چڑھا تھا، وہ کسی صورت کم نہیں ہو پا رہا تھا۔

پہلے اس کا رویہ سمجھ سے باہر ہوا تھا، اب ہر معاملے میں اس کی مداخلت جنت کو پریشان کر رہی تھی۔

”ویسے جنت۔ ایک سوال پوچھوں تم سے؟“

”ہوں!“ وہ کپڑوں کا جائزہ لیتی بس وقت ہی گزار رہی تھی۔

”فارس بھائی نے کبھی تم سے محبت کا اعتراف کیا؟“ ایک لمبا سا چکر کاٹ کر، چند ایک شرٹس پسند کیے وہ دبے دبے جوش کے ساتھ پوچھ رہی تھی۔

جنت نے پلکلیں چھپکا کر اسے دیکھا۔ ”محبت کا اعتراف؟“

”ہاں!“

”کیسے بھلا؟“ اس نے سوالیہ ابرو اٹھائی۔

آئمہ نے زہنوں اچکا کر اسے دیکھا۔ کیا اس کا سوال اتنا مشکل تھا کہ جنت کی سمجھ میں نہ آئے؟

”مطلب جیسے شوہر کہتے ہیں۔ تم میری زندگی ہو، سانس ہو، دل گردہ ہو، فلاں۔ فلاں۔ فلاں! یا پھر سہیل۔ آئی لو یو؟“

ایسا کوئی جملہ تو جنت کمال کے تصور میں بھی نہیں آ سکتا تھا۔ محبت اور فارس کو ہوگی؟؟ وہ بھی جنت کمال سے!!! صالح المستحیلات!! (دنیا کے سات ناممکنات میں سے ایک!)

”کیا زندگی گزارنے کے لیے یہ اعتراف ضروری ہوتا ہے؟“ اس نے پوچھا۔

”ہاں ضروری ہوتا ہے۔ انفلکٹ ضروری ہونا چاہیے۔“

”محبت اعمال سے جھلکتی ہو تو اعتراف کی ضرورت نہیں پڑتی!“ وہ بے ساختہ کہہ گئی۔ ایسی مشکل باتیں آئمہ کے سر پر سے گزرتی تھیں۔ اس نے جنت کو کچھ خفگی سے دیکھا۔ ”یہ فلسفی باتیں میرے ساتھ مت کیا کرو۔“

”یہ کلر کیسا رہے گا آئمہ؟“ اس نے موضوع بدلنا چاہا۔

”تم مجھے ٹھیک سے کچھ بتا کیوں نہیں رہی ہو؟“ آئمہ چڑ گئی۔

وہ ٹھیک سے کچھ بتائے بھی تو کیسے!؟ جب کچھ بھی سرے سے ٹھیک ہی نہ ہو۔؟

”آخر تم مجھ سے سننا کیا چاہتی ہو؟“ اس نے اکتا کر کہا۔

”مطلب فارس بھائی کو دیکھ کر لگتا تو نہیں ہے کہ وہ ذرا سے بھی رومانٹک ہوں گے۔ لیکن.....“

”میری پیاری آئمہ! کیا ایسا نہیں ہو سکتا کہ ہم کچھ دیر کے لیے فارس نامہ بند کر دیں!“ بات کرتے ہوئے اس کی نظر آئمہ کے عقب میں ایک اجنبی شناسا چہرے پر پڑی۔ سچ سچ قدم اٹھاتی ایک اسٹائلس سی لڑکی ان کے پاس آ کر رک گئی تھی۔

”ہائے!“ ولفریب مسکراہٹ کے ساتھ اس نے اپنا داہنا ہاتھ آگے بڑھایا تھا۔ جنت کی نگاہوں کے تعاقب میں آئمہ نے مڑ کر پیچھے دیکھا۔ آنکھوں میں حیرت کا تاثر ابھرا، لبوں کی مسکراہٹ سمنی، چہرے کا رنگ فق ہو گیا۔

”بچا نا مجھے؟ غالباً ہماری میٹال کی منگنی پر ملاقات ہوئی تھی!“ جیمز پرسفید نیک شرٹ میں ملبوس، بالوں کا میسی بن بنائے، بغیر کسی میک اپ کے وہ عام سے حلیے میں بھی غضب ڈھا رہی تھی۔ حسین تو وہ اتنی تھی کہ آس پاس گزرتے لوگ مڑ مڑ کر اسے دیکھتے تھے۔

”جی! بہت اچھی طرح سے!!“ اس کا رویہ، لہجہ اور تلخ جملے جنت بھولی نہیں تھی۔ تب ہی اس نے ہاتھ نہیں ملایا تھا۔

”اوہ ہائے آئمہ۔ کیسی ہو؟“ اپنا ہاتھ نیچے کر کے، اب کے وہ آئمہ ظہیر سے مخاطب ہوئی تھی جو کاٹو تو لہو نہیں کی عملی تصویر بنی کھڑی تھی۔

”تم ہی تعارف کروادو۔ غالباً یہ تو مجھے جانتی ہی نہیں ہے۔“

”چلیں جنت!“ آئمہ نے اس کا بازو پکڑا اور اسے اپنے ساتھ لے جانے کے لیے مڑ گئی۔ اس کے انگلیوں کی لرزش جنت کو اپنے بازو پر واضح محسوس ہوئی تھی۔

”تم جانتی ہو، اس لڑکی کو؟ کون تھی؟“ مال سے نکل کر پارکنگ کی طرف جاتے ہوئے اس نے پوچھا تھا۔

”ہے کوئی۔“ آئمہ کا انداز سرسری تھا مگر چہرے کے تاثرات کچھ اور ہی حکایت سنار ہے تھے۔

”میٹال کی منگنی پر یہ تم سے ملی تھی؟“ چند لمحوں کے بعد اس نے تفتیشی انداز میں پوچھا تھا۔

”ہاں!“

آئمہ کے چہرے پر ایک سایہ سا لہرا گیا۔

”کیا۔ کیا کہہ رہی تھی؟“ اس نے سنبھل کر پوچھا۔

”کچھ خاص نہیں۔“ اس نے کندھے اچکائے۔ مگر حقیقت تو یہ تھی کہ اسے میٹال کی منگنی پر ہونے والی وہ تلخ ملاقات کسی صورت بھولتی نہیں تھی۔

”دوبارہ کبھی تم سے بات کرنے کی کوشش کرے تو مت کرنا۔ اچھی لڑکی نہیں ہے یہ!“ مختصر کہہ کر آئمہ نے اپنی طرف کا دروازہ کھول دیا تھا۔ جنت کمال آنکھوں میں تاجھی لیے اسے دیکھ کر رہ گئی تھی۔

☆☆☆

عدیل احمد نے ویڈیو ای میل کر دی تھی۔ نوٹیفیکیشن موصول ہوتے ہی فارس نے ویڈیو پلے کر دی۔ اسکرین پر منظر واضح ہو چکا تھا۔

اس کی گاڑی پارکنگ ایریا میں اس مقام پر کھڑی تھی جہاں آمدورفت کم تھی۔ عقب میں مین روڈ تھا جس پر اکا دکا گاڑیاں ہی گزرتی دکھائی دے جاتی تھی ورنہ روڈ سنسان ہی تھا۔

جس وقت وہ گاڑی سے ٹیک لگائے جنت سے بات کر رہا تھا، اس وقت دوسری رو میں سفید کروا گاڑی کے پیچھے کوئی موجود تھا۔

جب وہ گاڑی نکال کر وہاں سے جا چکا تو اس سے کچھ ہی دیر بعد موبائل پر فون کرتی جنت کے عقب سے وہ نمودار ہوا تھا۔ پھر اس نے جنت کے قریب آ کر کچھ کہا تھا۔ وہ ایک جھٹکے سے گھومی تھی۔ خوف اور پریشانی کے عالم میں وہ اسی سرعت سے جانے کے لیے مڑی ہی تھی کہ اس کے ذہنی کلائی اس شخص کی گرفت میں آگئی۔ چوڑیاں چرمر کر ٹوٹی تھیں۔

بے ساختہ ہی فارس وجدان کی آنکھوں میں خون اترتا تھا۔ منٹیاں بھج گئی تھیں۔

جنت نے اپنا ہاتھ چھڑانے کی سعی کی تھی۔ اس کے انداز سے واضح تھا، وہ مدد کے لیے چلا رہی تھی۔ غیر آباد حصہ تھا۔ اس طرف کوئی تھا بھی نہیں جو اس کی مدد کو آجاتا۔

وہ اسے کھینچتے ہوئے لے جانے لگا۔ ساتھ ہی کچھ کہہ بھی رہا تھا۔ اپنا ہاتھ چھڑاتے ہوئے یک دم ہی جنت نے اس کا منہ نوچ لینا چاہا۔ ناخن کے نشان گال اور گردن پر پڑے۔ اور اگلے ہی لمحے اس نے جنت کے گال پر تھپڑ جڑ دیا۔ وہ نیچے جا گری۔ عین اسی لمحے سائرہ خال کا بیٹا فیصل آ گیا تھا۔ اور پھر دیکھتے ہی دیکھتے چند اور لوگوں کا مجمع بھی اکٹھا ہو گیا۔

اس نے جنت کمال کو اپنے داہنے ہاتھ کی کلائی تھام کر اٹھتے دیکھا اور ہاتھ بڑھا کر ویڈیو روک دی۔ کتنے لمحے بیت گئے۔ اسے پتا ہی نہ چلا۔

پھر وہ کرسی چھوڑ کر اٹھا تھا۔ راہداری میں بھاری قدم اٹھاتے ہوئے، بیڑھیاں چڑھ کر اپنے کمرے کا رخ کرتے وقت اس کی کیفیت عجیب سی ہو رہی تھی۔ جیسے کوئی نقیث شے اس کے سینے پر آن پڑی ہو۔ جیسے اسے سانس لینے میں دشواری ہو رہی ہو۔

کمرے کا دروازہ دھکیل کر وہ اندر آیا تو وہ سامنے بیٹھی تھی۔

عسریسرا۔ حسنی حسنین

سرتک لحاف تانے صوفے پر سٹ کر بیٹھی لیپ ٹاپ پر کوئی فلم دیکھ رہی تھی۔ پاپ کارن کا بیٹک ہاتھوں میں تھا۔ ڈرائے فرٹس کی پلیٹ۔ چاکلٹس۔ چائے کا کپ۔ کافی ٹیبل پر رکھے تھے۔ انہماک سے کوئی سین دیکھتے آنکھوں میں اشتیاق تھا اور لبوں پر تبسم۔ ایزی ہو کر بیٹھی تھی وہ۔ لاپرواہی لیے ہوئے انداز تھا اس کا۔ جیسے کچھ دیر پہلے تک ان کے مابین کوئی تلخ کلامی نہیں ہوئی تھی۔ جیسے بیس پچیس روز پہلے کوئی حادثہ پیش نہیں آیا تھا۔ جیسے اس کے چوڑیاں نہیں ٹوٹی تھیں۔ زخم نہیں آیا تھا۔ جیسے لاوارث سمجھ کر اس کی عزت پر ہاتھ ڈالنے کی کوشش نہیں کی گئی تھی۔

”تم نے فارس کو بتایا نہیں؟“

”میں نے ضروری نہیں سمجھا۔“

وہ ساکت صامت اسے دیکھ رہا تھا اور وہ اطراف سے یکسر بے نیاز کسی سین پر بے ساختہ مسکرا رہی تھی۔

”مجھے گرنے سے ڈر نہیں لگتا خان! میں پندرہ دن پہلے پارکنگ ایریا میں گری تھی۔ اور پھر خود اٹھ کر بھی گئی تھی۔ اب بھی اگر گروں گی تو اٹھنے کی ہمت ہے مجھ میں۔“

اور تب ہی نگاہوں کی پیش کا احساس کرتے ہی جنت نے گردن موڑ کر اسے دیکھا۔ اس کے تاثرات سے لمحے بھر کے لیے وہ چونک سی گئی۔

”غلطی تو میری ہی ہے نا! فارس نے تو کہا تھا کہ ساتھ ہی چلو، میں نے ہی ضد کی کہ سدرہ کا ولیمہ اینڈ کر کے ہی جاؤں گی۔“ لیکن اگلے ہی پل آنکھوں میں خشکی لیے اس نے ہنسیوں سیکڑ کر چہرے کا رخ بدلا اور لیپ ٹاپ اسکرین پر نگاہیں جمالیں۔ کچھ ہی دیر میں وہ کمرے سے چلا گیا تھا۔

جنت کمال کو اندازہ ہی نہیں تھا کہ جمعیت اور اُس ریکارڈنگ اس نے پچیس روز قبل پارکنگ ایریا میں فارس وجدان کو روٹے ہوئے بھیجی تھیں وہ آج ”سین“ کر لی گئی تھیں۔

☆☆☆

ناشتے کی ٹیبل پر مسز شیرازی نے فارس وجدان کی خاموشی کو کچھ زیادہ ہی محسوس کیا تھا۔ ایک تو وہ خاصی تاخیر سے آیا تھا، اوپر سے تھا بھی عام حلیے میں۔ گویا آج اس کا آفس جانے کا کوئی ارادہ نہ تھا۔

ٹوسٹ پرچیم لگاتے ہوئے جنت نے بیساختہ نظر اٹھا کر اسے دیکھا۔ رنجش کی گواہی دیتی آنکھوں میں نکان اتری تھی۔ معمول کے مطابق نہ وہ اپنے ٹیب پر ہیڈ لائنز دیکھ رہا تھا نہ ہی مسز شیرازی سے کوئی بات کر رہا تھا۔ نیلی جینز پر سیاہ جزی نما شرٹ میں لمبوس۔ سرخ مفلر کو گردن کے گرد ڈھیلے انداز میں ڈالے وہ زچ کرنے کو اسے بھی نہیں دیکھ رہا تھا۔

عسریسرا۔ حسنی حسنین

”فارس!“

”میں ٹھیک ہوں می!“ اس نے چائے کا کپ اٹھا لیا۔

”آج آفس نہیں جاؤ گے؟“ مسز شیرازی نے پوچھا۔

”نقی میں سر ہلاتے ہوئے اس نے گھونٹ بھرا۔“ مجھے کام سے کہیں جانا ہے۔“

مسز شیرازی نے سمجھ کر سر ہلا دیا۔ مگر اس کے تاثرات کی وجہ سے ان کی تسلی اب بھی نہ ہوئی۔ لیکن انہوں نے مزید سوال نہیں

پوچھے۔

”میڈم تو لے رہے ہونا کوئی پراہلم تو نہیں ہے۔“

اب کے فارس نے سراٹھا کر انہیں دیکھا۔ ”بالکل کوئی پراہلم نہیں ہے۔“

چائے کا خالی کپ رکھ کر وہ چلا گیا تھا۔ ناشتہ بھی ٹھیک سے نہیں کیا تھا۔

مسز شیرازی نے فکرمندی سے اسے سیڑھیوں کی طرف جاتے دیکھا۔ دل نہ جانے کیوں اندیشوں میں گھر گیا تھا۔ وہ کچھ اور

سوچ رہی تھیں۔ جنت کچھ اور۔ فارس کچھ اور۔

”وہ ساری رات جاگ کر آفس کے کام نہ مٹاتا رہا ہے!“ انہیں پریشان دیکھ کر جنت نے فوراً سے بات سنبھالی۔

مسز شیرازی نے چونک کر اسے دیکھا۔ لمحے بھر کے لیے ان کی آنکھوں سے تشویش غائب ہوئی۔ یقیناً وہ کچھ اور سوچ کر

پریشان ہو رہی تھیں۔ جنت نے ان کے داہنے ہاتھ پر اپنا ہاتھ رکھ کر تسلی دی۔ وہ سمجھ گئی تھی۔ مسز شیرازی کی پریشانی حماد کے بیٹے

سے متعلق تھی۔ پس پردہ کوئی نہ کوئی ایسی بات ضرور تھی جو ان ماں بیٹے کے درمیان بے نام سی خاموشی حائل کر دیتی تھی۔

ناشتے کے بعد وہ انہیں معمول کی طرح لان میں لے آئی تھی۔ اور تب ہی اس نے فارس و جدان کو صدر دروازے سے باہر

نکلنے دیکھا تھا۔ وہ سرعت سے قدم اٹھاتا پورچ کی طرف جا رہا تھا۔ انداز میں جلت نمایاں تھی۔ ریوٹ۔ کی سے گاڑی کا لاکھ

کھولنے ہوئے اس نے رک کر سرسری سے انداز میں موبائل اسکرین پر کچھ دیکھا پھر گاڑی میں سوار ہو گیا۔

جنت سر جھٹک کر مسز شیرازی کی طرف متوجہ ہو گئی تھی۔ جواب بھی آنکھوں میں فکرا اور الجھن لیے فارس کو ہی دیکھ رہی تھیں۔

☆☆☆

اس رات وہ کافی تاخیر سے گھر آیا تھا۔ جنت جو اس کی آمد سے پہلے تک مسز شیرازی کے نمبر سے مسلسل اس کا نمبر ٹرائی کر رہی

تھی یک دم لائق ہو گئی۔ وہ سیدھا ان کے کمرے میں چلا گیا تھا جو بروقت فون پر رابطہ نہ ہونے کی وجہ سے کافی فکرمند نظر آ رہی

تھیں۔ جنت دروازے میں ہی کھڑی تھی جب وہ ان کے پاس بیٹھ کر مدہم آواز میں میں انہیں بتا رہا تھا کہ اسے ضروری کام کے

سلسلے میں دوسرے شہر جانا پڑ گیا تھا۔

آنکھیں اب بھی گلابی تھیں۔ تھکاوٹ انگ انگ سے عیاں۔ کھانا وہ باہر سے کھا کر ہی آیا تھا سو آرام کی غرض سے وہ معذرت

چاہتے ہوئے فوراً ہی اٹھ گیا تھا۔ جنت کمرے میں آئی تو وہ کپڑے بدل کر لائنس آف کیے بیڈ پر نیم دراز تھا۔ گویا اس وقت اسے

مکمل خاموشی اور سکون کی خواہش تھی۔ اپنا موبائل اٹھائے جنت احتیاط سے دروازہ بند کرتی باہر آگئی تھی۔ عین اسی لمحے اس کا

موبائل بج اٹھا۔ سائرہ خالد کی کال تھی۔ اس نے کال ریسیو کر لی۔

”السلام علیکم خالہ۔ کبسی ہیں آپ؟“ اس کا رخ ٹیرس کی طرف تھا۔

”میں بالکل ٹھیک ہوں جنت! تم کبسی ہو؟ سو تو نہیں گئی تھیں؟“

”نہیں، ابھی وقت ہی کتنا ہوا ہے۔“ سیڑھیاں چڑھتے ہوئے وہ شمال اپنے گرد ٹھیک سے اوڑھنے لگی۔

”آپ سنائیں، سب خیر ہے نا؟“

”خیر تو ہے لیکن وہ زمان ہاسپٹل میں ہے۔“ گوکہ اسے زمان نامی شخص میں سرے سے کوئی دلچسپی نہیں تھی مگر پھر بھی جس طرح

خالہ نے خبر سنائی تھی وہ چونکی ضرور تھی۔

”ہاسپٹل میں۔ مگر کیوں؟“

”کسی نے اسے بہت بری طرح سے مارا پٹا ہے۔ ٹانگ۔ ہاتھ اور بازو ٹوٹ گئے ہیں۔“

جنت کی آنکھیں پھیل گئیں۔

”میں ابھی ہاسپٹل سے آرہی ہوں۔ اللہ نے کرم کیا، بچت ہو گئی ورنہ جس حالت کو وہ پہنچا ہوا ہے۔ بس۔“

آنکھوں میں تعجب لیے وہ ٹیرس کی طرف جانے کا ارادہ ترک کیے بیڑھیوں پر بیٹھ گئی۔

”مگر یہ سب ہوا کیسے؟ کچھ بتایا اس نے؟“

”آفس سے واپسی پر دو گاڑیوں نے اس کا راستہ روک لیا تھا۔ چار پانچ لوگ تھے۔ انہوں نے اس پر تشدد کیا ہے۔ لیکن وہ

کون لوگ تھے، زمان کچھ بتا نہیں رہا۔ پولیس میں رپورٹ درج بھی نہیں کروانے دی۔“

واقعہ افسوس ناک تھا مگر اندر ہی اندر اسے بے انتہا خوش محسوس ہوئی تھی۔ اور اس خوشی کا اظہار وہ چاہ کر بھی سائرہ خالہ کے

سامنے نہیں کر سکتی تھی۔

☆☆☆

صبح کا اجالا ہر سو پھیل چکا تھا۔ اپنے شاندار بیڈروم کی دیوار گیر کھڑکیوں پر سے اس نے پردے کھینچ کر ہٹا دیے تھے۔ گلاس

ڈورسلاؤڈ کر کے، بالکنی پر جھک کر اس نے وسیع رقبے پر پھیلے سرسبز لان کو دیکھا۔ نگاہیں پھولوں کی کیاریوں اور جگہ جگہ پر بنے فواروں سے ہوتی ہوئی بیرونی دیواروں پر جھکے ملتا س کے درختوں پر ٹھہر گئیں۔ دھوپ چہار سو بکھری تھی۔ موسم اچھا ہورہا تھا۔ کھلی فضا میں گہرا سانس لیتے ہوئے اس نے جھک کر نیچے دیکھا۔ نظر جنت کمال پر جا ٹھہری۔ وہ مسز شیرازی کے ساتھ لان میں موجود تھی۔ ہشاش بشاش اور ہنستے مسکراتے چہرے کے ساتھ وہ ان کے سامنے لان چیئر پر سر اٹھائے بیٹھی تھی۔ مسز شیرازی کے آگے ایزل پر سفید کونین موجود تھا۔ سائڈ ٹیبل پر بے شمار آئیکل پینٹنگ ٹیوبز بڑی تھیں۔ پیلٹ اور ایک برش ان کے ہاتھوں میں تھا اور بقیہ برشز کے ڈھیر سامنے پڑے تھے۔

اس نے پہلے اپنی ماں کو اور پھر ان رنگوں کو دیکھا جو کبھی ان کی زندگی کا ایک اہم حصہ رہے تھے۔ اور اس کونین کو دیکھا جس پر وہ پروفیشنل انداز میں رنگ بکھیرنے لگی تھیں۔ ساتھ ہی وہ جنت کو بھی دیکھتے ہوئے ہنس رہی تھیں جو ہاتھ ہلا ہلا کر مسلسل بولے جا رہی تھی۔ سامنے بیٹھنے کے انداز سے ہی واضح تھا کہ وہ اسے ہی کونین پر اتارا جا رہا ہے۔ اور شاید یہی وجہ تھی کہ وہ بے انتہا خوش لگ رہی تھی۔

کتنی ہی دیر تک وہ ان پر نظر جمائے اپنی جگہ کھڑا رہا تھا۔

”آپ کو کتنا وقت لگے گا مجھے پینٹ کرنے میں؟“ اور نیچے۔ بہت نیچے چہرے پر مسرت کے رنگ لیے جنت نے مسز شیرازی سے پوچھا تھا۔

”اس ہاتھ کے ساتھ تو میں کچھ کہ نہیں سکتی؟“ انہوں نے سرخ اور سفید رنگ کو پیلٹ پر مہارت سے مکس کرتے ہوئے جواب

دیا۔

”کیا ایسا نہیں ہو سکتا کہ میں ہر پانچ منٹ کے بعد اٹھ کر دیکھ لیا کروں کہ آپ نے کتنا بنا لیا ہے؟“

”نہیں، ایسا نہیں ہو سکتا۔“ مسز شیرازی نے منع کر دیا۔

بے صبری جنت کا وہ وقت بڑی مشکل سے گزرا، آدھے گھنٹے کے بعد جب وہ مکمل بنا چکیں تو انہوں نے ایزل کا رخ اس کی طرف موڑ دیا۔

مسز شیرازی نے اسے حیران کر دیا تھا۔ انہوں نے گلاب پینٹ کیا تھا۔ جس کے رنگوں کا امتزاج ایسا ہی تھا جیسے برف نے آگ پکڑ لی ہو۔

”میں چہرے پینٹ نہیں کرتی جنت!! لیکن یہاں میں نے تمہیں ہی پینٹ کیا ہے!!“

گیلی آنکھوں کے ساتھ وہ کافی دیر تک گلاب کو دیکھتی رہی۔ برف کو پکڑتی آگ۔ یا آگ میں ہی ضم ہوتی برف۔

پھر سر اٹھا کر اس نے مسز شیرازی کو دیکھا۔ ”یہ میں ہی ہوں؟ ہے نا؟“

”جنت ہو! پھولوں جیسی ہی نظر آتی ہو۔“ انہوں نے محبت پاش نظروں سے اسے دیکھا۔

”میرے نانا میرا نام وردہ یعنی گلاب کا پھول رکھنا چاہتے تھے۔“ کچھ یاد کر کے وہ انہیں بتانے لگی۔ ”کیونکہ میری پیدائش سے چند روز پہلے انہوں نے خواب دیکھا تھا کہ ایک سرسبز باغ ہے، جس میں بے شمار پھول ہیں۔ اور دو پرندے ہیں۔ جن میں سے ایک ان کی جھولی میں آگرتا ہے۔“ اس نے رک کر کچھ سوچا، ”نانا کا ایک دوست تھا۔ جس نے انہیں جنت نام بتایا اور تب نانا کو لگا کہ جنت میں تو جیسے ہر طرح کے پھول سما جاتے ہیں۔ انہیں یہ نام میرے لیے بہت اچھا لگا اور انہوں نے میرا نام جنت رکھ دیا!“ مسز شیرازی مسکراتے ہوئے اسے خاموشی سے سنتی رہیں۔

”اب آپ اور کیا پینٹ کریں گی؟“ اس نے پوچھا۔

”شاید۔ اسے.....“ انہوں نے جنت کے عقب میں آنکھوں سے اشارہ کیا۔ اس نے مڑ کر پیچھے دیکھا۔ فارس وجدان فون پر بات کرتے ہوئے پورچ کی طرف جا رہا تھا۔ وہ سیدھی ہو بیٹھی۔ فارس کو ذہن میں رکھ کر مسز شیرازی کیا پینٹ کریں گی؟ وہ سوچ میں پڑ گئی۔ آگ، شعلے؟ آندھی، طوفان؟ بر نیلے پہاڑ؟ ہاں وہ جنت کے لیے ایسا ہی تھا۔ اس کے شخصیت کو ایسے ہی کسی مناظر میں سمو یا جاسکتا تھا۔

”چلیں اب آپ کچھ ریٹ کر لیں!“ اس نے میز سے کتاب اٹھالی۔ اور پھر وہیں سے پڑھنا شروع کر دیا جہاں سے اس نے چھوڑا تھا۔

☆☆☆

وہ آتشدان کے سامنے ایزی صوفہ پر ٹانگیں سینے سے لگانے بیٹھی تھی۔ شال سے کچھ نظر آ رہا تھا تو اس کی آنکھیں۔ شہد جیسی۔ گہری۔ پرکشش آنکھیں۔ جن کی پلکوں پر نمی ٹھہری تھی۔

گلاس ٹیبل پر ڈائری، کتاب، قلم اور شیٹس بھی رکھی تھیں۔ موبائل بھی پاس ہی پڑا تھا۔ مسز شیرازی کا دیا ہوا ناسک جیسے مکمل ہونے کو تھا۔ وہ بہت قریب تھی جواب سے۔ تقریباً پانچ چکی تھی۔ لکھ کر ٹوٹس بھی بنا لیے تھے۔ اپنی سوچ اور سمجھ کے مطابق زندگی کے بہت سے معاملات کو بھی اس آیت کی نگاہ سے دیکھ کر جان چکی تھی۔ لیکن پھر بھی۔ ”میرا“ وہیں تھا۔ وہ ابھی تک اس کی گہرائیوں میں اتر نہیں پائی تھی۔ حروف کے راز معانی سمیت ابھی تک سمجھ نہیں پائی تھی۔

سب سے اوپر جو صفحہ رکھا تھا اس پر کچھ آیات کے پرنٹ آؤٹس تھے۔ جیسے کہ حضرت زکریا علیہ السلام، اور زوجہ ابراہیم علیہ السلام کی آیات تھیں۔ وہ پہلے بھی انہیں کافی دیر تک دیکھتی رہی تھی۔ اب بھی اپنی نگاہیں ان آیات پر جمائے بیٹھی تھی۔

موضوع ایک ہی تھا۔ سقم۔ عقیم۔ بانجھ ہونا۔ وہ سمجھنا چاہتی تھی، آیات بانجھ جیسے نقص کو کیسے واضح کرتی ہیں۔ پھر اس نقص کو رد کر کے اسے مکمل کیسے کرتی ہے۔

وہ یہاں سوچوں میں گھری بیٹھی تھی اور نیچے اقصیٰ کافی کے دھگ اٹھائے دھپ دھپ سیڑھیاں چڑھتی اور پر آرہی تھی۔
”کہاں جارہی ہو؟“ فارس وجدان نے اسے راہداری میں ہی روک دیا تھا۔ وہ کام نمٹا کر اسٹڈی روم سے ابھی باہر آیا تھا۔
”وہ جنت آپنی نے کہا کہ وہ پور ہو رہی ہیں تو۔“

”تو تم نے سوچا کہ کچھ کرتب دکھا دیتی ہوں تاکہ وہ انٹرٹین ہو سکے!“
اقصیٰ نے گڑبڑا کر اسے دیکھا پھر اسی سرعت سے سر ہلا کر جھکا گئی۔ یہ فارس صاحب بھی نا۔ اب میں کوئی کرتب دکھانے والی لگتی ہوں؟ حالانکہ اس کے ابا کہتے تھے کہ ان کے صاحب بڑے سلجھے ہوئے، سو براورڈ سینٹ ہیں۔

ذرا سا سر اٹھایا۔ ”میں جاؤں صاحب! کافی ٹھنڈی ہو رہی ہے۔“
”ادھر لاؤ۔“

”جی!“ وہ ہونق پن سے دیکھ کر رہ گئی۔
فارس نے ہاتھ بڑھا کر مگ لے لیا۔

”اب جاؤ!“ گھونٹ بھرتے ہوئے بیڑھیوں کی طرف اشارہ کیا۔
اقصیٰ دیکھ کر رہ گئی۔ ”یہ جنت آپنی کو دینی تھی۔“ اس کا اشارہ دوسرے مگ کی طرف تھا۔ فارس نے وہ بھی لے لیا۔
چارو نا چار اقصیٰ کو فوراً مڑ کر جانا پڑا۔

وہ سننگ روم میں داخل ہوا تو جنت نے کچھ حیران ہو کر اسے دیکھا۔ کافی گاگ اس کے سامنے ٹیبل پر رکھ کر وہ سامنے سننگل صوفے پر براجمان ہو گیا۔ یونہی بیٹھے بیٹھے میز پر بکھرے کاغذات پر سرسری سی نگاہ دوڑانا چاہی مگر جنت نے کسی چیز کی طرح اپنی ساری چیزیں جھپٹ کر اٹھالیں۔ آنکھوں میں ”خبردار“ کانٹوش لہرانے لگا۔ وہ ایزی ہو کر گھونٹ گھونٹ کافی اپنے اندر اتارتا رہا۔
نگاہیں اس کے چہرے پر مرکوز رہیں۔

”ڈائوڈوس کے بعد تمہارے کیا پلانز ہیں؟“ انداز سرسری سا تھا۔
جنت نے اچھنبے سے اسے دیکھا۔ شدید حیرت اور بے یقینی سے۔
”اور سوال پوچھنے والے تم کون ہوتے ہو؟“ پھر سنجل کر، ابرو چڑھا کر پوچھا۔
”وہی جس کے مرنے سے تم بیوہ ہو سکتی ہو۔“

جنت نے شپٹا کر اسے دیکھا پھر زیر لب بڑبڑا کر رہ گئی۔ اب اس بات کو یہ کبھی بھولے گا بھی یا نہیں؟ اس نے جھنجھلا کر مگ ٹیبل پر رکھ دیا۔

وہ صوفے کی پشت سے کمر نکالے ٹانگ پر ٹانگ رکھے شاہانہ انداز میں بیٹھا تھا۔ فل نیک سویٹر کی زپ سینے تک کھینچی ہوئی تھی۔

”میں یہ سوال صرف مئی کی وجہ سے پوچھ رہا ہوں۔“ اسے گہری جانچتی نگاہوں سے دیکھتے ہوئے اس نے گھونٹ لیا۔ ”تم بہت خاص ہوان کے لیے۔ اس لیے۔“

”ہاں ان کے لیے ہوں! تمہارے لیے تو نہیں! سو تم اس طرح کا سوال پوچھنے کا کوئی حق نہیں رکھتے۔ تمہارے لیے بس یہی بات اہم ہونی چاہیے کہ تم نے مجھے کھائی سے دھکا دینا ہے۔ اب نیچے گرتے ہوئے میں پتھروں سے ٹکرا کر مرتی ہوں، یا نہر میں ڈوب کر۔ یا پھر زندہ بیچ کر جاتی ہوں۔ اسٹ ازن آف یور کنسرن!“

”اسٹ ازمائی کنسرن!“ وہ بے حد سنجیدہ تھا۔ ”اگر تم زندہ بیچ کر گئیں تو؟“
جنت اسے دیکھ کر رہ گئی۔ اگلے ہی لمحے اس کے لب بھنج گئے۔ آنکھیں سرخ ہو گئیں۔ اس عرصے میں پہلی بار اسے احساس ہوا کہ یہ اس کی زبان ہی ہے جو ہر بار فارس وجدان کے سامنے اس کا تماشا بنا دیتی ہے۔

”اللہ کے فضل سے بہت سے بیک اپ پلانز ہیں میرے اور سب ہی مثبت ہیں۔ نہ میرا سر پھٹے گا۔ نہ میں ڈوب کر مروں گی۔“

”میں نے کب کہا، تمہارے ساتھ ایسا ہونا چاہیے؟“ وہ سوالیہ نشان بن گیا۔
”دیکھو!“ جنت نے ہاتھ کے اشارے سے اسے بے حد تخیل سے مزید کچھ بھی کہنے سے باز رکھا۔ ورنہ دل تو چاہ رہا تھا کہ کوئی چیز اٹھا کر اس کے سر پر دے مارے۔ لیکن.....!

”یہ نکاح ایک کانٹریکٹ ہے، یہ کانٹریکٹ ہی رہے گا، میں نے اس حقیقت کو تسلیم کر لیا ہے، کیا اب تم دیکھ نہیں رہے میں، اب اپنی لمٹس میں ہوں۔“

”تمہیں اپنی لمٹس میں آنے میں تین ماہ لگ گئے، میں تین دن میں سب بھول جاؤں؟“
جنت اپنی جگہ قائم کر رہ گئی۔

”تم کیا چاہتے ہو، میں تمہیں لکھ کر دوں؟ تب جا کر تمہیں یقین آئے گا؟“ وہ زچ ہوئی تھی۔
”ہاں! تمہارا کیا بھر و سا بعد میں صاف مگر جاؤ۔“

”میں ایسی نہیں ہوں۔“ ضبط کر کے کہا۔

”یہ بات مجھ سے بہتر کون جانتا ہوگا؟“ لہجے میں تسخّر گھل گیا۔

جنت اسے دیکھ کر رہ گئی۔ کیسے لفظوں میں الجھا کر وہ اس کی درگت بنا دیتا تھا اور وہ کیسے پانگوں کی طرح ہر بار اس کے جال میں پھنس جاتی تھی۔ یکا یک ہی اسے شدید قسم کا غصہ چڑھا۔ وہ اس پر پھٹ پڑی۔ ”تم خود کو سمجھتے کیا ہو؟ ہاں؟“
”وہی جس کے مرنے سے۔“

جنت نے اپنے کانوں پر ہاتھ رکھ لیے۔ ”میں کچھ نہیں سن رہی! مجھے کوئی آواز نہیں آرہی!! لالا لالا لالا لالا لالا.....“ ساتھ ہی اس نے اتنا شور مچایا تاکہ فارس کی آواز اس تک نہ پہنچے۔ پھر غصے سے جھنجھلاتی اپنے کاغذات سمیٹی سٹنگ روم سے ہی نکل گئی۔ کافی تو اس کی ویسے بھی ٹھنڈی ہو گئی تھی۔ مزید کی طلب بھی نہ رہی تھی۔

فارس نے ہاتھ بڑھا کر وہ صفحہ اٹھا لیا جسے وہ جلد بازی میں چھوڑ کر گئی تھی۔ لیکن اس سے پہلے کہ وہ کچھ پڑھ پاتا۔ جنت نے پیچھے سے جھپٹ لیا۔

”اپنے کام سے کام رکھو!“

”یہ بات کہہ کون رہا ہے؟“ مذاق اڑاتا ہوا لہجہ۔ وہ مزید سلگتی وہاں سے واک آؤٹ کر گئی۔

☆☆☆

اس نے وارڈ روب کھول کر اپنے تمام فینسی رنگ برنگے ملبوسات کا جائزہ لیا۔ پھر نچلا خانہ کھول کر جیولری باکس نکالے۔ نکاح نامہ اور حق مہر کا چیک بھی نیچے ہی موجود تھا۔ فرش پر دو زانو ہو کر بیٹھی وہ نکاح نامے کو کافی دیر تک دیکھتی رہی۔ پھر اس نے ایک ایک کر کے وہ جیولری باکس نکالے جو مسز شیرازی نے اسے دیے تھے۔ وہ زیورات جو شیرازی خاندان کی بہوؤں کا مقدر ٹھہرتے تھے۔ کچھ دیروہ خیالات میں غرق اپنی تمام چیزوں کو دیکھتی رہی۔ پھر اس نے ایک فیصلہ کر لیا۔ فارس وجدان کے سامنے اپنی حالیہ پوزیشن، اپنے حالیہ مقاصد واضح کر لینے کا فیصلہ۔

ایک بات تو طے تھی۔ اب ان کے مابین کچھ بھی ٹھیک نہیں ہو سکتا تھا۔ نہ وہ اسے اپنانے کو تیار تھا اور نہ ہی جنت کمال اب ایسا کچھ چاہتی تھی۔

وہ جان گئی تھی اس کا گھر کبھی نہیں بے گا۔ طلاق ہر بار مقدر ٹھہرے گی۔ بدعائیں تیر کی طرح تھیں۔ ٹھیک نشانے پر ہی آکر گئی تھیں۔ اور اسے اچھی طرح سے اندازہ ہو چکا تھا کہ اس جیسی لڑکی کسی گھر کی زینت، کسی مرد کی عزت نہیں بن سکتی۔ وہ ایک ”مجبوری“ تھی۔ اسے برہان نے بھی اس کے ساتھ اسی طرح کاروبار رکھا تھا۔ فارس بھی اب یہی کر رہا تھا۔ سو ایسے میں موجودہ

صورت حال سے سمجھنا ضرور کیا جاسکتا تھا مگر وہ خود کو ایک بار پھر حالات کے دھارے پر نہیں چھوڑنا چاہتی تھی۔ ایک فیصلہ وہ خود بھی کرنا چاہتی تھی۔ ایک راستہ وہ اپنے لیے بھی رکھنا چاہتی تھی۔

اسٹڈی روم کے دروازے پر مدھم مدھم دستک دے کر اس نے دروازہ کھول دیا تھا۔ لیپ ٹاپ کی پرمٹرک فارس کی انگلیاں یک دم ساکت ہوئی تھیں۔ بے ساختہ سر اٹھا کر اس نے دروازے کی طرف دیکھا تھا۔ یہ جاننے کے لیے کہ اس وقت کون نکل ہوا ہے۔ لیکن اگلے ہی لمحے جنت کمال پر نظر پڑتے ہی وہ رک سا گیا۔

وہ کسی ملازم کی آمد کی توقع ضرور کر رہا تھا مگر جنت کی نہیں۔ آنکھوں میں خشکی۔ رگیں تنی ہوئی۔ لب بچھنے ہوئے۔ سر اٹھا ہوا۔ لیپ ٹاپ بند کرتے ہوئے فارس نے بڑی فرصت سے اس کا انداز ملاحظہ فرمایا تھا۔

اس کے ہاتھوں میں کچھ جیولری باکس تھے جو اس نے آفس ٹیبل پر رکھ دیے۔ فارس نے ایک نظر ان باکس کو دیکھا۔ پھر اسے لب باہم پیوست تھے مگر آنکھوں میں سوال تھا۔ کہ یہ کیا ہے؟ یہ کس لیے ہے؟

”آنٹی نے مجھے نکاح پر جیولری دی تھی۔“ اس نے سارے جیولری باکس کھول کر سونے کے زیورات اسے دکھائے۔
”اور یہ حق مہر۔“ اس نے دس لاکھ کا چیک اس کے سامنے رکھ دیا۔ بند مٹی پر ٹھوڑی جمائے وہ اب بھی بے تاثر لگا ہوں سے

اسے دیکھ رہا تھا۔
”مجھے کیوں دے رہی ہو؟“

”رکھوں بھی تو کس لیے؟“ اس نے الٹا سوال کیا، ”یہ نہ ہو، بعد میں تم حساب کتاب کے لیے ساڑھے خالہ کے پاس پہنچ جاؤ۔ اس لیے سارے معاملات ابھی سے کلیئر کر رہی ہوں۔“ گویا اسے اپنے کاغذی شوہر سے اچھائی کی کوئی امید نہیں تھی۔

”حق مہر کے پانچ لاکھ میرے بنتے ہیں لیکن میں تمہیں پورے دس واپس کر رہی ہوں۔ اب یہ میں اس لیے نہیں کر رہی ہوں کہ تمہاری نظر میں کوئی دیوی شیوی بن سکوں، بھئی، جب شادی ہوئی ہی نہیں ہے تو۔“ وہ وضاحت دینا چاہ رہی تھی۔ اور یہ وضاحت الٹا اس کے گلے پڑ رہی تھی۔

فارس نے بند مٹی ہونٹوں پر ٹھہرائی تھی۔ جنت کو جانے کیوں لگا، اس نے مسکراہٹ ضبط کی ہو۔ لیکن وہ مسکرائے گا کیوں؟ ایک لمحے کے لیے وہ الجھی تھی۔ اب انسان اپنی فتح پر نہیں مسکرائے گا تو کیا روئے گا؟ دماغ نے ٹوکا۔ وہ مسکرائے۔ روئے۔ ہنسے۔ بھاڑ میں جائے۔ اس نے خیالات کو جھٹک کر اپنی بات مکمل کی۔

”اگر ہماری واقعی میں شادی ہوئی ہوتی اور ہم نے اس رشتے کو نبھایا بھی ہوتا تو میں ہرگز ہرگز معاف نہ کرتی۔ لیکن اب پھولیشن کچھ اور ہے اس لیے مجھے یہی مناسب لگ رہا ہے۔ اس کے علاوہ جو تم ہر ماہ میرے بینک اکاؤنٹ میں نان و نفقہ کے طور پر رقم ٹرانسفر کر دیتے ہو، وہ میں نے ان تین ماہ میں ایک بار بھی استعمال نہیں کی ہے۔ یہ نہ ہو کہ بعد میں تم کہتے پھر دو کہ میں تمہارے لاکھوں روپے اڑاتی رہی۔“

ایک لمحے کے توقف کے بعد اس نے فارس کو دیکھا۔ اس کی ذہین آنکھوں کے تاثر سے وہ کچھ زور سی ہوئی۔ وہ اس پر نگاہیں جمائے بیٹھا تھا۔ خاموشی اور یکسوئی سے سن بھی رہا تھا۔ ایسا بھی ہونا تھا؟

”خیر!“ اس نے اس لٹ کو کان کے پیچھے اڑسا جو اس کے گال پر پھسل نہیں رہی تھی۔

”مجھے طلاق فوری چاہیے۔ تمہیں ابھی سے ڈاکومنٹس کا انتظام کر لینا چاہیے تاکہ مناسب وقت پر بنا کسی تاخیر کے سائن کر کے ایک دوسرے سے جان خلاصی کی جاسکے۔ لیکن اگر کچھ وجوہات کی بنا پر۔ مجھے قبل از وقت یہ گھر چھوڑنا پڑ جاتا ہے۔ اور اس دوران میرا تم سے فی الفور رابطہ بھی ممکن نہیں ہو پاتا تو میں ایک ماہ تک کی مدت کو ذہن میں رکھوں گی اور اس کے بعد سمجھ جاؤں گی کہ مجھے طلاق ہو چکی ہے۔ سو تمہیں اس بات کا خیال رکھنا ہوگا کہ مجھے اس ایک ماہ کے اندر اندر طلاق ہو جانی چاہیے۔“

ایک لمحے کو رک کر اس نے یہاں وہاں نگاہ دوڑاتے کچھ سوچا۔ کہ کہیں کچھ رہ تو نہیں گیا؟

”لمبی چوڑی تمہید باندھ کر اور اس طرح جیولری اور حق مہر کی رقم واپس کر کے تم کیا یہ ثابت کرنا چاہ رہی ہو کہ تمہارے لیے پیسے اہم نہیں ہیں؟ رینگی؟ یو وائٹ می ٹو بلیو ان دس ریش؟“

جنت ہکا بکا سے دیکھ کر رہ گئی۔

”خود کو بہت اچھا ثابت کرنے کے لیے ایک اور ڈرامہ۔ کہ دیکھو مجھے تمہاری دولت کی کوئی چاہت نہیں ہے۔ نہ نام اور سٹیٹس کی۔ میرے لیے بس تم ہی کافی ہو۔ اور دیکھو، میں کتنی اچھی ہوں کہ سب کچھ واپس کر رہی ہوں۔ بھلا مجھ جیسی فرشتہ صفت لڑکی تمہیں اور کہاں ملے گی۔“

ٹھیک ٹھاک بے عزتی تھی۔ جنت کا چہرہ مارے خفت کے سرخ پڑ گیا۔

”تمہیں کیا لگ رہا تھا کہ اس طرح میں بہت ایمپریس ہو جاؤں گا!! اور مجھے لگے گا کہ یہی ہے وہ محبت کرنے والی وفا شعار لڑکی جسے میری دولت، وجاہت، اسٹیٹس سے قطعاً کوئی غرض نہیں ہے اور۔“

جنت کے ضبط کا بیانا لبریز ہو گیا۔ ساری برداشت ختم ہو گئی۔ جیولری باکس اٹھا کر اس کے سر پر مارتے مارتے وہ یک دم رک گئی۔

وہ دلچسپ نظروں سے دیکھتا اپنی جگہ بیٹھا رہا۔

”یو وائٹ! مجھے اپنا حق مہر چاہیے۔ پورے پانچ لاکھ۔“ زہر خند لہجے میں کہتے ہوئے اس نے چیک جھپٹ کر اٹھالیا۔

فارس کے لبوں پر مہم سائیم ابھرا۔ ”میرے لیے یہ کچھ بھی نہیں ہے۔ چاہو تو پورے دس لاکھ رکھ لو۔ آئی رینگی ڈونٹ کیبرا!“

”کیوں رکھ لوں؟ بھکاری سمجھ رکھا ہے؟ پانچ لاکھ سے ایک روپیہ کم یا زیادہ نہیں لوں گی۔ سارے پیسے نکلا کر انہیں آگ لگا دوں گی مگر تمہیں معاف نہیں کروں گی۔ اور یہ جیولری۔“ شدید غصے کے عالم میں باکس اٹھا کر فارس کی پہنچ سے دور کیے گئے۔ ”آئی نے دیے تھے۔ آئی کو ہی واپس کروں گی۔ تم اس قابل ہی نہیں ہو کہ.....“

فارس کی ہنسی چھوٹ گئی۔ جنت فق چہرے کے ساتھ اپنی جگہ پتھر ہوئی کھڑی رہ گئی۔ وہ ہنس رہا تھا؟ وہ اس پر ہنس رہا تھا۔ اس کی بے بسی پر؟ اس کا مذاق اڑا کر؟ تماشنا بنا کر اب وہ ہنس رہا تھا؟

انگلے ہی لمحے آگاہی کا وہ لمحہ اس پر پہاڑ بن کر ٹوٹا۔ اور اسے احساس ہوا۔ فارس وہ حکایت ہی تو اسے پڑھ کر سنا رہا تھا جسے وہ چھپلے تین ماہ سے لکھتی رہی ہے۔ وہ بھی تو وہی کر رہا تھا جو وہ خود کرتی رہی ہے۔ اس نے بھی تو زوج کیا تھا اسے۔ زبردستی کسی مصیبت کی طرح مسلط رہی تھی۔ اور پھر وہ کیسے بھول سکتا ہے کہ وہ مسز شیرازی کے توسط سے ہی اپنی مرضی و منشاء سے اس گھر میں رہتی رہی ہے۔ اسے یکا یک ہی ادراک ہوا، وہ اپنا بویا کاٹ رہی ہے۔ اسے سزا ملنی ہی تھی۔ فارس کی خاموشی نے کبھی تو آواز میں ڈھلنا ہی تھا۔ وہ اس کی مجبوری کا فائدہ اٹھاتی رہی ہے تو وہ اس کی کمزوری کا حظ کیوں نہیں اٹھائے گا؟

وہ اس پر نگاہ جمائے کئی لمحوں تک ساکت کھڑی رہی۔ اس نے پہلے کیوں نہیں سمجھا؟ پہلے کیوں نہیں جانا؟

”تمہیں اب یہ سب کرنے کی ضرورت نہیں ہے۔“ کافی دیر بعد وہ کچھ کہنے کے قابل ہوئی تو اس کا لہجہ کافی سے زیادہ سختی لیے ہوئے تھا۔

”ہمارا نکاح ایک کانٹریکٹ ہے۔ اور یہ کانٹریکٹ ہی رہے گا۔ میں اس حقیقت کو بدلنے کی کوشش اب کبھی نہیں کروں گی۔“ پورے اعتماد اور یقین کے ساتھ اس نے اپنے ارادے فارس و جدان پر واضح کر دیئے تھے۔

”جس طرح تم آئی کے لیے خوش گوار شادی ہونے کا نالک کر رہے ہونا۔ اسی طرح میں بھی صرف ان کی وجہ سے یہاں رکی ہوئی ہوں۔ اور یہ میرا تم سے وعدہ ہے۔ جب جانے کا وقت آئے گا میں خاموشی سے چلی جاؤں گی۔ اس لیے تمہیں یہ سب کرنے کی ضرورت نہیں ہے۔“ دو ٹوک انداز میں تنفر سے کہہ کر وہ اسی وقت آفس سے نکل گئی تھی۔

تیزی سے کرسی چھوڑ کر فارس عجلت میں قدم اٹھاتا اس کے پیچھے آیا تھا۔ بیچ راہداری میں ہی اس نے کندھوں سے پکڑ کر جنت کا رخ موڑا۔ وہ اس کی اس حرکت پر حیران ہوئے بنانا رہ سکی۔ پھر یاد آیا یہاں غصہ کرنا بنتا ہے۔

”اب کیا مسئلہ ہے؟“ کندھے جھٹک کر پھنکاری۔

”مسئلے کا حل ہے۔ اب تم حق مہر کی پوری رقم اپنے پاس رکھ سکوگی!“
چھناکے سے جنت کے اندر کچھ ٹوٹا۔ کرچیاں آنکھوں میں سما گئیں۔

”مگر کاٹریٹک کی حقیقت کبھی نہیں بدلے گی۔“ وہ کہہ کر جا چکا تھا اور جنت کمال جیولری باکس اور حق مہر کی رقم لیے اپنی جگہ کھڑی رہ گئی تھی۔

☆☆☆

اداکل جنوری کی دھند آلود شب تھی۔ ہر طرف سناٹوں کا راج تھا۔ وہ سنٹنگ روم میں فلورکشن پر ٹانگیں سینے خاموش بیٹھی تھی۔ اطراف میں زرکار روشنی کا ہلکا سا تاثر پھیلا تھا۔ سامنے گلاس وال پر ابھرتی اس کی شبیہ ادھوری تھی۔ آدھا چہرہ عیاں تھا تو آدھا تاریکی سے الجھتا ہوا۔

اس نے ذلالیت کے کئی روپ دیکھے تھے۔ مگر یہ نہیں دیکھا تھا۔ لہجوں کے کئی نشتر سبے تھے مگر یہ نہیں سہا تھا۔ دھتکار تو ویسے بھی اس کا مقدر تھی مگر عزت نفس پر چوٹ سب پر بھاری تھی۔

ماں کی بدعاؤں میں ایک بدعائ موت کی بھی تو تھی۔ یہ واحد دعائ تھی ان کی جو پوری نہ ہوئی تھی۔ باقی بربادی کا ہر چہرہ اس نے دیکھ لیا تھا۔ ہر اذیت چکھ لی تھی۔ ہر دھتکار سہہ لی تھی۔ بس یہ موت ہی رہ گئی تھی۔ بس یہی۔

سر جھکائے وہ نم آنکھوں سے اپنی خالی ہتھیلیوں کو دیکھنے لگی تھی۔ نگاہیں لکیروں سے الجھی تھیں۔ نصیب تلخی سے مسکرایا تھا۔
”زندگی کتنے ہی مشکل ادارے سے کیوں نہ گزر رہی ہو، اور کتنی ہی آسانیوں کا مرکز کیوں نہ بن چکی ہو، دعا کسی بھی صورت، کسی بھی حالت میں نہیں چھوڑنی چاہیے۔“ مسز شیرازی نے آج صبح اسے نصیحت کی تھی۔

”میری دعائیں قبولیت میں بہت وقت لیتی ہیں۔“ وہ کہے بنا نہ رہ سکی۔

”جو“ تاخیر” رب کی طرف سے ہو، وہ ہمیشہ ”خیر“ لاتی ہے!“ مسز شیرازی کہہ کر مصروف ہو گئی تھیں مگر وہ کتنی ہی دیر تک اپنی جگہ بیٹھی رہی تھی۔

ہر تاخیر میں ایک خیر! اس نے خود کو کچھ سمجھانا چاہا۔

”کچھ محرومیاں عطا کا ایک روپ ہوتی ہیں جنت! اللہ کی ”کن“ کی منتظر۔ اپنا روپ بدلنے کو ہر لمحہ مستعد، اصل امتحان تو اس مدت کا ہے۔ جو اس محرومی میں گزاری جاتی ہے۔“

گلاس وال پر اس کی دھندلی ادھوری شبیہ اب کچھ واضح ہوئی تھی۔

عسریسرا۔ حسنیٰ حسین

”اس دوران ہمارے صبر کو جانچا جاتا ہے۔ ہمارے شکر کو پرکھا جاتا ہے۔ پھر ایمان کا درجہ متعین ہوتا ہے۔“

اس نے آنکھیں رگڑ کر صاف کیں۔

”ماگتی رہو اور دیکھتی جاؤ اللہ کی مرضی سے تمہاری جھولی میں کیا گرتا ہے، جو گرے اسے بخوشی اپنالو، خواہ وہ نقطے جتنی خوشی یا ذرے جتنی برکت ہی کیوں نہ ہو۔“

مثبت سوچ نے جڑ پکڑی۔ آنسو پکوں پر پڑھ گئے۔ اندر کا شور ختم سا گیا۔ اپنے بالوں کو سمیٹ کر جوڑا بناتی وہ اٹھ کر کمرے میں آ گئی۔

گھڑی رات کے دس بج رہی تھی۔ فارس ابھی تک نہیں آیا تھا۔ صوفے پر نیم دراز ہو کر فلور لیمپ کی روشنی میں میگزین کی ورق گردانی کرتے اس کے آنکھ لگ گئی تھی۔

نیند کی گہری وادیوں میں اترتے اسے کسی خواب، کسی خیال کی طرح یاد تھا تو بس یہی کہ میگزین ہٹا کر ایک طرف رکھتے ہوئے کسی نے اسے لحاف اوڑھا دیا تھا۔

☆☆☆

پارک میں اقصیٰ کے ہمراہ ٹہلتے ہوئے اس کی نظر سیاہ ٹریک سوٹ میں ملبوس شخص پر پڑی تو وہ چونک کر وہیں رک گئی۔ اس کی گردن کے گرد مفلرا اچھی طرح سے ہونٹوں تک لپٹا ہوا تھا جس کی وجہ سے آدھا چہرہ مکمل پوشیدہ تھا۔

اقصیٰ کا بازو پکڑ کر فوراً رخ بدلتی، وہ عجلت میں مخالف سمت قدم اٹھانے لگی۔

”کیا ہوا؟“ اقصیٰ اپنی مالکن کے بدلتے تاثرات سے پریشان ہو جاتی تھی۔

”یہ جو ہمارے پیچھے آ رہا ہے، یہ فارس ہی ہے نا۔“ اس نے اقصیٰ سے تصدیق چاہی۔

اقصیٰ نے پوری گردن موڑ کر پیچھے دیکھا، پھر زور و شور سے سر ہلایا۔ ”جی جی، یہ اپنے فارس صاحب ہی ہیں۔“

جنت کے لب پہنچ گئے۔ ”دیکھو اقصیٰ، پاس پاس رہنا۔“

اقصیٰ سمجھ نہ سکی، مالکن نے ایسا کیوں کہا ہے۔ لیکن کچھ ہی دیر بعد جب پیچھے بار بار مڑ کر دیکھنے پر فارس وجدان نے اسے ادھر ادھر ہو جانے کا اشارہ دیا تو وہ بے چاری کینیوز ہو گئی۔ سمجھ میں نہیں آیا کہ کس کی مانے؟ فارس کی۔ یا پھر جنت کی؟

مگر اس کی کالج فیس تو صاحب ہی دیتے تھے۔ اپنی مصلحتوں کو مد نظر رکھتے ہوئے وہ اپنی رفتار مدہم کرتی واقعی میں ادھر ادھر ہو گئی۔

جنت کو اس کی غیر موجودگی کا احساس اس وقت ہوا جب فارس تیز تیز قدم اٹھاتا اس کے برابر میں چلنے لگا تھا۔

عسریسرا۔ حسنیٰ حسین

زیر لب بڑبڑاتے ہوئے اس نے اپنی رفتار بڑھالی۔ مگر وہ اس سے پھر بھی آگے نہ نکل سکی۔ دونوں برابر تھے۔ جنت کے قدموں میں جلت نمایاں تھی جبکہ فارس کا انداز سکون لیے ہوئے تھا۔ پھر اس نے بھاگنا شروع کر دیا۔ وہ تب بھی ایک لمحے کے لیے نہ آگے نکلا۔ نہ پیچھے ہوا۔

جنت نے دور تک جاگنگ ٹریک کو دیکھا پھر تھک ہار کر پھولے تنفس کے ساتھ رک گئی۔ گھٹنوں پر ہاتھ رکھے جھک کر سانسیں ہموار کرنے لگی۔ وہ بھی رگ گیا۔ اگلے چند لمحے خاموشی کی نذر ہوئے۔

”پندرہ جنوری کی نکلٹ کنفرم ہوئی ہے۔“ ہونٹوں پر سے منظر ہٹا کر گردن پر پٹھراتے ہوئے اس نے سنجیدگی سے کہا۔ جنت نے سر اٹھا کر اسے دیکھا۔ ٹھیک ہے بھلے سے اس کے ”جنت“ کی نکلٹ کنفرم ہو یا ”جہنم“ کی۔ وہ اسے کیوں بتا رہا ہے۔ آنکھوں میں نا سنجی کا تاثر لیے سوال پٹھرا گیا۔

”تم میرے ساتھ لندن جا رہی ہو۔“

جنت ساکت ہوئی۔ آنکھیں حیرت و بے یقینی سے پھیلیں۔ سماعت پر یقین نہ آیا۔ اب وہ کیا کر رہا ہے؟ اب وہ کیا چاہ رہا ہے؟

”تمہیں لگتا ہے تم مجھے اپنی مرضی سے کہیں بھی لے جا سکتے ہو؟“ وہ مشتعل ہوئی۔

”لاہور لے جا چکا ہوں۔ لندن بھی لے جا سکتا ہوں۔“ اس کا لہجہ نارمل تھا۔ جیسے غیر ضروری گفتگو میں وہ پونہی حصہ لے رہا ہو۔

”لاہور میں چلی گئی تھی۔ لندن میں نہیں جاؤں گی۔“

فارس نے سوالیہ ابرو اٹھائی۔

”تمہارا کیا بھر وسا مجھے پارکنگ ایریا روڈ پر چھوڑ کر چلے جاؤ۔ پھر دس پندرہ دن بعد آئی کے مجبور کرنے پر لینے آ جاؤ۔ سواری میں یہ رسک نہیں لے سکتی۔ بالکل بھی نہیں۔“

اس نے صاف انکار کر دیا۔ وہ اب فارس کو نہیں دیکھ رہی تھی۔ وہ بس نفی میں سر ہلاتے ہوئے اپنے تجزیوں پر قانع ہو رہی تھی۔ لاہور وہ اسے بطور ”سزا“ لے کر گیا تھا۔ بطور سزا چھوڑ کر بھی آیا تھا۔ وہ اسے اپنی بیوی، اپنی عزت نہیں سمجھتا تھا۔ جس شخص کی وہ ”بیوی“ تھی نہ ”عزت“۔ اس شخص پر اب وہ کوئی بھروسا نہیں کر سکتی تھی۔

”ٹھیک ہے۔“ چند لمحوں کے توقف کے بعد فارس نے کہا۔ آواز گمبیر تھی۔ تاثرات سنجیدہ۔ مگر کہیں سختی نہیں تھی۔ نرمی بھی نہیں۔ یوں جیسے انکار سے اسے کوئی خاص فرق نہ پڑا ہو۔ یوں جیسے وہ ایسے ہی کسی جواب کا متمنی رہا ہو۔ پل پل اس کے تاثرات،

اس کے ارادے اور احساسات بدلتے تھے۔

”مئی کے حکم پر نکلٹ بک کروائی ہے۔ انکار بھی تم انہیں کرو۔“

اس کے لبوں پر ابھرتی فاتحانہ مسکراہٹ جنت کو اندر تک سلگا گئی۔ مسز شیرازی کو فارس وجدان انکار نہیں کر سکتا تھا۔ اس کی کیا مجال تھی۔ کڑھ کر، تپ کر، اس نے سر اٹھا کر فارس کو دیکھا۔

”میں اچھی طرح سے جانتی ہوں تم مجھے لندن کیوں لے جانا چاہتے ہو۔“

”کیوں لے جانا چاہتا ہوں؟“

”تم جو مرضی منسوبے بنا لو مسز شیرازی! خود کشی میں نہیں کروں گی۔ لندن کی برج سے۔ نہ کسی اور جگہ سے۔“

جاگنگ ٹریک پر پاؤں پختی وہ جانے کے لیے مڑ گئی تھی۔ جیبوں میں ہاتھ ڈالے فارس وجدان متبسم چہرے کے ساتھ اپنی جگہ کھڑا رہ گیا تھا۔

☆☆☆

بیڈ پر نکیوں کے سہارے وہ نیم دراز کوئی کتاب ہاتھ میں لیے بیٹھا تھا۔ موبائل پاس ہی پڑا تھا۔ ہر تھوڑی دیر بعد موصول ہوتے مسجز کے نوٹیفیکیشن کو مسلسل نظر انداز کیے وہ بظاہر پڑھنے کی کوشش کر رہا تھا مگر اس کے تمام تر توجہ اس اٹھا خج کی طرف تھی جو جنت کمال کی وجہ سے ہو رہی تھی۔ درازیں کھینچی جا رہی تھیں۔ چیزوں کو ادھر ادھر کیا جا رہا تھا۔ جس چیز کی تلاش تھی، وہ اسے پورا کر رہا الٹ پلٹ کرنے کے باوجود نہیں ملی تھی۔

تھک ہار کر وہ وارڈ روب کی طرف مڑی جو تمام کی تمام کھلی ہوئی تھیں۔ سفری بیگ قالین پر دھرا تھا۔ بیگر سے کپڑے نکال کر تہہ کرتی اب وہ شدید غصے میں لگ رہی تھی۔

چاردن بعد ان کی لندن کی فلائٹ تھی۔ سامان ابھی سے پیک کیا جا رہا تھا۔ اور کچھ غصے اور جھنجھلاہٹ کے عالم میں کیا جا رہا تھا۔

”تم ایسے ری اکٹ کر رہی ہو جیسے میں تمہیں زبردستی لندن لے جا رہا ہوں۔“ بالآخر فارس نے خاموشی کا قفل توڑا۔

”ہاں تو کیا ایسا نہیں ہے؟“ وہ پلٹ کر غرائی۔ ”تمہاری ہر چال اب مجھے بہت اچھی طرح سمجھ میں آ رہی ہے۔“

”کیسی چال؟“ لبوں پر ابھرتی مسکراہٹ دبائے وہ سیدھا ہو بیٹھا۔ ”میرے ساتھ لندن جانے کی خواہش تو ہمیشہ سے تمہاری ہی تھی۔“

بیگر سے گلابی سویٹر نکالتی جنت کمال مشتعل ہو کر اس کے طرف مڑی۔ ”یہ تم نے خود کہہ دیا۔ تھی!! یعنی فعل ماضی۔ پاسٹ

ٹینس! اب میری ایسی کوئی خواہش نہیں رہی۔“

”اچھا مذاق ہے یہ۔“ وہ ہنسا۔

”مذاق نہیں حقیقت ہے یہ!!“ جنت جل بھن گئی۔

”تمہاری حقیقتیں بھی تمہاری طرح کچھ عجیب سی نہیں ہیں؟“ اس کا لہجہ مذاق اڑانے والا تھا۔

جنت نے پلٹ کر اسے سر دظنوں سے گھورا۔

”کوئی خوش فہمی ہے تو دور کر لو۔ میں صرف می کی وجہ سے تمہیں ”مجبوراً“ ساتھ لے جا رہا ہوں۔“

”میں بھی صرف ان کی وجہ سے جا رہی ہوں۔ ورنہ تمہارے ساتھ تو میں گلی کے ککڑنک بھی نہ جاؤں۔“

”بہت خوب۔“ وہ محظوظ ہوا۔ جنت کو تپ چڑھی۔ اس سے قبل کہ وہ کوئی جوابی حملہ کرتی فارس کا موبائل بج اٹھا۔ سکرین پر

اچھرتے نام پر نظر پڑتے ہی وہ کال ریسیو کرتا اسی وقت اٹھ کر کمرے سے چلا گیا تھا۔

وہ جو اپنے کپڑے ہاتھ میں لیے کھڑی تھی، اس کی اس حرکت پر ٹھٹھک سی گئی۔ فارس کی بیشتر کالز کاروباری نوعیت کی ہوتی

تھیں جنہیں وہ ہمیشہ اس کے سامنے ہی اٹینڈ کرتا تھا۔ دوست احباب سے بات چیت بھی اس کے سامنے ہو جایا کرتی تھی۔ مگر پچھلے

کئی دنوں سے ایک مخصوص نمبر سے آنے والی کال اٹینڈ کرنے کے لیے وہ اٹھ کر باہر چلا جاتا تھا۔ ہر بار اس کے تاثرات بدلتے تھے

اور آنکھوں کی چمک کچھ بڑھ سی جاتی تھی۔

پہلے تو اس نے کوئی خاص نوٹس نہیں لیا تھا مگر اب اسے شک ہونے لگا تھا۔

کچھ سوچ کر وہ بے آواز قدموں کے ساتھ باہر آگئی تھی۔ اس نے پھر وہیں سے سنگ ایریا کی طرف دیکھا۔

”میں بھلا تمہیں کیسے بھول سکتا ہوں؟“ سامنے وکٹورین طرز کے آئینے میں فارس کا سا نڈ پوز واضح نظر آ رہا تھا۔

”ممی سے میں نے فی الحال بات نہیں کی ہے، میں انہیں سر پرانزدینا چاہتا ہوں۔“ اس نے رک کر کچھ سنا، پھر مسکرایا۔ ”تم

کہہ سکتی ہو۔“

خاموشی ایک بار پھر چھائی تھی۔ وہ بہت توجہ اور یکسوئی سے مخاطب کی بات سن رہا تھا۔ اور اس دوران کئی بار اس کے لبوں پر

مسکراہٹ بکھری تھی۔ ”کون؟ میری بیوی؟ اس کی تم فکر مت کرو، میں سب سنبھال لوں گا۔“

کیا سنبھالے گا وہ؟ جنت کا ماتھا ٹھکا۔ مخاطب یقیناً ایک لڑکی تھی۔ اس کا شک یقین میں بدل چکا تھا۔

مگر یہ لڑکی تھی کون؟ یہ سوال اب وہ ڈائریکٹ فارس وجدان سے نہیں پوچھ سکتی تھی۔ پوچھنے کا کوئی حق بھی نہیں رکھتی تھی۔ حق

رکھتی بھی ہوتی تو پوچھنا نہیں چاہتی تھی۔ اسے یہی ظاہر کرنا تھا کہ ایسی کسی بات سے اسے کوئی فرق نہیں پڑتا ہے۔

سر جھٹک کر وہ کچھ ہی دیر میں کمرے کے اندر تھی۔

ہاں، اسے ہرگز ہرگز فرق نہیں پڑنا چاہیے۔ اس نے اپنے گال تھپتھا کر خود کو سمجھایا۔ پھر اپنے کام میں جت گئی۔

”کون ہو سکتی ہے؟“ کچھ ہی دیر بعد اپنا کھینٹا سمیٹتے ہوئے وہ ایک بار پھر سوچنے بیٹھ گئی تھی۔

☆☆☆

”آپ بہت پیاری ہیں۔“

پکن میں داخل ہوتے ہی یہ پہلا جملہ تھا جو فارس وجدان کی سماعت سے ٹکرایا تھا۔ اسٹول کھینچ کر بیٹھتے ہوئے اس نے گپلو

سے اس صحت مند بچے کو دیکھا جو کاؤنٹر ٹیبل کے دوسرے کونے میں اپنے کپڑوں میں بمشکل سما یا ہوا بیٹھا تھا۔ کھلی ڈھالی شرٹ لارج

سائز کی تھی اور تب بھی اسے تنگ ہو رہی تھی۔ فارس کو بہت غور کرنے اور ذہن پر زور دینے کے بعد یاد آیا کہ وہ مسزیزانی کا نواسا

تھا۔ مسزیزانی وہی جوان کے پڑوس میں رہتی تھیں اور جو جانوروں سے محبت کے معاملے میں کافی مشہور بھی تھیں۔

”یہ اس لیے کہ آپ خود بہت پیارے ہو۔“ فارس کی آمد سے قطعی بے خبر وہ ٹرے میں ایک پیسٹریز اور جانے کیا کیا سجانے

میں لگی ہوئی تھی۔

”کیا۔ کیا آپ مجھ سے شادی کریں گی؟“ اپنی ننھی سی سرخ کار کو ٹیبل پر یہاں وہاں دوڑاتے بچے نے ذرا سا جھجکتے ہوئے

جنت سے پوچھا۔

”شی از میریڈ!“ جواب فارس نے دیا تھا۔ گلاس میں اسٹرابری جوس اٹنڈیلے جنت کے ہاتھوں کی حرکت لمحے بھر کے لیے

تھمی۔ یہ کب آیا؟

بچے نے گردن موڑ کر ایک نظر فارس وجدان کو ایسے دیکھا جیسے اس کی یہ مداخلت اسے ہرگز ہرگز پسند نہ آئی ہو۔

”سوواٹ! وہ اپنے ہز بیٹڈ کو چھوڑ بھی تو سکتی ہیں۔“ اسے لا جواب کر کے اس نے اپنی پیشانی پر بکھرے بالوں کو دونوں

ہاتھوں کی مدد سے پیچھے ہٹایا۔

”آر یو میریڈ جنت جانی؟“ کچھ سوچ کر اس نے جنت سے پوچھا۔

”جنت جانی؟“ فارس نے اچھٹے سے اسے دوبارہ دیکھا۔

”نو آرم سنگل!“ لوازمات سے بچی ٹرے اپنے ننھے مہمان کے سامنے رکھتے ہوئے جنت نے سنایا کسی اور کو۔

بچے نے فارس کو یوں دیکھا جیسے کہہ رہا ہو۔ دیکھا! شی از مائن! شی ول بی مائن۔

فارس نے رخ بدل کر اور نچ جوس کا گلاس لبوں سے لگا لیا۔ یہ جنت سنگل کب سے ہوئی؟

”سب معلوم ہے مجھے۔“ بچے نے گردن سپردی کی۔ ”آپ کی آئیز ریڈ ہو گئی تھیں۔ آپ کو سبزنگ ہو رہی تھی۔ آپ بہت ڈر گئے تھے میری بلی سے۔ مجھے سب یاد ہے۔ میری بلی بہت پاورفل ہے۔“
خالی گلاس میز پر رکھتے ہوئے فارس اسی وقت اٹھ کر چلا گیا۔

”یہ بہت ڈرتے ہیں میری سوزی سے!!“ اس نے پھر پراسرار انداز میں جنت کی معلومات میں اضافہ کرنا چاہا۔ لیوں پر ابھرتی مسکراہٹ کو بمشکل دباتے ہوئے جنت نے فارس کی طرف دیکھا۔ وہ لاؤنج کے صوفے پر نیم دراز اب چینل سرفنگ کر رہا تھا۔

”اچھا!“ اس نے بھی آگے سے شدید حیرت کا اظہار کیا۔
”آپ میری سوزی کو اپنے پاس رکھ لیں۔ فار یور اون سیفٹی!“ بچے نے سرگوشی میں کہا۔ جنت بے ساختہ ہنستی چلی گئی۔ جھنجھلا کر ریوٹ پختے ہوئے فارس اسی وقت اٹھ کر چلا گیا تھا۔

☆☆☆

مسز شیرازی کے بیڈروم میں وہ گلاس وال کے قریب فلور کشن پر اُلٹی پالٹی مارے بیٹھی تھی۔ لیپ ٹاپ گلاس ٹیبل پر دھرا تھا جس پر وہ ان کا آرنیکل ٹائپ کر رہی تھی۔
مسز شیرازی پاس ہی ڈیبل چیئر پر براجمان تھیں۔ وہ باہر لان کے سبزے پر چمکتی اس دھوپ کا نظارہ کر رہی تھیں جو براہ راست اب ان پر بھی پڑ رہی تھی۔

دروازہ ہلکی سی دستک کے ساتھ کھلا تو جنت نے بے ساختہ نظر اٹھائی۔ بلیک تھری پیس سوٹ میں ملبوس، کوٹ لا پروائی سے بازو پر ڈالے، دوسرے ہاتھ میں موبائل پکڑے فارس وجدان اندر داخل ہو رہا تھا۔ اس کی تیاری مکمل تھی۔ وہ دوپہر تین بجے کی فلائٹ سے ضروری میٹنگ کے لیے کراچی جا رہا تھا۔ کل شام تک اس کی واپسی متوقع تھی۔ اور پھر پرسوں انہیں لندن کے لیے روانہ ہونا تھا۔

آنکھوں میں خشکی بسائے وہ خود کو مصروف ظاہر کرتی تیزی سے ٹائپنگ کرتی رہی۔
ایک سرسری سی نگاہ اس پر ڈالتا وہ صوفے پر جا بیٹھا تھا۔ مسز شیرازی کی موجودگی میں وہ ہمیشہ اپنی شخصیت کا الٹ نظر آتا۔ نرمی صرف اس کی باتوں سے ہی نہیں، چہرے اور آنکھوں سے بھی جھلکے لگتی تھی۔

”آپ کو کسی سے ملوانا چاہتا ہوں می!“ جانے سے پہلے اس نے کچھ یاد آجانے پر مسز شیرازی سے کہا۔
جنت کے کان کھڑے ہو گئے۔ اس نے سر اٹھا کر فارس وجدان کو دیکھا۔ اس کی پشت جنت کی طرف تھی۔ وہ اس کا چہرہ

”تو پھر میں اپنی می کو کب لاؤں؟ ایک بار ہماری بات طے ہو جائے تو۔“
”از ہی سیر لیں۔“ فارس سے رہا نہیں گیا۔ مشکل سے سات سال کا ہوگا۔ آگے کے دو دانت بھی موصوف کے غائب تھے۔
”تمہیں کیا مسئلہ ہے مجھے سات سال کا بچہ پر پوز کرے یا ستر سال کا بوڑھا؟“ جنت کو پتنگ لگ گئے۔

”آہم ٹاٹ آچھ۔“ بچے کو پہلی بار اپنی ہونے والی ”مگتیز“ سے اختلاف ہوا۔
”دیکھا، وہ خود مان رہا ہے وہ بچہ نہیں ہے۔“
”تمہیں کیا مسئلہ!“ اب تو جنت کو بھی فارس کی مدخلت پسند نہیں آ رہی تھی۔ فارس محض کندھے اچکا کر رہ گیا۔ کہ بھلا اسے کیا

مسئلہ ہو سکتا ہے؟
”میں بڑا ہو کر پائلٹ بنوں گا۔ میں آپ کو پوری دنیا کی سیر بھی کرواؤں گا۔ ہم دونوں اکٹھے ڈزنی لینڈ بھی جائیں گے۔“ وہ جنت کو اپنے فیوچر پلان سے آگاہ کرنے لگا۔

”جب تک تم جہاز اڑانے کے قابل ہو گے، تب تک یہ پچاس برس کی ایک آنٹی میں بدل چکی ہوگی۔“
جنت نے جمل کر فارس کو دیکھا۔ ”این ڈزنیٹ میٹرز! لومیٹرز!“
”واٹ ایور!“ اس نے خالی گلاس کا ڈنٹر ٹیبل پر رکھا۔
”زیوٹی! آپ کا جب دل چاہے اپنی می کو لے آؤ۔“ بہت مسکرا کر اس نے بچے کا گال کھینچا۔
”سوزی کو بھی ساتھ لے آؤں؟“

”اب یہ سوزی کون ہے؟“ فارس نے ایک بار پھر ان کے درمیان ٹانگ اڑائی تھی۔
”میری بلی ہے۔“ شان بے نیازی سے بتایا گیا۔ فارس کے تاثرات بدلے۔
”نہیں، سوزی کو لانے کی ضرورت نہیں ہے۔ میں اس سے ملنے آپ کے گھر آؤں گی۔“ جنت نے نالنا چاہا۔

”سوزی بہت اسٹرونگ ہے۔ اس کے اندر سپر پاورز ہیں! وہ میرے دشمنوں کو جب دیکھتی ہے تو وہ اسی وقت گر جاتے ہیں۔“
وہ درپردہ کس بات پر چوٹ کر رہا تھا، فارس پہلو بدل کر رہ گیا۔
”آپ گرے تھے نا اس دن؟“ پھر وہ فارس کی طرف مڑا۔ کمال کی یادداشت تھی اس بچے کی۔ ڈیڑھ سال ہونے کو تھا مگر

ابھی بھی اسے وہ واقعہ جزئیات سمیت یاد تھا۔
”آپ گرے تھے ٹائمر ہوں سے۔ سوزی بہت پاورفل ہے۔ جنت جانی کل میں سوزی کو بھی لاؤں گا۔“
فارس نے ہنسیوں سیکڑ کر اسے دیکھا۔ ”میں تمہاری اس سوزی کی وجہ سے نہیں گر تھا۔“

پڑھنے سے مکمل قاصر تھی۔

”اچھا۔ وہ کس سے؟“ مسز شیرازی نے پر اشتیاق لہجے میں پوچھا تھا۔

”کسی خاص الخاص سے! آپ کو اس سے مل کر بہت خوشی ہوگی۔“

جنت کے لب بھینچ گئے۔ غصہ نئے سرے سے عود کر آیا۔ آج اسے آئمہ ظہیر کی کلاس لینی ہوگی۔ وہی کہتی تھی، اس کے فارس

بھائی لڑکیوں سے دس فٹ، بیس فٹ کی دوری پر رہتے ہیں۔ اب پتا نہیں یہ کون تھی جسے وہ آنٹی سے ملوانا چاہتا تھا۔

اس کے چہرے پر ڈوبتی ابھرتی شکی حکایتوں کو پڑھتے فارس وجدان نے سامنے ہاتھ لہرایا۔ وہ چونگی۔ پھر گڑبڑا کر اٹھ گئی۔

اب اپنے مجازی خدا کو دروازے پر چھوڑنے بھی تو جانا تھا۔ مسز شیرازی کے کمرے سے نکلنے ہی اس نے چہرے کا رخ مشرق کی

سمت کیا اور فرش پر پاؤں پٹخ کر یوں چلنے لگی جیسے سارا قصور ہی ان ٹانگے کا تھا جو اس کے پیروں تلے پھٹی ہوئی تھیں۔

”اپنی پیکنگ تو بڑے جوش و خروش سے کر رہی ہو، ہو سکے تو میرا سامان بھی پیک کر دینا!“ قدرے فاصلے سے ہی ریموٹ کی

سے گاڑی کا لاک کھولتے ہوئے وہ بولا تو اس کا لہجہ معمول کے برعکس خوش گوار تھا۔

”تمہیں نہ بیک کر دوں میں؟“ وہ بھنائی۔

”کر سکتی ہو تو کر دو۔“ وہ اس کے سامنے کھڑا ہو گیا۔ پہلے گردن جھکائی پھر اس کا ہاتھ پکڑا۔

”تم۔“ اس نے بدک کر ہاتھ چھڑانا چاہا۔ لیوں پر مسکراہٹ سجائے وہ ذرا سا اس کی طرف جھکا۔ ”مئی ہمیں ہی دیکھ رہی

ہیں۔“

جنت کی ہاتھ چھڑانے کی جستجو دم توڑ گئی۔ ذرا سا رخ بدل کر زبردستی مسکرائی۔ تاکہ مسز شیرازی جان لیں، وہ ان کے بیٹے کو کتنی

محبت سے الوداع کر رہی ہے۔ اور یہ بھی کہ وہ کتنی خوش گوار زندگی بسر کر رہے ہیں۔ (ماشا اللہ!)

”ہاں اب ٹھیک ہے۔“ فارس کی مسکراہٹ گہری ہوئی۔ اس نے ہاتھ چھڑا کر گاڑی کا دروازہ کھولا۔

”اب جاؤ بھی۔“ ساتھ ہی جھڑک کر آنکھیں دکھائیں۔

”تمہارے ڈر سے نہیں جا رہا ہوں، وقت بہت کم رہ گیا ہے۔“ رسٹ وایج پر ٹائم دیکھتا وہ گاڑی میں بیٹھا تو جنت کمال نے

بے اختیار سکھ بھراساں لیا۔ مگر اس کے یہ سکون بھری کیفیت فارس وجدان سے کیونکر برداشت ہو سکتی تھی؟ شیشہ نیچے کرتے ہوئے

اس نے ذرا سا سر باہر کیا۔

”میرے پاس ایک سر پرائز ہے تمہارے لیے۔“

وہ پوچھنا چاہتی تھی کیسا سر پرائز، یا سر پرائز کی آڑ میں چھپی کبھی سزا! کیسا بدلہ؟ کیسا انتقام؟ مگر لب بھینچنے، سینے پر بازو باندھے

خنگی سے اسے چپ چاپ دیکھتی رہی۔

”کراچی سے جب واپس آؤں گا تب۔“ آگنیشن میں چابی گھماتے ہوئے اس نے گاڑی اشارت کر دی۔

جنت دو قدم پیچھے ہٹ گئی۔ آنکھوں پر سیاہ گلاسز لگائے وہ گاڑی ریورس کرنے لگا۔ چونکدار نے گیٹ کھول دیے تھے۔

اب وہ سیاہ گاڑی کو اٹھنی گیٹ سے باہر نکلتا دیکھ رہی تھی۔ سر پرائز؟ جانے کیوں اس کا دل کسی ناگہانی احساس کے تحت

دھڑک اٹھا تھا۔

☆☆☆

مسز یزدانی نے اسے اپنے پوتے کی سالگرہ پر انوائٹ کیا تھا۔ فارس کراچی گیا ہوا تھا۔ آئمہ مری گھوم رہی تھی۔ اور وہ اکیلے نہ

پہلے کوئی فنکشن اٹینڈ کر سکتی تھی۔ نہ اب کرنا چاہتی تھی۔ دل بوجھل اداس سا تھا۔ لیکن مسز شیرازی چاہتی تھیں وہ ضرور جائے۔

”وہ بہت پیار سے بلارہی ہیں جنت!“

وہ آج کل اس کی ضرورت سے زیادہ خاموشی کو حد سے زیادہ محسوس کر رہی تھیں۔

”میرا دل نہیں چاہ رہا۔“ سر جھکا کر وہ ایک بار پھر ٹائپنگ کرنے لگی تھی۔ مسز شیرازی نے اسے بغور دیکھا۔ گزشتہ کئی دنوں

سے وہ ایسی ہی تھی۔ اداس۔ خاموش۔ پریشان.....

”وہ کیا سوچیں گی؟“

”میں کہہ دوں گی، فارس کراچی گیا ہوا ہے اس لیے نہیں آسکتی۔“ کھٹ کھٹ کی بورڈ پر اس کے انگلیاں تیزی سے متحرک

تھیں۔

”مسز یزدانی کا یہ انوائٹیشن خاص تمہارے لیے ہے جنت! فارس تو ایسے فنکشن اور گید رنگز بہت کم ہی اٹینڈ کرتا ہے۔“

اس نے سر اٹھا کر انہیں دیکھا۔ ”آپ حکم دے رہی ہیں؟“

”یہی سمجھ لو۔ کتنے دن ہو گئے، میں نے تمہیں تیار ہونے نہیں دیکھا، میک اپ چولری۔ کچھ بھی نہیں۔ ذرا یاد کرو، لاہور جانے

سے پہلے تم کتنا تیار رہتی تھیں۔ جیسے پھول کھلا رہتا ہے بالکل ایسے ہی لگتی تھیں تم مجھے!“

نم آنکھوں کے ساتھ وہ پھیکا سا مسکرا دی۔

”چلو اٹھو شاباش! جا کر تیاری کرو، مسز یزدانی تمہیں اپنے فارم ہاؤس لے کر جائیں گی۔ میں ان سے بات کر

لتی ہوں۔“

”آنٹی پلیز!“

”جنت نو آرگومنٹ۔ فریش ہو جاؤ گی بیٹا!“

گہرا تنفس لے کر وہ اسی وقت اٹھ گئی تھی۔ تیاری کرتے ہوئے اس کا ذہن مسلسل الجھا ہوا تھا۔ عجیب بے سکونی تھی جو وجود میں پھیلی ہوئی تھی۔

تیاری مکمل کرنے کے بعد اس نے سردرد کی گولیوں کی تلاش میں بیڈ سائڈ ٹیبل کی دروازہ کھینچی۔ اندر رکھی اشیاء کو الٹ پلٹ کرتے اس کے ہاتھوں سے سیاہ نمٹلیں ڈبیر نکرائی۔ وہ کچھ دیر تک کسی جیسے کی طرح ساکت سی بیٹھی رہ گئی۔ پھر اس نے نمٹلی ڈبیر کھول کر دیکھی۔ نفیس سی امیرالذؤائم نڈ رنگ چمک رہی تھی۔

کچھ دیر تک وہ سانس روکے اس بیش قیمت تحفے کو دیکھتی رہی پھر بھاری دل کے ساتھ اسے رکھ کر اٹھ گئی۔

جانے کیوں اس کی کیفیت عجیب ہو رہی تھی۔ اک ان جانا سا خوف از سر نو سراٹھانے لگا تھا۔

ہر طرح کے خیالات کو جھٹکتی وہ شمال اچھی طرح سے اوڑھ کر کچھ سنبھالتی کمرے سے نکل گئی تھی۔ مگر جو بے سکونی اس ڈبیر کو دیکھ کر اس کے وجود میں اتری تھی اس سے باوجود کوشش کے بھی وہ پچھانہ چھڑا سکی تھی۔

☆☆☆

ریسٹ روم میں دیوار سائز آئینے کے سامنے رک کر اس نے اپنے سراپے کا از سر نو جائزہ لیا۔ پھر کھلے بالوں کو سمیٹ کر ان کا جوڑا بنانے لگی۔ ہیل کی ٹلک ٹلک کے ساتھ ہی دیوار گیر آئینوں میں کسی کا عکس ابھرا۔ اس نے چونک کر بے ساختہ نگاہ اٹھائی۔

سیاہ رنگ کی باریک ساڑھی میں ملبوس اک نزاکت اور ادا سے سچ سج قدم اٹھاتی وہ اس کے برابر میں آن کھڑی ہوئی تھی۔ سہرے براؤن بال جوڑے میں مقید تھے۔ کچھ گھنگھریالی لٹیں دو دھیا چہرے کے اطراف میں تھیں۔

کا جل سے لبریز بڑی بڑی آنکھوں میں جنت کمال کو دیکھتے ہی تعجب ابھرا تھا۔ سرخ لبوں پر ایک دل فریب سی مسکراہٹ سج گئی تھی۔

”واٹ اے سر پرائز!“ کچھ حیران ہو کر اس نے جنت کا سر تا پیر جائزہ لیا۔

”غالبا یہ ہماری تیسری ملاقات ہے۔ اور ابھی تک ہمارا ٹھیک سے انٹرو ڈکشن ہوا ہی نہیں!“ ساڑھی کا پلو ہاتھ میں پکڑے وہ ایک ادا سے مسکرائی۔ اس کے مسکراہٹ بھی عجیب طنزیہ سی ہوتی تھی۔

جنت نے سر جھٹک کر خاموشی سے رخ بدلا، کچھ میں چھوٹے سائز کی میک اپ کٹ رکھی۔ آئینہ کی تنبیہ اپنی جگہ مگر اس لڑکی سے اسے کچھ اچھی دامنہ نہیں آتی تھیں۔

”آئم عدینہ زبیر!“ اپنا نام بتاتے ہوئے اس نے جنت کے تاثرات جانچے۔ جنت کسی عدینہ زبیر کو نہیں جانتی تھی۔ یہ اس

کے چہرے پر صاف صاف لکھا تھا۔

”فارس وجدان کی پہلی بیوی!“

جنت نے جھٹکا کھا کر اسے دیکھا۔ نقرئی کلچ ہاتھ سے چھوٹ کر فرش پر جا گرا۔ لائسنز، لپ گلوں اور مسکارا یہاں وہاں بکھر گئے۔

”یو آر سر پرائزڈ!“ وہ اس کے تاثرات سے کچھ حیران ہوتے ہوئے ہنس پڑی۔ ”غالبا شیرازی خاندان کے کسی فرد نے تمہیں ابھی تک فارس کی پہلی شادی کے بارے میں نہیں بتایا!“

”فارس کی پہلی شادی؟“ آنکھوں میں صدمہ لیے جنت اپنی جگہ ساکت کھڑی تھی۔

”تو کیسی لائف گزر رہی ہے تمہاری میرے ایکس ہنڈ کے ساتھ؟“ عدینہ کی طنزیہ نگاہیں اس کے چہرے پر ٹھہر گئیں۔

”کیا اس نے تمہیں بتایا نہیں، وہ مجھ سے کتنی محبت کرتا ہے؟ علیحدگی کے بعد بھی وہ میرے لیے کتنا دیوانہ رہا ہے؟ میری ہی وجہ سے اس نے کتنی لڑکیاں رتبکیٹ کی ہیں؟ کتنے رشتوں سے انکار کیا ہے؟!“

جنت کا دماغ ماؤف ہوا تھا۔ حواس شل ہو رہے تھے۔ وہ یقین اور بے یقینی کی کیفیت میں پھرائی ہوئی نگاہوں سے عدینہ زبیر کو دیکھے جا رہی تھی۔

”مسز لغاری کی بیٹی شہرہ کے ساتھ تو اس کی بات تقریباً طے ہو چکی تھی لیکن عین نکاح کے وقت اس نے انکار کر دیا۔ کین یو ایجن! عین نکاح کے وقت..... ایسی محبت ہے اس کی۔ بھولا نہیں ہے وہ مجھے۔ نہ ہی بھول سکتا ہے وہ کبھی۔ آج بھی میں اس کے

دل میں آباد ہوں۔ میری جگہ نہ اس نے کبھی کسی کو دی ہے، نہ ہی وہ دے سکتا ہے!“

جنت کی آنکھوں میں نمی پھیل گئی۔ منظر دھندلا سا گیا۔ تو یہ وجہ تھی فارس وجدان کی نفرت، دھتکار اور بے اعتنائی کی۔ نکاح جیسے مقدس رشتے کو ایک معین مدت تک قائم رکھنے کی۔

”وہ آج بھی مجھے اپنانے کا منتظر ہے، انکار تو میری طرف سے ہے۔ فیصلہ تو میں نہیں بدل رہی۔ لیکن سوچو جنت! اگر میں اسے ”ہاں“ کہہ دوں۔ ذرا سوچو!! تمہاری حیثیت کیا رہ جائے گی؟“

وہ سوال نہیں گویا پہاڑ تھا جو جنت کے سر پر ٹوٹا تھا۔ خود سے کیا گیا ہر ایک عہد ایک لمحے میں فنا ہوا تھا۔ وہ جو اپنا ”گھر“ چھوڑنے کا فیصلہ بہت پہلے کر چکی تھی۔ اب گھر اجڑنا دیکھ کر سکتے میں آگئی تھی۔

”مائن ٹومیٹ یو جنت!“ عدینہ زبیر کے لبوں پر ایک فاتحانہ مسکراہٹ رقصاں تھی۔ ”امید ہے ہماری اگلی ملاقات وجدان ہاؤس میں بہت جلد ہوگی۔“

وہ جا چکی تھی اور جنت کمال واٹس پیسن پر گرفت جمائے ماؤف ہوتے دماغ کے ساتھ بمشکل اپنے قدموں پر کھڑی تھی۔

”میں آپ کو کسی سے ملوانا چاہتا ہوں می!“

”بہت خاص الخاص ہے وہ!“

”ایک سر پرانز ہے تمہارے لیے!“

اس نے سانس لینے کی کوشش کی مگر اسے سانس نہیں آرہا تھا۔ سینے پر ہاتھ رکھے وہ نیچے بیٹھ گئی تھی۔

فون کاگز۔

خوش گوار رویہ۔

سائنڈ ٹیبل سے برآمد ہونے والا رنگ کیس۔

”کر سکتا ہوں۔ میں تو اب می سے یہ بھی کہہ سکتا ہوں، میری بیوی بانجھ ہے، میں دوسری شادی کرنا چاہتا ہوں۔“

جنت کمال نے اذیت سے آنکھیں میچ لی تھیں۔

☆☆

وہ اس عورت کو نہیں جانتا تھا جو اسے گھر کے بیرونی گیٹ سے باہر نکلتی ہوئی نظر آئی تھی۔ اسے حیرت ہوئی۔ اس طرح کوئی بھی اجنبی اتنی آسانی سے اس گھر میں داخل نہیں ہو سکتا تھا۔ آنکھوں میں الجھن لیے وہ اندر داخل ہوا تو اسے وجدان ہاؤس میں ایک غیر معمولی پن کا احساس ہوا۔

انصی پریشانی کے عالم میں بھاگتی ہوئی اس کے پاس آئی تھی۔ وہ روتے ہوئے اب کچھ کہہ رہی تھی۔ کچھ بتا رہی تھی۔

فارس نے شاک کے عالم میں سر اٹھا کر مسز شیرازی کی طرف دیکھا۔ حیرت اور صدمہ بھرے تاثرات لیے وہ اپنی جگہ ساکت بیٹھی تھیں۔ مگر ان کی نگاہیں کسی ایک جگہ پر ٹھہر نہیں رہی تھیں۔ لبوں کو جنبش دینے انہوں نے فارس سے کچھ کہا۔ انصی نے بوکھلا کر مسز شیرازی کو دیکھا۔ اور اسی لمحے فارس وجدان دروازہ کھول کر بجلت میں قدم اٹھاتا تیزی سے باہر بھاگا تھا۔

بیرونی گیٹ سے باہر۔ سڑک پر پہنچتے ہی وہ سر تا سر تکمیل طور پر بارش میں بھیگ چکا تھا۔

”اسے ڈھونڈو فارس! ایسا نہ ہو وہ کچھ کر بیٹھے۔“

آگے بڑھتے ہوئے وہ چاروں طرف دیکھ رہا تھا مگر جنت بنت کمال اسے کہیں بھی نظر نہیں آ رہی تھی۔ ہرگزرتے لمحے کے ساتھ اس کی گھبراہٹ میں اضافہ ہوتا جا رہا تھا۔

بھاری تنفس کے ساتھ ایک موہوم سی امید لیے اس نے مسزیز دانی کو کال کی۔ جنت ان کے گھر نہیں گئی تھی۔ آئندہ کا موبائل آف جا رہا تھا۔ وہ ویسے بھی اسلام آباد میں موجود نہیں تھی۔ اگر ہوتی بھی تو جنت اتنی جلدی اتنی کم مدت میں اس تک نہیں پہنچ سکتی

تھی۔

یقیناً وہ ابھی تک یہیں۔ آس پاس ہی کہیں تھی۔ وہ اسے تلاشتے ہوئے پارک کا رخ کر چکا تھا۔ موسم کی خرابی کے باعث وہاں اکادکا ہی لوگ تھے۔ آگے مسجد تھی۔ اور مسجد کی دوسری طرف مرکزی شاہراہ تھی۔

اور اسی مرکزی شاہراہ پر قدم دھرتے ہی ٹریفک کا شور یکا یک اس کے لیے صامت ہوا تھا۔ زندگی سے بھرپور نفاذ ایک خلا میں بدل گئی تھی۔

زمین نے قدم جکڑے، وجود بھاری پتھر ہو گیا۔ اسے لگا وہ اپنی جگہ سے ہل نہیں سکے گا۔ ذرا سا ہلے گا تو پاش پاش ہو جائے گا۔

”تمہیں لگتا ہے، اللہ نے ہمیں بچایا ہے؟“

”ہاں۔ اللہ کا بوت بوت شکر باجی!“

”ایسا بھی تو ممکن ہے کہ یہ ایک وارننگ ہو۔ میرے لیے۔ تمہارے لیے۔ یا شاید کسی اور کے لیے۔“

چھتری کھل گئی تھی۔ گاڑی کے قریب وہ پھسل کر گر گئی تھی۔ اس کا ہاتھ جھٹک کر اپنے سہارے اٹھ رہی تھی۔

”جو کچھ سن چکا ہوں، وہ سب می کو بتاؤں گا تو وہ کیا سوچیں گی؟ ایک ایسی لڑکی کو بہو بنا بیٹھی ہیں جو infertile (بانجھ) ہے۔ جس نے اپنی سوتن کے بچے کی جان لینے کی کوشش کی ہے۔ جس کے خاندان کے لوگ اسے اچھوت کی طرح ٹریٹ کرتے

ہیں۔ اور جو اپنی ماں کی موت کا سبب بنی ہے۔“

پارکنگ ایریا میں گاڑی اشارت کرتا وہ آنکھوں میں ڈھیر ساری نمی لیے، کچھ بے بسی اور آرزوگی سے اسے دیکھتی جنت کمال۔ چہار سوتاری کی چھائی اور منظر بدل گیا۔

”اگر تم اس طرح میرے سر پر مسلط رہے تو میں آنٹی کو سب کچھ بتا دوں گی۔“

”شوق سے جاؤ! میں بھی تمہارے پول ان کے سامنے کھول دوں گا، حساب برابر۔“

”تم ایسا نہیں کرو گے۔“ لہجے میں خوف تھا۔ آنکھوں میں وحشت۔

”کر سکتا ہوں۔ میں تو اب ان سے یہ بھی کہہ سکتا ہوں کہ میری بیوی بانجھ ہے، میں دوسری شادی کرنا چاہتا ہوں۔“ اس نے چاندی کی اس مورت کو ہزار ہاکلوں میں بکھرتا دیکھا۔

”فارس پلیز..... دروازہ کھولو پلیز۔“ بلک بلک کر روتے وہ اس کے کمرے کا دروازہ بجائے جا رہی تھی۔

”ایک بچے کی جان لینے کی کوشش۔ آخر تم میں اتنی ہمت کہاں سے آگئی تھی؟“

☆☆☆

کمرے میں تاریکی تھی۔ کھڑکیاں کھلی ہوئی تھیں۔ ہوا سے پردے لہرا رہے تھے۔ باہر موسم خوش گوار تھا مگر ان کے اندر کی اداسی ہرگزرتے لمحے بڑھتی جا رہی تھی۔ موبائل ہاتھ میں تھا۔ وہ اب تک نہ جانے کتنی بار فارس و جدان کو کال کر چکی تھیں۔ کتنی ہر بار مہینے بچھ چکی تھیں۔ مگر وہ کوئی جواب نہیں دے رہا تھا۔ جنت کا موبائل ہنوز آف تھا۔ وہ ابھی تک نہ اس سے بات کر سکی تھیں اور نہ ہی انہیں اس کی خیریت کی اطلاع ملی تھی۔

کل صبح سے ہی انہوں نے خود کو کمرے میں بند کر رکھا تھا۔ نہ کھانا کھا رہی تھیں، نہ کسی سے کوئی بات کر رہی تھیں۔

دستک دے کر عمار نے دروازہ کھولا تو وہ ایک دم سے تڑپ کر اٹھیں اور تیزی سے قدم اٹھاتیں اس کے پاس آئیں۔
”کچھ پتا چلا؟“

عمار نے نفی میں سر ہلایا۔ ”صابرہ خاتون کے گھر تالا لگا ہے، پڑوسی کہہ رہے ہیں وہ دو ماہ سے کہیں گئی ہوئی ہیں۔ کہاں؟ یہ کوئی نہیں جانتا۔ ان کا فون نمبر بھی بند جا رہا ہے۔“

سائرہ اپنا سر ہتھیلیوں پر گرائے صوفے پر بیٹھ گئیں۔ خوف اور اندیشوں میں گھر ان کا دل شدت سے دھڑکے جا رہا تھا۔ آنکھیں نم تھیں۔ لب کپکپا رہے تھے۔

”فارس اسے ڈھونڈ رہا ہے۔ وہ مل جائے گی۔ ہاں، مل جائے گی۔“

عمار دکھ اور صدمے سے اپنی ماں کو دیکھ کر رہ گیا۔

”آپ ابھی بھی اس شخص پر بھروسہ کر رہی ہیں ماما؟“ اس کے لہجے میں شک تھا۔ ”جس انسان نے اپنے باپ اور بھائی کو نہیں چھوڑا۔ وہ جنت کے لیے رحم دل ہوگا؟“

”عمار۔“ ان کی آواز کپکپا کر رہ گئی۔

”میں نے کہا تھا آپ سے، وہ اچھا انسان نہیں ہے۔ میں نے روکا تھا آپ کو۔ مگر آپ نے میری ایک نہیں سنی۔“ سرد لہجے میں وہ کچھ متحوش ہو کر بات کر رہا تھا۔ ”آپ صرف اتنا چاہتی تھیں کہ کسی طرح وہ ہم سب کی نظروں سے دور ہو جائے۔“

سائرہ آنکھوں میں صدمہ لیے عمار کو دیکھ کر رہ گئیں۔ اتنے سخت لفظوں کی توقع انہیں اپنے بیٹے سے ہرگز نہیں تھی۔ وہ بھی اس وقت جب وہ جنت کے لیے اس قدر پریشان ہو رہی تھیں۔

”چار بیٹے ہیں آپ کے اس گھر میں۔ کسی کے ساتھ بھی آپ جنت کی شادی کروا سکتی تھیں۔ فیصل بھائی، عذیر بھائی، احمد بھائی اور میں۔ میں نے خود ریکوریسٹ کی تھی آپ سے کہ مجھے کوئی پراہلم نہیں ہے، آپ خاموشی سے میرا نکاح پڑھا دیں۔ اس طرح

عسریسرا۔ حسنیٰ حسینیٰ

اور پھر اس نے سلمان ڈڈور پوری قوت سے بند ہوتے دیکھی۔ اب وہ کمرے سے باہر۔ دسمبر کی سرد ترین راتوں میں باکئی میں کھڑی تھی۔

”اللہ کے فضل سے بہت سے بیک اپ پلان ہیں میرے، اور سب ہی سروائیبل بیڈ ہیں، نہ میرا سر پھٹے گا۔ نہ میں ڈوب کر مروں گی۔“

جتانی نگاہیں۔ مضبوط لہجہ۔ شجاعت لیے انوکھا انداز۔ جیسے وہ دنیا کے ہر طوفان سے بھڑ جانے کی، ہر چٹان سے لڑ جانے کی صلاحیت رکھتی ہے۔ اس کے لیے نہ ”فارس“ کچھ ہے۔ نہ ”طلاق“ کچھ ہے۔

”مجھے طلاق فوری چاہیے ہوگی۔ تمہیں ابھی سے ڈاکومنٹس کا انتظام کر لینا چاہیے تاکہ مناسب وقت پر بنا کسی تاخیر کے سائن کر کے ایک دوسرے سے جان خلاصی کی جاسکی۔“

خود پر طاری اس بھیا تک جمود کو توڑتے ہوئے وہ آگے بڑھا۔ سڑک کے کنارے غیر متوازن قدم اٹھاتا وہ وہاں جا رہا تھا جہاں کچھ دیر پہلے ایک حادثہ پیش آیا تھا۔ چلتی ہوئی تیز رفتار گاڑی کے سامنے اچانک ہی کوئی لڑکی آگئی تھی۔

ایمبولنس کا سائرن۔ لوگوں کا جوم۔ اور شدت سے برستی بارش میں موت کو اتنے قریب سے۔ اس انداز اور اس حالت میں دیکھتا فارس وجدان اپنے حواسوں میں ہرگز نہیں لگ رہا تھا۔

”لیکن اگر کچھ وجوہات کی بنا پر۔ مجھے قتل از وقت یہ گھر چھوڑنا پڑ جاتا ہے۔ اور اس دوران میرا تم سے فی الفور رابطہ بھی ممکن نہیں ہو پاتا تو میں ایک ماہ تک کی مدت کو ذہن میں رکھوں گی۔“

مدت مختصر تھی۔ مختصر سے مزید مختصر کر دی گئی تھی۔ مہینہ آن کی آن میں ہفتوں اور پھر دنوں میں بدل کر لمحوں پر محیط ہوا تھا۔

”اور یہ میرا تم سے وعدہ ہے۔ جب جانے کا وقت آئے گا، میں خاموشی سے چلی جاؤں گی۔“

اور جنت کمال وعدہ خلافی نہیں کرتی تھی۔

یقین اور بے یقینی کی کیفیت میں دکھ اور صدمے سے نڈھال اس نے اپنے راستے میں آنے والوں کو ہٹاتے ہوئے اسٹریچر پر رکھی اس لاش تک پہنچنا چاہا۔ خون سے سرخ ہوتی نم چادر اس کی مٹھی میں آئی۔ چہرے سے چادر سرکی۔ بال۔ پیشانی۔ پھر ویران آنکھیں واضح ہوئیں۔ اس کی ساری ہمت، سکت اس ایک لمحے میں فنا ہوئی۔

”تم جتنے مرضی منصوبے بنا لو مسٹر شیرازی! خودکشی میں نہیں کروں گی۔ نہ لندن کے برج سے۔ نہ کسی اور جگہ سے۔“

چادر اس کے ہاتھ سے چھوٹ گئی۔

وہ بال۔ چہرہ اور آنکھیں۔ وہ جنت کمال کی ہرگز نہیں تھیں۔

عسریسرا۔ حسنیٰ حسینیٰ

در بدر کی ٹھوکریں کھانے سے بہتر ہے، اسے اپنوں میں ایک مستقل ٹھکانا ملے۔ مگر نہیں۔ آپ بھلا ایک بانجھ لڑکی کو اپنی بہو کیسے بنا سکتی تھیں؟ آپ تو بس اس سے جان چھڑانا چاہتی تھیں۔ اور مبارک ہو ماما! آپ اپنی اس کوشش میں بہت کامیاب رہیں۔“

سازہ اپنی جگہ پھرائی ہوئی بیٹھی تھیں۔ یہ کیسا چہرہ تھا جو عمار انہیں دکھا رہا تھا۔ یہ کیسی حقیقت تھی، جو وہ انہیں بتا رہا تھا۔

”میں نے سوچ سمجھ کر اس کا رشتہ طے کیا تھا عمار! میں اسے زمان سے بچانا چاہتی تھی۔“

انہوں نے کمزور آواز میں اپنی پوزیشن کلیئر کرنا چاہی۔ ان کی نیت میں کوئی کھوٹ نہیں تھا۔ وہ جنت کا بھلا ہی چاہتی تھیں۔ فارس بہترین انتخاب تھا۔ وہ اس پر یقین قائم رکھنا چاہتی تھیں۔ وہ اپنے فیصلے کا دفاع کرنا چاہتی تھیں۔ مگر عمار ان کی ہر کوشش ناکام بنا گیا تھا۔

”آپ پریشان کیوں ہو رہی ہیں؟ وہ مرجائے گی مگر ایک ”ذمہ داری“ اور ”بوجھ“ کے روپ میں آپ کے گھر کبھی نہیں آئے گی۔“

اپنی بات پوری کر کے وہ جا چکا تھا۔ اور دل پر بھاری بوجھ لیے سازہ اپنی جگہ بیٹھی رہ گئی تھیں۔

☆☆☆

پلک جھپکتے مناظر بدلے تھے۔ اندھیرا چھٹ گیا تھا۔ کھڑکیوں کے پردے سمٹ گئے تھے۔ سورج کی روشنی چھن کر نائٹلز پر اتر آئی تھی۔ کئی ہفتے پہلے کا قصہ جھلکیوں میں اپنا آپ دہرانے لگا تھا۔

انہوں نے جنت کو دیکھا۔ اس نے صفحے گلاس ٹیبل پر پھیلا دے تھے۔ خود وہ ان کے سامنے کارپٹ پر بیٹھ گئی تھی۔

”قرآن میں بانجھ پن کے لیے دو لفظ استعمال ہوئے ہیں۔ ایک ہے ”عاقراً“ اور دوسرا ہے ”عقیم“ جب سورہ مریم میں ذکر کیا علیہ السلام کی زوجہ کا ذکر آتا ہے تو وہ اللہ سے دعا کرتے ہوئے کہتے ہیں میری بیوی ”عاقراً“ ہے۔ لیکن جب زوجہ ابراہیم کو فرشتے اولاد کی بشارت دیتے ہیں تو وہ کہتی ہیں میں بڑھیا ”عقیم“ ہوں۔“

وہ اپنے اسی مخصوص انداز میں مخاطب تھی اور صفحے پلٹ کر مطلوبہ آیات انہیں ترجمے سمیت دکھا رہی تھی۔

”یہ سورہ الشوریٰ کی آیت ہے۔“ انگلی رکھ کر وہ کہہ رہی تھی۔

”آسمانوں اور زمین میں اللہ ہی کی بادشاہی ہے، جو چاہتا ہے پیدا کرتا ہے، جسے چاہتا ہے لڑکیاں عطا کرتا ہے اور جسے چاہتا ہے لڑکے بخشتا ہے۔ یا لڑکے اور لڑکیاں ملا کر دیتا ہے، اور جسے چاہتا ہے بانجھ ”عقیم“ کر دیتا ہے، بے شک وہ خبردار قدرت والا ہے۔“

پھر رک کر سر اٹھائے وہ ان کی طرف دیکھنے لگی تھی۔

”آپ نے دیکھا یہاں ”عقیم“ لکھا گیا ہے۔ عاقراً نہیں۔“

انہوں نے پر سورج انداز میں اثبات میں سر ہلایا تھا۔ سورج کی روشنی جنت کے شہدرنگ بالوں پر پڑ رہی تھی۔

”اور یہاں سورہ انبیاء کی یہ آیت ذکر کیا علیہ السلام سے متعلق ہے۔“ اس نے انگلی رکھ کر پڑھنا شروع کیا۔ ”پھر ہم نے اس کی دعا قبول کی اور اسے بچی عطا کیا اور اس کے لیے اس کی بیوی کو درست کر دیا، بے شک یہ لوگ نیک کاموں میں دوڑ پڑتے تھے اور ہمیں امید اور ڈر سے پکارا کرتے تھے، اور ہمارے سامنے عاجزی کرنے والے تھے۔“ ختم ہوتی آیت غور فکر کے کئی دروازے وا کر گئی تھی۔

”اب اس میں آیت کا یہ حصہ غور طلب ہے۔ ہم نے ان کی بیوی کو درست کر دیا۔ یعنی ان کی اصلاح کر دی۔“ اب سوال یہ ہے یہاں کس ”اصلاح“ کی بات کی گئی ہے؟ جہاں تک مجھے علم ہے زوجہ ذکر کیا ایک نیک اور عبادت گزار خاتون تھیں۔ ایسا نہیں تھا کہ نعوذ باللہ ان کے مابین کوئی شر یا فساد تھا جسے اصلاح کی ضرورت پڑتی۔“

ایک لمحے کا توقف کر کے وہ براہ راست ان کی آنکھوں میں دیکھنے لگی تھی۔

”آپ کا کیا خیال ہے؟“

”میں تم سے سننا چاہتی ہوں۔“ وہ بے ساختہ کہہ گئی تھیں۔

وہ ذرا سا جھجکی، پھر مسکراتے ہوئے گویا ہوئی۔

”مجھے لگتا ہے یہ اس بیماری کی، اس نقص کی اصلاح تھی۔ اس بانجھ پن کی جو انہیں اولاد سے محروم رکھے ہوئے تھا۔“

ان کی خاموش نگاہوں میں یکا یک حیرت کا تاثر ابھرا تھا۔ اندر کے سوالات کے جواب تلاش جنت کمال انہیں بہت مطمئن نظر آئی تھی۔ اس کا لہجہ کمزور نہ تھا۔ اس کے لفظوں میں مایوسی نہ تھی۔ وہ یقین اور بے یقینی کے درمیان بھٹک نہیں رہی تھی۔ اس نے کنارہ چن لیا تھا۔ ساحل پر قدم جمالیے تھے۔

”جہاں تک میں اپنی تحقیق سے سمجھ پائی ہوں۔ بانجھ پن کی دو قسمیں ہیں۔ ایک یہ کہ عورت یا مرد میں سرے سے باپ یا ماما بننے کی صلاحیت پیدا نہیں ہوتی اور اسے ”عقیم“ کہتے ہیں جو کہ زوجہ ابراہیم علیہ السلام تھیں۔ اسی ”عقیم“ کا ذکر سورہ شوریٰ کی آیت پچاس میں ہے۔“

اور دوسرا بانجھ پن وہ ہے جو کسی نہ کسی نقص یا بیماری کی وجہ سے ہے۔ اور جس کا علاج یا اصلاح ممکن ہے۔“

مسز شیرازی نے گہرا تنفس لے کر پلکیں جھپکائیں۔ منظر وہی تھا۔ کمرہ بھی وہی۔ صفحے بھی وہی۔ مگر جنت کمال کہیں نہیں تھی۔

”عاقراً کسی سبب سے بھی ہو سکتا ہے۔ اور بغیر کسی سبب کے بھی۔ کچھ لوگوں کو کوئی مسئلہ نہیں ہوتا پر تب بھی ان کی اولاد نہیں

ہوتی۔ اور کچھ لوگوں میں کوئی نقص ہوتا ہے، اس کے باوجود ان کے یہاں اولاد ہو جاتی ہے۔“

سبز روشنائی سے کسی آیت کو انڈر لائن کرتی۔ کسی اور نقطے کی وضاحت کرتی وہ ایک بار پھر انہیں متوجہ کر چکی تھی۔

”قرآن نے ایک ”عقیم“ بوڑھی عورت کو ماں بننے دکھایا ہے۔ ایک بوڑھی عاقر کو بھی۔ زکریا علیہ السلام کی بیوی میں جو نقص تھا وہ دعا سے، امید سے، یقین سے ٹھیک ہو گیا۔ اور زجہ ابراہیم جن میں سرے سے ماں بننے کی صلاحیت موجود نہیں تھی، انہیں بھی اللہ نے اپنی ”قدرت“ سے ماں کے رتبے پر سرفراز کر دیا۔“

کھڑکیوں پر پردے پھیل گئے تھے۔ سورج کی کرنیں سمٹ گئی تھیں۔ ان کے بیڈروم میں جنت کمال اب کھڑکیوں کے پاس کھڑی نظر آ رہی تھی۔

”بلاشبہ یہ ایک محرومی ہے، اور یہ محرومی بھی اللہ کے چنے ہوئے کتنے خاص بندوں کے حصے میں آئی۔ یہ بات میں بھول رہی تھی۔“

لہجے میں دبا دبا سا جوش اور آنکھوں میں ایک چمک لہرائی تھی۔ ”اسی ”محرومی“ کو اللہ نے ”عطا“ میں بدلنے دکھایا۔ جو ناممکن تھا اسے ”ممکن“ کر کے دکھایا۔ ایک عاقر۔ ایک عقیم۔ دو عظیم عورتیں! اور دونوں انبیاء کی مائیں ٹھہریں۔“

کمرے میں اب صرف زرکار لیمپ روشن تھا۔ اس کی روشنی میں وہ انہیں اپنے برابر میں لٹیٹی ہوئی دکھائی دی۔ سینے پر سر رکھے۔ ایک ماں میں۔ اپنی ماں تلاشٹی۔ ماپوسی میں امید کا دیا جلاتی۔

”انتظار ہمیشہ ان ہی لوگوں کے حصے میں آتا ہے آئی! جنہیں کچھ عظیم عطا کرنا مقصود ہو۔“

منظر بدل گیا تھا۔ جنت ان کے کمرے میں اب کہیں نہیں تھی۔ نہ وہ پردوں کو ڈوریوں میں باندھ رہی تھی، نہ ان کا لکھا ہوا کوئی آرٹیکل ٹائپ کر رہی تھی۔ اور نہ ہی ان سے اب کوئی آیت ڈسکس کر رہی تھی۔ ان کے کمرے میں اب مکمل خاموشی تھی۔ ایسی خاموشی جو ان کے اندر ایک شور سا برپا کیے جا رہی تھی۔

”بلاشبہ انبیاء کے لیے معجزات ہوا کرتے ہیں۔ مگر وہ معجزے ان کے لیے بھی بغیر صبر، دعا، اور عاجزی کے نہیں ہوئے۔ یہ پوائنٹ میں مس کر رہی تھی۔“

وہ اس کی ہر بات کا مطلب جیسے اب سمجھ رہی تھیں۔ ہر سوال کے پیچھے چھپا ہوا درد جیسے اب محسوس کر رہی تھیں۔ انہیں کبھی پتا ہی نہ چل سکا کہ وہ ریسرچ اس کے اپنے لیے تھی۔ وہ محنت، وہ الجھن اور بحث۔ وہ سب اس کے اپنے لیے تھی۔

”ایک وہ لوگ ہوتے ہیں جنہیں صرف باہر کی دنیا سے لڑنا پڑتا ہے۔ یہ ایک جنگ ہے اور قدرے آسان ہے۔ لیکن باہر کی دنیا کے ساتھ ساتھ جو جنگ اپنے اندر، اپنے آپ سے لڑنی پڑتی ہے۔ یقین کریں وہ بہت مشکل ہوتی ہے۔“

وقت صفحوں کی طرح پلٹ رہا تھا۔ وہ انہیں پیچھے۔ اور بہت پیچھے لیے جا رہا تھا۔ جنت کی آنسوؤں سے بھری آنکھیں انہیں چاروں طرف نظر آ رہی تھیں۔

”آپ بار بار مرتے ہیں۔ اور بار بار زندہ کر دیئے جاتے ہیں۔ اسی ایک ہی اذیت سے بار بار گزرنے کے لیے۔ جہنم بھی اسی لیے جہنم ہے کہ سب بار بار ہوتا رہے گا۔ ہے نا؟“

انہیں یوں لگا جیسے وہ جائے نماز پر بیٹھی آدمی ادھوری باتیں ایک بار پھر کرنے لگی ہے مگر وہ باتیں اب آدمی ادھوری نہیں رہی تھیں۔ وہ ان کے لیے مکمل ہوتی جا رہی تھیں۔

”وہ لوگ بھی تو ہوتے ہیں جنہیں بغیر کسی انتظار، دعا اور تڑپ کے سب مل جاتا ہے۔ ان میں ہم کیوں نہیں ہو سکتے؟ ہمیں کیوں رونا پڑتا ہے؟ ہمیں کیوں ایک ایک خواہش کے لیے تڑپنا پڑتا ہے؟“

گھڑی کی سوئیاں متحرک تھیں۔ پنڈولم کی آواز اب بہم نہ رہی تھی۔

وجدان ہاؤس میں پہلے دن سے اب تک جنت کے ساتھ ہونے والی ہر گفتگو انہیں یاد آ رہی تھی۔ امید اور مایوسی سے الجھتی اس کی آنکھیں۔ مضبوطی سے کمزور پڑتی اس کی آواز۔ ڈرا ڈرا سا لہجہ، سہا سہا سا انداز۔ اور آنسوؤں کی آمیزش۔ لیے لبوں پر اچانک سے ابھرتی زندگی سے بھر پور مسکان۔

”ماں کی بدعا میں بھی بہت اثر ہوتا ہے۔ ہے نا! بلکہ سب سے زیادہ اثر ہی اسی ”بدعا“ میں ہوتا ہے؟“ ان کی تسبیح سمیٹتی انگلیاں کپکپانے لگیں۔ ”اگر کوئی ماں اپنی اولاد سے نفرت کرتے کرتے مر جائے۔ تو کیا ماں کی نفرت بھی مر جاتی ہے؟“

”کبھی کبھی آپ کو ایسے جرم کی سزا ملتی ہے جو آپ سے سزا نہیں ہوتا۔ ایسی سزا کو جھیلنے کا حوصلہ انسان کہاں سے لائے؟“

بیڈ کراؤن سے ٹیک لگائے وہ نیم تاریکی میں کھڑکیوں سے باہر کہیں دیکھنے لگیں۔ باہر لان لائٹس کی روشنیاں سوئمنگ پول کی سطح پر چمک رہی تھیں۔

”آپ جاگ گئیں۔“

اقتضیٰ برابر میں ہی کرسی پر بیٹھی تھی۔ اٹھ کر ان کی طرف متوجہ ہوئی۔ لہجے میں تشویش نمایاں تھی۔ آنکھوں میں فکر ٹھہری تھی۔ مسز شیرازی کی طبیعت گزشتہ کئی دنوں سے خراب تھی۔ میڈیسن لینے کے باوجود وہ ٹھیک سے سو نہیں پاتی تھیں۔ آج پھر وہ اٹھ کر بیٹھ گئی تھیں۔ ایک بار پھر خلا میں کہیں دیکھتے کھوی گئی تھیں۔

”فارس آ گیا ہے؟“ چند لمحوں کے بعد انہوں نے پوچھا۔

”نہیں۔“

مسز شیرازی کا دل بھاری ہوا۔ ایک بے نام سی اذیت رگ رگ میں اتر گئی۔ خشک لبوں کو تر کرتے ہوئے انہوں نے آنکھیں موند لیں۔

وہ صبح معنوں میں اب سونا چاہتی تھیں مگر نیند آنکھوں سے کوسوں دور تھی۔ اور سکون تو جیسے اس سے بھی دور۔ ایک بے کل سا احساس ان کی آنکھیں نم کر گیا۔ وہ چہرے کا رخ بدل گئیں۔
اقصی پریشانی سے انہیں دیکھ کر رہ گئی تھی۔

☆☆☆

اس کے بال پیشانی پر بے ترتیبی سے بکھرے تھے، ٹائی کی ٹاٹ ڈھیلی تھی۔ ویسٹ کوٹ کے بٹن کھلے ہوئے تھے۔ بارش کی نمی کہیں کہیں کندھوں پر، بالوں پر پڑھری تھی۔ ٹڈھال قدم اٹھاتے ہوئے اس نے شرٹ کے اوپری بٹن بھی کھول دیے تھے۔ رخ سیڑھیوں کی طرف تھا۔

جنت کو گھر چھوڑے پوری سات راتیں آج تمام ہونے والی تھیں اور ابھی تک اس کا سراغ نہیں مل سکا تھا۔ وہ اپنی خالہ کے گھر نہیں گئی تھی۔ اس نے اپنے خاندان کے کسی فرد سے رابطہ نہیں کیا تھا۔ اس کی کوئی ایسی دوست نہ تھی جس کے پاس وہ جاسکتی۔ کوئی رشتہ دار جس کے یہاں پناہ لے سکتی۔ وہ اسے اپنے تئیں ہر جگہ تلاش کر چکا تھا۔ مگر وہ نہیں تھی۔ وہ کہیں بھی نہیں تھی۔

وہ کمرے میں داخل ہوا تو گزشتہ کئی راتوں کی طرح اس رات بھی اس نے لائٹس آن نہیں کیں۔ اپنے آس پاس، اپنے چاروں طرف اسے اندھیرا دکھاتا تھا۔ مگر اندھیرا بھی جیسے روشنی ہونے لگا تھا۔ وہ اس پر سب عیاں کرنے لگا تھا۔

جنت کمال کی جو چیز جہاں رکھی تھی وہیں موجود تھی۔ اس کا کبل، تکلیہ، لیپ ٹاپ، چارم بریسلٹ جسے وہ سونے سے پہلے اتار کر ٹیبل پر رکھ دیا کرتی تھی۔

واش روم میں اس کی ہینر پنز، رنگ برنگے کپڑے، ہینر کلپس ہر جگہ بکھرے پڑے تھے۔ ڈریسنگ ٹیبل پر کاسمیٹک کی چند اشیاء دھری تھیں۔ اس کمرے میں اس کی نشانی جیسے ہر جگہ تھی۔

پہلے وہ تھی۔ تو زندگی سے خفا نظریں کہیں ٹھہرتی نہیں تھیں۔ اور اب جب وہ نہیں تھی۔ تو وہ اسے اپنی ہر ایک چیز میں بار بار نظر آ رہی تھی۔

ایک بار پھر وہ اس کا موبائل اٹھا چکا تھا۔ ایک بار پھر وہ ان تصاویر کو دیکھ رہا تھا جو آٹھ دن پہلے اسے رات کے بارہ بجے کسی غیر معروف نمبر سے ارسال کی گئی تھیں۔ چند میسجز جنہیں پڑھا نہیں گیا تھا، کچھ کالز جو مس کر دی گئی تھیں۔

اس نے موبائل رکھ دیا۔ اب وہ وارڈ روپ کھولے کھڑا تھا۔ ایک ایک کر کے ہر شے نکالتا کارپٹ پر ڈھیر کیے جا رہا

عسریسرا۔ حسنی حسنین

تھا۔ لندن کی کلکس، پاسپورٹ۔ سفری بیگ۔ پیکنگ کے لیے منتخب کی جانے والی ضروری اشیاء۔ اور جیسا وہ اس سے کہہ کر گیا تھا۔ وہ اس کا سامان پیک کر چکی تھی۔ اور اس کے لیے اس نے یقیناً مسز شیرازی مدد لی تھی۔ تب ہی اس کے وہی کپڑے بیگ میں رکھے گئے تھے جو وہ اکثر بیرون ملک دورے پر لے جاتا تھا۔

وارڈ روپ کے نچلے خانے میں ہینڈ بیگز کے ساتھ ہی جیولری باکس رکھے تھے، حق مہر کا چیک بھی موجود تھا، قیمتی تحائف بھی محفوظ رکھے تھے۔

جنت کمال اپنے ساتھ کچھ بھی لے کر نہیں گئی تھی۔ قبر میں اترتی کسی لاش کی طرح۔ وہ اپنا سب کچھ پیچھے چھوڑ کر گئی تھی۔

وہ کپڑوں کو ادھر ادھر کرتا، اس کی چیزوں کو نکال نکال کر کچھ تلاشتا عجیب سی کیفیت سے دوچار لگ رہا تھا۔

اوپری خانے میں رکھا ایک سیاہ بیگ کھینچنے پر اس کے برابر میں پڑا لکڑی کا باکس اس کے قدموں میں گرتے ہی کھل گیا تھا۔ چند خطوط، کچھ تصاویر اور اشیاء اس کے قدموں میں بکھر گئی تھیں۔

وہ بے اختیار رک گیا تھا۔

باکس کے ایک کونے پر حرف "F" کی کیلی گرائی تھی۔ آپس میں نگرانی دو تلواروں کا نشان واضح تھا۔ آگ پکڑتی ایک تصویر دھندلی تھی تو دوسری تصویر کی دیوار پر واضح ہو رہی تھی۔

اس نے بے ساختہ قدم اٹھایا۔ کانچ کا ٹکڑا پیر کے تلوے میں کہیں چبھا۔

"اتنی سی چوٹ لگنے سے کوئی نہیں مرتا۔"

"میں تو مر جاتی ہوں۔"

وہ ٹھہر گیا۔ رک گیا۔ جم گیا۔

جلتی ہوئی لکڑیوں میں ایک اور صفحے کا اضافہ ہوا۔ ساکت پانیوں میں کنکر پھینکا گیا۔ پتے توڑ کر فضا میں اچھال دیئے گئے۔

آن کی آن میں براؤن لکڑی کا فرش آئینہ ہوا۔ ایک ہی دراڑ سے جنم لیتی بے شمار دراڑیں اسے ہزار ہا حصوں میں منقسم کر گئیں۔ وہ بچوں کے بل جھکا تو اسے لگا وہ اب کبھی اٹھ نہیں پائے گا۔ سانس لینا چاہے گا تو اسے سانس نہیں آئے گا۔

کیا کوئی اتنا بے خبر ہو سکتا ہے جتنا کہ وہ تھا؟ کوئی اتنا سفاک بھی ہو سکتا ہے جیسا کہ وہ خود اپنے لیے تھا؟ یہ کیسی بے حس تھی جو اپنی ذات سے مربوط (جزی) تھی؟ یہ کیسی خود غرضی تھی جو اذیت مشروط تھی؟

وہ سفر طویل دشوار تھا جسے طے کر کے وہ یہاں تک پہنچا تھا۔ اس حد تک سنبھلا تھا۔ اس حد تک بدل گیا تھا۔ یہ اس کا وہ ہم۔ یہ

اس کا خیال تھا۔ ہمیشہ کی طرح اس بار بھی وہ اپنے آپ سے بے خبر رہا تھا۔ ہمیشہ کی طرح اس بار بھی وہ خود کو۔ سمجھ نہیں سکا تھا۔ پر کھ

عسریسرا۔ حسنی حسنین

نہیں سکا تھا۔

وقت گزر گیا تھا۔ زندگی بدل گئی تھی۔ مگر اس کے اندر کی حکایتیں۔ آج بھی اس کے لیے۔

کچھ مہم۔

کچھ ادھوری۔

اور بے نام ہی رہی تھیں۔

☆☆☆

شیرازی مینشن کے وسیع و عریض لاؤنج میں موت بھری خاموشی چھائی تھی۔ موجودہ نفوس پر سکتہ طاری تھا۔ نہ سماعت میں یقین اترا تھا نہ آنکھوں سے ايقان جھلکتا تھا۔ حالانکہ ہارون شیرازی ایک مجسم حقیقت کے ساتھ ان کے سامنے ہی تو کھڑا تھا۔ اپنی غلطیوں کا اعتراف کرتے۔ پشیمانی کا اظہار کرتے اور سر جھکا کر معافی کی درخواست کرتے اس نے ایک لمحے کے لیے بھی جیلہ داؤد کی طرف نہیں دیکھا تھا۔ دیکھ لیتا تو پتھر ہو جاتا۔ پتھر ہوتا تو کچھ کہہ نہ پاتا۔ جبکہ اسے بہت کچھ کہنا تھا۔

”میرا وارث۔ میرا خون۔ صرف حماد ہے ہارون! یہ تمہاری عیاشیوں کا نتیجہ۔ ایک آوارہ اور بدچلن عورت کے لطن سے جنم

لینے والا، اسے ابھی اور اسی وقت لے جاؤ یہاں سے۔“

خاموشی اعظم شیرازی نے توڑی تھی۔ اور کسی پھرے ہوئے شیر کی طرح چنگھاڑتے ہوئے توڑی تھی۔ ان کی بلند آواز سے بچے پر ہیبت طاری ہوئی تھی۔ ان کے سخت پتھر لے لیا تاثرات سے وہ بہت خائف ہوا تھا۔

”آرزو نے طلاق لے لی ہے، یہ اب میرے ساتھ ہی رہے گا۔“ جھکے سر کے ساتھ نظریں چرا کر کہا گیا۔

جیلہ داؤد نے ڈگمگاتی نگاہوں سے اسے دیکھا۔ اس کی اذیت بڑھ گئی۔ آن کی آن میں محبت، وفا اور قربانیوں کا تماشا بنا تھا۔ وہ پاش پاش ہو گئی تھی۔

”تمہیں اندازہ بھی ہے، تم اس وقت کیا کہہ رہے ہو؟“ اعظم شیرازی انتہائی غصے کے عالم میں پھینکا رہے تھے۔ ”جیلہ کے خاندان کو تمہاری دوسری شادی کی بھنگ بھی پڑ گئی تو وہ تمہارا کیا حشر کریں گے، کچھ اندازہ بھی ہے تمہیں؟“

جیلہ داؤد کے ذکر پر ہارون شیرازی نے اب کے سراٹھا کر اسے ہی دیکھا تھا۔ بس ایک لمحے کے لیے۔ پھر اس نے نظریں ہٹالیں۔

”بابا۔“

”میرے صبر کا مزید امتحان مت لو۔“ اعظم شیرازی نے انگلی اٹھا کر اسے روکا۔ ”ابھی اور اسی وقت اسے یہاں سے لے

جاؤ۔“ آرزو کے بیٹے کے لیے ان کی آنکھوں میں نفرت تھی۔ بے زاریت تھی۔ غصہ تھا۔ سردہری تھی۔

”بیٹا ہے یہ میرا.....“

”میرا اور تمہارا وارث صرف حماد ہے، میں اس طوائف کے بچے کو مزید ایک لمحے کے لیے بھی اس گھر میں برداشت نہیں کر سکتا۔“ حکم سنا کر وہ اسی لمحے اٹھ کر چلے گئے تھے۔

شیرازی مینشن کے وسیع و عریض لاؤنج میں ہارون اپنے بچے کے ہمراہ تنہا کھڑا رہ گیا۔ وہ صدمے سے گنگ تھا۔ کچھ حیران اور بے یقین بھی۔ اس کے تو وہم و گمان میں بھی نہ تھا کہ اعظم شیرازی اس کے بچے کو قبول کرنے سے انکار کر دیں گے۔

جیلہ کی آنکھوں میں اب حیرت نہ تھی۔ صدمہ بھی نہ تھا۔ اس نے جیسے اذیت کے عالم میں یقین کی تمام منازل طے کر لی تھیں۔ ہارون اپنی دوسری بیوی کے بچے کے ساتھ اس کے سامنے کھڑا تھا۔ یہ خواب تھا۔ نہ خدشہ۔ نہ خیال۔ یہ ایک حقیقت تھی۔ تلخ حقیقت۔ جسے جھٹلایا نہیں جاسکتا تھا۔

محبت و احترام سے جڑے شادی شدہ زندگی کے آٹھ سال ایک دھوکا تھے، دکھاوا تھے، فریب تھے۔ در پردہ ہارون بچھے آٹھ سالوں سے اپنی اسی محبت کے ساتھ تعلق میں رہا تھا جس سے اعظم شیرازی نے اس کی شادی نہیں ہونے دی تھی۔

وہ بھی اپنی جگہ سے اٹھ گئی۔ اپنے کمرے میں بند ہو گئی۔

ہارون اب بھی نیچے تھا۔ وہ ایک بار پھر اپنے باپ کی اسٹڈی کے سامنے کھڑا تھا۔ ان کی منت کر رہا تھا۔ ان سے معافی مانگ رہا تھا۔ مگر اعظم شیرازی کسی بھی صورت ”آرزو جہاگیر“ کے بچے کو قبول کرنے کے لیے تیار نہ تھے۔

یہ پتویشن ایک جنگ کی سی تھی۔ جیسے ملک کی نامور کاروباری ہستیوں کے درمیان جو معاہدہ طے تھا اس کے ٹوٹنے کا خطرہ ہو۔ جیسے اپنی کمزوری کسی دوسرے فریق کو تھا دینے کا خدشہ۔

”وہ میرا بیٹا ہے بابا! میں اس کے بغیر نہیں رہ سکتا۔“ اگلے دن وہ پھر ان سے کہہ رہا تھا۔

اعظم شیرازی اپنے شان دار بیڈروم کی دیوار گیر کھڑکیوں کے سامنے پشت پر ہاتھ باندھے کھڑے تھے۔ ان کے جڑے بچنے ہوئے تھے۔ قہر برساتی آنکھوں میں خون اترا ہوا تھا۔ وہ ملک کے ایک نامور بزنس ٹائکون تھے۔ اپنے انداز اور شخصیت میں کسی حاکم جیسا رعب رکھتے تھے۔ اصول و روایات کے پابند، کچھ مغرور اور تکبراجو اپنے اعلا حسب و نسب اور تعلیمی قابلیت پر فخر کرتے تھے۔ انہیں یہ بچہ کسی صورت قبول نہ تھا۔

”آرزو کے پاس چھوڑ آؤ اسے۔“

”وہ اسے اپنے ساتھ نہیں رکھنا چاہتی۔“

”یہ میرا درد نہیں۔“

”بابا پلیز!“ وہ گڑگڑایا۔ ”یہ بھی آپ کا پوتا ہے۔“

”میرا پوتا صرف حماد ہے، جس کی ماں خاندانی ہے۔“ وہ پلٹ کر دھاڑے تھے۔ ”یہ اس آوارہ اور.....“

ہارون شیرازی کرب سے لب بھینچ کر رہ گیا۔

”آپ اسے میرے ساتھ رہنے دیں۔“

”وہ یہاں رہے گا تو سب کو معلوم ہو جائے گا۔“ اصل مسئلہ جیسے اب لبوں پر آیا تھا۔ وہ بچان کے لیے ذلت، توہین اور بے

عزتی کی علامت تھا۔ وہ ان کے لیے ایک غلطی۔ ایک گناہ جیسا تھا۔ جسے چھپانا مقصود، مٹانا ضروری ہو گیا تھا۔

”بابا۔ پلیز، مجھے معاف کر دیں۔ میں مانتا ہوں یہ میری غلطی ہے۔ آپ جو بھی سزا دیں میں بھگتے کے لیے تیار ہوں، اس

طرح مت کیجیے۔“

کمرے میں یک دم ہی گہری خاموشی چھا گئی۔ اعظم شیرازی سخت پتھر ملی نگاہوں سے اب ہارون کو دیکھ رہے تھے۔

جیلہ داؤد ادھ کھلے دروازے کے اس پار رک گئی تھی۔

”ایک شرط پر میں تمہاری اس غلطی کو نظر انداز کر سکتا ہوں۔“ لہجے میں وہی عناد اور سختی تھی۔

جیلہ نے نظر اٹھا کر انہیں دیکھا۔ اب وہ کیا کہہ رہے تھے؟

”اسے میرے حوالے کر دو اور بھول جاؤ کہ حماد کے علاوہ تمہارا اور کوئی بیٹا بھی ہے۔“

ہارون کے پیروں تلے سے زمین نکلی تھی۔ سر پر آسمان ٹوٹا تھا۔ پھٹی پھٹی نگاہوں سے وہ اپنے باپ کو دیکھ کر رہ گیا۔ صدے

کے عالم میں جیلہ داؤد بھی اپنی جگہ کھڑی رہ گئی تھی۔

اعظم شیرازی کی بات ابھی ختم نہیں ہوئی تھی۔ ان کی بات تو جیسے اب شروع ہوئی تھی۔

”اسے تمہارا نام نہیں ملے گا، وراثت میں حصہ بھی نہیں اور نہ ہی وہ ہمارے خاندان کا کبھی حصہ بنے گا۔“

انداز دو ٹوک تھا۔ لہجہ قطعیت بھرا۔ فیصلہ غیر متزلزل۔ ہر لفظ پتھر پر لیکر۔

ہارون شیرازی کے چہرے پر دحشت پھیل گئی۔ ہر شے کا حساب رکھا تھا اس نے مگر اس کا نہیں۔

”وہ اسی نام اور پیمان کے ساتھ رہے گا جو میں اسے دوں گا۔ کیئر ٹیکر کا انتظام ہو جائے گا، پڑھائی کے اخراجات۔ سب میں

میج کروں گا لیکن تمہیں ہر صورت، ہر حال میں اس سے دور رہنا ہوگا۔“ انگلی اٹھا کر ایک بار پھر اپنے ارادے واضح کیے گئے۔

”کیونکہ نہ تو میں اس بدنام زمانہ لڑکی کے ساتھ تمہارا کوئی اسکینڈل انورڈ کر سکتا ہوں اور نہ ہی جیلہ کے خاندان سے دشمنی مول لے

سکتا ہوں۔“

ہارون شیرازی کی پھٹی پھٹی آنکھوں میں انتہائی سرد مہری سے دیکھتے ہوئے انہوں نے حتمی فیصلہ سنایا تھا۔

”اور اگر تمہیں میرے اس فیصلے سے اختلاف ہے تو تم اسے یہاں سے لے جا سکتے ہو، لیکن یاد رکھو، جس وقت تم اس گھر کی

دہلیز پار کرو گے، میں بھول جاؤں گا میرا ہارون نام کا کوئی بیٹا بھی ہے۔“

ہارون شیرازی کا سانس رکا ہوا تھا۔ دھڑکنیں تھمی ہوئی تھیں۔ وہ اب بھی اپنے باپ کو دیکھ رہا تھا۔ حیرت، بے یقینی اور صدے

سے۔ اسے اپنی سماعت پر یقین نہیں آیا تھا۔

کوئی اپنے پوتے کے ساتھ ایسا بھی کر سکتا ہے؟ وہ سوچ رہا تھا۔ مگر وہ غلط سوچ رہا تھا۔ اعظم شیرازی نے سرے سے اس بچے

کو تسلیم نہیں کیا تھا۔ وہ اس کے لیے رحم دل ہوتے بھی تو کیسے؟ احساس کرتے بھی تو کیوں؟ وہ تو اپنے کپڑوں پر ہلکا سا داغ تک نہ

برداشت کرتے تھے تو اب ایسے داغ کو کیسے رہنے دیتے جس کی پاداش میں مستقبل میں کوئی اسکینڈل بننے کا خدشہ ہوتا۔

مزید کچھ بھی سننے بغیر داؤد وہاں سے ہٹ گئی تھی۔ روٹی روٹی سی سرخ و متورم آنکھوں کے ساتھ وہ بیڑھیاں اتر کر نیچے

آئی تو دل بے وفائی کے غم سے پھٹنے لگا۔

یہ حقیقت تھی کہ شیرازی اور لاشاری خاندان کے مابین جڑنے والا یہ رشتہ ایک برنس ڈیل کی طرح تھا۔ خاندان کے بڑوں

نے اپنے کاروباری اور سیاسی مفادات کو مدنظر رکھتے ہوئے ان دونوں کو ایک کیا تھا۔ مگر جیلہ نے کبھی بھی اس رشتے کو مصلحت کی نگاہ

سے نہیں دیکھا تھا۔ وہ ہارون سے محبت کرتی تھی۔ بدلے میں وہ بھی اسے محبت ہی دکھاتا رہا تھا۔ مگر وہ محبت ایک دکھاوا تھی اس کا

انکشاف کل رات ہوا تھا۔ یہ انکشاف اسے راہ کر گیا تھا۔ یہ انکشاف اس کی محبت، وفا اور اعتماد کا تماشا بنا گیا تھا۔

سلگتی آنکھوں کو بے دردی سے رگڑتی وہ کھڑکیوں کے سامنے جا کھڑی ہوئی تھی۔ اور تب ہی اس نے ہارون کو بیڑھیاں

اترتے دیکھا تھا۔ اس کے چہرے پر کرب تھا اور آنکھیں بے تحاشہ سرخ ہو رہی تھیں۔

اعظم شیرازی اپنے فیصلے سے پیچھے ہٹنے والے نہیں تھے تو کیا ہارون گھر چھوڑ کر جا رہا ہے؟

بھاری دل کے ساتھ اس نے ہارون شیرازی کو صدر دروازے کی جانب بڑھتے دیکھا۔

”جس وقت تم اس گھر کی دہلیز پار کرو گے، میں بھول جاؤں گا میرا ہارون نام کا کوئی بیٹا بھی ہے۔“

اور وہ اسے دیکھ رہی تھی۔ وہ خالی ویران آنکھوں سے اسے صدر دروازے سے باہر نکلتا دیکھ رہی تھی۔

ہارون شیرازی نے گھر کی دہلیز پار کر لی تھی۔ وہ اپنے بچے کو ساتھ لے کر نہیں گیا تھا۔

☆☆☆

اعظم شیرازی ہارون کولندن بھیج کر اپنے روزمرہ معمولات میں ایسے مصروف ہو گئے تھے جیسے چند روز قبل کچھ نہیں ہوا تھا۔ جیسے ان کی زندگیوں میں آرزو جہانگیر کا گزر ہوا تھا نہ اس کے بچے کی آمد ہوئی تھی۔ جیسے ہارون شیرازی سے کوئی غلطی، کوئی گناہ سرزد نہیں ہوا تھا۔

جمیلہ داؤد بھی ایسے ہی کرنا چاہتی تھی۔ بے حس ہونا چاہتی تھی۔ بے پروا رہنا چاہتی تھی۔ مگر وہ ایسا کر نہیں پارہی تھی۔ اس کے زخم مندمل نہیں ہو رہے تھے۔ اسے سکون مل نہیں رہا تھا۔

شیرازی مینشن اور سرنٹ کوارٹرز کے مابین راہداری میں جو پہلا کمرہ تھا اور جو کس حد تک شیرازی ہاؤس سے بھی منسلک تھا وہ کمرہ اب اس بچے کا تھا۔ مدحت ہیڈ سرنٹ آغا علی کی بیٹی تھی جو اب اس کی کیئر ٹیکر بھی تھی۔ جس نے جو بیس گھنٹے نہ صرف اس کے ساتھ رہنا تھا بلکہ اعظم شیرازی کے قائم کردہ اصولوں کی پاس داری بھی کرنی تھی۔

آرزو جہانگیر کے اس بیٹے کو اعظم شیرازی کے عالی شان بنگلے میں داخل ہونے کی اجازت نہ تھی۔ وہ گھر کے مکینوں کے ساتھ میز پر بیٹھ کر کھانا نہیں کھا سکتا تھا..... وہ فنکشن، گید رنگ اور خاندانی پارٹیز میں شرکت نہیں کر سکتا تھا۔ باہر سے آنے والے مہمان، دوست احباب اور رشتہ داروں کے سامنے نہیں جاسکتا تھا۔ یہ سارے اصول و قوانین اعظم شیرازی نے بنائے تھے اور ایسا ممکن ہی نہ تھا کہ وہ کوئی حکم جاری کریں اور ان کی سلطنت میں اس کا نفاذ نہ ہو۔

لیکن ان تمام اصول و قوانین سے جمیلہ کی اذیت کم نہیں ہوئی تھی۔ وحشت و بے سکونی کی دلدل اسے ہر بار ”آرزو جہانگیر“ کے بچے تک پہنچا دیتی تھی۔ وہ عورت ہارون کی زندگی میں اب کہیں نہیں تھی۔ مگر اس کا بچہ تھا۔ شیرازی مینشن میں نہ ہوتے ہوئے بھی وہ تھا۔ وہ ہے۔ وہ رہے گا۔ اس حقیقت کو وہ جھٹلا نہیں سکتی تھی۔ یہی حقیقت سرد پڑتی آگ بھڑکاتی تھی۔ رگ و پے میں محشر سا پھا کرتی تھی۔ چھپلی کئی راتوں کی طرح اس رات بھی وہ ٹھیک سے سو نہیں پارہی تھی۔

اک درد تھا۔ کرب تھا۔ بے وفائی کا احساس۔ بے حسی کا تدارک۔ ایک الجھن۔ ایک وحشت۔

سر جھٹک کر، خیالات کو بھٹکا کر، واہموں کو جھٹلا کر وہ نیچے آگئی تھی۔

چکن میں فرینج کھول کر اس نے دودھ نکالا تھا۔ سرد سرد سے پھٹا جا رہا تھا۔ نیندا آنکھوں سے کوسوں دور تھی۔ وہ اپنے لیے چائے بنانا چاہ رہی تھی۔

چھوٹی سوئی بارہ کے ہند سے پر آ کر ٹھہری تو یکا یک چکن کی دائیں طرف سرنٹ کوارٹرز کی طرف جاتی راہداری سے آواز بلند ہوئی تھی۔

کھولتے پانی میں پتی ڈالتے ہوئے وہ یک دم چوکی تھی۔ پھر چولہا بند کر کے وہ اسی وقت چکن سے راہداری میں آگئی تھی۔

لائسنس آف تھیں۔ فانوس جل رہے تھے۔ نیلگوں روشنی کا مدھم تاثر چہار سو پھیلا تھا۔

اس نے ہیڈ سرنٹ آغا علی کی بیٹی مدحت کو دیکھا۔

وہ متفکری کروں کے دروازے کھول کھول کر جیسے فکر مندی کے عالم میں کسی کو ڈھونڈ رہی تھی۔

”یہ شور کیسا تھا؟“

کندھے سے پھسلنے دوپٹے کو واپس جاتے ہوئے بوکھلاہٹ کا شکار مدحت نے اپنی مالکن کو دیکھا۔

”وہ۔ جی.....“ اس کی ہوائیاں اڑ گئی تھیں۔

”تم اس وقت یہاں کیا کر رہی ہو؟“

”وہ..... میں.....“ مدحت بوکھلا گئی۔ سمجھ میں نہ آیا کیا جواب دے۔ اور تب ہی اسٹور روم سے کھٹ پٹ کی آواز آئی تھی۔

جمیلہ نے بے ساختہ ہی سر اٹھا کر سی طرف دیکھا تھا۔ لائسنس آف تھیں۔ دروازہ کھلا ہوا۔ اندر کوئی تھا۔ یقیناً کوئی تھا۔

مگر مدحت کی زبان ساتھ نہیں دے رہی تھی۔ جانے وہ اعظم شیرازی سے خائف تھی یا پھر اسے بتانے کی ہمت نہیں کر پارہی تھی۔

اب کے جمیلہ نے اس سے پوچھنے کے بجائے اسٹور روم کا رخ کیا تھا۔ ادھ کھلے دروازے کو اندر کی جانب دھکیل کر اس نے

لائسنس آن کردی۔ زر کار روشنی چہار سو پھیلی۔

بے شمار کارٹرز، فرنیچر کا سامان، غیر ضروری اشیاء۔

اس نے بے ساختہ قدم اٹھائے تھے۔ مدحت اس کے پیچھے تھی۔ وہ اب کچھ کہہ رہی تھی۔ کچھ بتا رہی تھی۔ معافی بھی مانگ رہی تھی۔ پریشان بھی ہو رہی تھی۔

یہ اس کی غلطی تھی کہ وہ ”سرنٹ کوارٹرز“ سے یہاں آ گیا تھا۔ یہ اس کی بے توجہی تھی کہ گھر کے مکینوں کے سامنے آ گیا تھا۔

وہ یہاں تھا۔ مگر سامنے نہیں تھا۔ وہ اسٹور روم میں فرنیچر کے سامان میں ہی کہیں چھپ گیا تھا۔

لیکن اس کی سسکیوں اور ہچکیوں کی آواز۔ لب بھینچے جمیلہ داؤد اپنی جگہ کھڑی رہ گئی۔

مدحت تیزی سے آگے بڑھی تھی۔ وہ اب اسے آوازیں دیتی ہال نما اسٹور روم میں اسے تلاش کر رہی تھی۔

اس نے گم ہو جانے کے لیے ایک ایسی جگہ کا انتخاب کیا تھا جہاں مدحت نہیں پہنچ سکتی تھی۔ دیوار رخ کھڑی الماری کے اندر نچلے خانے میں جانے وہ کیسے گھس گیا تھا۔ مگر یہ طے تھا کسی مرد کی مدد کے بغیر مدحت نہ تو الماری کو ہلا سکتی تھی اور نہ ہی اسے نکال سکتی تھی۔

پریشان اور حواس باختہ سی وہ ایک بار پھر جمیلہ سے معذرت کرنے لگی۔

”میں ابھی ابا کو بلواتی ہوں، اسے لے جاؤں گی، دوبارہ کبھی ایسا نہیں ہوگا۔“ تیز قدم اٹھاتی وہ وہاں سے چلی گئی تھی مگر جمیلہ داودا اپنی جگہ سے ایک انچ نہ بل سکی تھی۔

دھیمی دھیمی سسکیوں کی آواز بہت واضح تھی۔

اس کے قدم نے ساختہ اٹھے تھے۔ وہ گھوم کر دیوار کی طرف آ کر رک گئی تھی۔ اور اب کانچ کے ان ٹکڑوں کو دیکھ رہی تھی جو دیوار کے پاس ہی ٹوٹے بکھرے پڑے تھے۔ اسے یاد آیا، نچلے خانے کے تمام شیشے توڑ پھوڑ کا شکار ہوئے تھے۔

بچوں کے بل بیٹھے ہوئے اس نے اندر جھانکا تھا۔

تھر تھر کا ہنپتا وجود، لرزتے ہونٹ، آنسوؤں سے بھری ہوئی سرخ و متورم آنکھیں۔ وہ ساڑھے پانچ سال کا بچہ خوف زدہ اور متوحش سا اپنے آپ میں سمٹ کر بیٹھا تھا۔

جمیلہ کا سانس رکا۔ دھڑکنیں تھمیں۔ اس ایک لمحے میں اسے کچھ ہوا اور اس نے بے ساختہ ہی درز سے اپنا ہاتھ آگے بڑھا دیا۔ اسے باہر نکالنے کے لیے۔

بے شمار اجنبی چہروں میں ایک اور چہرے کا اضافہ ہوا تو بچے نے روتے ہوئے اس کی پہنچ سے بھی دور ہونا چاہا۔ اسے اپنا باپ چاہیے تھا۔ ماں چاہیے تھی۔ وہ اب بھی روتے ہوئے چیختے ہوئے آوازیں دینے جا رہا تھا۔

جمیلہ کا ہاتھ پتھر ہوا۔ دل کانپ کر رہ گیا۔ اس سے بچے کی حالت بالکل دیکھی نہ گئی۔

مدحت آغا علی کو لیے حاضر ہوئی تو اپنی مالکن کو وہیں بیٹھا دیکھ کر پریشان ہو گئی۔ اعظم شیرازی کا سخت حکم تھا کہ وہ گھر کے مکینوں کے سامنے کبھی نہ آئے۔ غلطی سے بھی نہیں۔

ہیڈ سرنٹ آغا علی نے پورا زور لگا کر اتنی جگہ ضرور بنائی تھی کہ اسے باہر نکالا جاسکتا تھا۔ مگر اس کی فلک شگاف چیخیں اور پہنچ سے دور ہو جانے کی دیوانہ وار جستجو۔

اس سے پہلے کہ آغا علی آگے بڑھتا، اس سے پہلے کہ مدحت ہی اسے نکالنے کی سعی لرتی، جمیلہ داؤد نے۔ ایک ہی جست میں۔ اسے بازو سے پکڑ لے، اس کی تمام تر مزاحمت اور چیخ و پکار کے باوجود باہر نکال لیا تھا۔

اگلے ہی لمحے وہ اس کی بانہوں میں تھا۔

وہ رو رہا تھا۔ وہ تڑپ رہا تھا۔ وہ اس کی گرفت سے نکلنے کی کوشش کر رہا تھا۔ مگر وہ اسے چھوڑ نہیں رہی تھی۔ اس کا حصار مضبوط تھا۔ مضبوط ہی رہا تھا۔

اپنی گرفت ہر لحاظ سے پختہ کیے وہ اسے سینے سے لگا چکی تھی۔

اگلے چند لمحوں میں بچے کی ہر مزاحمت دم توڑ گئی۔ روتے کر لاتے ہوئے وہ بے دم ہو گیا۔ جیسے اس میں مزید ہمت نہ رہی ہو۔ جیسے وہ تھک گیا ہو۔ ہار گیا ہو۔ مر گیا ہو۔ اسے سینے سے لگائے جمیلہ داؤد اپنی جگہ سن بیٹھی رہ گئی تھی۔

کپکپاتا ننھا وجود۔ اور اس کا شدت سے دھڑکتا دل جیسے ابھی سینہ پیر کر باہر آ جائے گا۔

”یہ زخم.....“ مدحت نے گھبرا کر اس کی سرخ پڑتی آستین اوپر کی تھی۔ غالباً الماری کے اندر جگہ بناتے وقت اس کا بازو وکیل سے رگڑا گیا تھا تب ہی جلد ادھر گئی تھی۔

”ڈرائیور سے کہو گاڑی نکالے۔“ کافی دیر بعد جمیلہ کچھ کہنے کے قابل ہوئی تھی۔ پھر وہ اسے بانہوں میں لیے اٹھ کھڑی ہوئی تھی۔ مدحت بھی اس کے ساتھ تھی۔ کچھ حیران۔ کچھ پریشان اور خائف بھی۔

شیرازی مینشن سے ہاسپٹل کافی دوری پر تھا۔ تب ہی جمیلہ داؤد کے حکم پر ڈرائیور نے گاڑی کا رخ ڈاکٹر مصطفیٰ کے کلینک کی طرف موڑ دیا تھا جو ان کے فیملی ڈاکٹر بھی تھے۔ وہ ڈیوٹی پر موجود تھے۔ فیملی تعلقات کے باعث فارس کو بھی انہوں نے اٹینڈ کیا تھا۔

گھنٹہ بعد ہی اسے اندر آنے کی اجازت ملی تھی۔

زخم پر تین اسٹچر لگے تھے، ڈرپ، خواب آور انجکشن کے بعد وہ پرسکون نیند سو رہا تھا۔

”پریشان مت ہو، ہی ازا اسٹیبیل ناؤ۔“ وہ اس سے کہہ رہے تھے۔ قدرے فاصلے سے ہی وہ بت بنی اسے دیکھ رہی تھی۔ آنکھیں نم تھیں اور ہاتھ دوپٹے سے الجھ رہے تھے۔

لحاف اچھی طرح سے اڑھا کر جب نرس جا چکی تو ڈاکٹر مصطفیٰ اس کے پاس آ گئے۔

جمیلہ نے سراٹھا کر انہیں دیکھا۔ وہ اس کے معلم تھے۔ مہربان استاد۔ ایک بہترین ناصح۔

”آپ ٹھیک ہیں بیٹا؟“

”انسان ان سوالات کا کیا کرے جو نیند اڑادیں۔ بے قراری میں بہادیں۔ جن کا کوئی جواب ہو، نہ منطق۔ نہ دلیل۔ جیسے جنگ۔ بے چینی۔ بے سکونی۔ بس درد۔ اذیت۔ کرب۔“ اس کی آواز رندھ گئی تھی۔ زندگی میں پہلی بار وہ اپنی کیفیت کو سمجھنے میں ناکام ہو رہی تھی۔

”سوال ’ضمیر‘ اٹھاتا ہے۔ جواب ’ایمان‘ دلاتا ہے۔“ وہ کہہ رہے تھے۔

”ایمان بتلا رہا ہے، میں بھٹک رہی ہوں۔“ اس کی آنکھیں چھلک پڑیں۔

”ایمان بتلا رہا ہے، تم اب صحیح راستے پر ہو۔“ بہت نرمی اور متانت سے کہہ کر وہ چلے گئے تھے۔ ہمیشہ کی طرح اس بار بھی

انہوں نے کوئی سوال نہیں کیا تھا۔ وہ اس کے معاملات کی گہرائی میں اترنے کی کوشش نہیں کرتے تھے۔ صرف سنتے تھے اور جواب دے دیا کرتے تھے۔

اس نے ہمت کر کے اپنا رخ بدلا۔ ایک بار پھر پرسکون نیند سوتے اس بچے کو دیکھا جس کی وجہ سے وہ گزشتہ کئی راتوں سے سو نہیں پارہی تھی۔

زرکار روشنی میں اس کا چہرہ واضح تھا۔ وہ اپنی ماں کی شکل تھا۔ ہو بہو اس کی کاپی۔ بس اس کے بال ہی ہارون شیرازی کی طرح سیدھے تھے۔ قدرے لمبے۔ پیشانی پر کھڑے۔ گردن کو چھوتے ہوئے۔

رنگت دودھیائی تھی۔ اور آنکھیں۔

جیلہ نے سرخ و متورم سی بند آنکھوں کو دیکھا۔ پلکیں بھیگی ہوئی تھیں۔ سرخ گالوں پر آنسوؤں کی لکیریں بٹھری تھیں۔ ایسے جیسے وہ روتے روتے یکا یک پرسکون ہو گیا ہو۔ اور ایسی ہی ایک سکون بھری کیفیت جیلہ داؤد نے بھی اپنے اندر محسوس کی تھی۔

☆☆☆

”پریشانی کی اب کوئی بات نہیں ہے۔ ہی ازال فائن ناؤ! یہ کچھ میڈیسنز ہیں جو میں لکھ کر دے رہا ہوں، اسے دیجیے۔ اور اس کے کھانے پینے کا بہت خیال رکھیں۔“

اگلے دن چپک اپ کے بعد ڈاکٹر مصطفیٰ جیلہ سے کہہ رہے تھے اور جیلہ اسے ہی دیکھ رہی تھی جو ابھی تک اپنی نیند کے اثر سے مکمل طور پر باہر نہیں آیا تھا۔

مدحت اس کے لیے کھیر بنا کر لائی تھی۔ جیلہ کے اشارے پر ہی اس نے تیزی سے پیالے میں نکالی۔ جب تک اس نے بہت احتیاط سے بچے کو اٹھا کر بٹھایا، تب تک وہ پیالے آگے کر چکی تھی۔ ایک بازو سے اپنے حصار میں لیے دوسرے ہاتھ سے چھج بھر کر وہ اس کے قریب لائی تو اس نے انکار نہیں کیا۔ بہت آرام سے پہلا چھج لے لیا۔

وہ سوتی جاگتی کیفیت میں تھا۔ ہوش میں تھا بھی اور نہیں بھی۔ لیکن وہ کوئی بھی مزاحمت نہیں کر رہا تھا۔

مدحت حیران تھی۔ نہ وہ رویا تھا۔ نہ چچا تھا۔ نہ اس نے کوئی واویلا کیا تھا نہ بھاگنے کی کوشش۔ حالانکہ خود اسے ایک چھج کے لیے کتنی کوشش کرنا پڑتی تھی۔

بہت آرام اور تسلی سے جیلہ نے اسے کھیر کھلائی تھی۔ نیم گرم دودھ بھی پلایا تھا پھر میڈیسن بھی دی تھی جو مدحت کلینک کی فارمیسی سے لے آئی تھی۔ اس دوران وہ مکمل طور پر پرسکون رہا تھا۔ یقیناً وہ انجیکشن کے زیر اثر ہی تھا۔ یا پھر وہ تھک چکا تھا اور اب کوئی بھی مزاحمت نہیں کرنا چاہتا تھا۔

عسریسرا۔ حسنی حسنین

دس بجے اسے ڈسپارچ کر دیا گیا اور وہ اسے گھر لے آئے تھے۔

اس کے بعد وہ دوپہر میں اسے دیکھنے آئی تھی تب وہ سو رہا تھا۔ پھر شام میں جب وہ گئی تھی تو وہ کھڑکی کی چوکھٹ پر کہنیاں لٹکائے شیشے کے ساتھ گال مس کیے باہران روشنیوں کو دیکھ رہا تھا جو صبح و عریض سبزہ زار پر جگہ جگہ جل رہی تھیں۔

اعظم شیرازی کے یہاں آج کچھ سیاسی نامور شخصیات کی دعوت تھی۔ کھانے کا انتظام باہر لان میں کیا گیا تھا۔

”اب کیسا ہے؟“ اس نے مدھم آواز میں مدحت سے پوچھا تھا۔

”پہلے سے بہت بہتر ہے جی! آج اس نے مجھے بالکل بھی تنگ نہیں کیا۔“ مدحت نے خوش گوار حیرت کے ساتھ آگاہی دی

تھی مگر جیلہ کو اس آگاہی نے عجیب سی وحشت میں مبتلا کر دیا۔

جب تک امید تھی۔ تب تک مزاحمت تھی۔

جب امید ٹوٹی۔ تو مزاحمت بھی دم توڑ گئی۔

وہ کچھ دیر تک دروازے میں کھڑی رہی تھی۔ پھر وہ اس کے پاس آ کر بیٹھ گئی تھی۔ بازو کھڑکی کی چوکھٹ پر ٹکائے اسے دیکھنے لگی۔ کچھ محبت۔ کچھ انسیت۔ کچھ ترحم سے۔ بچے نے اس کی موجودگی کا کوئی خاص نوٹس نہیں لیا تھا۔

جیلہ ان آنکھوں کو دیکھنے لگی جن میں تین بہترین رنگوں کی آمیزش تھی۔ سبز، ہلکا براون اور سنہرا رنگ! یہ آنکھیں آرزو جہانگیر کی آنکھیں تھیں۔

اگلے کئی لمحوں تک ایک خاموشی سی حائل رہی۔ بچہ ابھی بھی اسے مکمل نظر انداز کیے ہوئے تھے۔

”ہیلو۔“ مجبوراً اسے ہی مخاطب کرنا پڑا، بچے نے ذرا سی نظریں اٹھا کر جیلہ کو دیکھا۔ مگر جواب نہیں دیا۔

”میرا نام جیلہ ہے اور تمہارا نام؟“ یہ تعارفی مرحلہ تھا۔ اسے کچھ مشکل لگا۔ وہ ان بچوں میں سے یقیناً نہیں تھا جو با آسانی

گھل مل جائیں ورنہ وہ مدحت کو اتنا تلف نام کیوں دیتا؟

دم سادھے وہ خالی خالی آنکھوں سے اسے دیکھتا رہا۔ لب باہم پیوست رہے۔

”لیٹ جی گیس! کہیں تمہارا نام شہر یار تو نہیں؟ ارسلان!“ ایک لمحے کو روک کر کچھ سوچا۔ ”یا پھر.....“

”فارس ہارون شیرازی۔“ اپنے نام سے متعلق وہ یقیناً بہت پٹی تھا۔ فارس تھا تو پھر فارس ہی تھا۔ ہارون کا بیٹا۔ شیرازی

خاندان کا سپوت۔ اور کوئی نام۔ اور کوئی مقام۔ اور کوئی پہچان اسے قبول نہ تھی۔

کیا اعظم شیرازی اس کی پہچان کی طرح اب اس کی یادداشت سے اس کا مکمل نام بھی بتا پائیں گے؟

”نام تو بہت پیارا ہے آپ کا! ویسے فارس کا مطلب کیا ہے؟“ نرمی سے اپنی کم علمی کا اعتراف کرتی وہ ذرا سا آگے جھکی تھی۔

عسریسرا۔ حسنی حسنین

گھنے سیاہ بالوں کی کچھ لٹیں اس کے چہرے پر بکھریں۔ سونے کی چوڑیاں بھی کھنک انھیں۔

وہ لب بھینچے اس کی آنکھوں میں اجنبی نگاہوں سے دیکھتا رہا۔

”مجھے سوچنے دو، شاید مجھے یاد آجائے۔“ ایک لمحے کا توقف کیا، پھر یوں ظاہر کیا جیسے اسے اچانک یاد آ گیا ہو۔

”فارس کا مطلب ہے شہسوار۔ آہارس رائڈر۔ وہ جو گھوڑے پر بیٹھتا ہے اور تلوار پکڑ کر فائٹ بھی کرتا ہے۔“

نتو وہ گھوڑے پر بیٹھتا تھا۔ نہ تلوار پکڑ کر فائٹ کرتا تھا۔ اس نے چہرے کا رخ موڑا اور ایک بار پھر باہر دیکھنے لگا۔

جیلہ داؤد چند لمحوں تک اسے دیکھتی رہی۔ پھر اس نے اپنا ہاتھ بڑھایا۔ ”یہاں آؤ۔“

اس نے ایک بار پھر جیلہ کو دیکھا تھا۔ اب کے ذرا سی خشکی سے۔ یقیناً جیلہ کی مداخلت اسے پسند نہیں آ رہی تھی۔

”میرے پاس آؤ۔“

مگر وہ نہیں آیا تھا۔

”پاپا کے پاس جانا ہے؟“

اس کے چہرے کے تاثرات کا ایک بدلے۔ آنکھیں آنسوؤں سے بھر گئیں۔ لب بھینچ گئے۔

”آؤ۔“ اب کے جیلہ نے ہاتھ بڑھا کر اپنی طرف بلایا تو وہ فوراً ہی اٹھ گیا۔ پکڑ کر اپنے قریب کیا تو اس کی ہانہوں میں سا

گیا۔ اور پھر وہ رونے لگا۔

جیلہ کی دھڑکنیں ٹھم گئیں۔ اپنے سینے سے لگائے اس کی پشت سہلاتے ہوئے وہ خود بھی عجیب سی کیفیت سے دوچار ہو گئی۔

فارس کو اپنا باپ، اپنی ماں چاہیے تھی۔ وہ ان کے لیے تڑپ رہا تھا۔

کچھ سوچ کر وہ اسی وقت فارس کو ساتھ لیے شیرازی مینشن میں آ گئی۔ اسٹڈی روم میں صوفے پر بیٹھ کر اس نے ہارون کا نمبر

ملانے کے بعد ریسیور فارس کے کان کے ساتھ لگا دیا۔ کچھ ہی دیر میں کال ریسیور لی گئی تھی۔

”ہیلو۔“ باپ کی آواز سماعت سے ٹکراتے ہی اس کی آنکھیں بھر گئیں۔ ”ہیلو پاپا۔“

دوسری طرف سے ایک دم سناٹا چھا گیا..... موت بھرا، وحشت بھرا سناٹا۔ اگلے ہی لمحے کال ڈسکنیکٹ ہو گئی لیکن فارس بات

کر رہا تھا۔ وہ اپنے باپ کو آوازیں دینے جا رہا تھا۔

اس نے بے اختیار ریسیور لے کر کریڈل پر رکھ دیا۔

”اسے لے جاؤ دحت!“

اور خود وہ اسی وقت اٹھ کر اپنے کمرے میں آ گئی تھی۔ اسے سنہلنے میں کچھ وقت لگا پھر اس نے ہارون شیرازی کو فون کیا۔

”آپ نے اپنے بیٹے سے بات کیوں نہیں کی؟“ لہجہ درشت تھا۔ اس کا لب نہیں چل رہا تھا ہارون اس کے سامنے ہوا اور وہ

اسے جھنجھوڑ کر ہلا دے..... لرزادے۔

”تم بابا کے فیصلے کو بھول گئی ہو؟“

وہ تھم کر رہ گئی۔ یہ کیسا جواب تھا جو اس نے دیا تھا؟ یہ کیسا عذر تھا جو اس نے پیش کیا تھا؟ وہ ہارون میں فارس کا ”باپ“ ڈھونڈ

رہی تھی اور بدلے میں اسے کیا ملا تھا؟ اعظم شیرازی کا بیٹا!

”آپ کا بیٹا آپ کے ہی گھر میں سرورٹ کوارٹر میں رہ رہا ہے ہارون۔“

اور ہارون نے فون بند کر دیا۔ ریسیور ہاتھ میں لیے وہ اپنی جگہ کھڑی رہ گئی تھی۔

”کل تم فارس کو یہاں لائی تھیں؟“ اگلے دن اعظم کی عدالت میں اس کی پیشی ہو گئی تھی..... وہ انتہائی غصے میں تھے مگر تحمل سے

پوچھ رہے تھے۔

”جی۔“

”کس لیے؟“

”میں ہارون سے اس کی بات کروانا چاہتی تھی۔“

اعظم شیرازی نے مٹھیاں بھینچ کر خود پر قابو پالیا تھا۔

”تو کیا بات کی اس نے؟“

”نہیں۔“

ان کے تپنے ہوئے اعصاب ڈھیلے ہو گئے۔ لبوں پر جاندار مسکراہٹ پھیل گئی۔

”میں جانتا تھا، وہ یہی کرے گا۔“

جیلہ نے سراٹھا کر انہیں دیکھا۔ وہ بہت مطمئن اور پرسکون دکھائی دے رہے تھے۔

”ویسے تم فارس کے معاملے میں اتنی دلچسپی کیوں لینے لگی ہو؟ حالانکہ اس کے ساتھ نہ تمہارا کوئی رشتہ ہے نا کوئی تعلق۔“

”آپ کو اس پر رحم نہیں آتا؟“ اس نے الٹا سوال کر لیا۔

”رحم؟“ وہ استہزائیہ انداز میں ہنسی۔ ”مجھے نہیں لگتا اس کے ساتھ کوئی ظلم ہو رہا ہے۔ وہ اچھا کھاتا ہے، اچھا پہنتا ہے۔ اب

شہر کے بہترین اسکول میں بھی جائے گا۔ ورنہ تم سوچو میں اس کے ساتھ کیا نہیں کر سکتا تھا۔“

”اس سے بڑھ کر اور بڑا ظلم ہو گا کہ آپ نے اپنے پوتے سے۔ اس کی شناخت اور پہچان چھین لی ہے، باپ سے بھی دور

کر دیا ہے۔“

”ہمارے خاندان کی نسلیں خاندانی شریف عورتوں سے چلتی ہیں جیلہ!“

اعظم شیرازی کی آنکھوں میں غیض و غضب کا سمندر ٹھاٹھیں مارنے لگا۔ ”میں نے ہارون کی دوسری شادی کو تسلیم کیا ہے نہ اس بدچلن عورت کو اپنی بہو مانا ہے.....“

کاٹ دار لہجے میں کہتے ہوئے انہوں نے سخت پتھر بلی نگاہوں سے اسے دیکھا تھا۔

”اب تم جاسکتی ہو۔“ انہوں نے دروازے کی طرف اشارہ کر دیا۔ ”آئندہ میں نہ سنوں کہ تم اس بیچ عورت کے بیچے کو اس گھر میں لائی ہو، یہ نہ ہو کہ میں کوئی سخت قدم اٹھانے پر مجبور ہو جاؤں۔“

اس نے سر اٹھا کر اعظم شیرازی کو دیکھا۔ وہ دھمکی نہیں دے رہے تھے، اپنے ارادوں سے آگاہ کر رہے تھے۔ جو کہتے تھے، اسے کر دکھانے کا حوصلہ بھی رکھتے تھے۔

مزید کچھ بھی کہے بنا وہ بھاری دل کے ساتھ مڑ گئی تھی۔

کوئی فرق نہیں تھا اس کے اپنے باپ بھائیوں میں اور سرور شوہر میں، سب ہی ایک سے تھے۔ طاقت کے نشے میں چور، دولت کے گھمنڈ میں جا بر اور متکبر۔

☆☆☆

اعظم شیرازی کی تنبیہ کے باوجود وہ اگلے دن خود جا کر فارس کے لیے بے شمار کھلونے اور کپڑے خرید لائی تھی۔ نئے فرنیچر کے ساتھ اس نے پورے کمرے کو بھی اپنی نگرانی میں سیٹ کروا دیا تھا۔ اس دوران وہ سانسو نے کمرے میں کھڑا لکڑی سے دیکھتا رہا تھا۔ کھلونوں کا ایک ڈھیر تھا جو اس کے سامنے رکھا تھا۔ نئے کپڑے۔ اسکول بیگ۔ کلرنگ بکس، اسٹوری بکس۔ بے شمار پنسلیں، بکروز۔ ایک رائٹنگ ٹیبل جسے اسٹیکرز سے جیلہ خود ہی سجانی میں لگی ہوئی تھی۔

کمرے میں حقیقی رنگ تو کبھی ہی گئے تھے مگر اس کی آنکھوں میں زندگی کا کوئی رنگ ابھی بھی نہیں ابھرا تھا۔ وہ اب بھی کھنچا کھنچا سا۔ اجنبی نگاہوں سے کبھی جیلہ اور کبھی ملازموں کو تکتا الماری کے ساتھ کونے میں ہی سمٹ کر بیٹھا رہا تھا۔ اجنبی چہرے اسے وحشت میں مبتلا کرتے تھے۔ ان جانا سا خوف بڑھتا تھا تو اس کے چہرے کا رنگ اڑ جاتا تھا۔

”کھانا لگا دوں گی؟“ مدحت نے جیلہ سے مدد چاہی تھی۔ چھوٹے سے ریکس میں کتابیں سیٹ کرتے ہوئے اس نے اثبات

میں سر ہلایا۔

اس دن فارس نے دوسری بار اس کے ہاتھ سے بہت سکون اور تسلی سے کھانا کھایا تھا۔ کھانا کھاتے ہوئے وہ کئی بار سر اٹھا کر

اسے دیکھ چکا تھا۔ جیلہ مسکرا دیتی مگر اس کے چہرے پر مسکراہٹ کا کوئی ایک رنگ بھی نہ کھلتا۔

اگلے دن وہ اس کے اسکول بھی گئی۔ پرنسپل کے ساتھ ساتھ کلاس ٹیچر سے بھی ملی۔ کلاس روم کا بھی جائزہ لیا۔ پھر اس نے فارس کی حالت کے پیش نظر اس کے لیے جگہ کا انتخاب خود کیا۔ اتنے سارے بچوں میں اس نے ایک گپلو اور بہت زیادہ باتونی بیچے کو اس کے برابر بٹھایا۔ وہ فرینڈلی قسم کا تھا۔ لحوں میں دوست بنا کر باتیں کرنے لگتا تھا۔ کھڑے کھڑے اس نے جیلہ سے بھی دوستی کر لی تھی اور چاکلیٹ لے کر ہی ملا تھا۔

”یومی از سو پر بیٹی!“ چاکلیٹ کا رپہ اتارتے ہوئے اس نے فارس کو بتایا تھا۔ جواب جیلہ کو دیکھ رہا تھا۔

جانے سے پہلے ہاتھ ہلا کر وہ ایک بار پھر مسکرائی تھی۔ شاید اب وہ بھی مسکرائے۔ شاید اب کے وہ اپنے احساسات کا اظہار کرے۔ مگر فارس کے لب باہم پیوست ہی رہے تھے۔ چہرہ ہر تاثر سے عاری تھا۔

مسکرائنا، ہنسنا، باتیں کرنا تو وہ جیسے بھول ہی گیا تھا۔ کچھ وقت درکار تھا اسے سب کچھ نئے سرے سے، نئے انداز میں اور نئے لوگوں سے سیکھنے کے لیے۔

☆☆☆

باپ اور بیٹی کی اس جنگ میں نقصان فارس کا ہو رہا تھا۔ چھ سال کا وہ بچہ ان چند ہفتوں میں کملا کر رہ گیا تھا۔ نفسیاتی طور پر اتنا ڈسٹرب تھا کہ اس نے بولنا بھی بند کر دیا تھا۔ کھانا وہ بمشکل کھاتا تھا اور اسکول میں بھی کوئی خاطر خواہ کارکردگی نہیں دکھا رہا تھا۔

تھک ہار کر جیلہ نے آرزو جہانگیر کو ڈھونڈا تھا۔ بہت مشکلوں سے ملی تھی وہ۔ بہت صعوبتوں سے ملاقات ہو پائی تھی۔

”میں شادی کر رہی ہوں۔“

فارس سے متعلق ساری بات سن لینے کے بعد آرزو جہانگیر نے کہا بھی تو بس یہی۔

کوئی فگر۔ پریشانی۔ اندیشہ۔ ایسا کوئی بھی تو تاثر نہیں تھا اس کے چہرے پر۔ جیلہ کو دکھ ہوا۔ کیا وہ ”ماں“ تھی۔ کیا وہ واقعی میں ”فارس“ کی ماں تھی؟

گھنگھریا لے سنہرے بالوں کو کچھ میں جکڑے۔ جینز پر مونگیا رنگ کی اسٹائلش شرٹ میں ملبوس وہ ٹانگ پر ٹانگ رکھے، ہیل میں مقید داہنے پیر کو جنبش دیتی بہت مطمئن اور پرسکون بیٹھی لائم جوس سے لطف اندوز ہو رہی تھی۔

”میں تم سے تمہارے بیٹے کی بات کر رہی ہوں۔“ اس نے کہا۔

”کیا وہ صرف وہ میرا بیٹا ہے۔“ اپنی دودھیائی کہنیاں میز پر ٹکائے وہ کچھ آگے ہوئی تھی۔

”ویسے تم کیوں میرے بیٹے کے غم میں اتنا ہلکان ہو رہی ہو؟ تمہارے بیٹے کی جگہ نہ لے لے اس لیے؟“

”پہلے مسٹر شیرازی تمہارے بیٹے کو قبول تو کر لیں۔“ انہجائی برودت سے جمیلہ نے اس کی آنکھوں میں دیکھا تھا۔

”اوہ کم آن۔“ وہ ہنس دی۔ ”سب جانتا ہے وہ بلڈی اولڈ مین!“ غصے اور حقارت سے اعظم شیرازی کا نام لیتے ہوئے اس نے پھر جمیلہ کو دیکھا۔ ”میں تمہاری ان باتوں پر یقین کرنے والی نہیں ہوں۔ اور اگر یہ حقیقت ہے بھی، تب بھی یہ میرا درد نہیں ہے۔ ہارون نے سپریشن کے وقت اسے اپنے ساتھ رکھنے کا فیصلہ کیا تھا۔ سو پلیز اگر کوئی بات تمہیں کرنا بھی ہے تو ڈائریکٹ ہارون سے کرو! مجھے اس سب میں مت گھینٹو!“

اپنا ہینڈ بیگ شو لڈر پر ڈالتے ہوئے وہ جانے کے لیے اٹھ گئی تھی۔ اور جمیلہ کتنی ہی دیر تک اپنی جگہ بیٹھی رہی تھی۔

پہلے ہارون کے رویے نے اسے غمخیز میں ڈالا تھا۔ اب آرزو جہانگیر کا رویہ اسے درطحیرت میں ڈال رہا تھا۔ اس کا خیال تھا فارس کے بارے میں جاننے کے بعد آرزو سے یہاں سے لے جائے گی مگر وہ تو جیسے جمیلہ پر اپنا موقف واضح کرنے آئی تھی۔

آرزو سے ملاقات کے بعد اگلے کئی دنوں تک اس کا ذہن الجھا رہا۔

ایک دو بار اس نے اعظم شیرازی کا دل فارس کے لیے نرم کرنے کی کوشش بھی کی مگر ہر بار وہ نام سن کر ہی یوں بھڑک اٹھتے جیسے جمیلہ نے ان کے پوتے کا نہیں کسی دشمن کا نام لے لیا ہو۔ دوسری طرف ہارون یوں خاموش ہو جاتا جیسے اس نے کچھ سنا ہی نہ ہو۔

اور تب ہی اس نے ایک فیصلہ کر لیا۔

اگر وہ شیرازی مینشن میں نہیں بھی رہتا، تب بھی وہ اتنا بھی دور نہیں کہ جمیلہ کی محبت، توجہ اور اپنائیت سے محروم رہ سکے۔ مسئلہ ان باپ بیٹے کے درمیان ہے۔ اس کے اور فارس کے درمیان تو نہیں۔ سارے وعدے، قاعدے ہارون سے جڑے ہیں۔ اس کے ساتھ تو ہرگز نہیں۔

☆☆☆

مدحت اس کی کیئر ٹیکر تھی۔ مگر جمیلہ داؤد ”کیئر“ سے آگے کا سوچتی تھی۔ محبت۔ اور تربیت۔

”فارس کو اپنی ڈیوٹی نہیں، اپنی ذمہ داری سمجھ کر ٹریٹ کیا کرو مدحت! میں جانتی ہوں باپا تمہیں تمہارے کام کی سیلری دیتے ہیں۔ مگر کچھ کام ایسے بھی ہوتے ہیں جو ہمیں خلوص دل سے اجر کی نیت سے کرنا چاہئیں۔“

مدحت کچھ حیرت سے اپنی ماکن کو دیکھنے لگی۔ جمیلہ، فارس و جدان کا شیڈول ترتیب دے رہی تھی۔ وہ اسکول لُنج میں کیا لے کر جائے گا، دوپہر میں کیا کھائے گا۔ شام میں وہ کیا لے گا۔ یہ سارے معاملات اب وہ خود طے کر رہی تھی۔

”کھانا میں گھر سے ہی دوں گی! جو کچھ مادے کے لیے بناؤں گی اس کا ایک حصہ فارس کے لیے بھی ہوگا۔“

”مگر بڑے صاحب۔“

جمیلہ نے سر اٹھا کر تنبیہی نگاہوں سے مدحت کو دیکھا۔ وہ مؤدب ہو کر سر جھکا گئی۔

”کیا شیرازی مینشن سے سرنٹ کو آرٹرز میں پہلے کھانا نہیں جاتا؟“

”جاتا ہے جی۔“ مدحت کا سر جھکا رہا۔

”ضروری نہیں تم ہر خرابے ابا کو دیا کرو، جانتی تو ہو وہ ہر بات تمہارے بڑے صاحب تک پہنچا دیتے ہیں، راز رکھنا سیکھو۔ ہر

بات بتانے والی نہیں ہوتی۔“

”جی! بہت بہتر۔“ مدحت نے اثبات میں سر ہلادیا۔

”اس سے پیارا اور نرمی سے بات کیا کرو، سچی سے مت پکڑا کرو مدحت!“

”جی!۔“

بہت سی تنبیہات اور نصیحتوں کے ساتھ اس نے باقاعدگی سے مدحت کو ٹرینڈ کرنا شروع کر دیا تھا۔ وہ خود بھی اب فارس کو وقت دینے لگی تھی۔

”میں نہیں چاہتی، وہ زندگی گزارے، میں چاہتی ہوں وہ زندگی جیے۔“ وہ اکثر مدحت سے کہتی۔

وسیع و عریض رقبے پر پھیلے سرسبز لان پر وہ ہر شام اس کی انگلی تمام کر چلتی جاتی۔ چلتی جاتی۔ اور وہاں جا کر رک جاتی جہاں اعظم شیرازی کے گھوڑوں کا اصطبل تھا۔ اعلانسل کے عربی گھوڑوں کو دیکھتے ہوئے فارس کی آنکھوں میں ہر بار تعجب اور اشتیاق سا ابھرتا۔ ہر بار وہ انہیں ایسے دیکھتا جیسے پہلی بار دیکھ رہا ہو۔ اس کی آنکھوں میں زندگی کا یہ رنگ جمیلہ کو بھلا لگتا۔ وہ مسکرا دیتی۔ وہ اس کی مسکراہٹ کو دیکھتا۔ پھر اطراف میں دیکھتے ہوئے۔ بے دھیانی میں ہی جمیلہ کی انگلی پر اپنی گرفت مضبوط کر لیتا۔ اور جمیلہ کو اس کی اس حرکت پر ٹوٹ کر پیار آتا۔

ایک رات جب وہ فارس کو کمرے تک چھوڑ کر گھر آئی تھی تو اعظم شیرازی لاؤنج میں اس کے انتظار میں ٹہل رہے تھے۔ پچھلے ایک ماہ سے جمیلہ کیا کر رہی تھی انہیں سب معلوم تھا۔ اسے فارس کے معاملات سے باز رکھنے کی اپنی ہی کوشش کر کے بھی وہ دیکھ چکے تھے مگر اب جیسے ان کی برداشت ختم ہو رہی تھی۔

”میں اگر اسے اڑان کے لیے پردے رہا ہوں تو مناسب وقت پر لینے کا پورے اختیار بھی رکھتا ہوں، میں جس وقت اسے حدود و قیود سے نکلتا دیکھوں گا اسے واپس اس کی اوقات میں لے آؤں گا، مگر جو تم کر رہی ہو جمیلہ! اس پر تم بہت چھچھتاؤ گی۔“

”جو کام اجر کی نیت سے کیا جائے اس پر چھچھتاوے نہیں ملا کرتے۔“

”تو تم اجر کماری ہو؟“ اعظم شیرازی کا لہجہ استہزاء سیہ ہوا۔

”ایک ماں ہونے کا حق ادا کر رہی ہوں بابا۔“

”مجھے حیرت ہے یہ تم کہہ رہی ہو۔“

”سو تیلی ہوں۔ بے رحم نہیں ہوں۔“

اعظم شیرازی آنکھوں میں غضب لیے کھڑے رہے۔

”ویسے بھی یہاں سب فارس کو آپ کے ایک جاں نثار ملازم کے یتیم بیٹے کی حیثیت سے جانتے ہیں۔ آپ بھی یہی سمجھ لیں

کہ میں ایک یتیم بچے کے سر پر ہاتھ رکھے ہوئے ہوں۔“

صدر دروازے سے اندر داخل ہوتا ہارون اپنی جگہ منجمد ہوا تھا۔

”یتیم.....“ اس کا سانس رکا تھا۔ ”یتیم.....“ اس کی دھڑکن تھمی تھی۔

اعظم شیرازی اگلے کئی لمحوں تک سخت نگاہوں سے جمیلہ کو دیکھتے رہے۔ پھر انہوں نے ہٹکارا بھرا۔

”حمدا للہ ہفتے واپس آ رہا ہے، میں نہیں چاہتا تم اسے اس سب میں انوالو کرو۔“

”آپ کہنا کیا چاہ رہے ہیں؟“ اس نے اچھنبے سے انہیں دیکھا۔

”فارس میرے ملازم کا بیٹا ہے، حماد کے علم میں بھی یہی بات آئی چاہیے۔“ انہوں نے انتہائی ٹھنڈے لہجے میں بھاری گھبیر

آواز میں کسی حاکم کی طرح حکم سنایا تھا۔ آنکھوں کا تاثر بتاتا تھا کہ اب کے جمیلہ نے اپنی من مانی کی تو نتائج اچھے نہ ہوں گے۔

”ایٹ لیٹ آپ نے یہ تو مانا کہ حماد کا فارس کے ساتھ کوئی رشتہ ہے جسے چھپانے کی ضرورت ہے۔“

اعظم شیرازی ہتھیاں بھینچ کر رہ گئے۔ جمیلہ مزید کچھ بھی کہے بنا وہاں سے چلی گئی تھی۔

ہارون کمرے میں آیا تو وہ وارڈروب کھولے کھڑی تھی۔

گھڑی اور کف لکس اتار کر ڈریسنگ ٹیبل پر رکھتے ہوئے اس نے جمیلہ کو دیکھا۔ نائٹ گاؤن ہاتھ میں پکڑے وہ سیاہ آنکھوں

میں غصہ لیے اس کی طرف مڑ گئی تھی۔

”یتیم بچوں کو صبر آ جاتا ہے کہ وہ جانتے ہیں ان کے ماں باپ قبروں میں ہیں، اگر جودہ زندہ ہوتے ان کی حالت ایسی نہ

ہوتی! لیکن جن بچوں کو معلوم ہوا ان کے ماں باپ زندہ ہیں اور تب بھی ان کی یہ حالت ہے۔ ذرا سوچیں انہیں صبر کیسے آتا ہوگا؟“

”بس کرو جمیلہ۔“

”میں بس کروں؟“ وہ ہارون پر چلا آئی۔ ”آپ بس کیوں نہیں کرتے؟“

”بابا کا فیصلہ۔“

”بھاڑ میں گیا ان کا فیصلہ۔“ وہ ضبط کھونٹھی تھی۔

ہارون شیرازی نے آج سے قبل اسے اتنے شدید غصے میں نہیں دیکھا تھا۔

”اپنے آپ کو میرے سامنے مظلوم اور بے بس بنا کر پیش مت کریں ہارون! ظالم کی معاونت کرنے والا بھی ظالم ہوتا ہے۔“

ہارون کرب کے عالم میں جمیلہ کو دیکھ کر رہ گیا۔

”میں یہ سب فارس کے لیے ہی کر رہا ہوں۔“

”غلط۔ آپ صرف اپنے لیے کر رہے ہیں۔“ انگلی اٹھا کر اس نے کہا۔ ”صرف اور صرف اپنے لیے۔ ورنہ کوئی بھی باپ اس

طرح اپنی اولاد کا سودا نہیں کرتا۔“

”تم سمجھ کیوں نہیں رہیں جمیلہ!“

”میں نہیں سمجھ رہی؟ آپ اپنے بیٹے کی کیفیت سمجھ رہے ہیں؟ وہ کوئی دودھ پیتا بچہ نہیں ہے کہ چند دنوں میں کسی اور کی گود میں

رہے گا تو ماں باپ کا لمس بھول جائے گا۔ اسے آپ یاد ہیں۔ اسے آرزو یاد ہے۔ اور یہ ”یاد“ اس کے لیے کتنی بڑی اذیت بننے جا

رہی ہے کچھ اندازہ ہے آپ کو؟“

ہارون کرب کے عالم میں لب بھینچ گیا۔ ”تم یقین کرو یا نہ کرو۔ لیکن میں یہ سب فارس کے بھلے کے لیے کر رہا ہوں۔“

”اپنے فیصلے پر نظر ثانی کریں ہارون! کہیں ایسا نہ ہو یہ بھلائی آپ کے بیٹے کو بربادی کی طرف دھکیل دے۔“

پاؤں ٹپختے ہوئے وہ واش روم میں چلی گئی۔ دروازہ اس نے قدرے زور سے بند کیا تھا۔

ہارون شیرازی بے بسی سے اپنی جگہ کھڑا رہ گیا تھا۔

☆☆☆

اسکول سے واپسی پر سبزہ زار پر قدم اٹھاتے ہوئے وہ سروٹ کوارٹر کی طرف جا رہا تھا جب اسے ڈرائیوے پر بیرونی گیٹ

کے عین سامنے ایک گاڑی رکتی ہوئی نظر آئی تھی۔

سیاہ تھری پیس سوٹ میں ملبوس ہارون شیرازی اپنے دوستوں کے ہمراہ گاڑی سے نکل رہا تھا۔

فارس اپنی جگہ رک گیا۔ اس نے پورے تین ماہ بعد اپنے باپ کو دیکھا تھا۔ کتنی خوش نصیبی کی بات تھی کہ اس لمحے وہاں مدحت یا

آغا علی نہیں تھے جو اسے ہارون کے پاس جانے سے روک لیتے۔

وہ تقریباً بھاگتے ہوئے آیا تھا اور باپ کے دوستوں کے سامنے ہی اس کی ٹانگوں سے لپٹ کر پھوٹ پھوٹ کر رونے لگا تھا۔

ہارون ایک لمحے کے لیے جامد ہوا تھا..... ساکت۔ صامت۔ اگلے ہی لمحے وہ سنبھل گیا.....

”یہ پیارا سا بچہ کون ہے؟“ اس کے دوست کی بیوی نے کچھ اشتیاق سے دیکھتے ہوئے پوچھا تھا۔ ہارون کے ہاتھ متحرک ہوئے تھے، اس نے فارس کو خود سے الگ کیا.....

”ہمارے ملازم کا بیٹا ہے۔ فارس وجدان۔“

اس کے نرم و ملائم بالوں میں ہاتھ پھیرتے ہوئے اس نے آگے بڑھنا چاہا تھا مگر فارس اس کی تمام تر کوشش ناکام بناتے ہوئے ایک بار پھر اس سے لپٹا تھا۔ اور عین اسی لمحے مدحت جانے کہاں سے بھاگتی ہوئی آئی تھی۔ فارس کی تمام تر مزاحمت اور چیخ پکار کے باوجود وہ اسے اٹھا کر ساتھ لے گئی تھی۔

”یتیم بچہ ہے۔ اس گھر کے سب ہی مالکان اس سے بہت پیار کرتے ہیں تو۔ اس لیے۔“ آغا علی نے فوراً وضاحت دیتے ہوئے ہارون شیرازی کو اس بیچویشن سے نکالنے کی اپنی سی کوشش کی تھی۔ دوست ہارون کے اخلاق سے متاثر نظر آتے شیرازی مینشن میں جا چکے تھے اور مدحت اسے کمرے میں واپس لے آئی تھی۔

رور و کردہ اپنی حالت ابتر کر چکا تھا۔ نہ کچھ کھا رہا تھا، نہ کچھ پی رہا تھا۔ ہر کام سکون اور تسلی سے کرنے والا بچہ یکا یک ہڈیانی ہو گیا تھا۔ دروازہ بند کیے اسے سنبھالنے کی اپنی ہی کوشش کرتے مدحت خود بھی رونے بیٹھ گئی۔

وہ اپنے بابا کا بیٹا تھا۔ اور بابا اسے کسی ”ملازم“ کا بیٹا کہہ کر گئے تھے۔ یہ بات اپنی تمام تر تخنیوں کے ساتھ اسے اس عمر میں سمجھ میں آنے والی نہیں تھی۔ وہ ”ہارون“ سے ”وجدان“ کر دیا گیا تھا اس حقیقت کا ادراک بھی اس کی مزاحمت توڑنے کے لیے ناکافی تھا۔

اس دن وہ جبیلہ داؤد کی وجہ سے کچھ حد تک سنبھل گیا تھا مگر اس نے ہارون تک پہنچنے کی کوشش ترک نہیں کی تھی۔ ہر بار مدحت اور آغا علی اس کے سامنے آجاتے تھے۔ ہر بار کوئی نہ کوئی اس کی دیوار بن جایا کرتا تھا۔

وہ کچھ بڑا ہوا تو پابندیوں کے ساتھ تلخ حقیقتوں کا ادراک اسے بہت اچھے سے ہونے لگا۔ رویے بہتر انداز میں سمجھ میں آئے تو وہ جان گیا مدحت اور آغا علی کبھی بھی اس کی دیوار نہیں تھے۔ دیوار تو سرے سے تھی ہی نہیں۔ فقط ایک دروازہ تھا۔ اور یہ دروازہ اس کا باپ اپنی مرضی و منشا سے اس پر بند کر چکا تھا۔

☆☆☆

مدحت کی بہن جانے کہاں سے بلی لائی تھی اور چونکہ اس کی فارس کے ساتھ اچھی خاصی دوستی ہو چکی تھی تو وہ بانہوں میں بھرے تقریباً بھاگتی ہوئی اس کے پاس آگئی تھی۔ کچھ دیر تک وہ دونوں ہی بلی کے ساتھ کھیلتے رہے تھے۔ اس کے بعد جب وہ

کمرے میں واپس آیا تھا تو اس کی طبیعت اچانک ہی بگڑ گئی تھی۔ نم آنکھیں سرخ ہو گئیں۔ ناک بہنے لگی، چھینکیں، کھانسی کے ساتھ ساتھ اس کا سانس بھی بھاری ہونے لگا۔ اس کے بازو سینے اور گردن کے پچھلے حصے پر سرخ ریشم بھی ابھر آئے تھے۔ مدحت نے دیکھا تو بری طرح سے گھبرا گئی، جبیلہ اس روز گھر پر موجود تھی، اسے ہاسپٹل بھی وہی لے کر گئی تھی۔

”ہی ازلہ جگ ٹوکیش۔“ ڈاکٹر نے چیک اپ کے بعد آگاہی دی تھی۔

اگلے کئی لمحوں تک وہ ڈاکٹر کے ساتھ اس کی کنڈیشن ڈسکس کرتی رہی تھی اور وہ کچھ احتیاطی تدابیر سے متعلق جانکاری دیتے رہے۔

شام کے سات بجے جب وہ گھر آئی تو اسے سر کی آمد کی اطلاع پہنچادی گئی۔ مدحت، فارس کو ساتھ لیے سرورٹ کو ارٹھ چلی گئی تھی اور اس نے لاؤنج کارخ کیا تھا۔ وہ خود کو سوال جواب کے لیے تیار کر کے ان کے سامنے آن کھڑی ہوئی تھی۔

”مجھے یاد نہیں پڑتا، میں نے فارس کی ذمہ داری تمہیں سوپنی ہو۔“ وہ فارس کے معاملات میں جبیلہ کی جا بجا مداخلت سے تنگ آچکے تھے۔

”اس کی طبیعت خراب ہوگئی تھی، امیر جنسی میں لے جانا پڑا۔“

”یہ کام مدحت اور آغا علی بھی کر سکتے تھے۔“

”میں فارغ تھی، سوچا میں ہی کر دوں۔ ویسے آپ پوچھیں گے نہیں اس کی طبیعت کیوں خراب ہوئی؟۔“

”آنم ناٹ انٹرسٹڈ۔“

”یوہڈ بی انٹرسٹڈ! اسے بھی آپ کی طرح بلیوں سے الرجی ہے۔“ اپنی بات کے اختتام پر وہ مڑ گئی تھی.. سیڑھیاں چڑھتے ہوئے اس نے ایک مرتبہ بھی اعظم شیرازی کے چہرے کے تاثرات دیکھنے کی کوشش نہیں کی تھی۔

☆☆☆

وہ باغ میں مصنوعی آبشار کا نظارہ کر کے عقبی دروازے سے شیرازی مینشن کے احاطے میں داخل ہوا تھا تو نگاہ گھوڑے پر سواری کرتے حماد شیرازی پر ٹھہر گئی۔ برسیج میں ملبوس وہ اپنے انٹرکٹ کے ہمراہ تھا۔

حماد شیرازی۔ اس کا بڑا بھائی..... ایک خاندانی، عزت دار خاندان سے تعلق رکھنے والی عورت کا بیٹا..... جبیلہ کا بیٹا!

اپنے ننھیال کی بدولت، ماں کے مضبوط بیگ گراؤنڈ اور دونوں خاندانوں کے بیچ ہونے والی بزنس ڈیلز کی وجہ سے وہ ایک ”ٹرانس چائلڈ“ تھا.....

پرکشش، ذہین اور پھر اس گھر میں وہ اپنے دادا کالا ڈالا تھا..... ماں کا چیتا..... اور باپ کے لیے تو وہ ویسے بھی اہم تھا.....

فارس کی زندگی اسکول سے فقط اس کمرے تک ہی محدود تھی اور جماد تو اس عمر میں دنیا گھوم رہا تھا..... وہ اپنے باپ کے سامنے میں پل بڑھ رہا تھا.. نہ اس نے کوئی محرومی دیکھی تھی..... نہ اپنوں کی جدائی سہی تھی..... دونوں کا تو کسی صورت کوئی موازنہ نہ تھا..... اعظم شیرازی کی صحبت کا اثر تھا کہ جماد نے ان کے جیسی شخصیت اور مغرورانہ انداز اپنا رکھا تھا۔ گھر بھر کا لاڈلا تھا تو انداز اور طور طریقے بھی ایسے ہی تھے جیسے وہ کسی مملکت کا شہزادہ ہو۔ آج اس کا برتھ ڈے تھا اور اسی مناسبت سے شیرازی مینشن کو ڈیکوریٹ کیا جا رہا تھا۔ اس کی ہر خوشی اور کامیابی کو ہمیشہ ایسے ہی شاندار انداز میں سلیم ریٹ کیا جاتا تھا۔

اس نے اپنے باپ کو دیکھا۔ ہارون شیرازی جیمز پروائٹ شرٹ میں ملبوس۔ آنکھوں سے گلاسز اتار کر جیب میں اٹکا تے ہوئے ایونٹ پلانر سے بات کر رہا تھا۔

اس نے بس ایک لمحے کے لیے اسے دیکھا پھر رخ بدل کر اپنے کمرے میں آ گیا۔

کمرے کی کھڑکیاں کھلی ہوئی تھیں۔ سماعت سے ہارون شیرازی اور جماد کی آواز نکلنے لگی۔

زندگی سے بھرپور تہمت تھے۔ خوشیاں تھیں۔ اور مسرت کے رنگ جوان کی آنکھوں سے جھلکتے تھے۔

اسے شیرازی مینشن میں رہتے ہوئے ڈیڑھ سال ہونے کو تھا مگر وہ ابھی تک ان رویوں کا عادی نہیں ہو پایا تھا۔ ہمیشہ کی طرح وہ آج بھی بری طرح سے ڈسٹرب ہو گیا تھا۔

کھڑکیاں دروازے بند کر کے وہ اپنے بیڈ میں گھس کر کہانیوں کی کتاب پڑھنے لگا۔ پھر اس نے ڈرائنگ بک نکال لی۔ کچھ دیر تک رنگ بھرتا رہا۔ پھر اس نے اسٹیکرز اٹھا لیے اور اپنی نوٹ بک پر جگہ جگہ لگانے لگا۔ اس سے بھی اکتا کر اس نے نوٹ بک کے تمام صفحے چھاڑ ڈالے۔ انہیں نوچ کھسوٹ کر۔ پڑے پڑے کر کے ڈسٹ بن میں پھینکا اور ایک بار پھر کھڑکی کے سامنے جا کھڑا ہوا۔

سفید اور نیوی بلیورنگ کی تھیم میں اسٹیج ڈیکوریٹ کیا جا چکا تھا۔ کرسیاں اور گول میزیں اب ترتیب سے رکھی جا رہی تھیں۔

یکا یک ہی اسے نیلا رنگ بہت برا لگا۔ سفید رنگ سے اسے ایک دم نفرت ہوئی۔

اور تب ہی اس کی نظر جمیلہ داؤد پر پڑی۔ وہ انتظامات کا از سر نو جائزہ لے رہی تھی۔ مصروفیت کی بنا پر آج وہ اس سے ملنے نہیں آسکی تھی۔ اور چونکہ آج چھٹی کا دن تھا تو معمول کے مطابق پچھلے چار گھنٹوں سے اس کا ہی انتظار کر رہا تھا۔

جمیلہ آج نہیں آئے گی۔ وہ جانتا تھا۔ وہ شیرازی ہاؤس میں منعقد کیے جانے والی ہر تقریب میں ایسے ہی نظر انداز کر دیا جاتا تھا۔ باقی سب نظر انداز کر دیں۔ وہ قبول کر لیتا تھا۔ جمیلہ سے وہ نظر انداز ہو جائے تو اس کی جان پر بن جاتی تھی۔

اور چونکہ شیرازی مینشن میں خاندان بھر کے لوگ اکٹھے ہوتے تھے اس لیے ہر فنکشن، گید رنگ اور تقریب پر فارس کے لیے

ایک ہی اصول ہوتا تھا۔ شام کے پانچ بجے کے بعد اسے کسی طور پر بھی اپنے کمرے سے باہر آنے کی اجازت نہیں ہوتی تھی۔ اور مدحت اس بات کا خاص خیال رکھتی تھی کہ وہ جلدی سو جائے۔ مگر کیا اسے نیند آ جایا کرتی تھی؟ شاید نہیں، یقیناً نہیں۔

آج بھی ایک پابندی عائد ہوگی۔ آج کی تقریب بھی اس کے لیے ایک سزا کی طرح ہوگی۔

اور پھر جیسے ذہن میں کوئی خیال ابھرا اور وہ بیگ میں ضرورت کی چند اشیاء۔ اسٹوری بکس، ڈرائنگ پیپر، کلرز اور چاکلیٹ وغیرہ رکھ کر باہر نکل گیا۔

جانے سے پہلے وہ مدحت کے لیے پیغام چھوڑ کر گیا تھا کہ وہ کل تک گھر واپس آ جائے گا۔ لیکن وہ جا کہاں رہا ہے یہ اس نے نہیں بتایا۔

شیرازی مینشن کے عقبی دروازے سے باہر نکل کر باغ میں چلتے ہوئے اس نے صدق دل سے دعا کی کہ آج بارش ہو جائے۔ ایسی موسلا دھار بارش کہ اسٹیج اڑ جائے۔ کرسیاں میزیں ٹوٹ جائیں۔ سفید رنگ ملگجاسا ہو اور آسمانی رنگ پردھے پڑ جائیں۔

وہ اب ڈاکٹر مصطفیٰ کی طرف جا رہا تھا۔ مین روڈ پر دو منزلہ مکان سے منسلک ان کا ذاتی کلینک تھا۔ جس کی مخالف سمت روڈ کی دوسری طرف وسیع و عریض رقبے پر پھیلا سبزہ زار، کھیت کھلیاں اور باغات تھے۔ شیرازی مینشن ان باغات کے عقب میں بلندی پر واقع تھا۔ فارس باغ کے راستے اکثر اوقات ان کے پاس چلا جایا کرتا تھا۔ کبھی وہ اسے کلینک کے اندر اپنے آفس میں بٹھا کر فارغ اوقات میں باتیں کرتے رہتے اور کبھی اپنے ساتھ گھر لے جاتے۔

اس دن ان کا آف تھا۔ وہ اسے گھر میں ہی ملے تھے۔ اور کچھ حیران ہو کر اسے دیکھ رہے تھے۔

بھنوس سگری ہوئیں، تیور بگڑے ہوئے۔ اور چہرے پر سرخ سی پھیلتی تھی جیسے وہ خود پر ضبط کیے ہوئے ہو۔

ڈاکٹر مصطفیٰ نے اپنے ننھے مہمان کو اندر آنے کا راستہ دیا۔ اور اس سے قبل کہ وہ خود سے کچھ دریافت کرتے اس نے سر اٹھا کر پوچھا۔

”کیں آئی اٹھے ہیر ٹو ناٹ؟“ (کیا میں آج رات آپ کے پاس رک سکتا ہوں؟“)

ڈاکٹر مصطفیٰ نے اچھبے سے اسے دیکھا۔ پھر اپنے بھورے بالوں میں ہاتھ پھیرتے ہوئے اس کے سامنے بیٹھ گئے۔

”ہاں! کیوں نہیں۔ کیا تمہاری کیئر ٹیکر جانتی ہیں کہ آج تم یہاں رہو گے۔“ ایک لمحے کے لیے اس نے ڈاکٹر مصطفیٰ کو دیکھا۔ اس کے حلق میں گلیٹی ابھر کر معدوم ہوئی پھر اس نے اثبات میں سر ہلادیا۔

ڈاکٹر مصطفیٰ مسکرا دیے۔ اس کے نرم ملائم بالوں میں ہاتھ پھیرتے ہوئے اٹھ کر کچن میں چلے گئے۔ وہ بھی اپنا بیگ اتار کر ان کے پاس آ گیا۔

اپنے ساڑھے سات سالہ ننھے مہمان کی خاطر مدارت کرتے ہوئے وہ آج کچھ زیادہ ہی پر جوش اور خوش دکھائی دیے۔

”میری سب سے بڑی بیٹی کے یہاں کل پورے پندرہ برس بعد بیٹا ہوا ہے۔“

پلیٹ سے رول اٹھاتے ہوئے فارس نے انہیں دیکھا۔

”اصل میں وہ ٹونز ہیں۔ ایک بیٹی ہے۔ اور ایک بیٹا!“ وہ مسکراتے ہوئے کرسی کھینچ کر بیٹھ گئے تھے۔ ”بہت بہادر ہے میری

نواسی۔ بھائی کو ساتھ ہی لائی ہے۔“ جانے کیا سوچ کر وہ مسکرائے۔ پھر انہوں نے تصویر نکال کر اسے دکھائی۔

”اس میں لڑکی کون ہے اور لڑکا کون ہے؟“ ایک جیسے بچوں نے فارس کو الجھا دیا۔ دونوں کے کپڑے بھی ایک ہی جیسے سفید

رنگ کے تھے۔

ڈاکٹر مصطفیٰ نے تصویر پکڑ کر دیکھی۔ پھر دوبارہ دیکھی۔ ”اللہ جانے!“ بڑبڑا کر اٹھ گئے۔

اب وہ اس کے لیے فروٹ ٹرانسفل بنا رہے تھے۔

فارس نے تصویر اٹھالی۔ ننھے منے سے بچے گہری نیند میں تھے۔ وہ کافی دیر تک دلچسپی سے انہیں دیکھتا رہا۔ غالباً اتنے چھوٹے

بچوں کو دیکھنے کا اتفاق اسے پہلی بار ہوا تھا۔

”اپنی ساری نواسیوں کے نام میں نے ہی رکھے ہیں۔ اب میری بڑی نواسہ حصہ چاہ رہی ہے کہ اس کا نام بھی میں ہی

رکھوں۔“ انہوں نے ایک لمحے کے لیے رک کر کچن کی کھڑکی سے باہر لان کی کیاریوں میں پھولوں کو دیکھا۔ پھر کچھ سوچا۔ ”وردہ

کیسا رہے گا؟“ اب وہ اپنے مہمان سے پوچھ رہے تھے جو پلیٹ سے دوسرا رول اٹھا رہا تھا۔

”وردہ۔ یعنی پھول۔ بہار کے موسم میں آئی ہے وہ۔ ہے بھی پھولوں جیسی۔“ ایک بار پھر تصویر پکڑ کر وہ اپنی نواسی کو کھوجنے

لگے۔ ”یا پھر کوئی اور نام.....“

”میں بتاؤں؟“ اپنا رول کھاتے ہوئے فارس نے کہا۔ ڈاکٹر مصطفیٰ اس کے ”بیسٹ فرینڈ“ تھے۔ ان کی مشکل آسان کرنا

اس کا فرض تھا۔

”ہاں کیوں نہیں۔“ وہ خوش ہوئے۔

”آپ جنت رکھ دیں۔“

ڈاکٹر مصطفیٰ نے چونک کر سر اٹھایا۔ ”جنت؟“

”مس ہادیہ نے اپنی بیٹی کا نام جنت رکھا ہے۔ پیارا نام ہے نا؟“ وہ کہہ رہا تھا۔ ڈاکٹر مصطفیٰ اس پر نگاہ جمائے بیٹھ رہ گئے

تھے۔ ان کی توجہ کسی ایک پھول پر تھی۔ مگر فارس انہیں لاعلمی میں کتنی بڑی تصویر دکھا گیا تھا۔

وردہ۔ ایک پھول..... اور جنت میں تو جیسے ہر طرح کے پھول سما جاتے ہیں۔ انہوں نے سوچا۔

”واقعی بہت پیارا نام ہے، بس آج سے میری نواسی کا نام جنت ہے۔“ وہ فارس کے بالوں میں انگلیاں پھیرتے مسکراتے

ہوئے اٹھ گئے۔

اس نے فروٹ ٹرانسفل کھایا۔ ڈاکٹر مصطفیٰ کے ساتھ سبز چائے بھی پی۔ لان کے پھولوں کو پانی بھی دیا۔ آسٹریلیا میں طوطوں کو

چوری بھی کھلائی۔ ڈرائنگ بک میں رنگ بھی بھرے اور بارش کی دعا بھی کی۔

اور ٹھیک ایک گھنٹے بعد سہ پہر کے غروب ہوتے سورج پر کالی گھنا چھا گئی۔ ہوائیں تیز ہوئیں تو دور سے مٹی اور دھول اٹھتی ہوئی

نظر آئی۔ اور دیکھتے ہی دیکھتے ہر طرف دھند چھا گئی۔ بارش کا پہلا قطرہ اس کے گال پر ہی گرا تھا۔ اس نے خوش گوار حیرت سے سر

اٹھا کر آسمان کو دیکھا۔ پھر ہاتھ پھیلائے سیڑھیاں اتر کر لان میں آ گیا۔

بادلوں کی گڑگڑاہٹ کے ساتھ آسمان پر کہیں بجلی چمکی تھی۔ وہ رات کی بارشوں سے جتنا خائف ہوتا تھا، دن کی بارشیں اسے

انتاہی محظوظ کرتی تھیں۔ ڈاکٹر مصطفیٰ بھی اس کے ساتھ ہی رم جھم بارش انجوائے کرتے رہے اور جیسے ہی بارش نے زور پکڑا، وہ

اسے ساتھ لیے اندر آ گئے۔

کافی عرصے بعد انہوں نے فارس کو بے انتہا خوش دیکھا۔ جو تصور ہی تصور میں نیلی سفید تھیم سے سخی کرسیوں کو فضا میں ٹوٹتا

بکھرتا دیکھ رہا تھا۔

”میں نے اللہ سے دعا کی تھی بارش ہو جائے۔“ اس نے اشتیاق کے عالم میں ڈاکٹر مصطفیٰ کو بتایا تھا۔

”میں نے اللہ سے کہا بہت زور کی آندھی آئے۔“ اس نے ہاتھ بھی پھیلائے۔ اچھل کر بھی دکھایا۔ پیشانی پر بکھرے بال

آنکھوں پر گرے۔ ڈاکٹر مصطفیٰ نے اس کی آنکھوں میں عجیب سی خوشی دیکھی۔ وہ مسکرائے۔

”تا کہ جماد کے بھی سارے کھلونے ٹوٹ جائیں، اس کی پارٹی بھی خراب ہو جائے۔“

ڈاکٹر مصطفیٰ کی مسکراہٹ یک لحظہ تھم گئی۔ انہیں سکتہ ہوا۔ وہ تعجب سے فارس و جدان کو دیکھ کر رہ گئے۔

حماد شیرازی۔ برنس ٹائیکون اعظم شیرازی کا پوتا!

”اچھے بچے کسی کا برا نہیں چاہتے۔“ انہوں نے ٹوکا۔

”میں اچھا ہوں ہی نہیں۔“ فارس نے بڑے آرام سے اعتراف کر لیا۔

وہ اسے دیکھ کر رہ گئے۔

”میں نے برا نہیں چاہا۔ میں نے بس یہ کہا کہ بارش ہو جائے اور آندھی بھی آئے۔“ اب کے اس نے ذرا سی خنگی کے ساتھ

انہیں وضاحت دینی تھی۔

ڈاکٹر مصطفیٰ اپنی مسکراہٹ ضبط کر گئے۔

”تم حماد کو ناپسند کرتے ہو؟“ کچھ سوچ کر انہوں نے پوچھا۔

”وہ مجھ ناپسند کرتا ہے۔“

”تمہیں ایسا کیوں لگا؟“

”جب بھی اس کی می میرے پاس آتی ہیں تو اسے برا لگتا ہے، جب بھی وہ میرے لیے کچھ لیتی ہیں تو وہ مانسٹر کرتا ہے۔“

ڈاکٹر مصطفیٰ اس کے سامنے بچوں کے بل بیٹھ گئے۔ وہ براہ راست اب فارس کی آنکھوں میں دیکھ رہے تھے۔

”کچھ دن پہلے وہ میرے کمرے میں آیا تھا اور اس نے میری وہ ساری کاریں توڑ دیں جو بالکل اس کے جیسی تھیں۔ اسے اچھا

نہیں لگتا تا کہ اس کی جیسی چیز کسی اور کے پاس ہو۔“ سر جھکائے اب وہ شرٹ کے کناروں کو چھیڑ رہا تھا۔ ”مجھے بھی اچھا نہیں لگتا کہ

میرا سب کچھ کسی اور کے پاس ہو۔ مگر میں تو کچھ نہیں کہتا۔“

ڈاکٹر مصطفیٰ جیسے اپنی جگہ منجمد ہوئے تھے۔

”ہے تو حیرت کی بات! حماد باہر اس طرح کسی ملازم کے بیٹے کے ساتھ مقابلہ کرتا ہے۔“ کام والی ماسی وہاں سے گزر رہی

تھی، سنتے ہی بول پڑی۔

”میں ملازم کا بیٹا نہیں ہوں۔“ پوری قوت سے وہ اس عورت پر چیخ پڑا تھا۔ جہاں کام والی ماسی سکتے میں آئی تھی تو وہاں ڈاکٹر

مصطفیٰ بھی اس کے رویے سے صدمے میں چلے گئے تھے۔

آنکھوں میں، غصہ، نمی، بے بسی لیے وہ اس طوفانی موسم میں گھر چھوڑ کر جانے لگا۔ یہ تو ڈاکٹر مصطفیٰ ہی اسے زبردستی پکڑ کر

واپس لائے۔ کام والی ماسی سے معذرت بھی کروائی اور اسے کھانے کے لیے بھی رضامند کیا۔

اور اس کے بعد وہ ایک بار پھر اس کے سامنے بیٹھے تھے۔ وہ شیرازی خاندان کے فیملی ڈاکٹر تھے اور آج سے قبل انہوں نے

کبھی بھی ان کے خاندانی معاملات کی جانچ پڑتال نہیں کی تھی اور نہ ہی وہ ایسا کرنا پسند کرتے تھے۔ مگر آج نہ جانے کیوں وہ فارس

وجدان کے بارے میں اچھنبھے کا شکار ہوئے تھے۔

ڈیڑھ سال پہلے یہ بچا اچانک سامنے آیا تھا۔ وہ اسے کئی بار انڈینڈ کر چکے تھے۔ کئی بار وہ ان کے کلینک میں ایڈمٹ ہو چکا تھا۔

جیلہ داؤد اس بچے کا بہت خیال رکھتی تھی وہ یہ بھی جانتے تھے۔ شیرازی مینشن میں ایک بار فارس کی بابت دریافت کرنے پر اعظم

شیرازی نے اس کا تعارف اپنے ملازم کے یتیم بیٹے کے طور پر کروایا تھا مگر اب۔

”تم کس کے بیٹے ہو؟“ وہ اب پوچھ رہے تھے۔

”کسی کا بھی نہیں۔“ وہ ہنوز ناراض تھا۔

”ایسا نہیں ہوتا کہ آپ کسی کے بھی بیٹے نہ ہوں۔“

”ایسا ہی ہے کہ میں کسی کا بھی بیٹا نہیں ہوں۔“

ڈاکٹر مصطفیٰ اسے دیکھ کر رہ گئے۔ پھر جیسے انہیں مذاق سوچا۔ ”یعنی تم سیدھا آسمان سے گرے تھے، درخت پراگے تھے؟“

اس نے ہنسیوں سیڑھی کر انہیں گھورا۔ وہ مذاق کے موڈ میں ہرگز نہیں تھا۔

اور تب کسی خیال کے تحت ڈاکٹر مصطفیٰ کی مسکراہٹ سمٹ گئی۔

”کیا تم واقعی گھر میں سب کو بتا کر آئے ہو؟“

”مجھے نیندا آرہی ہے، میں سونا چاہتا ہوں۔“ وہ سر جھکائے اپنے بیگ کی زپ بند کرنے لگا۔

ڈاکٹر مصطفیٰ نے اس کا بیگ گود سے ہٹا کر نیچے رکھا۔ ”جواب دو فارس!“

اس نے جواب نہیں دیا۔ لب بھینچے انہیں دیکھتا رہا۔ بادل گرے۔ بجلی کڑکی۔ پل بھر کے لیے براق روشنی نے کھڑکیوں سے

جھانک کر اسے ڈرایا مگر فارس نے جواب نہیں دیا۔

اور ڈاکٹر مصطفیٰ کو جیسے ان کے ہر سوال کا جواب مل گیا۔

”اس موسم میں تم گھر سے باہر ہو، بخدا اس وقت ان سب پر کیا بیت رہی ہوگی۔“

مگر فارس بتا نہیں سکا کہ اس وقت ان سب پر کچھ بھی نہیں بیت رہی ہوگی۔ کیونکہ وہ سب تو اس وقت گھر کے اندر اپنی خوشی منا

رہے ہوں گے۔

ڈاکٹر مصطفیٰ تیزی سے اٹھ کر فون کی طرف لپکے تھے۔ مگر موسم خرابی کی وجہ سے سگنلز کا مسئلہ تھا۔ کال نہ ہو سکی۔ ریسیور ہاتھ میں

لیے انہوں نے خشکی سے فارس کو دیکھا۔

”میں آج گھر نہیں جانا چاہتا۔“ اس کی آواز آنسوؤں سے رندھی ہوئی تھی۔ ڈاکٹر مصطفیٰ گہرا تنفس لے کر رہ گئے تھے۔

☆☆☆

وہ رات جو اس کے لیے آسان ہی تھی۔ وہ جیلہ داؤد کے لیے کسی قیامت سے کم نہیں تھی۔ اعظم شیرازی کے گارڈ اس خطرناک

موسم میں اسے کہاں کہاں نہیں ڈھونڈ رہے تھے۔

حماد کا پارہ چڑھ گیا تھا۔ پہلے بارش اور آندھی نے اس کا موڈ خراب کیا تھا اور اب کسی ملازم کے بیٹے کے لیے اس کے ماں

وہ غم آنکھوں سے انہیں دیکھ کر رہ گئی تھی۔

☆☆☆

جو وعدہ اس نے کیا تھا وہ اس وعدے پر قائم رہا تھا۔ مگر جو وعدہ جمیلہ کا تھا وہ اسے ایفانہ کر سکی تھی۔ ٹھیک تین سال بعد جب حماد کا ایڈمیشن امریکا کے ایک بہترین اسکول میں ہوا تو آنا فانا اعظم شیرازی نے جمیلہ کو امریکا شفٹ ہوجانے کا عندیہ دے دیا۔ ہارون پہلے سے وہاں موجود تھا۔ شیرازی انٹرنیشنل اسکول امریکا کی فرم کو آج کل وہ ہی سنبھال رہا تھا۔

گیارہ سال کی عمر میں وہ خبر فارس کے لیے کسی صدے سے کم نہیں تھی۔ جمیلہ کے بغیر اس کی زندگی کا تو کوئی تصور ہی نہیں تھا۔ وہ اس کے لیے ”ماں“ تھی۔ اور وہ اس ماں کے بغیر زندہ نہیں رہ سکتا تھا۔

جمیلہ کے لیے بھی یہ سب مشکل تھا۔ مگر وہ مجبور تھی۔ حماد کے لیے اس کا امریکا میں ہونا بے حد ضروری تھا۔

”میں جلد واپس آ جاؤں گی۔“

جانے سے قبل وہ اس سے ملنے آئی تھی تو اس نے کہا تھا۔ اور وہ چپ چاپ کھڑا ہوا تھا۔

جمیلہ نے آگے بڑھ کر اس کا ہاتھ، اس کا گال چوما تھا۔ اسے گلے سے لگا کر اسے بہت پیار کیا تھا۔ اور وہ خاموشی سے یوں کھڑا رہا تھا جیسے وہ چند دنوں کے لیے دوسرے شہر تک ہی جا رہی ہو۔ اور اس کے جانے سے اسے کوئی فرق ہی نہ پڑ رہا ہو۔

اس کا رویہ جہاں مدحت کو پریشانی میں مبتلا کر گیا تھا وہاں جمیلہ داؤد کے اندر بہت سے اندیشے جگا رہا تھا۔ وہ نارمل حالات میں پلا بڑھا بچہ نہیں تھا کہ کسی بھی پتویشن کو نارمل انداز میں پیٹل کر سکتا۔ ہر چوٹ اس کے لیے گہری۔۔۔ ہر غم اس کے لیے بڑا۔ اور ہر جدائی اس کے لیے ناقابل برداشت تھی۔

جمیلہ اس قدر محنت سے اسے اس مقام تک لائی تھی اور اب جب بکھرتا دیکھا تو دل کرچی کرچی ہو گیا۔ سارا راستہ وہ بھی روتی رہی تھی اور باغ میں درختوں کے جھنڈ میں چھپ کر فارس وجدان بھی۔

اس دن وہ مدحت کو بہت دیر تک ڈھونڈنے کے بعد باغ میں ملا تھا۔ اور کسی بھی صورت گھر واپس جانے کو رضامند نہیں ہو رہا تھا۔ وہ سدا کا ضدی ہمیشہ جمیلہ کے ہی قابو میں آیا کرتا تھا۔ مگر اس دن جمیلہ نہیں تھی تو ڈاکٹر مصطفیٰ ہی اس کے پاس آئے تھے۔

وہ ایک گھنے پیڑ کے نیچے دنیا جہاں سے رخ موڑے بچوں کے بل بیٹھا تھا۔ ہاتھ میں چاقو تھا۔ درخت کے تنے پر کئی لکیریں کھینچی گئی تھیں۔ کئی سوراخ کھودے گئے تھے۔

”تم جانتے ہو، وہ تم سے بہت پیار کرتی ہیں۔“ انہوں نے قریب پہنچ کر کہا تھا۔ ”اور یہ بھی جانتے ہو کہ وہ اپنی مرضی سے تمہیں چھوڑ کر نہیں گئی ہیں۔“

عسریسرا۔ حسنی حسنین

باپ کی فکر مندی نے اسے شدید غصے میں مبتلا کر دیا تھا۔ ایک کاٹا جا چکا تھا۔ گفٹس لیے جا چکے تھے۔ مہمان اس وقت ڈانٹنگ ہال میں کھانا کھا رہے تھے اور اس کی ماں شکرسی لاؤنج میں چکراتی پھر رہی تھی۔ اور اس کے پاپا تو اسی وقت گھر سے نکل گئے تھے جب انہیں فارس کی عدم موجودگی کی اطلاع ملی تھی۔ جبکہ اعظم شیرازی نے اس خبر کا کچھ خاص نوٹس نہیں لیا تھا۔ وہ مہمانوں کو چھوڑ کر بھی نہیں اٹھے تھے۔

اگلے دن صبح سویرے ہی ڈاکٹر مصطفیٰ نے فون پر فارس کی اطلاع پہنچائی تھی۔ اور جمیلہ اسی وقت ڈرائیور کے ساتھ ان کے گھر آگئی تھی۔

کمرے کا دروازہ کھول کر جب وہ اندر داخل ہوئی تو فارس سامنے ہی اپنے بیگ میں کتاب رکھتا دکھائی دیا۔ آہٹ پر رک کر اس نے جمیلہ کو دیکھا اور پھر اپنی جگہ رک سا گیا۔

جمیلہ کی آنکھیں سرخ تھیں۔ چہرہ زرد تھا۔ فکر، خوف اور پریشانی انگ انگ سے عیاں۔

ڈاکٹر مصطفیٰ نے دیکھا۔ وہ تڑپ، وہ خوف اور پریشانی ایسی ہی تھی جیسے کسی سگی ماں کی اپنے بچے کے لیے ہوتی ہے۔

اس نے فارس کو بازو سے پکڑ کر پہلے تو خوب ڈانٹا۔ پھر رونے لگی۔ اور روتے ہوئے اسے بھیج کر گلے سے لگا لیا۔

”کیوں کیا اس طرح؟ تمہیں معلوم تھا، میں پریشان ہو جاؤں گی پھر بھی؟“

”آتم سوری۔“ اس نے لبوں کو جنبش دی۔ وہ بہ شکل اپنے رونے پر قابو پائے ہوئے تھا۔

”وعدہ کرو، تم آئندہ کبھی بھی اس طرح نہیں کرو گے۔“ چہرہ ہاتھوں میں لے کر اس نے کہا۔ ”بتائے بغیر کہیں نہیں جاؤ گے، کبھی گھر نہیں چھوڑو گے۔“

”وعدہ!“ وہ کہہ رہا تھا۔ اس نے جمیلہ کو پہلی بار روتے دیکھا تھا۔ وہ اس کی وجہ سے روتی تھی اس خیال سے اسے دکھ پہنچا تھا۔

”آپ بھی نہیں جائیں گی؟“ اس عرصے میں پہلی بار وہ اپنا کوئی خدشہ لبوں پر لایا تھا۔

”ہاں، میں بھی نہیں جاؤں گی۔“ جمیلہ نے یقین دہانی کرائی تھی۔

ڈاکٹر مصطفیٰ اپنی جگہ خاموش کھڑے تھے۔ انہوں نے کوئی سوال نہیں کیا تھا۔

”میں اپنے شوہر اور سرسری طرح بے رخی نہیں دکھ پائی، میرے دل پر میرا اختیار نہیں ہے۔“ وہ چائے کے لیے ان کے پاس رک گئی تھی۔ اور ساری بات بتانے کے بعد سر جھکا کے کہہ رہی تھی۔

”محبت بھی رزق کی طرح ہوتی ہے، جس کی جو جگہ۔ جس دل میں لکھی ہو، بل کر رہتی ہے۔ یہ اس بچے کا رزق ہے جمیلہ! وہ تم سے وہی حصہ لے رہا ہے جو اس کے لیے آسمان پر طے کر دیا گیا تھا۔“ وہ کہہ رہے تھے۔

عسریسرا۔ حسنی حسنین

☆☆

دھرتی پر خزاں اتری ہوئی تھی۔ درختوں کے پتے جھڑ رہے تھے۔ سبزہ گہرا خشک لگ رہا تھا۔ ہر شے رنگ بدل رہی تھی۔ ایک رنگ اس کا بھی تھا۔ سفیدی میں گھلتا۔ سیاہی میں بدلتا۔ نفرت سے الجھتا۔ رشتوں میں بھٹکتا۔ اس کا اپنا رنگ۔

رشتہ خون کا تھا۔ مگر خون سے زیادہ اہم دادا کے لیے ”عزت“ اور ”وقار“ تھا۔ دولت اور اسٹیٹس تھا۔ شہرت اور نیک نامی تھی۔ وہ ہر کام باقاعدہ منصوبہ بندی کے تحت کرتے تھے۔ ہر فیصلے اور چال میں اپنی مصلحت کو مقدم رکھتے تھے۔

جیلہ داؤد کے جانے کے تیسرے دن انہوں نے اس کا داخلہ بورڈنگ سکول میں کروا دیا تھا۔ معاملات پہلے سے طے تھے، سرانجام اب دیے جا رہے تھے۔

جیلہ کی جدائی۔ پھر اجنبی جگہ پر، اجنبی ماحول میں ایڈجسٹ ہونا اس کے لیے ہرگز آسان نہ تھا۔ وہ نفسیاتی طور پر بہت ڈسٹرب ہو گیا تھا۔ بڑھائی میں اس کی کارکردگی صفر ہو کر رہ گئی تھی۔ وہ اپنے کلاس فیلوز سے بات نہیں کرتا تھا۔ اپنے لچر کو جواب نہیں دیتا تھا۔ کئی بار ہیڈ آفس میں اس کی حاضری ہو چکی تھی۔ کئی بار اس کے گھر رابطہ کیا جا چکا تھا۔

پرنسپل یقیناً عظیم شیرازی کے جاننے والے تھے۔ وہ اس کے سامنے ہی کال کرتے، بات کرتے، مسئلہ بتاتے کچھ سنتے، کچھ سمجھتے اور فون بند کرتے ہی اسے جانے کا اشارہ کر دیتے۔ اور پھر وہی روٹین۔ وہی اذیت۔ وہی گھٹن۔ وہی خوف اور وحشت بھرا احساس۔

وہ سنبھل جائے گا۔ یہ سب کا خیال تھا، وہ سنبھل نہیں رہا تھا۔ یہ ایک حقیقت تھی۔ اور اس حقیقت تک پہنچنے کی کوشش کوئی نہیں کر رہا تھا۔

اندر ہی اندر گھٹتے مرتے ہوئے اس نے فیصلہ کر لیا، وہ شیرازی مینشن اب کبھی نہیں جائے گا۔ چھٹیوں میں بھی نہیں۔ زندگی ایسی ہے تو پھر ایسی ہی سہی۔ وہ بھی جیسے ضد پر اتر آیا تھا۔

اتوار کی ایک صبح آغا علی آیا تو اس کے ساتھ ڈاکٹر مصطفیٰ بھی تھے۔ پورے تین ہفتوں کے بعد وہ انہیں دیکھ رہا تھا۔ معمول کے برعکس اس نے کوئی گرم جوشی نہیں دکھائی تھی۔ نہ ہاتھ ملایا، نہ اٹھ کر ان سے گلے لگا۔ ایک فاصلہ قائم رکھے وہ فاصلے پر ہی کھڑا رہا تھا۔

وہ سرسبز لان میں بیچ پر بیٹھ گئے تھے۔ سامنے اسکول کی عمارت اور ہرے بھرے درختوں سے گھرے کھیل کے میدان تھے۔ بچے کھیلتے کودتے پھر رہے تھے۔

”آپ یہاں کیوں آئے؟“ وہی لیادیا سا انداز..... کہ میں تو آپ کو جانتا ہی نہیں۔

عسریسرا۔ حسنیٰ حسنین

فارس کا سر ہنوز جھکا رہا تھا۔ وہ درخت کے تنے پر اسی دستی چاقو سے کھر چتا رہا تھا۔ گھٹنوں پر، جوتوں پر جگہ جگہ ٹگی تھی۔ انہوں نے آگے بڑھ کر اسے کندھوں سے پکڑا تو وہ رک گیا۔ رخ موڑا تو وہ اپنا سر مزید جھکا گیا۔ مگر وہ دیکھ چکے تھے۔ وہ آنسوؤں سے بھری ہوئی اس کی سرخ و متورم آنکھیں دیکھ چکے تھے۔ اس کا چہرہ لال ہو رہا تھا۔ اس کے ساکت لبوں پر شکوے دھرے تھے۔ اس کی خاموشی چیخ چیخ کر ایک اور ظلم پر احتجاج کر رہی تھی۔ انہوں نے اس کے چھوٹے چھوٹے ہاتھ اپنے ہاتھوں میں لے لیے۔

انگلیوں پر جا بجا چھوٹے چھوٹے کٹ لگے تھے۔ اور درخت کے تنے کا جو حشر تھا۔ وہ تو ان کے سامنے ہی تھا۔

”ایسے ہتھیار کو کسی صورت ہاتھوں میں نہیں لینا چاہیے جو خود آپ کو بھی زخمی کر دے۔“

انہوں نے چاقو لے لیا۔ اسے برابر میں اپنے گھٹنے پر بٹھا لیا۔

مدحت قدرے فاصلے پر بلندی سے انہیں ہی دیکھ رہی تھی۔ انہوں نے ہاتھ ہلا کر اسے جانے کا اشارہ کر دیا تو وہ ان کی موجودگی سے کچھ مطمئن ہو کر چلی گئی۔

”اس سے درخت نہیں کٹ سکتا۔“

”میں درخت کاٹ نہیں رہا تھا۔“

”تو کیا کر رہے تھے؟“

وہ چپ رہا۔ نظریں جھکی رہیں۔ آنسوؤں کی لکیریں پھر سے نمایاں ہوئیں۔ مگر اس کا ضبط کمال کا تھا۔ وہ رو رہا تھا مگر ظاہر کرنا چاہتا تھا، وہ نہیں رو رہا۔ اسے جیلہ داؤد کے جانے کا کوئی غم نہیں۔ اسے سرے سے کوئی فکر۔ کوئی پروا ہی نہیں۔ مگر اس کا چہرہ۔ اس کے تاثرات۔ اس کی آنکھیں۔

بھلا وہ غم بھی چھپائے جاسکتے ہیں جو آنکھوں میں بس جاتے ہوں؟

”تم تو اتنے پیارے۔ اتنی ہمت والے۔ اتنے صبر والے بچے ہو۔“

انہوں نے اسے بانہوں میں بھر کر خود سے لگا لیا۔ وہ انہیں بتانا چاہتا تھا وہ بہت برا ہے۔ تب ہی تو اس کے ساتھ ”اتنا“ برا ہو رہا ہے۔ مگر وہ کہہ نہ سکا۔ ضبط ٹوٹا تو سسکیاں پچکیوں میں بدل گئیں۔ وہ ان کے کندھے سے لگ کر رو یا تو پھر چپ نہ ہوا۔ کتنی ہی دیر تک وہ اسی گھٹے سایہ دار شجر کے نیچے بیٹھے اس کی پشت سہلاتے رہے۔ اسے تسلی اور دلا سے دیتے رہے۔ اسے یقین دہانی کرواتے رہے کہ وہ اسے ”چھوڑ“ کر نہیں گئی ہیں۔ وہ جلد آ جائیں گی۔

مگر فارس وجدان کو لگتا تھا۔ اس کے پاپا، اس کی ماما کی طرح جیلہ داؤد بھی کبھی واپس نہیں آئیں گی۔

عسریسرا۔ حسنیٰ حسنین

”کیا میں نہیں آسکتا؟“ انہوں نے حیرت کا اظہار کیا۔

”نہیں۔“ اپنے سویٹر کی جیبوں میں اس نے مٹھیاں بھینچ لیں۔

لبوں پر مدہم سی مسکراہٹ لیے وہ جھک کر اسے بخوردیکھنے لگے۔ وہ پہلے سے بہت سے زیادہ کمزور لگ رہا تھا۔ رنگت زرد تھی۔

ہونٹ خشک اور بے رنگ تھے۔ یقیناً وہ کئی دنوں تک بیمار رہا تھا۔

”ہم دونوں بیسٹ فرینڈز ہیں فارس۔“ انہوں نے یاد دلایا۔

”ہماری دوستی اب ختم!“

”دوستی ختم؟“ ڈاکٹر مصطفیٰ کو صدمہ پہنچا۔ ”ہم نے تو اتنے وعدے کیے تھے یار۔ فرینڈز فار ایور، ہیں ہم!“

بھنوس سیکڑے وہ ذرا سی خشکی کے ساتھ کہیں اور دیکھنے لگا۔ گویا دوستی بغیر کسی وجہ کے ختم کی جا رہی تھی۔ مگر ”وجہ“ تھی۔ ڈاکٹر

مصطفیٰ سمجھ چکے تھے وجہ کیا تھی۔ وہ کیوں اس انداز سے بات کر رہا تھا۔ کیوں ایک فاصلہ سا برقرار رکھے ہوئے تھا۔ وہ اس خوف کو

محسوس کر سکتے تھے جو کم عمری میں اس کے اندر جڑ پکڑ رہا تھا۔ کھودینے کا احساس، تہوارہ جانے کا خدشہ۔ پھٹ جانے کا غم۔

انہیں دکھ ہوا۔

وہ کافی دیر تک اس کے پاس بیٹھ رہے۔ ادھر ادھر کی باتیں کرتے اسے الجھاتے رہے۔ کسی بات پر خود بخود پڑتے، کسی بات

پر ہنسانے کی کوشش کرتے۔ مگر وہ سدا کا ضدی۔ رخ موڑے بس انہیں خشکی ہی دکھاتا رہا۔

”اگلے ہفتے ملاقات ہوگی؟“ جانے سے پہلے انہوں نے کہا۔

”میں گھر نہیں آؤں گا۔“ اس نے بھی واضح کر دیا۔

”تم نہ آؤ بھی۔ ہم تو آتے رہیں گے۔“

وہ کہہ کر گئے اور اپنی بات پر قائم بھی رہے۔ ہر ویک اینڈ پر وہ آغا علی کے ہمراہ اس سے ملنے آجاتے۔ پندرہ بیس منٹ وہ

بحث کرتے ہوئے اسے غصہ دلاتے رہتے کہ جو دوستی اس نے ساڑھے چھ سال کی عمر میں ایک ساٹھ سالہ بوڑھے سے کی تھی وہ کسی

بھی صورت ختم نہیں ہو سکتی۔ اس کے بعد وہ بولتے رہتے اور وہ سنتا رہتا، کبھی لڑ پڑتا، کبھی رونے لگتا۔ کبھی غصہ دکھاتا اور کبھی ان کے

بازوؤں میں سمٹ جاتا۔

”مجھے وہ بہت یاد آتی ہیں۔“ اس کی آنکھیں آنسوؤں سے مکمل بھر جاتیں۔ ناک، گال سرخ ہونے لگتے۔

”وہ بھی تمہیں بہت یاد کرتی ہوں گی۔“

”نہیں۔“ وہ لہنی میں سر ہلاتا۔ ”وہ مجھے بھول چکی ہیں۔“

”جو پیار کرتے ہیں، وہ کبھی نہیں بھولتے۔“

”انہیں مجھ سے پیار نہیں تھا، اس لیے وہ مجھے چھوڑ کر چلی گئیں۔“

”تمہیں ان کی مجبوری کو سمجھنا چاہیے بیٹا!“

”وہ حماد کی ممی ہیں، صرف اور صرف حماد کی ممی ہیں۔“ ذہن میں صرف ایک ہی بات رہ گئی تھی کہ اگر وہ اس کی ممی ہوتیں تو اس

کے پاس ہوتیں۔

ڈاکٹر مصطفیٰ گہری سانس لے کر رہ جاتے۔ انہوں نے بار بار کوشش کی کہ کسی طرح جمیلہ داؤد سے رابطہ ممکن ہو سکے مگر وہ ناکام

رہے تھے۔

وقت کے ساتھ ساتھ کچھ حد تک وہ سمجھ گیا، سنبھل بھی گیا۔ مگر جمیلہ داؤد کے جانے سے جو خلا اس کی زندگی میں پیدا ہوا وہ کسی

صورت پورا نہ ہو سکا۔

ذہن بھٹکانے کے لیے ایک مصروفیت درکار تھی اور اس نے خود کو تعلیمی سرگرمیوں میں مصروف کر لیا۔ وہ پڑھائی میں پہلے

صرف اچھا تھا مگر اب ٹاپ کرنے لگا۔ ہر مقابلے میں اس کی پہلی پوزیشن ہوتی تھی۔ گھر سواری، سوئمنگ، ہاکی، والی بال، ٹینس۔

غرض وہ ہر طرح کے کھیلوں میں حصہ لینے لگا تھا۔

وہ زندگی کو محسوس کرتا تھا یا نہیں۔ مگر وہ زندگی کی طرف واپس ضرور پلٹ گیا تھا اور ان تمام تر مثبت تبدیلیوں کا سہرا ڈاکٹر مصطفیٰ

کے سر جاتا تھا۔ اگر وہ نہ ہوتے تو وہ ایسا نہ ہوتا۔ اس کی شخصیت میں اتنا ٹھہراؤ، اتنی لگن اور محنت کے رنگ نہ ہوتے۔ وہ خود تری کا

شکار ہو کر کب کا اپنے ٹریک سے بھٹک چکا ہوتا۔

اس کی ہر کامیابی پر ڈاکٹر مصطفیٰ بے انتہا خوشی محسوس کیا کرتے تھے۔ وہ اس کی ٹرافیز کو چھو کر دیکھتے، اسنادی سرٹیفکیٹس ہاتھوں

میں لے کر محسوس کرتے، البم کے صفحے پلٹتے جاتے، جوئی تصاویر کھینچی گئی ہوتیں، ان میں سے کوئی ایک اپنے پاس رکھ لیتے۔

اپنی چھوٹی بڑی ہر بات ان سے شیئر کرنے والا فارس وجدان کبھی بھی انہیں اپنی کامیابیوں سے ملنے والی اذیت سے آگاہی

نہیں دے سکا تھا۔ وہ انہیں کبھی نہیں بتا سکا تھا۔ اسے ٹرافیز سلگتے ہوئے انگاروں جیسی لگتی ہیں اور جب وہ انہیں ہاتھوں میں لیتا ہے تو

اس کے ہاتھ جل جاتے ہیں۔ جب اسکول کی انتظامیہ اس پر فخر کرتے ہوئے اسناد سے نوازتی ہے تو اس پر لکھا آدھا ادھورا نام اسے

گال پر تھپڑی طرح لگتا ہے۔ جب اسے ایک ”یتیم“ کے طور پر پیش کر کے اس کی محنت اور لگن کو سراہا جاتا ہے تو وہ دھول مٹی خاک

ہو کر ”شیرازی“ خاندان کے قدموں میں کیسے بکھر جاتا ہے۔

وہ انہیں کبھی نہیں بتا سکا تھا..... کبھی نہیں۔

ایک جنگ خود اپنی ذات سے تھی تو دوسری جنگ اسے اعظم شیرازی سے لڑنی پڑ رہی تھی۔ وہ ہنوز اپنے فیصلوں پر متمکن تھے، کبھی کبھار ملنے آجاتے تو اتنے سخت لفظوں میں اور اس قدر حقارت سے بات کرتے کہ وہ زمین کی تہوں میں اتر کر رہ جاتا۔ اسے ہر عنایت ایک ”خیرات“ اور ہر مہربانی ایک ”بھیک“ کی طرح لگتی۔

”آرزو جہانگیر“ کا ذکر ہر ملاقات کی بنیاد ہوتا۔ وہ اس کے حالیہ دور کے اسینڈل انگلیوں پر گنواتے، اس کے کارنامے ایک ایک کر کے سنائے جاتے۔ کبھی کسی سیاست دان کے ساتھ افیئر ہے تو کبھی کسی بڑی کاروباری شخصیت کے ساتھ کوئی چکر ہے۔ آج کل وہ تیسری شادی کی تیاریوں میں تھی۔ کئی بار اس کے یورپ، اٹلی اور فرانس میں مختصر مغربی کپڑوں میں گھومنے پھرنے کی تصاویر دکھاتے ہوئے وہ اسے جتنا چکے تھے کہ یہ عورت اس کی ”ماں“ ہے۔ اور اس جیسی عورت کا بیٹا ہونا ہی اس کا سب سے بڑا ”گناہ“ ہے۔

اور ایسا کرتے ہوئے وہ ایک بار بھی اس کی آنکھوں میں نہیں دیکھتے تھے، اس کے تاثرات کو نہیں جانچتے تھے۔ وہ ان کی ہر بات خاموشی سے سن کر اٹھ جاتا تھا۔ بند کمرے میں اس کی نظریں کافی دیر تک جھکی رہتیں، لب بچھنے رہتے، اور آنکھوں میں ٹھہری ہوئی نمی گال پر پھسلے لگتی۔

اعظم شیرازی اسے اپنے رعب میں رکھنا چاہتے تھے۔ وہ اتنا کمزور ہو کہ شیرازی خاندان کے سامنے سراٹھا کر بات نہ کر سکے۔ اسے اپنا آپ کمتر لگے، اسے اپنی پہچان سے نفرت ہو۔ مگر وہ ان کے خوف یا رعب میں آنے کے بجائے نفرت اور انتقام کے شعلوں میں لپٹ جاتا تھا۔ وہ انہیں ویسی ہی تکلیف دینا چاہتا تھا جیسی وہ اسے دیتے تھے۔ وہ بھی انہیں توڑنا چاہتا تھا، ان کا غرور۔ ان کا تکبر۔ ان کا گھمنڈ۔ وہ بھی ان سے ”رشتے“ چھیننا چاہتا تھا۔ ان کو ”تہا“ کرنا چاہتا تھا۔

”جس دن تم نے میرے پوتے سے ٹکر لینے کی کوشش کی تو یاد رکھنا۔ وہ دن تمہاری زندگی کا آخری دن ہوگا۔“

تاریخ پانچ نومبر تھی۔ اس کی چودھویں سالگرہ کا دن۔ یہ دن اسے کوئی خوشی نہیں دیتا تھا۔ مگر اس دن اعظم شیرازی کے یہ الفاظ اسے بہت براغرم دے گئے تھے۔ کتنی ہی دیر تک وہ ساکت سا اپنی جگہ کھڑا رہا تھا۔ حیرت دھمکی کی نہیں تھی۔ حیرت اس امر کی تھی کہ وہ اسے ”زندہ“ سمجھتے تھے۔ کیا وہ اتنا ”زندہ“ تھا کہ اسے یہ دھمکی دی جاتی؟

”پہلے آپ کفرم کر لیں، آپ کس سے ملنے آتے ہیں؟ فارس ہارون سے یا فارس وجدان سے؟“ ضبط کر کے اس نے شدید غصے کے عالم میں پوچھا تھا۔

ہوا کے زور سے پردے لہراٹھے، کھڑکیوں کے پٹ لہے، باہر کہیں آہٹ بھی ہوئی۔ بچوں کا شور محدود ہونے لگا۔ آغا علی اور گارڈز بھی عدم ہو گئے۔ تاریکی میں روشنی یا تو اس پر تھی یا پھر اعظم شیرازی کے وجود پر۔ جو ایک شان سے صوفے پر بیٹھے تھے۔ لیکن

وہ شان اور تمکنت، رعب اور دبدبہ، وہ آنکھوں کی سختی اور پتھر۔ لیے تاثرات اس ایک سوال سے ہوا ہوئے تھے۔

وہ سوال نہیں، سلگتا ہوا ایک انگارہ تھا جو کئی حقیقتیں آشکار کرتا جلا کر رکھ کر گیا تھا۔

اعظم شیرازی کی پتھر ملی نگاہیں اس کے چہرے پر جمی رہیں۔ اور وہ مٹھیاں بھینچنے ان کی آنکھوں میں آنکھیں ڈالے کھڑا رہا۔

”میرا صرف ایک ہی پوتا ہے۔ حماد شیرازی۔ میں کسی ”فارس ہارون“ کو نہیں جانتا۔“

وہ اپنی جگہ سے اٹھ کھڑے ہوئے۔ والد سے کچھ رقم نکال کر میز پر اچھالی اور شمال درست کرتے اپنے گارڈز کے ہمراہ باہر نکل گئے۔

اور وہ آنکھوں میں کرب لیے کتنی ہی دیر تک فرش پر بکھرے نوٹوں کو دیکھتا رہا۔

یہ اس کی اوقات تھی۔ وہ اسے یہی اوقات دکھانے آتے تھے۔ وہ دھول، خاک، مٹی تھا۔ اس کی جگہ قدموں میں تھی۔ یا شاید

قدموں سے بھی نیچے۔ پیسے اٹھانے کے لیے ”جھکنا“ ضروری تھا۔ اور وہ ہمیشہ اسے جھکائے رکھنا چاہتے تھے۔

آغا علی بے بسی سے اسے دیکھ رہا تھا۔ وہ اس سے کچھ کہنا چاہتا۔ تسلی کے دو بول ہی سہی۔ مگر وہ خود ملازم تھا۔ زیادہ سے زیادہ کیا کہہ سکتا تھا؟ کس بات کی تسلی دے سکتا تھا؟ سر جھکائے وہ خاموشی سے چلا گیا۔ اس کے جانے تک فارس سپاٹ چہرے کے ساتھ کھڑا رہا تھا۔ جیسے ہی دروازہ بند ہوا، اس کے بجمد وجود پر دراڑیں پڑنے لگیں۔

پہلے آنکھیں نم ہوئیں۔ پھر گال تر ہوئے۔ وہ سسکتے ہوئے گھٹنوں کے بل جھک گیا۔ روتے ہوئے اپنے آپ میں سمٹ کر بکھر گیا۔

نفرت کیا ہوتی ہے؟ وہ پہلے نہیں جانتا تھا۔ نفرت کیسی ہوتی ہے؟ وہ اب جان گیا تھا۔ جلیلہ داد کی محبت ایک ”ڈھال“ تھی۔ اعظم شیرازی کی نفرت ایک آگ۔ جب تک ڈھال تھی، وہ آگ سے محفوظ رہا تھا۔ اور جب ڈھال نہیں رہی تھی تو وہ راکھ ہونے لگا تھا۔

☆☆☆

مطلع ابر الود تھا۔ ٹھنڈی ہوائیں چل رہی تھیں۔ رم جھم برستی بارش کا نظارہ کرتا وہ کھڑکی کے سامنے اسٹول پر بیٹھا تھا۔

اس کی دو ماہ کی چھٹیاں ہو رہی تھیں۔ آغا علی اسے لینے آیا تھا۔ ہمیشہ کی طرح جواب انکار میں ہی تھا مگر وہ اسے ساتھ لے جانے پر مصر تھا۔

”بڑے صاحب کا حکم ہے۔“ سر جھکا کر مضبوط لہجے میں کہتے ہوئے آغا علی نے اس پر واضح کر دیا کہ اب انکار کی کوئی گنجائش نہیں۔ اس کا خیال تھا فارس مزید بحث کرے گا یا پھر پچھلی بار کی طرح ہاسٹل کی بلڈنگ میں کہیں چھپ جانا چاہے گا۔ مگر وہ اسٹول

سے اتز کر الماری تک گیا۔ اور بہت خاموشی سے بیگ میں کپڑے رکھنے لگا۔ آغا علی حیرت سے اسے دیکھ کر رہ گیا۔

بارش ایک بار پھر شروع ہو چکی تھی۔

سامان بیک کر کے وہ اسی خاموشی کے ساتھ آغا علی کے ہمراہ باہر آ گیا۔ چھتری کے سائے میں وہ سیاہ چپ کی طرف جا ہی رہا تھا جب سرخ رنگ کی کار سڑک کے اس پار رک گئی تھی۔

گاڑی ڈاکٹر مصطفیٰ کی تھی، وہ دروازہ کھول کر باہر نکلے تو اس نے آغا علی سے بیک بیک لے لیا۔

”میں ان کے ساتھ جاؤں گا۔“ آواز دہمی تھی۔ مگر لہجہ سخت تھا۔ گہرا سانس لے کر آغا علی نے اثبات میں سر ہلا دیا۔

وہ ڈاکٹر مصطفیٰ کے پاس پہنچا تو وہ اسے تشویش سے دیکھ کر رہ گئے۔ اس کا چہرہ زرد تھا، اور آنکھیں بے تماشہ سرخ ہو رہی تھیں جیسے وہ کئی راتوں کا جاگا ہوا ہو۔ ہاتھ بھی گرم تھے۔

وہ سوال کرتے کرتے رہ گئے۔ اس کی طبیعت ٹھیک نہیں تھی۔ وہ سمجھ گئے تھے۔ وہ ان کے ساتھ گھر جانا چاہتا ہے وہ یہ بھی جان گئے تھے۔

”چلیں۔“ انہوں نے کہا۔

پسینجر سیٹ کا دروازہ کھولتے کھولتے وہ رک گیا۔ دو پونیوں والا سرکی کتاب پر جھکا ہوا تھا۔ یکسوئی سے کچھ لکھا جا رہا تھا۔ وہ مڑ کر پچھلی نشست کی طرف گیا۔ دروازہ کھول کر بیٹھتے ہی دھڑام سے بند کیا۔ بیگ قدموں میں رکھ کر نشست پر نیم دراز ہو گیا۔ سیاہ رنگ کی ہوڈی ٹھوڑی تک کھینچ کر اس نے چہرہ بھی پوشیدہ کر لیا۔

ڈاکٹر مصطفیٰ نے ڈرائیونگ سیٹ کا دروازہ کھولا تو دو پونیوں والی کو خیال آیا کہ بابا اگر یہ ہیں تو پھر پیچھے کون ہے؟

ڈرائنگ بک پنسل کلرز اور زرد رنگ کی ٹوٹی چھوڑ چھاڑوہ گھنٹوں کے بل نشست کی بیک سائڈ کے ساتھ لگ کر کھڑی ہو گئی۔

کوئی لڑکا دنیا جہان سے خفا پشت گاہ کی طرف رخ کیے لیٹا ہوا تھا۔ اس کا استفذ زرافہ جسے وہ نیا نیا خرید کر لائی تھی۔ وہ اس کے سر کے نیچے تکیے کے فرائض سر انجام دے رہا تھا۔

”تمہیں سردی تو نہیں لگ رہی فارس؟“ گاڑی اسٹارٹ ہو چکی تھی۔ مین روڈ پر ڈالتے ہوئے ڈاکٹر مصطفیٰ نے پوچھا۔ وہ

خاموش پڑا رہا۔ انہوں نے گاڑی روک کر لطف نکال کر اس پر ڈالا۔ تب بھی اس کے وجود میں کوئی جنبش نہ ہوئی۔ نشست کے ساتھ لگی وہ کبھی حیرت سے اپنے نانا کو دیکھتی تھی اور کبھی اسے۔

گاڑی اپنے سفر پر گامزن ہوئی تو فارس کو نیند آ گئی۔ تاہم وہ سوتی جاگتی کیفیت میں تھا۔ کبھی آوازیں اس کے لیے واضح ہو جاتیں۔ اور کبھی بہم ہو کر بالکل معدوم۔

”یہ کب اٹھے گا بابا؟“ بار بار گردن موڑ کر پیچھے دیکھتے رہنے کے بعد دو پونیوں والی نے تھک کر پوچھا تھا۔

”دشش..... آہستہ۔“ انہوں نے نرمی سے ٹوکا تھا۔

”کب سے سوئے جا رہا ہے! سوئے جا رہا ہے۔“ اس کی سرگوشی بھی خاصی بلند تھی۔ ایک بار پھر پوری کی پوری گردن موڑ کر

اس نے اپنے اس زرافہ کو دیکھا جس سے کھیلنے کا اسے موقع تک نہیں ملا تھا۔ کیسے بے چارہ اس کے سر کے نیچے پھنسا ہوا تھا۔

ایک لمبی سانس لے کر وہ ڈاکٹر مصطفیٰ کی طرف مڑی۔

”کائی (Kai) اس کے سر کے نیچے ہے بابا!“

”کون کائی؟“

”میرا زرافہ۔“ وہ بہت فکر مند نظر آ رہی تھی۔

”گڑیا ابھی ہم گھر پہنچ جائیں گے۔ بس دو گھنٹے کا تو سفر ہے۔“

”کائی کوسانس نہیں آ رہا ہوگا۔“ وہ بڑی اماؤں کی طرح پریشان ہو رہی تھی۔

وہ جانتے تھے جب تک اس کا مسئلہ حل نہیں ہوگا وہ بولتی رہے گی۔ سو مڑ کر پیچھے دیکھا تو ”کائی“ کو پچانے کے امکان دور

دور تک نظر نہ آئے۔ ذرا سی حرکت فارس کی نیند خراب کر سکتی تھی۔

”کائی ازال فائن! آپ بس اپنی ڈرائنگ کریں شاباش۔“ انہوں نے اس کا ذہن بھٹکانا چاہا۔

”نوہی ازناٹ! اہی نیڈ زمائی ہیلپ۔“ وہ ڈٹ گئی۔

”وہ باہر دیکھو۔ بارش ہو رہی ہے۔“ فوراً سے سیدھا ہو کر اس نے کھڑکی سے باہر دیکھا۔ رسم جمہ برستی بارش یکا یک تیز ہو گئی۔

وہ آنکھوں میں اشتیاق لیے کھڑکی کے ٹھنڈے شیشے سے لگ گئی۔ اب کوئی نظم تھی جو گنگنائی جا رہی تھی۔

یکایک اسے کائی کے ساتھ ساتھ اپنے ننھے ڈانسو سا کا خیال آیا تو مڑ کر پیچھے دیکھتے اسے تلاشنا چاہا۔

پیلے رنگ کا ڈانسا سا تو اس کے قدموں کے نیچے تھا۔ ننھے دل پر ایک گھونسا آن پڑا۔

”بابا!“

”کیا ہوا میری شہزادی کو؟“ ان کی آواز مدہم تھی۔

”بابا وہ ٹارزن.....“ وہ ایک بار پھر شروع ہو چکی تھی۔ ڈاکٹر مصطفیٰ گہرا سانس لے کر رہ گئے۔

سارا راستہ وہ ان کا سر کھاتی رہی۔ کبھی کون سا کھلونا یاد آ جاتا۔ کبھی کون سا۔ اور کھلونوں کے نام اتنے عجیب اور مشکل کہ وہ خود

حیران ہوتے، اسے کیسے یاد ہیں؟

وہ حتی الامکان کوشش کر کے اسے ادھر ادھر کی باتوں میں الجھاتے رہے اور اطراف سے یکسر بے نیاز فارس و جدان نیند کی وادیوں میں کھویا رہا۔

☆☆☆

پردوں کی درز سے جھانکتی سورج کی تیز روشنی چہرے پر پڑی تو اس نے کسمسا کر آنکھیں کھول دی تھیں۔ اٹھ کر بیٹھتے ہوئے اس نے طائرانہ نگاہ کمرے میں دوڑائی۔ وہ ڈاکٹر مصطفیٰ کے گیسٹ روم میں موجود تھا۔ وال کلاک صبح کے آٹھ بج رہی تھی۔ گہرا سانس لے کر اس نے اپنی پیشانی کو چھوا۔ بخار اب نہیں تھا، طبیعت بھی پہلے سے کافی حد تک بہتر تھی۔

وہ اٹھ کر واش روم میں گیا۔ منہ ہاتھ دھوتے ہوئے اس نے خود کو آئینے میں دیکھا۔ ہونٹ خشک بے رنگ اور آنکھوں کے کنارے سرخ ہو رہے تھے۔

وہ کمرے میں واپس آ گیا۔ اسے بیڈ پر بیٹھے تھوڑی دیر ہی گزری تھی کہ ڈاکٹر مصطفیٰ آ گئے۔ انہوں نے لائٹ آن کر دی۔ کھڑکی سے پردے بھی ہٹا دیے۔

”اب کیسی طبیعت ہے؟“

اس نے سراٹھا کر انہیں دیکھا۔ ”بہتر ہے۔“

انہوں نے اس کا معائنہ کیا۔ اور معائنے کے بعد اسے ڈانٹ بھی پلائی کہ آخر وہ اپنی صحت کے حوالے سے اس قدر لاپرواہ کیوں ہو جاتا ہے۔ وہ چپ چاپ سنتا رہا۔ انہوں نے پڑھائی سے متعلق پوچھا تو ہوں ہاں میں مختصر جواب دیتا۔ وہ سائنڈ ٹیبل لیپ کو ہی آن آف کرتا رہا۔

پندرہ سالہ سلیم ٹرے میں ناشتے کے لوازمات سجائے اندر آیا تو وہ اٹھ کھڑے ہوئے۔

”تم ناشتا کر لو پھر میڈیسن بھی لینی ہے۔“ اس کے بالوں میں محبت سے ہاتھ پھیرتے وہ سلیم کے ساتھ باہر چلے گئے۔

کچھ دیر تک وہ بے مقصد نگاہیں یہاں وہاں دوڑاتا رہا پھر ناشتا کرنے لگا۔ ذہن مختلف سوچوں کی آماجگاہ بنا ہوا تھا۔ دوسو سے ایک بار پھر سر اٹھانے لگے تھے۔ اسے اعظم شیرازی کی آواز اطراف میں گونجی محسوس ہو رہی تھی۔

”میرا صرف ایک ہی پوتا ہے۔ حماد شیرازی۔ میں کسی ”فارس ہارون“ کو نہیں جانتا۔“

پہلے ایک دستک ہوئی۔ پھر دوسری۔ پھر تیسری۔ چوتھی باردستک کم اور ٹھک ٹھک زیادہ تھی۔ اس نے سوپ پیتے ہوئے بے ساختہ سراٹھا کر آواز کی سمت دیکھا۔ کھڑکی کے شیشے پر ننھا سا ہاتھ نج رہا تھا۔ پھر چہرہ قریب ہوا۔ یقیناً اس کے متوجہ ہونے کی تصدیق کی جا رہی تھی۔

پھر کھڑکی کے شیشے پر لفظ ابھرنے لگے۔

”گیٹ..... ویل..... سون۔“

پیالہ ہاتھ میں لیے وہ اپنی جگہ بیٹھا رہ گیا۔ چند لمحوں کے بعد کھڑکی کا شیشہ ایک طرف سلائیڈ ہوا۔ دو پونیوں والا سراندر ہوا، ڈھیر سارا تجسس لیے شہدرنگ آنکھیں نمایاں ہوئیں۔ پھر گلاب کی پنکھڑی جیسے لب کچھ حیرت اور اشتیاق سے واہوئے۔

اب وہ اسے دیکھ رہا تھا کچھ حیرت سے۔ اور وہ اسے دیکھ رہی تھی کچھ تجسس سے۔ چوکھٹ پر اپنی پوزیشن مضبوط کرتے ہوئے۔ اس نے ایک ایک کر کے سارے سفید پھول اندر فرش پر پھینک دیے کہ اگر وہ ایسا نہ کرتی تو پھولوں کے پتوں کے ساتھ ہی نازل ہوتی۔ دوسرے ہی لمحے وہ سرخ فرائک سمیت کھڑکی پھلانگ کر اندر تھی۔

فورا پھول سمیٹنے گئے۔ اور ایک استحقاق کے ساتھ سائنڈ ٹیبل پر رکھے خالی گلدان میں ڈالے گئے۔ پھر سفید کوٹ کی جیب سے فولڈ کیا ہوا پیپر نکالا گیا۔ پھر اس پیپر کو ننھی ننھی ہتھیلیوں میں رکھ کر اس کے سامنے پیش کیا گیا۔

ایک ہاتھ میں ججج لیے۔ دوسرے ہاتھ میں سوپ کا پیالہ تھا۔ چودہ سالہ فارس اپنی جگہ پتھر کا پتھر۔ اسے ابھی تک اس رونما ہونے والی سچویشن سمجھ میں نہیں آئی تھی۔

قدموں کی آہٹ راہداری میں گونجی تو بچی حواس باختہ سی اپنے گلابی لبوں پر انگلی رکھ کر ”شش“ کرتی بیڈ کے نیچے چھپ گئی۔

”میں ابھی کلینک جا رہا ہوں پھر ملاقات ہوتی ہے۔“

ڈاکٹر مصطفیٰ بات کرتے کرتے ٹھٹھک کر رک گئے۔ ادھ کھلی کھڑکی سے ہوتی ہوئی ان کی نگاہ سائنڈ ٹیبل تک گئی اور وہ جیسے پوری حکایت سمجھ گئے۔

”جنہ.....“ وہیں کھڑے کھڑے انہوں نے کچھ خشکی سے آواز دی۔

اور جنہ نامی وہ مخلوق۔ جو بیڈ کے نیچے دوزانو بیٹھی تھی، جھٹ سے بول پڑی۔ ”جی بابا!۔“ دوسرے ہی لمحے اپنی غلطی کا احساس ہوتے ہی اس نے دونوں ہاتھ لبوں پر جمالیے۔

”کہاں ہیں آپ؟“ یہاں وہاں دیکھتے اب وہ پوچھ رہے تھے۔ کچھ ہی دیر میں وہ باہر تھی۔

”میں آپ کے فرینڈ کو ”گیٹ ویل سون“ کہنے آئی تھی۔“ انداز ایسا تھا جیسے یہ بہت ضروری کام ہو۔

”آپ باہر چلیں۔“ کھڑکی بند کر کے فارس سے معذرت چاہتے وہ اسے ہاتھ سے پکڑ کر باہر لے گئے۔ فارس کی نظر اس تہہ کیے ہوئے صفحے پر جاٹھری جو فرش پر گر رہا تھا۔ سوپ کا پیالہ رکھ کر اس نے پیپر اٹھالیا۔

آسمان۔ گھر۔ درخت۔ دو پرندے۔ اور نیچے لکھا تھا گیٹ ویل سون!

”یہ بچی کون ہے؟“ سلیم برتن اٹھانے آیا تو اس نے پوچھا۔

”کون.....؟ جنت..... وہ ڈاکٹر صاب کی نواسی ہے جی۔“

جنت؟ ذہن کے پردوں پر ایک منظر لہرایا۔ جڑواں بہن بھائی۔ ایک جنت اور دوسرا شاید حسن۔ حسین یا حسین تھا۔ ڈاکٹر مصطفیٰ بارہا ذکر کرتے رہتے تھے۔ اسے کچھ یاد آیا۔

خیالات جھٹک کر وہ اٹھ کھڑا ہوا۔ اس کی طبیعت پہلے سے بہتر تھی سو اس نے شیرازی مینشن جانے کا ارادہ کر لیا۔ سویٹر کوٹ پہن کر باہر آیا تو ڈاکٹر مصطفیٰ کی نواسی صوفے پر اوندھی پڑی تھی۔ رونے کا شغل فرمایا جا رہا تھا۔ سلیم پورے گھر کی صفائی کے بعد ہلکان سا سامنے بیٹھا تھا۔ صاب رہا بوا کچن میں کام کر رہی تھیں۔ معلوم ہوا فارس کی وجہ سے ڈاکٹر مصطفیٰ نے جنت کی بلی سلیم کو دے دی تھی۔ کہ جب تک فارس یہاں ہے تو بلی اس گھر میں نہیں رہے گی۔ اور جنت کمال تو اپنی بلی کے بغیر رہ ہی نہیں سکتی تھی۔ تو بس اس ظلم پر احتجاج ہو رہا تھا۔

وہ چپکے سے گھر سے نکل گیا۔

بیک پیک (backpack) کندھے سے لٹکائے جب وہ باغ کے راستے بیرونی دروازے سے اندر داخل ہوا تو مالی کو ہدایات دیتی مدحت کی نظر اچانک اس پر پڑی اور وہ اپنی جگہ رک گئی۔ نگاہیں ایک ہی مقام پر ٹھہر گئیں۔ بے یقینی کا تاثر حیرت میں اور حیرت کا تاثر خوشی میں بدل گیا۔

عجلت میں قدم اٹھاتی وہ اس کے پاس آئی۔ اس کے ہاتھ اور پھر اسے کندھوں سے پکڑ کر اس نے دیکھا۔ اس کے سامنے دس گیارہ سال کا چھوٹا سا بچہ نہیں تھا، چودہ پندرہ برس کا ایک پینڈم سائین ایجر تھا۔

جدید اسٹائل سے تراشے ہوئے بال آج بھی قدرے لمبے تھے۔ ہلکا سا خم لیے سیدھا پیشانی پر گرتے تھے اور نیک کالر کو چھوتے تھے۔ دھوپ میں بال سنہری لگ رہے تھے۔ ہیزل آنکھوں میں کچھ اور رنگوں کا اضافہ ہو چکا تھا۔ پورے تین سال بعد اس نے شیرازی مینشن میں قدم رکھا تھا۔ وہ اسے دیکھ کر بہت خوش ہو رہی تھی۔

”کیسی ہیں آپ؟“ اس نے پوچھا۔ مدحت نم آنکھوں سے مسکرائی۔

”میں تو ٹھیک ہوں، مجھے یقین نہیں آ رہا تم آگے، طبیعت کیسی ہے اب؟“

”ٹھیک ہے، ہلکا سا بخار تھا بس۔“ مدحت مسکراہٹ اس کے لبوں پر ابھر کر معدوم ہو گئی۔ وہ اسے ساتھ لیے سروٹ کو اوڑھ کر طرف بڑھ گئی۔ اس کا کرہ ہمیشہ کی طرح صاف ستھرا اور سلیقے سے سیٹ تھا۔ البتہ فرنیچر اور کمرے کی سیٹنگ کچھ حد تک بدل دی گئی تھی۔

بیڈ، وارڈروپ، رائٹنگ ٹیبل، کمپیوٹر کے ساتھ آرائشی قیمتی اشیاء بھی تھیں۔ مشرقی دیوار گیر الماری میں اس کا پرانا سامان حتیٰ کہ کھلونے کتابیں، ڈائریز تک محفوظ تھیں۔

ایک طائرانہ نگاہ اطراف میں دوڑاتے وہ بے تاثر چہرے کے ساتھ بیڈ پر جا بیٹھا۔

مدحت اسے بغور دیکھ رہی تھی۔ اور کچھ کچھ فکر مند بھی تھی۔

”میں تمہارے لیے کچھ کھانے کا انتظام کرتی ہوں۔“

”میں ناشتا کر چکا ہوں، صرف آرام کرنا چاہتا ہوں۔“ جوتے اتارے وہ بیڈ پر دراز ہو چکا تھا۔ مدحت نے چند لمحوں تک اسے دیکھا پھر اثبات میں سر ہلاتی چلی گئی۔

دروازہ بند ہوا تو اس نے آنکھیں کھول دیں۔ کروٹ بدل کر پشت کے بل لیٹتے وہ چھت کو دیکھنے لگا۔

اس کمرے کے ساتھ جمیلہ داؤد کی بہت سی یادیں جڑی ہوئی تھیں۔ آنکھوں کے کنارے نم ہوئے تو اس نے لحاف سر تک تان لیا۔ اسے نیند نہیں آ رہی تھی مگر وہ سونا چاہتا تھا۔ اور بہت دیر تک سویا رہنا چاہتا تھا۔

☆☆☆

آج فرینڈ شپ ڈے تھا۔ اب پتا نہیں سچ کچھ کا فرینڈ شپ ڈے تھا یا جنت کا خود ساختہ تھا۔ وہ نہیں جانتے تھے۔ بس وہ انہیں یہ سمجھانے آئی تھی کہ دوستوں کو دوش کارڈ ضرور دینا چاہیے۔ اور ان کے اتنے سارے دوستوں میں اسے صرف فارس وجدان کا ہی خیال آیا تھا۔ کہ باقی سب تو سفید داڑھیوں والے، کچھ گنچے، کچھ بڑی عمر کے انکل اور کچھ عمر رسیدہ ڈاکٹر آئیٹیاں تھیں۔ لیکن فارس ان سب سے مختلف تھا۔ سو.....

مگر ناما مصروف تھے۔ انہوں نے اس کے سوالات کے ہوں ہاں میں جواب دے کر باہر بھیج دیا۔

اور اس نے سوچا نانا کی ہر چیز اس کی تھی۔ تو پھر نانا کا بیسٹ فرینڈ بھی تو اس کا اپنا ہوا نا؟

جھٹ سے کمرے میں گئی۔ محنت سے کارڈ بنائے۔ لان سے پھول توڑے۔ بیگ پیک میں گنٹ رکھا اور باغ کے راستے پہنچ گئی شیرازی مینشن۔

عقبی بیرونی دیوار میں ایک آہنی دروازہ تھا جو کبھی کبھار کھلا رہتا تھا۔ ایک گارڈ وہاں ہر وقت متعین رہتا تھا۔ اندر داخل ہونے کے لیے ڈاکٹر مصطفیٰ کا حوالہ ہی کافی تھا۔ ملازم اسے فارس کے کمرے کے دروازے تک چھوڑ کر آیا۔

اس نے دروازے پر دستک دی۔ کچھ ہی دیر میں دروازہ کھل گیا۔

نیلی جنیز پر سفید رنگ کی ادنیٰ شرٹ میں ملبوس فارس وجدان سامنے کھڑا تھا۔ اور اب کچھ حیرت سے اسے دیکھ رہا تھا۔

اتنے سویرے اور اس قدر ٹھنڈے میں وہ گلابی فراک پر لمبا کوٹ زیب تن کیے۔ ٹوٹی بیگ کندھے سے لٹکائے، ادنیٰ مفلر، کیپ اور دستا نے پہنے سامنے کھڑی تھی۔

کیا ڈاکٹر مصطفیٰ بھی ساتھ آئے تھے؟ اس نے یہاں وہاں نگاہ دوڑائی۔ مگر وہ کہیں نہیں تھے۔
 ”یہ تمہارے لیے ہے۔“ جنت نے دونوں ہاتھ آگے کر دیے۔
 ”یہ کیا ہے؟“

”کارڈ ہیں، بابا نے بھیجے ہیں۔“ کچھ استحقاق اور بے تحاشا اشتیاق سے اندر جھانکتے اس نے کہا تھا۔
 ایک الجھن بھری نظر جنت پر ڈالتے اس نے کارڈ لے کر کھولے۔

نیلی نیلی روشنی کمرے میں بند ہے۔

میں کیا کروں مجھے فارس پسند ہے۔

ڈاکٹر مصطفیٰ۔

پینل کے پتے گرتے رہیں گے۔

ہم تم کو خط لکھتے رہیں گے۔

ڈاکٹر مصطفیٰ۔

بچکانہ سی لکھائی تھی اور اتنے اعتماد کے ساتھ ہر شعر کے نیچے ڈاکٹر مصطفیٰ لکھا ہوا تھا جیسے اس طرح کے شعر ڈاکٹر مصطفیٰ کے علاوہ اور کوئی لکھ ہی نہیں سکتا۔

”ڈبے میں ڈبے۔ ڈبے میں ایک۔

میرا دوست فارس۔ لاکھوں میں ایک!

ڈاکٹر مصطفیٰ۔

وہ سنجیدہ تھا۔ بے تحاشہ سنجیدہ۔ مگر نہ چاہتے ہوئے بھی اس کے لبوں پر مسکراہٹ دوڑ گئی تھی۔

”یہ ڈاکٹر مصطفیٰ نے لکھا ہے؟“ اس نے تصدیق چاہی۔

”ہاں۔“

”مگر یہ رائٹنگ کتنی خراب ہے۔“

جنت کو برا لگا۔ اس نے بھنویں سیڑھیوں کو اپنے نانا کے بیسٹ فرینڈ کو خنگلی سے دیکھا۔ آخر یہ اس کی رائٹنگ تھی۔ کوئی مذاق تھوڑی

تھا؟

”کیسی ہے رائٹنگ؟“ وہ اسے بیان بدلنے کا موقع دے رہی تھی۔

”بچوں جیسی۔“

”ڈاکٹر ایسے ہی لکھتے ہیں۔“ سمجھ داری سے بتایا گیا۔

”اوہ!“ فارس کے لب گول ہوئے۔ ”سوری مجھے نہیں پتا تھا۔“

”اٹس اوکے۔“ شان بے نیازی سے کہتے اس نے ایک بار پھر اندر جھانکنے کی کوشش کی۔ وہ چاہ رہی تھی فارس اسے اندر آنے دے۔ تاکہ وہ اس کا وسیع و عریض کمرہ دیکھ سکے۔ مگر وہ دیوار بنا کھڑا تھا۔ سارا انٹرویو ہمیں دروازے پر کھڑے کھڑے لینا چاہتا تھا۔

تنگ آکر اس نے بیگ قدموں میں رکھا، بیٹھ کر کھولا، پھر اس کے اندر سے ٹوٹے پھوٹے طریقے سے پیک کیا ہوا پیکٹ نکالا۔ اٹھ کر اسے پھر فارس کی طرف بڑھایا۔

”اب یہ کیا ہے؟“

”گفٹ ہے۔“

”گفٹ؟“ نا سنجھی کے عالم میں اس نے پیکٹ لے کر کھولا۔ تین چاکلیٹ بار، رنگ برنگی کینڈیز، چوونگم۔ چپس کے پیکٹ۔ چلی ملی اور جانے کیا کچھ ظاہر ہو گیا۔ بڑے کھلے دل کی مالک تھی ڈاکٹر مصطفیٰ کی نواسی۔ جس عمر میں بچے اپنا بخار کسی کو نہ دیں۔ وہ چاکلیٹ کینڈیز دیتی پھر رہی تھی۔ وہ خاصا متاثر ہوا۔

”کیا تم مجھے اندر نہیں آنے دو گے؟“ اکتا کر اس نے پوچھا تو فارس نے دروازہ وا کرتے ہوئے اسے اندر آنے دیا۔

بیگ اتار کر فرش پر رکھتی وہ تجسس اور ایکساٹمنٹ کے ساتھ اندر آ گئی۔ گھوم کر چاروں طرف دیکھا۔ کتنا بڑا اور کتنا پیارا کمرہ تھا اس کھڑوس کا۔

مدحت سامنے ہی کارپٹ پر بیٹھی شرٹ پر بٹن لگا رہی تھی۔ اسے دیکھ کر مسکرائی۔

”ارے یہ ننھی پری کہاں سے آئی؟“

جنت کے گال لال ٹماڑ ہوئے۔ وہ بتانا چاہتی تھی پر یاں تو ہمیشہ اڑ کر آتی ہیں مگر وہ چل کر آئی تھی۔ بڑے ادب سے وہ اس کے پاس گئی۔ سلام کیا۔ چند لمحوں کے لیے ننگ کر بیٹھی رہی۔ آخر یہ بھی تو بتانا مقصود تھا کہ وہ مہذب مہمان ہے۔ تاکہ اس کے آنے جانے پر ہرگز پابندی نہ لگے۔

ایک نظر نانا کے دوست کو دیکھا جو سامنے رائٹنگ ٹیبل کی آرام دہ کرسی پر بیٹھا تھا۔ اور اسے ہی دیکھ رہا تھا۔
کیا اب اس کی مہمان نوازی نہیں ہوگی؟ اس نے آنکھیں ملکا کر یہاں وہاں دیکھا۔ ایک جگہ تک کر بیٹھنا کتنا مشکل کام تھا۔
یہ کوئی ننھی پری سے پوچھتا۔

”مجھے میگو جو سپند ہے۔“ چند لمحوں کی خاموشی کے بعد اس نے فارس کو بتایا۔

سوئی سے ٹانگا لگاتی مدحت ہنس دی۔ فارس نے سراٹھا کر اسے سوالیہ نظروں سے دیکھا۔ مدحت نے اشارہ کیا تو وہ بیٹھے بیٹھے اس کی دائیں طرف جھکا۔

”ان ڈائریکٹریں وہ تم سے کہہ رہی ہے میری مہمان نوازی کرو۔“ مدحت نے دبی دبی مسکراہٹ کے ساتھ سرگوشی میں بتایا تو اس کی بھنویں سکڑ گئیں۔

”کیا سب ہی بچے ایسے ہوتے ہیں؟“

”کیسے؟“ مدحت نے بھی اس کا انداز اپنایا۔

”جیسی یہ ہے۔“

”یہ کیسی ہے؟“ مدحت کی آنکھوں میں شرارت چمکی۔

”اتنی فرینڈلی کیوں ہو رہی ہے مجھ سے؟“ اس نے الٹا سوال کیا۔

”ہو سکتا ہے، وہ تم سے دوستی کرنا چاہتی ہو۔“

فارس کی آنکھوں میں حیرت اتری۔ ”مجھ سے دوستی؟“

ان کی کھسر پھسر کے دوران کب جنت کمال اٹھ کر ریک تک گئی۔ کب اس نے گلابی رنگ کا جرنل کلرنگ بک سمجھ کر باہر نکالا، اور کب اس پر کتابیں گریں کچھ پتہ نہ چلا۔ یہ تو جب وہ سر پکڑ کر ہلکا سا چیخی تو فارس کو ہوش آیا۔ اٹھ کر تیزی سے اس کی طرف بھاگا۔

”یہ کیا کر دیا۔“ وہ غصہ دکھانا بھی چاہتا تھا، اور ڈاکٹر مصطفیٰ کی وجہ سے دکھا بھی نہیں پارہا تھا۔

”یہ خود ہی گر گئیں۔“ وضاحتی انداز بھی کمال کا تھا۔

”خود سے کیسے گر گئیں؟“ وہ بھڑکا۔

”میں نے تو یہ پنک والا نکالا تھا۔“ یعنی گلابی جرنل نکالنے پر جو باقی ساری کتابیں گریں، وہ اپنی مرضی اور اپنے شوق سے گریں۔ جنت کمال کا کوئی عمل دخل نہیں۔

”آرام سے وہاں جا کر بیٹھو۔“ اس نے جرنل لے کر سامنے فلور کیشن کی طرف اشارہ کیا۔ اور وہ واقعی میں وہاں جا کر بیٹھ گئی۔
ساری کتابیں سمیٹ کر مڑا، تو وہ فلور کیشن پر گھٹنوں کے بل کھڑی میز پر رکھے گاڑیوں اور گھوڑوں کے جسموں کو چھیڑ رہی تھی۔

”ہاتھ مت لگاؤ اسے۔“ فوراً سے لپک کر جنت کمال کو وہاں سے دور ہٹایا گیا۔ وہ بڑا حیران ہوئی۔ کہ ہاتھ لگانے سے کیا ہو گا؟

اب وہ گلاس الماری کے ساتھ لگی کھڑی تھی اور اس میں نفاست سے رکھی ٹرانزیکٹوڈیکر رہی تھی۔ نانا ٹھیک کہتے تھے۔ اس کے پاس کتنی اچھی چیزیں تھیں۔ بہت مختلف۔ حیران کن۔ اور خوب صورت۔ اسے لگا اس کمرے میں دنیا کی ہر شے موجود ہے۔

کرسی پر چڑھ کر کھڑکی سے باہر شیرازی میٹن کو دیکھتے اس کی معصوم آنکھیں پھیلیں۔
”کتنا بڑا گھر ہے تمہارا۔“

مدحت نے بے ساختہ فارس کو دیکھا۔ وہ بے دھیانی میں اس کے دیئے گئے پھولوں کو گلدان میں رکھتا جا رہا تھا۔ اس نے کچھ سنایا نہیں۔ مگر کسی رد عمل کا اظہار نہیں کیا تھا۔

”کیا یہ تمہاری ماما ہیں۔“ اب وہ مدحت کے بارے میں اس سے پوچھ رہی تھی۔

”میں اس کے لیے کچھ لے کر آتی ہوں۔“ اس سے پہلے کہ جنت کے سوال کوئی بد مزگی پیدا کریں مدحت اس کی شرٹ رکھ کر اٹھ گئی۔

”آپ اسے بھی ساتھ ہی لے جائیں۔“ وہ کافی سے زیادہ جھنجھلایا ہوا لگ رہا تھا۔ مدحت ہنس دی۔ ”لے جاتی۔ اگر وہ میری مہمان ہوتی تب۔“

مدحت چلی گئی تو وہ بھنویں سکیڑے جنت کی طرف مڑا۔ وہ سراٹھائے اس بات کا جائزہ لے رہی تھی کہ اس کے نانا کا دوست کتنا لمبا تھا۔ اور وہ اس سے قدمیں کتنی چھوٹی تھی۔

”کیا تمہارے پاس کلر ز نہیں ہیں؟“ کچھ دیر بعد اس نے پوچھا۔

”نہیں۔“

”کلرنگ بس؟“

”نہیں۔“

”کھلونے بھی نہیں ہیں؟“ وہ بہت مایوس نظر آئی۔

وہ گھٹنوں پر ہاتھ رکھے اس پر جھکا۔ ”میں لڑکا ہوں، میں ڈولز سے نہیں کھیلتا۔“

”میں بھی ڈوڈر سے نہیں کھیلتی، مجھے کاریں اچھی لگتی ہیں۔ میرے پاس ایک بہت بڑی ٹوئی بھی ہے۔ اور نام بھی ہے میرے پاس۔ جیری والا۔ تمہارے پاس نہیں ہے؟“

گہرا سانس لیتا وہ اس کے سامنے بیٹھ گیا۔ پتا نہیں مدحت اتنی دیر کیوں لگا رہی تھی۔ ایک گلاس مینگو جوس اور ایک۔ اس میں کون سا سال لگ جانے تھے؟

”نہیں! میرے پاس ایسا کچھ نہیں ہے۔“

”اوہ!۔“ نعھی پری کو افسوس ہوا۔ ”تو میں نام تمہیں دے دوں گی۔“

”مجھے نام نہیں چاہیے۔“ اس نے تحمل سے سمجھایا۔

”جیری تو میرے پاس ہے ہی نہیں۔“

”مجھے جیری بھی نہیں چاہیے۔“ وہ جھنجھلایا۔

”تو کیا چاہیے؟“

”کچھ نہیں چاہیے مجھے۔ میں کھلونوں سے نہیں کھیلتا اب۔“

اگلے چند لمحوں تک وہ پلکیں چھپکائے بنا اس کی آنکھوں میں دیکھتی رہی۔ پھر اس نے عقب میں اشارہ کیا۔

”تو میں پھر تمہاری وہ کار لے لوں۔ جو وہاں رکھی ہے۔ ریڈ کلروالی۔“ فارس نے مڑ کر سرخ رنگ کی اس نعھی ماڈل کار کو دیکھا جس میں اس کی جان ابھی تھی۔ اور یہ کوئی کھلونا کار نہیں تھی۔

”نہیں، ہرگز نہیں۔“

”اوکے۔“ اس کے کندھے جھک گئے۔ نانا کا دوست۔ نانا جیسا نہیں تھا۔

”تم یہاں آرام سے بیٹھو۔“ بازو سے پکڑ کر اسے ایک بار پھر فلور کشن پر بٹھایا گیا۔ ”یہاں سے ہلنا نہیں ہے، اور کسی چیز کو مت چھیڑنا! میں ابھی آتا ہوں۔“

”اوکے۔“ اس نے ہامی بھری۔ لیکن عمل نہیں کیا۔ کچھ ہی دیر بعد ٹرے ہاتھوں میں لیے وہ اندر آیا تو وہ کھڑکی کی چوکھٹ پر چڑھی دیوار پر لگا کوئی اسٹیکر اتار رہی تھی۔

”میں نے منع کیا تھا تمہیں۔“ ٹرے کا پرٹ پر رکھتا وہ ایک بار پھر اس کے سر پر تھا۔

”بس تھوڑا سا رہ گیا ہے، ابھی اتر جائے گا۔“ وہ سنی ان سنی کرتا اسے بازوؤں سے پکڑ کر زبردستی نیچے اتار چکا تھا۔ کچھ ہی دیر بعد وہ اس کے سامنے بیٹھی تھی۔ مینگو جوس ہاتھوں میں تھا۔ ایک گھونٹ بھرتی تھی، دس باتیں کرتی تھی، پھر تھوڑا سا کیک کترتی

تھی، اس کے بعد پھر باتیں کرتی تھی۔

اس کے سامنے آلتی پالتی مارے وہ صبر کی کڑی آزمائش سے گزر رہا تھا۔

”باتیں بعد میں کرنا۔ پہلے اسے ختم کرو۔“ وہ اس مصیبت کو جلد از جلد ڈاکٹر مصطفیٰ کے پاس چھوڑ آنا چاہتا تھا۔

”بابا کہتے ہیں، آرام سے کھانا چاہیے۔“ وہ الٹا اسے سمجھانے لگ گئی۔ اپنے بالوں میں ہاتھ پھیرتا وہ کارپٹ پر ڈھے گیا۔

گو یا ہار مان لی کہ بھلے سے دو تین گھنٹوں میں ختم کرو لیکن خاموشی سے کرو مگر نہیں۔

اس نے کسی مریم عرف مونی کے پھسل کر گرنے سے لے کر کسی کا کا کی سائیکل ٹوٹنے اور کسی نیلو آپا کی مرئی چوری ہونے تک کے تمام واقعات سنا دیے۔ اس نے یہ بھی بتایا کہ جب سیاہ رنگ کی اتنی بڑی بڑی گاڑیاں اس کے گھر میں آتی ہیں تو وہ سڑک پر کھڑے ہو کر ہاتھ بھی ہلاتی ہے۔ ایک بار کسی صاحب نے گاڑی کا شیشہ نیچے کر کے اسے ٹانی بھی دی تھی۔

اور ایک وہ کوئی علیزے شیرازی۔ وہ مہینہ بھر اس کے اتنے سارے بڑے گھر میں رہ کر گئی تھی۔ اور یہاں وہاں ہر وقت گھومتی رہتی تھی۔ بستی سے گاؤں، کھیتوں اور بازار میں بھی۔ اور اس کے گلے میں ایک کیمرا تھا۔ وہ ہر کسی کی تصویریں کھینچتی رہتی تھی اور اسے تو وہ ذرا سا بھی اچھی نہیں لگتی تھی۔ چیونٹی جتنی بھی نہیں!

کسی علیزے شیرازی کا ذکر کرتے اس نے منہ کے زاویے کئی بار بگاڑے۔ وہ کیسے چلتی تھی، اور کیسے بولتی تھی، اور کیسے دیکھتی تھی۔ اور کیسے وہ ایک بار ڈھلوان راستے سے اترتے پھسل گئی تھی۔ اور پھر اس نے، اور مونی، کا کا اور شاکا وغیرہ سب نے وہ منظر اپنی آنکھوں سے دیکھا تھا۔ اور انہیں کتنا مزہ آیا تھا۔ اور وہ کتنا خوش ہوئے تھے۔

فارس اپنا سر پکڑے بیٹھا تھا۔

اور ایک بار ایک لمبا سا کوئی لڑکا بھی آیا تھا۔ وہ فارس سے بھی لمبا تھا۔ اور جب وہ آیا تھا تو اس کے آگے پیچھے بہت سی کاریں

تھیں۔ اور پھر اس کے اتنے بڑے گھر میں رات کو روشنیاں ہی روشنیاں تھیں اور دعوت پر اس کے بابا بھی گئے تھے۔ اور۔ اور۔

نہ باتیں ختم ہو رہی تھیں، نہ جوس اور کیک۔

”یہ میں پی لوں؟“ تنگ آ کر اس نے پوچھا۔

اور جنت تو تھی ہی کھلے دل والی۔ جھٹ سے گلاس آگے کر دیا۔ ایک ہی سانس میں گلاس خالی کرتا، کیک کے ٹکڑے منہ میں ڈالتا، اسے بازو سے پکڑ کر اٹھاتا، دوسرے ہاتھ میں اس کا بیگ لیتا کچھ ہی دیر میں وہ باہر تھا۔

”چلو، تمہارے گھر چلیں۔“

جنت جو اپنے آدھے جوس اور پورے کیک کے غم سے ابھی باہر نہیں نکلتی تھی۔ اس بات پر کھل اٹھی۔

”ہاں ہاں چلو۔“ وہ بڑی خوشی سے بھاگی۔ حالانکہ فارس کا کمرہ اسے بہت اچھے سے دیکھنا تھا۔ کہ ایسی رنگ برنگی منفرد چیزیں بھی کیا روز دیکھنے کو ملتی ہیں۔ (چلو پھر کبھی سہی!)

اپنے بازو پھیلائے وہ چڑیا کی طرح چہکتی سرسبز باغ کے راستے، گھاس کے اندر سے بھاگتی جا رہی تھی۔ اور اس کا ٹوٹی بیگ ہاتھ میں لیے ذرا سی خفگی کے ساتھ فارس وجدان اس کے پیچھے تھا۔

جس طرح وہ بھاگ رہی تھی۔ بازو پھیلا کر گول گول گھومتی ہوئی۔ تو اسے لگا وہ گرے گی۔ اور وہی ہوا۔ کسی پتھر سے اٹک کر وہ اس قدر مزاحیہ انداز میں اچھل کر گری کہ اس کی ہنسی چھوٹ گئی۔

مدحت جو اس کا اونی مظراور لانگ کوٹ ہاتھ میں لیے اس کے پیچھے آئی تھی ٹھٹھک کر رک گئی۔

فارس ہنس رہا تھا؟ وہ ساکت سی اپنی جگہ کھڑی رہ گئی۔ اس نے فارس وجدان کو اس طرح ہستے ہوئے پہلی بار دیکھا تھا۔ پہلی بار۔

جنت نے اسے ہستے دیکھا تو سر نیچے کیے پھوٹ پھوٹ کر رودی۔

”اوہ آتم سو سوری۔“ اسے یکا یک احساس ہوا تو ہنسی ضبط کرتا تیزی سے اس کے پاس آیا۔ بازو سے پکڑ کر اسے اٹھانا چاہا تو بدک کر اپنا بازو چھڑاتی وہ اور زور سے رونے لگی۔

”کیا بہت زور سے چوٹ آئی ہے؟“ ہنسی ضبط کر کے بہت مشکل سے پوچھا۔

دونوں ہاتھ پاؤں پر رکھے وہ چلائی۔ ”تم مجھ پر ہنسے۔“ اصل غم یہ تھا۔ ”تم..... تم مجھ پہ ہنسے۔“

”میں تم پر نہیں ہنسا..... وہ..... اصل میں.....“ بار بار وہ منظر آنکھوں میں آرہا تھا۔ اور نہ چاہتے ہوئے بھی ہنسی آئے جا رہی تھی۔

شہد رنگ آنکھوں میں ڈھیر سارے آنسو لیے وہ یوں روئی تھی جیسے اس پر ظلم کے پہاڑ توڑے گئے ہوں۔

”اچھا آتم سو سوری۔ مجھے ہنسنا نہیں چاہیے تھا۔“ اس نے فوراً ہی غلطی کا اعتراف کر لیا۔

”مگر تم..... تم ہنسے۔ میں بابا کو بتاؤں گی، تم ہنسے۔“

فارس اس افتاد پر بری طرح سے گھبرا گیا۔

”میں سواری کرتی رہا ہوں۔“

وہ نفی میں سر ہلاتی گئی۔ یعنی سواری سے کام نہیں چلے گا۔

کچھ سوچ کر فارس نے جیب سے والٹ نکالا، چھوٹی چھوٹی چیزوں کے لیے اس کی دیوا لگی تو وہ اپنے کمرے میں دیکھ ہی چکا

تھا۔ والٹ کے ساتھ لگتی دو تلواروں میں سے ایک تلوار اس نے الگ کر کے جنت کی طرف بڑھائی۔

وہ جو بڑی دل جمعی سے رونے کا شغل فرما رہی تھی، رک گئی۔ آنکھوں میں ڈھیر ساری نمی لیے گھٹنے سے ہاتھ ہٹا کر ذرا آگے

ہوئی۔ سارے درد بھلائے اس ضمنی تلوار کو بغور دیکھنے لگی۔ پھر ہاتھ بڑھا کر اٹھا لیا۔

”یاب میری ہے؟“

”ہاں!“

”پکا میری ہے؟“

”پکا تمہاری ہے۔“

”تم کا کا کی طرح واپس تو نہیں لوگے؟“

”نہیں، میں کا کا کی طرح واپس نہیں لوں گا۔“

”پکا نہیں لوگے؟“

”پکا نہیں لوں گا۔“

”اور اگر لیا تو؟“

”نہیں لوں گا بھئی۔“ اس نے نقل سے کہا۔ ورنہ جی چاہ رہا تھا، اپنے بال نوچ لے۔

اور وہ اٹھ گئی۔ تلوار کو مٹھی میں دبائے۔ آنکھوں میں ڈھیر سارا اشتیاق لیے۔

”تمہیں چوٹ تو نہیں آئی۔“ اس نے پوچھا۔

”نہیں تو۔“ وہ آنکھیں رگڑ کر صاف کرتے ہوئے بولی۔

”اور یہ اتنا رونا دھونا صرف اس لیے تھا کہ وہ ہنسا؟“ کڑھ کر اس کا ہاتھ تھا۔ وہ اسے سڑک کی طرف لے آیا۔ کنارے پر

آہستگی سے قدم اٹھاتے وہ بس ذرا سا ہی آگے چلے تھے کہ سڑک کے اس پار بچوں کا ایک ٹولہ گزر رہا تھا۔ جنت کو دیکھتے ہی ہاتھ

ہلاتے شور مچانے لگے۔

”ٹپو، کا، کا، موئی۔ میرے فرینڈز۔“ اپنا ہاتھ چھڑا کر زور سے چلاتے اس نے فارس کو بتایا۔

”گھر چلو۔“ وہ اسے بازو سے پکڑے کھینچتے ہوئے ساتھ لے جانے لگا۔ اور وہ وہیں سے چلاتی اپنے دوستوں کو جانے کیا

کچھ بتاتی رہی۔

وہ گھر پہنچے تو ڈاکٹر مصطفیٰ لان میں پریشان کھڑے تھے، سلیم اسے یہاں وہاں تلاش کرنے کے بعد تھکا ہارا ابھی لوٹا تھا، انہیں

دیکھتے ہی چلا اٹھا۔ ”ڈاکٹر صاب! یہ رہی جنت۔“

”یہ کہاں تھی؟“ وہ حیران ہوئے تھے۔

”کہاں ہو سکتی تھی؟“ فارس نے زہنیں سکیڑیں۔

ان کا منہ حیرت سے کھلا، وہ تنہا شیرازی مینشن پہنچ گئی تھی؟ گوکہ باغ کا راستہ محفوظ تھا اور شیرازی مینشن بھی کچھ زیادہ دوری پر نہیں تھا مگر پھر بھی جنت کا یہ کارنامہ انہیں حیران اور فکر مند کر گیا تھا۔

”میں نے آپ سے پوچھا تو تھا۔“ ڈاکٹر مصطفیٰ اس پر خفا ہوئے تو وہ بتانے لگی۔

”میں نے کہا تھا، ہاں جائیں گے، یہ نہیں کہا تھا آپ اکیلی چلی جائیں۔“

”میں بالکل خاموشی سے گئی تھی، آرام آرام سے۔ روڈ پر تو بالکل نہیں گئی۔ باغ سے گئی تھی بابا۔ وہ جو بہت لمبے انکل ہیں نا۔ جن کی اتنی بڑی بڑی مونچھیں ہیں۔ وہ جو دروازے پر کھڑے ہوتے ہیں ہر وقت۔“ وہ چاہ رہی تھی، ڈاکٹر مصطفیٰ تائید میں سر ہلائیں تاکہ وہ بات آگے بڑھائے۔ مگر وہ پیشانی مسلے جا رہے تھے۔ ”ہاں! ہاں۔“

”وہ بہت اچھے ہیں۔ میں نے ان سے کہا۔ میں ڈاکٹر مصطفیٰ کی بیٹی ہوں۔ انہوں نے مجھے اندر جانے دیا۔ میں نے تین بار دروازہ ناک کیا تھا۔ تین بار بابا۔“ بڑی سمجھداری سے ہاتھ ہلا کر وضاحتیں دیتی وہ انتہا کی معصوم اور کیوٹ لگی۔

”تمہیں تنگ تو نہیں کیا اس نے۔“ ڈاکٹر مصطفیٰ نے پھر اس سے پوچھا۔

وہ کہنا چاہتا تھا ہاں بہت۔ مگر چونکہ وہ ڈاکٹر مصطفیٰ کی نواسی تھی سوازاہ مروت نفی میں سر ہلا دیا۔

”دشکر ہے۔“ وہ اسے بازو سے پکڑے اندر لے آئے۔ ”شام کا کھانا ہمارے ساتھ! اب یہاں سکون سے بیٹھو۔“ انہوں نے

فیصلہ سنا دیا۔ مگر مجال ہے جو ان کی نواسی نے ایک گھڑی بھی اسے سکون سے بیٹھنے دیا ہو۔

وہ دھپ دھپ سیڑھیاں چڑھتی اور پر جاتی تھی، اور جتنے کھلونے بازوؤں میں ساسکتے تھے انہیں لاکر کراس کے سامنے ڈھیر کر دیتی تھی۔ وہ اسے بتانا چاہتی تھی مہمان نوازی ایسی ہوتی ہے۔ چیزیں ایسے دکھائی جاتی ہیں۔ وہ ڈاکٹر مصطفیٰ کو بے بسی سے دیکھتا تو وہ ہنس دیتے۔

”آپ تو بہت انجوائے کر رہے ہیں۔“

”ہاں بہت۔“ وہ اس کے تاثرات سے کافی محفوظ ہوتے تھے۔ کبھی الجھتا، کبھی اکتا ہٹ کا مظاہرہ کرتا۔ اور کبھی جنت کی کسی

بات پر ہوں ہاں میں سر ہلاتا وہ انہیں اچھا لگ رہا تھا۔ وہ زیر لب مسکراتے اسے دیکھے جا رہے تھے۔

رنگ بھرنے والی کتابیں، کہانیاں، اسٹیکرز اور جانے کیا کیا وہ اسے اٹھا اٹھا کر دکھا رہی تھی۔ سلیم گزرتے ہوئے ٹھنڈی آہیں

بھرتا کہ پھر سارا بکھیڑا اسے ہی تو سمیٹنا تھا۔

صابرہ بوا کو کھانے کی ہدایات دیتے ڈاکٹر مصطفیٰ ضروری کال اٹینڈ کرتے اور چلے گئے۔ واپس آئے تو سلیم سمیت فارس وجدان بھی بلا کس جوڑ جوڑ کر جنت کے لیے ڈول ہاؤس کی تیاری میں نظر آئے۔ مینول پیچ کھول کر اندازہ لگاتے۔ ایک دیوار کو دوسری دیوار سے جوڑتے۔ اور جنت کو حتی الامکان عمارت کی بنیاد سے دور رکھنے کی کوشش کرتے وہ کسی محاذ کا حصہ لگے۔

”مجھے بھی ہیلپ کرنی ہے۔“ وہ شور مچا رہی تھی۔

”تم تو ڈوگی۔“ دونوں نے اسے گھور کر پرے ہٹایا تھا۔

”یہ میرا ہاؤس ہے۔“ کمر پر ہاتھ ٹکائے جتانے لگی۔ کوئی رسپانس نہ ملا تو گھوم کر دوسری طرف آئی۔ ”یہ سب میرے بلا کس ہیں! یہ میرے بابا کا گھر ہے۔“

اس کی سنی ان سنی کیے وہ دونوں بڑی یکسوئی سے جتے رہے۔

”میں بول رہی ہوں۔“ دوبارہ شور مچایا۔ ”میں بابا کو تمہاری شکایت لگاؤں گی۔“ اس نے فارس کو دھمکایا۔

”یہ شروع سے ایسی ہے؟“ اکتا کر اس نے سلیم سے پوچھا۔ اس کا خیال تھا وہ ڈاکٹر مصطفیٰ کے لاڈ پیار سے ہی بگڑ گئی ہوگی۔

”نہ کرو جی۔ ان کی تو آواز بھی نہیں نکلتی تھی۔ اب تو۔“ سلیم نے فوراً کانوں کو ہاتھ لگایا۔ پھر ہنسا۔ ”روشن لگی رہتی ہے جی۔“

ڈاکٹر صاب تو بڑا بور کرتے ہیں۔ ہی ہی ہی۔“

خوب صورت ڈول ہاؤس کی تعمیر شام کے چھ بجے تک مکمل ہوئی تو اسے اٹھا کر اوپر اس کے کمرے میں رکھنے گئے۔ اور ایک بار پھر جنت نے اسے اپنی ایک ایک چیز دکھائی۔ اور اس بار فارس وجدان کے انداز میں جھلاہٹ نہیں تھی۔ وہ خاموشی سے سن رہا تھا، اور اس کی دی گئی اشیا کو کھول کر دیکھ بھی رہا تھا۔ انداز میں اب کے تجسس نہیں تھا، مگر اکتا ہٹ بھی نہیں رہی تھی۔

شام کا کھانا کھانے کے بعد وہ آتش دان کے سامنے لاؤنج میں بیٹھ گئے تھے۔ ڈبل صوفے پر لحاف میں دیکھی، اپنے نانا کے سینے سے لپٹی جنت کمال تو وہیں سو گئی تھی مگر وہ رات گئے تک باتیں کرتے جاگتے رہے تھے۔

☆☆☆

وہ صبح کے سات بجے گھر سے نکلتا تھا اور باغ کے راستے ٹھلٹا ہوا، بہت دور نکل جاتا تھا۔ یہ اس کی روزمرہ کی روٹین تھی۔ ابتدائی کچھ دنوں تک تو جنت اسے کھڑکی سے ہی جاتا دیکھتی رہی تھی۔ چوتھے دن وہ اپنے نانا کی اجازت سے مین گیٹ پر موجود تھی۔ اور پھر جیسے یہ روز کا معمول بن گیا تھا۔

وہ صبح سویرے جیسے ہی اسے باغ کے راستے نظر آتا تھا، وہ اپنا وہی ٹوٹی بیگ پہنے بھاگی چلی آتی تھی۔

وہ چھوٹے بچوں کا ذکر کر کے ان کے سامنے چھوٹا نہیں ہونا چاہتا تھا۔ وہ بے سکونی کا سامنا کر کے اس بار خالی نہیں ہونا چاہتا تھا۔ سارے غم، الجھنیں اور محرومیاں سمیٹے وہ گھر چلا گیا۔ اس دن پہلی بار ایسا ہوا تھا کہ اس نے ڈاکٹر مصطفیٰ سے اپنی بات شیئر نہیں کی تھی۔

☆☆☆

اگلے دن وہ باغ میں گیا تو بچوں نے اسے ایک بار پھر گھیر لیا۔ تنگ آ کر اس نے کسی تنہا ویران گوشے میں اوجھل ہو جانے کی کوشش کی، خیال تھا جب وہ انہیں نہیں ملے گا تو وہ اپنے کھیل میں مگن ہو کر اس کا پیچھا چھوڑ دیں گے مگر وہ بچے بھی گویا بوتل کا جنم تھے۔ دائیں بائیں آگے پیچھے سے چیتنے ہوئے یوں نمودار ہوئے جیسے وہ ان کے ساتھ چھپن چھپائی کھیل رہا تھا۔ یعنی کہ حد ہے! تپ کر، جھڑک کر، اور انہیں اچھا خاصا ڈانٹ کر وہ گھر چلا گیا۔ اگلے دو دن اس نے باغ کا رخ نہیں کیا۔ تیسرے دن پوری فوج اس کے دروازے پر تھی۔

”کاکا نے مچھلیاں پکڑی ہیں۔ چھوٹی چھوٹی سی ہیں۔ تم دیکھو گے؟“

اور کاکا کی تو شان ہی الگ تھی۔ اسٹیل کے ایک برتن کو فوراً ہی آگے کر دیا۔ اس نے سرسری سی نگاہ دوڑائی۔

”یہ ٹیڈ پول ہیں۔“ بمشکل ضبط کر کے کہا۔

”ہاں، ہمیں پتا ہے۔ یہ مچھلیاں ہیں۔“ یہ جنت تھی۔

”یہ مچھلیاں نہیں ہیں۔“ اس نے نچل سے کہا۔ ”یہ بڑے ہو کر مینڈک بنیں گے۔“

”نہیں! یہ بڑے ہو کر بڑی مچھلی بنیں گے۔“ جنت ڈٹ گئی۔ اس نے ہار مان لی۔ ان کی مچھلیاں۔ ان کی مرضی۔ بڑے ہو کر ڈاکٹر، انجینئر، مینڈک، زرافہ، ہاتھی، بشارک کچھ بھی بنائیں۔ اس کی بلا سے۔

”ٹیڈ پول کی کا بچہ ملا ہے، بلیک کلر کا ہے، اتنا کیوٹ ہے وہ، ٹیڈ پول سے لائے گا تو ہم سب اس کے ساتھ کھیلیں گے۔“ ایک اور اطلاع بہم پہنچائی گئی۔ اور بڑے ہی رازدارانہ انداز میں پہنچائی گئی۔ چونکہ جنت کی بلی سلیم کو دے دی گئی تھی سو وہ بہت محتاط ہو کر بات کر رہی تھی تاکہ اس کے نانا کو بالکل پتا نہ چلے کہ ایک اور بلی کا انتظام ہو چکا ہے۔

وہ بیزار سا انہیں خاموشی سے دیکھ رہا تھا۔

وسیع و عریض سبزہ زار پر اعظم شیرازی باہر بیٹھے تھے۔ لان چیئر کا رخ اسی طرف تھا۔ بظاہر وہ کافی پیٹے ہوئے آغا علی کی بات سن رہے تھے مگر وہ دیکھ اسے ہی رہے تھے۔

فارس کی ان پر نظر پڑی تو آنکھوں میں یکا یک سختی اتر آئی۔ رخ بدل کر اپنے کمرے میں گیا۔ کوٹ اور اسٹیکر زپہن کر باہر آیا

عسریسرا۔ حسینی حسینی

کبھی وہ اکیلی ہوتی، کبھی راستے میں اس کے نمونے دوست بھی ساتھ ہوتے۔ ٹیڈ پول، مونی کا کا، شاکا۔ ایک تو نام انوکھے، اوپر سے حرکتیں بھی عجیب سی تھیں۔ بھاگ بھاگ کر درختوں پر چڑھتے، شاخوں سے لپکتے۔ اور مریم عرف مونی تو سارا وقت بڑی اماؤں کی طرح اپنے سر پر دو پیٹہ ہی جماتی رہتی۔ جنت ان کی لیڈر تھی۔ چیتنے ہوئے جس رخ اشارہ کرتی، وہ سب ہی اسی طرف دوڑ پڑتے۔ چھوٹی چھوٹی باتیں، اور فضول سے لطیفے ان کے لیے اتنے مضحکہ خیز ہوتے کہ وہ ہنس ہنس کے گھاس پر لوٹ پوٹ ہو جاتے۔ اور وہ حیرت سے انہیں دیکھتے ہوئے سوچتا رہتا، ہنسنے والی بات کیا تھی؟

کبھی کسی شرارت پرستی کے لوگ ڈانٹنے کو لپکتے تو وہ سارے اسے ڈھال بناتے پیچھے چھپ جاتے۔ اور لوگ اسے اعظم شیرازی کا کوئی غیر ملکی مہمان سمجھ کر لحاظ کر جاتے۔ ان کے جانے کے بعد جو جھڑکیاں وہ انہیں پلاتا، اگلے پانچ منٹ تک تو کسی کی آواز بھی نہ نکلتی۔ اس کے بعد وہی بھاگ دوڑ، شور شرابا۔

اور وہ انہیں کبھی الجھن۔ اور کبھی اکتاہٹ سے دیکھ کر رہ جاتا۔ اتنے شور اور ہلے گلے کا وہ عادی نہیں تھا۔ مگر مسئلہ صرف عادت کا نہیں تھا۔ انہیں ہنستا مسکراتا دیکھ کر اسے عجیب وحشت ہوتی تھی۔

وہ ان کی سنگت میں سات سالہ فارس ہو جایا کرتا تھا۔ ان کی نغمی نغمی خوشیوں اور قہقہوں سے الجھنے لگتا تھا۔ ساری محرومیاں، تنگیاں ایک ساتھ یاد آتیں تو اس کے احساسات عجیب ہو جاتے۔ اور موازنہ شروع ہو جاتا۔

کتنے خوش قسمت تھے یہ بچے۔ ہر غم، پریشانی اور خوف سے مبرا۔ رشتوں میں گھرے، محبتوں سے جڑے۔ انہیں حق تھا اس طرح قہقہہ لگا کر ہنسنے کا۔ اس طرح مسکرانے اور ڈھیر ساری شرارتیں کرنے کا۔ نہ کسی کے باپ نے اسے چھوڑا تھا، نہ کسی کی ماں نے اسے ٹھکرایا تھا۔

وہ دنیا کے خوش قسمت ترین بچے تھے جو اپنا بچپن ویسا ہی جی رہے تھے جیسا انہیں جینا چاہیے تھا۔ ان کے کندھوں پر کوئی بوجھ نہیں تھا۔ اور ذہنوں میں کوئی سوال نہیں تھے۔ وہ شفاف تھے۔ ان پر ان کے والدین کوئی دھند نہیں جمنے دے رہے تھے۔ اور ایک وہ تھا۔ جسے اس کے اپنے والدین نے محبت سے لکھ کر نفرت سے مٹا دیا تھا۔

اس دن وہ واپس آیا تو کافی سے زیادہ اداس تھا، سارا دن وہ ڈاکٹر مصطفیٰ کے گھر رہا، سلیم اور جنت اس سے بات چیت کرنے کی کوشش کرتے رہے مگر وہ چپ رہا۔ ڈاکٹر مصطفیٰ آئے تو اس کا رویہ محسوس کر گئے۔ کھانے کے بعد کچھ دیر تک سوال جواب کرتے رہے مگر وہ سر جھکائے خاموش بیٹھا رہا۔

اب وہ انہیں یہ بتائے کہ وہ ان کی سات سالہ نواسی اور اس کے دوستوں سے جمپس ہو رہا ہے؟ اس لیے کہ وہ اتنا ہنستے اور مسکراتے ہیں؟

عسریسرا۔ حسینی حسینی

تو ایک واویلا سا سچا ہوا تھا۔ کا کا سے بھاگتے ہوئے برتن گر گیا تھا۔ ان کی ”ٹیڈ پول“ جنہوں نے بڑے ہو کر ”مچھلیاں“ بنا تھا، وہ گھاس میں کہیں گم ہو گئے تھے۔ اور وہ سب کے سب انہیں ڈھونڈ رہے تھے۔

”پانی کے بغیر تو وہ مر گئی ہوں گی۔“ یہ خیال جنت اور اس کی جینٹس فوج کو پورے دس منٹ کی تلاشِ بسیار کے بعد آیا تھا۔

”کوئی بات نہیں! میں ابا کے ساتھ دوبارہ جاؤں گا تو بہت ساری ڈھونڈ لاؤں گا۔“ کا کا نے تسلی دی۔

فارس انہیں ساتھ لیے باغ کی طرف چلا گیا۔

بچے اس کے ساتھ بہت خوش تھے اور یہ خوشی دونوں فریقین کے لیے بس وقتی ہی تھی کہ جب ٹیڈ پول اپنی بلی کے ساتھ باغ میں نمودار ہوا تو اسے تب سمجھ میں آیا پوری فوج اسے لینے کیوں آئی تھی۔

”وہیں رکو۔ میں کہہ رہا ہوں، وہیں رکو۔“ وہ قدرے فاصلے پر کھڑا ہاتھ کے اشارے سے کہہ رہا تھا اور جنت بلی اٹھائے اس کے پاس آ رہی تھی۔

”بہت پیاری ہے، بالکل بھی نہیں کاٹتی۔ تم ہاتھ لگاؤ۔“

اس کا خیال تھا۔ فارس کو بلیاں اچھی نہیں لگتی تھیں تب ہی نانا نے اس کی بلی کو در بدر کر دیا تھا مگر یہاں تو معاملہ ہی الٹ تھا۔ اس کے نانا کے دوست کے چہرے پر ناپسندیدگی کم اور خوف زیادہ تھا۔ حالانکہ وہ تو امن کی علم بردار بن کر آئی تھی تاکہ فارس اور بلیوں کے درمیان کوئی مفاہمت کروا سکے مگر۔

”ڈرو نہیں۔ یہ بہت اچھی ہوتی ہیں، کچھ نہیں کہتیں۔“ وہ پیار اور منت بھرے لہجے میں سمجھا رہی تھی۔ اور وہ ایک ہاتھ سے اسے دور رہنے کا اشارہ کرتا لٹے قدم پیچھے ہٹ رہا تھا۔

”جنت! وہیں رکو۔ آگے مت آؤ۔ میں کہہ رہا ہوں آگے مت آؤ۔“

اور وہ سنی ان سنی کرتی آگے آ رہی تھی۔

”اتنی چھوٹی بلی سے بھی کوئی ڈرتا ہے؟“ خنگی بھرے پیار سے پوچھا۔

”میری طبیعت خراب ہو جائے گی۔ اسے پیچھے کرو۔“ اس نے جھڑکا۔

”نہیں، طبیعت خراب نہیں ہوتی۔ دیکھو، مجھے کچھ ہوا؟“ اس نے بلی کو سینے سے لگا کر بھینچا۔ ”یہ بالکل نہیں کاٹتی۔ بالکل تنگ نہیں کرتی۔ بہت پیار کرتی ہے۔“

”ہاں، یہ بالکل نہیں کاٹتی، بالکل تنگ نہیں کرتی، اور بہت پیاری۔ بہت اچھی ہے۔ لیکن مجھ سے اسے دور رکھو۔“ آخری جملہ اس قدر غصے اور سختی سے اس نے کہا کہ وہ ڈر کر وہیں رک گئی۔ اگلے کئی لمحے لے لے بھینچ کر اسے دیکھتی رہی۔ پھر شدید غصے کے عالم میں

”کئی“ کہہ کر اپنے سپاہیوں سمیت مر گئی۔

”کئی؟“ وہ اپنی جگہ ہکا بکا کھڑا تھا۔ بھلان کی دوستی کب ہوئی تھی؟ وہ پھنوس سیٹرے اس نمونی کو جاتا دیکھتا رہا۔ جو سر جھکائے بہت غصے سے اپنے گھر جا رہی تھی۔

☆☆☆

”آج جنت نہیں آئی۔“ کھانے کے لوازمات میز پر سجائی مدحت نے پوچھا تو گلاس میں پانی اٹھ پلٹے اس نے رک کر دیکھا۔ صبح والا واقعہ یاد آیا تو مسکراہٹ داہنے گال کی جانب اٹھ گئی۔

”وہ اب نہیں آئے گی۔ کئی کر کے گئی ہے۔“ ساتھ ہی اس نے پورا قصہ سنایا تو مدحت ہنس دی۔ ”بہت پیاری بچی ہے، اتنی پیاری باتیں کرتی ہے، حالانکہ شروع میں جب ڈاکٹر مصطفیٰ اسے لائے تھے تو بہت ڈری سہمی رہتی تھی۔ بات تو دور کی بات ہے، کسی کے پاس آتی تک نہیں تھی۔“

پلاؤ کا چچ منہ تک لے جاتے اس کے داہنے ہاتھ کی حرکت تھی۔ سر اٹھا کر مدحت کو دیکھا۔ ”کیوں؟“

مدحت گلاس میں پانی اٹھ ل رہی تھی، چونک کر اسے دیکھنے لگی۔

”تمہیں ڈاکٹر مصطفیٰ نے کچھ نہیں بتایا؟“

”کیا نہیں بتایا؟“ فارس نے چچ رکھ دیا۔ اس سے پہلے کہ وہ کچھ بتاتی۔ دروازے پر دستک ہونے لگی۔

”آپ کو آغا علی بلار ہے ہیں۔“ دروازہ پر ملازم لڑکا تھا۔

”تم کھانا کھاؤ۔ میں ابا کی بات سن کر آتی ہوں۔“

مگر وہ نہیں آئی تھی۔ غالباً اس کے ذمے کوئی کام لگا دیا گیا تھا۔ وہ کھانا کھانے کے بعد کچھ دیر تک لان میں ٹھلٹا رہا پھر کچھ سوچ کر ڈاکٹر مصطفیٰ کے گھر چلا گیا۔

دروازہ سلیم نے کھولا تھا۔ اسے اندر داخل ہوتا دیکھ کر جنت وہیں سے چلائی۔

”بابا! فارس آیا ہے۔“ وہ جو اس خیال میں تھا کہ محترمہ اپنی ”کئی“ نبھائیں گی تو اس پر تپاک استقبال پر گڑ بڑا کر رہ گیا۔ وہ ہاتھ سے پکڑ کر اسے اندر لائی۔ جھٹ سے اپنے کھلونے اور بھالو وغیرہ ہٹا کر صوفے پر اس کی جگہ بنائی۔ ”یہاں بیٹھو۔“

میز پر ہمیشہ کی طرح اس نے پھولوں کی پنکھڑیاں الگ کر کے گول دائرہ بنا رکھا تھا۔

مسلی ہوئی پنکھڑیوں کے گرد پتوں کی لہر اور سلامت پھولوں کا گھیرا تھا۔

”کہاں گم ہوئے۔ صبح سے نظر ہی نہیں آئے۔“ ڈاکٹر مصطفیٰ نے پوچھا تو اس نے جنت کی پوری کارستانی انہیں سنادی اور وہ

کچھ شاک اور حیرت سے اپنی نواسی کو دیکھ کر رہ گئے۔ نواسی جو اپنا غصہ، ناراضی بھلائے اپنی کوئی ڈرائنگ فارس کو دکھا رہی تھی
یکا یکا خفا ہو گئی۔

”کئی۔“

یہ ایک دن میں دوسری بار دوستی ختم ہو رہی تھی۔ مہنوں سیڑھے وہ خفا خفا سی آتش دان کے قریب کونے میں جا بیٹھی۔ چہرے کا
رخ دیوار کی طرف تھا تا کہ سلیم، صابرہ بوا، توتے، پرندے، چڑیوں اور چوٹیوں کو بھی پتا چل جائے وہ کتنی ناراض ہے۔

”تمہیں نہیں لگتا، اب تمہیں میری نواسی کو ماننا چاہیے؟“ ڈاکٹر مصطفیٰ نے پوچھا۔

”نہیں! وہ ایسے ہی اچھی لگ رہی ہے۔“ اس کی آنکھوں میں شرارت چمکی۔

ڈاکٹر مصطفیٰ نے گھور کر دیکھا۔

”آپ کی نواسی صبح میری جان لینے والی تھی۔ مت بھولیے۔“ اس نے کہا۔ نگاہیں مسلسل جنت پر تھیں۔ سلیم اس کے پاس جا
بیٹھا تھا۔ اب منت سماجت کرتا، اسے کہانیوں کے بہلاوے دے رہا تھا۔

”اللہ کے لیے بیٹا! شہزادوں کی کہانی مت سنانے بیٹھ جانا۔ ایسا نہ ہو، رات کو سونے سے پہلے دوبارہ ضد کرے کہ گدے
کے نیچے ایک مٹر رکھا جائے تاکہ یہ کنفرم ہو سکے کہ وہ اصلی شہزادی ہے یا نہیں۔“

”یہ بھی ہو چکا ہے؟“ فارس ہنسا۔

جنت کا چہرہ مزید دیوار کی طرف گھوم گیا۔ وہ پہلے فارس کو غصہ دکھا رہی تھی۔ اب اپنے نانا سے بھی ناراض ہو چکی تھی۔

”ہاں، یہ پچھلے ہفتے ہوا۔“

”تو پھر کیا پتا چلا؟“

”ہماری جنت اتنے سکون سے سوئی کہ بس۔“ جواب سلیم نے دیا۔ جنت کو غصہ آ گیا۔

”یہ اس لیے کہ سلیم نے سات گدے نہیں رکھے تھے۔“ ناراضی کے باوجود گردن موڑ کر وضاحت ضروری سمجھی۔ سارا قصور
سلیم کا تھا۔ اگر وہ سات گدے رکھتا تو جنت کنفرم شہزادی ٹھہرتی۔

”تو میں کہاں سے لاتا سات گدے؟“ سلیم نے احتجاج کیا۔ ”اور گدے چھوڑیں۔ ہمیں تو وہ مٹر بھی نہیں ملا جو نیچے رکھا تھا۔“

”ہو سکتا ہے دانتوں کی پریاں مٹر کو دانت سمجھ کر لے گئی ہوں۔“ ڈاکٹر مصطفیٰ نے کہا۔ جنت چونکی پھر عادت سے مجبور سب

بھول بھال کر ان کے پاس آئی۔

”ایسا بھی ہوتا ہے بابا؟“ وہ آنکھوں میں حیرت سموئے پوچھنے لگی۔

”ہاں! پریاں آتی ہیں! یاد ہے فارس۔ جب تمہارا دانت ٹوٹا تھا اور ہم نے اسے تکیے کے نیچے رکھا تھا اور۔“

”آپ مجھے کیوں بیچ میں لارہے ہیں؟“ وہ بے ساختہ چڑ گیا۔

”اچھا۔“ وہ ہنسنے۔ ”یعنی ہم باقی سب کی باتیں کریں۔ تمہاری نہ کریں؟“

وہ چہرے کا رخ بدل گیا۔

”بابا! بتائیں نا۔ پھر کیا ہوا تھا؟“

”پھر پری آئی تھی۔ فارس کا دانت لے گئی، پیسے رکھ کر چلی گئی۔ ہے نا فارس؟“ وہ فارس کے تاثرات سے محظوظ ہو رہے

تھے۔ پلیٹ سے فرنج فراز کھاتے ہوئے وہ یوں ظاہر کر رہا تھا جیسے کچھ سن ہی نہیں رہا۔

جنت کی آنکھیں اشتیاق سے پھیلیں۔ لیکن اسے پھر افسوس بھی ہوا کہ جب اس کا پہلا دانت ٹوٹا تھا تو پتا نہیں کب کیسے اور
کہاں گرا تھا کہ دوبارہ ملا ہی نہیں۔ ورنہ مونی نے تو کہا تھا تکیے کے نیچے رکھنا۔ پری آئے گی۔

رات کافی دیر تک محفل جمی رہی۔ باتیں ہوتی رہیں۔ وہ سونے کے لیے گیسٹ روم میں گیا تو کچھ ہی دیر بعد جنت آگئی۔ وہ

بیڈ پر کوئی کتاب کھولے بیٹھا تھا۔ سر اٹھا کر اسے دیکھنے لگا۔

”بابا نے کہا ہے، تمہیں بلایاں بری نہیں لگتیں۔ اور۔ اور تمہیں ڈر بھی نہیں لگتا۔“

”ہاں۔“ اس نے تائید میں سر ہلایا۔

”بابا کہتے ہیں اگر تم بلی کے، ساتھ کھیلو گے تو تمہاری طبیعت بہت زیادہ خراب ہو جائے گی۔ بہت زیادہ۔“

”وہ ٹھیک کہتے ہیں۔“

”تو تم اب کبھی بلی کے ساتھ مت کھیلنا۔ پیار بھی نہیں کرنا۔“ اس نے تنبیہ کی۔ مسکراہٹ ضبط کر کے اس نے سر ہلایا۔ ”ٹھیک

ہے۔“

”ورنہ تم بیمار ہو جاؤ گے۔ پھر اسکول بھی نہیں جاسکو گے۔ پھر ٹیچر تمہیں ماریں گی۔“ غالباً ڈاکٹر مصطفیٰ نے بہت تفصیل سے

اسے سمجھایا تھا۔

”ہاں، میں جانتا ہوں۔“

”گڈ نائٹ۔“ وہ سمجھا بچھا کر چلی گئی۔ وہ مہینہ چہرے کے ساتھ اپنی جگہ بیٹھا رہ گیا۔

☆☆☆

رات کا جانے کون سا پہر تھا جب رونے کی آواز سن کر اس کی آنکھ کھل گئی تھی۔ آواز جنت کی تھی۔ وہ تیزی سے اٹھ کر باہر آیا تھا۔ سامنے ہی ڈاکٹر مصطفیٰ اسے بانہوں میں بھرے سیڑھیوں پر بیٹھے تھے۔

”وہ زور سے گرا۔ اوپر سے۔ اس کا سر پھٹا۔ اتنا خون بہہ رہا تھا بابا۔“ بچکیوں کے بیچ۔ بمشکل لفظ ادا کرتی۔ شدت سے روتی جنت اس کے عین سامنے تھی۔ دم سادھے وہ اپنی جگہ کھڑا رہ گیا۔

”گڑیا! وہ صرف ایک حادثہ تھا۔ غلطی سے ہوا۔ اس میں آپ کا کوئی قصور نہیں۔“ ڈاکٹر مصطفیٰ اس کی پشت سے ہلاتے ہوئے اسے سمجھا رہے تھے۔

”امی ماریں گی۔ بابا!“ خوف اور وحشت انگ انگ سے عیاں تھی۔ وہ باقاعدہ کپکپا رہی تھی۔ ”بابا حسنین مر گیا۔“ انہوں نے ہنسنے سے خود سے لگا لیا۔

”دشش..... کچھ نہیں ہوا۔ آپ نے کچھ نہیں کیا۔ یہ صرف خواب تھا بیٹا۔“ بات کرتے کرتے ان کی نظر نیم تار کی میں فارس پر پڑی۔

”نہیں بابا! امی آئی تھیں۔ امی مار رہی تھیں۔“ وہ بلک بلک کر روئے جا رہی تھی۔

”ہم صبح مونی کے گھر جائیں گے۔ نیلم سے ملنے۔ پارک بھی جائیں گے۔ کھلونے بھی خریدیں گے۔ ابھی آپ سو جائیں۔“ اس کی پشت تھپتھپاتے وہ اسے بہلا رہے تھے۔ اور جانے کیا کچھ پڑھ کر اس پر پھونک رہے تھے۔

شدت سے روتے، بولنے، سسکتے وہ یکا یک پرسکون ہونے لگی تھی۔

فارس دروازے میں ہی کھڑا انہیں خاموشی سے دیکھتا رہا۔

جب وہ پرسکون ہو کر سو چکی تو اسے کمرے میں سلا کر وہ نیچے آگئے تھے۔ وہ راہداری میں کھڑا تھا۔ انہیں کچن میں جاتا دیکھ کر ان کے پیچھے چلا آیا۔

”سب خیریت ہے؟“ اس کی سمجھ میں نہیں آیا بات کیسے شروع کرے۔

”ہاں۔“ پانی پینے کے بعد انہوں نے خالی گلاس میز پر رکھتے ہوئے گہرا سانس لیا۔

”جنت ٹھیک ہے؟“ اسے جانے کیوں فکر ہو رہی تھی۔

”ہاں، وہ ٹھیک ہے، بس نیند میں ڈر گئی تھی۔“

اگلے کئی لمحوں تک تیز ہواؤں کا شور ہی ان کے مابین خاموشی میں نخل ہوتا رہا۔ پھر انہوں نے مختصر لفظوں میں اسے سب بتا دیا۔ وہ جنت کو کب اور یہاں کیوں لائے تھے۔ وہ ان کے ساتھ کیوں رہ رہی تھی۔ وہ اتنا روکیوں رہی تھی۔

فارس انہیں سنتے ہوئے اپنی جگہ ساکت سا کھڑا تھا۔ جنت کو دیکھ کر بالکل نہیں لگتا تھا، وہ کتنے بڑے ٹراما سے گزری تھی۔ گو کہ وہ بتا رہے تھے کہ چائلڈ سائیکالوجسٹ کے پاس اس کا چھ ماہ تک علاج چلتا رہا تھا اور اب وہ پہلے سے بہتر تھی۔ مگر پھر بھی وہ حیران ہوا تھا۔

”جو بھی ہوا، نا سمجھی میں ہوا۔ مگر میری بیٹی جنت کو قصور وار سمجھتی ہے۔ بہت نفرت کرتی ہے اس سے۔“ وہ بول رہے تھے تو لہجے میں درد پنہاں تھا۔ ”اگر میری اپنی اولاد ایسا نہ کر رہی ہوتی تو شاید۔ میں کبھی مانتا ہی نہیں کہ مائیں بھی ایسا کر سکتی ہیں۔“ اپنی بات ختم کر کے وہ کرب سے مسکرائے اور اٹھ کھڑے ہوئے۔

”سو جاؤ، کافی رات ہو چکی ہے۔“ اس کا کندھا تھپتھا کر وہ چلے گئے مگر فارس وجدان کتنی ہی دیر تک اپنی جگہ کھڑا رہا تھا۔ اس کی آنکھوں میں جنت کا ہنستا مسکراتا چہرہ تھا اور کانوں میں سسکیوں کی آواز گونج رہی تھی۔

جن خوش قسمت ترین بچوں کے ساتھ وہ اپنے نصیب کا موازنہ کر کے خود کو بد قسمت ترین گردانتا رہا تھا۔ ان میں ایک ہنستا مسکراتا وجود تو بالکل اس کے جیسا تھا۔ ٹھکرایا ہوا۔ نفرتوں سے گہرا۔ نامکمل اور ادھورا سا۔ مگر پھر بھی خوش۔ مطمئن اور بہت پرسکون۔

☆☆☆

اگلے دن وہ پھر سے ہشاش بشاش چہرے کے ساتھ گھر کے مین گیٹ کے سامنے کھڑی تھی۔ اتنی خوش اور آنکھوں میں اتنا سارا انتظار سموئے۔ جانے کیوں وہ نظریں چرا گیا۔ وہ بھاگ کر اس کے پاس آئی۔

با آواز بلند اتنا لمبا گڈ مارنگ کہہ کر بیک کی اسٹرپس پر گرفت جمائے اس کے آگے آگے چلنے لگی۔ اور معمول کی طرح راستے میں کہیں سے مونی، کہیں سے کا کا، کہیں سے ٹیپو اور شا کا شامل ہوتے گئے۔ انہیں بڑی حیرت ہوئی کہ آج فارس نے انہیں سخت، تلخ کچھ کہا نہیں تھا اور نہ ہی اونچا بولنے سے منع کر رہا تھا، وہ شور کرنے پر انہیں ٹوک بھی نہیں رہا تھا۔

یہ ایک انہونی تھی، وہ اس انہونی پر بڑے خوش ہوئے۔ مگر یہ خوشی انہیں زیادہ دیر اس نہ آئی۔ کھیلتے بھاگتے جنت اس قدر زور سے گری کہ کسی پتھر سے رگڑ کھا کر اپنا گھٹنا چھلوا بیٹھی۔ تکلیف کی شدت سے چیخ چیخ کر آسمان سر پر اٹھالیا۔

”میں تو مر جاؤں گی۔“ وہ روتے ہوئے کہے جا رہی تھی۔

”اتنی سی چوٹ لگنے سے کوئی نہیں مرتا۔“ اس نے نرمی سے کہا۔

”میں تو..... میں تو مر جاتی ہوں۔“

فارس اپنی جگہ قائم گیا۔ ٹھہر گیا۔ ذرا سی نظریں اٹھا کر اس نے جنت کو دیکھا۔ اس کی سسکیاں بچکیوں میں بدل چکی تھیں۔ آنسوؤں سے چہرہ تر اور لال ہو رہا تھا۔ درد صرف ایک گھٹنا چھلنے کا نہیں تھا۔ درد صرف کسی ایک زخم کا بھی نہیں تھا۔

اس نے جیب سے ٹشو نکال کر اس کے آنسو صاف کیے، بازو سے پکڑ کر اس کے کپڑے جھاڑے۔ پھر اس کی طرف پشت کیے بچوں کے بل جھک گیا۔

”آؤ گھر چلیں۔“ گردن میں بازو جمائل کرتی وہ پشت پر سوار ہو گئی۔ کچھ دیر تک وہ اس کی سسکیاں سنتا رہا پھر وہ چپ ہو گئی۔ مونی، کا کا، شاکا، ٹیپو بڑی ہی سو گواری کے عالم میں ان کے پیچھے آ رہے تھے۔

گھر پہنچ کر زخم صاف کر کے سنی پلاسٹ لگانے کے بعد وہ پھر سے۔ اور ویسے ہی چہکتی پھر رہی تھی۔ جیسے اسے کبھی کوئی چوٹ آئی ہی نہیں تھی۔ اور وہ گم صم بیٹھا اسے دیکھتا رہ گیا تھا۔

☆☆☆

شیرازی مینشن کے سرسبز احاطے میں اس کے فٹ بال سے کھلتی جنت کمال، اور اس کا بھر پور ساتھ دیتا وہ۔ منظر مکمل تھا کہ وہ خوش تھا۔ اور مدحت نے وہ منظر کیمرے میں محفوظ کر لیا تھا۔ وہ تصویر ہمیشہ ہمیشہ کے لیے اس کے الہم میں سج گئی تھی۔

مسکراہٹ تو وہ ہوتی ہے جو آنکھوں میں جھلکتی ہے، جو زندگی سے بھر پور لگتی ہے تو فارس وجدان کی مسکراہٹ جیلہ داؤد کے بعد جیسے اب زندہ ہو گئی تھی۔

وہ کم گو تھا مگر وہ جنت سے باتیں کرنے لگا تھا۔ اس کے لطیفوں پر ہنسنے لگا تھا۔ وہ اس کے کمرے میں بھاگ بھاگ کر چیزیں دیکھتی تھی تو وہ اسے روکتا نہیں تھا۔ قیمتی اشیاء کو چھیننے کی کوشش کرتی تھی تو اسے ڈانٹتا نہیں تھا۔ اور مدحت خوش گوار حیرت کے ساتھ اس کا بدلاؤ دیکھتی رہتی۔ کبھی مسکرا دیتی۔ کبھی فارس کے تاثرات سے معظوظ ہونے لگتی۔

جنت ایک تنگ کوٹھری میں شہڈی ہوا کے جھونکے جیسے تھی۔ اس کی موجودگی میں شیرازی مینشن کے اس الگ تھلگ حصے میں جیسے زندگی کی لہر دوڑ جاتی۔

وہ جب بھی ملنے آتی، اپنا بیگ نت نئی چیزوں سے لازمی بھر کر لاتی تھی۔ ایک ایک چیز وہ نکال کر فارس کو دکھاتی جاتی۔ یہ بالوں پر ایسے لگائے جاتے ہیں۔ اور انہیں ایسے باندھا جاتا ہے۔ اور ایسے لپیٹا جاتا ہے۔ اس کے پاس تو کھلونا میک اپ کٹس بھی تھیں۔ فارس کو ان چیزوں میں کوئی دلچسپی نہیں تھی مگر جنرل تاج سمجھ کر وہ بے دلی سے ہوں ہاں میں سر ہلاتا سنتا جاتا۔

ایک بار وہ اپنی کسی نیلوا آپا سے نیل پالش لے کر آئی اور فارس سے اپنے دونوں ہاتھوں اور پیر کے ناخنوں پر لگوائی۔ بعد میں ڈاکٹر مصطفیٰ سے بھی سرچھ کا کر ڈائنٹ من لی۔

پھر اگلے دن وہ نیل پالش اس کے پاس امانت رکھوا کر گئی کہ جب کبھی لگوانی ہوگی تو وہ اس کے پاس آ کر لگوا جائے گی اور مدحت کتنی دیر تک ہنستی رہی تھی۔

عسریسرا۔ حسنی حسنین

”رنگ اچھا تھا۔ سوچ رہی ہوں میں بھی تم سے لگوا لوں۔“ آنکھوں میں شرارت سمو کر اس نے کہا۔

”آپ مجھے ڈسٹرب کر رہی ہیں!“ فارس نے کتاب آگے کر کے اپنا چہرہ مکمل چھپا لیا۔

وہ زربل مسکراتے ہوئے الماری میں اس کے استری شدہ کپڑے رکھتی رہی۔

ملاقات کی مدت ایک ماہ پچیس دن تھی۔ اور شاید یہ اس کی زندگی کی سب سے خوبصورت ترین مدت تھی۔ یہ اس کا خیال تھا۔ کہ اس کی زندگی میں کچھ شرارت بھرے رنگ، اور مسکراہٹ بھری خوشیاں جنت کی وجہ سے آئی تھیں۔ یہ اس کی اور اس کے دوستوں کی صحبت کا اثر تھا کہ اب اسے ان کی باتیں، شرارتیں، لطیفے اور کہانیاں سمجھ میں آنے لگی تھیں۔ کسی مزاحیہ بات پر اب اسے ہنسی آ جاتی تھی۔ کسی انوکھے قصے کو وہ انجوائے کر لیا کرتا تھا۔ اب جب وہ چاند پر کسی چرخا کا نئی بڑھیا کا ذکر کرتے تھے تو وہ فوراً مان لیتا تھا۔ کا کا کی ٹیڈ پول مچھلیاں ہیں۔ ٹیڈو کا گھوڑا جب بڑا ہوگا تو اس کے پر نکلیں گے۔ پھولوں پر پریاں منڈلاتی ہیں۔ درختوں کی جڑوں میں ان کے چھوٹے چھوٹے گھر ہیں۔ اور نہر میں جل پریاں رہتی ہیں۔

وہ بہت سی پریشانیوں اور الجھنوں کے ساتھ شیرازی مینشن آیا تھا مگر اب اسے اپنی محرومیوں کو سوچنے کی فرصت نہیں ملتی تھی۔ ان بچوں کی سنگت میں وہ جیسے سب کچھ بھول جاتا تھا۔

شاید ”خوشی“ ایسی ہی ہوتی ہے۔ جو سابقہ ہرغم، ہر اذیت بھلا دیتی ہے۔ جو آنے والے ہر دن سے متعلق خوش گمانی میں مبتلا کر دیتی ہے۔

یہ احساس خوب صورت تھا۔ وہ اس احساس کے ساتھ جینے لگا تھا۔

☆☆☆

چھٹیاں ختم ہونے میں دو دن باقی تھے۔ وہ اپنی پیکنگ کر رہا تھا جب جنت مونی کے ساتھ ملنے چلی آئی تھی۔ کچھ دیر تک باہر کھیلنے رہنے کے بعد مونی چلی گئی تو جنت اس کے پاس آ گئی۔

”تم اتوار کو چلے جاؤ گے؟“

”ہاں۔“

”کہاں جاؤ گے؟“

”اپنے ہاسٹل۔“

کچھ دیر تک وہ تصویر ہی تصور میں ہاسٹل کے معنی ڈھونڈتی رہی پھر بولی۔ ”پھر تم دوبارہ کب آؤ گے؟“

اپنی کتابیں بیگ میں رکھتے وہ لمبے بھر کے لیے رکا، پھر اس نے مڑ کر جنت کو دیکھا۔

عسریسرا۔ حسنی حسنین

شیرازی میٹشن۔ اعظم شیرازی۔ سروٹ کوارٹرز میں اس کا کمرہ۔ ادھورا نام لیے کسی ملازم کے یتیم بیٹے کی پہچان۔

یہ تمام اندھیرے ایک طرف۔ اور جنت کا منتظر روشن چہرہ دوسری طرف۔

”گر میوں کی چھٹیوں میں آؤں گا۔“

اس نے کہا، اور بہت دل سے کہا۔ فیصلہ کر کے، ارادہ باندھ کر کہا۔

”وعدہ؟“ جنت کی تسلی نہیں ہوئی۔

”وعدہ۔“

”پکا والا وعدہ۔“ آنکھوں سے تائید چاہتی وہ اسے کوئی جیتی جاگتی گڑیا لگی۔

”ہاں پکا والا وعدہ۔“ وہ ہنسا۔ وہ کھل اٹھی۔ اس کے چہرے پر ایک ساتھ کئی رنگ اور کئی خواب سج گئے۔

”پھر ہم پارک جائیں گے۔ اور پہاڑیوں پر بھی چڑھیں گے۔ اور وہاں دور تک جائیں گے۔“ اس نے فضا میں ہی ہاتھ بلند

کر کے کسی تصوراتی سرزمین کی طرف اشارہ کر دیا۔ ”اور بہت سارا گھومیں پھریں گے۔ مونی کا، میں، اور ٹیپو۔ اور تم۔ اور اور

سلیم۔“ سلیم کا ذکر کرتے کرتے کوئی بات یاد آئی تو چہرے کے تاثرات بدل گئے۔

”ہم سلیم کو نہیں لے کر جائیں گے۔ وہ بابا سے میری شکایتیں لگاتا ہے۔“

”ٹھیک ہے۔“ اس نے ہامی بھری۔ وہ خوش ہوئی۔

کسی خیال کے تحت وہ رائٹنگ ٹیبل کی درازیں کھینچ کر کچھ ڈھونڈنے لگا۔ مطلوبہ چیز نہ ملنے پر اس نے وارڈروب کا رخ کیا۔

اب وہ نچلے خانے میں کچھ دیکھ رہا تھا۔ جنت بچوں کے بل اس کے برابر بیٹھ گئی۔ جیسے وہ کچھ ڈھونڈ رہا ہے تو وہ بھی دیکھے۔ وہ کیا

ڈھونڈ رہا ہے۔

اند رکنڈی کا بڑا باکس رکھا تھا جسے پورا نکال کر اس نے فرش پر رکھ دیا اور وہ چیزیں الگ کرنے لگا جو وہ اسے تحفتاً دے سکتا تھا،

حالانکہ اسے اپنے کھلونے اور بچپن کی اشیاء بہت عزیز تھیں۔

کہانیوں کی کتابیں، ڈھیر سارے رنگ اور مارکرز، چند گاڑیاں بھی تھیں جو چھوٹے سائز کی تھیں۔ اور ایک خوب صورت سا

خرگوش بھی تھا۔ کٹری کا باکس۔ سیاہ رنگ کا۔ جس پر حرف ایف کی کیلی گرافی کی گئی تھی۔ سلائڈ کے کھلتا تھا۔ اندر تین ڈائریز پیک

شدہ حالت میں جوں کی توں رکھی تھیں۔ اس نے یہ ڈائریز پچھلے سال کافی مہنگی قیمت پر خریدی تھیں مگر باوجود کوشش کے بھی وہ ان پر

کچھ لکھ نہیں سکا تھا۔

اس نے وہ باکس جنت کو دے دیا۔ بھلے سے وہ ان صفحوں کو پھاڑ کر ضائع کرے یا سبق لکھ کر مٹخ کرے یا ڈرائنگ بناتی رہے

اسے پروا نہیں تھی۔ بس وہ چاہتا تھا اس کی چیزوں کو استعمال کرے کہ اس کے پاس تو ہر تھنہ اور ہر چیز جوں کے توں پڑی رہتی تھی۔

جنت اتنی ساری چیزیں دیکھ کر بے پناہ خوش ہوئی۔

”تم بہت اچھے ہو۔ بابا سے بھی اچھے۔“ اسے جب اپنی شدید خوشی کا اظہار کرنا ہوتا تو وہ اسے نانا سے اوپر کا درجہ دے دیتی

تھی۔

وہ اسے تحائف کے ساتھ گھر چھوڑ کر آیا تو کتنی دیر تک اس کا دل بوجھل رہا۔ بورڈنگ اسکول میں ایڈمیشن کے بعد ایسا پہلی بار

ہوا تھا کہ وہ واپس نہیں جانا چاہتا تھا۔ اس نے خود کو ہاسٹل تک محدود کر کے شیرازی میٹشن میں کبھی نہ آنے کا فیصلہ تین سال پہلے کیا

تھا۔ مگر اب وہ آنا چاہتا تھا۔ بار بار آنا چاہتا تھا۔

خواہش دل کی تھی۔ لبوں پر نہیں لائی جاسکتی تھی۔ نہ یہ گھر اس کا تھا، نہ لوگ اس کے اپنے تھے۔ نہ اس کے احساسات کی قدر

تھی، نہ خواہشات کی کوئی منزلت تھی۔ وہ اپنی من مانی نہیں کر سکتا تھا۔ اپنے راستے خود سے نہیں چن سکتا تھا۔ اپنی منزل خود سے

متعین نہیں کر سکتا تھا۔

رات کروٹیں بدلتے گزر گئی۔ دن کے اجالے میں بھی اس پر اداسی چھائی رہی۔ مکمل تیاری کے ساتھ جب وہ کمرے سے باہر

نکلا تو اس نے سیاہ رنگ کی دو گاڑیوں کو بیرونی دروازے کے سامنے کھڑے دیکھا۔ آغا علی جس گاڑی میں اس کا سامان رکھ رہا تھا وہ

گاڑی شیرازی خاندان کے مکینوں کے زیر استعمال رہتی تھی۔ اس کی رفتار خود بخود مدہم ہو گئی۔ گاڑی کے قریب پہنچنے تک اس کے

تاثرات مکمل بدل چکے تھے۔ وہ سپاٹ چہرے کے ساتھ اب دوسری گاڑی کو دیکھ رہا تھا۔

شیشے سیاہ تھے مگر وہ جانتا تھا گاڑی کی حقیقی نشست پر کوئی موجود تھا۔ سیورٹی سخت تھی۔ اندازہ لگایا جاسکا تھا کہ کوئی اہم شخصیت

ہی تھی۔

ہارون شیرازی۔ اعظم شیرازی۔ یا پھر.....

”بیٹھو۔“ آغا علی نے حقیقی نشست کا دروازہ اس کے لیے کھولا تو وہ بیگ داہنے کندھے سے لٹکائے اپنی جگہ کھڑا رہا۔

”آپ کی جیب کہاں ہے؟“

”خراب ہے۔ ملکیت کو ٹھیک کرنے کے لیے دی ہے۔ کچھ دن لگ جائیں گے۔“

فارس اپنی جگہ سے ایک انچ نہیں ہلا۔ نگاہیں آغا علی کے چہرے پر جمی رہیں۔ برابر والی سیاہ گاڑی کے شیشوں سے کسی نے اس

کی طرف ایک بیزارسی نظر ڈالی۔ پھر ہیڈ فونز گردن پر ٹھہرا کر، نوٹ پیڈ پر کچھ لکھتے ہوئے، اس نے کین سے گھونٹ بھرا۔

”ملازموں کے بچے ان گاڑیوں میں سفر کر سکتے ہیں؟“ اور گاڑی سے باہر، عین سامنے فارس وجدان آغا علی سے پوچھ رہا

تھا۔

”جی صاحب نے اجازت دی ہے۔“

اور ”صاحب“ نے جانے کیسے اجازت دے دی تھی۔ اس نے مزید کوئی سوال نہ کیا۔

وہ گاڑی میں سوار ہوا تو آغا علی نے مسکرا کر دروازہ بند کر دیا۔ ڈرائیونگ سیٹ پر بلیک ٹوپیس سوٹ میں ملبوس شخص بیٹھا تھا۔ پینجر سیٹ بھی اس کے جیسے ایک ٹیم ٹیم گاڑی کے سنبھال رکھی تھی۔ بیک ویو مرر سے ایک نظر اسے دیکھتے گاڑی اشارت کر دی گئی۔

بیرونی احاطے سے نکل کر گاڑی مرکزی شاہراہ کی طرف بڑھی تو اس نے بلندی سے دور تک پھیلے سبزے کو دیکھا۔ ڈاکٹر مصطفیٰ کا مکان اسے واضح نظر آ رہا تھا۔

اسے جنت کا خیال آیا تو وہ اسے سوچ کر مسکرایا۔ اور قسمت اسے دیکھ کر مسکرائی۔

☆☆☆

راستے جدا ہوئے، منزل اندھیر ہو گئی۔ کچھ خواب آنکھوں میں ٹھہر گئے، اور کچھ منتشر ہو کر بکھر گئے۔

امید قائم تھی۔ انتظار دائم رہا تھا مگر گرمیوں کی وہ چھٹیاں کبھی نہیں آئی تھیں۔

فارس وجدان نے جو وعدہ جنت کمال سے کیا تھا وہ کبھی پورا نہیں ہو سکا تھا۔

اور وہ تمام کی تمام، یادیں، لمحے اور اشیا اس کے سامنے بکھری پڑی تھیں۔ منتشر، ٹوٹے بکھرے خوابوں کی طرح۔ کسی بھولی

بسری یاد کی طرح بہم۔ دھند میں ملفوف۔ اور زخموں سے چور ہو کر۔

تلوار ویسی ہی مضبوط تھی، ہلکا سا رنگ اڑ چکا تھا۔ ووڈن باکس پرانا لگ رہا تھا، حرف ایف کی کیلی گرانی کے گرد چسپاں اسٹیکرز محض اس نشانی کے طور پر رہ گئے تھے کہ انہیں اتارنے کی ناکام کوشش کی گئی تھی۔

ڈاکٹر مصطفیٰ اور ان کی نواسی کی یادگار تصویریں ووڈن فلور پر یہاں وہاں بکھری تھیں۔ وہ ہر تصویر میں ان کے کندھے سے اور کہیں سینے سے لگی کھڑی تھی۔ اور ہر تصویر میں اس کی جان دار مسکراہٹ شہد رنگ آنکھوں سے جھلکتی نظر آ رہی تھی۔

اس نے تین ڈائریز دی تھیں۔ اور ان میں صرف ایک ہی اس کے قدموں میں پڑی تھی۔

اس نے ہمت کر کے کیکپاتے ہاتھوں سے ڈائری اٹھالی۔

وہ سات سالہ جنت کی ڈرائنگ دیکھنے کی توقع کر رہا تھا مگر ڈائری کے صفحے گزرے وقت کی ان حکایتوں اور محسوسات سے پر تھے جنہیں بیان کرنے کا جنت کو کبھی موقع نہیں ملا تھا۔ وہ غم جو اسے لہو لہان کرتے تھے، وہ محرومیاں جو اسے فنا کرتی تھیں، وہ تنہائی جو اس کا مقدر ہو گئی تھی، اور وہ خوف جو اس کے حواسوں پر سوار رہنے لگا تھا۔ اذیت بھرے لمحے، باتیں اور احساسات اس نے حرف

بہ حرف درج کر رکھے تھے۔

وہ خود کو ادھورا، ناقص اور نامکمل سمجھتی تھی۔ سارے اعتراض، شکوے اس نے صفحوں پر دھردیے تھے۔ ہر درد کو امر کر دیا تھا۔ ہر

دکھ کو سجا دیا تھا۔

کہیں غم رُف لکھائی سے جھلکتا تھا۔ اور کہیں موت کی خواہش کرتی کسی عبارت سے لڑھکتا تھا۔

شوہر کے گھر زندگی ”جہنم“ تھی۔ اور ماں کا رویہ کسی ذہنی اذیت سے کم نہیں تھا۔ ایسے میں اس نے ہر جگہ نانا کو یاد رکھا تھا۔ وہ

ہوتے تو اس کی زندگی ایسی نہ ہوتی۔ وہ دعا کرتے تو یقیناً محرومیاں ٹل جاتیں۔ محبتیں رہ جاتیں۔ حالات ایسے نہ ہوتے۔ سزائیں اتنی نہ ہوتیں۔ نہ کردار پر بات آتی۔ نہ قتل کا الزام لگتا۔ نہ اللہ کے ارادوں پر کوئی سوال اٹھاتا۔ نہ کوئی تکبیر کی دلدل میں اترتے

ہوئے خود کو خدا کرتا۔

ہاں وہ ایسے ہی تھے۔ ہر ضرب کے آگے ڈھال بن جاتے تھے، کھری کھری سنا کر لاجواب کر دیتے تھے۔ نانا یقیناً اسے بچا

لیتے۔ کسی وادی میں چھپا لیتے۔ انہوں نے پہلے بھی یہی کیا تھا۔ وہ اب بھی یہی کرتے۔

مگر وہ نہیں تھے۔ ان کی جیسی نہ کسی کی چاہت تھی۔ ان کے جیسا نہ کسی کا رویہ تھا۔

رشتوں کے معاملے میں وہ خود کو ”بد قسمت“ اور محبت کے معاملے میں خود کو ”بد نصیب“ سمجھتی تھی۔ وہ حرف بہ حرف اسے پڑھتا جا رہا تھا اور وہ خود کو لکھ لکھ کر مٹاتی جا رہی تھی۔

ڈائری کا سفر ڈاکٹر مصطفیٰ کی وفات سے شروع ہو کر برہان سے طلاق پر ختم ہو گیا تھا۔ آگے کے تمام صفحے بہت صاف اور خالی

تھے۔ ایسے جیسے زندگی بس تھی ہی برہان تک۔ برہان سے طلاق اور ماں کی وفات تک۔ اس کے بعد آگے کچھ نہ تھا۔ اس نے بے دھیانی میں کئی صفحے پلٹ ڈالے تھے۔ مگر کہیں بھی اس کا ذکر نہ تھا، نہ نفرتوں کی نشاندہی تھی، نہ اذیتوں کا حوالہ تھا۔ ایسے جیسے اس کی

زندگی میں فارس وجدان نہیں آیا تھا۔ اس کی دوسری شادی نہیں ہوئی تھی۔ اسے دوسرا گھر نہیں ملا تھا۔

سطریں خالی تھیں۔ خالی ہی رہی تھیں مگر گزشتہ پانچ ماہ فارس وجدان کی آنکھوں میں سما گئے تھے۔ وقت رک گیا تھا۔ منظر بدلتے جا رہے تھے۔

”جو کچھ سن چکا ہوں، وہ سب می کو بتاؤں گا تو وہ کیا سوچیں گی؟ ایک ایسی لڑکی کو، جو بنا بیٹی ہے جو infertile ہے۔ جس نے اپنی سوتن کے بچے کی جان لینے کی کوشش کی ہے۔ جس کے خاندان کے لوگ اسے اچھوت کی طرح ٹریٹ کرتے ہیں۔ اور جو

اپنی ماں کی موت کا سبب بنی ہے۔“

اپنی ذات کے قلعے میں محصور وہ اپنے آپ میں فنا ہونے لگا۔

”تمہاری ایک مشکل آسان کر دیتا ہوں جس دن تمہیں اس گھر سے باہر کا راستہ دکھاؤں گا اس دن تمہارے بینک اکاؤنٹ میں اتنی رقم ہوگی کہ تم اگلے دس پندرہ سالوں تک گھر میں بیٹھ کر بھی اڑاؤ گی تو ختم نہیں ہوگی، سو یہ سوچنا چھوڑ دو کہ طلاق کے بعد تمہارا کیا بنے گا۔ دولت ملے گی تو تم بھول جاؤ گی برہان کون تھا..... فارس کون ہے۔“

کسی قدر کوشش سے وہ اٹھ کھڑا ہوا۔

”سیلف ریسکٹ کیا اپنے ایکس ہز بنڈ کے گھر بیچ کھائی ہے تم نے؟“

بمشکل قدم اٹھاتے ہوئے وہ میٹرہیاں اتر کر بیچ گیا تھا۔

”ویسے تمہاری یہ یادائیں تمہارے پہلے شوہر کے کام نہیں آئیں؟ میرا مطلب ہے، تم اس کے ساتھ پانچ سال رہی ہو۔ پانچ سال کا عرصہ کوئی مذاق نہیں ہے..... اس کے باوجود تمہیں طلاق ہوئی۔“

سینے پر کوئی ٹھٹھل شے آن پڑی تھی۔ تنفس بھاری ہونے لگا تھا۔ دستک دے کر اس نے مسز شیرازی کے بیڈروم کا دروازہ کھول دیا۔

وہ بیڈکراؤن سے ٹیک لگائے بالکل خاموش بیٹھی تھیں۔ آہٹ پر سر اٹھائے اس کی طرف متوجہ ہوئیں۔

زرکار روشنی میں انہوں نے اس کا حلیہ، اس کی آنکھیں۔ اس کے تاثرات دیکھے اور پریشان ہو گئیں۔

وہ آہستگی سے قدم اٹھاتا ان کے پاس آ کر بیٹھ گیا تھا۔ اس کی آنکھیں بے تحاشا سرخ ہو رہی تھیں۔ چہرہ کرب کی عکاسی کر رہا تھا۔

”میں نے یہ شادی آپ کے لیے کی تھی، میں اسے نبھانا نہیں چاہتا تھا۔“

مسز شیرازی دکھ اور صدمے سے اسے دیکھ کر رہ گئیں۔

”میں نے اس سے بہت بار کہا، یہ کانٹریکٹ میرج ہے، میں اسے ختم کر دوں گا۔“ اس کا چہرہ آنسوؤں سے مکمل تر ہو چکا تھا۔

”میں نے کہا جب تک می می ہیں۔ تم تب تک تم یہاں ہو۔“

مسز شیرازی کی آنکھوں میں کرب اترا۔ آنکھیں دھندلا گئیں۔

”میں نے اسے خوف دکھایا۔ میں نے اسے گردن سے پکڑا تھا می! میں نے اسے بہت نفرت دکھائی ہے۔ بہت زیادہ نفرت

دکھائی ہے۔“ اس کی آواز کانپ رہی تھی۔ چہرہ سرخ ہو رہا تھا۔ ”وہ ساری رات فرش پر بیٹھ کر روتی رہی۔ میں آواز سنتا رہا مگر میں

نہیں گیا۔ حالانکہ جب وہ چھوٹی تھی۔ اور روتی تھی تو میں فوراً جاتا تھا۔“

وہ ان کے غصے اور ناراضی کی پروا کیے بغیر زندگی ہوئی آواز میں سب کہتا جا رہا تھا۔

”وہ سدرہ کی شادی پر نہیں جانا چاہتی تھی۔ میں اسے زبردستی لے کر گیا تھا۔ وہ میرے ساتھ واپس آنا چاہتی تھی، میں اسے ان ہی لوگوں میں چھوڑ کر آیا تھا۔ اس نے مجھے فون کیا، میں نے موبائل آف کر دیا۔ اس نے ریکارڈنگ بھیجی، میں نے سنے بغیر نمبر بلاک کر دیا۔ یہ میری نفرت تھی می! اور آپ مجھ سے پوچھ رہی تھیں۔ اس نے میرا انتظار کیوں نہیں کیا؟ وہ میرا انتظار کیسے کرتی؟ وہ گھر چھوڑنے سے پہلے۔ میرے لیے کیسے رکتی؟ میں تو کبھی نہیں رکا اس کے لیے۔ میں نے تو کبھی انتظار نہیں کیا۔“

مسز شیرازی اسے اذیت اور بے بسی سے دیکھ کر رہ گئیں۔ وہ یوں ٹوٹا ہوا تھا جیسے کبھی جڑ نہیں سکے گا۔ یوں بکھرا ہوا تھا جیسے کبھی سمٹ نہیں سکے گا۔

”لیکن آپ۔ میرا یقین کریں۔“ اس نے مسز شیرازی کے ہاتھ تھام لیے

”میں کوشش کر رہا تھا۔ مجھے خود نہیں پتا۔ لیکن میں بدل رہا تھا می! میں..... میں اسے اپنا رہا تھا۔“

وہ ایک دم سے وہی سات سالہ فارس ہو گیا تھا۔ جوانی کہتا جاتا تھا، اور روتا جاتا تھا۔ ایک ایک کر کے سارے شکوے وہ ان کی ہتھیلیوں پر دھر دیتا تھا، سارے غم سنا دیتا تھا، ساری محرومیاں دکھا دیتا تھا۔ وہ اسے بانہوں میں بھرتی تھیں تو وہ پرسکون ہو جاتا تھا، مگر آج ان کے سینے سے لگ کر بھی وہ بے سکون ہو رہا تھا۔

”میں اس کے ساتھ نہیں رہنا چاہتا تھا۔ میں دوبارہ محبت نہیں کرنا چاہتا تھا۔ لیکن۔ میرا دل۔ می میرا دل۔“

وہ اپنی تمام تر ہمت اور چٹان حوصلے کے ساتھ ریزہ ریزہ ہو گیا۔ اسے بانہوں میں سمیٹنے سمیٹنے وہ خود بھی آبدیدہ ہو گئیں۔

☆☆☆

اس کے آس پاس اب صرف اندھیرے تھے اور ماضی تھا۔ جنت تھی۔ اور اس کا رویہ تھا۔ اس کی امید تھی، اس کا یقین تھا۔

کتنے مان سے وہ اس کا ہر کام کرتی تھی۔ کتنی امید سے وہ اس کے آگے پیچھے پھرتی تھی۔ اور کتنے صبر سے وہ اس کی ہر کڑوی کسیلی بات

سہہ جاتی تھی۔ اسے یقین تھا، وہ بدل جائے گا۔ اسے یقین تھا، وہ اس کا پتھر دل موم کر لے گی اور جب یقین اثر کرنے لگا تھا تو وہ

گھر چھوڑ کر چلی گئی تھی۔

اس نے طلاق اور کانٹریکٹ میرج کا ذکر ختم کر دیا مگر اس کے ذہن سے نہ نکال سکا۔ اپنے فیصلے بدلنے لگا مگر اپنے ارادوں

سے آگاہی نہ دے سکا۔ اس کی ہر عنایت سزا اور ہر مہربانی انتقام ہو گئی اور وہ چاہ کر بھی اس کی غلط فہمی دور نہ کر سکا۔

معاملات دل کے تھے، اور دل تک رہ گئے تھے لفظی اظہار تو کہیں بھی نہ تھا، نہ اعمال سے امید ظاہر ہوئی تھی۔ وہ جو خود اپنے

احساسات سے بے خبر رہا تھا۔ اسے خبر کیسے دیتا؟ وہ جو خود مایوسی کی دلدل میں دھنسا ہوا تھا، اسے امید کیسے دلاتا؟

وہ ایک ”انعام“ تھی۔ بے شمار خسارے اور نقصانات کے بعد اس کے حصے میں آئی تھی۔ وہ اس کا نصیب تھی۔ اس کا رزق۔

اس کی راحت۔ اس کا سکون۔ جسے وہ اپنے ہاتھوں سے گنوا بیٹھا تھا۔

خود احتسابی کی دودھاری تلوار پر قدم دھرتے ہوئے وہ واپس پلٹ رہا تھا۔ مگر پیچھے۔ ایک نہ ختم ہونے والی خلش اور کسک کے سوا کچھ بھی باقی نہیں رہا تھا۔

کبھی تمنا کے راستوں پر

نکل پڑو تو خیال رکھنا

ہوائیں، بادل، فضا ئیں، موسم، خیال

چہرے بدل بدل کر تمہیں ملیں گے

تو لمحہ لمحہ بدلتے رنگوں کے

شوخی دھوکے میں آنے جانا

کبھی جو چاروں طرف تمہارے

کرن کرن اپنا خواب آسا بدن نکھارے

زمین پہ اتارے

تو دھند لکوں میں سامنے جانا

کبھی جو آنکھوں میں چاند نہں ہنس

کے چاندنی کا شمار بھر دے

تو اپنی آنکھیں کہیں خلا میں گنوا نہ آنا

کہ یہ نہ ہو کہ پھر جو خواب ٹوٹے

دھنک دھنک کا سراپ ٹوٹے

تو جسم و جان پر عذاب ٹوٹے

اور تم بمشکل لرزتے ہاتھوں میں

کرچی کرچی بدن سنبھالے

کہیں بلندی پہ چڑھ کے

رتی ہوئی نگاہوں سے

واپسی کے نشان ڈھونڈو

اجڑ گیا جو جہان ڈھونڈو

کبھی تمنا کے راستوں پر

نکل پڑو تو خیال رکھنا

کہیں سے خالی پلٹ کے آنا

بہت کٹھن ہے

بہت کٹھن ہے

بہت کٹھن ہے۔

☆☆

اس نے دھیرے سے آنکھیں کھول دی تھیں۔ منظر دھندلا سا تھا۔ ہاتھ اٹھا کر اس نے پیشانی کو چھوا۔ پھر آنکھوں کو مسلا۔ چند لمحوں کے بعد ہسپتال کا کمرہ مدہم نیلگوں روشنی میں نمایاں ہوا۔ قطرہ قطرہ رگوں میں سرایت کرتی ڈرپ۔ کئی خاموشیاں

اور سناٹے لیے بند کھڑکیوں سے جھانکتی اداس شام۔

پلکیں جھپکا کر اس نے گہرا سانس لیا۔ اس کا حلق خشک ہو رہا تھا۔ آنکھوں میں جلن تھی۔ سر بھاری تھا۔ سامنے ہی کرسی پر

صابرہ بوا تسبیح ہاتھوں میں لیے بیٹھی تھیں۔ اسے ہوش میں آتا دیکھ کر تیزی سے اٹھ کر اس کے پاس آگئیں۔ کسی قدر کوشش سے وہ اٹھ

کر بیٹھ گئی تھی۔

انہوں نے بے ساختہ اس کا ہاتھ تھاما، پیشانی چومی۔ اسے بھینچ کر خود سے لگایا۔ وہ خالی الذہنی کی کیفیت میں ان کے سینے سے

لگی سوچے جا رہی تھی تو بس یہی کہ وہ یہاں کیوں کر اور کیسے موجود تھی؟

دھند مٹ رہی تھی۔ اندھیرے چھٹ رہے تھے۔ منظر واضح ہو رہا تھا۔

دماغ کی تاریک سرنگوں میں ایک روشنی سی پھیلی۔ مین روڈ پر دوڑتی گاڑیوں کا شور اس کے حواسوں پر چھانے لگا۔ موسلا دھار

بارش کے تصور سے وجود ایک بار پھر لرزیدہ ہوا۔

اس نے اسٹور پر کسی لڑکے سے موبائل لے کر سلیم کوفون کیا تھا۔ وہ اسلام آباد میں پوسٹڈ تھا۔ اس کی پکار پر بھاگا چلا آیا تھا۔ وہ

پورا دن اس کے گھر اس کی بیوی کے پاس رہی تھی۔ طبیعت پہلے سے خراب تھی اور کچھ بارش کا بھی اثر تھا کہ اسے بخار نے آلیا

تھا۔ مگر وہ ان کے بے حد اصرار پر بھی نہ ہاسپتال جانے کو تیار ہوئی تھی۔ اور نہ ہی کچھ کھانے کو رضامند تھی۔ صورت حال کے پیش نظر

سليم نے صابره بوا سے فون پر رابطہ کر کے ان کی نکتہ شام تک کروادی تھی۔

اسے بس کا وہ مشکل ترین سفر یاد آیا۔ تارکیوں میں گھرا وہ شاق دن یاد آیا۔

انگاریوں پر لوٹنا وجود، جلتی ہوئی ویران آنکھیں۔ کیکپاتی انگلیاں۔ روتا تڑپتا دل۔ انگ انگ میں اترتا اضطراب۔

صابره بوا کے گھر پہنچنے تک، ان کے سامنے آنے تک اور پھر کسی بے جان وجود کی طرح ان کی بانہوں میں سمانے تک اسے

سب یاد تھا۔

اس کے بعد جب سرچکرایا تھا اور اندھیرے چھائے تھے تو بیچ و پکار سنتے اسے گمان ہوا تو بس اس امر کا کرب وہ مرنے والی ہے۔ مگر وہ مری نہیں تھی۔ اس کی سانسیں ہنوز چل رہی تھیں۔ دل ہنوز دھڑک رہا تھا۔ کیفیت یوں ہو رہی تھی جیسے وہ لمبی بیماری سے ابھی ہو۔

کیا انجام اب کسی نئے آغاز سے جڑ چکا؟

آنکھوں میں کرب لیے اس نے نظر اٹھا کر صابره بوا کو دیکھا۔ کچھ کہنے کے لیے لبوں کو جنبش دی۔ آواز حلق سے نہ نکلی۔ آنکھوں کے کنارے نم ہو گئے۔

صابره بوا نے ایک دم سے آب دیدہ ہو کر اس کا زرد چہرہ ہتھیلیوں میں لے لیا۔ ان کی آنکھوں میں خوشی کے آنسو تھے۔ اب وہ کچھ کہہ رہی تھیں۔ وہ سرخ پڑتی خالی ویران آنکھوں سے انہیں دیکھ رہی تھی۔

سماعت میں پڑتے الفاظ اسے مجسم کرنے لگے، دھڑکن تھمنے لگی۔ تنفس بھاری ہوا۔ آنکھیں پتھرائے لگیں۔

ہاتھ اٹھا کر خدا کا شکر ادا کر کے، اسے کندھوں سے تمام کر خوشی کا اظہار کرتے ہوئے وہ اب اسے "رپورٹ" دکھا رہی تھیں۔

داغ پہلے سے ماؤف تھا۔ حواس شل رہے۔ لفظ عدم اور آواز صامت رہی۔

مخردیوں کے بوجھ تلے فنا ہوتا وجود یقین اور بے یقینی کے درمیان معلق ہو گیا۔

اس کا سر بے ساختہ نفی میں ہلا۔ اس نے اپنا آپ چھڑا لیا۔ وہ گہرے صدمے سے گزر رہی تھی۔ صابره بوا کو ایسا مذاق نہیں کرنا چاہیے۔ ہرگز نہیں کرنا چاہیے۔

مگر وہ مذاق تھا، نہ مزاح۔ ایک خبر تھی۔ بشارت تھی۔ انہوں نے رپورٹ سامنے رکھی۔ کہ وہ خود دیکھے۔ خود سمجھے۔ یہ سراب نہیں تھا۔ خواب بھی نہیں تھا۔

اور اس نے دیکھا۔ اپنی ان ویران آنکھوں سے دیکھا۔ پلکیں جھپکا کر اور دھڑکنوں کو تمام کر دیکھا۔

پانچ سالوں تک جو رپورٹ "منفی" تھی، وہ "مثبت" ہو کر سامنے تھی۔ پانچ سالوں تک جو محرومی "ساتھی" تھی، وہ "انعام" ہو

کروا ضح تھی۔

وہ ساکت بیٹھی تھی۔ منجمد۔ بے حس! بے جان۔ پتھرائی ہوئی نگاہوں سے زندگی کو کھوجتے۔ سانسوں کو جوڑتے، ایک بے

جان کا غم کو کیکپاتی انگلیوں میں دباتے۔

"تم بانجھ ہو جنت! اور بانجھ عورت ایک مرد پر بوجھ کے سوا کچھ نہیں ہوتی۔"

گلدان ٹوٹ گیا تھا۔ کالج کے کلوئے بکھر گئے تھے۔ وہ ایک مکمل تصویر پر زوں میں بٹ گئی تھی۔

"جنت نہیں۔ جنت میرا بچہ۔"

"میں تمہیں طلاق دیتا ہوں۔ ابھی اور اسی وقت دفع ہو جاؤ یہاں سے۔"

وقت پلٹنے لگا۔ صفحے اٹنے لگا۔ حکایتیں صبح ہو گئیں۔ دن تاریک۔ اور تاریک راتیں صفا ہو گئیں۔

"یہ ایک کاغذی شادی ہے جنت کمال! یہ صرف کاغذ تک محدود رہے گی۔"

"اب تم حق مہر کی رقم اپنے پاس رکھ سکو گی۔"

اس نے پلکیں جھپکائیں۔ سرخ ڈوروں میں کرب ہلکورے لے کر اٹھا، آنسو رواں ہو گئے۔

"کچھ محرمیاں عطا کا ایک روپ ہوتی ہیں جنت! اللہ کی "کن" کی منتظر۔ اپنا روپ بدلنے کو ہر لمحہ مستعد۔ اصل امتحان تو

اس مدت کا ہے۔ جو اس محرومی میں گزاری جاتی ہے۔ اس دوران ہمارے صبر کو جانچا جاتا ہے۔ ہمارے شکر کو پرکھا جاتا ہے۔ پھر

ایمان کا درجہ متعین ہوتا ہے۔"

"اللہ! پورے وجود پر ایک لرزہ سا طاری ہوا۔ آنکھوں سے وحشت اتر گئی۔ سانسوں سے وزن ہٹ گیا۔

"جنت..... بچے....." صابره نے اسے کندھوں سے تھاما ہوا تھا۔ وہ اسے پکار رہی تھیں۔ مگر وہ ان کی سن نہیں رہی تھی۔

"ماگتی رہو اور دیکھتی جاؤ اللہ کی مرضی سے تمہاری جھولی میں کیا گرتا ہے، جو گرے اسے بخوشی اپنالو، خواہ وہ نقطے جتنی خوشی یا

ذریعے جتنی برکت ہی کیوں نہ ہو۔" پردوں کی درز سے جھانکتی سورج کی تیز روشنی۔ مسز شیرازی کا مسکراتا چہرہ۔ بے شمار کلٹیوز۔

کینوس۔ اور پینٹنگ۔ ہنزہ کی پینٹنگ۔ عمریسرا کی پینٹنگ۔

"ہر عمر کے ساتھ عمر ہے! اور یہ عمر کیا ہے اگلی بار میں اس کا جواب دوں گی آپ کو۔"

یکایک منظر بدلاتھا۔

"تمہاری فارس سے شادی میری وجہ سے نہیں ہوئی ہے، نہ ہی تمہاری خالہ کی وجہ سے..... یہ تمہارا نصیب ہے جو تمہیں یہاں

لایا ہے۔"

نصیب! نصیب! ہر طرف ایک ہی گونج تھی۔ ایک ہی صدا۔ اس ایک لفظ نے اسے کتنا ڈرایا تھا۔ کتنا رالایا تھا۔ آن کی آن میں اب۔ کتنا معتبر۔ کتنا منفرد، کتنا بدیع (انوکھا) ہو گیا تھا۔

”جس وقت خفی سوچ جڑ پکڑے۔ اور مایوسی انتہا کی گہری ہو جائے تو سمجھ جاؤ۔ یہ شیطان کا آخری وار ہے۔ ٹھیک اس وقت پڑ رہا ہے جب وہ تمہارے ”انعام“ سے واقف ہو چکا ہے۔“

اور اس کا انعام کیا ہو سکتا تھا؟ اس نے تب بھی سوچا تھا۔ وہ اب بھی سوچ رہی تھی۔ اس وقت ایک لمحے کے لیے بھی یہ انعام اس کے ذہن میں نہیں آیا تھا۔ اب بھی نہیں آ رہا تھا۔ بالکل نہیں آ رہا تھا۔

”جننا! بچے۔“

اس نے سر اٹھا کر روتی سسکتی نگاہوں سے صابرہ بوا کو دیکھا۔ یقین اور بے یقینی کے عالم میں۔ اندر ہی اندر ٹوٹنے بکھرتے ہوئے۔ خود اذیت کی دلہل میں اترتے ہوئے۔ بار بار تاریک رات کا منظر آنکھوں آ رہا تھا۔ اپنا فیصلہ یاد آ رہا تھا۔ موت اور اس کے درمیان ایک قدم کا فاصلہ تھا۔ چند لمحوں کی مسافت تھی۔

وہ خودکشی کرنے والی تھی۔ اپنی جان لینے والی تھی۔ اسے وہ آخری لمحہ یاد آیا۔ وہ آخری پل۔ جب فٹ پاتھ سے آگے سڑک پر قدم جماتے وہ ٹھہر گئی تھی۔ پتا نہیں کیوں۔ وہ اپنی جگہ سے ایک انچ بھی تو نہیں ہل سکتی تھی۔ اسے نانا بوا یاد آئے تھے۔ ان سے کیا ہوا وعدہ یاد آیا تھا۔

اذیت بھری زندگی تو گزر رہی تھی۔ آخرت بر باد کرنے کا حوصلہ نہیں تھا اس میں۔

اور وہ لمحہ ٹھہر گیا۔ وہ لمحہ رہ گیا۔

پوری دنیا میں خود کو تنہا تصور کرنے والی جنت کمال۔ اس لمحے ”تنہا“ نہیں تھی۔

اس کی ہچکیاں بندھ گئیں۔ صابرہ بوانے اسے بازوؤں میں بھر لیا۔ ان کے سینے میں سر دیے وہ چھوٹے بچوں کی طرح پھوٹ پھوٹ کر رودی۔

ساری محرومیاں، ساری اذیتیں، سارے کے سارے غم یکا یکا یک عدم ہوئے۔ وہ ایک عطا۔ ہر مصیبت پر بھاری ہو گئی۔ وہ ایک انعام ہر درد کو فنا کر گیا۔

”دعائیں رو نہیں ہوتیں جنت!! محفوظ کر لی جاتی ہیں، جو آپ مانگ رہے ہوں وہ نہ ملے تب بھی۔ آپ کے ہاتھ خالی نہیں لوٹائے جاتے! اللہ ہمیشہ بڑھ کر عطا کرتا ہے، وہ آپ کو حیران کر دیتا ہے۔“

اور اس کے خدا نے اسے حیران کر دیا تھا۔

☆☆☆

”جنت کے شوہر نے بتایا نہیں اس نے گھر کیوں چھوڑا؟“

سیڑھیاں اتر کر نیچے آتے ہوئے آواز سماعت سے نکرانی تو عمار اپنی جگہ قائم کر رہ گیا۔ بے ساختہ گردن موڑ کر دروازے کی طرف دیکھا۔ پھر آہستگی سے قدم اٹھاتا آگے بڑھا۔ ڈرائنگ روم کی نشستوں پر خاندان کے بڑے سب براجمان تھے۔ سائرہ سامنے ہی سر جھکائے بیٹھی تھیں۔ جنت کے چچا، چچی، پھپھی، چھوٹی چچی وغیرہ سب موجود تھے۔

”کسی کے ساتھ کوئی چکر تو نہیں چل رہا تھا اس کا؟“ کریمہ آئی اس کے باپ سے کہہ رہی تھیں۔ وہ اپنی جگہ ساکت سا انہیں دیکھ کر رہ گیا۔ وہ جنت کی سگی پھپھو تھیں۔

مجلس میں جنت کا کردار ڈسکس ہو رہا تھا۔ خاندان بھر میں طرح طرح کی باتیں پھیل گئی تھیں۔ اور طرح طرح کی پھیلی ہوئی ان باتوں کی تصدیق کے لیے ہی وہ لوگ یہاں جمع ہوئے تھے۔ کسی کو یہ خبر ملی تھی کہ وہ گھر کے کسی ملازم کے ساتھ بھاگی تھی اور کسی نے یہ سنا تھا کہ فارس وجدان کے کسی دوست کے ساتھ اس کا چکر چل رہا تھا تب ہی اسے گھر سے نکال دیا گیا۔

وہ اپنی جگہ ساکت سا، پتھرا ہوا کھڑا تھا۔ کوئی اتنا بے حس، اتنا بے رحم کیسے ہو سکتا ہے؟ گردن موڑ کر اس نے حصہ آپنی کو دیکھا۔ وہ سر جھکائے شرمندہ ہی بالکل خاموش بیٹھی تھیں۔ نہ جواب دینے کی ہمت تھی۔ نہ صفائی پیش کرنے کی سکت۔ جنت کمال ایک بار پھر ان کی ذاتی زندگیوں میں بھونچال لے آئی تھی۔ ایک بار پھر ان کی فیملی زبان زد عام آ گئی تھی۔ کمال کی بیٹی۔ کمال کی بیٹی۔ اب سب کہہ رہے تھے۔ اور وہ خاموش تھیں۔ ہمیشہ کی طرح۔ آج بھی ان کے پاس کہنے کو کچھ نہیں تھا۔

”حیرت ہے کسی نے آپ کو یہ نہیں بتایا کہ جنت نے اپنا گھر فائزہ آئی کی وجہ سے چھوڑا ہے جنہوں نے اس کے گھر جا کر اچھا خاصا تماشا کر کے ایٹ کیا۔“ وہ اندر داخل ہوتے ہی بول پڑا تھا۔

”ہاں تو حرکتیں ہی اس کی ایسی تھیں، منہ دکھانے کے قابل جو نہیں رہی ہوگی۔“ کریمہ آئی نے فوراً سے پینتر ابدلا۔

”حرکتیں؟ کیسی تھیں اس کی حرکتیں؟“ وہ آنکھوں میں غصہ لیے ان کی طرف دیکھنے لگا۔

”ایسی فتنہ پرور لڑکی میں نے آج تک نہیں دیکھی۔ پہلے اپنے بھائی کی جان لی، پھر ہمارے بھائی کا سر کھایا۔ برہان کی زندگی جہنم بنائے رکھی۔ ذرا پوچھو تو عالیہ سے۔ کیسے دن بھر فون سے چپکی رہتی تھی۔ عشق معشوتے سے فرصت ملتی تو گھر سنبھالتی۔ ایک تو بانجھ۔“ انہوں نے تحارت سے سر اٹھایا۔ ”اور اوپر سے ڈھٹائی الگ۔ ماہین کا بچہ مارنے کی کوشش تک کر ڈالی۔ نفیہ بہن تو اس کی موت ماری گئیں۔ ارے میں نے تو سجاد سے کہہ دیا تھا، غیروں کے لائق نہیں ہے یہ۔ اپنے زمان سے نکاح کر دو، وہی اسے سیدھا رکھے گا مگر نہیں۔“

وہ غصے اور حقارت سے بہت سی باتیں۔ بہت سے قصے۔ بہت سے واقعات سنائی جا رہی تھیں۔ اور کوئی بھی انہیں ٹوک نہیں رہا تھا۔

یہ سب ایسے ہی تھا۔ یہ سب شروع سے ایسے ہی چلتا آ رہا تھا۔

"بس کر دیں آئی فافا ڈسک۔" وہ سارا لحاظ اور مروت بالائے طاق رکھتے ہوئے چیخ پڑا۔

"ابراہیم صاحب! آپ کا بیٹا تو پورا باؤلا ہو گیا ہے، نہ چھوٹے بڑے کی تمیز ہے نہ لحاظ کر رہا ہے کسی کا۔"

ابراہیم صاحب نے اسے تنبیہ کرتے ہوئے بڑوں کی محفل سے چلے جانے کا حکم دیا تھا مگر آج اسے کوئی نہیں روک سکتا تھا۔

نہ سارہ۔ نہ ابراہیم۔ اور نہ خاندان کا کوئی فرد۔

"اگر پاگل کہہ ہی دیا ہے آپ نے مجھے۔ تو پھر میرے پورے پاگل پن کا مظاہرہ بھی دیکھ لیں۔ آپ کو کیا لگتا ہے ہم کل کے

بچے۔ بے وقوف اور نا سمجھ ہیں؟ ہمیں کچھ نظر نہیں آتا؟ کچھ سمجھ میں نہیں آتا؟ نفیسہ آئی جنت کی وجہ سے نہیں۔ آپ سب کی وجہ سے

مری ہیں۔" اس نے انگلی اٹھا کر سب کی طرف اشارہ کیا تھا۔ "انہیں بیٹیوں کے طعنہ دینے والے آپ لوگ تھے۔ ان پر طنز و تشنیع

کرنے والے آپ لوگ تھے۔ ان کی محرومی کا آپ لوگوں نے سرعام مذاق اڑایا۔ انہیں ذہنی مریض بنا دیا۔ ذرا محاسبہ کرتے ہیں

آئی۔ مجھے بتائیے صبا آپنی نے حال ہی میں چوتھی بیٹی کو جنم دیا ہے۔ دن رات سسرالیوں کے طعنے سن رہی ہیں نا وہ۔ وہی لفظ جو کبھی

آپ نے نفیسہ آئی کو سنائے تھے؟"

کریمہ آئی کے چہرے پر تاریک سایا لہرا گیا۔

"آپ کی اپنی اولاد آپ کے غرور اور تکبر کا خمیازہ بھگت رہی ہے اور آپ میں اب بھی جرأت باقی ہے کہ..... آپ اسی عورت

کی بیٹی کو ایک بار پھر نشانہ بنا رہی ہیں؟"

ڈرائنگ روم میں خاموشی تھی۔ اب تو جیسے کوئی سانس بھی نہیں لے رہا تھا۔

"روحینہ چیچی کو ناز تھا وہ چار بیٹیوں کی ماں ہیں۔ چار شیر جوان ان کے گھر پیدا ہوئے ہیں۔ ان کی نسلیں آگے چلیں گی۔ نفیسہ

آئی ان کے سامنے سات بیٹیوں کی ماں۔ کوئی حقیر سی مخلوق تھیں۔ اور آج۔ ان کے وہ تمام کے تمام بیٹے۔ صرف "بیٹیوں" کے

باپ ہیں۔" اس نے رخ بدل کر انہیں دیکھا۔ "آپ اب اس بات کو زبردست کیوں نہیں لائیں؟ سات بیٹیوں کی ماں ہونا نفیسہ

آئی کا قصور تھا۔ اب اتنی ساری پوتیوں کی دادی ہونا کس کا قصور ہے؟"

اور روحینہ چیچی کو یوں لگا تھا جیسے بھرے بازار میں کسی نے طمانچہ دے مارا ہو۔ سارہ نے پہلی بار اپنے بیٹے کو نہیں ٹوکا تھا۔

حصہ آنکھوں میں حیرت صدمہ لیے اسے دیکھے جا رہی تھی۔

"میں حیران ہوں، آپ لوگوں میں ابھی بھی ہمت ہے اس طرح اس عورت کی اولاد پر زبان درازی کرنے کی جس کی زندگی

آپ لوگوں نے خود جہنم بنا لی۔ اور اتنی بے حسی کہ ذرا فرق نہیں پڑا۔ اللہ تو اپنا حساب لے رہا ہے۔ یہ کیسے ہو سکتا ہے آپ سب اپنے

حساب سے۔ اس طرح بے خبر ہیں؟ آپ لوگوں نے آنکھیں بند کر رکھی ہیں تو اس کا مطلب ہے ہمیں بھی کچھ نظر نہیں آتا ہوگا؟"

ڈرائنگ روم میں اتنا سناٹا چھا گیا تھا کہ اگر سوئی بھی گرتی تو اس کی بھی آواز آتی۔ کسی بھی بڑے فرد کی سکت نہیں رہی تھی کچھ

بھی بولنے کی۔ وہ سب جنت کے معاملے میں اکٹھے ہوئے تھے۔ اور عمار نے تو جیسے ان سب کے اجتماع کو نشانہ بنا کر سب کی

حقیقتیں ان کے منہ پر دے ماری تھیں۔

وہ شدید غصے کے عالم میں بھرا ہوا سا کھڑا تھا۔

"جنت کبھی اپنی اولاد کے لیے درباروں مزاروں پر نہیں گئی۔ اور آپ لوگ کہتے ہیں ماہین کا بچہ ضائع کرنے کے لیے اس نے

تعویذ گنڈے کروائے ہیں؟"

وہ سراپا سوال بنا ان سب کو دیکھے جا رہا تھا۔

"اب برجان کے گھر جو بھی نقصان ہوگا تو اس کا الزام ساری عمر جنت کے سر ڈالتے رہیں گے آپ لوگ؟ جب اسے اپنی

زندگی سے، خاندان سے بے دخل کر چکے ہیں تو پھر اسے ڈسکس کرنے کا مقصد؟ فائزہ چیچی کو کوئی حق نہیں پہنچتا تھا اس طرح اس

کے گھر جا کر، اس کے سسرالیوں کے سامنے بے عزت کرنے کا۔ اور خدا کے لیے۔" اس نے ہاتھ جوڑے۔ "اب بخش دیں جنت

کو!"

بات ختم نہیں ہوئی تھی۔ مگر اس نے ختم کر دی۔ عکس ادھورے تھے۔ اور اس نے ادھورے رہنے دیے۔ آئینہ کھل اور سلامت

تھا۔ حقیقتیں بھی اتنی ہی تلخ اور نمایاں۔

جو خاموشی اس کی موجودگی میں چھائی ہوئی تھی، وہ اس کی غیر موجودگی میں بھی ٹھہری رہی۔ کسی میں ہمت نہ رہی تھی مزید کوئی

بات یا بحث کر سکے۔ کوئی دلیل دے سکے۔ یا کچھ تردید کر سکے۔

وہ مجلس، وہ اجتماع سب کا احتساب ہو گیا تھا۔ آئینے میں ہر کسی کا کریہہ چہرہ واضح تھا۔ اور اس چہرے سے تقریباً سب نے

نظریں چرائی تھیں۔ کہ حقیقت کا سامنا تو پھر وہ لوگ کرتے ہیں جو خود کو بدلنا چاہتے ہوں۔

ایک ایک کر کے سب اٹھتے چلے گئے۔ صرف حصہ کمال ہی تھی جو اپنی جگہ سن بیٹھی رہ گئی تھی۔

☆☆☆

وہ تین دن ہسپتال میں رہی۔ طبیعت کچھ بہتر ہوئی تو اسے ڈسچارج کر دیا گیا۔ صابرہ بوا اسے اپنے گھر لے آئیں۔ ان کا الگ

پورن تھا۔ وہ بیرونی دروازے سے ان کے ہمراہ بیڑھیاں چڑھ کر اوپر آگئی تھی۔ بیماری کا اثر ہمز تھا۔ کمزوری اتنی ہو گئی تھی کہ ذرا سی بیڑھیاں چڑھنے پر اس کا سانس پھول گیا تھا۔

اوپر ایک وسیع و عریض کمرہ تھا۔ بوا سے کمرے میں لے آئیں۔

ہوادار لمبی کھڑکیاں جو پیچھے سرسبز کھیتوں کی طرف کھلتی تھیں۔ اور سامنے والی کھڑکیوں سے نیچے صحن کا پورا منظر نظر آتا تھا۔ جامن کا پھیلا ہوا درخت۔ سائے میں چھٹی ہوئی چار پائی۔ سرخ اینٹوں کا پکا صحن۔ سفید دیواروں پر سرسبز بلیں چڑھی ہوئی تھیں۔ آہنی گیٹ بند تھا۔ نیچے تین کمرے تھے۔ کچن تھا۔ مردوں کے لیے الگ سے بیٹھک سامنے ہی بنی ہوئی تھی جس کا ایک دروازہ باہر سے کھلتا تھا۔

صابرہ بوا کی بھانجی نیچے مقیم تھی۔ اوپر کا کمرہ، واش روم اور چھوٹا سا کچن ان کے حوالے تھا۔

وہ کھڑکی میں کھڑی نیچے دیکھنے لگی۔

بچوں کے شور کے ساتھ صندل آپا کی آواز واضح تھی۔ ان کا نو سالہ بیٹا پائپ ہاتھ میں پڑے درختوں کو پانی دیتا اس کا رخ اپنی چھوٹی بہن کی طرف موڑ چکا تھا۔ اور اس شدید گرمی میں ٹھنڈک کے احساس سے خوش ہونے کے بجائے وہ بھاں بھاں کرنے روئے لگی تھی۔

"علی۔" صندل آپا نے کچن سے ہی اسے کڑی نظروں سے دیکھا تھا۔ اور اس نے وہیں پائپ سر پر کیے خود کو مکمل بھگولیا۔

"ایک تو گرمی میں کام کروانی ہیں۔ اوپر سے ڈانٹتی بھی ہیں۔"

"یہ درختوں کو ذرا سا پانی دینے سے تمہاری کمر ٹوٹی ہے؟"

"ذرا سا پانی دیتا ہوں؟" آنکھیں پھیلا کر وہ اپنی ماں کی طرف مڑا۔

"ابھی کہیں گی، پورے صحن میں پانی کا چھڑکاؤ کرو۔ پھر یہاں سے ساری چار پائیاں ہٹا کر وہاں رکھوائیں گی۔ اس کے بعد باہر بھیجیں گی۔ علی یہ لے آؤ۔ علی وہ لے آؤ۔ علی یہ کام کرو۔ علی وہ کام کرو۔" شلوار اور بنیان میں وہ دھوپ میں کملایا ہوا سا کھڑا تھا۔ جنت کے لبوں پر بے ساختہ مسکراہٹ ابھری۔ صندل آپا اس سے ہسپتال میں ملنے آئی تھیں تو ان کے ساتھ وہ بھی تھا۔

"اللہ معاف کرے۔ کب تم سے چار پائیاں اٹھوائی ہوں میں؟"

"اس دن نہیں اٹھوائی تھیں جب یاد رچا چو آئے تھے؟ یہاں رکھو۔ وہاں رکھو۔ اب وہاں رکھو۔"

"ایک ہی تو چار پائی تھی۔ وہ بھی فاطمہ کی۔ حد ہے۔ طعنے لوموصوف سے۔" وہ بڑبڑاتی ہوئی چلی گئیں۔ موٹر بند کر کے کچن کا رخ کیا تو وہ مکمل بیگھا ہوا کر پر ہاتھ ٹکائے کھڑا تھا۔ دھوپ میں آنکھیں چندھیا کر یہاں وہاں دیکھتا۔ چھوٹی بہن اپنا منہ خشک

کرتی، جامن کے ساتھ بندھے جھولے پر لگ گئی تھی۔

اب وہ بہن کے سر پر کھڑا تھا۔ اور اسے جھولا چھوڑنے کا کہہ رہا تھا۔ بہن نے رسیوں پر گرفت جما کر نفی میں زور و شور سے سر ہلایا اور ایک بار پھر چلائی۔

"اماں۔"

"علی! مت تنگ کرو اسے۔" صندل آپا جھنجھلائیں۔

"اے بے لڑکے! دو گھڑی سکون سے بیٹھ جا کہیں۔" صابرہ بوا کمرے سے باہر نکل کر بیڑھیوں کی طرف جاتے ہوئے بولی تھیں۔ وہ پھر سے بگڑ گیا۔ دھپ دھپ پاؤں اٹھاتا آہنی گیٹ دکھیل کر باہر نکل گیا۔

پھر اسے آنگن میں دو سالہ بچی نظر آئی۔ فیڈر ہاتھ میں لیے وہ جھولا جھولتی بہن کے پاس چلی گئی تھی۔ کچھ دیر بعد کسی کونے سے تیسری بچی نمودار ہوئی۔ تقریباً چھ سال عمر ہوگی۔ ایک ہاتھ میں کاپی اور دوسرے ہاتھ میں پینسل لیے۔ سائے میں رکھی چار پائی پر بیٹھ کر اپنا ہوم ورک کرنے لگی۔

"یہ میں صندل کا سوٹ لے آئی ہوں۔ یہی پہن لو۔ کل بازار جاؤں گی تو گرمیوں کے سوٹ لے آؤں گی۔" بوا اندر داخل ہوتے ہی بولی تھیں۔ وہ مڑ کر انہیں دیکھنے لگی۔

الماری کھول کر انہوں نے ایک سوٹ اندر لٹکا دیا۔ اور دوسرا بیڈ پر رکھ دیا تھا۔

"نہا کر کپڑے بدل لو۔ میں تب تک کھانے کا انتظام دیکھ لوں۔ صندل تو کہہ رہی ہے، آلو گوشت پکائے گی۔ میرا ارادہ ہے، ساتھ میں بریانی بنا لیتے ہیں۔ تمہیں ویسے بھی بریانی بہت پسند ہے۔" تیزی سے بیڈ شیٹ بدلتے ہوئے انہوں نے کہا اور جنت گم صم انہیں دیکھتی رہی۔

"ڈاکٹر نے کہا ہے، خوراک کا بہت خیال رکھنا ہے۔ بالکل کمی نہیں ہونی چاہیے۔ اور تم تو وہی سدا کی لاپرواہ۔ سب کچھ مجھے ہی دیکھنا ہوگا۔" ان کے لہجے اور انداز سے پیار، خشکی، تہیہ خوشی نمایاں تھی۔ بات کرتے ہوئے وہ اشتیاق میں آ جاتیں۔ کچھ سوچ کر بے ساختہ مسکرانے لگتیں۔ "ڈاکٹر صاب زندہ ہوتے تو کتنے خوش ہوتے۔"

"میرے لیے اتنا اہتمام نہ کریں۔" اس کے لب ہلے۔

بوانے اب کے اسے ذرا خشکی سے دیکھا تھا۔ "کیوں اہتمام نہ کریں؟ میں تو کوئی کمی نہیں ہونے دوں گی۔ سلیم کو بتایا تو کہہ رہا تھا، پیسے بھیج دے گا۔ مجھے خاص تاکید کی جنت کا خیال رکھیے گا۔ کسی چیز کی کمی نہ ہو۔ پھل فروٹ، ہنریاں۔ اب کل عامر سے کہہ کر منگواؤں گی سب۔"

وہ جیسے خود سے سب طے کر رہی تھیں۔ اسے اپنی ذمہ داری سمجھ کر۔ اس کے لیے ہر فیصلہ خود کر رہی تھیں۔

"میں آپ پر یو جھ نہیں بننا چاہتی ہوں!" جو بات دل میں تھی۔ وہ لیوں پر آگئی۔

"چپ۔ ایک لفظ نہیں۔" انہوں نے جھٹک دیا۔ "یہ تیرا گھر ہے، تو میری بیٹی ہے، میں وہ دن کیسے بھول سکتی ہوں جب ڈاکٹر صاب نے مجھے اور سلیم کو اپنے گھر پناہ دی تھی۔ جب ہم بے سہارا تھے تو وہ ہمارا سہارا بنے۔ سلیم کو اس کے پیروں پر کھڑا کیا، اس کے سارے اخراجات خود اٹھائے۔ اور اب جب ان کی بیٹی پر وقت آیا ہے تو میں منہ موڑ لوں گی؟"

انہوں نے بہت محبت سے اس کے گال پر ہاتھ رکھا۔ اس کے آنسو پونچھے۔ وہ چلاب دانٹوں تلے دبائے رونے پر قابو پاتی رہی۔

"چل جلدی سے فریش ہو جا پھر کھانا بھی کھانا ہے۔"

وہ کپڑے اٹھا کر واش روم میں گھس گئی۔ شاور چلتا رہا تو آنسو بھی بہتے رہے۔ اپنی حالت سوچ سوچ کر اذیت بردھتی رہی۔

کپڑے بدل کر وہ تالیے سے بال خشک کرتی باہر آئی تو دروازے کی درز سے جھانکتا سریکا ایک غائب ہوا۔

وہ علی تھا۔ یقیناً علی تھا۔ دروازہ کھول کر باہر آئی تو وہ تیزی سے سیڑھیاں اترتا نظر آیا۔

اس نے ظہر کی نماز پڑھی پھر کھڑکی کے سامنے بیٹھ کر بال اچھی طرح خشک کیے۔ کنگھی کی۔ کچھ ہی دیر بعد بوٹھے ہاتھوں میں لیے اندر آگئی تھیں۔ ساتھ ہی صندل آپا بھی تھیں۔ دو سالہ بیٹی کو اٹھائے وہ اس سے بہت محبت سے ملیں۔

کھانا انہوں نے وہیں اٹھٹھے کھایا۔ یہ الگ بات تھی کہ ان کی محبت اور اخلاق کے آگے وہ بار بار آنکھوں میں ابھرتی نمی کو پیچھے دھکیل رہی تھی۔

بمشکل آدھی روٹی اور بریانی کے کچھ چھین لینے کے بعد اس نے ہاتھ کھینچ لیا تھا۔ بوا سے پیار بھری خشکی سے دیکھ کر رہ گئیں۔ "ختم کرو اسے شہناش۔"

"بھوک نہیں ہے بوا!"

"اب تمہیں صرف اپنی بھوک کی فکر تھوڑی کرنی ہوگی۔" صندل آپا نہیں۔ وہ خفیف سا ہو کر سر جھکا گئی۔ اسے بہت سارا رونا آ رہا تھا۔ شاید بیماری کا اثر زائل نہیں ہوا تھا۔ یہی وجہ تھی کہ وہ بہت حساس ہو رہی تھی۔

"بعد میں کھا لوں گی بوا۔ ابھی اتنا ہی۔"

بوانے مزید اصرار نہ کیا۔ میڈیسن لینے کے بعد وہ تیز پکھا چلائے سونے کے لیے لیٹ گئی تھی۔ بوا اس کی طرف سے تسلی کر کے نیچے چلی گئیں۔

صحن میں ایک بار پھر صندل آپا اور علی کی تکرار شروع ہو چکی تھی۔ مگر آواز مدہم تھی۔ اور کچھ دیر میں مدہم سے بالکل ختم ہو گئی تھی

☆☆☆

دیوار گیر کھڑکیوں سے پوری تاریخ کا چاند نظر آ رہا تھا۔ پردے بندھے ہوئے تھے۔ کھڑکیاں کھلی ہوئی تھیں۔

کمرے میں ہر طرف اور ہر جگہ بے ترتیبی سی تھی۔ خود وہ صوفے پر بیٹھا تھا۔ پیچھے کی طرف سر گرائے۔ بازو پھیلائے۔ چھت پر کچھ دیکھتے۔ یادداشت کے کسی کونے میں کچھ کھوجتے۔ سکون اندر باہر اور آس پاس کہیں نہ تھا۔ راتوں کی نیند تو ویسے بھی اڑی ہوئی تھی۔ بھوک ختم۔ طلب تمام۔

ساتھیں فون پر ٹھہری تھیں۔ منتظر نگاہیں، اسکرین کوکتی تھیں۔ دوسری طرف خاموشی تھی۔ کوشش تھی اور نامیدی تھی۔

پانی کا گلاس ٹیبل پر رکھا تھا۔ کافی کا خالی کپ اور نیند کی گولیاں بھی۔

اس نے اپنی آنکھوں کو مسل ڈالا۔

دروازے پر ایک بار پھر دستک ہوئی۔ ملازمہ ایک بار پھر اسے مسز شیرازی کا پیغام دینے آئی تھی۔ اس نے جواب دیا، نہ اٹھ کر نیچے گیا۔ قدموں کی چاپ ابھری۔ راہداری میں خاموشی چھا گئی۔

کچھ ہی دیر میں جنت کا موبائل بج اٹھا۔ مسز آفاق کے نمبر سے سات سالہ زید کے میسجز آنے لگے۔ وہ اپنی می کے ساتھ شاپنگ کر رہا تھا۔ اور اس نے جنت کے لیے ایک انگریجٹ رنگ بھی پسند کر لی تھی۔

ہر تھوڑی دیر بعد وہ اپنی ماں کے موبائل سے اپنی سیلفی بھیج دیتا۔ کہیں پر ہنستے۔ کہیں پر مسکراتے۔ کہیں پر سوزی کو گلے لگاتے ہوئے۔

اب کی بارنوٹیفیکیشن میں دو تصویریں نظر آئیں۔ وہ جنت سے پوچھ رہا تھا ان دونوں میں سے کس رنگ کی انگوٹھی زیادہ بیماری ہے۔ فارس نے موبائل اٹھا کر تصویر دیکھی۔ اسے دونوں پسند نہیں آئیں۔

"وچ ون؟" جنت کا فیانی پوچھ رہا تھا۔ اور شوہر لب بھیج کر میسج دیکھ رہا تھا۔ کچھ توقف کے بعد دو اور تصویریں بھیجی گئیں۔

بچوں کی کھلونا دکانوں میں نقلی میک اپ کٹس کے ہمراہ پلاسٹک جیولری سے منتخب کی جانے والی ایک ٹائیپتی انگوٹھی۔ اس نے نہ چاہتے ہوئے بھی گلابی رنگ کی انگوٹھی کو ڈن کر دیا۔ خیال تھا اب میسج نہیں آئیں گے۔ مسج نہیں آئے۔ ریکارڈنگ آگئی۔

"زویا سے السلام و علیکم ٹو پور فوجر بھا بھی!" وہ اپنی تین سالہ بہن کو سکھا رہا تھا۔ بہن کے حلق سے ہلکی سی اور کیوٹ سی آواز ابھری۔ "اشامیکم بابی!"

یہ دنوں بچے کھلے کئی دنوں سے اس کا درد سنبھلے ہوئے تھے۔ اس نے موبائل سائلنٹ کر کے خود سے پرے رکھ دیا۔ پانی کے ساتھ نیند کی گولی لینے کے بعد ایک بار پھر سونے کی کوشش کی۔

اندر کا اضطراب بڑھ گیا۔ شور بڑھ گیا۔ درد بڑھ گیا۔

دروازے پر ایک بار پھر دستک ہوئی۔ وہ سنی ان سنی کیے پڑا رہا۔

☆☆☆

وہ بیڈ سے نیک لگائے گا ریٹ پر دوڑا نوٹ بیٹھی تھی۔ چہرہ زرد تھا، آنکھیں سرخ اور بے تحاشا نم ہو رہی تھیں۔

زرکار روشنی میں کرب نمایاں تھا۔ تنہائی میں وہ سراپا مجسم ہوئی خالی حیران آنکھوں سے اندھیرے میں دیکھ رہی تھی۔

پانی کا گلاس پاس رکھا تھا۔ صرف دو گھونٹ لیے گئے تھے۔ زندگی اور نصیب کی دہشت ویسی ہی تھی۔ خوف و ہراس پھرا تھا۔ سانسوں وہیں اٹکی تھیں۔

رات کے آخری پہر بہت اچانک اس کی آنکھ کھل گئی تھی اور اب تب سے وہ اسی حالت اور اسی پوزیشن میں بیٹھی ہوئی تھی۔ بہت سی باتیں تھیں جو یاد آ رہی تھیں۔ بہت سی حکایتیں تھیں جو واضح ہو رہی تھیں۔ بہت سے خیال، دوسو سے، اندیشے۔ رہ رہ کر سر اٹھا رہے تھے۔ دل تڑپ رہا تھا۔ آنسو بہتے جا رہے تھے۔ اسے مسز شیرازی بہت شدت سے یاد آ رہی تھیں۔ انہیں کھودینے کا غم تڑپائے جا رہا تھا۔

اس نے وعدہ کیا تھا، وہ انہیں ان کے پوتے سے ضرور ملوائے گی اور یہ وعدہ اس گھر کی دلہیز پار کرتے ہی فنا ہو گیا تھا۔ سارے رشتے، سارے تعلق وہیں رہ گئے تھے۔ اس سے پہلے کہ وہ اسے چھوڑتیں، وہ خود انہیں چھوڑ آئی تھی۔ مگر دل وہیں رہ گیا تھا۔ روح یہاں بھٹک رہی تھی۔

محبت کو نفرت میں بدلتے وہ دیکھ چکی تھی۔ دوبارہ نہیں دیکھنا چاہتی تھی۔ اس اذیت سے دوبارہ گزرنے کا حوصلہ نہیں تھا اس میں۔ اور اسے غم تھا۔ اور بہت بڑا غم تھا کہ وہ ان کی محبت سے محروم کر دی گئی تھی۔

مسز شیرازی اب ہاتھ اٹھاتی ہوں گی تو اس کا نام نہیں لیتی ہوں گی۔ اسے سوچ کر انہیں کراہت آتی ہوگی۔ وہ اس کے وجود سے نفرت کھاتی ہوں گی۔ کم الزام نہیں تھے جو فائزہ چچی نے اس کی ذات پر لگائے تھے۔ کسی گناہ، کسی غلطی، کسی جرم کا پردہ نہیں رکھا تھا انہوں نے۔ سب اگل دیا تھا۔ سب کہہ دیا تھا۔

کمرے کی تمام کھڑکیاں اور دروازے کھلے ہوئے تھے۔ پنکھا بھی چل رہا تھا۔ موسم ٹھنڈا تھا اور اسے پھر بھی گھٹن محسوس ہو رہی تھی۔

عسریسرا۔ حسینی حسین

"ایک سر پرانز ہے تمہارے لیے۔ کراچی سے آؤں گا تب۔"

حکایت لکھی جا چکی تھی۔ انجام سوچا جا چکا تھا۔ اور اسے پھر بھی رونا آ رہا تھا۔ یہ جدائی۔ یہ فاصلے۔ یہ سزا تو روز اول سے طے تھی۔ وہ ہر حقیقت کو تسلیم کر چکی تھی۔ ساتھ رہنے کی خواہش بدل چکی تھی۔ اس نے خواب نوج کر پھینک دیے تھے۔ انتظار سمیٹ کر رکھ دیا تھا۔ احساسات کو ٹنڈ۔ اور جذبات کو فنا کر کے اس نے خود کو عدم کی وادیوں میں دفن دیا تھا۔ اس کا خیال تھا، ایسے درد کم ہو گا، دکھ کم ہوگا، رونا کم آئے گا۔

مگر اس کا خود ساختہ ڈیفنس میکنیزم خسارے میں گیا تھا۔ اسے تکلیف زیادہ ہوتی تھی۔ اسے رونا زیادہ آ رہا تھا۔ وہ تڑپ رہی تھی۔ وہ جل رہی تھی۔

"مجھے طلاق فوری چاہیے ہوگی۔ تمہیں ابھی سے ڈاکومنٹس کا انتظام کر لینا چاہیے تاکہ مناسب وقت پر بنا کسی تاخیر کے سائن کر کے ایک دوسرے سے جان خلاصی کی جاسکی! لیکن اگر کچھ وجوہات کی بنا پر۔ مجھے قبل از وقت یہ گھر چھوڑنا پڑ جاتا ہے۔ اور اس دوران میرا تم سے فی الفور رابطہ بھی ممکن نہیں ہو پاتا تو میں ایک ماہ تک کی مدت کو ذہن میں رکھوں گی اور اس کے بعد سمجھ جاؤں گی کہ مجھے طلاق ہو چکی ہے۔ سو تمہیں اس بات کا خیال رکھنا ہوگا کہ مجھے اس ایک ماہ کے اندر اندر طلاق ہو جانی چاہیے۔"

دو ہفتے گزر چکے تھے۔ تیسرا ہفتہ گزرنے والا تھا۔ اس نے اپنی آنکھوں کو ایک بار پھر بے دردی سے رگڑ ڈالا۔ اب تک وہ یقیناً اسے طلاق دے چکا ہوگا۔ عدینہ زبیر اس کی زندگی میں واپس آ چکی ہوگی۔ نفرتوں کے بادل چھٹ گئے ہوں گے۔ محبتوں کا نور پھیل گیا ہوگا۔ جو اس کے ساتھ ہوتے ہوئے ادھورا تھا، وہ من چاہے ساتھی کے ساتھ مکمل ہو گیا ہوگا۔ اس کی زندگی میں جنت کمال کی جگہ پہلے بھی نہیں تھی، اب بھی نہیں رہی ہوگی۔ گال صاف کر کے وہ اٹھ گئی۔ وضو کر کے جائے نماز بچھائے قبلہ رخ کھڑی ہو گئی۔ کچھ سجدوں میں وہ روتی رہی تھی۔ اور کچھ سجدوں میں ہمت اور آسانیاں مانگتی رہی تھی۔ اسے یہاں۔ اس نئی جگہ پر۔ اک نئی زندگی کا آغاز کرنا تھا۔ وہ اپنا ماضی بھلا دینا چاہتی تھی۔

اور باہر دروازے کے پاس کھڑی صابرہ بوا آنکھوں میں رحم اور ہمدردی لیے اسے دیکھ کر رہ گئی تھیں۔

☆☆☆

اقصیٰ نے ذرا دور سے ہی فارس کو دیکھا۔ کچن کا ڈنڈر ٹیبل کے اس پار سیاہ ٹراؤزر پر فل سیلیو سفید شرٹ میں ملبوس اپنے لیے قبوہ بنا رہا تھا۔ سر جھکا ہوا تھا، ماتھے پر بے ترتیبی سے بکھرے بال آنکھوں پر آ رہے تھے۔ ابھی کچھ دیر پہلے پٹھانی نے کہا تھا، اسے صاحب بلار ہے ہیں۔ تب سے ہی وہ فکر میں تھی۔ وہیں کھڑے کھڑے اس نے ذہن دوڑا کہ خود سے سرزد ہونے والی کسی ممکنہ غلطی یا کوتاہی کو یاد کرنا چاہا مگر ذہن ماؤف ہی رہا۔

عسریسرا۔ حسینی حسین

بمشکل گلا کھنکھارتے ہوئے اس نے فارس وجدان کو اپنی موجودگی کا سنگدل دینا چاہا۔ ساتھ ہی دوپٹے کو انگلیوں میں ڈال کر

بے چینی سے گھمایا جا رہا تھا۔ ”آپ نے بلایا مجھے؟“

قبوہ کپ میں انڈیل کر وہ اس کی طرف مڑا۔ ”بیٹھو۔“

”جی؟“

گھونٹ بھرتے ہوئے اس نے سامنے اسٹول چیمز کی طرف اشارہ کر دیا۔ اپنی گھبراہٹ پر قابو پاتی وہ بیٹھ گئی۔ سر جھکا ہوا تھا۔ ذرا سی نگاہیں اٹھا کر اپنے صاحب کو دیکھنا چاہا۔

لا پروا سا حلیہ۔ بے خوابی کا شکار سرخ آنکھیں۔ بڑھی ہوئی شیوہ۔ زرد چہرہ۔ اس کی جنت آپنی کی غیر موجودگی میں صاحب ”ایسے“ ہو گئے تھے۔

”پچھلے ماہ جنت تمہیں ساتھ لیے کافی گھومتی پھرتی رہی ہے۔“

”جی صاحب!“ پھانس کی طرح کوئی شے اس کے حلق میں آ کر اٹک گئی۔ گزشتہ ایک ماہ کی روٹین ذہن میں دوڑ گئی۔ جنت کی باتیں، وعدے، ڈانٹ اور تنبیہ سب یاد آ گیا۔

”ڈرائیور بتا رہا تھا، اس نے ایک بار جنت کے کہنے پر کسی رہائشی کالونی میں اسے اتارا تھا۔ تم بھی ساتھ تھیں۔ پھر واپسی پر وہیں سے چار گھنٹوں کے بعد پک کیا تھا۔“

اقصی کو ٹھنڈے سپینے آنے لگے۔ سمجھ میں نہیں آیا۔ اقرار کرے یا انکار!

”کہاں گئی تھیں تم دونوں؟“

کچھ بتاتے بتاتے اس نے یکا یک نچلاب دانٹوں تلے دبا یا۔ ”جی..... وہ..... شاپنگ پر گئے۔ تھے۔“

”رہائشی کالونی کی تنگ گلیوں میں شاپنگ ہو رہی تھی؟“

فارس نے بھاپ اڑاتا کپ رکھ دیا۔ اقصیٰ جی بھر کر پریشان اور شرمندہ ہوئی۔ اب کیا کرے؟ اسے جھوٹ بولنا واقعی میں نہیں آتا تھا۔

”کچھ پوچھ رہا ہوں میں تم سے اقصیٰ؟“

اس نے ذرا سی نظریں اٹھا کر اپنے صاحب کو دیکھا۔ وہ بہت تخیل سے پوچھ رہا تھا۔ مگر وہ جانتی تھی مطلوبہ جواب نہ ملنے کی صورت میں یہ تخیل اس پر نزلہ بن کر گر سکتا تھا۔

اس نے کچھ ہمت مجتمع کی۔ کچھ حوصلہ پیدا کیا۔ جو قسمیں کھا رکھی تھیں، ان کے ٹوٹنے پر کفارے کے طور پر روزوں کا حساب

کیا۔ ایک بار پھر پسینہ صاف کیا۔

”جنت آپنی مجھے کسی کے گھر لے کر گئی تھیں۔“ اس نے بتا دیا۔ حالانکہ جنت نے کہا تھا اس کا ہر راز قبر تک جانا چاہیے۔ اب راز

چھپاتے چھپاتے وہ خود تو قبر میں نہیں اتر سکتی تھی نا؟

”اگر میں تمہیں وہاں لے جاؤں تو تمہیں گھر کا اندازہ ہو جائے گا؟“

اقصیٰ نے کچھ فکر مندی سے اسے دیکھا۔ جنت آپنی کی وجہ سے پورا گھر پریشان تھا۔ اگر اس طرح ان کا کوئی سراغ ملتا ہے تو اسے ہرگز ہرگز خاموش نہیں رہنا چاہیے۔ ہمت کر کے اثبات میں سر ہلا دیا۔ ایک بار پھر قسم اور وعدوں کا غم کھانے لگا تھا۔ جنت آپنی جب واپس آئیں گی تو اسے ہرگز ہرگز معاف نہیں کریں گی۔ لیکن کوئی نہیں۔ وہ روزے رکھ لے گی۔ اور روزوں کے تصور سے اسے ایک بار پھر رونا آیا۔

غٹا غٹ ایک پانی کا گلاس چڑھایا اور فارس کے حکم پر اپنے ابا سے اجازت لے کر اس کے ساتھ روانہ ہو گئی۔ ڈرائیور کو جگہ کا علم تھا۔ گاڑی سڑک کنارے روک دی گئی۔

گاڑی سے اتر کر وہ پیدل اس کے پیچھے تنگ گلیوں میں چلتا رہا۔ کبھی دائیں طرف مڑتے۔ اور کبھی بائیں طرف رخ کرتے وہ تین منزلہ عمارت کے سامنے رک گئی۔ سامنے سے بالکونیاں نظر آ رہی تھیں۔ اسے یاد تھا، وہ دوسری منزل والے گھر میں گئی تھی۔ اور یہ بات اس نے فارس کو بتا بھی دی۔

”گھر میں کون کون تھا؟“

”ایک مرد تھا۔ اس کی بیوی۔ اور ایک بیٹا!“

فارس نے لمحے بھر کے لیے کچھ سوچا پھر واپسی کے لیے مڑ گیا۔

”آپ جائیں گے نہیں؟“ اس نے ڈرتے ڈرتے پوچھا۔ اس نے جواب نہیں دیا۔ وہ جیسے یہ جگہ۔ یہ گھر ہی دیکھنے آیا تھا۔ اور شاید ملاقات کے لیے وہ کسی اور کو بھیجے کا ارادہ رکھتا تھا۔

ڈرائیور نے اسے گھر ڈراپ کر دیا۔ بیرونی گیٹ سے اندر داخل ہوتے اس نے گاڑی کی عقبی نشست کی طرف دیکھا۔

فارس موبائل فون کان سے لگائے کسی سے بات کرتے ہوئے مسلسل اپنی پیشانی مسل رہا تھا۔ وہ گہرا سانس لے کر اندر چلی گئی۔ گاڑی آگے بڑھ گئی تھی۔

☆☆☆

شام کا وقت تھا۔

صندل آپا کی چھوٹی بیٹی مروہ کو پہلو میں سلائے وہ چار پائی پر کروٹ کے بل لیٹی تھی۔ دوسری چار پائی پر صابرہ بوا ابھی آکر بیٹھی تھیں۔ پرسوج نگاہوں میں بہت سے سوال اور فکر لیے وہ جنت کو دیکھ رہی تھیں۔

"میں جانتی ہوں، یہ ایک مشکل بات ہے۔ لیکن کرنا بھی ضروری ہے۔" یونہی بیٹھے بیٹھے وہ کچھ سوچ کر مخاطب ہوئی تھیں۔ "اس نے تجھے ڈھونڈا تو ضرور ہوگا۔"

جنت کی آنکھیں دھیرے سے کھل گئیں۔ سوال غیر متوقع تھا۔

"کیوں ڈھونڈے گا وہ مجھے؟" اس نے ہمت کر کے پوچھا۔

"بیوی ہے تو اس کی۔"

لمحے بھر کے لیے ایک سکوت سا اس پر طاری ہوا۔ برہان کی بھی وہ بیوی تھی۔ وہ کبھی اس کے پیچھے نہیں آیا تھا۔ فارس شیرازی کے ساتھ تو یہ ایک زبردستی کا ان چار شہتہ تھا۔ جس کے آغاز سے پہلے ہی انجام طے کر دیا گیا تھا۔ وہ بھلا اس کے پیچھے کیسے آسکتا تھا؟ اسے کیسے ڈھونڈ سکتا تھا؟

وہ بوا کو بتانا چاہتی تھی، انسان انہیں ڈھونڈتا ہے جو گم ہو جائیں۔ انہیں نہیں جنہیں وہ خود گم کر دے۔

"جنت۔" اس کی خاموشی پر وہ ذرا بے قرار ہوئیں۔

"اب تک وہ اپنی پہلی بیوی کو واپس بھی لے آیا ہوگا بوا۔" اس نے اتنے عام لہجے میں اس انداز میں بات کی جیسے وہ اپنے شوہر کی نہیں محلے کے کسی دوسرے مرد کی بات کر رہی ہو۔ بوا تجھ سے اسے دیکھ کر رہ گئیں۔

"اور تو..... تجھے واپس نہیں لانا چاہے گا؟"

اور بات تو "چاہت" کی تھی۔

"خواہش" کی تھی۔

اور "محبت" کی بھی۔

اور وہ نہ چاہت تھی نہ خواہش۔ اور نہ محبت۔

"ہو سکتا ہے اس نے اب تک مجھے طلاق بھی دے دی ہو۔" اس نے ذہم لفظوں میں بہت نارمل سے لہجے میں طلاق کا اشارہ دے دیا۔ وہ چاہتی تھی بوا سمجھ لیں اختلاف کوئی چھوٹا موٹا نہیں۔

"اگر دے بھی دے تو کیا فرق پڑتا ہے۔ طلاق تو نہیں ہو سکتی۔ تو حمل سے جو ہے۔"

جنت کی دھڑکنیں ختم ہی گئیں۔ اندر باہر سناٹا چھا گیا۔ یہ خیال تو ایک لمحے کے لیے بھی اس کے ذہن میں نہیں آیا تھا۔

"کیا بہت ظلم کرتا تھا؟ مارتا پینتا تھا؟" آنکھوں میں فکر مند سی سمونے انہوں نے چند لمحوں کے توقف کے بعد تشویش سے پوچھا۔

لفظوں کی مار کے آگے۔ جسمانی تشدد کی کیا اوقات؟ اسے برہان سے پڑنے والا وہ تھپڑ یاد آیا۔ تکلیف اس تھپڑ کی زیادہ تھی۔ اور بہت زیادہ تھی۔

"نہیں۔"

بوا کی آنکھیں سانسوں کا ایک بحال ہوئیں۔ انہوں نے دل ہی دل میں شکر ادا کیا کہ چلو تشدد کا مسئلہ نہیں۔

ایک بار پھر خاموشی حائل ہو گئی۔ آنکھیں موند کر جنت نے دل سے دعا کی بوا اور کچھ نہ پوچھیں۔

"جنت۔ بچے! کیا صلح کا کوئی راستہ نہیں نکلتا؟" اب وہ محتاط لہجے میں بہت نرمی سے پوچھ رہی تھیں۔ اور یہ فقط سوال نہیں تھا۔ وہ اسے پلٹنے کا راستہ دکھا رہی تھیں۔ جنت دم سادھے رہی۔

"پہلے کی بات اور تھی۔ اب تو اس کے ہونے والے بچے کی ماں ہے! مرد لاکھ پتھر دل سہی۔ کم از کم اپنی اولاد کے لیے تو نرم پڑ ہی جاتا ہے۔"

اس کا چہرہ اوجھل رہا۔ نم آنکھیں بند رہیں۔ اپنی سسکیاں دبائے وہ چپ چاپ لیٹی رہی۔

وہ اٹھ کر اس کی چار پائی پر آگئیں۔ نرمی سے اس کے بازو پر ہاتھ رکھا۔

"میں جانتی ہوں، یہ تیرے لیے بہت مشکل ہے مگر..... تو خود سوچ۔ اس طرح تنہا زندگی کیسے گزارے گی؟ پھر تجھ پر ایک بچے کی ذمہ داری آنے والی ہے۔ اس لیے اگر صلح صفائی کا کوئی بھی حل نکلتا ہو تو تجھے اس حل پر واقعی غور کرنا چاہیے۔"

اپنی بات ختم کر کے انہوں نے چند لمحوں تک اس کے جواب کا انتظار کیا۔ مگر جنت نے گویا لب سی لیے تھے، سانسوں کو روک لیا تھا۔

"سوچنا ضرور۔" آنکھوں میں فکر لیے، اس کی پشت تھپتھا کر وہ اپنی چار پائی پر چلی گئیں۔

جنت نے آنکھیں کھول دیں۔ اس کا پورا کا پورا وجود درد کی لپیٹ میں آ گیا تھا۔

اس نے ابھی تک بوا کو اپنے مسئلوں سے آگاہی نہیں دی تھی۔ فارس کی نفرت اور ان چاہے رشتے کے بارے میں نہیں بتایا تھا۔ بوا پانچ سالوں کا عذاب جانتی تھیں۔ پانچ ماہ کی اذیت سے ناواقف تھیں۔

انہیں اس کے درد کا، اس کی بے کسی اور بے بسی کا اندازہ ہی نہیں تھا۔ وہ ابھی تک اس پوشیدہ اختلاف کو معمولی نوعیت کا سمجھ کر اسے فائزہ چچی کی حرکت سے جوڑ رہی تھیں۔ انہیں اس کے معاملات اتنے صاف اور سیدھے لگتے تھے کہ ان کا خیال تھا اس کا شوہر

اولاد کی خبر ملتے ہی اسے بخوشی اپنالے گا۔ وہ اس کے اس طرح اچانک گھر چھوڑنے پر بھی بہت فکر مند ہوا ہوگا۔

بواصل کی بات کرتی تھیں۔ صلح کی راہ دیکھتی تھیں۔ احساس کا ذکر کرتی تھیں۔ معافی پر یقین رکھتی تھیں۔ وہ فارس وجدان کو نہیں جانتی تھیں۔ جان بھی نہیں سکتی تھیں۔ مگر وہ تو جانتی تھی اسے۔ اور بہت اچھی طرح سے جانتی تھی۔

اس کی ناک گال اور آنکھیں سرخ ہونے لگیں۔ آنکھوں پر بازو رکھے وہ یہاں آواز رونے لگی۔

وہ فارس کے گھر مسز شیرازی کی وجہ سے رکی ہوئی تھی۔ اور مسز شیرازی کی ہی وجہ سے اب واپس نہیں جانا چاہتی تھی۔ اور یہ بات وہ چاہ کر بھی بولا کو نہیں بتا سکتی تھی۔ وہ انہیں فارس وجدان کی نفرت کی وجہ نہیں سمجھا سکتی تھی۔ سارے لفظ، ساری دلیلیں، ساری کی ساری وضاحتیں ختم ہو جاتی تھیں۔ ایک خاموشی ہی تھی جو رہ جاتی تھی۔ ایک جمود ہی تھا جو طاری ہو جاتا تھا۔

اس نے پہلے بھی کسی کو کچھ نہیں بتایا تھا۔ اب بھی نہیں بتانا چاہتی تھی۔

لیکن بوا ان سب باتوں سے بے خبر ان راستوں کو ڈھونڈ رہی تھیں جو اذیت بھرے اور پر خار تھے۔ ان خوشیوں کو تلاش رہی تھیں جن پر اس کا حق تھا ہی نہیں۔

بات نصیب کی تھی۔

اور اب بھی۔ نصیب کی ہی تھی۔

☆☆☆

کہاں آ کے رکنے تھے راستے، کہاں موڑ تھا، اسے بھول جا وہ جو مل گیا اسے یاد رکھ جو نہیں ملا، اسے بھول جا رنگ برنگے غبارے اڑا دیے گئے۔ ٹب میں پانی بھرا گیا، کاغذ کی کشتیاں بنائی گئیں۔ رنگوں سے کئی لکیریں صفحوں پر لگائی گئیں، کئی پھول بنائے گئے، کئی گھر سجائے گئے۔ اور کئی خوشیاں سبز درختوں کی شاخوں پر پرندوں کی صورت، بٹھادی گئیں۔

وہ ترے نصیب کی بارشیں کسی اور چھت پہ برس گئیں دل بے خبر مری بات سن اسے بھول جا، اسے بھول جا فاطمہ کی دو گڑیاں تھیں۔ ایک کو دلہن اور دوسری کے بال چھپا کر، مار کر سے موچھیں ڈاڑھی بنا کر، سفید شلوار سوٹ پہنا کر زبردستی کا گڈا بنا دیا گیا۔ شام تک شادی سرانجام پاتا تھی۔ اس کے کمرے میں، الماری کے ایک خانے میں دلہن کا پورا کمرہ سیٹ کیا جانے لگا۔ ننھے ننھے شادی کارڈ چھوٹی چھوٹی بچیوں میں بانٹے گئے۔

میں تو گم تھا تیرے ہی دھیان میں، تری آس تیرے گمان میں

صبا کہہ گئی مرے کان میں، مرے ساتھ آ اسے بھول جا مغرب تک صحن میں جیتے جاگتے پھول جمع ہو گئے۔ گڑیا کا کمرہ، اس کا سامان، اس کا جوڑا دیکھا گیا، دولہا کو بڑی شرارتی نگاہوں سے پرکھا گیا، ہنسی دہائی گئی۔ پھر رخصتی ملاحظہ کی گئی۔ نیچے صحن سے اوپر اس کے کمرے تک بار بار آئی۔ پھر پلاؤ کھایا گیا۔ ہنسنے مسکراتے پھول خوشی خوشی چلے گئے مگر ان کی آمد سے جو سکون اترا وہ وہیں ٹھہر گیا۔

کسی آنکھ میں نہیں اشک غم ترے بعد کچھ بھی نہیں ہے کم تجھے زندگی نے بھلا دیا، تو بھی مسکرا، اسے بھول جا کمرے کی صفائی کرتے، اپنے کپڑے دھو کر تار پر پھیلاتے، تیز دھوپ میں گلابی رنگت لیے منڈیر سے آگے دور دور تک پھیلے سر سبز کھیتوں کو دیکھتی وہ۔

کیوں اٹا ہوا ہے غبار میں، غم زندگی کے فشار میں وہ جو درد تھا ترے بخت میں، سو وہ ہو گیا اسے بھول جا اور نیچے اپنی بہنوں کی غیر موجودگی میں جھولے پر بیٹھا علی۔ ذرا سی خشکی سے اسے دور سے دیکھتا ہوا۔ کہ اس کی آمد کے بعد سے اس کی تین عدد شرارتی بہنیں اب ہر وقت آپی آپی کرتی اور پر ہی پائی جاتی تھیں۔

اب نہ کسی سے پائپ چھیننے پر لڑائی ہوتی۔ نہ جھولا ہتھیانے پر شور مچتا۔ نہ چھوٹی چار پائی کے لیے رونادھونا ہوتا۔

کتنا سکون۔ اور کتنی خاموشی تھی گھر میں۔ اس کی اماں اب آرام سے ہر کام کرتی تھیں۔ پڑوسیوں کے گھر چکر بھی لگا آتی تھیں۔ شاپنگ پر بھی بغیر فکر کے چلی جاتی تھیں۔ اب وہ اس سے یہ نہیں کہتی تھیں علی تم ان کا خیال رکھنا، اور ایسے خیال رکھنا! اور اس طرح خیال رکھنا۔ دور سے ہی اس غاصب لڑکی نے اسے دیکھتے ہوئے ہاتھ ہلایا تو دادی، نانی کے لاڈ لے نے نخت سے چہرے کا رخ موڑا۔

تجھے چاند بن کے ملا تھا جو، ترے ساحلوں پہ کھلا تھا جو وہ تھا ایک دریا وصال کا سو اتر گیا، اسے بھول جا اجالے آسمانوں پر سمٹ گئے، اندھیرا دھرتی پر اتر آیا۔ چہار سو سکون بھری خاموشیاں چھا گئیں۔ اور بہت اوپر سے مدھم روشنی میں وہ منظر نمایاں ہوا۔

سلیم سے ویڈیو کال کرتی بوا۔ اور سامنے ہی وہ بیٹھی تھی۔ فاطمہ، عیسا، اور ننھی مردہ کو ساتھ لیے۔ آج صبح ہی بوانے لوڈ ونگلوا کر دی تھی۔ اور اب ہنسنے مسکراتے وہی کھیل کھیلا جا رہا تھا۔

وہ فلک کہ جس پہ ملے تھے ہم، کوئی اور تھا، اسے بھول جا سفیدے کے پتوں سے ہوائیں سرسرا کر گزریں۔ بادلوں کی اوٹ سے نکلتی چاندنی صحن میں اتر آئی۔ اس کے آس پاس ہر طرف امید کے نقرئی ذرے بکھر گئے۔ اس نے دعا مانگتے ہوئے ان ذروں کو انگلی کی پور پر چنا۔ آنکھوں میں ننھی جان خواب ہو کر بس گئی۔ قلب سرور کی لے میں ڈوبا تو انگ انگ میں سکون ٹھہر گیا۔ کہاں آ کے رکنے تھے راستے، کہاں موڑ تھا، اسے بھول جا وہ جو مل گیا اسے یاد رکھ، جو نہیں ملا اسے بھول جا آسمان کو دیکھتے اس نے آنکھیں موند لیں۔ تکیہ پھر سے بھینگے لگا۔ مگر لبوں پر مسکراہٹ ٹھہری رہی۔ اور کافی دیر تک ٹھہری رہی۔

☆☆☆

مطلع ابر آلود تھا۔ فضا میں جس کے ساتھ خاموشی چھائی ہوئی تھی۔ شدید گرمی سے اکتائے ہوئے علی کا خیال تھا آج بارش ضرور ہوگی۔ وہ بھی یہی چاہتی تھی لیکن گھر پہنچنے سے پہلے تک نہیں۔ صندل آپانھی مروہ کو لیے اپنے میکے گئی ہوئی تھیں۔ صابرہ بوانے اپنی ہمسائی کے یہاں دعوت پر اسے اور بچیوں کو بھیج دیا تھا۔ خود وہ گھر میں سلیم کی بیوی انعم کی کسی رشتہ دار کی وجہ سے رک گئی تھیں جو آج صبح ہی ان سے ملنے آگئی تھی۔ صابرہ بوا کی ہمسائی کا گھر بے بھرے کھیتوں اور وسیع سبزہ زار کے اس پار تھا۔ دعوت سے چار بجے تک فارغ ہو کر اس نے واپسی کا رخ کیا تو اس وقت آسمان سیاہ بادلوں کی لپیٹ میں آچکا تھا۔ فاطمہ، عیسا اور علی پگڈنڈی پر شور مچاتے بھاگے چلے جا رہے تھے اور وہ سر پر دوپٹہ لیے احتیاط سے قدم اٹھاتی ان کے پیچھے چل رہی تھی۔ شہد بالوں کی کچھ لٹیں پیشانی سے چپکی ہوئی تھیں۔ گرمی کی شدت سے چہرہ سرخ ہو رہا تھا۔ "آج تو طوفان آئے گا۔" علی نے ہاتھ اٹھا کر آسمان کو دیکھتے ہی کہہ دیا۔ "اللہ نہ کرے علی۔" وہ دہل کر بولی۔ اسے بارش ضرور چاہیے تھی مگر طوفان کے ساتھ ہرگز نہیں۔ علی نے مڑ کر اسے دیکھا۔ پھر رک گیا۔ "آپ یہاں نئی آئی ہوتا۔ اس لیے آپ کو نہیں پتا۔ ہمیں پتا ہے۔ یہاں ساری ہوائیں رک جاتی ہیں۔ پھر بادل آتے ہیں۔ وہ بالکل کالے ہو جاتے ہیں۔ پھر ہوائیں چلتی ہیں۔ اور بہت زور سے چلتی ہیں۔ اتنی زور سے کہ اگر آپ کمرے میں نہیں چھپیں گی تو اڑ جائیں گی۔" جنت نے رک کر پیدہ صاف کیا۔ گہرا سانس لے کر پھر سے قدم اٹھائے۔ پتا نہیں علی کو یہ کیوں لگتا تھا کہ وہ کسی اور سیارے کی

عسریسرا۔ حسنی حسنین

وہ جیت رہی تھی۔ بچیاں بار رہی تھیں۔ سلیم کو پتا چلا تو خوب ہنسا۔ "یہ ویسی کی ویسی ہے اماں! ذرا نہیں بدلی۔" وہ مسکرائیں۔ اور یہی مسکراہٹ اس کی آنکھوں کی نمی بن گئی۔ نہ وہ آنکھ ہی تری آنکھ تھی، نہ وہ خواب ہی ترا خواب تھا دل منتظر تو یہ کس لیے ترا جاگنا، اسے بھول جا، اسے بھول جا وہ نیچے علی کے پاس گئی۔ کمر پر ہاتھ رکھ کر، سر اٹھا کر فاتحانہ انداز میں مسکرائی۔ "تمھاری بہنیں مجھ سے ہار گئیں، تم جیت کر دکھاؤ تو بات بنے۔" اتنے دنوں تک اسے نظر انداز کرتا علی یک تک اسے دیکھ کر رہ گیا، اس کی ننھی سی غیرت کو بہنوں کی ہلکت گوارا نہ ہوئی۔ چیلنج قبول کر کے فوراً اوپر آ گیا۔ ایک بار پھر محفل جی۔ اور وہ نو سالہ بچے سے ہار گئی۔

یہ جو رات دن کا ہے کھیل ساء، اسے دیکھ، اس پہ یقین نہ کر نہیں عکس کوئی بھی مستقل سر آئینہ، اسے بھول جا، اسے بھول جا "آپ کو نہیں پتا لیکن میں بہت ذہین ہوں۔" اس نے سر اٹھا کر فاتحانہ انداز میں جتایا۔ بہنیں اس کے ساتھ جڑی بیٹھی تھیں اور اتنا خوش ہو رہی تھیں جیسے ان کے بھائی کوفت اقلیم کی دولت مل گئی ہو۔ ایک مروہ ہی تھی جو فیڈر منہ میں ڈالے اس کی گود میں بیٹھی، اس کی خاموش سہمی بنی ہوئی تھی۔

جو بساط جاں ہی الٹ گیا، وہ جو راستے سے پلٹ گیا اسے روکنے سے حصول کیا، اسے مت بلا، اسے بھول جا اس کی آنکھیں دھندلائیں۔ تبسم ہونٹوں پر ٹھہر گیا۔ دن بے دار ہوا، شام آنکھوں میں اتر آئی۔ وقت گزرا، چند دن گزر کر ایک بار پھر رک گیا۔

وہ صندل آپا کے بچوں کو اب شہزادیوں کی کہانیاں سنارہی تھی، علی ناک بھوں چڑھا رہا تھا۔ اسے تو کسی بھوت، کسی جن، کسی طاقت ور شہزادے کی کہانی سننی تھی۔ جس نے کئی لوگوں کے سر پھاڑے ہوں، دیو بھگائے ہوں، پہاڑ گرائے ہوں، تاج یہاں مچائی ہوں۔

"مجھے نہیں آتیں ایسی کہانیاں۔" وہ اسے گھور کر کہہ رہی تھی۔

"آپ بہت بور کرتی ہیں۔" رخ بدل کے اس نے کان پر ہاتھ رکھا تھا۔

تو یہ کس لیے شب بھر کے اسے ہر ستارے میں دیکھنا

عسریسرا۔ حسنی حسنین

مخلوق تھی جسے بارش، آندھی اور طوفان کے بارے میں کوئی علم نہ تھا۔

"اس کے بعد بارش آتی ہے۔ بہت تیز۔" علی نے دونوں ہاتھ چہرے کے قریب لاکر، آنکھیں میچیں "اتنی تیز۔ اتنی تیز کہ۔"

"کہ اگر میں کمرے میں نہیں چھپوں گی تو بہہ جاؤں گی۔" بقیہ جملہ اس نے بیزار ہو کر مکمل کیا۔

"بالکل۔" علی اترا یا۔ پھر تیزی سے بھاگا۔ فاطمہ نے اس کے دیکھا دیکھی رفتار پکڑی۔ البتہ عیسا پگڈنڈی سے گزرتی کہیں سے پھول، کہیں سے پتے، کہیں سے کوئی کلی توڑتی جا رہی تھی۔ اور اس عمل کی وجہ سے وہ جنت سے بھی پیچھے رہ گئی تھی۔

"عیسا۔" ہر تھوڑی دیر بعد وہ رک کر اسے پکارنے لگتی۔ اور عیسا سرعت پکڑ کر پھر سے سست ہو جاتی۔

کھیتوں کے اس پار مضبوط راستے پر قدم جماتے ہی اسے فضا میں یکا یک ٹھنڈک کا احساس ہوا۔ ہوائیں چل گئی تھیں۔ مگر اتنی تیز نہیں تھیں کہ اسے اڑالے جائیں۔

عیسا کا ہاتھ پکڑ کر اپنی رفتار بڑھاتے ہوئے وہ دائیں طرف گلی میں داخل ہو گئی۔ بالکل سامنے سڑک واضح نظر آتی تھی۔ جس پر اکا دکا گاڑیاں گزرتی ہوئی دکھائی دے جاتی تھیں ورنہ موٹر سائیکل یا پھر رکشے نظر آتے رہتے۔

ایک سیاہ لینڈروور اسے سڑک کنارے ہی کھڑی دکھائی دے گئی تھی۔ شاید کوئی جاگیر دار اپنی زمینوں کے دورے پر تھا۔

گردن موٹر سائیکل کی طرف دیکھتے وہ دوسری گلی میں داخل ہوئی اور اگلے ہی لمحے اپنی جگہ پھری طرح ساکت ہو گئی۔

علی نے بھاگ کر اہنی دروازہ اندر کی جانب دھکیل دیا تھا۔ فاطمہ اس کے پیچھے بھاگی تھی۔ عیسا کو گلی میں ہی کوئی چیز نیچے گری ہوئی ملی تھی جسے اٹھانے کے لیے وہ جھک گئی تھی۔

وقت لمحے بھر کے لیے رکا تھا۔ اور پھر جیسے رکاوٹ گیا تھا۔ بارش کے قطرے فضا میں معلق ہوئے، ہوائیں رک گئیں، شور ختم گیا۔

سیاہی مائل جنیز پر خاکی کاشن آف وائٹ شرٹ میں ملبوس فارس وجدان اس کے سامنے کھڑا تھا۔ کشادہ پیشانی پر بال بکھرے تھے۔ ہیزل آنکھوں کی سرخی میں نمی ٹھہری تھی۔

بڑھی ہوئی شیوہ کے ساتھ یقین اور بے یقینی میں مدغم ہوتے تاثرات میں ایک پوشیدہ کرب لیے وہ وہم سے خیال، اور پھر خیال سے ایک حقیقت ہو گیا تھا۔

بادلوں کی گھن گرج کے ساتھ بارش شروع ہوئی۔

اسے گھر چھوڑے ہوئے پچیس دن ہو چکے تھے، چھ بیسویں دن وہ اس کے سامنے کھڑا تھا۔ اس نے وہ مدت پوری ہونے نہیں دی تھی۔ اسے وقت کی حد سے نکلنے نہیں دیا تھا۔

جنت کو اپنی آنکھوں پر یقین نہیں آیا تھا۔ فارس وجدان یہاں نہیں ہو سکتا تھا۔ وہ اس کے پیچھے یہاں نہیں آ سکتا تھا۔

ایک نکاح ہی تو تھا۔ اور اس نکاح کی تو فارس وجدان کے نزدیک کوئی اہمیت ہی نہ تھی۔ وہ کسی بزنس ڈیل کی طرح اس رشتے کو ایک عام سا کانٹریکٹ سمجھتا تھا۔ اور اس عام سے کانٹریکٹ کے لیے وہ اتنا سفر طے کر کے یہاں تک نہیں آ سکتا تھا۔ اس کا راستہ نہیں روک سکتا تھا۔ لیکن جو فارس اس کے سامنے کھڑا تھا، اس نے ایسا کر دیا تھا۔

وہ اب قدم اٹھا رہا تھا تو اس کی چال غیر متوازن تھی۔ ایسے لگتا تھا جیسے وہ کسی لمبے سفر سے تھکتی خوردہ سالوٹا ہو۔ منزل اب بھی اس کے لیے بے نام، اور راستہ ابھی بھی اس کے لیے مشکل رہا ہو۔ جانے وہ بارش تھی جس نے اس کا چہرہ تر کر دیا تھا یا وہ آنسو تھے جو اس کی آنکھوں سے گر رہے تھے؟ وہ سمجھ نہ سکی۔

فارس کے ساتھ اس کے معاملات اس نوعیت کے ہرگز نہیں تھے کہ وہ اس لمحے کمزور پڑتی یا حساس ہو جاتی۔ وہ اس کا سہارا نہیں تھا کہ اس کے بنا وہ ٹوٹ کر ریزہ ہوتی۔ لیکن اسے رونا آیا تھا۔ اور جانے کیوں شدت سے رونا آیا تھا مگر وہ ساری چٹھیں آنکھوں میں لیے ضبط کیے کھڑی تھی۔ وہ زندگی کی طرف بہت مشکلوں سے پلٹی تھی۔ دوبارہ فنا نہیں ہونا چاہتی تھی۔

وہ وہیں کھڑی تھی، جہاں وہ تھی، مگر فارس وہاں نہیں تھا، جہاں وہ ہوا کرتا تھا۔ وہ پہلے کسی اور مقام پر تھا۔ اب کسی اور مقام پر نظر آ رہا تھا۔

فاصلہ ختم ہوا۔ اور وقت رک گیا۔ قریب پہنچ کر اس نے آہستگی سے ہاتھ اٹھایا۔ کیکپاتی انگلیوں سے اس کا گال چھوا۔ وہ یقین کرنا چاہتا تھا جنت خیال نہیں تھی، ایک حقیقت ہو چکی تھی۔

اس کے چہرے کے تاثرات یکا یک یوں ہوئے جیسے اس میں ابھی زندگی کی اک نئی لہر دوڑی ہو۔ یا جیسے اس کی تھی ہوئی سانسیں نئے سرے سے بحال ہو گئی ہوں۔ وہ پھر سے جی اٹھا ہو۔ وہ اس کی ہر کیفیت اور احساس سے بے خبر اسے بہت صدمے سے دیکھ رہی تھی۔

علی کہہ رہا تھا، آج طوفان آئے گا۔ علی ٹھیک ہی کہہ رہا تھا۔

جنت کمال کی زندگی میں طوفان آچکا تھا۔

یکایک وہ اپنے سکتے سے باہر آئی۔ اس نے فارس کا ہاتھ جھٹک دیا۔ اسی سرعت سے رخ بدل کر گھر میں داخل ہوئی، اور اسی تیز بوجھاڑ میں بھٹکتی ہوئی سیڑھیاں چڑھتی اپنے کمرے میں بند ہو گئی۔

☆☆☆

بارش نے زور پکڑ لیا تھا۔ آندھی شدت اختیار کر گئی تھی۔ سفیدے کے درخت ہوا کے زور سے گویا صحن کی دیواروں پر جھکے

چلے آ رہے تھے۔ دور کہیں بجلی چمکی تھی۔ بادل گر بے تھے۔ اندر اور باہر کا موسم ایک سا ہو گیا تھا۔

فضا کا سکوت طوفان نے درہم برہم کیا تھا اور اس کے اندر کا سکون فارس و جدان نے ختم کر دیا تھا۔ وہ اندھیرے میں کھڑکی کے سامنے سر جھکائے بیٹھی تھی۔ چہرہ ستا ہوا تھا۔ لب بچھنے ہوئے تھے۔ آنکھوں میں نمی ٹھہری تھی۔

فارس و جدان کسی کے بلانے پر یہاں نہیں آیا تھا۔ بوا ابھی کچھ دیر پہلے ہی اپنی پوزیشن کلیئر کر کے گئی تھیں۔ انہوں نے فارس سے رابطہ نہیں کیا تھا اور نہ ہی اس سلسلے میں سلیم سے کوئی بات کی تھی۔ وہ یہ ضرور چاہتی تھیں، جنت اپنے شوہر کے پاس چلی جائے مگر اس کے لیے انہوں نے خود سے کوئی کوشش نہیں کی تھی۔ وہ اسے اعتماد میں لیے بغیر ایسا کوئی قدم اٹھانے کا سوچ بھی نہیں سکتی تھیں۔

تو کیا مسز شیرازی نے اسے بھیجا تھا؟ کیا وہ ان کے کہنے پر یہاں آیا تھا؟ اس کا دل چاہا، وہ ابھی نیچے جائے اور اس سے مسز شیرازی کے بارے میں پوچھے۔ مگر وہ نہیں گئی۔ ذہن کو، ہر طرح کے خوف اور سوسے کی گرفت سے چھڑاتی وہیں بیٹھی رہی۔

جانے کتنے غم تھے جو یاد آئے جا رہے تھے۔ اپنی ریاضتیں، صبر، برداشت اور فارس و جدان کی نفرت، دھمکیاں اور طلاق۔ ایک وعدہ تھا جو اس نے خود سے کیا تھا۔ اور اپنے اس وعدے پر اسے ہر صورت قائم رہنا تھا۔ واپسی کی ہر راہ اس پر پہلے سے مسدود تھی۔ دل کا ہر دروازہ اس پر بہت پہلے سے بند تھا۔ اب اسے کوئی حماقت نہیں کرنی تھی۔ اور کسی صورت نہیں کرنی تھی۔ نہ سر جھکانا

تھا۔ نہ منت کرنی تھی اور نہ کسی دباؤ میں آکر کوئی قدم اٹھانا تھا۔ بات اب اس کے بچے کی تھی۔ اور صرف بچے کی ہی رہ گئی تھی۔ وہ عدم تھی تو اب اسے منظر نہیں ہونا تھا۔ تصویر تھی۔ تو اب اسے حقیقت نہیں ہونا تھا۔

بوا اسے ارسلان بھائی کا سوٹ دے کر اور پر آئیں تو آنکھوں میں خوش گوار سا تاثر ٹھہرا تھا۔ وہ فارس کی آمد پر اتنی خوش تھیں کہ پاؤں زمین پر نہیں ٹک رہے تھے۔ ایسے جیسے وہ ان کا سچ مچ کا داماد ہو۔

"میں سوچ رہی ہوں، تیرے گھر والے کو خوش خبری سنا دوں۔ یا تو خود سنا دے گی؟" انہوں نے پوچھا۔ وہ گم صم سی انہیں دیکھ کر رہ گئی۔ بوا اس کے لیے سب کتنا مشکل کر رہی تھیں۔

"اور یہ کیا تو اندر چھپ کے بیٹھ گئی ہے۔ کیا سوچے گا وہ؟"

بوا اس پر خفا ہوئیں۔ انہیں فارس کی کٹنگی لگنے لگنے لگی تھی۔ صرف اس لیے کہ وہ اس کا شوہر تھا۔ اس کی آمد کا مقصد، اس کا ارادہ جانے بغیر صرف اس لیے کہ وہ اس کی تھی۔ تو وہ اہم ہو گیا تھا۔

"ویسے ماشاء اللہ تیرا گھر والا ہے بڑا سونا۔" لگے ہاتھوں تعریف بھی کر ڈالی۔

"کوئی سوہنا وہ ہونا نہیں ہے وہ۔" وہ جو اتنی دیر سے صبر کیے بیٹھی تھی، بول پڑی۔

بوانے مڑ کر اسے دیکھا۔ وہ خفا خفا سی چہرے کا رخ بدل گئی۔ انہوں نے الماری سے ایک مردانہ شمال نکالی اور جانے کیوں

مسکراتی ہوئی چلی گئیں۔

بارش کا زور ٹوٹ گیا تھا۔ مدھم پھوار ہنوز برس رہی تھی۔ اس نے دوسری موسم بتی جلائی۔ پھر تیسری۔ پھر چوتھی۔ مگر اندھیرا ٹھہرا رہا۔ الجھن بڑھتی رہی۔

کچھ ہی دیر بعد علی آ گیا۔

"وہ آپ کے شوہر ہیں؟" پتا نہیں علی پوچھ رہا تھا یا بتا رہا تھا۔ اس نے کچھ نہ کہا۔

"ٹھنڈ لگ گئی ہے انہیں۔ چھینکیں آئی جا رہی ہیں۔ اتنی دیر تک تو وہ دروازے میں کھڑے بارش میں بھینکتے رہے۔" وہ اس کے برابر میں تخت پر ٹک گیا۔ ٹارچ ہاتھ میں تھی۔

اماں نے ابو کے کپڑے دیے ہیں انہیں۔ بالکل اچھے نہیں لگ رہے۔"

"کپڑے؟" اب کے ذرا سا رخ موڑا۔

"نہیں وہ خود....."

اس نے نگاہیں موسم بتی پر جمالیں۔ لائٹ جانے کب آنا تھی۔

"ان کی گاڑی اچھی ہے۔ اور موٹا بائل بھی۔"

پھر جیسے کام کی بات یاد آئی تو فوراً نیچے اترا۔ "اماں کہہ رہی ہیں، سر درد کی گولی دے دیں۔"

"کس کو چاہیے؟"

"جن کو چھینکیں آئے جا رہی ہیں انہیں۔"

اب کے وہ ذرا سا چونک کر اس کی طرف مڑی۔ "بوانے کہاں بٹھایا ہے اسے؟"

"بیٹھک میں۔"

اسے یاد آیا، بیٹھک کے بیرون دروازے سے اکثر ایک بلی اندر آ جایا کرتی تھی۔ بارش کے موسم میں تو لازمی ایسا ہوتا تھا۔

سب کچھ چھوڑ چھاڑ وہ تیزی سے نیچے آئی۔

عیشا اور فاطمہ برآمدے میں رکھی چار پائی پر بیٹھی تھیں۔ بوانے ڈانٹ کر بٹھایا تھا کہ عیسا بھاگتے ہوئے دو بار پھسل کر گر چکی تھی۔

"بوا!" وہ سیدھا کچن میں آ گئی۔

بوانے کھانا گرم کرتے ہوئے اس کی طرف ذرا سی خنگی سے دیکھا کہ محترمہ کو نیچے آنا یاد آ گیا؟

"آپ اسے کسی اور کمرے میں بٹھا دیں۔" انگلیاں مسلتے ہوئے وہ پریشانی سے بولی۔

"جننا مجھے تجھ سے یہ امید نہیں تھی۔" بوا کو باقاعدہ غصہ آ گیا۔

"میں نے یہ تو نہیں کہا، اسے گھر سے نکال دیں۔" وہ احتجاجاً دہلی آواز میں چلائی۔

"ایک ہی بات ہے۔" ان کا پارہ چڑھ گیا۔ "میں دیکھ رہی ہوں جب سے وہ بے چارہ آیا ہے تجھے آرام نہیں مل رہا۔"

"بے چارہ؟" جنت کی آنکھوں میں اس نا انصافی پر آنسو آ گئے۔

"اسے بلیوں سے الرجی ہے بوا! بیٹھک میں بیٹھا رہا تو طبیعت خراب ہو جائے گی۔"

"طبیعت تو اس کی پہلے سے خراب ہے، پتا نہیں کیسے گاڑی چلا کر یہاں آیا ہے۔" وہ زیر لب بڑبڑاتے ہوئے برتن میں

سائن نکالنے لگیں۔

"تو جا، جہاں بٹھانا ہے بٹھا دے۔" انہوں نے ہاتھ سے اشارہ کر دیا۔

"بوا!" وہ روہانسی ہوئی۔ بوانے خود کو سخت پتھر کر لیا۔ اس کا شوہر، اس کا فرض، اس کی ذمہ داری۔

وہ بگڑے تیوروں کے ساتھ باہر نکل گئی۔ علی کو آواز دے کر بیٹھک میں بھیجا اور خود سیڑھیاں چڑھ کر اوپر آ گئی۔

بیڈ پر سے کچھ رسالے غصے سے اکٹھے کر کے سائڈ ٹیبل پر رکھے۔ تکیے وغیرہ درست کیے۔ چند مزید موم بیٹیوں کا اضافہ کر کے

روشنی بڑھانا چاہی۔

عین اسی لمحے علی کمرے میں داخل ہوا۔ "انہوں نے کہا میں یہیں ٹھیک ہوں۔"

"کیا مطلب، یہیں ٹھیک ہوں۔ تم نے بتایا نہیں انہیں، کمرے میں بلی آتی رہتی ہے؟"

"یہ کیوں بتانا تھا؟" علی سر اپا سوال بن گیا۔

"اف!" اس نے پریشانی پر ہاتھ مارا۔ پھر ضبط کر کے سیڑھیاں اترتی نیچے آ گئی۔ علی بڑے مزے سے ٹہلتا اس کے پیچھے تھا۔

"بتایا تھا میں نے۔ بتایا تھا بلی آتی ہے کمرے میں۔ لیکن وہ پھر بھی نہیں اٹھے۔"

اس نے مڑ کر علی کو دیکھا پھر دانت کچکا پتے ہوئے ڈرائنگ روم کا ادھ کھلا دروازہ پورا کھول دیا۔

دروازے کے بالکل قریب وہ صوفے پر شلوار سوٹ میں لمبوں بیٹھا تھا۔ جھینکوں سے کچھ عاجز ہو کر اس نے سر اٹھایا۔ آنکھوں

میں خشکی، غصہ ناراضی اور جانے کیا کچھ لیے جنت کمال ایک بار پھر اس کے سامنے کھڑی تھی۔

"اگر اب تمہیں ری ایکشن ہوا تو میں تمہیں سی پی آر نہیں دوں گی۔ ہاسپٹل بھی کافی دوری پر ہے۔ ابھی سے بتا رہی ہوں

تمہیں۔" لہجے کو حتی الامکان سخت رکھتے ہوئے اس نے اپنے مخصوص لہجے اور انداز میں اس پر واضح کر دیا۔

اور جانے کیسے، اور جانے کس طرح فارس وجدان کے لبوں پر تبسم نکھرا۔ آنکھوں کی نمی یکا یکا بڑھ گئی۔ بے نام سازن سرخ

ڈوروں میں ٹھہر گیا۔

"اپنی زندگی پیاری ہے تو اوپر کمرے میں آ جاؤ۔"

وہ کہہ کر پلٹ گئی۔ فارس اپنی جگہ سے اٹھ کھڑا ہوا۔ اسی خاموشی کے ساتھ وہ اس کے پیچھے سیڑھیاں چڑھتا چھت والے

کمرے تک آ گیا۔ دروازہ کھول کر اسے اندر داخل ہونے کا راستہ دیتی وہ خود باہر ہی رہی۔ اور کچھ ہی دیر میں وہ پھر سے نیچے تھی۔

بواڑے ہاتھوں میں لیے باہر آئیں تو اس نے چہرے کا رخ پورا پورا موڑ لیا کہ مبادا اب وہ اس سے یہ نہ کہہ دیں کہ کھانا

بھی وہ لے جائے۔ صد شکر کہ بوانے ایسا کچھ نہ کہا۔

وہ کھانا دینے گئیں تو کچھ دیر تک اوپر بیٹھی رہیں۔ اور نیچے وہ جلے پیر بلی کی طرح چکراتی رہی۔ یہاں سے وہاں۔ اور پھر

وہاں سے یہاں۔

لائٹ آچکی تھی۔ بچے سو گئے تھے۔ صندل آپا نے فون کر کے کہہ دیا، موسم خرابی کی وجہ سے وہ کل ہی آئیں گی۔ اور اسے کسی

صورت نہ نیند آ رہی تھی اور نہ سکون مل رہا تھا۔ عجیب سی ٹینشن تھی جس نے اسے گھیر لیا تھا۔

جانے بوا کیا بات کر رہی ہوں گی۔ وہ ان سے کیا کہہ رہا ہوگا؟ ایسا نہ ہو بوا منت سماجت کرنے لگ جائیں اس کی؟ اس نے

نچال ب دانتوں تلے دبا یا۔

کچھ ہی دیر میں اس نے بوا کو سیڑھیاں اترتے دیکھا۔

"زیادہ تو کچھ نہیں کھایا۔" وہ چکن میں ٹرے رکھ کر اس کے پاس آ گئیں۔

"تو..... پھر....." وہ خود سے کچھ پوچھ بھی نہیں رہی تھی، اور چاہتی تھی بوا سب بتا دیں۔

"طبیعت نہیں ٹھیک۔ گولی دی ہے میں نے۔ کوئی بات بھی نہیں کر رہا۔ تم جاؤ اوپر۔ اس سے پوچھو، کسی چیز کی ضرورت تو

نہیں۔ میرے سامنے جھک رہا تھا تمہیں بتا دے گا۔"

"بوا۔" اس نے روہانسا ہو کر سر اٹھایا۔ "آپ۔"

"جننا....." انہوں نے خشکی سے ٹوکا۔ "شوہر ہے وہ تیرا، کوئی اجنبی نہیں ہے۔ جاشا باش!" انہوں نے محبت سے پچکارا تو

آنکھوں میں ڈھیر ساری نمی لیے وہ بگڑے تیوروں کے ساتھ اوپر آ گئی

"ایک تو بوا....." آنکھیں رگڑ کر صاف کیں۔ "کچھ سمجھتی ہی نہیں ہیں۔" بڑبڑاتے ہوئے اندر داخل ہوئی۔

سامنے ہی وہ اسے بیڈ پر نیم دراز دکھائی دیا۔ وہ جانتی تھی، اسے اپنے گھر کے علاوہ کسی اور جگہ پر ٹھیک سے نیند نہیں آتی تھی۔

مگر وہ بیڈ پر ایک ہی پوزیشن میں اتنی گہری نیند سو رہا تھا کہ وہ چند لمحوں کے لیے اس کے چہرے سے نظر نہ ہٹا سکی۔

اسے بے سکون کر کے وہ ہمیشہ کتنے سکون سے سوتا تھا۔ تپ کر لب بھیچے۔ آنکھیں رگڑیں۔ ایک بار پھر اسے دیکھا۔

بارش سے موسم کافی سے زیادہ ٹھنڈا ہو گیا تھا۔ ہلکا سا پنکھا بھی چل رہا تھا تو کچھ سوچ کر کبل پھیلا دیا کہ اس کی طبیعت بھی ٹھیک نہیں تھی۔

پاس ہی موبائل رکھا تھا۔ جھک کر اٹھا لیا۔ موبائل آف تھا۔ بیٹری تقریباً ختم۔ اس موبائل کی چارجروالی پن پورے گھر میں کسی کے پاس نہیں تھی۔ اسے بے اختیار مسز شیرازی کا خیال آیا۔ جب کبھی وہ رابطہ نہیں کر پاتا تھا تو وہ اس کے لیے بہت پریشان ہو جایا کرتی تھیں۔ اب بھی ہو رہی ہوں گی۔

گہری سانس لے کر موبائل رکھ دیا۔ بلب بجھا کر اس نے کھڑکی کا ایک پت کھول دیا اور خود شمال اوڑھے باہر آگئی۔ منڈیر کے پاس رک کر اس نے تاریکی میں دور تک دیکھا۔

طوفان گزر چکا تھا۔ مگر اس کے آثار رہ گئے تھے۔

☆☆

کرٹوں پر کرڈٹیں بدلتی وہ کافی دیر تک بے آرام پڑی۔ بمشکل بارہ بجے آنکھ لگی تو ڈیڑھ بجے کھل گئی۔ اس نے اٹھ کر بیٹھے ہوئے اطراف میں نگاہ دوڑائی۔

پورا گھر خاموشی میں ڈوبا ہوا تھا۔ سب ہی خواب خرگوش کے مزے لے رہے تھے۔ ایک وہی تھی جسے ایک پل کا آرام نہیں تھا۔

اس نے چپل ڈھونڈ کر پہنی۔ چکن میں جا کر پانی پیا، پھر فاطمہ پر ٹھیک سے لحاف ڈالتی بیڑھیوں کی طرف جا کھڑی ہوئی۔ سر اٹھا کر اوپر دیکھا۔

نیچے سب سو رہے تھے تو اوپر وہ بھی یقیناً سو ہی رہا ہوگا۔ کچھ دیر تک وہ شمال کو کندھوں پر ڈالے لوگوں کی کیفیت میں اپنی جگہ کھڑی رہی۔

وہ فارس وجدان کو جگا کر بوا کی غیر موجودگی میں ہی اس کی آمد کی وجہ جاننا چاہتی تھی۔ اور یہ کام وہ صبح سے پہلے پہلے کر لینا چاہتی تھی۔

جاننی تھی بوا مدخلت سے باز نہیں آئیں گی۔ وہ ان کے مابین صلح کی ہر ممکن کوشش کریں گی اور وہ یہ نہیں چاہتی تھی۔

اسی طرح خود سے الجھتی وہ بیڑھیاں چڑھ کر اوپر آگئی تھی۔ خیال تھا وہ سو رہا ہوگا، مگر کمرے کی لائٹ روشن تھی۔ اس نے

کھڑکی کی اوٹ سے اندر جھانکا۔ کمرہ خالی۔۔۔ فارس ندرارو!!

یہ کدھر گیا؟ یہاں وہاں نگاہ دوڑاتے وہ منڈیر تک گئی۔ اور یہیں سے اس نے مزک کی طرف دیکھا جہاں اندھیرے میں گاڑی کا گمان ہو رہا تھا۔

کمرہ اور پھر مچن کا چکر کاٹ کر اچھی طرح سے جائزہ لیتی وہ دائیں طرف مڑی اور اگلے ہی لمحے کسی سے ٹکرائی۔

خوف اپنی جگہ۔ جھٹکا دوسری۔ مگر جو چوٹ ناک پر لگی اس کا درد پورے جسم میں دوڑ گیا۔ فارس نے اسے بازو سے پکڑ کر گرنے سے الگ بچایا۔

”آئرن مین کے سگے۔“ ناک سہلاتے اس پر پھٹ پڑی۔ ”دیکھ کر نہیں چل سکتے۔“

حالانکہ چل تو وہ رہی تھی۔ آئرن مین تو کھڑا تھا۔

”تم..... ٹھیک ہو؟“ کھانسی اور زکام کی شکایت لیے فارس کی آواز بھاری۔ تنفس بھی بھاری۔ اور دل بھی بھاری۔ ”تیس سینڈ پہلے تک ٹھیک تھی۔“ اس نے فارس کے بخار سے پتے ہاتھ کی گرفت سے اپنا بازو چھڑایا۔ ”بلکہ سات گھنٹے پہلے تک بالکل ٹھیک تھی

میں۔“ تپ کر جھلا کر جواب دینے کے بعد اس کی آنکھوں میں آنکھیں ڈالیں۔ ”تم یہاں کیوں آئے ہو؟“

وہ اسے دیکھ رہا تھا۔ نیم تاریکی میں اس کے ہیزل آنکھوں کا اب جیسے کوئی رنگ نہ تھا۔ صرف سیاہی ہی تھی۔ ہر جگہ اور ہر طرف۔ اس کے تاثرات بہم پہنچیدہ تھے۔ نہ اس کی آمد سمجھ میں آرہی تھی۔ نہ وہ اس کا دماغ پڑھ پارہی تھی۔ کچھ تو ہوا تھا اس کی غیر

موجودگی میں..... یقیناً کچھ تو.....

یکایک کسی ممکنہ خدشے نے سراٹھایا تو دل کی دھڑکن تیز ہو گئی۔

”آئی ٹھیک ہیں؟“ پہلا خیال ہی مسز شیرازی کا آیا۔ پہلی فکر، پہلا خوف، پہلا اندیشہ ہی ان سے متعلق تھا۔ اس کی وجہ سے انہیں کتنی پریشانی ہوئی ہوگی۔ اپنے بیٹے کے معاملے میں، اپنی پسند کو سوچ کر وہ کتنا ڈپر لیس ہوئی ہوگی۔

فارس کا سر اثبات میں ہلا۔ اس کی رکی ہوئی سانسیں بحال ہو گئیں۔ صد شکر بات ان کی نہ تھی۔ صد شکر وہ خیر خیریت سے تھیں۔

”تو پھر.....؟“ اس نے سوالیہ ابرو اٹھائی۔

سرد ہوائیں سفیدے کے پتوں سے سرسرا کر گزریں۔ دھرتی پر پھیلا ہوا اندھیرا سمٹ گیا۔ چاندنی زمین پر اتر آئی۔ بادلوں کے آوارہ کھلے سیاہی میں نمایاں ہوئے۔ مگر جو خاموشی تھی وہ کچھ دیر تک ٹھہری۔

”اس رات۔“ فارس کے لب ہلے۔ مگر جملہ ادھورا رہ گیا۔ وہ کہنا چاہتا تھا وہ اس کا انتظار کر لیتی۔ وہ کیسے کہہ دے وہ اس کا

انتظار کر لیتی؟ اس کا ہر لفظ بے وقعت ہو گیا۔ ہر بات، ہر دلیل، ہر حجت بے وزن ہو گئی۔ باوجود کوشش کے وہ کچھ نہ کہہ سکا۔ کچھ نہ بتا سکا۔

بات دل کی تھی۔ اور دل تک تھی..... اسے زباں پر لانے کی طاقت نہیں رہی تھی۔ ہمت کا شیرازہ بکھر چکا تھا۔ نہ اعتراف کی سکت رہی تھی نہ معذرت کا حوصلہ رہا تھا۔ جانے وہ کیسے لوگ ہوتے ہیں جو کسی کو رلا کر آسانی سے معافی مانگ لیتے ہیں، اس سے تو نہیں ہو رہا تھا۔ بالکل نہیں ہو رہا تھا۔

اس نے اپنے اندر کی بے قراری پر قابو پاتے ہوئے بالوں میں ہاتھ پھیرا۔ اس کے خیالات منتشر تھے۔ اس کی سوچ واہموں میں گھری ہوئی تھی۔ اس کا دل اندیشوں کے جالوں سے پرتھا۔ درد اب ہر جگہ تھا۔ اندر باہر ایک سی کیفیت ہو رہی تھی۔

”اس رات جو ہوا مجھے اس کا بے حد افسوس ہے۔“ اس کے احساسات سے قطعی بے خبر جنت کمال کہہ رہی تھی۔ ”میں آنٹی کو کوئی بھی ٹینشن نہیں دینا چاہتی تھی لیکن فاترہ چچی اچانک آگئیں۔ انہوں نے آنٹی کو میرے بارے میں سب بتا دیا۔“ شال کے کنارے سے کسی دھاگے کو کھینچتے ہوئے وہ آنکھوں میں افسوس اور ندامت لیے اس طرح سے بات کر رہی تھی جیسے وہ تمام کی تمام باتیں اس کی پوشیدہ حقیقتیں، اس کی سچائیاں، اس کے اعمال تھے۔

جنت کمال کے سامنے کھڑا فارس وجدان موم کے پتے کی طرح کھلنے لگا۔ اس کا دل مٹھی میں جکڑا گیا تھا، اس کے سینے پر وزن بڑھ گیا تھا۔

”تم بہت اچھے ہو۔ بابا سے بھی اچھے!“ اس کے کمرے کے عین وسط میں ایک سات سالہ بچی نے بازو پھیلا کر گول گول گھومتے ہوئے خوشی کا اظہار کیا تھا۔

آن کی آن میں بہت سی باتیں، لہجے، طنز اور طعنے اسے یاد آ گئے۔ ہر وہ تلخ بات جو اس سے کر چکا تھا۔ ہر وہ زخم جو لفظوں کی صورت اسے دے چکا تھا۔ کتنی چوٹیں تھیں۔ کتنا تشدد تھا۔ کتنی نفرت تھی۔ کتنا بڑا عذاب۔ کتنی بڑی سزا تھی یہ..... اس نے ایک لمبے کے لیے بھی نہیں سوچا اگر وہ تمام کی تمام باتیں جھوٹ ثابت ہوئیں تو؟

”میری وجہ سے آنٹی کو بہت دکھ پہنچا ہوگا۔“ وہ ابھی تک اسی غم میں تھی۔ ”اس کے لیے آتم ایکسٹریملی سوری۔“

فارس وجدان کی ماں کو جو تکلیف اس کے وجود سے پہنچی۔ اس کی معذرت! بہت دل سے معذرت!

اور وہ خاموش تھا۔ بہت زیادہ خاموش۔ اسے لگا وہ سانس بھی نہیں لے رہا۔

یہ ایک کسی خیال کے ذہن میں آتے ہی اس نے شال کا سرا چھوڑ چھاڑ کر سر اٹھایا۔

”کہیں اب تم اس بات کا ایٹو بنا کر مجھے کوئی ”سزا دیا“ دینے تو نہیں آئے؟“ اب کے خاصی مشکوک نظروں سے اس نے

فارس کو گھورا۔

ہوا کے زور سے بال پیشانی پر جھکے۔ آنکھوں میں نمی تیر گئی۔ جنت کے ساتھ ساتھ ہر منظر دھندلا گیا۔

”اب اگر تم نے کہا میں تمہیں طلاق نہیں دینا چاہتا، ساری عمر اسی طرح لٹکا کر رکھوں گا۔ وغیرہ وغیرہ تو آئی سویر میں خلع کے لیے کورٹ چلی جاؤں گی۔“ سخت لہجے میں دھمکا کر اس نے اپنے ارادے واضح کر دیے۔

وہ اس پر نظریں جمائے نغمہ سا کھڑا تھا۔ جنت کمال اس سے کبھی نہیں ڈری تھی۔ نہ پندرہ سال پہلے۔ نہ پندرہ سال بعد۔

”اور اگر تم سمجھ رہے ہو کہ میں.....“

”ایک کپ چائے ملے گی۔“ اسے لگا اگر وہ اسے سنتا رہا بار بار اس کے شک، اس کے شبہات، اس کے سوالات کی زد میں کھڑا رہا تو فنا ہو جائے گا۔

جنت کمال نے اچھنبے سے اسے دیکھا۔ یہاں اس کی جان پر بنی ہوئی تھی اور اس امیر زادے کو چائے کا کپ چاہیے تھا؟ وہ بھی رات کے ڈھائی بجے؟

دھنکار، نفرت ایک طرف۔ لحاظ اور مروت دوسری طرف۔ نوکروں کی فوج بہر حال یہاں نہیں تھی۔ سلگ کر اسے دیکھا۔

صرف اس لیے کہ اس کی طبیعت ٹھیک نہیں تھی۔ اور صرف اس لیے کہ وہ بوا کا ”مہمان“ تھا، وہ غصے سے پاؤں پٹختی کچن میں چلی گئی۔

”اپنی چینی بیوی کو ساتھ لانا تھا نا ان خدمت داریوں کے لیے۔“ بڑبڑاہٹ واضح تھی۔

وہ اس کے پیچھے دروازے میں آن کھڑا ہوا۔ لبوں کو مسکراہٹ چھو کر گزری۔ دل میں غم سا ٹھہر گیا۔

”مجھے ایک بات سمجھ میں نہیں آتی۔ جب تمہیں اپنی پہلی بیوی سے اتنی محبت تھی تو تم نے مجھ سے شادی کیوں کی؟ آنٹی نے گن پوائنٹ پر تو نکاح نہیں پڑھوایا تھا۔ تم انکار بھی تو کر سکتے تھے۔“

خاموشی۔ مکمل خاموشی۔

سلینڈر جلا کر کیتلی رکھی۔ دودھ ڈالا۔

”بھلے سے تمہیں برا لگے لیکن ایک بات ہے، تمہاری چوائس ہے، بہت بری۔“ عدینہ زبیر ایک بار پھر اپنے تمام تر غرور، حسن اور نزاکت کے ساتھ اس کے حواسوں پر چھا گئی تھی تو بھڑاس نکالنا ضروری ہو گیا تھا۔

”ممی کی چوائس اچھی ہے؟“

”ہاں بالکل۔“ وہ بے ساختہ کہہ گئی مگر اگلے ہی لمحے پل۔ جب سمجھ میں آیا کیا کہہ دیا ہے تو گالوں پر سرخی دوڑ گئی۔ لب بھینچ کر

خود کو دل ہی دل میں کوسا اور بس لیے۔ کہ اب وہ کچھ نہیں بولے گی۔

خاموشی سے اس کی طرف پشت کیے چائے بنا کر کپ میں انڈیل کر مڑی تو کچن کے دروازے پر وہ نہیں تھا۔ اپنا گ ساتھ رکھ کر وہ کمرے میں آگئی۔ سامنے ہی وہ بیڈ پر ہلکی سی کھانسی کی زد میں بیٹھا تھا۔ ٹشو کا پیک ہاتھ میں تھا۔ روشنی میں اب اس نے دیکھا تھا آنکھیں سرخ اور کنارے سوچے ہوئے لگ رہے تھے۔

اس نے چائے پیش کر دی۔

”بسکٹس نہیں ہیں؟“

وہ جانے کے لیے مڑی اور پھر ضبط کر کے پلٹی۔ بسکٹس کے ساتھ ایک گلاس پانی بھی رکھ دیا۔ اپنا گ ہاتھوں میں لیے دروازے میں جا کھڑی ہوئی۔ چند لمحوں تک اسے گھورتی رہی کہ اب وہ کچھ بولے گا اور اپنی آمد کی وجہ بتائے گا مگر فارس وجدان چائے اور بسکٹس کے ساتھ انصاف کرتے ہوئے اسے مکمل نظر انداز کر چکا تھا۔ وہ اندر تک سلگ اٹھی۔

”تمہیں پتا ہے یہاں بوا کے گھر میرے لیے کتنے رشتے آچکے ہیں؟“ آخر اسے یہ باور بھی تو کرانا تھا کہ وہ کوئی گری پڑی

لڑکی نہیں ہے۔ اور اگر فارس وجدان کو کوئی لڑکیاں مل سکتی ہیں تو اسے بھی اپنانے والے بہت ہیں۔

وہ چائے میں بسکٹ ڈبو کر کھاتے ہوئے لمحے بھر کے لیے رکا۔

”بوا تو ہنس کر ٹال دیتی ہیں، انہیں ہمارے معاملات کا علم نہیں لیکن میں بہت غور کر رہی ہوں۔ ایک رشتہ مجھے اپنے لیے مناسب لگا ہے۔ بوا کا دور پرے کا رشتہ دار ہے۔ بیوی کی ڈیڑھ ہونگی ہے۔ دو چھوٹی چھوٹی سی بیٹیاں ہیں۔ لڑکا بھی کوئی زیادہ بڑی عمر کا نہیں۔ تم سے طلاق کے بعد مجھے اپنے لیے بھی کچھ سوچنا ہے۔ اب میں کہانیوں کی ہیر و من کی طرح یہ نہیں کہہ سکتی کہ پلیز مجھے اپنا نام دے دو۔ میں ساری عمر اسی نام کے سہارے تمہارا رہنا چاہتی ہوں بلا..... بلا..... بلا!“ باقاعدہ چہرے کے اتار چڑھاؤ کے ساتھ ہاتھ جھلا کر کہا۔

چائے میں بسکٹ ڈبو کر منہ تک لے جاتے فارس نے رک کر نظر اٹھائی۔ بسکٹ ٹوٹ کر چائے میں گرا۔ اس کا دل بھی۔

گک ہاتھوں میں لیے اس سے دس قدموں کے فاصلے پر اب وہ میز پر چڑھی بیٹھی تھی۔ پیچھے کھڑکی پوری کی پوری کھلی ہوئی تھی۔ ہوا کے زور سے دوپٹہ ڈھلک کر کندھوں پر آگرا تھا۔ شہد بالوں کی لٹیں پونی سے نکل کر چہرے کے اطراف میں ڈھیلی ہو رہی تھیں۔

”تمہارے لیے رشتے آرہے ہیں؟“

”تو کیا نہیں آسکتے؟“ ابرو چڑھا کر پوچھا۔ وہ اپنی چائے کی طرف متوجہ ہو گیا۔ جنت کمال نہیں بدلی تھی۔

”ویسے میں تم سے کچھ دنوں تک رابطہ کرنے والی تھی۔ میرا سامان بھی تمہارے گھر رہ گیا ہے۔ تم نے کہیں پھینکا تو نہیں

دیا؟“ ناک اونچی کر کے ظاہر کیا اسے تو اب صرف اپنے سامان سے مطلب ہے۔

ایک اور بسکٹ ٹوٹ گیا۔ آدھا جو منہ میں گیا اس کی منٹاس ختم ہوگئی۔ اس نے پانی کے چند گھونٹ بھرے بسکٹ کا دوسرا پیک کھولا۔

”آئی کو معلوم ہے تم یہاں آئے ہو؟“

وہ خاموش رہا۔

اور یہ خاموشی جنت کے دل میں کرب اتار گئی۔ ظاہر ہے اگر وہ انہیں بتاتا تو کیا وہ اسے آنے دیتیں؟ اس جیسی لڑکی کی اب ان کی زندگی میں کوئی جگہ نہیں تھی۔ وہ اس بات پر رنجیدہ ہوتی ہوں گی کہ انہوں نے فارس کے لیے اس کا انتخاب کیوں کیا؟

”تم یہاں کیوں آئے ہو؟“ گھوم پھر کر وہی سوال۔ مگر وہ جواب نہیں دے رہا تھا۔ نہ طنز، نہ طعنے، نہ کوئی سخت بات، نہ کوئی تضحیک آمیز رویہ۔ نہ تلخ لہجہ۔

فارس وجدان اب کیا کرنے والا تھا؟ وہ فکر میں پڑ گئی۔

کانی دیر تک جب وہ کچھ نہ بولا تو نوٹ بک کا صفحہ پھاڑ کر، اس میں اپنی کچھ چیزیں درج کر کے وہ اس کے پاس آگئی۔

”یہ تمہارے لیے بے شک کچرا ہوگا مگر مجھے میری چیزیں بہت عزیز ہیں۔ اس لیے اپنے کسی ملازم کے ہاتھ بھجوادینا۔“

فارس نے صفحہ لے لیا۔ فولڈ کر کے اس کے ارسلان بھائی کی قمیص کی جیب میں رکھ دیا۔ وہ تپ گئی۔ لیکن منہ سے کچھ نہ کہا۔ پھر انہی گڑے تیوروں کے ساتھ جانے کے لیے مڑی ہی تھی کہ فارس نے ہاتھ تھام لیا۔

”تمہاری بوا کہہ رہی تھیں کوئی بات ہے جو تم مجھے بتانا چاہوں گی؟“

وہ اپنی جگہ پتھر ہوئی۔ چہرے کا رنگ فق، آنکھیں نم، بلکیں بھاری ہو گئیں۔

”کچھ نہیں!“ بھرائی ہوئی آواز میں کہہ کر اس نے ہاتھ چھڑانا چاہا۔ گرفت سخت نہیں تھی مگر اتنی نرم بھی نہیں کہ وہ آزاد ہو سکتی۔

”میرا ہاتھ چھوڑو۔“ آن کی آن میں اس کے تاثرات بدل گئے تھے۔ وہ خجل سے بات کرتے ہوئے بھی غصے کی انتہا پر لگ رہی تھی۔ فارس نے چند لمحوں کے لیے اسے پشیمانی سے دیکھا۔

اسے اس نچ پر لانے والا وہ خود تھا۔ فاصلوں کی دیوار اس نے خود قائم کی تھی۔ نرمی کو اپنی تلخی سے نوچا تھا۔ امید کو اپنے لفظوں سے مارا تھا۔

نازک کلائی گرفت سے آزاد ہوگئی۔ اس نے ٹرے اٹھائی اور کمرے سے نکل گئی۔ کچن میں دیوار سے لگ کر، کئی بار اپنی آنکھوں کو مسلا، لب بھینچ کر، گال رگڑ کر خود کو سنبھالا، خود کو سمجھایا کہ جس راستے پر وہ گامزن تھی، وہ اس کا اختیار کردہ گمراہ نہیں تھا۔ یہ

مقدر کی چال تھی۔ نفرتیں، دھتکار اور بلاوجہ کی عداوتیں اس راستے کا خاصا تھیں جو اسے کچھ لوگوں کی بے رخی سے عنایت ہوا تھا۔

فارس وجدان، عدینہ زبیر کا تھا، اس کے دل پر عدینہ زبیر کی حکمرانی تھی۔ اس کی زندگی میں جنت کمال کی کوئی گنجائش نہ پہلے تھی، نہ اب ہو سکتی تھی۔ جو طے ہو چکا تھا اسے قبول کر کے اسے ہر صورت اپنے سفر کو جاری رکھنا تھا۔ اسے کمزور نہیں پڑنا تھا۔

وہ نیچے چلی گئی۔ اپنی چار پائی پر لیٹ کر، آسمان کو دیکھتے وہ مسلسل اپنے رونے پر قابو پاتی رہی۔

فارس کو یہاں نہیں آنا چاہیے تھا۔ ہرگز نہیں آنا چاہیے تھا۔ اس کے سکون میں خلل پڑ چکا تھا، اس کے لائحہ عمل میں دراڑیں پڑ گئی تھیں۔ وہ اس کے بچے کا باپ تھا۔ جتنی نفرت وہ اس سے کرتا تھا، وہ اولاد کے معاملے میں بھی اب اسے کسی نئے امتحان میں ڈال سکتا تھا۔

کروٹ پر کروٹ بدلتے رات گزر گئی۔ دن بیدار ہوا۔ صبح کی نماز پڑھ کر سونے کی کوشش کی تو آنکھ لگ گئی۔ کچھ گزشتہ شب کی بے خوابی تھی کہ وہ دن چڑھے تک سوتی ہی رہی۔

دس بجے اس کی آنکھ کھلی تو سورج سوانیزے پر آچکا تھا۔ صحن میں دھوپ ہر کونے تک پہنچی ہوئی تھی۔ دروازہ بند تھا، کھڑکیوں کی درز سے نیم تاریکی میں روشن لکیریں نمایاں ہو رہی تھیں۔

پہلا خیال اسے فارس کا ہی آیا۔ دماغ از سر نو الجھن گیا۔ ٹینشن شروع ہو گئی۔ اٹھ کر باہر گئی تو معلوم ہوا وہ صبح سے پہلے پہلے یہاں سے جا چکا ہے۔

جنت اپنی جگہ بے یقین کھڑی رہ گئی۔

”ضرورتوں نے ہی اسے کچھ کہا ہوگا۔“ صابرہ بوا اس سے سخت نفرتیں۔ ”حیری وجہ سے وہ بخار میں گھر چھوڑ کر چلا گیا۔“

بے دلی سے دہی کے ساتھ پراٹھا کھاتے ہوئے وہ آنکھوں میں ابھرتی نمی کو پرے دھکیلتی رہی۔ بوا کے سوال، ان کا غصہ، ان کی ناراضگی اور ساری پتویشن کو کسی طور نہ سمجھنے کا یہ عمل اسے شدید اذیت سے دوچار کر رہا تھا۔

اب کیا وہ اس کے پاؤں پکڑتی کہ وہ اسے طلاق نہ دے؟ خود کو جتنا بے مول کرنا تھا وہ کر چکی تھی۔ محبت سے، اخلاق سے، خدمت گزاری سے اس رشتے کو بچانے کی جتنی کوشش اس نے کرنی تھی کر لی تھی۔ اب تو کچھ بھی نہیں بچا تھا۔ نہ محبت، نہ عزت، نہ ہمت، نہ سکت اور حوصلہ تو بالکل بھی نہیں۔ اب تو برداشت بھی اپنی آخری حد کو چھو رہی تھی۔ وہ پھر سے کسی امتحان میں نہیں پڑنا چاہتی تھی۔ پھر سے کوئی غلط قدم نہیں اٹھانا چاہتی تھی۔ مگر بوا.....

صندل آپا، ارسلان بھائی کے ساتھ گھر میں داخل ہوئیں تو وہ چپ ہو گئیں۔ لیکن آنکھوں سے واضح کر دیا کہ ان کی بات ابھی ختم نہیں ہوئی ہے۔ سارا دن وہ پریشانی میں مبتلا یہاں وہاں ٹہلتی رہی۔ سکون تو کسی بل نہیں تھا۔ آخر وہ کیوں آیا تھا؟ اور معاملات

کلیر کیے بغیر کیوں چلا گیا تھا؟ ان کے مابین طلاق کا فیصلہ ہونا تھا۔ تو ایسے کیسے وہ خاموشی سے جاسکتا تھا؟ اس پر مستزاد یہ کہ اس کے سامان کی لسٹ بھی یہیں چھوڑ گیا تھا۔

شام کو بوا کمرے میں آئیں تو وہ عشاء کی نماز پڑھنے کے بعد بیڈ پر نیم دراز بیٹھی تھی۔ اخبار سامنے ہی کھلا پڑا تھا۔ ذہن الجھا ہوا تھا اور نگاہیں خلا میں کہیں بھٹک رہی تھیں۔

”اس نے بتایا نہیں وہ دوبارہ کہے گا؟“ تہ کیے ہوئے کپڑے الماری میں اندر رکھتے ہوئے انہوں نے ہنوز خفگی سے پوچھا۔ اس نے گردن موڑ کر انہیں مضطرب نگاہوں سے دیکھا۔ ان کی سوچ ابھی بھی وہیں تھی۔

”ہوسکتا ہے کچھ دنوں تک وہ مجھے طلاق کا نوٹس بھجوادے۔“ ہمت مجتمع کر کے اس نے کہہ دیا۔ اب بھلے سے بوا سخت ناراض ہوں اسے پرواہ نہیں تھی۔ وہ کچھ باتیں ان پر ہر صورت واضح کر دینا چاہتی تھی۔

”مگر طلاق تو نہیں ہو سکتی۔“ الماری بند کر کے بوا اس کی طرف مڑیں۔

”ہو جاتی ہے بوا! عورت حمل سے ہوتے ہی طلاق ہو جاتی ہے۔“

”مگر وہ شیدو تو یہی کہہ رہی تھی کہ نہیں ہوتی۔“ اپنی سمجھ اور فہم کے مطابق جو انہوں نے سن رکھا تھا کہہ دیا تھا۔

بیڈ سائڈ ٹیبل سے قرآن اٹھا کر اس نے مطلوبہ سورت ڈھونڈی، اور پھر مطلوبہ صفحہ کھولا، مطلوبہ آیت پر اپنی انگلی رکھی۔

”یہ دیکھیں۔ یہاں لکھا ہے۔“ اور حمل والیوں کی عدت ان کے بچہ جننے تک ہے“ (سورہ طلاق)۔ یہ آیت مطلقہ اور بیوہ دونوں کے بارے میں ہے بوا۔ طلاق ہر صورت ہو جاتی ہے۔“

دلیل قرآن سے تھی، بوا کے پاس نفی یا انکار کی کوئی گنجائش نہ رہی۔ اب وہ الجھن میں کھڑی تھیں۔ فکر نے از سر نو گھیر لیا تھا۔ انہیں اب معاملہ سلجھتا ہوا ہرگز نظر نہیں آ رہا تھا۔ لیکن انہیں اپنی طرف سے ہر ممکن سعی کرنی تھی۔

کچھ سوچ کر وہ اس کے پاس بیڈ آ بیٹھیں۔

”تو نے اسے خوشخبری تو سنا دی تھی؟“

جنت کا دل بھاری ہوا۔ نظریں جھک گئیں۔ کس قدر کوشش سے اس کا سر نفی میں ہلا۔

صابرہ بوا حق دق اسے دیکھ کر رہ گئیں۔ جنت یہ کیا کر رہی تھی؟

”تو اس بات سے اسے کیسے بے خبر رکھ سکتی ہے جنہ؟؟ کیسے؟؟ یہ اس کے ساتھ زیادتی ہے بیٹا۔“

”اور جو زیادتیاں میرے ساتھ ہوئیں وہ؟“ صبر کا پیمانہ لبریز ہو گیا۔ آواز بھرا گئی۔ ”مجھے اس کے ساتھ اب نہیں رہنا تو کیا زبردستی ہے؟“ وہ اس لمحے بہت پریشان۔ مضطرب اور شکست خوردہ سی لگ رہی تھی۔ بوا کے دل کو کچھ ہوا۔

”میں پہلے سے بہت مشکل میں ہوں اور آپ۔ آپ اس طرح کی باتیں کر کے مجھے اور مشکل میں ڈال رہی ہیں۔“ اس کی آنکھوں میں آنسو جمع ہو گئے۔

اسے ترحم بھری نظروں سے دیکھتے ہوئے بوانے بہت نرمی سے اس کے کندھے پر ہاتھ رکھا۔

”عورت کو رشتہ بھانے کے لیے بہت قربانیاں دینا پڑتی ہیں بچے! یہ شادی۔ عمر بھر کا ایک فیصلہ ہوتا ہے۔ اسے یوں جذبات میں آکر نہیں توڑا جاتا۔ گھر بسانے کے لیے عورت کو بہت کچھ برداشت کرنا ہے۔“

اس نے سر اٹھا کر تکلیف دہ نگاہوں سے بوا کو دیکھا۔ بات گھر بسانے، رشتہ بھانے اور برداشت کی انتہا پر جانے کی تھی۔ بوا کو اندازہ ہی نہیں تھا فارس وجدان کے ساتھ اپنے اس رشتے کو بچانے کے لیے اس نے کیا کچھ برداشت نہیں کیا تھا۔

اس کا صبر، اس کا تحمل، اس کا انتظار کیا ابھی بھی ناکافی تھا؟ وہ خود مٹ چکی تھی مگر اس کا صبر باقی رہنا چاہیے؟ اس کی ہمت، اس کی برداشت۔ اس کا تحمل باقی رہنا چاہیے؟ یہ کیسی منطق تھی؟ یہ کیسا طریقہ تھا؟

کتنی ہی دیر تک وہ اپنے آپ سے الجھتی رہی۔ اندر ہی اندر خود کو نوچتی کھسوتی رہی۔ محاسبہ شروع ہو چکا تھا۔ پانچ سالوں کا موازنہ پانچ مہینوں سے ہونے لگا تھا۔

برہان ایک طرف تھا تو فارس وجدان دوسری طرف۔ وہ دو گھروں کے درمیان۔ ایک ویران گلی میں تہالا وارث کھڑی تھی۔ دروازے دونوں طرف سے بند تھے۔ اور وہ خود کو جانچ رہی تھی۔ دل میں جا کر، روح کی گہرائیوں میں اتر کر، ماضی کی تکلیفوں کو سہتے ہوئے، مستقبل کا خوف اٹھاتے ہوئے۔

اس کے اندر کی الجھنیں بڑھ گئیں۔ سوال بڑھ گئے۔ اضطراب بڑھ گیا۔

سر اٹھا کر اس نے بوا کو دیکھا۔ اب تک جانے وہ گھر بسانے سے متعلق اسے کتنے گرتا چکی تھیں۔ ان کے لب متحرک تھے۔ آنکھوں سے ایک آس چہرے سے امید جھلک رہی تھی۔ وہ بہت پیار سے اسے سمجھا رہی تھیں۔

”بوا ایک بات تو بتائیے۔“ وہ ایک لمحے کو خاموش ہوئیں تو اس نے اخبار سمیٹ کر ایک طرف رکھ دیا۔ ذرا سا آگے سرک کر ان کے قریب ہوئی۔ ”عورت نکاح نامے پر سائن کس لیے کرتی ہے؟“ ہم آنکھوں میں ایک سادہ سا سوال لیے وہ اب ان سے پوچھ رہی تھی۔ بوا کو اس کا سوال سمجھ میں نہ آیا۔ ”ذلت؟ دھتکار؟ بے عزتی؟ طنز؟ تحقیر؟ محرومیوں کے لیے؟ کیا یہ سب برداشت کرنے کے لیے شادی کی جاتی ہے؟ اسی عذاب کو جھیلنے کے لیے“ قبول ہے“ کہا جاتا ہے؟“

بوا کو سنتے سا ہوا۔ لبوں کو جنبش دے کر کچھ کہنا چاہا مگر آواز نے ساتھ نہ دیا۔ جنت یہ کیا پوچھ رہی تھی؟ اس نقطے کی طرف کیوں جا رہی تھی جس نقطے سے یہ رشتہ آغاز پکڑتا تھا۔ وہ ایجاب و قبول کی گھڑی۔ جب دو لوگ ایک ہوتے تھے؟ اور جب دو لوگ ایک

ہوتے تھے تو رشتہ بھانے کے معاملے میں وہ ”دو“ الگ کیوں ہو جاتے تھے؟ سفر کا سارا بوجھ صرف ایک کے کندھے پر کیوں آ جاتا تھا؟ رشتہ بچانے کی ساری محنت پھر کسی ایک فریق کو کیوں کرنی پڑتی تھی؟؟

”شادی ہمارے نبی صلی اللہ علیہ وسلم کی سنت ہے۔ کیا ہمارے نبی کی سنت یہ کہتی ہے اپنی عزت فنا کر دیں۔ اپنا وجود منادیں۔ اپنے حق کے لیے آواز نہ اٹھائیں اور ظلم برداشت کریں۔ اور مرتے دم تک کرتے جائیں؟“

بوا بے بسی سے اسے دیکھ کر رہ گئیں۔

”آپ ہی مجھے سمجھا دیں یہ گھر بسانے کا، رشتہ بھانے کا کون سا طریقہ ہے بوا؟“ اس کی آواز کپکپائی، ”عورت نفسیاتی مریضہ ہو جائے اور ارف تک نہ کرے؟ اندر سے مر جائے، مٹ جائے، فنا ہو جائے لیکن آہ تک نہ کرے؟“

وہ بائیس سالہ جنت کمال۔ ڈاکٹر مصطفیٰ کی نواسی۔

تعلیموں کے پیچھے بھاگنے والی۔ پریوں کی باتیں کرنے والی۔ وہ کہہ رہی تھی۔ اور بوا اسے دیکھ رہی تھیں۔ اسے سن رہی تھیں۔ وقت اور حالات نے اسے کتنا بڑا کر دیا تھا۔ اس کی سوچ کتنی پختہ ہو گئی تھی۔ اس کی باتوں میں کتنا وزن آ گیا تھا۔ تسلی دینے کو، تشفی کرنے کو ان کے پاس ایک لفظ بھی تو نہیں رہا تھا۔ جو کچھ وہ سہ آئی تھی اور جن حالات سے گزر کر وہ ان تک پہنچی تھی۔ وہ اس کا سفر، اس کا راستہ، اس کی مجبوری سمجھ بغیر اس کی ہر بات کیسے رد کر سکتی تھیں؟ کیسے جھٹلا سکتی تھیں؟ کیسے؟

”میں نے برہان کے ساتھ پانچ سال گزارے ہیں بوا..... میں نے اس کے لیے اس کے گھر والوں کی ہر نفرت برداشت کی ہے۔ ہر طعنے، ہر طعنہ۔ خود پر لگنے والے الزامات۔ سب کچھ۔ میں نے ”برداشت“ اور ”صبر“ سے اپنا گھر بسانا چاہا تھا۔ اور بدلے میں اس نے مجھے کیا دیا؟“ اس نے رک کر ان کی آنکھوں میں جھانکا۔ ”پانچ سالوں کا ساتھ تھا ہمارا۔ اس نے مجھے پانچ سیکنڈ میں آزاد کر دیا۔ میں اس کے گھر والوں کو ”برداشت“ کر رہی تھی۔ وہ بھی تو مجھے ”برداشت“ کر سکتا تھا؟ میں اس کی بے رخی پر صبر کر رہی تھی۔ وہ بھی تو مجھ پر ”صبر“ کر سکتا تھا؟ وہ جانتا تھا میرا کوئی نہیں ہے۔ وہ اچھی طرح سے جانتا تھا مجھے تو میری سگی ماں بھی قبول کرنے کو تیار نہیں۔ اس کے باوجود اس نے۔ اس نے مجھے طلاق دے دی۔ مجھے اپنے گھر سے نکال دیا۔ اس نے میرے منہ پر جو تھپڑ مارا اس کی جلن مجھے آج تک محسوس ہوتی ہے۔“ اس کا چہرہ آنسوؤں سے مکمل تر ہو چکا تھا۔

”اس نے رویہ بدلا، ترجیحات بدلیں، حقوق بدلے، میری جگہ کسی اور کو دی۔ میرا وقت کسی اور کو دیا۔ میرا حق کسی اور کو دیا اور میں خاموش رہی۔ آخر کس لیے؟“ اس کی آواز بیگی۔ ”صرف اس لیے کہ میرا گھر بچا رہے۔ مجھے بتائیے میرا وہ گھر پھر کیوں نہیں بچا؟ کیوں کھڑے کھڑے ہو کر میری آنکھوں کے سامنے بکھر گیا؟“

جنت کے آنسو، اس کی سسکیاں، اس کا درد، اس کے سوال انہیں تکلیف پہنچا رہے تھے۔ وہ آنکھوں میں نمی لیے اسے دکھ سے

سن رہی تھیں۔

”مجھے اب خود سے نفرت ہوتی ہے، بوا، غصہ آتا ہے میں خاموش کیوں رہی۔ میں نے یہ سب کیوں ہونے دیا۔ میں نے خود کو اتنا کیوں جھکا یا؟ اتنا کیوں گرایا؟ میں نے اپنے حق کے لیے آواز کیوں نہیں اٹھائی۔ اگر میں وقت سے پہلے خود کوئی اسٹیپ اٹھا لیتی۔ اگر میں خود برہان سے الگ ہو جاتی۔ تو امی..... امی کم از کم اس صدمے سے تو نہ مرتیں کہ ان کی بیٹی ایک قاتلہ ہے۔ یہ ڈرامہ۔ یہ ہنگامہ تو نہ ہوتا بوا! میری وجہ سے میری بہنیں امی سے جدا تو نہ ہوتیں۔ میری طرح وہ بھی یہ رشتہ تو نہ کھوتیں۔“

بوانے بے ساختہ اس کا ہاتھ تھاما۔ وہ اسے مزید رونا ہوا نہیں دیکھ سکتی تھیں۔

”میں نے اپنے اور فارس کے رشتے کو بچانے کی ہر ممکن کوشش کی ہے بوا۔ آپ خود بتائیں۔ کون لڑکی چاہے گی اس کی دوسری شادی بھی ختم ہو جائے؟ اسے دوسری بار بھی طلاق ہو جائے؟“ آواز نے ساتھ چھوڑا تو اس نے آنکھیں رگڑ کر صاف کیں۔ ”میں نے یہاں بھی صبر کیا ہے۔ بہت صبر کیا ہے لیکن..... یہ گھر بھی آپ کی جنہ کا نہیں ہے۔ آپ کی جنہ اس دوسرے مرد کی بھی نہیں ہے بوا۔“

ان کا دل کرچی کرچی ہوا۔ وہ آبدیدہ ہو گئیں۔ کون کہہ سکتا تھا، زندگی سے بھرپور ہنستی مسکراتی لڑکی کا نصیب ایسا ہوگا؟ اس کے راستے میں ایسے پہاڑ آئیں گے۔ ایسی آزمائشیں اور ایسے امتحان!

”نانا کہا کرتے تھے، صبر حالات پر کیا جاتا ہے۔ ظلم پر نہیں۔ ظلم انسان تب برداشت کرے۔ جب اس کے پاس بچاؤ کا کوئی راستہ نہ ہو۔“

ہاتھوں کی پشت سے آنسو صاف کر کے۔ چہرے کے اطراف میں سیدھا گرتی لٹوں کو اس نے کان کے پیچھے کیا۔ اس کی ناک، گال، آنکھیں گلابی ہو رہی تھیں لیکن وہ متحمل لگ رہی تھی۔ جیسے اس نے خود کو سنبھال لیا ہو۔

”میں نے جو غلطی پہلے کی۔ وہی غلطی دوبارہ نہیں دہرانا چاہتی۔ آپ یہ مت سمجھیں کہ جذبات میں لیا ہوا فیصلہ ہے۔ جذبات میں ایسا کرنا ہوتا تو بہت پہلے کر لیتی۔ جہاں میری کوئی جگہ نہیں وہاں میں زبردستی جگہ نہیں بنانا چاہتی۔ اپنی اولاد کو استعمال کر کے تو..... بالکل بھی نہیں۔“

بات ختم ہو چکی تھی۔ وہ اٹھ کر باہر چلی گئی تھی۔

اپنے اندر بہت سی خاموشیاں لیے صابرہ خاتون اپنی جگہ گم صم بیٹھی رہ گئی تھیں۔

☆☆☆

مسز شیرازی دوپہر کا کھانا کھانے کے بعد چائے کا کپ لیے بیڈ پر بیٹھی تھیں۔ ملازمہ نے لیپ ٹاپ ان کے سامنے رکھ دیا

تھا۔ کمرے میں اب وہ اکیلی تھیں۔ منتظر نگاہوں سے اسکرین کو نکلتی وہ فکروں میں گھری بیٹھی تھیں۔ گزشتہ شب فارس سے رابطہ نہیں ہو سکا تھا مگر صبح اس نے اپنی خیریت کا نتیجہ ارسال کر کے کہا تھا وہ دوپہر تک ضرور کال کرے گا۔

کچھ ہی دیر میں کال مل گئی۔ اسکرین پر کمرے کا منظر نمایاں ہوا۔

موبائل کو اسٹینڈ پوزیشن میں رکھے وہ سامنے کا رپٹ پر بیٹھا تھا۔

شاہ لے کر باہر نکلا تھا۔ سیاہ ٹینک ٹاپ میں کسرتی بازو نمایاں ہو رہے تھے۔ بال ابھی بھی گیلے تھے۔ عقب میں دیوار گیر کھڑکیاں، بیڈ اور وارڈروپ نظر آ رہی تھی۔ وہ یقیناً ہوٹل کے کمرے میں تھا۔

میز پر کہنیاں ٹکائے اب وہ خیر خیریت پوچھ رہا تھا اور وہ بہت غور سے اسے دیکھ رہی تھیں۔ سرخ آنکھوں میں ہلکی سی سوچن تھی۔

”کیسی ہے میری بہو؟“

اس نے نظر اٹھا کر مسز شیرازی کو دیکھا۔ پھر منرل واٹر کی بوتل اٹھالی۔ آدھی بوتل خالی کر کے فریج فرائز کی پلیٹ قریب کر لی۔

”اچھی ہے۔“ جواب مختصر تھا۔

”صرف اچھی ہے؟“

”کہہ رہی تھی بہت رشتے آ رہے ہیں اس کے۔ اور اگر میں اسے چھوڑ سکتا ہوں تو اسے اپنانے والے بہت ہیں۔“

مسز شیرازی کے لبوں پر مسکراہٹ ابھری جسے لب بھینچ کر انہوں نے دبا لیا۔ ”اور.....؟“

”مجھے دیکھ کر اسے بالکل بھی خوشی نہیں ہوئی۔ ایک کپ چائے پلانے پر دس باتیں سنائی ہیں۔ اسے لگتا ہے یقیناً میں اسے کوئی سزا دینے آیا ہوں۔“ وہ بتاتے ہوئے فریج فرائز بھی کھا رہا تھا۔

”اچھا۔“ انہوں نے گود میں کٹن رکھ لیا۔

”وہ چاہتی ہے وعدے کے مطابق اب میں اسے آزاد کر دوں۔ نہ کیا تو وہ خلع کے لیے کورٹ چلی جائے گی۔“

اور اس آخری بات پر مسز شیرازی فارس کو بغور دیکھنے لگیں۔

وہ جنت سے ملنے کے بعد کچھ حد تک پرسکون تھا مگر آنکھوں میں ابھی بھی فکر اور غم ٹھہرا ہوا نظر آ رہا تھا۔

”اور تم نے کچھ نہیں کہا؟“

رک کر، اس نے نظر اٹھائی۔ اپنی ماں کو دیکھا۔ وہ بچوں کا سناشتیاق لیے اب اسے دیکھ رہی تھیں۔ وہ جزیب ہوا۔ ان کا بیٹا سب خاموشی سے سنتا رہا ہوگا، ایسا تو نہیں ہو سکتا تھا۔ لیکن ایسا ہو چکا تھا۔

زندگی نئے سرے سے شروع کرو۔ بیوی آئے گی۔ بچے ہوں گے تو سب ٹھیک ہو جائے گا لیکن..... شاید میں غلط تھی۔ شاید میں غلط ہوں۔ ظلم تو پھر ظلم ہے۔ اور چونکہ فیصلہ میرا تھا تو میں خود کو بری الذمہ نہیں سمجھتی۔“

”ممی.....!“ اس نے بے بسی سے کہنا چاہا مگر انہوں نے ہاتھ کے اشارے سے روک دیا۔ ”مجھے تم سے یہ امید نہیں تھی فارس! بالکل بھی نہیں تھی۔“

وہ سر جھکا گیا۔ بیوی کے ساتھ ساتھ ماں کا دل بھی بری طرح سے دکھا چکا تھا۔

”عدیل احمد کو ایڈریس بھیج دو۔ میں تمہاری طرف آنا چاہتی ہوں۔“ انہوں نے اتنے اچانک سے کہا کہ وہ حیرت زدہ سا بیٹھا رہ گیا۔ اس کی ماں یہ کیا کہہ رہی تھیں؟

”آپ..... یہاں آئیں گی؟“

”میں مزید انتظار نہیں کر سکتی۔ مجھے اپنی بہو سے ملنا ہے۔ تمہارے اس کے مسئلے اپنی جگہ..... مگر گھر اس نے میری وجہ سے چھوڑا ہے۔ کہ آنٹی کو وہ باتیں پتا چل گئیں جو پتا نہیں چلنی چاہیے۔ جو میرا رشتہ ہے وہ کسی صورت ختم نہیں ہو سکتا۔“ اسے شدید حیرت میں مبتلا کر کے انہوں نے اقصیٰ کو آواز دی۔ بیٹھے بیٹھے ملازمہ کو کپڑوں کا آرڈر جاری کیا۔ ضروری سامان کی پیکنگ۔ کھانے کا انتظام۔ آن کی آن میں سب طے پایا جانے لگا۔

”موسم کیسا ہے؟“ یہاں وہاں سارے حکم نامے جاری کر کے انہوں نے فارس سے پوچھا۔

”بارش کی وجہ سے کچھ ٹھنڈا ہے۔“ اس کے لب ہلے۔ وہ شاک میں نہیں تھا مگر شاک میں ہی لگ رہا تھا۔

”آپ بائے ایئر۔“

”نہیں میں بائے کار ہی آنا چاہوں گی۔“ انہوں نے واضح کیا۔ ”راستے میں ہم اقصیٰ کے گاؤں سے بھی ہوتے آئیں گے۔ کیوں اقصیٰ؟“

”جی بالکل!“ اقصیٰ کی خوشی سے بھرپور آواز۔ جنت آپی آنے والی تھیں اس کی خوشی الگ۔ ماں سے ملنے کی خوشی الگ۔ اور مسز شیرازی کے ساتھ اتنی بڑی گاڑی میں سفر کرنے کی الگ۔

”سفر لمبا ہے ممی!“

”ایسے سفر لمبے ہی ہوتے ہیں!“

اگلے کئی لمحے وہ خود پر خاموش طاری کیے بیٹھا رہا

”ایک ریکولسٹ ہے ممی!“

اس نے پلیٹ سے ہاتھ اٹھالیا۔ پانی کی بوتل خالی کر کے سائڈ پر رکھ دی۔

”میں اس سے کہنا چاہتا تھا وہ مجھے معاف کر دے۔ میرے ساتھ واپس آ جائے مگر نہیں کہہ سکا۔“ سر اٹھا کر ایک بار پھر ان کی طرف دیکھنے لگا۔

”کیوں نہیں کہہ سکے؟“ پہاڑ چٹنی اذیتیں برداشت کرنے والے کے لیے چند لفظ بھاری، چند لفظ مشکل پڑ گئے تھے؟

”صرف ایک لفظ سے تو سب ٹھیک نہیں ہو سکتا ممی۔ پانچ مہینوں کی اذیت ہے۔ پانچ منٹ میں تو ختم نہیں ہو سکتی۔“

اس کا لہجہ۔ اس کا انداز۔ اس کی آواز۔ آنکھیں اور تاثرات۔ ان کا دل ڈوبا۔

”وہ میرے کہنے پر کبھی واپس نہیں آئے گی۔ اور زبردستی میں نہیں کرنا چاہتا۔“ سر جھکائے اب وہ قالین کے ریشوں پر دانے ہاتھ کی انگلی سے لکیریں کھینچ رہا تھا۔ عمل غیر ارادی تھا۔ کانٹے کا نشان۔ منفی اور جمع..... پھر جمع سے منفی کا نشان۔

”کوشش بھی نہیں کی۔ اور رد ہو جانے پر یقین کر لیا؟“ انہوں نے نرمی سے پوچھا۔

”میں نے اسے بہت دکھ دیے ہیں ممی۔“ اس کا سر جھکا ہوا تھا۔ دیوار گیر کھڑکیوں سے ترچھی ہو کر سورج کی کرنیں سیدھا اس کے بالوں پر پڑ رہی تھیں۔ ہیزل آنکھوں کا رنگ بھی عیاں۔ حزن بھی عیاں۔ درد بھی عیاں تھا۔

”تم مداوا بھی تو کرنا چاہتے ہو۔“

”مداوا سے پہلے اعتبارا ہم ہے ممی! وہ مجھ پر اعتبار کبھی نہیں کرے گی۔“

منفی جمع کا کھیل اب ختم ہو چکا تھا۔ وہ سر جھکائے گم صم بیٹھا تھا۔ پچھتاووں میں گھرا ہوا۔ وقت، نصیب اور قسمت کے اس انوکھے کھیل کو سمجھنے کی کوشش کرتا ہوا۔ کوئی اور بھی تو ہو سکتی تھی جس سے اس کا نکاح ہوتا۔ جنت کمال ہی کیوں؟ ڈاکٹر مصطفیٰ کی نواسی ہی کیوں؟ اس کی بلا وجہ کی نفرت اور عداوتوں کا سامنا جنت کمال کے حصے میں ہی کیوں آیا؟ اس کی تکلیف بڑھ گئی۔ ندامت بڑھ گئی۔ درد بڑھ گیا۔

مسز شیرازی اب کسی گہری سوچ میں گم بالکل خاموش بیٹھی تھیں۔ وہ بھی چپ تھا۔ کہنے کو جیسے مزید کچھ رہا ہی نہ تھا۔ راستے مسدود۔ دیواریں مضبوط اور حصار پھر سے قائم ہونے لگا تھا۔

”میں خود کو قصور وار سمجھتی ہوں! یہ جانتے ہوئے بھی کہ وہ میرے محسن ڈاکٹر مصطفیٰ کی نواسی ہے، میں نے اس کے لیے یہ مشکل راستہ چنا۔“

فارس وجدان اذیتوں میں گھرا گیا۔

”تم شادی نہیں کرنا چاہتے تھے۔ میں نے تمہیں مجبور کیا۔ میں نے غلط کیا۔ میں صرف اتنا چاہتی تھی تم ماضی کو بھلا کر اپنی

”بولو!“ وہ فارس کی آنکھوں میں دکھ، فکر مندی، کچھ کھودینے کا خوف واضح طور پر دیکھ سکتی تھیں۔ جو وہ کہہ رہا تھا اسے سنتے ہوئے ایک بار پھر ان کا دل ڈوبا تھا۔

بات ختم ہوئی تو انہوں نے چند لمحے کچھ سوچ کر اثبات میں سر ہلا دیا۔

کال ڈسکنیکٹ ہوئی۔ چہرہ غائب ہوا۔ بالوں میں انگلیاں چلاتے ہوئے اس نے میز پر ہیڈ ڈاؤن کر لیا۔

دیوار گیر کھڑکیوں کے اس پار۔ آسمان پر روئی کے گالوں جیسے بادل۔ سورج کی کرنوں سے دکھتے ہوئے نظر آرہے تھے۔

☆☆☆

سنوٹم لوٹ آؤنا

کہ دل ہے درد سے بو جھل

سکوں ایک پل نہیں ملتا

کہیں بھی دل نہیں لگتا

سنو! سنسان ہوں تم بن

بہت ویران ہوں تم بن

مجھے سانس نہیں آتیں

کہ میں بے جان ہوں تم بن

سنو! کھرا ہوا ہوں میں

سہارا چاہتا ہوں اب

تمہارے لوٹ آنے کا

اشارہ چاہتا ہوں اب

بھنور میں ہوں بہت دن سے

کنارہ چاہتا ہوں اب

سنو! تم لوٹ آؤنا

کہ مجھ پر بھرتاری ہے

عجب بے اختیاری ہے

نہیں طلب کسی شے کی

طلب اک بس تمہاری ہے

سنو!

تم بن نہیں رہنا

دکھوں کو اب نہیں سہنا

یہ خالی ہاتھ ہیں میرے

تم ان میں پیار بھر دونا

میری تکمیل تم سے ہے

مجھے تکمیل کر دونا

سنوٹم لوٹ آؤنا

سنوٹم لوٹ آؤنا

☆☆☆

اقصیٰ نے بھاگ بھاگ گاڑی کا دروازہ کھولا۔ ہینڈ بیگ اندر پھینکا۔

عدیل احمد اپنی جگہ ذرا محتاط سا کھڑا تھا۔ چونک کر اسے دیکھنے لگا۔

اتنا بڑا سیاہ چشمہ زد، سبز اور سرخ رنگوں کے امتزاج کے اس کپڑوں والی کی ناک سے بار بار پھسلا جا رہا تھا۔ تیاری سے لگ

رہا تھا کہیں شادی پر انوا پینڈ ہے مگر انداز خاصے تباہ کن تھے۔ نہ ہیل کی پروا تھی، نہ چوڑیوں کی، نہ اتنے لمبے ایر رنگز کی۔ اور چمکیلے

دوپٹے کی چمک اور ستارے مرکزی دروازے سے یہاں تک بکھرے نظر آرہے تھے۔ اتنا کچھ تو وہ گاڑی کی ڈگی میں رکھ چکی تھی اور

ابھی بھی اس کا سامان ختم نہیں ہو رہا تھا۔ حالانکہ مسز شیرازی نے کہا تھا انہیں تو بس دوسرے شہر تک ہی جانا ہے۔ چند گھنٹوں کے

لیے۔ اور پھر واپسی..... بس اتنا ہی! باس کی طرف سے بھی یہی آرڈر ملتا تھا۔

اور اس نے پتا نہیں کتنے رسالے، میگزین، کتابیں، ہینڈ بیگز اور جانے کیا کچھ اندر رکھ ڈالا تھا۔

”آپ کی تعریف؟“ رنگوں کی فیکٹری اب کے سامنے سے گزری تو اس سے رہا نہیں گیا۔

کوئی تیسری بار گاڑی کے سامنے کھڑے ہو کر اپنی چند ایک تصویریں لینے کے بعد اقصیٰ سیدھی ہوئی اور ناک پر پھسلتی عینک کو

ذرا نیچے کر کے اس نے موصوف کو سر تا پیر دیکھا۔ سوئڈ بوئڈ نوجوان۔ بال خاصے گھنگریالے تھے۔ ناک ذرا سی لمبی تھی۔ قد کاٹھ بھی

مناسب تھا۔ فریج کٹ داڑھی میں بلا کا سو برا اور سنجیدہ نظر آنے کی کوشش کرتا وہ اسے ایک آنکھ نہ بھایا۔

”مستقبل قریب کی ڈاکٹر اقصیٰ! اور جنت آپ کی حالیہ مینیجر!“ اترا کر اپنا تعارف کرایا۔ کہ اگر وہ فارس وجدان کا خاص ملازم ہو سکتا ہے تو اس کی پوزیشن بھی شیرازی خاندان میں کم نہیں۔

”آپ کو اتنا سامان گاڑی میں رکھنے کی اجازت کس نے دی ہے؟“

”کیوں یہ گاڑی آپ کی ہے۔“ بڑی بڑی گول شیشوں والی عینک کو واپس آنکھوں پر جما کر پوچھا۔ وہ لا جواب ہوا۔ ہیل پر ڈولتی ہوئی وہ ایک بار پھر کوارٹر کا رخ کر چکی تھی۔ عبدالغفور مالی دروازے میں کھڑا تھا۔ سر پر ہاتھ رکھے کچھ کہہ رہا تھا اور وہ کبھی اثبات میں۔ اور کبھی نفی میں سر ہلانے لگتی تھی۔

اب کے واپس آئی تو ہاتھ میں شا پر تھا۔ عدیل احمد کے سامنے ایک بار پھر سر جھٹک کر اپنی عینک درست کی اور مسز شیرازی کو بلانے اندر چلی گئی۔

رسٹ وایج پر ٹائم دیکھتا وہ گاڑی کے بونٹ سے ٹیک لگائے کھڑا ہو گیا تھا۔

گاڑی سے دروازے تک جگہ بکھرے گلوں کی سورج کی روشنی میں چمک تھی۔ اور بے تحاشا چمک تھی۔

☆☆☆

سہ پہر کا سورج غروب ہو رہا تھا، اندھیرے بڑھ رہے تھے، روشنیاں مٹ رہی تھیں۔ منزل واضح ہو کر بے نام تھی اور راستے آسان ہو کر مشکل ہو رہے تھے۔ دل اندیشوں میں گھرا ہوا تھا۔ کیفیت عجیب سی ہو رہی تھی۔

مسز شیرازی کی آمد کے متعلق جاننے کے بعد سے وہ اپنی جگہ سر جھکائے بالکل خاموش بیٹھی تھی۔ دوپٹے پر گرفت جمائے، نگاہیں جھکی ہوئی۔

آنسو بھرتے، پلکوں پر جھکتے، پھر ٹھہر جاتے۔ رونے پر قابو پائے وہ خود کو آنے والے وقت کے لیے تیار کرنا چاہ رہی تھی۔ مگر کرنہیں پارہی تھی۔ آنکھوں کے سامنے ایک ہی منظر۔ ایک ہی لمحہ۔ ایک ہی ساعت بار بار گزر رہی تھی۔

امی کا گھر..... مرکزی دروازے سے عین سامنے..... نیم اندھیرے میں کھڑی نفیسہ اس پر نظر پڑتے ہی برف کے جھسے میں ڈھلتی، ڈھلتی پھر کھڑی ہوتی نفیسہ۔ ان کی خاموش آواز، ان کی ساکت نگاہیں۔

”امی۔ امی میں نے کچھ نہیں کیا!! امی!! امی!!“

”دور ہو جنت۔“ ایمان نے چیختے ہوئے اسے پرے دھکیلا تھا۔

پلکیں جھپکا کر اس نے آنکھوں کو مسل ڈالا۔ پھر نظروں کا زاویہ بدلا۔ دوبارہ بدلا۔ پہلے وہ دیوار کو دیکھ رہی تھی۔ اب الماری پر

نظریں جمائے بیٹھی تھی۔ پھر اس نے رخ بدل کر دروازے پر نظریں ٹھہرائی تھیں۔ زاویہ بدلنے سے منظر نہیں بدل رہا تھا۔ ماضی نہیں بدل رہا تھا۔ کیفیت نہیں بدل رہی تھی۔

”میں نے کچھ نہیں کیا۔“ ایک جنت بیڈ پر بیٹھی تھی تو دوسری جنت اسے روتی سسکتی، تڑپتی اپنی صفائی میں، بشکل لفظ ادا کرتی نظر آ رہی تھی۔ تب تک، جب تک نفیسہ کی میت گھر نہیں آئی تھی۔ تب تک، جب تک زندگی کا احساس باقی رہا تھا۔ اور جب تک اپنوں کا اعتبار مکمل ختم نہیں ہوا تھا۔

وہ بار بار آنکھیں رگڑ رہی تھی۔ بار بار سینے پر ہاتھ رکھ کر گہرا سانس لے رہی تھی۔ آنکھیں خاموش تھیں۔ دل رورہا تھا۔

کچھ ہی دیر میں بوا آگئی تھیں۔

”وہ تم سے ملنا چاہتی ہیں!“

دل کی دھڑکن تیز ہوئی۔ سر جھکا رہا۔

”جنت!“

قریب آ کر انہوں نے کندھوں پر ہاتھ رکھا تو اس نے بمشکل سراٹھایا۔

”میں کیسے۔“ اس کے لب ہلے۔

”وہ تم سے بات کرنا چاہتی ہیں!“

”بوا۔ میں ان کا سامنا کیسے۔“

”میری طرف دیکھ۔“ چہرہ ہاتھوں میں لے کر انہوں نے کہا۔ ”حق پر ہے نا تو؟ تو پھر اتنا ڈر کا ہے کو؟ اٹھ شہاباش۔“ انہوں نے ہاتھ پکڑ کر اٹھایا تو وہ نہ چاہتے ہوئے بھی اٹھ گئی۔

”پریشان نہیں ہو، تیری مرضی کے خلاف کچھ نہیں ہوگا۔ تو جو فیصلہ کرے گی میں تیرے ساتھ کھڑی رہوں گی۔“ انہوں نے ایک بار پھر یقین دہانی کروائی تھی۔

کمرے سے باہر، پھر سیڑھیاں اتر کر ڈرائنگ روم تک جاتے اس کی ہمت جواب دینے لگی۔ قدم بھاری ہونے لگے۔

بچے کمرے میں تھے۔ اقصیٰ ان کے پاس بیٹھی تھی۔ صندل آ پاچہرے پر پریشانی لیے بچن کے سامنے کھڑی تھیں۔

دروازہ کھل گیا۔ بوا وہیں کھڑی رہیں۔ ”جا!“

ہمت کر کے وہ اندر داخل ہوگئی مگر دروازے میں ہی جھکے سر کے ساتھ کھڑی ہوگئی۔

سامنے ہی صوفے کے پاس وہیل چیئر پر مسز شیرازی بیٹھی تھیں۔ اس کی نظر ان کے قدموں تک گئی اور پھر وہیں ٹھہر گئی۔

باہر اندھیرے پھیل رہے تھے۔ کھڑکیاں تاریک ہو رہی تھیں۔ وقت متحرک تھا۔ وہ جمہد ہو چکی تھی۔

مسز شیرازی اسے ہی دیکھ رہی تھیں۔ مگر کن نظروں سے دیکھ رہی تھیں اس نے جاننے کی کوشش نہیں کی۔ لب باہم پیوست کیے مجرموں کی طرح سر جھکائے بالکل خاموش کھڑی رہی۔

”تم نے مجھ سے ایک وعدہ کیا تھا، وہ وعدہ پورا کیے بنا تم نے گھر کیسے چھوڑ دیا؟ مجھے کیسے چھوڑ دیا؟“

دوپٹے کے اندر انگلیاں باہم پیوست ہو گئیں۔ سر جھکا رہا۔ لب بھنجے رہے۔ اور آنسو گرنے لگے۔ اندر ہی اندر۔ دل پر۔ خاموشی صرف لبوں پر تھی تو آنکھوں میں بھی اترا گئی۔ نظریں قدموں سے ہٹ کر فرش پر جم گئیں۔

اس کے پیچھے۔ ادھ کھلے دروازے کے بے حد قریب۔ دیوار سے پشت لگائے فارس وجدان کھڑا تھا۔ دونوں ہاتھ جیکٹ کی جیبوں میں تھے، سر جھکا ہوا تھا۔ کچن میں کھانے کا انتظام دیکھتی صندل کی نظر بار بار اس کی طرف اٹھ رہی تھی۔

اس کی موجودگی سے قطعی بے خبر۔ وہ ہنوز اپنی جگہ۔ اپنے خول میں بند۔ صامت کھڑی تھی۔

”یہاں آؤ۔“ مسز شیرازی نے اب کے ہاتھ بڑھایا۔

مگر وہ اپنی جگہ سے نہیں ہلی۔ آنکھ کے کنارے پھر سے نم ہونے لگے۔

مسز شیرازی نے گہرا سانس لے کر ہاتھ نیچے کر لیا۔

”میں صرف ساس تو نہیں ہوں۔ دوست بھی تو ہوں۔ تم نے کہا تھا ماں جیسی لگتی ہوں۔ اور اگر واقعی میں ایسا ہی ہے۔ تو کیا یہ ماں اتنا بھی حق نہیں رکھتی کہ جان سکے۔ اس کی بیٹی کے ساتھ کیا ہوا تھا؟“

دھڑکن ٹھم گئی۔ سانس رک گیا۔ اس نے بے ساختہ سر اٹھایا۔ گال پر آنسوؤں کی لکیر نمایاں ہوئی۔ مسز شیرازی اسے دیکھ رہی تھیں۔ اور وہ انہیں.....

وہ رات..... ایک بار پھر آکر ٹھہر گئی تھی۔ فائزہ چچی کی باتیں، ان کے الزام، ان کا غصہ۔ ان کی نفرت۔ اس رات وہ اسے برباد کرنے آئی تھیں۔ اور اسے لگا وہ واقعی میں اسے برباد کر گئی تھیں۔ انہوں نے یقین چھین لیا تھا۔ اعتبار کی دھجیاں اڑا دی تھیں۔

اب تک وہ یہی سوچتی رہی تھی۔ اب تک اسے گمان سے بھڑتی رہی تھی۔

مگر جو عورت سامنے بیٹھی تھی اس کی آنکھوں میں نہ تو نفرت تھی۔ نہ حقارت، نہ بے اعتباری..... کیا ایسا بھی ممکن تھا؟

وہ خاموشی جو مہینوں سے طاری تھی۔ جو طلاق، قتل کا الزام، اور بھائی کی وفات کا گھبراؤ کرتی تھی۔ جو ہر دلیل، ہر تاویل۔ اور ہر وضاحت کو دفن دیتی تھی۔ وہی طاقت و خاموشی۔ روح سے دل، اور پھر دل سے زبان کو جکڑ کر رکھنے والی..... زنجیر نما خاموشی

ٹوٹنے لگی۔

”کیا ہوا تھا؟“ وہ پوچھ رہی تھیں۔ سوال جتنا مختصر تھا، جواب اتنا ہی طویل۔ اتنا ہی تکلیف دہ۔

”میں نے ماہین کا بچہ ضائع کرنے کی کوشش نہیں کی تھی۔“ اس اس کے لب ہلے۔ آنکھیں سرخ ہونے لگیں۔ ”مجھے کام دالی نے بلایا تو میں اس کے کمرے میں۔ اسے دیکھنے گئی تھی۔ اس نے دروازہ بند کر دیا اور۔ اور اس نے سب توڑ دیا۔ خود کو زخمی کر لیا۔

میں نے اسے کوئی تکلیف نہیں پہنچائی۔ میں نے اسے زخمی نہیں کیا تھا۔“ وہ کپکپاتے ہوئے، روتے ہوئے کہہ رہی تھی۔ جیکٹ کی جیبوں میں فارس کی مٹھیاں سختی سے بھنج گئیں۔

”وہ کہتی تھی میں بائجھ ہوں۔ کبھی ماں نہیں بن سکتی اور مجھے..... مجھے برہان کی زندگی سے نکل جانا چاہیے۔ میں نہیں نکلی تو پھر اس نے۔“ سسکیاں بچکیوں میں بدل گئیں۔ ”گھر پر، میرے نمبر پر۔ راگ کا لڑ آتی تھیں۔ انہیں میرا نام۔ میری ہر معلومات پتا

ہوتی تھی۔ میں نے برہان کے علاوہ کبھی بھی کسی سے رابطہ نہیں رکھا۔ کبھی بھی نہیں۔ لیکن برہان مجھ پر شک کرنے لگا۔“ وہ اذیت کے عالم میں سب کہتی جا رہی تھی۔

”میں نے حسنین کی جان نہیں لی تھی۔ وہ سب۔ وہ غلطی سے۔“ آواز ساتھ چھوڑ رہی تھی۔ لفظ بمشکل ادا ہو رہے تھے۔“

آئی وہ میری گڑیا چھین رہا تھا۔ وہ..... وہ.....“ منظر جیسے آنکھوں میں تھا۔ سیڑھیاں سے پھلستا۔ فرش پر ڈھیر ہوتا حسنین۔ اطراف میں پھیلتا سرخ خون۔ منظر آنکھوں میں تھا۔ وہ بچوں کے بل فرش پر بیٹھی۔“ سب کہتے ہیں میں بد بخت ہوں، بد نصیب

ہوں، میری وجہ سے میرا بھائی مارا گیا۔ مگر میرا یقین کریں آئی۔ میں نے اسے جان بوجھ کر نہیں مارا۔ وہ سب۔“ اس کی بچکیاں بندھ گئیں۔ گلابیٹھ گیا۔ لیکن وہ بول رہی تھی اور مسز شیرازی اسے بولنے دے رہی تھیں۔ جو کچھ ذہن میں تھا، دل میں تھا، روح میں

تھا، وہ لبوں پر آ گیا تھا۔ ان کے لفظ چنگاریوں کی طرح دہکتے تھے، روح کو گھائل کرتے تھے۔ خاموش لفظوں کا عذاب۔ جسم و جاں پر کتنا بھاری تھا۔ کوئی جنت کمال سے پوچھتا۔

”وہ غلطی سے گر گیا تھا۔ آئی میں نے جان بوجھ کر نہیں۔“

وہیل چہیز ڈھکیل کر وہ آگے ہوئیں۔ اس کا چہرہ ہاتھوں میں لے لیا۔

”کوئی کچھ بھی کہے جو تمہاری حقیقت ہے وہ نہیں بدل سکتی۔ مجھے تمہارے ایک ایک لفظ پر پورا یقین ہے۔“ انہوں نے اس کے آنسو صاف کیے۔

”میں تو اتنا جانتی ہوں میری بہو کسی بچے کی جان لینے کا سوچ بھی نہیں سکتی۔ کسی کو جاننے کے لیے پانچ ماہ کم نہیں ہیں۔ اللہ گواہ ہے میں نے تمہارے کردار میں کوئی جھول نہیں دیکھا۔ اور رہی بات تمہارے بھائی کی۔ تم صرف پانچ سال کی تھیں جنت۔ وہ صرف ایک حادثہ تھا۔“

چھ سال پہلے تک وہ یہ لفظ اپنے نانا سے سنتی رہی تھی۔ صرف وہی تھے جو اس کے ذہن میں ابھرتے ہر منٹی خیال کی تردید کر دیا کرتے تھے، ان کی ہر بات ”حادثہ“ اور ”ناصحی“ سے شروع ہو کر اسی پر ختم ہو جاتی تھی۔

اتنے عرصے بعد۔ مسز شیرازی سے سن کر۔ اس کا دل بھرا گیا۔ اسے تو لگتا تھا کوئی بھی اس پر کبھی یقین نہیں کرے گا۔ کبھی بھی نہیں۔ مگر مسز شیرازی۔

اس کا ہاتھ دونوں ہاتھوں میں لیے وہ اس کی آنکھوں میں بہت نرمی سے دیکھ رہی تھیں۔

”تم نے گھر کیوں چھوڑ دیا۔“

”میں ڈر گئی تھی آپ مجھ سے نفرت کریں گی۔ مجھے گھر سے نکال دیں گی۔“ وہ روتے ہوئے کہے جا رہی تھی۔ ”مجھے لگا آپ میری کسی بات کا یقین نہیں کریں گی۔“

”میں زیادہ سے زیادہ کیا کرتی جنت؟ یہی سوال پوچھ لیتی! تم جواب دے دیتیں۔ بات ختم ہو جاتی!“

بات ختم ہو جاتی۔ آنسو آنکھوں میں ٹھہر گئے۔ سراٹھا کر اس نے مسز شیرازی کو دیکھا۔ یہ بات اس کے اپنوں نے کبھی ختم نہیں کی تھی۔ سگی ماں نے۔ سگی بہنوں نے، سگے رشتوں نے حتیٰ کے برہان نے فارس وجدان نے بھی نہیں۔

”میں..... میں بہت پریشان تھی۔ مجھے۔ کچھ سمجھ میں نہیں آیا۔“

”اچھا بس اب رو نہیں۔“ انہوں نے ٹیبل سے گلاس اٹھا کر اس کی طرف بڑھایا۔ ”لوشاباش پانی پی لو۔“ چند گھونٹ لے کر اس نے خود پر قابو پانے کی کوشش کی۔ وہ اتنی محبت اور اتنے پیار سے اسے دیکھ رہی تھیں۔ اس کے مل جانے کی خوشی آنکھوں میں لیے۔ چہرے پر امید بھرے تاثرات لیے۔

اب وہ ان کے سامنے، بے حد قریب صوفے پر بیٹھی تھی۔ ہاتھ ابھی بھی ان کے ہاتھوں میں دبا ہوا تھا۔

ستائیس دن کا سفر تھا، بے گھر ہو جانے کی حقیقت تھی۔ ماضی تھا، اور مستقبل کا خوف الگ۔ ہر خوف، ہر ٹینش، ہر گھبراہٹ سے نبرد آزما ہوتی اب وہ خاموشی سے انہیں سن رہی تھی۔

”گھر کے بڑے کس لیے ہوتے ہیں جنت؟ جو آپ کا رشتہ طے کرتے ہیں، یا آپ کی شادی کرتے ہیں کیا وہ اتنا بھی حق نہیں رکھتے کہ آپ کے معاملات کو جان کر انہیں سلجانے کی کوشش کر سکیں؟ آپ کی مدد کر سکیں؟ تم دونوں نے مجھ سے اپنی ہر بات چھپا کر بالکل اچھا نہیں کیا۔“ وہ صبح معنوں میں اب خفا لگ رہی تھیں۔ وہ کچھ حیرت سے انہیں دیکھ کر رہ گئی۔ اس نے ابھی تک فارس کے رویے سے متعلق تو کوئی بات ہی نہیں کی تھی۔ کیا انہیں شک تھا؟ یا وہ جان گئی تھیں؟ اگر ہاں تو کیسے جان گئی تھیں؟ کیا فارس نے؟ دل نے دلیل دی۔ ذہن نے فوراً تردید کر دی۔

”میں نے۔“ اس نے کچھ ہمت مجتمع کی۔ لفظ ترتیب دیئے۔ ”میں نے..... ایک اور بات بھی آپ سے چھپالی۔“ آواز ایک

بار پھر بھرائی۔ سمجھ میں نہیں آ رہا تھا کیسے بتائے۔ وہ ان کی مزید ناراضی مول نہیں لینا چاہتی تھی۔

”تم نہ بھی بتاؤ تو کوئی بات نہیں۔“ وہ سمجھ رہی تھیں، یقیناً یہ بھی خاندان سے متعلق کوئی بات ہوگی۔

”بتانا ضروری ہے۔“ اب کے گال رگڑ کر صاف کیے۔

”اچھا بتاؤ۔“ اتنا تو وہ رو رہی تھی۔ وہ ذرا پریشان ہوئیں کہ پتا نہیں کیا بات ہے۔ ذرا بوجھ ہلکا ہوا اس کا۔

”آپ..... آپ..... دادی بننے والی ہیں۔“

باہر دروازے کے پاس کھڑا فارس وجدان اپنی جگہ پتھر ہوا۔ بے حس۔ ساکت۔ نمند!

ہاسٹل کے کارڈور میں اسٹریچر کے پہیوں کی حرکت، لکوری فلیٹ کے لاؤنج میں کافی ٹیبل پر رکھا سفید کاغذ۔ ڈیرینگ ٹیبل سے ایک جھٹکے سے سب نکھیرتے دودھیا ہاتھ۔ ان گنت سوال لیے، شک و شبہات کے دائرے میں معلق ہوتا اس کا وجود۔ سوالیہ نشان ہوتی اس کی ذات۔ مبہم ہوتا اس کا نام۔ مسخ ہوتی اس کی پہچان۔

اس نے بے ساختہ سراٹھایا۔ سرخ آنکھوں میں کناروں تک نمی پھیل گئی۔ سامنے ہی برآمدے کے اس پار روشن کھڑکیاں دھندلا گئیں۔ جس دیوار سے وہ ٹیک لگائے کھڑا تھا۔ وہ دیوار فنا ہوئی۔ وہ سہارا کھو کر بچوں کے بل جھک گیا۔ اس کا سانس اب بھاری ہو رہا تھا۔ اس کی کیفیت اب عجیب سی ہو رہی تھی۔ چہرے پر پل بھر کے لیے شاک تھا، پھر خوش گواری حیرت اور پھر اس حیرت میں کرب گھل گیا تھا۔ ان کی آن میں سوئے ہوئے کئی غم۔ کئی درد۔ کئی تکلیفیں۔ کئی محرومیاں جاگ اٹھی تھیں۔

وہ ماضی کی زنجیروں میں ایک بار پھر جکڑا گیا تھا، زندگی کی ڈور ہاتھوں میں لیے، یقین کی وادیوں میں اترتے، منفی خیالات کی گرفت سے اپنے ذہن کو چھڑاتے وہ ایک بار پھر اپنے اندر بھٹک گیا تھا، اپنے آپ سے پھجڑ گیا تھا۔

”میرے اللہ! کیا واقعی؟ جنت آریور نیلی۔“ مسز شیرازی لمحے بھر کے لیے جیسے بے یقین ہوئی تھیں۔

سر ہلاتے ہوئے اثبات میں سر ہلایا تو انہوں نے منہ پر ہاتھ رکھ لیا۔ ان کی آنکھوں میں خوشی کے آنسو ابھرا آئے۔ اگلے ہی لمحے انہوں نے اسے خود سے لگایا۔ ”مجھے پہلے کیوں نہیں بتایا۔“ اس کا ماتھا چوم کر اب وہ ہلکے کر رہی تھیں۔ وہ اتنا خوش تھیں۔ جیسے سارے غم، سارے درد مٹ گئے ہوں۔

”میں دادی بننے والی ہوں! میرے اللہ! شکر الحمد للہ۔“ شال کے پلو سے آنسو صاف کیے۔ ایک بار پھر سراٹھا کر جنت کو دیکھا۔ وہ ایک بار پھر رونے کو تیار بیٹھی تھی۔

”اب کیا ہوا؟“ انہوں نے اتنے پیار سے دونوں ہاتھ تھام کر پوچھا تو ضبط ختم ہو گیا۔

”مجھے فارس کے ساتھ نہیں رہنا! مجھے طلاق چاہیے۔“ رونا پھر سے شروع ہو گیا۔ دل پر بھاری بوجھ لیے فارس اپنی جگہ بیٹھا رہا۔

”وہ جہاں شادی کرنا چاہتا ہے آپ اس کی وہیں کر دیں۔“

”جنت بیٹا!“

”میں اس کے ساتھ اب کبھی نہیں رہوں گی آنٹی! کبھی نہیں۔“ فیصلہ حتمی تھا۔ رد و بدل کی کوئی گنجائش نہیں تھی۔

”ٹھیک ہے۔ ٹھیک ہے۔“ انہوں نے مسکراہٹ دبا کر اس کے گال پر ہاتھ رکھا۔ ”تم دونوں کے اختلاف اپنی جگہ۔ لیکن کیا تمہارا نہیں خیال جب تک ڈیوری نہیں ہو جاتی تمہیں ہمارے ساتھ چلنا چاہیے؟“

”آنٹی! وہ فارس.....“

”کیا یہ مناسب نہیں رہے گا کہ تم اپنے بچے سے پوچھو اس کی ممی کو کیا فیصلہ کرنا چاہیے؟“

جنت نے چونک کر مسز شیرازی کو دیکھا۔ وہ دھیرے سے ہنس دیں۔

”کافی عرصے بعد ہمارے گھر میں خوشی آئی ہے جنت۔ میں بچی بہو کو اپنی آنکھوں کے سامنے دیکھنا چاہتی ہوں۔ تم یہاں رہو گی تو مجھے فکر ہوتی رہے گی۔ اور یہ میرا تم سے وعدہ ہے۔ نئے فیملی ممبر کو آنے دو۔ پھر جیسا تم چاہو گی۔ ویسا ہی ہوگا!۔ جو فیصلہ تم کرو گی میں تمہیں مکمل سپورٹ کروں گی۔ ابھی گھر چلو۔ میری خاطر!؟“

اسے ایک بار پھر رونا آیا۔

”اب نہیں رونا۔“ پیار سے کہا تو آہستگی سے اثبات میں سر ہلایا۔

”سب ٹھیک ہو جائے گا۔“ مسز شیرازی اسے خود سے لگائے کہہ رہی تھیں۔ اس نے آنسو پونچھ ڈالے۔

”ہاں سب ٹھیک ہو جائے گا۔“

”چلو شاباش اپنی تیاری کرو۔“ انہوں نے کہا۔

فارس وجدان اپنی جگہ سے اٹھ کھڑا ہوا۔ دروازہ کھول کر وہ باہر آئی اور اس کی موجودگی سے قطعی بے خبر بیڑھیوں کی طرف بڑھ گئی۔

جیبوں میں ہاتھ ڈالے وہ اسے جاتا دیکھتا رہا۔

☆☆☆

کپڑے بدل کر بالوں کی ڈھیلی سی پٹیا بنائے وہ دوپٹے کے ساتھ شمال اوڑھ کر نیچے آئی تو پہلی نظر ہی فارس وجدان پر پڑی۔

وہ نیم تاریکی میں دروازے میں کھڑا نظر آ رہا تھا۔ لمحے بھر کے لیے نظر ملی۔ دل جانے کیوں عجیب لے پر دھڑکا۔ مسز شیرازی نے یقیناً اب تک اسے بتا دیا ہوگا۔ جانے اس کے تاثرات کیسے رہے ہوں گے۔ جانے اس نے کیا کہا ہوگا!؟ رخ بدل کر وہ برآمدے کی طرف چلی گئی۔ اقصیٰ باقاعدہ چیخ کر اس سے لپٹ گئی۔

”جنت آئی! آپ کو نہیں پتا میں نے آپ کو کتنا یاد کیا۔“

علی کی گھوریاں اقصیٰ کے لیے ختم ہی نہیں ہو رہی تھیں۔ وہ صندل آپا سے ملی۔ پھر بچیوں سے جو اس کا جانے کا سن کر ہی ادا اس ہو گئی تھیں۔ علی کے تاثرات عجیب سے تھے۔ جیسے ابھی رو پڑے گا۔ اور صابرہ بوا۔

وہ بھیگی آنکھوں کے ساتھ کھڑی تھیں۔ اسے خود سے لپٹائے جانے کتنی ہی دیر تک دعائیں دیتی رہیں۔

”میری ساس بہت اچھی عورت ہے! بہت نیک اور بڑے ظرف والی۔ مجھے زبان دی ہے۔ بیٹی بنا کر لے جا رہی ہے۔ کوئی تکلیف نہیں ہونے دے گی۔ ان شاء اللہ سب ٹھیک ہو جائے گا۔“ وہ خاموشی سے سنتی رہی۔

”رابطے میں رہنا، اپنا بہت خیال رکھنا۔“ نم آنکھوں کے ساتھ اس نے سر ہلایا۔

”آپ اسلام آباد تک آئیں گی؟“

”صندل کی ڈیوری تک یہیں ہوں، اس کے بعد ہی سلیم کے پاس جا سکوں گی۔ لیکن تو فکر نہ کر۔ جلد ملنے آؤں گی۔“

سب اسے چھوڑنے دروازے تک آئے۔ مسز شیرازی کو فارس پہلے ہی گاڑی میں بٹھا آیا تھا۔ اب اس کے انتظار میں وہیں کھڑا تھا۔ اقصیٰ عجلت میں قدم اٹھاتی اس سے پہلے ہی نکل گئی تھی۔ گلی کا راستہ بارش کی وجہ سے کافی خراب تھا۔

وہ باہر نکلی اور دیوار کے ساتھ اسے مکمل نظر انداز کیے گاڑیوں کی طرف بڑھ گئی۔

فارس نے قدم اٹھائے اور پھر رک کر مڑا۔ صابرہ بوا اسے ہی دیکھ رہی تھیں۔

”آپ نے جو کچھ کیا۔ اس کے لیے آپ کا بہت شکریہ۔ میری طرف سے جنت کو کوئی تکلیف نہیں ہوگی۔“

”اللہ خوش رکھے تم دونوں کو۔“ انہوں نے دل سے دعادی۔ وہ جانے کے لیے مڑ گیا۔

جنت آہستگی سے قدم اٹھا رہی تھی۔ اندھیرے میں گاڑی کی روشنیاں بکھری تھیں۔ سفید گاڑی فارس کی تھی۔ اتنا تو جنت کو پتا تھا۔ دوسری گاڑی میں ڈرائیور تھا۔ عدیل احمد جو باہر کھڑا تھا۔ عقیٰ نشست پر مسز شیرازی براجمان تھیں۔ اس کی آنکھوں کے سامنے دروازہ کھول کر جھٹ سے اقصیٰ بیٹھی۔ دروازہ بند کرتے، لاک لگا کر شیشہ نیچے کیا۔ جنت کے قریب پہنچنے تک سرگوشی میں کچھ نہ کچھ طے پا گیا تھا۔

”تم فارس کی گاڑی میں بیٹھ جاؤ جنت! ہماری گاڑی میں تو بہت کم جگہ ہے۔“ مسز شیرازی نے کہا۔

”ہاں ہاں ہماری گاڑی میں تو بالکل بھی جگہ نہیں ہے۔“ اقصیٰ مزید پھیل گئی۔ ”ہم خود اتنی مشکل سے بیٹھے ہوئے ہیں۔ کیوں مسٹر عدیل؟“ لگے ہاتھوں عدیل احمد سے بھی مشورہ لیا۔ اس بونگے کو تو کچھ سمجھ میں نہیں آیا کہ اتنی بڑی گاڑی میں جنت کمال کی جگہ کیوں نہیں ہو سکتی تھی، لیکن جب اقصیٰ نے آنکھوں ہی آنکھوں میں کوئی ایک ہزار اشارے دیے تو.....

”جی میم۔ بالکل۔ جی ہاں۔ بالکل جگہ نہیں۔ آپ اس طرف آجائیں۔“ ساتھ ہی ادب سے ہاتھ دراز کر کے فارس کی گاڑی کا راستہ دکھایا۔

کی لاک سے گاڑی کا لاک کھولتا فارس وجدان اس سچویشن سے قطعی لاعلم رک کر انہیں دیکھنے لگا کہ ہو کیا رہا ہے۔ جنت ابھی تک باہر کیوں کھڑی ہے؟

”آئی۔“ اس نے رو ہانسی ہو کر مسز شیرازی کو دیکھا۔

”جاؤ بیٹا۔“ انہوں نے پیار سے اصرار کیا۔ ”چند گھنٹوں کا تو سفر ہے۔“

فارس وہیں آ گیا۔ ”ابنی پراہلم؟“ وہ عدیل احمد سے پوچھ رہا تھا۔ اقصیٰ کی باغیچیں کھل گئیں۔ ”یہاں تو پراہلم ہی پراہلم تھے۔“ فارس نے اسے گھوری دی تو شپٹا کر سر جھکا گئی۔

اس سے پہلے کہ مسز شیرازی فارس سے کہیں کہ وہ جنت کو اپنے ساتھ لے جائے، جنت خود ہی قدم اٹھاتی رینگ رینگ روڑ کی طرف بڑھ گئی۔ دروازہ کھول کر سینئر سیٹ پر بیٹھے ہی دھڑام سے بند کیا۔ سینے پر بازو باندھے چہرے کا رخ خفگی سے ششے کی طرف موڑ لیا۔ فارس کی کوئی بھی بات۔ اس نے کبھی نہیں مانتی تھی۔ ابھی بھی یہ تاثر قائم کرنا تھا وہ مسز شیرازی کی وجہ سے گاڑی میں بیٹھی ہے۔ اس کے کہنے پر یا اس کی وجہ سے تو بالکل بھی نہیں۔

اور اس تمام صورت حال کو سمجھتے ہی فارس کے لبوں پر اداسی مسکراہٹ ابھر آئی۔

”تھینکس می۔“ مسز شیرازی کی طرف کا دروازہ کھول کر وہ اندر کو جھکا۔

”سب کچھ مجھے ہی کرنا پڑ رہا ہے۔ تم بھی کچھ کرو۔“ انہوں نے دبی آواز میں ذرا سا جھاڑ دیا۔ ”ایکسکوز کرو اس سے، معافی مانگو، بات کرو۔ میں ہرگز نہیں چاہتی تم دونوں کی لڑائیوں کا اثر میرے گریڈ چائلڈ پر پڑے!“

انداز میں محبت بھری خفگی تھی۔ اصرار تھا، تنبیہ تھی اس نے کس قدر کوشش سے اثبات میں سر ہلایا۔

”میں ایک بار پہلے اسے تمہاری زندگی میں لائی تھی فارس! اب تم خود لاؤ گے۔“ انہوں نے ہاتھ دبا کر کہا۔ اس نے ہاتھ پکڑ کر بوسہ لیا، ایک بار پھر انہیں ممنون نگاہوں سے دیکھا۔ پھر دروازہ بند کر کے آگے بڑھ گیا۔

اقصیٰ جو اس تمام عرصے میں فارس کی دہشت سے کھڑکی کی طرف مودب ہو کر بت بنی بیٹھی تھی اس کے جاتے ہی سکھ بھری

سائس لی، جھٹ سے اپنا تھیلے نما کالج بیگ سے نمکویکٹ نکالا۔

عدیل احمد نے اس کی طرف کے ششے پر دستک دی۔ اس نے کچھ چونک کر سر اٹھایا پھر شیشہ نیچے کیا۔

”آپ کے پاس آئینہ ہے؟“ وہ پوچھ رہا تھا۔

”ہاں ہے..... تو؟“ اترائی۔

”دیکھ لیجیے۔“

وہ کہہ کر سیٹ پر براجمان ہوا۔ اقصیٰ نے ذرا حیرت سے اسے دیکھا پھر بیگ کھگال کر آئینہ نکالا۔ گاڑی میں زرکار مدہم روشنی تھی۔ پھر بھی موبائل نکال فلیش لائٹ آن کر کے اپنی شکل دیکھی۔

کا جل دونوں آنکھوں کے گرد اچھا خاصا پھیلا ہوا تھا۔ نیلا شپڈ بھنوں کے نیچے۔ اطراف میں۔ ہر طرف۔ یوں لگ رہا تھا جیسے کسی نے باقاعدہ دو گھونٹے آنکھوں پر بڑ دیے ہوں۔

ایک لمبی سی چیخ اس کے حلق سے نکلتے نکلتے دم توڑ گئی۔

کسی نے اسے بتایا کیوں نہیں؟ ذہن میں دھا کے ہو رہے تھے۔ اس عرصے میں سب اس کی یہی شکل دیکھتے رہے تھے؟ شرم سے پانی پانی ہونے لگی۔

جھٹ سے ٹٹو نکالا اور رونے پر قابو پاتے رگڑ رگڑ کر صاف کرنے لگی۔ میک اپ، کاجل، مسکارا اور لائٹنگ لگا کر تو وہ بھول گئی تھی اور صابروں کے گھر داخل ہوتے ہی چہرے پر ٹھنڈے پانی کے چھپکے دے مارے تھے۔ تو بچے اس لیے مجھے گھور گھور کر دیکھ رہے تھے؟ مارے خفت کے آنکھیں میچ لیں۔

سیٹ پر براجمان عدیل احمد بیگ و یومر سے اس کے تاثرات ملاحظہ کرتا اپنی ہنسی کسی حد تک دبا چکا تھا۔

☆☆☆

دروازے لاک ہو چکے تھے۔ گاڑی اشارت تھی تقریباً۔ مگر ابھی حرکت میں نہیں آئی تھی۔ اندر باہر سنا سنا سا چھایا تھا۔ ایک مکمل خاموشی دونوں کا احاطہ کیے ہوئے تھی۔

وہ فکروں میں گھری ششے کا رخ کیے بیٹھی تھی۔ ناخن انگلی تلے دبائے۔ شال کے اندر مٹھی سختی سے بند کیے۔

”کیا حال ہے؟“ برابر میں بیٹھے فارس وجدان نے خاموشی توڑی۔

”مجھ سے کوئی بات مت کرو۔“

”یہ سوال میں نے۔ کسی اور سے بھی پوچھا ہے۔“

جنت کا چہرہ سرخ پڑا۔“ ہم سے کوئی بات مت کرو۔“

اور جس استحقاق سے اس نے ”ہم“ کہا، وہ دھیرے سے مسکرایا۔ اپنی قسمت، اپنا نصیب اسے آج سے پہلے کبھی اتنا اچھا نہیں لگا تھا۔

”لیکن میں کرنا چاہتا ہوں۔“ اس نے کہا۔

عدیل احمد کی گاڑی برابر سے گزر کر آگے ہوئی تو اس نے اسٹیئرنگ وہیل پر گرفت جمائے ایک بار پھر رخ موڑ کر جنت کو دیکھا۔ سینے پر بازو باندھے وہ کھڑکی کی طرف رخ کیے بیٹھی تھی۔ چہرہ ادجمل تھا۔ خنہ آنکھیں باہر کہیں تاریکیوں سے الجھ رہی تھیں۔

”تم نے مجھ سے پوچھا نہیں وہ سر پرانز کیا تھا جو میں کراچی سے واپسی پر تمہیں دینا چاہتا تھا؟“ وہ آہستگی سے گویا ہوا۔

”پوچھنے کی کیا ضرورت تھی؟ جب وہ سر پرانز خود چل کر میرے سامنے آگئی تھی۔“ جل کر جواب دیتے ہوئے اب کے اس

نے اپنا رخ فارس کی طرف موڑا۔ ”بائے داوے مسٹر شیرازی! میں صرف آنٹی کی وجہ سے گھر جا رہی ہوں۔ تمہارے ساتھ جو میری ڈیل ہوئی تھی وہ ابھی قائم ہے۔ میں نے تو آنٹی سے کہہ دیا ہے، بھلے سے تمہاری دوسری شادی ہو، تیسری شادی ہو، چوتھی شادی ہو۔ آئی رہیلی ڈونٹ کیئر!!! مجھے صرف اپنی طلاق سے غرض ہے!“

خاموشی سے اس کی پوری بات سن لینے کے بعد وہ تمام تر توجہ ڈرائیونگ پر مرکوز کر چکا تھا۔ ہمیشہ کی طرح اس کا پرسکون رویہ جنت کو اندر تک سلگا گیا۔

”اور گاڑی میں بھی اس لیے بیٹھی ہوں کیونکہ انہوں نے مجھ سے کہا۔ اس لیے نہیں کہ میں بیٹھنا چاہتی تھی۔ تمہارا تو مجھے پتا ہے۔ تم تو یہی سوچو گے۔ تمہاری ساری پلاننگز کا بیڑہ غرق جو ہو چکا ہے۔“ وہ شروع ہو چکی تھی۔

”کچھ لوگ؟“ فارس نے عقشی نشست کی طرف ہاتھ بڑھاتے ہوئے پوچھا۔ پیچھے کھانے کے پیک کیے لوازمات رکھے تھے جو مسز شیرازی گھر سے لائی تھیں۔ اپنی بات قطع ہو جانے پر اس نے سر دنظروں سے اسے دیکھا پھر غصے سے رخ موڑ گئی۔ ”ڈونٹ ٹاک ٹوی۔“

وہ دکھ سے مسکرایا۔ جانتا تھا بات کرنا چاہے گا تو وہ الجھ پڑے گی، یا کانوں پر ہاتھ رکھ کر رونے لگ جائے گی۔ اور وہ ایسا نہیں چاہتا تھا۔ ان آنکھوں نے بہت رو لیا تھا۔ اب اور نہیں۔

ان کے مابین ایک بار پھر خاموشی چھا گئی۔ جنت نشست کے ساتھ پشت نکائے ایزی ہو کر سامنے دیکھ رہی تھی۔ گاڑی مین روڈ پر سرعت پکڑے ہوئے تھی۔ آس پاس اندھیرے میں روشنیاں بکھیرتی گاڑیاں گزر رہی تھیں۔

ڈرائیونگ کرتے ہوئے وہ ہر تھوڑی دیر بعد اس کی طرف دیکھتے ہوئے جیسے تسلی کر لیتا تھا۔ حقیقت کو خواب ہونے میں دیر ہی

کتنی لگتی ہے؟ اس کا خوف، اس کا خدشہ، اس کی تمام تر اذیتیں اپنی جگہ قائم تھیں۔ شیشے کے ساتھ پیشانی نکائے۔ کسی گہری سوچ۔ کسی گہرے خیال میں گم جنت نے آنکھیں موند لی تھیں۔ زندگی نے ایک بار پھر راستوں کا تعین کر لیا تھا۔ منزل ابھی بھی دھندلی تھی۔ بے نام اور غیر واضح سی تھی۔ انجام ابھی بھی نہیں بدلاتھا۔ فرق حالات پر پڑا تھا۔ نفسیات پر بھی۔ اعصاب پر بھی۔

اس کے کندھے کسی بوجھ سے جھکے نہیں جا رہے تھے۔ دل سے جیسے کوئی ثقل شے ہٹ گئی تھی۔ وہ خود کو بہت ہلکا سا محسوس کر رہی تھی۔ ماضی ہنوز جڑا ہوا تھا مگر ایسا پہلی بار ہوا تھا کہ اس کی تکلیف اسے اپنے حال کا احاطہ کرتی ہوئی محسوس نہیں ہو رہی تھی۔ یہ خوشی چند لمحوں کی ہی تھی۔ یہ سکون کچھ پل کا ہی تھی۔ لیکن ملا تو تھی۔ وہ مسز شیرازی کو ایک بار پھر سوچنے لگی تھی۔

غموں کے بادل پوری طرح سے نہیں چھٹے تھے مگر اسے آسمان ابھی سے۔ بہت اجلا۔ بہت نیلا نظر آنے لگا تھا۔ وہ کچھ ادھورے خوابوں کو آنکھوں میں سجائے آنے والے کل کو سوچ رہی تھی۔ ادھوری تصویر کا ایک حصہ مکمل ہونے والا تھا۔

پرسکون خاموشی میں اس کی آنکھیں آہستگی سے بند ہونے لگیں۔ سختی سے بند انگلیوں کی گرفت ڈھیلی پڑی۔ شال کا ایک سرا کندھے سے سرک کر پہلو میں آن گرا۔ باہر ہلکی ہلکی سی بوند باندی شروع ہو چکی تھی۔

فارس کے ساتھ واپسی کا ہر سفر ایسے ہی بادلوں سے اور بارشوں سے گھرا رہتا تھا۔ اور کسے علم تھا۔ واپسی کے اس سفر میں وہ دو نہیں تین ہوں گے؟ وہ نیند کی وادیوں میں اتر گئی۔ اور فارس وجدان اپنی نگاہیں روڈ پر جمائے یکسوئی سے ڈرائیونگ کرتا رہا۔

☆☆☆

جانے کتنا وقت بیتا تھا لیکن اسے یقین تھا زیادہ سے زیادہ ایک گھنٹہ ہی گزرا ہو گا یا اس سے بھی کم۔

بارش تھم چکی تھی۔ ونڈ اسکرین پر کہیں کہیں قطرے نظر آ رہے تھے۔ اس کی طبیعت مکرر ہو رہی تھی۔ متلی کا احساس شدید ہونے لگا۔ پہلے پہل تو آنکھیں موندنے بیٹھی رہی کہ ٹھیک ہو جائے گی۔ مگر جب ابکائی کا احساس ہوا تو اس نے بے ساختہ فارس کے بازو پر ہاتھ رکھا۔

”گاڑی روکو فارس!“

”کیا ہوا؟“ گاڑی کی رفتار یکا یک سست پڑی اور اگلے ہی لمحے سڑک سے ذرا نیچے ہو کر رک گئی۔

وہ دروازہ کھول کر تیزی سے باہر نکل گئی۔ اندھیرے میں سڑک کنارے گھاس اور اونچے لمبے درختوں کے سامنے وہ بچوں کے بل جھک گئی تھی۔ پانی کی بوتل اٹھائے فارس اس کے پیچھے باہر آ گیا۔

کھانستے ہوئے تے کرتی وہ اذیت میں لگی۔ وہ کچھ فکر مندی سے پیچھے کھڑا رہا۔

وہ اٹھ کر سیدھی ہوئی تو اس نے پانی کی بوتل بڑھائی۔ اس نے بوتل لے کر منہ ہاتھ دھویا۔ اس کی آنکھوں میں نمی تیر رہی تھی۔

سائنس بھاری تھا۔

ہمت کر کے قدم اٹھانے لگی تو فارس نے ہاتھ آگے کیا۔ جو کہ بغیر کسی تردد کے اس نے تھام لیا۔ شاید اسے ڈر تھا وہ گرنے جائے۔ کچپکپاتا ہوا سرد ہاتھ فارس کے ہاتھ میں دیے وہ سینئر سیٹ پر بیٹھی۔

”آر یو آل رائٹ؟“ وہ اس سے پوچھ رہا تھا۔

بھاری سانسوں کے ساتھ اس نے اثبات میں سر ہلایا۔ وجود پر ایک کچپی سی طاری تھی۔

وہ اپنی سیٹ سنبھالے اب اس کی طرف پوری طرح سے متوجہ تھا۔ آنکھوں میں فکر تھی۔ موبائل ہولڈر میں ایستادہ اس کے موبائل کی اسکرین پر ایک ریشم ہوئی تھی۔ اے۔ آر کے نام سے کال آرہی تھی۔ چند ایک میسجز کا نوٹیفیکیشن بھی۔ فارس نے کال ڈسکلیٹ کر دی۔ پیچھے کہیں دور۔ اور بہت دور کسی گاڑی کی ہیڈ لائٹس تاریک ہو گئی تھیں۔

اب کی بار اس نے اجازت نہیں چاہی تھی۔ ہاتھ بڑھا کر عقبی نشست سے ڈنر باکس کھولا۔

”پلاؤ، قیہ مٹر، فریڈ چکن۔ بیٹھے میں کھیر ہے، فروٹ ٹرانزل بھی۔“ اس نے کھانے گنوائے کہ شاید اب وہ کچھ کھالے۔

”تم گھر سے اتنا کچھ لائے ہو۔“ ذرا حیران ہو کر اس کی طرف مڑی۔ نیند سے بھری ہوئی بے آرام آنکھیں۔ بے تحاشہ رونے کی وجہ سے سو جی ہوئی لگ رہی تھیں۔

”ممی لائی ہیں۔“

”ہاں وہی لاسکتی ہیں۔ تم سے مجھے ایسی کوئی امید بھی نہیں۔“

فارس اسے دیکھ کر رہ گیا۔

وہ جو کچھ دیر پہلے تک اس کے آفر کرنے پر بھی انکار میں سر ہلائے ناراضی کی دیوار قائم کیے بیٹھی تھی تو اب خود اٹھ کر پیچھے چلی گئی تھی۔

دروازہ بند ہوا تو فارس نے گردن موڑ کر پیچھے دیکھا۔

گاڑی کی زرکار ڈوم لائٹس آن کیے اب وہ باکس وغیرہ دیکھ رہی تھی۔ بوا کے گھر سے آتے وقت ٹھیک سے کھانا بھی نہیں کھا سکی تھی۔

اپنے لیے پلیٹ میں پلاؤ نکالا۔ ساتھ ہی چکن کا لیگ پیس رکھا۔ گاڑی اشتہا انگیز کھانوں کی خوشبو سے بھر گئی۔

”لاؤ یہ میں کھول دیتا ہوں۔“ رائے کا ننھا سا باکس اس سے نہیں کھل رہا تھا۔

”کھول لوں گی میں خود ہی۔“ اس نے کہا مگر یاد آیا اگر ایک خراش برداشت نہ کرنے والے کی گاڑی کے اندر رائے کا کوئی

ایک قطرہ بھی گرا تو وہ کتنا ہنگامہ کرے گا؟ کیونکہ جس طرح سے وہ کھولنا چاہ رہی تھی۔ تو یہی ہونا تھا۔

تیز سے باکس اسے دیا۔ جسے کھول کر اس نے واپس کر دیا۔

”ایک پلیٹ میرے لیے بھی۔“ پلاؤ کا تیسرا چمچ منہ تک لے جاتے اس نے رک کر فارس کو دیکھا۔ ناگواری سے مھنوں کیٹ کر اپنی پلیٹ ایک طرف رکھی۔

دوسری پلیٹ میں پلاؤ نکالا۔ ساتھ ہی لیگ پیس، رائی، سلاد وغیرہ ڈال کر فارغ ہوئی تو پتا چلا وہ کب کا اس کی پلیٹ اٹھائے کھانا شروع بھی کر چکا تھا۔

”تم.....“ لب بھینچ کر اسے کچھ سخت سست کہنا چاہا مگر رک گئی۔ سمجھتا کیا تھا یہ خود کو؟

”پانی چاہیے؟“ فارس نے اپنی بوتل سے آدھا پانی پی کر بقیہ اس کی طرف بڑھایا۔ وہ اسے گھورتی ہوئی اپنی پلیٹ پر جھک گئی۔ ”تمہارا بچا ہوا نہیں چاہیے!“

”اوکے۔ ویسے بھی یہ آخری ہے۔“ اس نے بوتل دوبارہ لبوں سے لگانا چاہی۔

”ادھر دو مجھے۔“ غصے سے جھڑک کر بوتل کھینچی۔ مرچیں بھی تو لگ رہی تھیں۔ شاید رائے میں زیادہ تھیں۔

مسکراہٹ ضبط کرتے ہوئے وہ رخ بدل گیا۔

عقبی نشست پر آلتی پالتی مارے اب وہ کھانا کھا رہی تھی۔ بہت آرام اور تسلی سے۔ چہرہ کرب سے عاری۔ آنکھیں درد سے خالی۔ لاپرواہ سا انداز۔ جیسے گاڑی میں اس کے ساتھ اور کوئی تھا ہی نہیں۔ اپنے آپ میں مگن۔۔ اپنے رزق سے انصاف کرتی۔۔

بیک ویو مر اس پرائیڈ جسٹ کیے وہ اس پر نگاہیں جمائے بیٹھا رہ گیا تھا۔

پندرہ سال پہلے اپنی ساری تنگیاں ناراضگیاں بھلائے وہ اسے بہت خوش اخلاقی سے دیکھ کر کیا کرتی تھی۔ کیا وہ آج بھی ایسا کر پائے گی؟؟

نہیں!! تبسم مٹ گیا۔

شاید نہیں! حزن ٹھہر گیا۔

اور درد بڑھ گیا۔

☆☆☆

اوصاف منزل میں کام کرتے یہ اس کا دوسرا مہینہ تھا۔ اور اس مختصر عرصے میں اس گھر کا نقشہ کس حد تک بدل چکا تھا۔ مزدور مستری آج بھی کام پر لگے ہوئے تھے۔ نچلی منزل پر سامنے والے دو کمروں کو روغن کیا جا رہا تھا۔ اوپر والا پورشن نیا تعمیر ہوا تھا۔ اب

دروازوں اور کھڑکیوں کا کام باقی رہ گیا تھا۔ پلاٹ کی قطعی ادا ہو چکی تھی۔ اسٹور کھل گیا تھا، گاڑی خرید لی گئی تھی۔ فرنیچر نیا ہو چکا تھا، صوفے بدل چکے تھے۔ ہر کمرے میں مہنگے نفیس ٹائلز بھی لگوائے جا رہے تھے۔ مہینے کے آخر تک طارق صاحب کی بڑی بیٹی کی شادی تھی۔

وہ اس گھر کی ملازمہ تھی تو جہیز کی تیاری خود اپنی آنکھوں سے دیکھ رہی تھی۔ ثمرین نے اپنے لیے مہنگا ترین فرنیچر پسند کیا تھا۔ روز شاپنگ کے لیے بازاروں کے چکر لگتے تھے۔ مہنگے مہنگے برانڈ ڈکپڑے، جیولری، میک اپ وغیرہ خریدے جاتے تھے۔ برآمدے سے آگے شیشے لگی دیواروں کے آس پاس نفیس صوفوں پر بیٹھ کر، کپڑے پھیلا پھیلا کر جائزہ لیا جاتا تھا، پسند ناپسند کو جانچا جاتا۔

آئے روز مہمانوں کی آمد و رفت۔ اور وہ سارا سارا دن کچن میں کھانا پکانے اور صفائی میں ہلکان ہوئی رہتی۔ مجال ہے جو گھر کا کوئی ایک فرد بھی اسے سانس بحال کرنے دیتا ہو۔ ذرا دیر کو جو کہیں آرام کی غرض سے بیٹھتی تو ڈانٹ پھینکا شروع ہو جاتی۔ وہ اس کی ماں کو اس کے کام کی اچھی خاصی تنخواہ دے رہے تھے۔ دو مہینے تو اس نے جیسے تیسے گزار لیے تھے مگر اس کی اماں چاہتی تھیں وہ سال ڈیڑھ سال تک یہیں رہے تاکہ باپ کا اچھے سے علاج بھی ہو جائے اور جو قرض انہوں نے لے رکھا ہے وہ بھی اتر جائے۔ ان کی دوست کے توسط سے یہ کام اسے ملا تھا مگر گھر کے کلین اسے انسان کم۔ کام والی مشین زیادہ سمجھتے تھے۔ اوپر سے سال بھر کے بچے کی ذمہ داری بھی اسے سونپ رکھی تھی۔ جو گھر سے منسلک الگ تھلگ اسٹور روم نما کمرے میں اس کے ساتھ ہی ہوتا تھا۔

اور ہمیشہ کی طرح کچن میں۔ انتہا کی گرمی برداشت کرتے۔ گھر آئے مہمانوں کے لیے مینگو شیک بناتے وہ بھول چکی تھی بجلی پچھلے ڈیڑھ گھنٹے سے غائب ہے اور بچہ کمرے میں اکیلا ہے۔

گھر کے کلینوں کے پاس تو انتظام تھا مگر اس کا اسٹور نما کمرہ اس آسائش سے مکمل محروم تھا۔ وہ عجلت میں ٹرے اٹھائے ڈرائنگ روم میں گئی۔ سب کو جو سرو کیا۔ اور اس سے قبل کہ پھر سے کوئی حکم نامہ جاری ہوتا وہ عجلت میں قدم اٹھاتی کچن کے عقبی دروازے سے اپنے اسٹور روم نما کمرے میں آگئی۔

پسینے سے شرابور، گرمی سے نڈھال بچہ رو رو کر ہلکان ہو چکا تھا۔ اسے دیکھتے ہی ہاتھ اٹھائے اس کی طرف لپکنے لگا۔ روٹی کے دل کو کچھ ہوا۔ اسے بازوؤں میں بھرے کچن میں لے آئی۔

”معاف کر دو یا را! میں تو بھول ہی گئی۔“ گلاس میں ٹھنڈا پانی ڈال کر اس کے لبوں سے لگایا تو وہ اپنے ننھے ننھے ہاتھ ٹھنڈے گلاس پر جمائے یوں پانی پینے لگا جیسے صدیوں کا پیاسا ہو۔

بال ماتھے سے چپکے ہوئے تھے۔ چہرہ، ناک آنکھیں گلابی ہو رہی تھیں۔

وہ اتنا پیارا تھا کہ دل چاہتا دیکھتے جاؤ۔ مگر اس پیارے سے بچے کی قسمت کتنی خراب تھی۔ باپ مر چکا تھا۔ ماں اسے بھائیوں کے در پر چھوڑ کر گئی تو پھر پلٹ کر خبر نہ لی تھی۔

رشیداں سے اس نے سنا تھا۔ وہ صرف اپنی ماں کی فونگنی پر آئی تھی اور اس کے بعد اس نے بھولے سے بھی اس گھر کا رخ نہیں کیا تھا۔

”یہ اتنی وڈی گاڑی میں بیٹھ کے آئی تھی۔ تدفین کے بس کچھ دیر بعد ہی نکل گئی۔“

وہ کاؤنٹر ٹیبل کے پاس اسے لیے کھڑی تھی۔

ثمرین اپنے کمرے کی صفائی کا حکم دینے آئی تو بچے کو اس کے ہمراہ کچن میں دیکھ کر سٹخ پا ہو گئی۔

”کتنی بار کہا ہے اسے گھر میں مت لایا کرو۔“

”بی بی جی! بجلی کب کی گئی ہوئی ہے تو کمرے میں بڑی گرمی ہے۔“

وہ ناگواری سے ایک نظر بچے کو دیکھتی اسے اپنے کمرے کی صفائی کا آرڈر دے کے چلی گئی۔ وہ اسے بازوؤں میں اٹھائے ثمرین کے کمرے میں آگئی۔ بچے کو ایک جگہ پر بٹھایا۔ ”اب یہاں سے مت ہلیو۔ میرے کو کام کرنے دو۔“ بچے نے اسے محسوم آنکھوں سے دیکھا۔ اور اپنی جگہ بیٹھا رہا۔ ٹوٹی ہوئی کھلونا کار جو اس کی گود میں رکھی تھی۔ اسے جھنجھوڑتا۔ ہلاتا۔ وہ ہمیشہ کی طرح بہت خاموش اور بہت پرسکون تھا۔

اوصاف منزل میں جب وہ نئی نئی آئی تھی اور اس کے لیے مکمل انجان تھی تو تب بھی جب اس نے اٹھایا تھا تو وہ بہت آرام سے اپنے بازو خود سے اٹھائے اس کی گود میں آ گیا تھا۔ وہ رات کو سوتے میں بھی بالکل تنگ نہیں کرتا تھا۔ اکثر رات میں آنکھ کھلتی تو وہ برابر میں لیٹا ہوتا۔ آنکھیں کھلی ہوتیں۔ اور اس کے دوپٹے کا سر امنہ میں۔

”بڑا امیر چچا ہے بچے کا۔ مہینے کے مہینے پیسے بھیجتا ہے۔“ رشیداں نے یہ بھی بتایا تھا۔ ”لاکھ تو دیتا ہو گا وہ تیرے طارق صاحب کو۔“

وہ حیران ہو کر اسے دیکھنے لگی تھی۔ رگ چچا بچے کو اپنے پاس بھی تو رکھ سکتا تھا۔

”یہاں آتا ہے کیا وہ؟“

”ارے نہیں۔ کبھی نہیں آیا۔ تجھ سے پہلے جو سلیمہ مانی تھی۔ اس نے بتایا تھا۔ بینک میں پیسے بھیجتا ہے۔ ڈھیر سارے ہوتے ہیں۔ تو نے دیکھا نہیں کیسے امیر ہو گئے یہ سب۔ پلاٹ بھی لیا ہے۔ کہہ رہے ہیں ثمرین کی شادی وڈے شادی ہال میں کریں گے۔“

بیڈ شیٹ بدلنے، کتا میں کر ریک میں رکھتے اور پھر کپڑے سے فرنیچر، ڈریسنگ ٹیبل اور آئینہ رگڑ کر صاف کرتے وہ وہ اس کی طرف دیکھتے ہوئے تسلی کر لیتی تھی۔

سرمنی نیکر اور ملگنی رنگ کی پرانی شرٹ میں وہ بچہ وہیں بیٹھا تھا جہاں وہ اسے بٹھا کر آئی تھی۔

کبھی اسے لگتا وہ اس کی بولی سمجھتا ہے۔ اس کا کہا مانتا ہے۔ بھلا اتنے چھوٹے سے بچے میں اتنی سمجھ کیسے ہو سکتی تھی کہ وہ کسی عام سی روٹی کی بات مانے؟ جس کی سگی ماں اسے یہاں کام پہ لگائے گھر کے خرچے پورے کر رہی تھی؟

وہ سونے سے پہلے پتا نہیں کتنی باتیں اس سے کرتی جاتی۔ گال چھو کر ٹھوڑی ہلا کر ہنساتی تو وہ ہنس پڑتا۔ نیچے کے دو کھانے کے ننھے موتی جیسے دانت نمایاں ہوتے۔ وہ اسے سارا سارا دن اسی کمرے میں چھوڑ کر گھر بھر کے کام نمٹاتی رہتی اور بھاگ بھاگ اسے بھی دیکھنے آ جاتی۔

کبھی وہ رو رو کر نڈھال ہو چکا ہوتا اور کبھی اس کی دی گئی ایشیا سے کھیلتا مکمل پرسکون۔

چیزوں کو پکڑ کر اٹھ جاتا تھا۔ چھوٹے چھوٹے قدم بھی اٹھالیتا۔ کمرے میں نقصان دہ کوئی شے نہ تھی۔ صرف ایک چار پائی اور بند سنگل الماری۔ بوسیدہ سا قالین۔ اور بس..... اس لیے اسے مکمل اطمینان رہتا کہ وہ ٹھیک ہوگا۔

پکھا چلائے وہ صفائی میں مگن تھی۔

بڑی بی بی نے کمرے میں اسے اور بچے کو دیکھا تو سچ پاہو گئیں۔ اچھی خاصی جھاڑ پلانے کے بعد ایک حد تھڑ بھی جڑ دیا۔ آخر اس کی جرات کیسے ہوئی تھی کہ اس نے شمرین کے کمرے کا پکھا چلا دیا تھا اور بچے کو بھی لے آئی تھی۔ وہ بچہ جس کے پیسوں سے پورا گھر چل رہا تھا۔

گال رہ رہ کر دکھتا رہا۔ بجلی آئی تو اسے ایک بار پھر کمرے میں تنہا چھوڑ آئی۔

وہ کھیلتے کھیلتے کارپٹ پر بھوکا سو گیا۔ شام میں فیڈر بنا کر آئی، جگا کر منہ سے لگایا تو سکون سے دودھ پیتے وہ اس کے پرانے سے پھنے ہوئے دوپٹے کا کونا اپنی منھی منی انگلیوں میں لگا دبانے لگا اور وہ رونے لگی۔

”پتا نہیں تیرا چچا کیسا انسان ہے۔ اس جہنم میں جھونک کے پیسے بھیجے جا رہے۔“

باہر کا جس شدید تھا۔ بجلی پھر سے غائب تھی۔ کمرے کا دروازہ بند کر کے تمام کھڑکیاں کھولے وہ اپنی چار پائی پر بیٹھ گئی تھی۔

بچہ خالی فیڈر منہ سے لگائے آنکھیں بند کر چکا تھا۔ اور وہ کھڑکی کی جیل جیسی سلاخوں سے باہر دیکھ رہی تھی۔

ہو سکتا ہے بچے کے چچا کو گھر کے مکینوں کے رویے کی بالکل بھی خبر نہ ہو؟ ہو سکتا ہے اسے لگتا ہو وہ پیسے بھیج رہا ہے تو اس کے نیسے ماموں اس کا بہت خیال رکھتے ہوں گے؟

ننھے ہاتھ کی انگلیوں میں اپنی انگشت شہادت دیے وہ اس کی بند آنکھوں کو دیکھتے کچھ سوچ رہی تھی۔ اور اپنی اس سوچ پر عمل کرنے کا حتمی فیصلہ بھی کر چکی تھی۔

☆☆

موبائل پر فائرس کا میسج موصول ہوا تھا۔ جنت اپنی بوا کے پاس تھی۔ وہ اسے واپس لا رہا تھا۔

مسیح پڑھتے ہی سائرہ جائے نماز پر تسبیح لیے بے ساختہ سجدے میں گر گئی تھیں۔ یہ سجدہ۔ سجدہ شکر تھا۔ پلٹنے کے لیے۔ سمنے کے لیے۔ اور بدلنے کے لیے تھا۔ وہ اپنا احتساب کر رہی تھیں۔ ایک یتیم بچی کے لیے ان سے بھول ہوئی تھی۔

انہیں وہ وقت اچھی طرح سے یاد تھا جب بیماری کے دنوں میں ان کے والد نے انہیں فون کر کے اپنے گھر بلا یا تھا۔ اپنے پاس بٹھا کر انہوں نے جنت کمال کے متعلق وصیت کرتے ہوئے اپنے کونہ والے مکان کے کاغذات کے ساتھ ساتھ ایک بند لفظ ان کے ہاتھوں میں پکڑا دیا تھا۔

”اگر کبھی خاندان میں جنت کی زندگی تنگ ہو جائے تو اسے کھول لینا۔“

وہ لفظ اگلے پانچ سالوں تک ان کی الماری میں محفوظ اور بند پڑا رہا تھا۔

اس لفظ کو کھولنے کا خیال انہیں پورے پانچ سال بعد اس وقت آیا تھا جب برہان اسے طلاق دے چکا تھا، اور نفیہ وفات پا چکی تھیں۔ سگے بچانے جنت پر تسلط جما لیا تھا، وہ اس کا رشتہ زمان صفر کے ساتھ طے کر رہے تھے۔ وہ جنت کے ہر معاملے میں خود کو قطعی بے بس تصور کرتی تھیں۔ سو انہیں ایک یہی حل نظر آیا تھا۔

بند لفظ میں ایک کاغذ تھا جس پر جمیلہ داؤد شیرازی کا نام اور شیرازی مینشن کا ایڈریس لکھا تھا۔ نیچے کہیں شیرازی انٹر پرائزز کا فون نمبر بھی تھا۔

سنہری حروف کا ایک قیمتی برنس کارڈ، جو یقیناً قریبی ساتھیوں کو عطا کیا جاتا ہے۔ اور چند دعوت نامے۔ ان میں ایک دعوت نامہ کسی حماد شیرازی کی سالگرہ کا تھا۔

اگلے کئی لمحوں تک وہ انہیں ہاتھ میں لیے بیٹھی رہ گئی تھیں۔ شیرازی خاندان کے ساتھ ڈاکٹر مصطفیٰ کے تعلقات کتنے دیرینہ اور گہرے رہے تھے، اس کا اندازہ ان کارڈز سے بخوبی ہو رہا تھا۔ چونکہ شیرازی خاندان ایک نامور خاندان تھا سو اس ایک لمحے میں، کئی خبریں، کئی قصے اور کئی باتیں ان کے ذہن میں گھوم گئی تھیں۔

لفظ میں ایک چھوٹا سا کاغذ تھا جس میں جمیلہ داؤد کے نام ایک تحریر لکھی تھی۔

”میری نواسی جنت کمال اب آپ کی امانت ہے۔“

مختصری عبارت - مزید کوئی حوالہ - کسی طرح کا کوئی اشارہ نہ تھا۔

پہلے پہل تو وہ کچھ سمجھ ہی نہ پائیں مگر پھر شام تک انہوں نے اپنے بیٹے کی مدد سے جمیلہ داؤد سے متعلق معلومات حاصل کر لیں۔

جمیلہ داؤد آج کل اسلام آباد میں اپنے بیٹے کے ساتھ رہائش پذیر تھیں۔ ایڈریس ملتے ہی اگلے دن وہ ملاقات کے لیے اسلام آباد ان سے ملنے چلی گئی تھیں۔

وجدان ہاؤس کے گیٹ پر سخت سیوریٹی تھی۔ بغیر کسی تعارف یا جان پہچان کے انہیں اندر داخل ہونے کی اجازت نہیں مل سکتی تھی۔

”آپ سبز شیرازی سے کہہ دیں، ڈاکٹر مصطفیٰ کی بیٹی ان سے ملنے آئی ہے۔“

انہوں نے وہ لفافہ بھی اندر بھجوا دیا جس میں کچھ کارڈز اور وہ خط تھا۔ کچھ ہی دیر بعد گیٹ کھول دیا گیا۔ ایک باوردی ملازم انہیں اندر لے گیا۔

شان دارگھر کے اندرونی احاطے سے ہوتے ہوئے لاؤنج سے وہ پرتیش ڈرائنگ روم میں آگئی تھیں۔

سامنے ہی ایک سو برسی خوب صورت خاتون وہیل چیئر پر آتشدان کے سامنے بیٹھی تھیں۔ کارڈ ہاتھ میں لیے۔ کچھ حیرت۔ کچھ تڑپ اور کچھ صدمے سے انہیں دیکھتے ہوئے۔

”ڈاکٹر مصطفیٰ۔“

انہیں یوں لگا جیسا یہ نام ان خاتون کے اندر ایک زندگی سی دوڑا گیا ہو۔

رسی تعارف کے بعد انہوں نے جنت کمال کا ذکر چھیڑ دیا۔ وہ بچی جسے ڈاکٹر مصطفیٰ نے پالا تھا، وہ طلاق اور ماں کی وفات کے بعد سخت ترین حالات سے گزر رہی تھی۔ ان کے لہجے اور انداز سے بے بسی جھلکتی تھی۔ جیسے وہ جنت کے لیے کچھ بھی کرنے کی صلاحیت نہ رکھتی ہوں۔ وہ ان کے پاس صرف اس لیے آئی تھیں کیونکہ خط میں ان کا نام لکھا تھا۔

جمیلہ داؤد شیرازی نے پوری بات بہت خاموشی اور توجہ سے سنی تھی۔ کچھ دیر تک وہ خاموش رہی تھیں، پھر جیسے انہوں نے بغیر کسی تردد کے جنت کمال کا رشتہ مانگ لیا۔

سازہ اپنی جگہ بالکل خاموش اور ساکت بیٹھی رہ گئیں۔ وہ اس لیے یہاں نہیں آئی تھیں۔ یہ سوچ کر تو ہرگز نہیں آئی تھیں۔ اور جس نوجوان کے لیے وہ خاتون رشتہ مانگ رہی تھیں وہ نوجوان تو۔ ان کا دامخ ماؤف ہوا۔ کتنی ہی دیر تک وہ کچھ کہہ نہ سکیں۔

ایک طرف زمان تھا تو دوسری طرف۔ انہوں نے سراٹھا کر جمیلہ داؤد کو دیکھا۔ جمیلہ داؤد کوئی معمولی خاتون نہ تھیں۔ نہ ہی

شیرازی خاندان کوئی عام سا خاندان تھا۔ اور جس کے لیے وہ رشتہ مانگ رہی تھیں وہ نامور بزنس مائیکون اعظم شیرازی کا پوتا فارس وجدان تھا۔

کتنی ہی دیر تک وہ سوچ میں غرق گم سم بیٹھی رہیں۔

بہت سی باتیں تھیں۔ سوالات تھے۔ خدشے تھے۔ مگر چونکہ یہ راستہ۔ یہ گھر انہیں ان کے والد نے دکھایا تھا سو نہ چاہتے ہوئے بھی وہ اس رشتے پر غور کرنے لگی تھیں۔

فارس وجدان کا پر پوزل قبول کرتے وقت انہیں لگا تھا، وہ ٹھیک کر رہی ہیں۔ ان کی نیت میں کوئی کھوٹ نہیں۔ ارادوں میں کوئی جھول نہیں۔ فیصلوں میں کوئی مطلب۔ کوئی غرض نہیں۔ لیکن فرق تھا۔ ہر چیز میں فرق تھا۔ ایسا رشتہ سدرہ کے لیے آتا تو یقیناً وہ انکار کر دیتیں۔ جس انسان کی ذات شبہات کے دائرے میں گھوم رہی ہو، اس کا انتخاب وہ اپنی بیٹی کے لیے ہرگز نہ کرتیں۔ تاہم

زمان کے مقابلے میں انہیں وہ مناسب لگا تھا۔ انہوں نے ہر خیال پس پشت ڈال دیا تھا۔ ہر منفی سوچ کی تردید کر دی تھی۔

انہوں نے ”رسک“ لے لیا تھا۔ وہ اسے اپنی اولاد کہتی تھیں، اور بھول گئی تھیں، اولاد کے معاملے میں ”رسک“ نہیں لیے جاتے۔

انہوں نے جمیلہ داؤد کو جنت کے بارے میں زیادہ آگاہ نہیں کیا تھا، وہ اس کا ماضی، اس کی طلاق کی وجہ تک چھپا گئی تھیں۔ سب ہی معاملات طے کر کے وہ لاہور واپس آگئیں۔ دو دن بعد نکاح اور رخصتی سرانجام پا گئی اور جنت کمال اس گھٹن زدہ

ماحول اور اپنے سنگے رشتوں کے تسلط سے آزاد ہو کر اسلام آباد چلی گئی۔

بظاہر سب ٹھیک تھا مگر تجلج میں کیے گئے اس رشتے کو لے کر وہ کبھی کبھار فکر مند ضرور ہو جاتی تھیں۔

عمار کے سوالات، اس کا غصہ، فارس وجدان شیرازی سے متعلق ملنے والی افواہیں۔ قصے۔ قصے۔ وسوسے۔

مگر وہ جیسے تیسے خود کو مطمئن کر لیتیں۔ اپنے ضمیر کے سامنے ڈٹ جاتیں۔ اپنے نفس کا ہاتھ تھام لیتیں۔ اور یقیناً تھامے ہی رکھتیں اگر جنت کے گھر چھوڑ دینے کی خبر نہ ملتی۔

اس ایک لمحے میں انہیں احساس ہوا تھا کہ آگ سے بچانے کے لیے انہوں نے اسے گہرے سمندر میں دھکیل دیا ہے۔ آگاہی کا وہ لمحہ ان پر اپنی ذات کے حوالے سے بہت سی حقیقتیں آشکار کر گیا تھا۔

ان کے والد نے ایک راستہ دکھایا تھا، وہ آخری راستہ تھا۔ آخری آپشن۔ آخری چانس، آخری راہ، جب خاندان میں کچھ نہ رہے، کہیں نہ رہے۔ کوئی جگہ، کوئی مقام، کوئی آسانی، کوئی رشتہ، کوئی احساس نہ رہے۔

اور وہ خود کو ہر کسی سے جدا اور الگ سمجھتی رہیں۔ مخلص اور حساس گردانتی رہیں مگر اب ان پر ادراک ہوا تھا کہ وہ بھی اسی

خاندان کا حصہ تھیں جس نے جنت کمال کے ساتھ زیادتیاں کی تھیں۔ انہوں نے بھی اپنا فائدہ، اپنی مصلحت، اپنی آسانی دیکھی تھی۔ انہوں نے بھی جنت کمال سے چھٹکارا پانا چاہا تھا۔

وہ لفافہ۔ وہ خط۔ وہ کبھی کھلنا نہیں چاہیے تھا۔ وہ آخری آپشن صرف ایک آپشن ہی رہنا چاہیے تھا۔ وہ کتنی نادان تھیں۔ اپنے والد کی محبت، ان کی وصیت، ان کا احسان، ان کی خواہش، ان کا امتحان سمجھ ہی نہ پائیں۔

انہوں نے خود کو جنت کے معاملے میں ”بے بس“ سمجھا تھا۔ مگر وہ بے بس نہیں تھیں۔ خاندان بھر کی ناراضی تو انہوں نے ویسے بھی مول لے لی تھی۔ پھر اس کا انتخاب وہ اپنے کسی بیٹے کے لیے کیوں نہیں کر سکتی تھیں؟ اگر وہ واقعی میں رحم دل اور حساس تھیں تو جنت کمال کی جگہ ان کے اپنے گھر میں، ان کی اپنی اولاد کی زندگی میں کیوں نہیں بن پائی تھی؟ وہ اپنے کسی بیٹے سے اس کا نکاح کروا سکتی تھیں۔ عمار تو خود کہہ رہا تھا۔

مگر جنت کمال۔ ایک طلاق یافتہ، بانجھ لڑکی انہیں اپنی اولاد کے لیے کیوں قبول ہو سکتی تھی؟ یہ ایک تلخ سچائی تھی۔ سانپ جیسی۔ وجود کو گرفت میں لے کر۔ ایک تلخ، ایک بے رحم سچائی۔

پورے ستائیس دن انہوں نے جنت کی خیریت مانگتے، اس کی واپسی کی دعا کرتے گزار دیے تھے۔ اور اب جب وہ لگتی تھی تو وہ اس کا سامنا کرنے کی ہمت نہیں کر پار ہی تھیں۔

شاید یہ ضمیر ہی تھا جو ذات کے آئینوں کو شفاف کرتا جا رہا تھا، نیت پر پڑی ہوئی خود غرضی کی دھول مٹی کو بے دردی سے اڑاتا جا رہا تھا۔

جنت کمال ان کے والد کی امانت تھی۔ اور انہیں لگا، وہ اس امانت کا پاس نہیں رکھ پائی ہیں۔ وصیت پر عمل نہیں ہوا ہے۔ اور یہ درد۔ یہ کسک۔ یہ احساس ندامت تا عمر ان کے ساتھ رہنے والا تھا۔

☆☆☆

کھڑکیوں پر دبیز منجلیں پردے گرے ہوئے تھے۔ کمرے میں اے سی کی ٹھنڈک تھی۔ ملگجی سی روشنی کا مدھم سا تاثر کمرے کی ہر ایک شے کو نمایاں کر رہا تھا۔ سچھے پر نظریں جمائے چند لمحوں تک وہ پلکیں جھپکاتی رہی پھر کہنیوں کے بل اٹھ بیٹھی۔ ریشمی، ملائم شہد رنگ بال پونی سے نکل کر چہرے کے اطراف میں اور کندھے پر ڈھیلے ہونے لگے۔ تکیے کے سہارے بیڈ کراؤن سے ٹیک لگاتے اس نے بازو پھیلا کر اگلرائی لی۔

سفر کی تھکان اتر چکی تھی۔ نیند مکمل۔ ذہن کچھ حد تک پرسکون تھا۔ اور تب تک پرسکون ہی رہا تھا جب تک اسے برابر میں کسی کی موجودگی کا احساس نہیں ہوا تھا۔ بالوں کو سمیٹ کر جوڑے کی شکل دیتی وہ اپنی جگہ سن ہوئی۔

عسریسرا۔ حسنی حسنین

صبح کے تین بجے جب وہ گھر پہنچے تھے تو وہ خند پراڑ گئی تھی کہ اسے الگ کمرہ ہی چاہیے۔ اور فارس نے یہ کہہ کر بیڈ روم چھوڑ دیا تھا کہ وہ کہیں اور سو جائے گا۔ اسے نہیں پتا تھا ”کہیں اور“ اصل میں وہی بیڈ روم ہے جو اس کے حوالے کیا جا رہا ہے۔

وہ تو اس بات پر بھی حیران ہوئی تھی کہ فارس نے اتنی آسانی سے اپنا کمرہ اسے کیوں دے دیا ہے۔ عقدہ تو اب کھلا تھا۔ اسے زچ کرنے سے وہ کیسے باز آسکتا ہے؟ گھر اس کا۔ کمرہ اس کا۔ دروازے اس کے۔ کھڑکیاں اس کی۔

جنت کی آنکھوں میں ناگواری اور چہرے پر سختی در آئی۔ چند لمحوں تک بازو کی درز سے جھانکتی اس کی بند آنکھوں کو دیکھتی رہی۔ پھر سر اٹھا کر مدھم سی روشنی میں اطراف کا جائزہ لیا۔

کمرے کی سینٹنگ ویسی ہی تھی جیسی وہ چھوڑ کر گئی تھی۔ صرف بیڈ نما صوفہ غائب تھا جو سامنے دیوار کے ساتھ لگا ہوا تھا۔ اس کی جگہ دو سنگل شاہی صوفے اور ایک کافی ٹیبل رکھی تھی۔

ڈریسنگ ٹیبل پر اس کی چین، کچر، ہیر پز رکھے تھے۔ وہ حیران ہوئی۔ پرنیوم، برش اور فیس پاؤڈر بھی۔ سفری بیگ ہنوز وارڈروب کے ساتھ موجود تھا۔

کسی خیال کے تحت وہ بیڈ سے اتر کر وارڈروب کی جانب بڑھ گئی۔ سلانڈ کر کے پٹ کھولے، دونوں ہاتھ اٹھا کر باس گرفت میں لیا، پھر احتیاط سے دیوار گیر کھڑکی کے پاس بچوں کے بل بیٹھ گئی۔ پردہ ہلکا سا سر کا کر اس نے باس کھول دیا تھا۔ تیز روشنی کی لکیر نیم تاریکی کو چیرتی ہوئی بیڈ تک پہنچ گئی۔ سویا ہوا وجود ذرا سا کسمسایا۔ کہ روشنی سیدھا بند آنکھوں پر پڑ رہی تھی۔

وہ کچھ بے قراری سے اپنی چیزوں کو الٹ پلٹ کر دیکھنے لگی۔

خط، ڈائریز، تلوار، گھڑی، چاندی کی زنجیر، ننھا سا لاکٹ۔ کارڈز، اسٹیکرز، تصاویر، صد شکر کہ اس کی ہر ایک شے سلیقے اور حفاظت سے موجود تھی۔

اس نے اپنے نانا کی تصویریں باہر نکالیں۔ نم آنکھوں سے انہیں دیکھا۔ انہیں چھوا۔ پھر سینے سے لگایا۔ کچھ دیر تک وہ اسی پوزیشن میں بیٹھی رہی۔ پھر تسلی کر کے باس الماری میں رکھنے کے بعد مڑی اور اپنی جگہ رک گئی۔

بیڈ پر پشت کے بل آڑا تر چھالٹا فارس ذرا سا سر اٹھائے اسے ہی دیکھ رہا تھا۔ آنکھیں ابھی بھی نیند سے بوجھل اور دوبارہ بند ہونے کو مکمل بے قرار تھیں۔ وہ جنت کا چہرہ دیکھ چکا تھا، وہ شدید غصے میں لگ رہی تھی۔

”میں نے تم سے کہا تھا، مجھے روم شیئر نہیں کرنا۔“

”گیسٹ روم کا اے سی ٹھیک سے کوئنگ نہیں کر رہا تھا۔“ پانچ چھ گھنٹوں تک مسلسل گاڑی ڈرائیو کرنے والے کی آواز تا حال تھکاوٹ سے چورا درخما بھری تھی۔

عسریسرا۔ حسنی حسنین

”اور تم چاہتے ہو، میں اس بات پر یقین کر لوں؟“ وہ اس کی اسٹیٹمنٹ پر اچھی خاصی تپ گئی۔

”نہیں۔“ فارس نے اپنا سر واپس ہٹکے میں گاڑ لیا۔

نہیں؟ جنت کا منہ کھلا۔ پھر آنکھیں پھیلیں۔ پھر تپ چڑھی، تن فن کرتی پاس آئی۔ سختی سے تکیہ ہٹایا۔ لحاف کھینچا۔ پھر اس کا بازو ہلایا۔ مگر مجال ہے جو اس کی نیند میں ذرا سا بھی خلل پڑا ہو۔

ایسے بے ہوشی کی نیند بھلا کون سوتا ہے؟ اس کا پارہ مزید چڑھ گیا۔ مگر ضبط کر کے واش روم میں گھس گئی۔ آئینہ سامنے تھا۔ اس نے خود کو دیکھا۔ رنگت زرد، صحت کمزور، اور آنکھوں کے گرد حلقے کافی گہرے لگ رہے تھے۔ عرصہ ہوا، اس نے آئینہ دیکھنا چھوڑ دیا تھا۔ کہ دیکھنے پر عجیب سی تکلیف کا احساس ہوا کرتا تھا۔ لیکن اب جب خود کو دیکھا تو ادراک ہوا۔ وہ اپنا خیال واقعی میں نہیں رکھ رہی تھی۔ بو اٹھیک ہی کہتی تھیں۔ وہ زندگی سے بھٹک گئی تھی۔ اپنے آپ سے بے پروا ہو گئی تھی۔ کچھ ہی دیر میں وہ فریٹش ہو کر باہر تھی۔

ایک کڑی نگاہ سونے ہوئے وجود پر ڈالی۔ خود ہی اپنی ہمت بڑھائی، مضبوطی پکڑی۔ ارادے باندھے۔

کمرہ تو وہ بالکل شیئر نہیں کرے گی۔ بالکل بھی نہیں۔ اب فارس وجدان کی مرضی نہیں چلے گی۔ نہ تو وہ اس کی دھمکیوں کا اثر لے گی اور نہ ہی اس کے رعب میں آئے گی۔

اس نے سوچا، وہ مسز شیرازی کے کمرے میں شفٹ ہو جائے گی۔ ہاں یہ ٹھیک رہے گا۔ فارس سے کیا بعید گیٹ روم کا اے سی خراب کر دے۔ وہ منصوبے بناتی بیڑھیاں اتر رہی تھی۔ اور اطراف کا جائزہ لیتی جا رہی تھی۔

انڈور پلانٹس میں ابھرتی ہوئی خاموش زندگی۔ سفید ٹائلز سے جھلکتا سیلنگ کی روشنیوں کا عکس۔ سٹے ہوئے مخملیں پردوں کے اس پار نظر آتا۔ باہر کارپنسوں منظر۔ سوئمنگ پول کا ساکت پانی۔ اور آسمان کا نیلا رنگ۔

”مسز شیرازی کہاں ہیں؟“

”وہ اپنے اسٹوڈیو میں ہیں۔“ ملازمہ اس کے سامنے مودب سی کھڑی ہو گئی تھی۔ ”میم! آپ ناشتا کر لیجیے۔“

ایک ہاتھ سے ڈائننگ ہال کا راستہ دکھاتے اس نے بہت ادب سے سر جھکا کر کہا تھا۔

اس کی نگاہیں راہداری کے اختتام پر اسٹوڈیو کے وسیع دروازے تک گئیں۔ پھر کچھ سوچ کر وہ ڈائننگ ہال کی طرف بڑھ گئی۔ ناشتے سے فارغ ہونے کے بعد اس نے کچھ وقت مسز شیرازی کے ساتھ ان کے اسٹوڈیو میں گزارا۔ گزشتہ ستائیس دن کی کچھ حکایتیں تھیں، اداسیاں تھیں، احساسات تھے جو دونوں نے ایک دوسرے سے شیئر کیے۔

”تمہارے چلے جانے سے یہ گھر بہت خاموش۔ بہت ویران ہو گیا تھا۔“ وہ کہہ رہی تھیں۔ ”ڈائننگ ٹیبل پر کوئی بات نہیں ہوتی تھی۔ چائے پر کوئی ساتھی نہیں ہوتا تھا۔ اسٹوڈیو تو میں آتی ہی نہیں تھی۔“

وہ اندر ہی اندر بہت پشیمان اور شرمندہ ہوئی۔ ”آتم سوری۔“ ایک بار پھر معذرت کی۔

”بہت عجیب سے خیال آتے تھے، پریشانی ہوتی تھی۔ مجھے تو یہ ڈر تھا کہیں تمہیں کسی نے اغوانہ کر لیا ہو۔“ انہوں نے رک کر ایک گہرا سانس لیا۔ جنت کا سر مزید جھک گیا۔

”وعدہ کرو مجھ سے۔“ انہوں نے اس کے ہاتھ پر گرفت جمائی تو اس نے سر اٹھا کر ان کی آنکھوں میں دیکھا۔ ”اس طرح دوبارہ کبھی نہیں کرو گی۔ کوئی بھی مسئلہ ہو، پریشانی ہو۔ پہلے خود کو شش کرو سلجھانے کی۔ نہیں سلجھ رہا تو کسی بڑے سے کہو۔ لیکن اس طرح خاموشی سے گھر چھوڑ دینا ٹھیک نہیں۔“

اس نے سر کو اثبات میں جنبش دی۔ ہاں! فرار کسی بھی مسئلے کا حل نہیں۔

”آئی..... میں یہاں.....“ اس کا خوف، اس کی فکر، اس کی پریشانی ابھی بھی وہیں تھی۔

”ڈیلوری کے بعد جیسا تم چاہو گی ویسا ہی ہو گا۔ فی الحال کچھ مت سوچو۔“ گال پر ہاتھ رکھ کر سمجھایا۔ ”اپنی صحت کا خیال رکھو، بہت کمزور ہو گئی ہو۔“

سامنے ہی کیونز پر ان کی پیٹنگ ادھوری تھی۔ پھول کی چند پتھڑیاں رنگین تو چند بے رنگ سی تھیں۔ اتنے دنوں تک انہوں نے رنگوں کو ہاتھ تک نہیں لگایا تھا۔ اسے دکھ ہوا۔ اٹھ کر کیونز اسٹینڈ ان کے سامنے رکھا۔ کھر ٹیو، پیلٹ، اور ڈھیر سارے برش ٹیبل پر اکٹھے کیے۔

”یہ ایسے نامکمل سی بالکل اچھی نہیں لگ رہی۔“ اس نے کہا۔ وہ مسکرائیں۔

”تو یہ طے تھا اس پیٹنگ نے پورے ایک ماہ بعد مکمل ہونا ہے۔“

اس نے چونک کر انہیں دیکھا۔ آنکھوں میں ایک چمک لیے وہ بھی اسے ہی دیکھ رہی تھیں۔

”جس طرح ہم اپنے اختیار میں آئی ہوئی چیزوں کے لیے وقت مقرر کرتے ہیں، بالکل اسی طرح۔ جس کے اختیار میں ہم ہیں، وہ ہمارے لیے کرتا ہے۔ ہمیں صرف اس پر بھروسہ رکھنا ہوتا ہے۔“

وہ کھر پیلٹ پر رنگ پھیلانے لگیں۔

”میں نے تمہارا ریسرچ ورک پڑھا تھا، تم نے کافی محنت کر کے بہت اچھی طرح سے آیات کو سمجھا۔“

جنت کی آنکھوں میں نمی سی تیر گئی۔

”اپنے لیے امید ڈھونڈی۔ اپنے لیے یقین ڈھونڈا۔ اللہ تعالیٰ کی قدرت، اس کی حکمت۔ اس کے ارادوں پر بھروسہ کیا۔“

آنسو پلکوں میں شگاف ڈالتے اس کے گال پر پھسلے۔ دل غم سے، درد سے بھر گیا۔ مسز شیرازی کی نظر اس پر پڑی تو پریشان ہو

گئیں۔

”کیا ہوا بیٹا؟ تم ٹھیک ہو؟“

وہ ان کے پاس آئی۔ ان کے سامنے بچوں کے بل بیٹھ گئی۔ ان کے گھٹنوں پر ہاتھ رکھے کچھ دیر تک بیٹھی رہی۔

”میں پانچ سال تک بے اولاد رہی۔ میں نے پانچ سالوں تک اس بات پر یقین رکھا کہ میں بانجھ ہوں۔ پانچ سالوں تک میں نے۔“ اس کی آواز جھگی۔ لب کپکپائے۔ مسز شیرازی اسے دکھ سے دیکھ کر رہ گئیں۔

”میں ساری زندگی حالات کو سزا سمجھتی رہی۔ عذاب۔ بددعا۔ مجھے لگتا تھا میرے ساتھ کبھی اچھا نہیں ہوگا۔ کبھی خوشی نہیں ملے گی۔ میں دعائیں چھوڑ چکی تھی۔ میں نے یقین ختم کر دیا تھا۔ مگر آپ نے۔ آپ نے مجھے یہ سب دوبارہ سکھایا۔ یقین۔ حسن ظن۔ اور دعا۔ اور پھر اللہ نے میری سنی۔ اللہ نے آپ کو سب بنایا۔ تاکہ میں۔ میں اس اذیت سے نکل سکوں۔“ بہت عرصے تک روتی رہنے والی آنکھیں ایک بار پھر نم ہو رہی تھیں۔ خوشی اور غم کی ملی جلی کیفیت لیے دل پھر سے رورہا تھا۔

”میری طرف دیکھو۔“ انہوں نے کلر پیلٹ رکھ کر اس کا ہاتھ تھاما۔

”اندر ہی اندر جب ہم ٹوٹ کر بکھرتے ہیں تو سب سے پہلا خیال ہمیں ”اللہ“ کا ہی آتا ہے۔ مگر ہمیں یہ سمجھ میں نہیں آ رہا ہوتا کہ اب خود کو سمیٹ کر جوڑنا کیسے ہے اور زندگی کا سفر نئے سرے سے شروع کیسے کرنا ہے۔ اس صورت میں قرآن کی آیات ہمیں زندگی سے جڑنا اور سنبھلنا سکھاتی ہیں۔ یہ ہمارے اندر مثبت سوچ پیدا کرتی ہیں۔ کس مایوسی کی چوٹ پر، امید کا کون سا مرحم رکھنا ہے اور کیسے رکھنا ہے یہ قرآن ہمیں بتاتا ہے۔“ انہوں نے اس کے آنسو پونچھے۔

”ہم سب انسان ہیں۔ ہم سب ٹوٹتے ہیں۔ ہم سب بکھرتے ہیں۔ مگر ہم میں سے کامیاب وہ ہے جس نے خود کو سمیٹ کر

سنبھالا اور اٹھ کھڑا ہوا۔ کامل عزم اور یقین کے ساتھ۔“

وہ انہیں دیکھ رہی تھی۔ وہ انہیں سن رہی تھی۔ وہ انہیں سمجھ رہی تھی۔

”لوگ یہ بات نہیں سمجھتے۔ یا شاید سمجھنا نہیں چاہتے۔ لیکن ایک ہماری پلاننگ ہوتی ہے۔ اور ایک اللہ کی ہوتی ہے۔ ایک راستہ ہم اپنے لیے چاہتے ہیں، اور ایک راستہ اللہ ہمارے لیے چنتا ہے۔ ہمارے لیے کہاں کتنی خیر، اور کتنا شر ہے، اللہ یہ دیکھ کر فیصلہ کرتا ہے۔ تاکہ وہ ہمیں بڑی تکلیف سے بچا سکے۔ اور ہمیں ہمارے صبر کے بدلے کچھ بہترین عطا کر سکے۔“

یہ ایک ان کا موبائل بجنے لگا۔ اپنے آنسو صاف کرتے ہوئے وہ اٹھ کھڑی ہوئی۔ سائڈ ٹیبل سے موبائل اٹھا کر انہیں دیا، جب تک وہ بات کرتی رہیں، وہ اسٹوڈیو میں یہاں وہاں شہلٹی پیشنگز دیکھتی رہی۔

فارس کا باکس الماری کے اوپر ہی خانے میں موجود نہیں تھا۔ وہ دیکھ کر لمبے بھر کے لیے چونکی۔ پھر کچھ یاد آ جانے پر مسز شیرازی

کی طرف مڑی۔

”آئی۔“

وہ بات ختم کر چکی تھیں۔ موبائل رکھ کر متوجہ ہوئیں۔ ”جی بیٹا۔“

”آپ لوگوں کو کیسے پتا چلا کہ..... میں بوا کے پاس ہوں؟“ یہ سوال وہ فارس سے نہیں پوچھنا چاہتی تھی۔

”اقصیٰ نے بتایا تھا میرے خیال سے۔ تم بوا کے بیٹے کے گھر گئی تھیں شاید!“

”اقصیٰ!“ جنت کا مزہ کھلا۔ شاک کی سی کیفیت ہو گئی۔ پھر کچھ کہنے کا ارادہ ترک کرتے ہوئے وہ ان سے معذرت چاہتی باہر

آگئی۔ ساعت پر یقین نہیں آیا تھا کہ اقصیٰ اس طرح کوئی بات فارس کو بتا سکتی ہے۔ اس کے سامنے تو کئی وعدے کیے تھے اس نے۔ قسمیں کھائی تھیں۔

تن فن کرتی وہ اقصیٰ کے سر پر پہنچ گئی۔

”میں نے کہا تھا میرا ہر راز تمہارے ساتھ قبر تک جانا چاہیے۔“

اقصیٰ رو ہنسی ہوئی۔ اب وہ مالکن کو کیسے سمجھاتی کہ اتنی سی عمر میں وہ قبر میں نہیں اترنا چاہتی تھی۔

”تم سے ایک چھوٹی سی بات نہیں چھپائی گئی اقصیٰ؟“

”جنت آئی! پلیز معاف کر دیں۔“ اس نے باقاعدہ ہاتھ جوڑے۔ ”آئندہ کبھی بھی نہیں بتاؤں گی۔ کچھ بھی نہیں بتاؤں گی۔

بھلے سے فارس صاحب مجھے پھانسی پر چڑھا دیں۔ بالکل بھی زبان نہیں کھولوں گی۔“

”تم نے میرا دل، میرا مان، میرا بھر و سا توڑا ہے اقصیٰ۔“ جنت حد سے زیادہ جذباتی ہوئی۔ اقصیٰ کو روٹنا آیا۔

”آپی انہیں پتا تھا پہلے سے۔ وہ جانتے تھے آپ وہاں گئی تھیں۔ مجھے تو بس وہ کفرم کرنے کے لیے لے گئے تھے۔“ وہ

وضاحتیں دینے لگی۔ جنت کا غصہ کسی صورت کم نہ ہوا۔

”مجھے تم سے یہ امید نہیں تھی۔ بالکل بھی امید نہیں تھی۔“ نفی میں سر ہلاتی گئی۔

”آپی؟“

”اور کیا بتایا تم نے اپنے فارس صاحب کو؟“ ڈانٹ کر پوچھا۔

”بس وہ۔ ایک ذرا سی بات بتائی تھی۔“ اس نے ڈر کر اعتراف کیا۔

جنت کا دل زور سے دھڑکا۔ اور کون سا راز فاش ہو گیا تھا اس کا؟

”کیا بتایا؟“ خشک ہونٹوں کو تر کر کے پوچھا۔

”یہی کہ جب ہم پارک گئے تھے تو آپ روتی رہیں اور آپ نے کہا، بھاڑ میں جائے یہ فارس وجدان۔“

جنت پلکین چھکانا بھول گئی۔ جس رخ کھڑی تھی، جس انداز میں کھڑی تھی، کھڑی رہ گئی۔ دماغ نے سمجھایا، اسٹیٹمنٹ کمال کی تھی سو۔ دل میں سکون اتر گیا۔ یکا یک فضا اچھی ہو گئی۔ موڈ اچھا ہو گیا۔ ایسے راز تو بالکل فاش ہونے چاہئیں، لیکن اقصیٰ کی بات ابھی ختم نہیں ہوئی تھی۔

”اور جب ہم مال گئے تھے تو آپ نے۔ ان کے لیے گفٹ خریدا تھا۔ اور نیلے رنگ کے بڑے بڑے دلوں والا کارڈ بھی بنوایا تھا۔ اور اس پر آپ نے لکھوایا تھا۔

Love You my dearest Faris Wajda

جنت بھونچکاسی اسے دیکھ کر رہ گئی۔ یہ کب ہوا تھا؟ کیسے ہوا تھا؟ اس نے کب لکھوایا یہ جملہ؟ کب کارڈ بنوائے؟ کب گفٹ خریدا؟ وہ ہکا بکا کھڑی رہ گئی۔

”وہ اس دن۔ شام میں مال گئے تھے ہم۔“ اقصیٰ نے گھبرا کر یاد دلایا۔ ”جب آپ نے وہ سیاہ رنگ کا سوٹ پہنا تھا، اور آپ کے جوتے کا اسٹریپ ٹوٹ گیا تھا؟“

دماغ پر منظر تازہ ہوا اور جنت کا دل چاہا۔ زمین پھٹے اور وہ اس میں سما جائے۔ لیکن زمین میں سامنے سے پہلے اقصیٰ کا گلا دبانا ضروری تھا۔

”آپی۔ معاف کر دیں۔“ اسے اپنی طرف لپکتا دیکھ کر وہ سرخ اینٹوں کی کیاری پر چڑھ گئی۔ اوپر کہیں بالکنی کا دروازہ سلائیڈ ہوا۔ گہری سانس لے کر بالوں میں ہاتھ پھیرا گیا۔ پھر رینگ پر کہیں بجائے اطراف کا جائزہ لینے کی کوشش کی گئی اور تب ہی نگاہ لان کے اس حصے پر پڑھ گئی جہاں جنت کمال اقصیٰ کے ساتھ موجود تھی۔ آواز تو نہیں آ رہی تھی مگر انداز سے واضح تھا، لڑائی ہو رہی ہے۔

”اقصیٰ تم۔ اف۔ میرے اللہ کیا کروں اب میں تمہارا؟“ وہ سر پکڑ کر دبی آواز میں چلائی۔

”تو کیا نہیں لکھوایا تھا؟“ اس نے رندھی ہوئی آواز میں دہائی دی۔

”وہ فارس کے لیے نہیں تھا۔“ اسے رونا آ رہا تھا۔ ”میں نے زید کے لیے کارڈ بنوایا تھا۔ تم نے دیکھا تھا فارس کا نام لکھا ہوا؟“

نقی میں سر ہلاتے ہوئے اقصیٰ نے انگلیاں منہ میں داب لیں۔ ”لیکن..... وہ..... میں سمجھی کہ..... آپ نے ان کے لیے۔“

تمہارے فارس صاحب ریوٹ کٹرول کار سے کھیلتے ہیں؟“ وہ بھنائی۔

”مجھے لگا، وہ ڈیکوریشن نہیں ہے ان کی سٹڈی کے لیے۔“ اقصیٰ کے پسینے چھوٹ رہے تھے۔

”تم خود سے کیا کیا مفروضے کھڑتی رہتی ہو اقصیٰ۔“ اسے جی بھر کر رونا آیا۔ اب وہ کیا سمجھتا رہا ہوگا کہ میں اس کی محبت میں مری جا رہی تھی؟ کارڈ لکھواتی پھر رہی تھی؟

”آپی؟“ مسکین سی صورت بنا کر اقصیٰ نے کان پکڑے۔ ”آئندہ نہیں بتاؤں گی۔“

”آئندہ تو میں تمہیں کچھ بتاؤں گی بھی نہیں۔ تم فارس کی جاسوسہ۔ صرف اس کے ساتھ ہی سنہیرو۔“

وہ غصے سے پلٹ گئی۔ اقصیٰ نے آنکھیں پھاڑ کر مالکن کو دیکھا۔ لقب اچھا تھا۔ فارس کی جاسوسہ! لیکن مالکن زیادہ اہم تھی۔ فوراً اسے اس کے پیچھے بھاگی۔

”آپی! معاف کر دیں۔ پلیز!“

صدر دروازے کے پاس رک کر جنت جھٹکے سے اس کی طرف مڑی۔ ہاتھ اٹھا کر اسے روکا۔

”سب ختم!“

اقصیٰ کے سینے پر ہاتھ پڑا۔ کندھے جھک گئے، شکل رونی ہو گئی۔ جنت اندر چلی گئی تھی۔ مسکین سی صورت بنائے اقصیٰ وہیں کھڑی رہ گئی۔

☆☆☆

وہ کمرے میں آئی تو فارس موجود نہیں تھا۔ اٹیچڈ ہاتھ سے پانی کرنے کی آواز آرہی تھی۔ اس نے بیڈ سائڈ ٹیبل کی تلاش لے کر اپنا موبائل اٹھایا اور نیچے آگئی۔ کچن کا ونڈر ٹیبل پر بیٹھتے ہوئے موبائل آن کیا۔ مسڈ کالز کے کافی نوٹیفیکیشن تھے۔

گیلری بالکل صاف تھی۔ عدینہ زبیر کی طرف سے واٹس ایپ پر موصول ہونے والی تصاویر اور مسجز مٹائے جا چکے تھے۔ وہ فارس کی اس حرکت پر لب بھینچ کر رہ گئی۔

بے شمار ان دیکھے میسجز آئندہ کی طرف سے منتظر تھے، ساڑھ خالہ اور سردرہ کے میسجز بھی۔ اس نے مسز لغاری کی واٹس ایپ چیٹ کھولی۔ نیچے سے اوپر تک سکرول کرتی گئی۔

کتنے گڈ مارنگ اور گڈ نائٹ کی عبارتیں تھیں، سوال تھے، پھول اور رنگ برنگے دل تھے، ریکارڈنگز تھیں۔ وہ ایک ایک کر کے سنتی گئی۔ زید کی باتیں، اس کے قصے، دوستوں سے لڑائی۔ اپنی ننھی بہن کی شرارتیں۔ ماں سے ناراضی۔ اور فارس کی شکایتیں تو اتنی تھیں کہ بس۔

وہ سنتی گئی اور حیران ہوتی گئی کہ اس کی طرف سے ”اوکے، فائن، ڈونٹ وری“ جیسے مختصر مسجز بھی بھیجے گئے تھے۔ آخری

ریکارڈنگز میں وہ منگنی کی انگوٹھی کے بارے میں پوچھ رہا تھا۔ ایک نیلے رنگ کی تھی اور دوسری گلابی رنگ کی۔ فارس نے گلابی رنگ والی انگوٹھی کو ڈن کر کے وہ نمبر بلاک کیا ہوا تھا۔ اور وہ اپنی جگہ ششدر سی بیٹھی تھی۔ سمجھتا کیا ہے یہ خود کو؟ تڑپ کر نمبران بلاک کیا۔ زید کو ریکارڈنگ بھیجی۔ شکر یہ ادا کیا۔ معذرت بھی کی کہ وہ اس سے بات نہیں کر سکی۔ پھر آئمہ کے میسجز کا جواب دیا۔ اسی وقت اس کی کال آگئی۔

”اوہ مائی گاڈ جنت! تم کہاں سے زندہ ہو گئیں؟“

وہ خفیف سا ہنس دی۔

”فارس بھائی نے بتایا تھا تم اپنے میکے گئی ہوئی ہو۔“

”ہاں وہ میں۔ خالہ کی طرف تھی۔“ کھنکھار کر کہا۔ ساتھ ہی گلاس میں پانی اٹلایا۔

”مجھے تو پورا شک تھا، لڑکرنگی ہو، اسی لیے فارس بھائی اداس پھر رہے تھے۔“ پانی پیتے ہوئے جنت کو زور کا اچھو لگا۔ کھانستے ہوئے گلاس ٹیبل پر رکھا۔ اداس پھر رہے تھے؟ صدمہ!

”مسئلہ حل ہو گیا کیا؟“ آئمہ کی آواز میں شرارت تھی۔

”م..... مسئلہ تو کوئی نہیں تھا۔“ وہ گھبرائی۔

”اوہ کم آن جنت! شاید تم بھول رہی ہو، میری ایک عدد بھابھی بھی ہیں۔ وہ جب بھی میکے جاتی ہیں ایک ہفتے سے زیادہ نہیں رہتیں۔ بھائی پہنچ جاتے ہیں لینے۔ لیکن ایک بار جب ان دونوں کی لڑائی ہو گئی تھی تو بھابھی پورا مہینہ میکے رہی تھیں۔“ وہ بتاتے ہوئے ہنسی۔

اور جنت نے بے ساختہ اپنی پیشانی کو چھوا۔ یہ آئمہ کتنی پہنچی ہوئی چیز تھی۔

”ہاں مگر..... ایسا کچھ نہیں تھا۔“

”پھر تمہارا موبائل کیوں آف تھا؟ میسج کے جواب کیوں نہیں دیے تم نے؟“

”وہ دراصل۔“ وہ صبح معنوں میں پھنس گئی۔ دوسری طرف آئمہ آنکھوں میں شرارت لیے بیٹھی تھی۔

”اچھا چھوڑو۔“ اسے جیسے ترس آ گیا۔ ”میں تمہاری نند بھی تو ہوں۔ کسی معاملے میں میری ہیلپ چاہیے ہو تو میں حاضر ہوں! میں تو اپنی بھابھی کا بھی پورا پورا ساتھ دیتی ہوں۔ ناراض ہو کر جب میکے جاتی ہیں تو ان کی تیاری میں خود کرداتی ہوں۔ بھائی کی ساری خبریں بھی میں ہی پہنچاتی ہوں۔ کہاں سے آرہے ہیں، اب کہاں جا رہے ہیں، کیا کھا رہے ہیں۔ کتنے اداس ہیں۔ یا کتنے خوش نظر آرہے ہیں۔ سب۔“

”تمہارا کوئی علاج نہیں۔“ جنت ہنس دی۔ آئمہ کو بات کر کے اچھا لگا۔ عجیب سی انسیت ہوتی تھی اسے جنت سے۔

”شام کا کیا پلان ہے؟ کہیں باہر چلیں؟“ وہ اپنی روزمرہ کی روٹین، پڑھائی اور آخری سمسٹر کا رونا دھونا شیئر کرنے کے بعد پوچھ رہی تھی۔ جنت کو مسز شیرازی کے ساتھ کچھ وقت گزارنا تھا۔ پھر طبیعت بھی کچھ ٹھیک نہیں تھی، اس لیے معذرت کر لی۔ ”میں خود بتاؤں گی تمہیں، پھر پلان کریں گے کچھ۔“

آئمہ سے بات کرنے کے بعد کچھ دیر تک سائرہ خالہ کو سوچ کر فکر مند ہوتی رہی۔ کئی بار کاٹیکٹ نمبر نکالا اور ہر بار کال کرتے کرتے رک جاتی۔ ان ہی الجھنوں میں گھری بیٹھی تھی کہ زید اپنی نھسی بہن کا ہاتھ تھامے اسکول یونیفارم میں ہی اسکول سے واپسی پر سیدھا اس سے ملنے آ گیا۔

وہ بہت خوش ہوئی۔ بچے مسز شیرازی سے مل کر اور ان کی پیٹنگنگز کا نظارہ کر کے آئے تو وہ کچن میں تھی۔

اپنے ننھے مہمانوں کی خاطر مدارت میں ہلکان ہوتی وہ ڈاننگ ٹیبل پر پلیٹیں رکھ رہی تھی جب اس نے فارس وجدان کو سیڑھیاں اترتے دیکھا۔

نیلی جینز پر سفیدی شرٹ میں ملبوس، پھیکے بال کچھ سلیقے سے جمے ہوئے، آنکھوں میں ہلکی سی سو جن ابھی بھی موجود تھی۔

زید کی نظر اس پر پڑی تو اس کا پھولا ہوا چہرہ مزید پھول گیا۔

”گڈ مارنگ۔“ ڈاننگ ہال سے گزرتے ہوئے اس نے کہہ دیا۔

”گڈ آفٹرنون کہو۔“ جنت کے منہ سے بے ساختہ نکلا۔

موصوف نے کلائی موڑ کر وقت دیکھا۔ پھر پیشانی مسلی، جھک کے پلیٹ سے فرنج فرازا اٹھائے اور راہداری کی طرف بڑھ گیا۔

شکایتوں کی پٹاری کھل گئی۔ زید شروع ہو گیا۔

”یہ مجھے آپ سے ملنے نہیں دیتے تھے، کبھی کہتے تھے آپ گھر پر نہیں ہیں، کبھی کہتے تھے، آپ سو رہی ہیں، کبھی کہتے تھے، آپ بڑی ہیں۔ میں نے آپ کو کارڈ بھی لکھا تھا۔ کینڈی بھی بھیجی تھی۔ میں سوزی کو بھی لایا تھا۔ انہوں نے مجھے ڈانٹ دیا۔“

جنت نے بڑی مشکل سے اسے سمجھا بجا کر اس کا غصہ ٹھنڈا کیا۔

”اس دن ہم باہر کھیل رہے تھے۔ انہوں نے میرا فٹ بال مجھے واپس نہیں کیا۔“ یہ ایک اور قصہ تھا۔ جنت نے کچھ حیرت سے اسے دیکھا۔ یہ تو وہ بھی جانتی تھی فارس بچوں سے الجھ پڑتا تھا، مگر ایسے الجھتا ہو گا اس کی توقع نہیں تھی۔

”آپ کو یہ بھی تو بتانا چاہیے کہ فٹ بال میرے سر پر لگا تھا۔“

جنت کی دھڑکنیں تھم گئیں۔ سماعت پر یقین نہیں آیا۔ گردن موڑ کر اس نے فارس کو صدمے سے دیکھا۔ وہ اس کے پیچھے بے حد قریب کھڑا تھا۔ اتنا قریب کہ وہ اس کے کپڑوں سے اٹھتی مراد نہ کلون کی خوشبو آسانی محسوس کر سکتی تھی۔

”مذاق اڑا رہے ہو تم میرا؟“

”خواہش کا اظہار کر رہا ہوں۔“

”غلط انسان کے سامنے غلط خواہش کا اظہار کر رہے ہو۔“ رخ بدل کر وہ پھر سے پیاز کاٹنے لگی۔

”میں اپنے بچے کی ماں سے بات کر رہا ہوں۔“ جھک کر سرگوشی کی۔ جنت کے ہاتھ ساکت ہوئے۔ دھڑکن تیز ہو گئی۔ پھر

سنجھل کر لب بھینچ کر اسے دیکھا۔ ”گویا اپنے بچے کے لیے اس رشتے کو بحال کرنا چاہ رہے ہو۔“

”نہیں، یہ کام میں صرف تمہارے لیے کرنا چاہ رہا ہوں۔“

وہ دم سادھے اگلے کئی لمحوں تک ایک ہاتھ میں چھری، دوسرے ہاتھ میں پیاز لیے کھڑی رہ گئی۔ یوں جیسے یقین کرنا چاہ رہی

ہو، اس سے یہ بات فارس وجدان نے کی ہے۔

”اچھا مذاق ہے یہ۔“ اذیت سے بڑبڑا کر رخ بدل گئی۔

”مگر میں تو سنجیدہ ہوں۔“

چھری پٹخ کر اس نے رخ بدلا۔

”مجھے ہرگز پسند نہیں ہے، کوئی مجھ پر ترس کھائے۔“ اس کی آواز تیز ہوئی تھی۔

”تمہیں لگتا ہے، میں تم پر ترس کھا سکتا ہوں؟“ اس نے جنت کی آنکھوں میں جھانکا۔ وہ دم سادھے کھڑی رہی۔

”کیوں کر رہے یہ سب؟“ اس نے ضبط کر کے تھل سے پوچھا تھا۔

”بتایا تو ہے۔ تمہارے لیے کر رہا ہوں۔“

”میرے لیے؟“ اسے سخت نظروں سے دیکھتے ہوئے اس نے انگلی سے اپنی طرف اشارہ کیا۔ برداشت کی ایک حد ہوتی

ہے۔ اور وہ حد اس ایک لمحے میں ختم ہوئی تھی۔

”تمہارا دل چاہے گا تو تم نکاح کو کاغذ تک رکھو گے، پھر میرے احساسات کی فکر کیے بغیر اپنا جائز حق بھی وصول کر لو گے۔

تمہاری مرضی تم مجھے ساتھ رکھو۔ تمہاری مرضی تم مجھے طلاق دے دو۔ سب تمہارے اس دل کے گرد گھوم رہا ہے۔“ اس نے فارس

کے سینے پر انگشت شہادت ٹھونکی۔ ”اور تم کہہ رہے ہو۔ میرے لیے کر رہے ہو۔“

روح کا درد آنکھوں سے کیسے جھلکتا ہے، اذیت لفظوں میں کیسے اترتی ہے، آواز سے کیسے چھلکتی ہے، یہ اس لمحے فارس وجدان

فارس کی آواز پر جہاں زید چونکا، وہاں اتنے قریب سے اس کی آواز آنے پر وہ گڑبڑائی۔ وہ اس کی کرسی کے پیچھے، بہت قریب سے جھکا ہوا تھا۔ ہاتھ بڑھا کر زید کی پلیٹ سے مزید فرنج فرمائز اٹھالیے۔ زید نے لڑا کا عورتوں کی طرح کینہ تو نظروں سے اسے گھورا۔ پھر اپنی پلیٹ پر دونوں ہاتھ رکھ لیے۔ کہ اب اٹھا کر دکھاؤ۔

اس کی ننھی بہن بڑے مزے میں تھی۔ پر تجسس نگاہوں سے کبھی بھائی کو، کبھی فارس کو دیکھتی پھر دوسرے نوالے کے لیے منہ کھول کر جنت کی طرف رخ کر لیتی۔

وہ جیب میں والٹ رکھتا باہر چلا گیا۔

”مجھے یہ بالکل بھی ذرا سا بھی اچھے نہیں لگتے۔“ زید نے ایک ہزار بار کہے جانے والا جملہ ایک بار پھر دہرایا تھا۔ وہ گہری سانس لے کر رہ گئی تھی۔

☆☆☆

وہ کچن کا ونٹر پر موبائل ہاتھوں میں لیے بیٹھی تھی جب صدر دروازے سے اندر داخل ہوتے ہی فارس وجدان کچن میں آ گیا۔ بچوں کے جانے کے بعد وہ اب ہی اسے اکیلی نظر آئی تھی۔

”کیسی ہو؟“ اس نے فریق سے پانی کی بوتل نکالتے ہوئے پوچھا۔ آواز بھاری، لہجہ ٹھہرا ہوا۔

”جیسی بھی ہوں، تمہیں اس سے کیا؟“ موبائل پر خود کو مصروف ظاہر کرتے اپنا غصہ نکالا۔

”خیر سے اب تم یہ تو نہیں کہہ سکتیں۔“

جنت نے سر اٹھا کر ایک سلکتی نگاہ اس پر ڈالی۔

”کہہ سکتی ہوں! بالکل کہہ سکتی ہوں۔“ دانت پیس کر جواب دیا۔

فارس نے رک کر اسے دیکھا۔ وہ موبائل پر نظریں جمائے خود کو مصروف اور بے نیاز ظاہر کر رہی تھی۔ مگر آنکھوں میں غصہ صاف نظر آ رہا تھا۔ وہ اس کی موجودگی پر قطعاً خوش نہیں لگ رہی تھی۔

”کیا ہم بات کر سکتے ہیں؟“

کوئی بھی جواب دیے بغیر اس نے سر اٹھا کر یہاں وہاں دیکھا۔ کچھ اور نظر نہ آیا تو کنگ بورد پر پیاز اور چھری رکھی ہوئی نظر آ گئی۔ فوراً سے آستینیں چڑھا کر شروع ہو گئی۔ خیال تھا جب وہ اسے مصروف دیکھے گا تو کوئی بات نہیں کرے گا۔ مگر یہ اس کی خام

خیالی تھی۔ فارس عین اس کے پیچھے آن کھڑا ہوا۔

”میں طلاق بھی نہیں دینا چاہتا۔ اور چاہتا ہوں کہ تم کوٹ بھی نہ جاؤ۔ اس کے لیے مجھے کیا کرنا چاہیے؟“

نے جانا تھا۔

”تم کسے بے وقوف بنا رہے ہو؟ مجھے یا خود کو؟“ بظاہر مضبوط لہجہ، مضبوط آواز۔ مگر وہ اس کے اندر کی توڑ پھوڑ کو اپنی آنکھوں سے دیکھ رہا تھا۔

”میں نے ایک بات کی ہے۔“ اس نے سنجیدگی سے کہا۔ ”اقرار یا انکار کا اختیار تمہارے ہاتھ میں ہے۔“

”جیسے میں نہیں جانتی کہ تم اختیار چھیننے میں کتنے ماہر ہو۔“

وہ آنکھوں میں دکھ اور پچھتاوا لیے اسے دیکھ کر رہ گیا۔

بہت سی باتیں وہ نظر انداز کر گیا تھا۔ بہت سی الجھنیں اسے یاد نہیں رہی تھیں۔ گرہ سخت تھی۔ اب سخت ترین ہو گئی تھی۔ وہ اس کے خدشات کی تہہ تک اب پہنچا تھا۔ اس کی پریشانیوں کو جیسے اب سمجھا تھا۔ جنت کا یقین ٹوٹا تھا۔ اس کا اعتماد بکھرا تھا۔ اس نے یہاں اس گھر میں رویے کی اذیت سہی تھی۔ بے رخی کو جیا تھا۔ وہ اتنی جلدی۔ اور اتنی آسانی سے اسے موقع نہیں دے سکتی تھی۔ اس کا خوف بجا، اس کی پریشانی جائز تھی۔

”میں نے صرف ایک چانس مانگا ہے۔“

”میرے پاس تمہیں دینے کے لیے کچھ نہیں ہے۔“

مڑ کر وہ ایک بار پھر پیاز کا نئے لگی تھی۔ اس کے پیچھے وہ خاموش کھڑا رہا۔

وہ کچھ کہنا چاہتا تھا۔ تسلی یا مدد کا ایک لفظ ہی سہی۔ مگر لفظوں کی قلت تھی۔ اور ہمت تو صفر ہو چکی تھی۔

وہ الٹے قدم پیچھے ہٹا۔ جیبوں سے ہاتھ نکالے اور کچھ بھی کہے بغیر چلا گیا۔

جنت نے چھری رکھ دی۔ کنارے پر ہاتھ جمائے، سر جھکا گئی۔ آنسو بہنے لگے۔ اپنے آپ کو کسی نئے غم سے پہچانے کے لیے اس نے پیاز کا نسا شروع کی تھی، مگر اندر تک وہ پھر بھی کٹ گئی تھی۔

☆☆☆

سارا دن خود سے الجھتے رہنے کے بعد شام تک ساڑھ نے ہمت کر کے جنت کو کال کی تھی۔ انہیں ڈر تھا، وہ کال ریسیو نہیں کرے گی مگر اس نے کر لی تھی۔

”السلام علیکم خالہ۔“ اس کی آواز کمزور نہیں تھی، مگر جانے کیوں انہیں لگا جیسے جنت کمال کو مخاطب ہونے میں دقت کا سامنا کرنا پڑا ہو۔

”وعلیکم السلام۔“ اتنی ہی مشکل انہیں ہوئی تھی۔ اتنی ہی دقت۔ اتنی ہی صعوبت کے مراحل سے گزرنا پڑا تھا انہیں۔

اب وہ کیا کہیں اس سے؟ کس بات کا شکوہ کریں، کس امر پر تنگی دکھائیں، کیسے پوچھیں اس نے گھر کیوں چھوڑا، اس سے

رابطہ کیوں نہ کیا، اپنے مسئلوں سے آگاہی کیوں نہ دی؟

وقت پوچھنے کا نہیں رہا تھا۔ اب اعتراف کی ساعت تھی

”مجھے..... مجھے معاف کر دو۔“ کس قدر ہمت سے انہوں نے کہا تھا۔ اور دوسری طرف ایک صدمہ بھری خاموشی چھا گئی تھی۔

”کس بات کی معافی خالہ! معافی تو مجھے مانگنی چاہیے۔ میں نے آپ سب کو پریشان کر دیا۔“

موبائل کان سے لگائے، نفی میں سر ہلاتے ہوئے انہوں نے دوپٹے کے پلو سے آنسو پونچھ لیے تھے۔

”تم مجھ سے ناراض تھیں۔ تم نے گھر چھوڑ دیا لیکن مجھ سے بات نہیں کی۔“

نچلا لب کاٹنے ہوئے وہ ذرا شرمندہ ہوئی۔ ”میں آپ پر بوجھ نہیں بننا چاہتی تھی۔ پہلے بھی میری وجہ سے آپ کو بہت پریشانی اٹھانا پڑی ہے۔“

سائرہ خالہ کا دل کٹ گیا۔

”میں آپ کے پاس آجاتی تو خاندان کے لوگ۔“ وہ کچھ کہتے کہتے چپ ہو گئی۔ ”آپ کے لیے اور مسئلے کھڑے ہو جاتے

خالہ۔“

مشکل ترین حالات میں بھی وہ ان کی فکر کر رہی تھی۔ ان کا دل غم سے بھر گیا۔

”میں نے تمہیں زمان سے بچانا چاہا تھا۔“

”میں بھی صرف اسی سے بچنا چاہتی تھی۔“ اس نے یوں کہا جیسے اس کے خواب نہیں تھے، خواہشات نہیں تھیں۔ ایک غیر امین

ٹھکانے سے وہ ایک صرف امان والی جگہ چاہتی تھی۔ اسے گھر نہیں چاہیے تھا، زندگی نہیں چاہیے تھی۔ دوری چاہیے تھی خاندان سے،

رشتوں سے، اذیتوں سے، تلکیفوں سے، طنز اور طعنوں سے۔ اور ان سزاؤں سے جو کتنے سالوں سے وہ جھیل رہی تھی۔ اور تو کوئی

خواہش نہیں تھی۔ اس نے ظاہر کیا۔ اور تو کسی شے کی طلب نہ تھی۔

”ابو تمہیں خوش دیکھنا چاہتے تھے۔“ ان کی آواز لرز رہی تھی۔ ”جنت میں ان کی وصیت پر عمل نہیں کر سکی۔ مجھ سے بہت بڑی

غلطی ہو گئی ہے۔“

”ایسا نہیں ہے۔“ وہ روہانسی ہوئی۔

”ایسا ہی ہے بیٹا! میں تمہاری مجرم ہوں۔“

”خالہ آتم پر گھٹ۔“ کس قدر ہمت سے اس نے کہا تھا۔

ان کی آنکھوں میں نمی ٹھہر گئی۔ لب ساکت ہو گئے۔

”بانجھ ہے یہ بانجھ! کبھی ماں نہیں بن سکتی۔“

”اب میرا بیٹا ایسے ہی بے اولاد رہے گا ساری عمر؟“ اس کی تائی کی آواز، غصہ، نفرت۔ جنت کے پانچ سالوں کا صبر ان کی آنکھوں میں گھوم گیا۔ جس محرومی کی وجہ سے وہ ہر جگہ سے رد ہوئی تھی۔ وہی محرومی۔ کسی اور کی زندگی میں عطا بن گئی تھی۔ عطا ہو گئی تھی۔ اللہ کی حکمت، اللہ کے معاملات اللہ ہی جان سکتا ہے۔ ورنہ ان کے جیسے لوگ تو صرف ساحل پر رک کر گہرائی کا اندازہ لگایا کرتے تھے۔ خود سے مفروضے گھڑا کرتے تھے، اپنی نعمتوں پر اتر آیا کرتے تھے۔ اپنی مصلحتوں پر مسکرایا کرتے تھے۔

”تم..... تم ماں بننے والی ہو۔“ خوشی سے آنسو چھلک پڑے۔ غم سے مردہ ہوتا دل اس خبر پر زندہ ہوا۔ وہ رو پڑیں۔

”اب آپ کیسے سوچ سکتی ہیں میں خوش نہیں ہوں گی؟“ اس کی آواز بیگی ہوئی تھی۔

سائرہ خالہ احساس ندامت میں گھر گئیں۔ وہ اب بھی ان سے متعلق خوش گمان تھی۔ ایک لمحے کے لیے بھی غلط نہیں سوچ رہی تھی۔ الٹا نہیں سمجھا رہی تھی۔ انہیں تسلی دے رہی تھی۔

”مجھے یہاں آکر پتا چلا ہے، خوشی ایک نعمت ہے اور سکون اس سے بھی بڑی نعمت! خوشیوں کا تعلق دنیاوی نعمتوں سے ہے اور

سکون کا تعلق صرف اللہ سے!! دل اللہ سے جڑ جائے خالہ تو پھر زندگی کتنی ہی مشکل کیوں نہ ہو۔ آسان ہو جاتی ہے۔“

اس کا ایک ایک لفظ ان کے دل کی اتھاہ گہرائیوں میں اتر گیا۔ وہ کتنی خاص تھی۔ انہوں نے کبھی سمجھا ہی نہیں۔

”تم کتنی بڑی باتیں کرنے لگی ہو۔“ انہوں نے ہاتھ کے پشت سے آنسو صاف کیے۔

وہ ہنس دی۔ بڑی باتیں سمجھنے کے لیے اسے بڑی بڑی آزمائشوں سے گزرنا پڑا تھا۔

”اب سب ٹھیک ہے نا؟ اور فارس۔ فارس تمہارے ساتھ کیسا ہے؟“ جنت کی گمشدگی کے بعد فارس کی دیوانہ وار جستجو اور

فکر مندی وہ اپنی آنکھوں سے تو دیکھ ہی چکی تھیں۔ مگر اب جیسے وہ آنکھوں پر یقین نہیں رکھنا چاہتی تھیں۔ اب گہرائی میں اترنا چاہتی تھیں۔ اب ”خالہ“ ہونا چاہتی تھیں۔

”کوئی بھی مسئلہ ہو تو مجھے بتاؤ۔ میں اور تمہارے خالو اس سے بات کریں گے۔ اسے سمجھائیں گے۔“

وہ لمبے بھر کے لیے خاموش ہوئی تھی مگر چاہ کر بھی کوئی شکوہ شکایت نہ کر سکی۔ ذہن بلبلیک ہو گیا۔ یوں لگ رہا تھا جیسے انسانوں کو بتانے کے لیے اب تو کوئی مسئلہ ہے ہی نہیں۔ جیسے پہلے سب ہی معاملات اللہ نے سنبھالے تھے تو اب بھی وہی سنبھالے گا۔

”جنت!“

”اب تو سب ٹھیک ہے خالہ!“ سوچ سمجھ کر کہا۔ ”گھر چھوڑنا میری غلطی تھی۔ فارس نے تھوڑی نہ نکالا تھا۔“

گوکہ پیروں تلے زمین نہیں تھی۔ نہ سر پر آسمان رہا تھا۔ مگر جس فضا میں وہ معلق تھی۔ اس فضا نے دونوں کو جوڑ رکھا تھا۔ بات ختم ہو گئی۔ فون بند ہو گیا۔ سائرہ کو یوں لگا جیسے مسئلہ سلجھ گیا ہو۔ ضمیر کی ملامت تھوڑی کم ہو گئی ہو۔ مگر بے سکونی ہنوز قائم تھی۔

”آپ نے اپنی طرف سے میرے لیے بہت اچھا سوچا، مجھے آپ سے کوئی گلہ نہیں ہے۔“

جنت کمال کو بے شک ان سے کوئی گلہ نہیں تھا۔ مگر انہیں خود سے بہت گلے ہو چکے تھے۔

☆☆☆

رات کا جانے کون سا پہر تھا کہ اس کی آنکھ کھل گئی تھی۔ کمرے میں اندھیرا تھا۔ برابر میں مسز شیرازی سو رہی تھیں۔

اسے اپنی طبیعت میں غیر معمولی پن کا احساس ہوا۔ شاید چکر آ رہے تھے یا پھر تپتی ہی ہو رہی تھی۔ اس نے اٹھنے کی کوشش کی تو

سرگھوم کر رہ گیا۔ چند لمحوں تک گہری سانس لیتی رہی، پھر اٹھ کر باہر آ گئی۔ دیوار کا سہارا لیے اس نے واش روم کا رخ کیا تھا۔

اسے یکا یک تے ہوئی۔ شام کو لی جانے والی خوراک باہر تھی۔ واش بیسن پر گرفت جمائے اس نے خود کو آئینے میں دیکھا۔

شکل دھندلی اور چہرہ بالکل سفید ہو رہا تھا۔

اس نے منہ پر ٹھنڈے پانی کے چھپاکے مارے اور بے حد احتیاط اور آہستگی سے قدم اٹھاتی لاؤنج میں آ گئی۔ اسے یاد تھا

سائرہ خالہ کے فون کے بعد وہ مسز شیرازی سے باتیں کرتی ان کے کمرے میں ہی سو گئی تھی۔

کچھ دیر تک وہ صوفے پر ہی بے دم سی لیٹی رہی۔ نواب اٹھنے کی ہمت تھی نہ کسی کو آواز دینے کی سکت۔

ذہن ماؤف تھا۔ آنکھوں پر دھند چھائی تھی۔

اس نے پیشانی کو اور پھر آنکھوں کو مسلا۔ نظریں جھپکیوں کے اس طرف آفس کے ادھ کھلے دروازے پر جا ٹھہری۔ کمرہ روشن

تھا۔ ٹائلز پر زرد روشنی بکھری ہوئی تھی۔

کیا فارس اندر تھا؟ اس نے اٹھ کر بیٹھتے ہوئے بمشکل سانس لی۔ پھر کچھ قوت پیدا کر کے اسے آواز دی۔

روشنی موجود رہی۔ دروازہ ساکت رہا۔ نجیف آواز اس تک نہیں پہنچی تھی۔ اسے بے اختیار رونا آیا۔

”ف..... فارس۔“ کشتن اٹھا کر پھینکا۔ اب وہ رو رہی تھی۔ دل پھٹا جا رہا تھا۔ عجیب وحشت اور گہرا ہٹ ہو رہی تھی۔ منظر

کچھ اور دھندلا یا تھا۔ قوت کچھ اور مٹ گئی تھی۔ اسے لگا وہ نہیں آئے گا۔

”فارس!“ ایک بار پھر اسے پکارا۔

یکا یک دروازہ کھل گیا۔ اس نے فارس کو باہر نکلتے، اور پھر غلٹ میں اپنی طرف آتے دیکھا۔

”کیا ہوا؟ تم ٹھیک ہو؟“ کندھوں سے تمام کر پوچھا تھا۔ آنکھوں میں فکر، لہجے میں پریشانی تھی۔ اس نے روتے ہوئے نفی میں سر ہلایا۔ وجود اب بے جان ہو رہا تھا۔ اسے لگا وہ بس مرنے والی ہے۔

”جنت۔“ وہ آخری آواز تھی جو اس نے سنی۔ وہ آخری چہرہ تھا جو اس نے دیکھا۔ روشنی تیز ہو گئی۔ آوازیں مدہم۔ جیسے کوئی پکارتے ہوئے دور، بہت دور ہوتا جا رہا ہو۔ اور پھر سب تاریک ہو گیا۔

☆☆☆

داہنے ہاتھ کی پشت پر کہیں جبین کا احساس ہوا۔ ذہن پر چھائی ہوئی دھند چھٹنے لگی۔ آوازوں کو مفہوم مل گیا۔ اس کا بائیں سر ہاتھ کسی کی گرفت میں تھا۔ نرم سی گرفت۔ جیسے نانا کے ہاتھوں کی ہوا کرتی تھی۔ اس نے انگلیوں کو جنبش دیتے ہوئے ہاتھ بند کرنا چاہا۔ ذہن ایک بار پھر غنودگی میں چلا گیا۔

دوبارہ اسے ہوش آیا تو ہسپتال کے کمرے میں نیم تاریکی سی تھی۔ نانا وہاں کہیں نہیں تھے۔ داہنے ہاتھ پر ڈرپ لگی تھی۔ سامنے ہی کھڑکی کے پاس فارس موبائل ہاتھ میں لیے کھڑا تھا۔ اسے ہوش میں آتا دیکھ کر اس کے پاس آ گیا۔

”کہ..... کیا..... ہوا مجھے؟“ اس کی آنکھوں میں خوف سما ہوا تھا۔

”کچھ نہیں ہوا۔ سب ٹھیک ہے۔ لیٹی رہو!“ فارس نے ہاتھ تمام کر تسلی دی۔ نیکیے پر سر رکھتے ہوئے اس نے داہنے ہاتھ سے پیشانی کو چھوا۔

”اب کیسی طبیعت ہے۔“ وہ برابر میں بیٹھ کر پوچھ رہا تھا۔ آنکھوں میں فکر تھی۔

”ٹھیک ہوں۔“ اس نے کہا۔ سر ابھی بھی کچھ بھاری تھا۔ مگر پہلے جیسی حالت نہیں تھی۔

گہری سانس لے کر کمرے کا جائزہ لیا۔ نیلگوں روشنی میں ایک پراسراری خاموشی چھائی ہوئی تھی۔ کھڑکیوں کے اس پار رات ابھی بھی باقی تھی۔

”کیا نائم ہو رہا ہے؟“ اس کی آنکھیں کچھ دیر کے لیے کھلتی تھیں پھر بند ہو جاتی تھیں۔

”ڈھائی بجے رہے ہیں۔“

”مجھے بھوک لگ رہی ہے۔“ اختلاف، ناراضی، غصہ اپنی جگہ۔ مگر رزق پر کوئی سمجھوتا نہیں۔

”میں کھانے کے لیے کچھ لے کر آتا ہوں۔“ ایک نرم سی نگاہ اس پر ڈالے وہ اٹھ گیا۔

خشک لبوں کو تر کرتے ہوئے جنت نے گہری سانس لی۔

”فارس! تم یہاں.....“ وہ دروازہ کھول کر باہر نکلا ہی تھا جب کوئی عورت اس کے سامنے آ گئی تھی۔ ”خیریت ہے؟“

جنت کی آنکھیں کھل گئیں۔ بے ساختہ دروازے کی طرف دیکھا۔

”مائی وانف ازناٹ فیلنگ ویل۔“ اس نے سنا۔ فارس کی پشت نظر آ رہی تھی۔

”اوہ، کیا ہوا عدینہ کو؟ ٹھیک تو ہے وہ؟ میری تو کافی عرصے سے ملاقات ہی نہیں ہوئی۔“

جنت کی دھڑکن ٹھم گئی۔ فارس نے ادھ کھلا دروازہ کھینچ کر بند کر دیا۔ آوازیں معدوم ہو گئیں۔ دروازے کے نیچے قدموں کے آٹا چھری غائب ہو گئے۔

کمرے کی خاموشی وجود میں اتر آئی۔ شب کا اندھیرا آنکھوں میں حلول کر گیا۔ وہ چند لمحوں تک دم سادھے پڑی رہی۔ پھر کروٹ بدل کر آنکھوں پر بازو رکھ لیا۔

☆☆☆

اوصاف منزل میں ایک سے زائد کام والیوں کا اضافہ ہو چکا تھا، شادی کے دن قریب تھے تو اس کے حصے کا کام بھی بڑھ گیا تھا۔

آج ثمرین کی مہندی تھی۔ مہمانوں سے بھرے گھر میں ہر طرف رنگ برنگے آنچل ہی نظر آ رہے تھے، کوئی آ رہا ہے، کوئی جا رہا ہے۔ وہ بچے کے ساتھ ہی چھوٹے موٹے کام نمٹا رہی تھی۔ اور گاہے بگاہے آنے والے مہمانوں اور رشتہ داروں کا بھی جائزہ لے رہی تھی۔ بچے کی ماں طارق صاحب کی سگی بہن تھی۔ اپنی بچی کی شادی پر تو ضرور آئے گی۔ مگر اسے ابھی تک کوئی ایسی عورت نظر نہیں آئی تھی جس کے متعلق وہ یہ گمان کرتی کہ وہی اس بچے کی ماں ہوگی۔ زیادہ تر چہروں کو وہ پہچانتی تھی۔ کوئی بھی نیا چہرہ نظر نہیں آ رہا تھا۔

مہمانوں کی دیکھ بھال اور انہیں مشروب پیش کرنے کی ذمہ داری اس پر آئی تو اس نے اس ننھی جان کو کچن کے دروازے کے پاس بٹھایا، صغریٰ کو اس پر نظر رکھنے کا کہا اور ٹرے اٹھائے سینہ صیاں چڑھ گئی۔ خیال تھا بس دو منٹ میں پیش کر کے نیچے آ جائے گی مگر دو سے دس منٹ لگ گئے۔ نیچے آئی تو صغریٰ اسے اٹھائے کھڑی تھی۔ بچہ درد کی شدت سے چیخ چیخ کر نڈھال ہو چکا تھا۔

”ہائے اللہ جی! اسے کیا ہوا!۔“ بوکھلا گئی۔

”دروازے میں ہاتھ آ گیا۔“

ننھے سے سرخ ہاتھ پر نظر پڑتے ہی روٹی کے پیروں تلے سے گویا زمین نکل گئی۔

”میں کہہ کر گئی تھی اس کا خیال رکھیو۔“

”اے ہے، کتنے کام دیکھو میں؟“ صغریٰ تپی کھڑی تھی۔

وہ روتے بلکتے بچے کو اٹھائے اسی وقت طارق صاحب کے پاس چلی گئی جو کھانے کا حساب کتاب دیکھ رہے تھے۔

”وہ جی بچے کا ہاتھ آگیا دروازے میں۔“

انہوں نے سراٹھایا۔ ایک نظر اسے دیکھا۔ دوسری نظر روتے بچے پر ڈالی۔ پھر پاس کھڑے بیٹے سے یوں مخاطب ہوئے جیسے انہوں نے روٹی کی کوئی بات سنی ہی نہ ہو۔ وہ مسئلہ زیادہ اہم تھا جس میں وہ الجھے کھڑے تھے۔ وہ اپنی جگہ کھڑی رہ گئی۔ پھر وہ مالکن کے پاس گئی، اس کے بعد اپنے بڑے صاحب کے چھوٹے بھائی کے پاس۔ مایوس ہو کر وہ رشیدوں کے یہاں چلی گئی۔

”اسے ہسپتال لے جاؤ رشیدوں!“

بچے کی حالت دیکھ کر خود رشیدوں کو ترس آگیا، فوراً سے چادر اٹھائی۔ بچہ لیا اور ہسپتال چلی گئی۔

اس تمام عرصے میں روٹی خالی الذہنی کیفیت میں اپنے مالکوں کا کام کرتی بولائی بولائی سی پھرتی رہی۔

ننھی ننھی سی انگلیاں کتنی سرخ ہو رہی تھیں۔ چاند سے چہرے پر، گال اور ماتھے پر کیسے خراش آئی ہوئی تھی۔ اور وہ کتنا چیخ چیخ کر رو رہا تھا۔ وہ اسے سوچ سوچ کر بہت پریشان ہوتی رہی۔

مہندی کی رسم ادا کی جا رہی تھی۔ فارغ ہو کر وہ باہر صحن کی سیڑھیوں پر جا بیٹھی۔ نوکیا کا بچ بٹن موبائل ہاتھ میں تھا۔ منتظر نگاہوں سے اسکرین کو دیکھ رہی تھی۔ بیلنس تو تھا ہی نہیں کہ کال کر لیتی۔ نہ ہی کبھی کال کرنے کی ضرورت پیش آئی تھی۔ اماں ہی فون کرتی تھیں۔

یہ ایک موبائل بچ اٹھا۔ رشیدوں کی کال تھی۔

”میں پہنچ گئی ہوں گھر۔ آ جا اب۔“

وہ فوراً سے اٹھ کر دروازے کی طرف بھاگی۔ عجلت میں قدم اٹھاتی دائیں طرف گلی میں مڑ گئی اور جو پہلا دروازہ نظر آیا، اسے کھول کر اندر چلی گئی۔

بالکل سامنے ہی چار پائی پر رشیدوں بیٹھی تھی۔ بچہ پہلو میں ہی سویا پڑا تھا۔ کچھ بے قراری سے وہ اس پر جھکی۔ اس کا ماتھا چوما۔

اس کے ننھے سے ہاتھ کو دیکھا جس پر پٹی بندھی ہوئی تھی۔

ایک ہاتھ سے پکھا جھلکتے ہوئے رشیدوں نے ٹھنڈی آہ بھری۔

”ڈاکٹرنی نے تو مجھے اچھی خاصی جھاڑ پلا دی۔ سمجھ رہی تھی، میرا بچہ ہے۔ میری لاپرواہی سے ہاتھ دروازے میں آگیا ہوگا۔

اور چوٹ صرف ایک تو نہیں تھی روٹی۔“

”کل صائمہ بی بی کے بیٹے نے دھکا دیا تھا تو۔ سیڑھیوں سے گر گیا۔“ اس نے گلوگیر آواز میں بتایا

رشیدوں گہری سانس لے کر رہ گئی۔

”دیکھ رشیدوں۔“ سراٹھا کر مخاطب ہوئی۔ ”یتیم بچے کے لیے ایک ذرا سا کام ہی تو کہا ہے تجھے۔“

”تو تو ایسے کہہ رہی ہے جیسے یہ کام بہت آسان ہو۔ بھئی مجھے کیا پتا، اس کا پچا کون ہے، کہاں رہتا ہے، نہ مجھے اس کی ماں کی کوئی خبر ہے۔“

”تو اتنے سالوں سے ان کے پڑوس میں رہ رہی ہے کچھ تو پتا ہوگا تجھے۔ کچھ تو۔“

”دیکھ، مجھے بس اتنا پتا ہے کہ وہ کوئی بڑا امیر آدمی ہے، اسلام آباد میں رہتا ہے۔“ رشیدوں نے باقاعدہ سر پر دوپٹہ جماتے ہوئے ہاتھ کھڑا کیا۔

”تو اپنے گھر والے سے بات تو کر۔ کچھ تو پتا ہوگا اسے۔ مجھے بس فون نمبر چاہیے یا پھر گھر کا پتا۔ باقی میں سب خود دیکھ لوں گی۔“

رشیدوں نے تعجب سے اس دھان پان سی لڑکی کو دیکھا۔ جس کا خود کا کوئی سہارا نہ تھا وہ لاوارثوں کی طرح پلٹنے اس بچے کے لیے سہارا ڈھونڈ رہی تھی۔

”کیا خبر تیری یہ نیکی اللہ کو پسند آجائے اور وہ تیرے لیے آسانیاں کر دے۔“ وہ منت سماجت پر اتر آئی تو رشیدوں نے ٹھنڈی آہ بھری۔

”اچھا ٹھیک ہے۔ بات کروں گی میں۔ لیکن وعدہ نہیں کر سکتی۔“

روٹی نے خوش ہو کر ممنون نگاہوں سے اسے دیکھا پھر بچے کو احتیاط سے بازوؤں میں اٹھالیا۔ دو انیوں کا شاپر بھی ساتھ تھا۔

”ڈاکٹرنی کہہ رہی تھی بچہ بہت کمزور ہے صحت کا خیال رکھو۔“ تشویش سے کہا۔

”جتنا ہو سکے، رکھتی تو ہوں۔ دودھ میں پانی ڈال کے دیتی ہوں۔ بڑی بیگم ایک ایک چیز پر نظر رکھتی ہے۔“

رشیدوں کو افسوس ہوا۔

”تو میرے سے لے جائیو کچھ چاہیے ہو تو۔ ظالم لوگ۔ اللہ کے قبر سے نہیں ڈرتے۔ یتیم کے ساتھ ایسا سلوک؟“

وہ اسے سینے سے لگائے چوٹ عبور کر گئی۔ گھر پہنچتے ہی سیدھا اپنے کمرے میں گئی۔ بچے کو احتیاط سے سلانے کے بعد

چار پائی کو کھینچ کھانچ کر کھڑکی کے پاس رکھا۔ برابر میں بیٹھ کر بہت نرمی اور افسوس سے اس کے چہرے کو دیکھا۔

لابی پکلوں پر جگہ جگہ نمی ٹھہری تھی۔ ستا ہوا گلابی چہرہ کتنا زرد ہو رہا تھا۔ ننھے ننھے سے ہونٹ بھنپنے ہوئے تھے۔ وہ واقعی میں

بہت کمزور لگ رہا تھا۔

”بس کچھ دن اور۔۔۔ تجھے میں یہاں تو نہیں رہنے دوں گی۔“ اس کے گرد بازو ڈالے تسلی دی۔ کھڑکی کے اس پار عین سامنے شادی والا گھر روشنیوں سے جگمگا رہا تھا۔ مہمانوں کی آمد و رفت تاحال جاری تھی۔ دروازے کے پاس ہی طارق صاحب کھڑے تھے۔ کچھ پیسوں کا حساب کتاب کرتے ہوئے۔

اللہ کے قہر کو دعوت دینے لوگ۔ اللہ کے نام پر، صدقہ خیرات کے نام پر اچھی خاصی رقم نکالنے کا سوچ رہے تھے، تاکہ ان کی اپنی اولاد کی خوشیاں سلامت اور محفوظ رہیں۔

☆☆☆

نیم تار کی میں آنکھوں کو جھپتی ہوئی روشنی لپ لپ ٹاپ اسکرین کی تھی۔ ٹائپنگ ہو رہی تھی۔ مگر ٹائپنگ کی آواز بہر حال نہیں تھی۔ اسے پیاس لگ رہی تھی۔ حلق سوکھ کر کاٹا ہوا ہوا تھا۔ کسی قدر کوشش سے وہ کہنی کے بل اوپر ہوئی۔ ہاتھ بڑھا کر سائڈ ٹیبل کا لپٹا آن کیا۔ پانی کا جگ یا گلاس وہاں نہیں رکھا تھا۔

”کچھ چاہیے؟“ لپٹا ٹاپ کشن سے ہٹا کر ایک طرف رکھتے ہوئے وہ اس کی طرف متوجہ ہو چکا تھا۔

”پانی۔“ اس کی آواز نیند سے بوجھل۔ اور آنکھیں شمار بھری تھیں۔ مدھم مدھم روشنی میں بھی وہ اس کے چہرے کی پڑمردگی کو محسوس کر سکتا تھا۔

گزشتہ کچھ دنوں سے اس کی طبیعت خراب تھی۔ دو بار ہاسپٹل بھی لے جا چکا تھا۔ وہ میڈیسن اور ضروری سلیپمنٹس بھی لے رہی تھی مگر کبھی بخار، کبھی سردی، اور کبھی کمزوری کے باعث طبیعت نڈھال ہوئی رہتی تھی۔

لحاف ہٹا کر ایک سائڈ پر کرتے ہوئے وہ روم فریزر کی طرف بڑھ گیا۔ پانی کی بوتل اور گلاس اٹھا کر اس کے پاس آیا تو وہ تب تک اٹھ کر بیٹھ چکی تھی۔ اس نے گلاس لے کر پانی پیا۔

”کسی چیز کی ضرورت تو نہیں؟“ وہ پوچھ رہا تھا۔

جنت نے خالی گلاس سائڈ ٹیبل پر رکھتے ہوئے اسے دیکھا۔ پچھلے تین دنوں سے وہ ایسی ہی ایک نظر اس پر ضرور ڈالتی تھی۔ شک۔ حیرت۔ اور الجھن بھری نظر۔

”میری غیر موجودگی میں تمہارے ساتھ کوئی حادثہ پیش آیا تھا؟“ اس نے پوچھا۔

”نہیں! کیوں؟“ وہ اس کے سوال پر کچھ حیران ہوا۔

”تم مجھ سے پوچھتے ہو۔ کسی چیز کی ضرورت تو نہیں، مطلب تم پوچھتے ہو۔“ ہاتھ سے اشارہ کیا۔

”نہیں پوچھنا چاہیے؟“

”پورے پانچ ماہ تک نہیں پوچھا تو اب کیوں؟“

سوال بجا تھا۔ اعتراض بھی بجا۔ وہ لاجواب ہوا۔ زیر لب کچھ بڑبڑاتے ہوئے وہ نیکی کو درست کرتی نیم دراز ہو گئی۔ فارس دوسری طرف اپنی سابقہ پوزیشن میں آ کر بیٹھ گیا تھا۔ لحاف ٹانگوں پر ڈالتے ہوئے کشن پر لپٹا ٹاپ رکھا اور ایک بار پھر اپنا کام کرنے لگا۔

وہ اس کی جانب کروٹ بدل کر گال کے نیچے ہاتھ رکھے خاموشی سے اسے دیکھنے لگی۔ آنکھوں پر فریبلنس گلاسن تھے، پیشانی پر بال ترتیب سے بکھرے ہوئے۔ یکسوئی سے اپنا کام کرتے ہوئے وہ اطراف سے یکسر بے نیاز نظر آتا تھا۔

”جانتے ہو ڈاکٹر آمنہ مجھ سے کیا کہہ رہی تھیں؟“ اس کی آواز نیند سے متاثر لگ رہی تھی۔

”کیا کہہ رہی تھیں؟“ فارس نے نظروں کا زاویہ نہیں بدلا تھا۔ کی پیڈ پرائنگلیاں تیزی سے متحرک تھیں۔

”آپ ٹینشن نہ لیں مسز فارس! کیا مطلب کیوں ٹینشن نہ لوں؟ یہ ڈاکٹر اس طرح کی نصیحتیں ہمیں کیوں کرتی ہیں۔ مطلب شوہروں سے نہیں کہہ سکتیں، اپنی بیویوں کو ٹینشن نہ دو۔“ دھیمسا لہجہ۔ کچھ نرم۔ کچھ خفگی بھرا۔

مسز فارس! اس کی باتیں۔ اس کا غصہ، لہجہ، انداز۔ وہ ایسے ہی لڑنے کے چکروں میں اس کے دل کے تار چھیڑ گئی تھی۔

فارس نے بے ساختہ لپٹا ٹاپ سے نظریں ہٹا کر اسے دیکھا۔ اسے لگا کہ وہ اپنا فوکس اپنے کام پر نہیں جما سکتا گا۔

دھیمی سی زرکار روشنی میں جنت کا مومی چہرہ نمایاں تھا۔ سرخ آنکھوں میں خفگی ٹھہری ہوئی تھی۔ پیشانی پر ڈھیر سارے بل تھے۔ ایک لمحے کے لیے اگر اس کے تاثرات نرم ہوتے تھے تو دوسرے بل وہ شدید غصے میں نظر آتی تھی۔

”اچھا بتاؤ، کیا ٹینشن ہے تمہیں؟“ اس کا یہ انداز، لہجہ، رویہ جنت کے لیے قطعی نیا تھا۔ وہ لمحے بھر کے لیے حیران، پھر دوسرے بل کچھ پریشان، اور تیسرے سیکنڈ میں صدمے سے باہر آ گئی۔

”تم ہی تو میری سب سے بڑی ٹینشن ہو۔“ بھنا کر کہہ دیا۔ گزشتہ تین دنوں سے وہ جس طرح اس کا خیال رکھ رہا تھا تو نہ چاہتے ہوئے بھی اسے خاموش رہنا پڑا تھا۔ وہ اسے غصہ، ناراضی، خفگی۔ کچھ بھی نہیں دکھاسکی تھی۔ بس خاموش رہی تھی۔ اب مزید خاموش نہیں رہ سکتی تھی۔

”میں نے کہا تھا مجھے تمہارے ساتھ کمرہ شیئر نہیں کرنا۔ اور دیکھو مجھے ہیڈ تک شیئر کرنا پڑ رہا ہے۔ اور آئی سے تم کیا کہتے ہو؟“

شی ازفری ٹوڈو واٹ ایورشی وانٹس! (یہ اپنی مرضی سے کچھ بھی کرنے میں آزاد ہے) ”باقاعدہ چہرے کے اتار چڑھاؤ کے ساتھ اس نے فارس کی نقل اتاری۔ اس نے اپنے لبوں پر امدتی مسکراہٹ کو دبایا۔

”تمہاری طبیعت ٹھیک نہیں ہے تو اس لیے۔“

”اس لیے کیا؟“ کہنی کے بل اوپر ہو کر اس نے فارس کو مٹھوک نظروں سے گھورا۔ ”پہلی بار تو خراب نہیں ہوئی۔ اور یاد ہے تم نے ایک بار مجھے ہاتھ سے پکڑ کر بیڈ سے اتارا تھا۔ سونا ہے تو صونے پر سو جاؤ ورنہ اس کمرے سے دفع ہو جاؤ۔“ آواز بھاری کر کے، چہرے کے تاثرات سخت کر کے اس کی نقل بہت خوب صورتی سے اتاری تھی۔ وہ محض گلا کھٹکا کر رہ گیا۔

”اس دن بھی میری طبیعت خراب تھی۔ سر میں درد تھا۔ ہاتھ پاؤں دکھ رہے تھے۔ اس دن تو تم نے میری کوئی تیمارداری نہیں کی تھی۔“

فارس کو اندر ہی اندر اپنی اس حرکت پر بہت افسوس ہوا۔

”ہاں لیکن جب تم لاہور سے آئی تھیں، تب کی تھی۔“

وہ جو کچھ کہنے کے لیے منہ کھول ہی رہی تھی لب بھینچ کر رہ گئی۔

”اس لیے کی تھی تاکہ مجھے جتا سکو؟“

”میرا مطلب یہ نہیں تھا۔“

”تو کیا مطلب تھا تمہارا؟“

کیا اس کا لڑائی کا موڈ ہو رہا ہے!؟ فارس نے اچنبھے سے اسے دیکھا۔

”تم مان کیوں نہیں لیتے کہ مجھے تمہاری مرضی کے مطابق جینا پڑ رہا ہے۔ پہلے بھی۔ اور اب بھی؟“

قطرہ قطرہ لفظوں کا تیزاب۔ فارس کو اندر ہی اندر جھلسانے لگا۔ بظاہر وہ عام سے لہجے میں بغیر کسی دکھا دکھا اظہار کیے بات کرتی تھی مگر وہ۔ اس کا غم۔ اس کا درد۔ بہت اندر سے محسوس کرنے لگتا تھا۔

”تمہارے دماغ میں اب کیا چل رہا ہے؟“ اس کی خاموشی سے عاجز آ کر وہ بہت سنجیدگی سے پوچھ رہی تھی۔

”تم خود کو پریشان کر رہی ہو۔“ اس نے کہا۔

”پریشان تم مجھے کر رہے ہو۔“ وہ اس کی آنکھوں میں آنکھیں گاڑ کر بولی۔ ”میں کیسے مان لوں، تم اب کوئی چال نہیں چل رہے؟ یا اب تمہارا کوئی پلان نہیں ہے؟ یہ کیسے ہو سکتا ہے؟ اس طرح رویہ بدل کر تم مجھے بے وقوف نہیں بنا سکتے۔“ اس نے واضح کہہ دیا۔

فارس چند لمحوں تک اسے خاموش نظروں سے دیکھتا رہا۔

”عدیل احمد کل تمہیں کیڑا لگ دے جائے گا۔ فرنیچر پسند کر لینا۔ ایک دو دن میں کمرہ فرنیچر ہو جائے تو پھر تم نیچے شفٹ ہو سکتی ہو۔“ اس کا لہجہ سخت نہیں تھا، نہ ہی لفظوں میں نفرت کی کاٹ تھی۔

”ہاں تم تو یہی چاہو گے۔ تم تو پہلے بھی یہی چاہتے تھے کہ میں اس کمرے سے نکل جاؤں۔“

وہ کچھ حیرت سے اسے دیکھ کر رہ گیا۔

”میں تو بس اس لیے کہہ رہا تھا کیونکہ تمہیں الگ کمرہ چاہیے۔“

”ہاں چاہیے۔ بالکل چاہیے۔ جب تک میں یہاں ہوں۔ مجھے الگ کمرہ ہی چاہیے۔ تمہارے ساتھ رہ رہ کر مجھے پاگل نہیں ہونا۔“ سرد لہجے میں کہہ کر کہیں اور دیکھنے لگی۔ وہ چند لمحوں تک اسے دیکھتا رہا۔

”چلو، تمہاری ایک ٹینشن تو کم ہوئی۔“ مسکراہٹ دبا کر کہا۔

”ٹینشن کم نہیں کرنی مجھے۔ ختم کرنی ہے۔“

وہ اس کی دیدہ دلیری پر حیران ہوئے بنا نہ رہ سکا۔

”اب میں خود کو اس لیے تو ختم نہیں کر سکتا کہ میں ایک ٹینشن ہوں۔ لیکن۔ کوشش کر کے خود کو تھوڑا سا بدل سکتا ہوں۔ ٹینشن کی جگہ کچھ اور ہو سکتا ہوں۔“ اس کا لہجہ خالص دوستانہ تھا۔

گردن موڑ کر وہ کچھ صدمے سے اسے دیکھ کر رہ گئی۔ کہاں وہ ذرا ذرا سی بات پر آپے سے باہر ہو جاتا تھا اور کہاں اب اسے

کسی بھی بات پر غصہ نہیں آ رہا تھا۔

”مجھے پورا یقین ہے، تمہارے سر پر کوئی چوٹ لگی ہے۔“

”ہاں چوٹ تو لگی ہے۔ لیکن سر پر نہیں۔“ اس کا معنی خیز جملہ جنت کے سر پر سے گزر گیا۔ وہ اس کے پرسکون رویے پر تپ گئی۔ اس کی مسکراہٹ سے چڑ گئی۔

پھر گہری سانس لے کر اپنے اعصاب پر قابو پاتے ہوئے اس کی طرف دیکھا۔

وہ سینے پر بازو باندھے چہرے کا رخ موڑے اسے سنجیدگی سے دیکھ رہا تھا۔ لیپ ٹاپ کی روشنی اس کے نفیس گلاسز پر منعکس ہوتی سبزی مائل لہروں کا تاثر دے رہی تھی۔ گلاسز میں اچھا لگ رہا تھا وہ۔ فوراً سے نظر ہٹا کر دل کو جھٹک دیا۔ کہ گلاسز کے ساتھ اچھا لگے یا برا۔ اسے کیا؟

”مت بھولنا کہ میں یہاں آنٹی کی وجہ سے صرف ڈیوری تک ہوں۔ انہوں نے مجھ سے وعدہ کیا ہے۔“ اپنے اندر بہت سارا خوف اور ڈھیر سا راضیہ لیے پچھلے تین دنوں میں یہ بات کئی بار دہرا چکی تھی۔

”تم جانتی ہو، میں می کی کوئی بات نہیں ٹالتا۔“ وہ بس اس ایک جملے سے ہی اس کے خدشات رفع کر سکتا تھا۔

”اسی بات کی تسلی ہے، ورنہ تم پر مجھے چونتی جھٹنا بھی بھروسا نہیں۔“ کہہ کر روٹ بدل گئی۔ فارس نے کچھ نہ کہا۔

جنت نے گہری سانس لے کر آنکھیں موند لیں۔ عدینہ زبیر کا تصور ایک طرف۔ مسز شیرازی کی ہدایتیں اور نصیحتیں دوسری طرف۔ اور آنے والے وقت اور فارس کی ٹینشن تیسری طرف۔ اتنا تو وہ بھی جانتی تھی فارس مسز شیرازی کی کوئی بات نہیں ٹالتا تھا۔ یقیناً انہوں نے ہی اسے خیال رکھنے کا کہا ہوگا۔ اب بات بچے کی تھی تو وہ نہ چاہتے ہوئے بھی لہجے اور رویے میں بدلاؤ لے آیا ہو گا۔ اپنی اولاد کے لیے انسان اتنا تو کرتا ہی ہے۔ ہاں اتنا تو کرتا ہی ہے۔

”ایک سوال پوچھوں تم سے؟“

”ہوں۔“ نگاہیں اسکرین پر مرکوز تھیں۔ وہ کچھ ٹاپ کر رہا تھا۔ جنت نے اس کی طرف کروٹ بدلی۔

”عدینہ زبیر نے تم سے طلاق کیوں لی؟“

فارس کی انگلیوں کی حرکت تھمی۔ سانس ٹھہر گیا۔ وہ سوال۔ صرف سوال نہیں تھا۔ مدہم روشنیوں کا فانوس گویا جھنکا کے سے ٹوٹ کر اس کے حواسوں پر گرا۔ اس کے تاثرات بدل گئے۔ نرمی مفقود ہو گئی۔ گردن موڑ کر اس نے جنت کو دیکھا۔

تکیے پر سر رکھے، لحاف کو ہونٹوں تک کھینچے وہ اسے ہی دیکھ رہی تھی۔ بظاہر لہجے میں کوئی چھین نہیں تھی۔ نہ ہی آنکھوں میں درد یا تجسس نظر آ رہا تھا۔ مگر وہ سوال۔ وہ عام سا سوال نہیں تھا۔ اتنا خفیف بھی نہیں کہ پوچھنے والے پر بھی اثر انداز نہ ہوتا۔

”رات کافی ہو چکی ہے۔ اب سونا چاہیے۔“ اس نے لیپ ٹاپ بند کر کے اٹھنا چاہا۔

”اس نے تمہیں چھوڑا اور تم اسے پھر بھی اپنانا چاہتے ہو۔ کیوں؟“ وہ سراپا سوال بنی پوچھ رہی تھی۔ لہجہ غصے سے عاری تھا۔ نہ سختی تھی۔ نہ خفگی۔

فارس نے بہت نرمی سے اس کے ہاتھ پر ہاتھ رکھا۔ ”تمہاری طبیعت ٹھیک نہیں ہے، تمہیں اب آرام کرنا چاہیے۔“

”تم نے میرے موبائل سے ساری تصویریں ڈیلیٹ کر دیں۔ یہ سمجھ کر اس طرح میری یادداشت سے بھی سب مٹ جائے گا؟“ وہ اس کی نہیں سن رہی تھی۔ وہ صرف اپنی کہہ رہی تھی۔

وہ رک کر اسے دیکھنے لگا

جنت کی سرد آنکھوں میں نمی تیر گئی۔ چہرہ پوشیدہ تھا مگر اذیتیں تو پھر بھی آنکھوں سے جھلکتی ہیں۔ ”میں نے دیکھا ہے تم اس کے ساتھ کتنا خوش تھے۔“ اس نے کہا۔

وہ موت جیسے سنائے کی زد میں آیا تھا۔ اسے اندازہ نہیں تھا، وہ ایسی بات کرے گی۔ ایسا سوال۔ ایسا استفسار کرے گی۔

”میں..... میں اس پر کوئی بات نہیں کرنا چاہتا۔“ کس قدر کوشش سے اس نے کہا۔

”میں بھی نہیں کرنا چاہتی تھی۔ مگر تم ہر بار ہمیشہ میری پہلی شادی کو بیچ میں لے آتے تھے۔“ جنت کا لہجہ اب کے ذرا سا تلخ ہوا

تھا۔

”میں غلط کرتا رہا۔ تو کیا یہ ضروری ہے تم بھی وہی غلطی دہراؤ؟“

غلطی کا اعتراف! ہاں یہ غلطی کا اعتراف تھا۔

کچھ تو تھا اس کے لہجے میں، اس کی آواز اور آنکھوں میں۔ بظاہر سنجیدہ سپاٹ چہرہ۔ دکھ و غم سے مکمل عاری۔ مگر کچھ تو تھا۔ کچھ تو

تھا۔

”میں ذکر نہیں کروں گی تو تمہیں میری تکلیف کا اندازہ کیسے ہوگا؟“ وہ اٹھ کر بیٹھ گئی۔ ”یہ کیسے پتا چلے گا کہ جب کسی لڑکی کی

دوسری شادی ہوتی ہے تو وہ اپنی پہلی شادی کا ذکر کسی صورت نہیں سننا چاہتی۔“

”تم ذکر نہ بھی کرو تو مجھے اندازہ ہے تم کس تکلیف سے گزرتی رہی ہو۔“

جنت اپنی جگہ تھم گئی۔ آنکھوں میں کرب اتر آیا۔ دل غم سے بھر گیا۔

”تمہیں اندازہ ہے؟ وہ بھی میری تکلیف کا؟ صرف اس لیے کہ میں تم سے۔ تمہاری پہلی بیوی کی بات کر رہی ہوں۔ تم مجھے

اس طرح کے جواب دے رہے ہو۔“ اس کا غصہ بڑھنے لگا تھا۔ برداشت ختم ہو رہی تھی۔

”ایکس وانف!“ فارس نے تصحیح کی۔ ”اور میں چاہتا ہوں، تم اس کے بارے میں مجھ سے کوئی بات مت کرو۔“ اس نے

سنجیدگی سے منع کیا۔ لہجہ بھی سخت نہیں تھا۔ وہ جیسے نارمل لہجے میں بہت نارمل سی بات کر رہا تھا مگر اس کے اندر۔

”کیوں بات نہ کروں؟“ وہ اٹھ کر اس کے سامنے آن کھڑی ہوئی۔ ”وہ میرے سامنے آسکتی ہے؟ مجھ سے بات کر سکتی ہے؟

اپنی محبت اور تمہاری دیوانگی کی داستان بھی سنا سکتی ہے لیکن میں۔ تم سے اس کے بارے میں کوئی بات نہ کروں؟“ آنکھوں میں

غنیض و غضب کا ٹھاٹھیں مارنا سن رہا تھا۔ لہجہ غصیلہ۔ آواز پتھر ملی۔ آج سے پہلے وہ اتنے غصے میں اسے کبھی نظر نہیں آئی تھی۔

”تم مجھ سے میرے ماضی کے بارے میں سوال کر سکتے ہو، میری سابقہ شادی کا مذاق اڑا سکتے ہو۔ میرے کردار پر بات کر

سکتے ہو۔ لیکن میں تم سے تمہاری زندگی کے بارے میں ایک چھوٹا سا سوال بھی نہیں پوچھ سکتی۔“ وہ اذیت سے ہنسی۔ آنکھیں تر ہو چکی

تھیں۔ مگر فارس۔ وہ خاموش تھا۔ وہ بالکل خاموش تھا۔ اس کے لب باہم بیوست تھے۔ اس کی آنکھوں میں ویرانی اتری ہوئی تھی۔

اس کا چہرہ تاثرات سے عاری ہو چکا تھا۔ وہ اتنا بول گئی تھی۔ اتنا کہہ گئی تھی اور وہ پھر بھی خاموش تھا۔

وہ سراٹھائے کھڑی تھی۔ اور وہ سر جھکائے اس کی آنکھوں میں دیکھ رہا تھا۔

یہ ایک جنت کو احساس ہوا اس نے عدینہ زبیر کا ذکر چھیڑ کر اپنی پوزیشن کمزور کر لی ہے۔ اپنا خوف، اپنے خدشات فارس

و جدان پر عیاں کر دیے ہیں۔ اس نے پردہ ہٹا دیا ہے۔ اس نے تاریکی بڑھادی ہے۔

”میں اس لیے نہیں پوچھ رہی تھی کہ مجھے تمہاری زندگی میں کوئی انٹرسٹ ہے۔“ اپنے جذبات پر قابو پاتے ہوئے اس نے آواز کو حتی الامکان مضبوط کر لیا۔ وہ جونہی سی آنکھوں میں ابھری تھی اسے چھپا لیا۔ وہ جو خوف سا ظاہر ہوا تھا لہجے سے، باتوں سے۔ اسے دبا لیا۔

”مجھے تم سے کوئی مطلب نہیں۔ پہلے بھی کہہ چکی ہوں۔ اب دوبارہ کہہ رہی ہوں۔ بھلے سے کسی بھی عدینہ پودینا کو اپنی زندگی میں لے آؤ آئی رینی ڈونٹ کیئر! لیکن میں جب تک یہاں ہوں، ایک ہی گھر میں اس کے ساتھ نہیں رہوں گی۔ اینڈ آف ڈسکشن۔“

اپنی بات ختم کر کے وہ بیڈ پر جا لینی تھی۔ لحاف اس نے سر تک تان لیا تھا۔ اب خاموشی سے سانسوں کو گن رہی تھی۔ اپنی دھڑکنوں کو سن رہی تھی۔ دل رور ہا تھا۔ دل تڑپ رہا تھا۔

موت کی سی خاموشی میں اسے دروازہ کھلنے اور پھر بند ہونے کی آواز آئی۔ کمرے میں اب اس کے سوا کوئی نہ تھا۔ اس کی دھیمی دھیمی سسکیاں گونجنے لگیں۔ جانے اس نے صحیح کیا تھا یا غلط۔ مگر اب وہ رور ہی تھی۔

☆☆☆

صبح اس کی آنکھ کھلی تو اس وقت دس بج رہے تھے۔ پہلے پہل دھند میں لپٹا ذہن ماؤف رہا۔ پھر خیال ابھرے، باتیں یاد آئیں، اپنی بحث، سوال اور فارس کاروبار یاد آیا۔ اٹھ کر بیٹھے ہوئے اس نے بیڈ کراؤن سے ٹیک لگالی۔ ڈریسنگ ٹیبل کے سامنے کھڑا فارس ٹائی کی ناٹ باندھ رہا تھا۔ چہرے کے تاثرات نارمل تھے۔ وہ اس کی تیاری دیکھ کر کچھ حیران ہوئی کہ آج اس کا آف تھا۔ مگر ”اپنے کام سے کام رکھو“ اصول کے تحت اس سے پوچھنے کی کوشش نہیں کی۔

”دیکھی طبیعت ہے؟“ معمول کی طرح وہ آج بھی پوچھ رہا تھا۔ نہ لہجہ سرد تھا، نہ تاثرات میں سختی تھی۔ وہ روز جواب دیتی تھی، آج خاموش رہی۔

ٹائی کی ناٹ باندھنے کے بعد اس نے پرفیوم چھڑکا۔ پھر سامنے صوفے پر بیٹھ کر جوتے پہننے لگا۔ ”ضروری کام سے چند دنوں کے لیے جرمنی جا رہا ہوں۔“

”مجھے کیوں بتا رہے ہو؟“ اس کا وہی خفا کھڑ لہجہ۔ حالانکہ اعتراض اس پر کرنا تھا کہ اب کیوں بتا رہے ہو؟

”نہیں بتا سکتا؟“ اس نے سوالیہ ابرو اچکاٹی۔

”پہلے نہیں بتاتے تھے تو اب کیوں بتا رہے ہو؟“ اب کے رخ بدل کر اس کی آنکھوں میں آنکھیں ڈال کر پوچھا۔

”پہنچ کر کال کروں گا۔“ وہ اس کا سوال نظر انداز کیے اپنی کہے گیا۔

”میں ریسوئیو نہیں کروں گی۔“ واضح کہہ دیا۔ وہ اسے نہیں دیکھ رہی تھی تو اس کی مسکراہٹ بھی نہیں دیکھ سکی تھی۔ ”میں مسیج کروں گا۔“

”میں نہیں پڑھوں گی۔“ چہرے کا رخ مشرق کی طرف تھا۔ اسے فارس کی باتوں پر اب غصہ آ رہا تھا۔ وہ ایسا کیسے ظاہر کر سکتا ہے جیسے کل رات ان کے مابین کوئی بات نہیں ہوئی تھی۔ کوئی لڑائی یا بحث نہیں ہوئی تھی۔

”ریکارڈنگ بھجوں گا۔“

”میں تمہیں بلاک کر دوں گی۔“ واضح دھمکی۔

”اوہ تم تو بالکل ٹھیک ہو۔ میں ایسے ہی فکر مند ہو رہا تھا۔“ وہ مسکرایا۔

وہ اچھا خاصا تپ گئی مگر تحمل سے بیٹھی رہی۔

وہ چند لمحوں تک اسے مسکراتی نگاہوں سے دیکھتا رہا۔ پھر اٹھ کھڑا ہوا۔

”اپنا خیال رکھنا۔“

”یہ بات میں تم سے نہیں کہوں گی۔“

”خود کو بیوہ ہونے سے بچانے کے لیے بھی نہیں؟“

”کیا مصیبت ہے۔“ وہ بے طرح سے چڑ کر جھجھلائی اور اٹھنے کا ارادہ ترک کر کے دوبارہ لحاف میں گھس گئی۔

اور وہ کھڑا رہا۔ متمسک نگاہوں سے اسے تنکٹے ہوئے۔ اس کی موجودگی کو اپنے آس پاس زندگی کی طرح محسوس کرتے ہوئے۔

پل بھر میں کتنے مناظر تھے جو آنکھوں میں سائے تھے۔ اس کا سی آف کرنے کے لیے اس کے پیچھے بھاگتے ہوئے گاڑی تک

جانا۔ دروازہ کھولنا۔ بے تکی سی بات پر بحث شروع کر دینا۔ اور پھر ہنسنے رہنا۔ دھڑا دھڑ مسیج۔ بہت سے سوالات۔ اس نے کچھ

اذیت سے خیالات کو جھٹک دیا۔

”اللہ حافظ۔“ اس نے کہا۔ جنت کے وجود میں کوئی جنبش نہ ہوئی۔ کچھ دیر بعد قدموں کی آہٹ کے ساتھ دروازہ بند ہو گیا۔

سکھ بھری سانس لے کر لحاف ہٹایا۔ کچھ دیر تک اپنی جگہ چپ چاپ بیٹھی رہی۔ پھر اٹھ کر بالکنی میں جا کھڑی ہوئی۔ اسے فارس

وجدان گارڈ کے ہمراہ اپنی گاڑی کی طرف جاتا ہوا نظر آیا۔

کسی احساس کے تحت وہ رک کر مڑا۔ جنت تیزی سے پلر کی اوٹ میں ہو گئی۔ دیکھے بنا ہی جان گئی تھی وہ اسی طرف ہی دیکھ رہا

ہوگا۔

کچھ ہی دیر بعد گاڑی اشارت ہونے کی آواز آئی۔ اس نے سر نکال کر ایک بار پھر دیکھا۔
عقبی نشست کا شیشہ نیچے ہوا تھا۔ گھڑی کے چمکتے ڈائل والا ہاتھ باہر نکلا۔ فارس نے ہاتھ بلایا۔
اس نے گڑبڑا کر اپنا سر اندر کر لیا۔
پتا نہیں وہ اس کی ہر حرکت کا کیسے اندازہ لگا لیتا تھا؟ ہڑبڑا کر واداش روم میں گھس گئی تھی۔

☆☆☆

وہ ناراض تھی۔ اس کا موڈ بالکل بھی ٹھیک نہیں تھا۔ کبھی خود پر غصہ آ رہا تھا اور کبھی فارس پر۔ کبھی اپنی سوچ الجھانے لگتی تھی اور
کبھی فارس کا رویہ سلگانے لگتا تھا۔ ناشتے کے بعد لان میں ٹہلتے ہوئے وہ حتی الامکان پرسکون ہونے کی کوشش کرتی رہی اور اس
کوشش میں بری طرح سے ناکام ہوتی رہی۔

اس پر نظر جمائے اقصیٰ نے کوئی ساتویں بار ٹھنڈی آہ بھر کر اپنے کمرے کی کھڑکی سے سر اندر کیا تھا۔ دو بار معذرت کے لیے جا
چکی تھی۔ تین بار آئی ایم سوری والے کارڈ لکھ کر بھیجے تھے۔ چار بار دروازے سے کان پکڑ کر بھی دکھایا تھا مگر اس کی آپی۔ وہ تو کچھ ماننے
کو تیار ہی نہیں تھی۔

ایک لمبی سی ٹھنڈی آہ بھر کر اپنا سر تکیے پر رکھا اور بڑی بوڑھیوں کی طرح ٹھنڈی آہیں بھرنے لگی۔

اور تب ہی اسے گاڑی کا ہارن سنائی دیا۔ گیٹ کھلنے کے ساتھ ہی گاڑی اندر داخل ہوئی۔ جھٹ سے اٹھ کر کھڑکی میں آئی۔

پورچ میں سفید یار لیس کھڑی تھی۔ عدیل احمد باہر نکل آیا تھا۔

”اللہ! یہ کیا کر رہا ہے یہاں۔“

گلاسز ہٹا کر موصوف نے سیدھا کوارٹرز کی طرف دیکھا تھا۔ وہ جھٹ سے پردے کی اوٹ میں ہو گئی تھی۔ دو بار محتاط ہو کر سر
نکالا تو وہ لان سے ہوتے ہوئے صدر دروازے کی طرف جا رہا تھا۔ ہاتھ میں شاید کوئی فائل تھی۔

اس نے گہری سانس لے کر فوراً آئینہ دیکھا۔ چہرہ بالکل صاف اور کھرا کھرا سا تھا مگر اسے اپنی اس رات والی شکل ہی نظر آ
رہی تھی۔ اور یہ آج نہیں ایک ہفتے سے ہو رہا تھا۔

”چلو اچھا ہوا جنت آپی تھا ہیں۔ اس طرح مجھے اس کے سامنے تو نہیں جانا پڑے گا۔“ اسے تسلی ہوئی۔

کیسے ہنس رہا تھا اس دن۔ عدیل احمد کا چہرہ یاد آیا تو اپنا چہرہ غصے سے سرخ ہونے لگا۔ عین اسی لمحے دروازے پر دستک ہوئی۔
جا کر کھولا تو سامنے ملازمہ کھڑی تھی۔

”آپ کو چھوٹی صاحبہ بلارہی ہیں۔“

”ک..... کون چھوٹی بیگم صاحبہ!“ اس کی ہوائیاں اڑ گئیں

ملازمہ نے اسے ایسے دیکھا جیسے اس کی عقل پر شک گزرا ہو۔

”جنت صاحبہ۔“

وہ گھبرا گئی۔ ”مجھے؟“ انگلی سے اپنی طرف اشارہ کیا۔

”جی ہاں آپ کو۔“

وہ پیغام دے کر چلتی بنی اور اقصیٰ کی توجیح مچ میں جان پر بن گئی۔

”وہ تو ناراض ہیں مجھ سے۔ کیوں بلارہی ہیں آخر۔“ اسے رونا آیا۔ ایک بار پھر آئینہ دیکھ کر تسلی کی کہ کہیں ”لائسنڈرائز، مسکارا
شسکارا“ وغیرہ کے نشان تو نہیں۔ پھر اپنے تاثرات پر قابو پاتی وجدان ہاؤس کی طرف بڑھ گئی۔

مرکزی دروازے سے لاؤنج تک وہ کیسے گئی یہ صرف وہ ہی جانتی تھی۔

”آپ نے مجھے بلایا؟“ پورے اعتماد کے ساتھ جنت کے پاس مؤدب سی جا کھڑی ہوئی۔ سامنے عدیل احمد براجمان تھا۔

ملازمہ اسے مشروب پیش کر رہی تھی۔ اقصیٰ نے بھولے سے بھی اس کی طرف نہ دیکھا۔

”تم میری منیجر ہو؟“ جنت حیران تھی۔ عدیل مسکراہٹ دبا گیا۔

اقصیٰ کی شکل دیکھنے لائق تھی۔ چونکہ رخ جنت کی طرف تھا تو آنکھوں ہی آنکھوں میں اور زبان ہلا کر اسے اشارے دیے کہ

اور کچھ نہ کہیں۔ اس چائینیز عدیل کے سامنے تو بالکل نہیں کہ مزید بے عزتی وہ انورڈ نہیں کر سکتی تھی۔

”اقصیٰ۔“

”جی آپی وہ..... میں.....“ گھبرا کر دوپٹے کا پلوا لگیوں میں گھمایا۔ اے سی کی ٹھنڈک میں پیشانی پسینے سے تر ہوا ہوش اڑے

ہوئے۔ جنت نے گہری سانس لے کر اسے دیکھا۔ حالانکہ بلایا تو اس لیے تھا تا کہ اس کی کلاس لی جاسکے مگر.....

”جیسا کہ مشر عدیل! آپ جانتے ہیں، میں اپنی منیجر کے بغیر کوئی کام سرانجام نہیں دیتی۔“

اقصیٰ کی جان میں جان آگئی۔ ممنون ہوتی نگاہوں سے اپنی مالکن ٹائپ آپی کو دیکھا۔ عدیل ہنوز مہمی مسکراہٹ کے ساتھ سر

ہلا کر رہ گیا۔

”بیٹھو۔“ آنکھوں سے اشارہ دیا تو وہ جنت کے برابر میں ٹک گئی۔ کیٹلاگ تھمایا۔ صفحے پلٹے۔ کیا شان دار فرنچیز کی تصاویر

تھیں۔ اقصیٰ کی آنکھیں پھیل گئیں۔

”آپ دیکھ کر مجھے مسیح کر دیجیے گا۔“ عدیل احمد اپنی جگہ سے اٹھ کھڑا۔ ”اب اجازت چاہتا ہوں۔“ کوٹ کے بٹن بند کرتے

ہوئے کہا۔ ”لیکن اس سے پہلے۔ کیا میں سز شیرازی سے مل سکتا ہوں؟“

”شیور! میں بلا کر لاتی ہوں۔“ جنت اٹھ کر چلی گئی۔ عدیل نے اقصیٰ کی طرف دیکھا جو کیلاگ پر نظریں گاڑے یوں بیٹھی ہوئی تھی جیسے دنیا کا کوئی مشکل ترین کام اس کے حوالے کر دیا گیا ہو اور جسے سرانجام دیے بغیر دنیا نے ختم ہو جانا ہو۔

”دیکھی ہیں آپ؟“

سنی ان سنی کیے خاموش رہی۔

”اس کے ساتھ میک اپ پمفلٹ بھی ہے۔“ عدیل نے فرنیچر کیلاگ کی طرف اشارہ کیا۔ ”یہ براڈ واٹر پروف میک اپ مہیا کرتی ہے۔ تھوڑا مہنگا ہو سکتا ہے۔ بٹ اٹس ورتھاٹ! میری کزن بھی استعمال کرتی ہے۔“

اور اقصیٰ کا جی چاہا، زمین پھٹے اور وہ اس میں سا جائے۔

”آپ اپنے مشورے اپنے پاس رکھیں۔“ سر اٹھا کر کہا۔ مگر جس طرح اس نے اپنی مسکراہٹ ضبط کی، اسے احساس ہوا وہ ابھی بھی اس کا وہی چہرہ دیکھ رہا ہے۔

اللہ کرے اس کا پاؤں پھسلے، کچھ میں گرے، بیڑھیوں سے لڑھکے۔ آفس کے پورے اسٹاف کے سامنے۔ تپ کر سوچا۔

”آپ ان سے مل سکتے ہیں۔“ جنت نے آکر کہا تو وہ اٹھ کر سز شیرازی کے اسٹوڈیو میں چلا گیا۔

اقصیٰ نے میک اپ ایڈ کے صفحے کا لے۔ چھوٹی سے چھوٹی چیز کی قیمت بھی کوئی ہزار دو ہزار کے قریب تھی۔ اپنے چند ایک طبق روشن کروا کر اس نے پمفلٹ بند کیا۔

”میں نے کون سا اب کبھی میک اپ کرنا ہے۔“ پمفلٹ تروڑ مروڑ کر اکٹھا کیا۔ ”نچرل لک ہونا چاہیے بس۔“ داہنے ہاتھ سے بالوں کو جھٹک کر اٹھ گئی۔

☆☆☆

سز شیرازی کی مدد سے اپنی پسند کا فرنیچر منتخب کر کے عدیل احمد کو مہینے بھینچنے کے بعد جب فارغ ہوئی تو فارس کا مہینج آ گیا۔ نوٹیفکیشن ریکارڈنگ کی تھی۔ وہ بد مزہ ہوئی کہ اگر وہ مہینج لکھ کر بھیجتا تو تک بلیو آف کر کے وہ آرام سے مسجر پڑھ سکتی تھی مگر یہاں تو پیغام جاننے کے لیے ریکارڈنگ سننا ضروری ہو گیا تھا۔ اور ریکارڈنگ تو ہر حال میں اشارہ دیتی ہے کہ اسے سن لیا گیا ہے۔

موبائل سائڈ ٹیبل پر رکھ کر وہ میگزین کی ورق گردانی کرنی لگی۔ اسے فارس و جدان کو بالکل اسی طرح سے نظر انداز کرنا تھا جیسے وہ کرتا تھا۔

مگر یہ سسپنس کہ اس نے کیا کہا ہوگا، یہ اسے کوئی بھی کام نہیں کرنے دے رہا تھا؟ فیشن میگزین کی رنگ برنگی تصاویر سے اس

کی دلچسپی ختم ہو گئی۔ میگزین رکھ کر موبائل اٹھا لیا۔

اس کا ایک وائس ایپ گروپ تھا۔ جس کی بس وہی اکلوتی ممبر، اور اکلوتی ایڈمن تھی۔ فارس کی ریکارڈنگ پلے کیے بغیر اسی گروپ میں شیئر کی۔ پھر تسلی کر کے سننا شروع کیا۔

”جانتا ہوں تم مجھے سن رہی ہو۔ یہ ٹرک مجھے بھی آتی ہے۔“

گڑ بڑا کر موبائل بند کر کے پرے رکھا جیسے وہ ابھی کے ابھی موبائل سے نکل آئے گا۔

”مصیبت!“ بڑ بڑا کر اٹھ گئی۔ موبائل اس نے کمرے میں ہی چھوڑ دیا۔

رات گئے تک فارس کے کئی میسجز، کئی ریکارڈنگز اور کئی تصاویر موصول ہوتی رہیں۔ مگر اس نے اس کا ہر منج ان دیکھا رہنے دیا۔ بالکل ویسے ہی جیسے وہ ان دیکھی رہ جاتی تھی۔

☆☆☆

دیوار گیر کھڑکیوں کے سامنے وہ صوفے پر آلتی پالتی مارے بیٹھی ہوئی تھی۔ کچھ کاغذات ٹیبل پر بکھرے تھے اور کچھ اس کے برابر میں صوفے پر رکھے تھے، چند ایک ہاتھوں میں تھے جنہیں وہ میکسوٹی سے پڑھ رہی تھی۔ ہر تھوڑی دیر بعد اس کی آنکھوں کا تاثر بدل سا جاتا تھا۔ نمی ٹھہر جاتی تھی، دل تھم جاتا تھا۔ وہ ایک ایک لفظ۔ ایک امید، ایک تسلی۔ ایک پیغام سمجھ کر پڑھ رہی تھی

اس نے سر اٹھا کر سز شیرازی کو دیکھا۔ وہ کیونس کی طرف متوجہ تھیں مگر گاہے بگا ہے اسے بھی دیکھ لیتی تھیں۔ اس کے تاثرات انہیں ایک الوہی سی خوشی دیتے تھے۔ جیسے وہ کچھ سمجھ رہی ہے۔ بدل رہی ہے۔

”آپ اس طرح آیات کو کیسے سمجھ لیتی ہیں؟“ وہ کہے بناندرہ سکی۔

دھیل چہیز کو حرکت دیتے ہوئے وہ کچھ آگے ہوئیں۔ اس کے قریب۔ پھر ہاتھ بڑھا کر کچھ صفحات اٹھا لیے۔ لبوں پر مدہم سی مسکراہٹ ابھر کر معدوم ہو گئی۔

جو صفحہ ہاتھ میں تھا وہ مکمل زرد رنگ کا تھا۔ زرد رنگ کے صفحے پر وہ ہمیشہ آیات لکھا کرتی تھیں۔ گلابی صفحات پر ان کا ریسرچ ورک ہوتا تھا۔ ہلکے سبزی مائل صفحے پر ٹوڈی پوائنٹ وہ بات جو تحقیق کا حاصل ہوتی تھی۔ اور پھر یہ صفحات فائل میں ایک ترتیب سے لگے رہتے تھے۔

”تمہارے خیال سے ایک عورت کے لیے سب سے بڑی دوا آرائشیں کون سی ہو سکتی ہیں؟“

ان کا سوال سن کر اس کی نظریں بے ساختہ اس زرد صفحے کی طرف اٹھ گئیں جو انہوں نے اس کی جانب بڑھایا تھا۔ اس نے صفحہ تمام لیا۔

مسز شیرازی نے یہ کیا پوچھا تھا؟ وہ کیا لکھ رہی تھیں جسے انہوں نے ادھورا چھوڑ دیا تھا؟ کیا سمجھ رہی تھیں جو آنکھیں اتنی نم اور دل اتنا بھر گیا تھا۔

صفحے پر دو آیات لکھی تھیں۔ ایک آیت ام موسیٰ کی تھی جب انہوں نے موسیٰ علیہ السلام کو سمندر کے حوالے کیا تھا۔ دوسری آیت مریم علیہ السلام کی تھی جب انہیں حمل ٹھہرا تھا۔ دونوں کو ”لاتحزنی“ (غم نہ کرو) کہا گیا تھا۔ اور دونوں ہی اس وقت تکلیف کی انتہا سے گزر رہی تھیں۔

”کردار کی پاکیزگی اور اولاد کا غم۔“ ذہن نے فوراً ہی کام کیا تھا۔ اس نے بے ساختہ سراٹھایا۔

”بس اللہ کا یہی پیغام ڈھونڈ رہی تھی میں۔ لاتحزنی (غم نہ کرو)..... وہ جانتا ہے ایک عورت کا دل کتنا کمزور ہے، خصوصاً ایک ماں کس تکلیف سے گزرتی ہے۔ کس درد کو سہتی ہے۔ اس کے سوا اور کوئی جان ہی کیسے سکتا ہے۔“

وہ کہہ کر خاموش ہو گئیں اور جنت ترحم بھری نگاہوں سے انہیں دیکھ کر رہ گئی۔ جوان اولاد کی موت کا غم سہتی ہوئی ماں۔ اسے مسز شیرازی کے بیٹے اور پھر یتیم پوتے کا خیال آیا۔ بے اختیار دل میں کرب گھل گیا۔

وہ ماں بیٹے کے اس معاملے میں بالکل نہیں آنا چاہتی تھی مگر۔

”آپ فارس سے بات کیوں نہیں کرتیں۔“

”کس بارے میں؟“

”اپنے پوتے کے بارے میں۔“

مسز شیرازی نے رک کر اسے دیکھا۔ ”یہ بات اس سے کرنے والی نہیں ہے بیٹا۔“

وہ بے بسی سے مسز شیرازی کو دیکھ کر رہ گئی۔ وہ ایسا کیسے کہہ سکتی تھیں۔ اس طرح فارس کو لا تعلق کیسے سمجھ سکتی تھیں۔

”وہ اس کا چچا ہے آنٹی! باپ کی جگہ ہے۔“

مسز شیرازی نظریں جھکا گئیں۔

”وہ آپ سے اتنی محبت کرتا ہے، آپ کوئی بھی کہا نہیں نالتا۔ تو پھر کیسے۔ وہ کیسے۔“ وہ انک گئی۔ یہ معاملہ اس کا نہیں تھا۔ یہ بحث اس کی نہیں تھی۔ مسز شیرازی نظر جھکائے بالکل خاموش بیٹھی رہیں۔ وہ ہمیشہ ایسے ہی اپنے درد، اپنے غم پردے میں رکھتی تھیں۔ نہ خلاف کچھ سنتی تھیں، نہ حمایت میں کچھ کہتی تھیں۔ انہوں نے جیسے خود کو سیل بند کر دیا تھا۔

وہ فکر مندی سے اٹھ کر ان کے پاس آگئی۔

”آتم سوری! میں نے آپ کو پریشان کر دیا نا۔“ محبت سے کہہ کر ان کے گرد بازو ڈالا۔ ”میں ملاؤں گی آپ کو اس سے۔“

وہ غم آنکھوں سے بمشکل مسکرائیں۔

”آپ اس پینٹنگ کو مکمل کریں جلدی۔ کیونکہ مجھے اپنے نئے روم میں بیڈ کے اوپر یہی پینٹنگ لگانا ہے۔“

انہوں نے خیالات کو جھٹک کر برش اٹھایا۔ وہ جیسے خود کو اس کیفیت سے نکالنا چاہتی تھیں۔

جنت میز پر رکھی پینٹنگز دیکھنے لگی۔ ان میں سے دو تو اس نے اپنے کمرے کے لیے نکال لی تھیں۔ تیسری کا جائزہ لے رہی تھی۔ اسے کمرے کے انٹیریئر کے حساب سے وہی رنگ منتخب کرنے تھے جو کمرے کی دیواروں پر چھیں۔

”عسریرا کا کیا ہوا جنت؟“ کچھ یاد آجانے پر انہوں نے پوچھا۔ جنت نے مڑ کر انہیں دیکھا۔ خفیف سی ہو کر ہنس دی۔

”ابھی سفر میں ہوں۔ جلد سمجھ لوں گی۔“

مسز شیرازی مسکراتے ہوئے کیڑوں کی طرف متوجہ رہیں۔ برش حرکت میں تھا۔

کچھ یاد آجانے پر جنت ان کے پاس فلور کشن پر آ بیٹھی۔

”آئی سورہ الطلاق میں بھی تو عسریرا کی ایک آیت ہے۔“

”عسریرا اللہ تعالیٰ کے بعد آسانی کر دے گا۔“ (طلاق، 7)۔

سورہ انشراح کے برعکس اس آیت میں عسر کے ساتھ الف اور لام نہیں ہے۔ اور اس میں ”بعد“ ہے۔ ”مع“ نہیں ہے۔“

انہوں نے اثبات میں سر ہلایا۔ ”ہاں! مگر سوال یہ بھی ہے۔ یہ مشکل اور آسانی والی آیت سورہ الطلاق میں ہی کیوں ہے؟“

”جی؟“ جنت چونکی۔

انہوں نے برش رکھ دیا۔ رومال سے ہاتھ صاف کیے۔ پھر ٹیبل سے قرآن اٹھالیا۔ مطلوبہ صفحہ کھولا تو جنت ان کے برابر میں صوفے پر بیٹھ گئی۔

”اب دیکھو۔ سورت کا نام الطلاق ہے۔ جسے ہم ایک معیوب، ایک اذیت بھرا لفظ سمجھتے ہیں۔ اس ایک لفظ میں ہمیں رشتے کا اختتام، جدائی، تکلیف، رویوں کا دکھ، صبر کا غم، حالات کی فکر، معاشرے کی ٹینشن، حتیٰ کہ اپنے کردار کی پاکیزگی تک کا خوف نظر آتا ہے۔ لیکن جس سورت کا نام الطلاق ہے اس سورت میں ایسے کسی بھی خوف، ناامیدی اور مایوسی کی جگہ نہیں ہے۔ کچھ احکامات ہیں، اور ان احکامات کے ساتھ امید ہے! تسلی ہے۔ زندگی کے حوالے سے ایک مثبت پیغام ہے! اور سرکش لوگوں کے لیے وعید ہے۔“

ایک لمحہ توقف کر کے انہوں نے جنت کو دیکھا جو بہت توجہ اور غور سے انہیں سن رہی تھی۔

”میں سوچا کرتی تھی کہ قرآن میں ہر انسان کے لیے، ہر کیفیت، ہر حالات کے حوالے سے تسلی ہے، امید ہے، اجر کا وعدہ ہے۔ جیسے ایک ماں کے لیے ام موسیٰ کی وہ آیت۔“

کہ اللہ کیسے دل کو جوڑ دیتا ہے۔ اور کیسے انہیں نصیحت کرتا ہے کہ وہ غم نہ کریں۔ بیماری کے وقت ایوب علیہ السلام کی دعا، مچھلی کے بطن میں یونس علیہ السلام کی پکار، یعقوب علیہ السلام کی فریاد۔ زکریا علیہ السلام کی اولاد کی خواہش۔ اور مریم علیہ السلام کی پاکیزگی کا وعدہ۔ اسی طرح اور بھی بہت سے معاملات ہیں۔ لیکن ایک مظلوم طلاق یافتہ۔ مرد یا عورت کے لیے کیا ہوگا؟

جنت دم سادھے انہیں دیکھ رہی تھی۔ انہیں سن رہی تھی۔

”مشکل اور سخت حالات کی تسلی اور امید تو قرآن میں ہر جگہ ہے۔ آزمائش کا ذکر بھی ہے۔ اجر کا وعدہ بھی ہے۔ لیکن میں طلاق کے حوالے سے اس امید اور تسلی کو اسی سورت سے سمجھنا چاہ رہی تھی۔ جو مخصوص اسی ٹاپک کے لیے نازل ہوئی ہے۔“

وہ لمبے بھر کو رکیں۔

”اب دیکھو۔ سورہ الطلاق کی بارہ آیات ہیں۔ ان میں سے چھ آیات کے اعتناء پر۔ ہر ٹوٹے ہوئے محزون (غمگین) انسان کے لیے چھ امید بھرے میسجے ہیں۔“

سنجیدگی سے کہتے ہوئے اب وہ براہ راست اس کی آنکھوں میں دیکھ رہی تھیں۔

”اگر ہم تفسیر کے ساتھ پوری آیت کو سمجھیں گے تو پھر اس کا معنی و مفہوم ہمیں اس احکام کے ساتھ جڑا ہوا نظر آئے گا جو آیت میں طلاق، عدت، رضاعت وغیرہ کے حوالے سے واضح موجود ہے۔ لیکن جب ہم آیت کے آخر میں اس ایک مخصوص حصے پر غور کریں گے تو ہمیں زندگی اور اپنے حالات کے حوالے سے ایک مکمل اور منفرد پیغام نظر آئے گا۔ خصوصاً ایک طلاق یافتہ کے لیے۔“

رک کر اس کی جانب دیکھا۔ ”اور چونکہ اس سورت میں تقویٰ کا لفظ بار بار استعمال ہوا ہے تو ہم اس ایک لفظ کو بھی اپنے ذہن میں رکھ کر گہرائی میں اتریں گے۔“

قرآن ہاتھ میں تھا۔ کھول کر پھر انگلی رکھ کر بالترتیب وہ آیات کی نشاندہی کرنے لگیں۔

”یہ پہلی آیت کے آخر میں لکھا ہے، ”اور تم کیا جانو شاید اللہ اس کے بعد کوئی نئی بات پیدا کر دے۔“ (سورۃ الطلاق، آیت 1)۔

”جب آپ کو اپنی زندگی اندھیرا لگ رہی ہو، سب ختم ہو چکا ہو، دروازے بند ہوں، نہ امید نظر آئے اور نہ آسانی کا کوئی سبب باقی رہا ہو۔ تو اس وقت اللہ آپ کے لیے، آپ کی زندگی میں کچھ نیا کر سکتا ہے۔ ایک لمحے میں سب بدل سکتا ہے۔ غم خوشیوں میں۔ محرومیاں عطا میں۔ صبر اجر میں۔ اور خواب حقیقت میں۔ لیکن شرط یہ ہے آپ کے اندر ”تقویٰ“ ہو۔“

روانی سے بولتے ہوئے وہ ایک لمحے کو رکیں۔

”اب یہ تقویٰ کن معاملات میں ہوتا ہے؟ ایک خالق کے معاملات میں۔ دوسرا اس کی مخلوق کے معاملات میں۔ رشتہ چاہے اللہ کے ساتھ ہو یا اس کی مخلوق کے ساتھ۔ اسے نبھانے کے لیے آپ کی سوچ، آپ کی نیت، آپ کے اعمال بہت اہمیت رکھتے

ہیں۔ کیونکہ ان ہی سے اللہ کی عدالت میں اس بات کا تعین ہوتا ہے کہ آپ ظالم ٹھہرے ہیں یا پھر مظلوم؟ آپ حد میں رہے ہیں یا پھر سرکش ہوئے ہیں؟ آپ نے اپنے فرائض بھی سرانجام دیے ہیں یا پھر اپنے حقوق کا ہی مطالبہ کرتے رہے ہیں؟

جنت کمال کی نگاہیں آیات پر ٹھہر گئی تھیں۔ قرآن کے پیغام مرہم کی طرح تھے۔ سینے کی ٹھنڈک اور دل کا سکون۔

”پھر دوسری آیت کے اختتام پر ہے۔

”اور جو اللہ سے ڈرتا ہے، اللہ اس کے لیے نجات کی صورت نکال دیتا ہے۔“

مخرج۔ باہر نکلنے کا راستہ۔ اس تنگی۔ پریشانی۔ غم یا مصیبت کے دائرے سے باہر کا راستہ۔ مخرج۔ ایگزٹ۔ آپ اس دائرے۔ اس آزمائش۔ اس مصیبت سے ایک لمحے میں باہر ہوں گے۔ یہاں بھی تقویٰ لازمی شرط ہے۔“

سنجیدگی سے کہہ کر انگلی کو اگلی آیت پر رکھا۔

”تیسری آیت میں ایک ساتھ تین میسجے ہیں۔

”اور اسے وہاں سے رزق دیتا ہے جہاں سے اسے گمان بھی نہ ہو اور جو اللہ پر بھروسا کرتا ہے سو وہی اس کو کافی ہے، بے شک اللہ اپنا حکم پورا کرنے والا ہے۔ اللہ نے ہر چیز کے لیے ایک پیمانہ مقرر کر دی ہے۔“ (3)

”شادی، محبت، خوشی، سکون، عزت۔ اولاد۔ یہ رزق ہے۔ اور یہ رزق اپنے صاحب تک اللہ کی مرضی سے ہر حال میں پہنچتا ہے جنت۔ اور وہاں سے پہنچتا ہے جہاں سے گمان بھی نہ ہو۔ بات صرف اللہ پر توکل کی ہے۔ امید کی ہے۔ یقین کی ہے۔ آپ اللہ کے بتائے ہوئے راستے پر اللہ کی ہی مرضی سے قدم اٹھائیں گے تو اللہ اپنا حکم ضرور پورا کرے گا۔ جہاں آسانیوں کا وعدہ ہے وہاں آسانیاں ضرور ملیں گی۔“

رک کر کہا۔ ”پھر آگے لکھا ہے۔

اور جو اللہ سے ڈرتا ہے وہ اس کے کام آسان کر دیتا ہے۔ (4)

اس میں ”یسرا“ استعمال ہوا ہے۔ الف کے ساتھ۔ یہاں

”یسرا“ کو تقویٰ سے جوڑا گیا ہے۔“

اب توجہ کا مرکز اگلی آیت تھی۔

”جو اللہ سے ڈرتا ہے تو اللہ اس سے اس کی برائیاں دور کر دیتا ہے اور اسے بڑا جرم بھی دیتا ہے۔“ (5)

اب ذرا ہم رک کر اس پر غور کرتے ہیں۔ تقویٰ کے ذریعے سینات کا مٹ جانا۔ برائیاں، گناہ یا جو بھی۔ بعض دفعہ ہم زندگی کے مشکل ترین حالات سے اسی لیے گزارے جاتے ہیں تاکہ ہماری تمام کی تمام سینات مٹائی جاسکیں۔ اور جب سینات نہ رہیں تو پھر ”جزرہ“ جاتا ہے۔ اور یہاں صرف آخرت سے جڑا ہوا نہیں ہوتا جنت۔ یہ دنیا میں بھی ملتا ہے۔ آسانیوں کی صورت۔“

پھر چھٹی کو چھوڑ کر ساتویں آیت کے اختتام پر ہے۔

”عقرب اللہنگی کے بعد آسانی کر دے گا۔ (7)

اور جیسا کہ تم نے کہا۔ یہاں ”بعد“ ہے۔ ”مع“ نہیں ہے۔ سبجعل استعمال ہوا تو اس کا مطلب ہے کنفرم بات ہے کہ ایسا ہی ہوگا۔ تو کیا یہ کوئی اور عسر ہے؟“ سوال کر کے اس کی آنکھوں میں دیکھا۔ جنت کے پاس فی الحال کوئی جواب نہ تھا۔

”اور دیکھو۔ ان تمام لفظوں کے آخر میں الف ہے۔ امر۔ مخرجا۔ قدر۔ اجرا۔ یسر۔ سب کے آخر میں الف ہے۔“

اور اس نکتے پر آ کر جنت ایک لمحے کے لیے بالکل سن سی ہو گئی تھی۔ ”مجھے۔ مجھے اندازہ نہیں تھا ایسا کوئی ہنٹ اس سورت سے مل سکتا ہے۔“

مسز شیرازی مسکرائیں۔ ”جب تم ”یسرا“ کو جان لو گی تو یہ سارے لفظ تمہیں بہتر سمجھ میں آ جائیں گے۔“

بات ختم ہو گئی۔ جنت کی نگاہیں صفحے پر، آیات پر، اور حروف پر پھری رہ گئیں۔

”کیا سوچ رہی ہو؟“

”زندگی کے دیگر سخت حالات کی طرح طلاق بھی انسان کو توڑتی ہے آئی۔ اور افسوس کی بات یہ ہے کہ ایک طلاق یافتہ کو زندگی اور رشتوں کے حوالے سے کوئی امید نہیں دلاتا۔ مگر جس کے ہاتھ میں ہماری جان ہے، ہمارا نصیب ہے، ہماری خوشیاں اور ہمارا رزق ہے۔ وہ دلار ہا ہے۔ اسی سورت میں۔ جس کا نام الطلاق ہے۔“

اپنے اندر کے غم سے لڑتے ہوئے وہ کہہ رہی تھی۔

”جب مجھے طلاق ہوئی تو مجھے لگا تھا میری پوری زندگی اب ختم ہو گئی ہے۔ میری حیثیت مٹی ہو چکی ہے۔ اب میں ساری عمر

ایسی ہی رہ جاؤں گی یا شاید کسی بڑی عمر کے شخص سے میری شادی کر دی جائے گی۔ خاندان کے لوگ باتیں کرتے تھے۔ مجھے

دوسروں کی آنکھوں میں اپنے لیے عزت نظر نہیں آتی تھی۔ میرے اتنے صبر اور برداشت کے باوجود سب کو قصور میرا ہی نظر آ رہا تھا۔

اور میں۔“

وقت جیسے پلٹ آیا تھا۔ وہ جیسے اسی ٹینشن زدہ ماحول میں قید ہو گئی تھی۔

”میں ایک کمرے میں بند ہو گئی۔ مایوس ہو گئی۔ میں جھوٹ نہیں بولوں گی اگر میں آپ سے یہ کہوں کہ میں اپنی طلاق کے بعد

سچ میں مر گئی تھی۔“ اس نے کہا۔

”تو پھر کیا ویسا ہوا، جیسا تم نے سوچا تھا؟“ انہوں نے نرمی سے پوچھا۔ جنت کی آنکھیں نم ہو گئیں۔ نفی میں سر ہلایا۔ ”میں

نے اس زندگی کا تو تصور ہی نہیں کیا تھا۔“

”یہی تو مین پوائنٹ ہے سورہ الطلاق کا!“ انہوں نے کہا۔ ”یہی تو امید اور یقین ہے جسے ہم نے اپنے مشکل ترین حالات

میں قائم رکھنا ہے۔“ رک کر اس کی آنکھوں میں دیکھنے لگیں۔

”مجھے ایک بات بتاؤ۔ وہ ساری کی ساری منفی سوچ، خیال، وسوسے اور ناامیدی تم نے کہاں سے لی تھی؟“

جنت نے سر اٹھا کر انہیں دیکھا۔ سوال واضح تھا۔ وہ بے طرح سے چوکی تھی۔ کہ بات صرف ان سرگوشیوں کی نہیں تھی جو

شیطان اس کے اندر کرتا تھا۔ بات ان سرگوشیوں کی بھی تھی جو انسانوں کے ذریعے اس تک پہنچتی تھیں۔

”ناکام ریلیشن سے آزاد ہونے کا مطلب ہرگز یہ نہیں کہ اب آپ کتر ہو چکے ہیں یا آپ کا رزق، آپ کے حصے کی برکتیں

، آپ کے حصے کی خوشیاں آسمان کی طرف اٹھالی گئی ہیں۔ نہیں۔۔۔۔۔ بالکل بھی نہیں، جو آپ کا ہے۔ وہ آپ کا ہی ہے۔ پوری دنیا مل

کر بھی آپ کو اس نعمت سے محروم نہیں کر سکتی جو اللہ نے آپ کے لیے لکھ دی ہے۔ آپ کی شادی بھی ہوگی۔ آپ کا گھر بھی آباد ہو

گا۔ لوگوں کی باتیں۔ ان کے طنز۔ ان کے طعن۔ ان کی نگاہیں۔ ان کے سوال۔ ان کے اشارے۔ آپ سے آپ کا رزق نہیں

چھین سکتے۔“

وہ اسے دیکھتے ہوئے کہہ رہی تھیں۔ وہ جیسے اس جنت سے مخاطب تھیں جو اپنی پہلی طلاق پر ایک بند کمرے میں غم زدہ سی

مایوس بیٹھی تھی۔ اس جنت سے جو ایرا کے معنی تلاشی سورہ الطلاق تک پہنچ گئی تھی۔ جو اپنی زندگی کے ہر پہلو کے حوالے سے ایک

مثبت پیغام۔ ایک امید ڈھونڈ رہی تھی۔

”لوگوں کے ہاتھوں میں آپ کا نصیب نہیں ہوتا جنت! وہ آپ کے ”مالک“ نہیں ہیں۔ وہ آپ کے ”رازق“ نہیں ہیں۔

انہوں نے آپ کو تخلیق نہیں کیا ہے۔ سوائس اس بات کی اجازت ہی کیوں دی جائے کہ وہ آپ کے اندر مایوسی کا زہر بھردیں؟

آپ سے آپ کے خواب چھین لیں؟ آپ کو آپ کی اپنی نظروں میں بے وقعت کر دیں؟ آپ نے صرف اللہ کو دیکھا ہے، صرف

اللہ کو سنا ہے، اور صرف اللہ پر ہی بھروسہ رکھنا ہے جس نے آپ سے خود آسانیوں کا وعدہ کیا ہے۔“

ان کا ایک ایک لفظ اسے دل کی گہرائیوں میں اتارتا ہوا محسوس ہوا تھا۔

مسز شیرازی نے قرآن اس کی ہتھیلیوں پر رکھ دیا تھا۔

”طلاق اس بات کی علامت ہے آپ کا ایک تعلق، ایک رشتہ آپ کی اپنی بہتری کے لیے ختم ہو چکا، اس بات کی نہیں کہ آپ

ختم ہو چکے۔“ انہوں نے برش اٹھالیا۔

”ہر اختتام ایک نئے آغاز سے جڑ جاتا ہے۔ یہ ہم ہیں جو اپنا اینڈ خود کر لیتے ہیں! ان لوگوں کی وجہ سے جن کا ہماری زندگی پر

کوئی اختیار نہیں۔“

تین رنگوں کو ایک دوسرے میں ضم کر ایک نیا اچھوتا رنگ تخلیق کیے وہ ادھوری پینٹنگ کو مکمل کرنے لگی تھیں۔
جنت سر جھکائے صفحے پر نظریں جمائے بیٹھی تھی۔

”عموما میں کسی بھی سورت کو سمجھنے ہوئے اس بات پر بھی غور کرتی ہوں کہ اس میں اللہ کی کن صفات کا ذکر کیا گیا ہے۔ جیسے کہ اس میں ”اللہ“ اور ”قدر“ (قدرت رکھنے والا) استعمال ہوا ہے۔ یہ بھی ایک نشانی ہے۔ نیچے کی باقی آیات پڑھو گی تو تمہیں یہ بھی سمجھ میں آئے گا کہ جو حد سے تجاوز کرتے ہیں، احکامات کی خلاف ورزی کرتے ہیں، ظلم کرتے ہیں تو ان کے حصے میں شدید عذاب آتا ہے۔ سو اس بات کا تو سوال ہی نہیں پیدا ہوتا کہ کوئی کسی پر ظلم ڈھا کر خوش رہ سکتا ہے یا کسی کو برباد کر کے اپنی زندگی آباد کر سکتا ہے۔“

بات جیسے اب ختم ہو چکی تھی۔ مگر وہ چاہتی تھی مسز شیرازی بولتی رہیں اور وہ سنتی رہے۔ سمجھتی رہے۔

کتنی بار اس سورت کو پڑھا تھا اس نے۔ اور کتنی ہی بار اسے صرف احکام کے حوالے سے جانا تھا۔ کبھی بھی اس کی نظران آیات پر نہیں گئی تھی۔ اس پیغام پر۔ اس امید پر نہیں گئی تھی۔

”اب تم کب تک مجھے سیرا کے معنی بتانے والی ہو؟“ خوش گوار لہجے میں پوچھا تو وہ نم آنکھوں کے ساتھ مسکرا دی۔

”ان شاء اللہ بہت جلد!! پھر آپ کو بس مجھے ایڈریس دینا ہوگا اور میں آپ کے پوتے سے ملنے جاؤں گی۔ اور صرف اتنا نہیں۔ میں اسے یہاں بھی لاؤں گی۔ دیکھنا آپ۔“

وہ ان سے لپٹ کر کہہ رہی تھی۔ وہ دھیرے سے مسکرا کر رہ گئیں۔ مگر آنکھوں کی نمی کچھ اور بڑھ گئی تھی۔

☆☆☆

وہ جرمنی سے تیسرے دن ہی آ گیا تھا۔ جنت اس کے جلدی آجانے پر حیران ہوئی مگر کوئی سوال نہ کیا۔ آج کل ویسے بھی وہ اپنے نئے کمرے کی سیٹنگ میں مصروف تھی۔ فرنیچر تقریباً سیٹ ہو چکا تھا۔ اب بس اسے کمرے کو رہائش کے قابل بنانا تھا۔ کچھ سامان رکھنا تھا، کچھ چیزیں خریدنی تھیں۔

ابھی بھی وہ اقصیٰ کے ساتھ الماری میں کپڑے رکھوا رہی تھی جب وہ دستک دے کر اندر آیا تھا۔ ایک ستائش سی نگاہ پورے کمرے میں دوڑائی۔

”سفید رنگ ویسے بھی میرا فوریٹ ہے۔“ اسے پتا تھا کب کیسے جنت کمال کی خوشی کو عمارت کرنا ہے۔ وہ اندر ہی اندر شعلوں کی زد میں آگئی مگر زبردستی کی مسکراہٹ ہونوں پر بجائے اس کی طرف مڑی۔

”اوہ! مجھے معلوم نہیں تھا۔ ویسے آنتی کا کمرہ بالکل سامنے ہے۔“

وہ اس کے جواب پر مسکرائے بنا نہ رہ سکا۔

پھر ہاتھ میں پکڑا ہوا کارڈ اس کی طرف بڑھایا۔ جسے لیتے ہوئے جنت نے سوالیہ نگاہوں سے اسے دیکھا۔

”میرے دوست کی شادی ہے۔ ہم ہفتے کو لندن جا رہے ہیں۔“

وہ اسے دیکھ کر رہ گئی۔ پھر ملازموں کا لحاظ کر کے وہ اس کے پیچھے باہر آ گئی۔

”ہم کیوں جا رہے ہیں؟“ لہجے میں دبا دبا سا غصہ تھا۔ ”تم خود جاؤ۔“

”چلا جاتا۔ لیکن کارڈ پر مسز اینڈ مسز فارس لکھا ہوا ہے۔“

جنت نے دانت پیس کر اسے دیکھا۔ ”لیکن میں تمہارے ساتھ کہیں نہیں جاؤں گی۔“ وہ اپنی ضد پراڑ گئی۔ اور یہ ضد شام تک

خود ہی ختم ہو گئی جب مسز شیرازی نے اپنے پاس بٹھا کر اسے شادی اٹینڈ کرنے کے لیے رضامند کیا۔ وہ انہیں انکار نہیں کر سکی تھی۔

اور چونکہ بات فارس کے دوست کی تھی تو فارمیٹیشن پوری کرنے کو ہی سہی۔ اس کی شرکت ضروری تھی۔

وہ اوپر کمرے میں آئی تو چہرہ اچھا خاصا پھولا ہوا تھا۔

”ویسے پیکنگ کی تو ضرورت نہیں پڑے گی؟“ اشارہ اس بیگ کی طرف تھا جو وارڈروب کے ساتھ کھڑا تھا اور جسے دو ماہ پہلے

وہ تیار کر چکی تھی۔

”مجھ سے کوئی بات مت کرو تم۔“ ایک قہر بھری نظر اس پر ڈالی واٹش روم میں گھس گئی۔ وہ زربل مسکرا کر رہ گیا۔

☆☆☆

وہ لندن پہنچنے تو اس وقت صبح کے سات بج رہے تھے۔ ایئر پورٹ سے باہر گاڑی پہلے سے موجود تھی۔ انتظار میں گاڑی اور

سیکرٹری بھی کھڑے تھے۔ اسے لندن کی فضا میں سردی کا شدت سے احساس ہوا تھا۔ گاڑی کا سفر کچھ خاموشی سے کٹا تھا البتہ فارس

وقفے وقفے سے آنے والی کالز ریسو کرتا رہا تھا۔

اس کا اپارٹمنٹ لندن کے ایک پوش ایریا کی چودھویں منزل پر تھا۔ وہ سفر سے کچھ اس حد تک تھکی ہوئی تھی کہ پہنچتے ہی سو گئی

تھی۔ دوپہر میں آنکھ کھلی تو فارس موجود نہیں تھا۔ البتہ میڈیکن میں کھانے کا انتظام کر رہی تھی۔

اس نے گھوم کر پورے گھر کا جائزہ لیا لکٹری اپارٹمنٹ کا سارا انٹیریر سفید رنگ کا تھا۔ ہر ایک شے نفیس اور قیمتی تھی۔ بے انتہا

پر قیاس۔ بیڈ روم ایک ہی تھا مگر ایسا شانہ اور خوب صورت کہ وہ سرا ہے بنا نہ رہ سکی۔ ایک مسلمان میڈیٹی جو گھر کی دیکھ بھال اور

کھانے کا انتظام سنبھالے ہوئے تھی۔ اس نے کھڑکیوں سے پردے ہٹا کر لندن کی فلک بوس عمارتوں کو دیکھا اور رات تک وقفے

وقفے سے یہی سرگرمی دہراتی رہی۔

پہلے دن تو فارس اپنے برنس کے معاملات میں کافی مصروف رہا۔ اور وہ بھی گھر میں رنج کے بور ہوئی۔ دوسرے دن وہ شام کو تاخیر سے گھر آیا تھا، اور تیسرے دن تو وہ گھر سے کہیں گیا ہی نہیں۔ مصروف اتنا جیسے سر کھجانے کی بھی فرصت نہیں۔

میڈ نے شام کے کھانے کے لیے کچھ گروسری کا سامان لینا تھا تو اسے باہر جاتا دیکھ کر وہ خود بھی تیار ہو گئی۔ ضروری ہے کہ اب وہ لاٹ صاحب کی منت کرے کہ اب لندن لے ہی آئے ہوتے تو تھوڑا گھما پھرا دو۔ اور ویسے بھی وہ کون سا خوشی سے لایا تھا۔ موصوف کی مجبوری تھی۔ شادی کا رڈ پر مسز اینڈ مسٹر فارس جو لکھا ہوا تھا۔ کیسے جتا کر کہا تھا اس نے۔ جیسے اگر صرف مسٹر فارس لکھا ہوتا تو وہ اکیلا ہی آتا۔

”کہیں جا رہی ہو؟“

وہ لاؤنج میں لیپ ٹاپ اور فالنگز کے درمیان گھرا بیٹھا تھا جب اسے کمرے سے کوٹ مفلر اور دستانوں میں تیار شیار سا باہر نکلتا دیکھا۔

اسے فارس کا سوال بھی عجیب لگا۔ بیگ میں موبائل اور پانی کی بوتل رکھتے ہوئے اس کی طرف دیکھا۔ ”میڈ کے ساتھ مارکیٹ تک جانا چاہ رہی ہوں۔ آؤجنگ کے لیے۔“

”اس وقت؟“ فارس نے کلانی موڈ کو وقت دیکھا۔ ”شام کے پانچ بج رہے تھے۔“

”کیوں اس وقت نہیں جاسکتی میں؟“ اس کی آنکھوں میں ناگواری سی در آئی۔

وہ اٹھ کر اس کے پاس آ گیا۔

”میں کل تک فری ہو جاؤں گا تو چلیں گے۔“

”میں نے تم سے اجازت تو نہیں مانگی۔“

”لیکن میں منع کر رہا ہوں۔“ فارس کا لہجہ ہنوز نرم تھا۔

”کس حق سے منع کر رہے ہو؟“ وہ سوالیہ نشان بن گئی۔ وہ خاموش ہو گیا۔ اس کا انداز، اس کا لہجہ، اس کا رویہ۔ اب وہ کیسے کہے کہ فکر میں منع کر رہا ہے؟ جبکہ اسے کسی بھی بات پر یقین نہیں آتا تھا۔

”شاید میں نے کبھی ذکر نہیں کیا لیکن.....“ اسے جملہ مکمل کرنے میں کچھ دقت ہوئی۔ ”میرے دشمن زیادہ ہیں۔“

”تو.....؟“ وہ یوں دیکھ رہی تھی جیسے اسے فارس کی بات سمجھ ہی میں نہ آئی ہو۔

وہ چند لمحوں تک اسے دیکھتا رہا۔ ”میں نہیں چاہتا، کوئی تمہیں نقصان پہنچائے۔ صرف اس لیے کہ تم میری بیوی ہو۔“

اگلے کئی لمحوں تک جنت ساکت سی کھڑی رہ گئی تھی۔

”بیوی اب ہوں؟ پانچ ماہ پہلے تک کیا تھی؟“ وہ ایک سوال کاری ضرب جیسا تھا۔ اسے لگا وہ زمین کی تہوں میں اتر گیا ہے۔

”پہلے تو تمہیں کبھی فکر نہیں ہوئی۔ کبھی روک ٹوک نہیں کی۔ گھنٹوں تمہارے آفس کے باہر اجازت کے لیے کھڑی رہتی تھی صرف اس لیے کہ تم منع کرو اور میں رک جاؤں۔ تاکہ مجھے احساس ہو تم مجھے اپنی ذمہ داری سمجھتے ہو۔ مگر تم کیا کرتے تھے؟ جواب تک نہیں دیتے تھے۔ کبھی منع نہیں کیا، کبھی محتاط رہنے کو نہیں کہا، کبھی پروا نہیں کی۔ اور اب اچانک تمہارا خیال ہے مجھے اجازت بھی

یعنی چاہیے اور تمہارے منع کرنے کے بعد رک بھی جانا چاہیے! اس لیے کہ میں تمہاری بیوی ہوں؟“

اس کا لہجہ طنز میں گھل گیا مگر آنکھوں کی نمی، آواز کی کمزوری۔ اس کے جذبات، اس کی تکلیف عیاں کر رہی تھی۔

”مجھے وہ کارا ایکسیڈنٹ کے وقت تمہارے تاثرات نہیں بھولتے۔ تب تم چاہتے تھے میں مرجاؤں۔ میری حادثاتی موت تمہارے بہت سے مسئلے حل کر دیتی۔ ہے نا۔“

وہ اس کی آنکھ میں اپنے لیے ٹشک، غصہ، بدگمانی، بے اعتباری جیسے تاثرات دیکھتا بالکل خاموش کھڑا تھا۔

”اب بات بچنے کی ہے تو تمہیں فکر ہو رہی ہے۔ لیکن تم سے زیادہ فکر مجھے ہے۔“ بیگ ایک کندھے سے دوسرے کندھے پر ڈالا۔

ہمیشہ کی طرح فارس کے تاثرات اس کی سمجھ سے باہر تھے مگر اس کی آنکھیں۔ فارس وجدان کی آنکھیں۔ وہ دروازہ کھول کر باہر نکل گئی۔

بند دروازے کے اس پار لفٹ کے عین سامنے وہ سر جھکائے کھڑی رہی۔ آنکھیں آنسوؤں سے لبالب بھرنے لگی تھیں۔ چہرہ جذبات کی شدت سے سرخ ہو رہا تھا۔ اسے بہت رونا آ رہا تھا مگر وہ رونا نہیں چاہتی تھی۔ فارس کی میڈ کے سامنے تو بالکل بھی نہیں۔ آنکھیں صاف کر کے اطراف میں گرتی لٹوں کو پیچھے اڑسا، مفلر کو اچھی طرح سے لپٹی آگے بڑھ گئی۔

☆☆☆

وہ میڈ کے ساتھ بارک لین مارکیٹ میں آگئی تھی۔

بھانت بھانت کے لوگ تھے، سڑک اور مختلف دکانوں پر کافی رش تھا۔ ایک بالچل اور شور سا بچا ہوا تھا۔ خرید و فروخت جاری تھی۔ کوٹ کی جیبوں میں ہاتھ ڈالے اطراف کا جائزہ لیتے ہوئے وہ آگے بڑھتی رہی۔ میڈ ہر تھوڑی دیر بعد کلانی موڈ کو وقت دیکھتی تھی اور پھر اسے۔ جس کے چہرے پر اب غم یا خوف کا کوئی تاثر نہ تھا۔ آنکھیں جانے کب کی خشک ہو چکی تھیں۔

میڈ کو واپسی کی جلدی تھی کہ شام کے کھانے کا انتظام بھی دیکھنا تھا مگر جنت اس کی بھی نہیں سن رہی تھی۔ وہ بس ٹہل رہی تھی۔ چیزیں دیکھ رہی تھی۔ گھوم رہی تھی۔ اور کہیں اگر ہاتھ میں ہاتھ ڈال کر گھومتے جوڑے پر نظر پڑتی تو بڑبڑا بھی رہی تھی۔

اس قدر کھلی فضا اور ماحول میں، اتنے سارے لوگوں کے بیچ بیچ اسے ایک بار پھر شدت سے تنہائی کا احساس ہوا تھا عجیب سا دکھ تھا۔ حسرت تھی۔ غم تھا۔ اور غصہ تھا۔

دائیں طرف مڑتے ہوئے اس کی نظر کلاشین پر جا پڑی۔ گلاس باکس کے اندر بے تحاشا روٹی کے رنگ برنگے کھلونے تھے۔ مگر اس کی تمام توجہ اس سبزی مائل ڈائنوسار پر تھی جو اسے بہت خوبصورت لگا تھا۔

”میں یہ بڑا بے گناہ ہوں۔“ میڈ سے کہہ کر آگے بڑھ گئی۔ ہر طرح کی منفی سوچ اور خیالات کو جھٹکا، دل کو سنبھالا کہ کیا ہوا اگر جو وہ اکیلی ہے؟ اس کا مطلب یہ تو نہیں کہ وہ اپنے لمحات کو یادگار نہیں بنا سکتی؟

میڈ کا موبائل بج اٹھا۔ اس نے جیب سے نکال کر اسکرین کو دیکھا تو چہرے کے تاثرات بدل گئے۔

جنت اس کی طرف پشت کیے کھڑی تھی۔ اب چونکہ بیگ کے ساتھ کلاشین سے ڈائنوسار نکالنے میں دقت ہو رہی تھی سو اس نے اپنا بیگ میڈ کو تھمایا اور شروع ہو گئی۔ پہلی کوشش میں ناکام، دوسری میں بھی ناکام۔ تیسری کوشش میں ڈائنوسار ہاتھ میں تھا۔ اس کی خوشی دیکھنے لائق تھی۔ میڈ بھی دیکھتے ہوئے بدقت مسکرائی۔

”انسان کو اپنے ساتھ زندگی کرنی چاہیے۔ ضروری ہے کوئی ساتھ ہو تب ہی آپ نہیں گے، مسکرائیں گے۔“

اس نے دل ہی دل میں خود کو شاباش دی۔ پھر کھلونا میڈ کے حوالے کرتی دوسرے اسٹال سے ننھی مٹی سی اشیاء دیکھنے لگی۔ اسے اقصیٰ کے لیے ایک آئینہ پسند آیا۔ اور تب ہی وہ اپنا پرس لینے کے لیے مڑی اور اپنی جگہ قائم گئی۔

میڈ وہاں کہیں نہیں تھی۔ اس نے گھبراہٹ کے عالم میں گھوم کر چاروں طرف دیکھا۔ آس پاس بہت دور تک دیکھا مگر وہ اسے کہیں بھی نظر نہ آئی۔

جنت کا دل تیزی سے دھڑکنے لگا، سانسیں پھولنے لگیں۔ بجلت قدم اٹھاتی وہ آگے بڑھی۔ دائیں طرف، پھر بائیں طرف۔ اس کے بعد ناک کی سیدھ میں قدم اٹھاتی گئی۔

وہ بھٹک گئی تھی۔ پھڑگئی تھی۔ اتنے بڑے شہر میں یکا یک تنہا ہو گئی تھی۔ اتنے سارے لوگوں کے جہوم میں۔ ایک بار پھر عدم۔ ایک بار پھر نفی ہو گئی تھی۔

سورج مکمل غروب ہو چکا تھا۔ نیلگوں آسمان رنگ بدل رہا تھا۔ اسٹریٹ لائٹس کی روشنیاں چہاروں طرف آرہی تھیں۔

اس کی سمجھ میں نہیں آ رہا تھا اب کیا کرے؟ کہاں جائے؟ فارس کا نمبر اسے یاد نہیں تھا۔ اپنا موبائل بھی پاس نہیں تھا۔ اپنا بیگ میڈ کے حوالے کرنے پر وہ پچھتا رہی تھی۔ مگر اب کیا ہو سکتا تھا؟

مفلر گردن کے گرد اچھی طرح سے لپتے ہوئے دستانوں میں متعین ہاتھوں کو منہ پر رکھا۔ اب وہ دیوار سے لگی کھڑی تھی۔ آتے

جاتے لوگوں کو کچھ خوف اور گھبراہٹ سے دیکھتی ہوئی۔

سامنے ہی اول جلول سے حلیے میں دوڑ کے کھڑے تھے، بار بار رخ موڑ کر اس کی طرف دیکھا تو اندر تک لرز گئی۔

آنکھوں کا خوف عیاں تھا۔ تب ہی نظروں میں آ رہی تھی۔ ایک بار پھر قدم اٹھاتی آگے بڑھی۔ گھنٹہ ڈبڑھ گھنٹہ وہ تلاش میں گھومتی رہی۔ نہ پیسے تھے، نہ گھر کا ایڈریس معلوم تھا۔ اور نہ کسی سے جان پچھان۔

روٹی سستی ایک گلی میں کھڑی ہو گئی۔

وہ میڈ فارس کی تھی۔ یقیناً یہ فارس کا حکم ہوگا۔ یقیناً اس نے ہی سزا کے لیے یہ حرکت کی ہوگی۔ وہ اس کی غلطیاں نظر انداز نہیں کرتا تھا۔ وہ بدلے لیتا تھا۔ وہ سزائیں دینے والوں میں سے تھا۔ روتے سکتے اپنا سر گھٹنوں پر رکھا۔ وجود سردی کی شدت سے کپکپا رہا تھا۔

وہ ایسا کیسے کر سکتا ہے؟ کیسے؟ وہ بھی تب جب وہ اس حالت میں ہے؟

☆☆

اس کا سردرد سے پھٹا جا رہا تھا۔ رورور کر آنکھیں سوچ گئی تھیں۔ ٹانگیں دکھ رہی تھیں۔

دل لرز رہا تھا۔ فکرا اور اندیشوں نے از سر نو گھیرا تھا۔ صدمہ تھا، دکھ تھا۔ اذیت تھی۔ وہ جیسے ایک بار پھر دھوکے میں آئی تھی۔

جو انسان اس کی زندگی کو جنم بنا سکتا تھا۔ اسے اذیتوں کے دورا ہے پر لاسکتا تھا۔ اسے پارکنگ ایریا میں چھوڑ کر جا سکتا تھا۔ اس پر اپنی شرائط، اپنی مرضی، اپنے ارادے سزا کی طرح مسلط کر سکتا تھا، وہ اس انسان پر کیسے بھروسا کر سکتی تھی؟ کیسے؟ یہ غلطی یہ بھول اس سے کیوں کر ہو گئی تھی؟

اس کا خیال تھا وہ اپنے بچے کی وجہ سے اب اس کا لحاظ کرے گا۔ یہ خیال محض اک خیال ہی تھا۔ خوش فہمی کا ایک طلسم۔ یہاں مسز شیرازی نہیں تھیں۔ یہاں فارس وجدان ایک بار پھر اپنی اصلی شکل میں آ گیا تھا۔

”اسے لندن آنا ہی نہیں چاہیے تھا۔“ سکتے ہوئے خود کو کوسا۔ ”بالکل نہیں آنا چاہیے تھا۔“

وہ بھٹکتی ہوئی کبھی اس سمت جا رہی تھی۔ اور کبھی اس سمت۔ رورور کر اپنا حشر بگاڑ لیا تھا۔ بریک لین کا وہ راستہ زندگی کی طرح ہو گیا تھا۔ کوئی منزل نہیں تھی بس اک خلا رہ گیا تھا۔ وہی لوگ۔ وہی آنکھیں۔ وہی دہشت۔ تنہائی۔ خوف۔

اتنے شور اور اتنی ساری آوازوں میں یکا یک ایک مانوس آواز اس کی سماعت سے نکلرائی۔ اسے لگا، اس کے کان بج رہے ہیں۔ خوف کے عالم میں رک کر پیچھے دیکھا۔ اسے اپنا نام ایک بار پھر سنائی دیا۔

اس نے بے اختیار گھوم کر چاروں طرف دیکھا۔ آنسو بہ رہے تھے تو ہر منظر دھندلا ہو رہا تھا۔ اور تب اس کی نظر فارس وجدان

پر پڑی۔

وہ لوگوں کو چیرتا ہوا اس کی طرف آ رہا تھا۔ اس نے بے ساختہ فارس کی طرف قدم بڑھائے۔ لمحے بھر کے لیے لڑکھرائی۔ ایک دو لوگوں سے کندھا مس ہوا، دھکا بھی لگا۔

وہ اتنے دکھ، اتنے صدمے اور غصے میں تھی کہ اسے فارس کی آنکھوں میں اپنے لیے نگر، پریشانی اور خوف نظر ہی نہ آیا۔ وہ اس کے قریب پہنچا تو بغیر کچھ سوچے، بغیر کچھ سمجھے، اس کے سینے پر کئے مارنا شروع کر دیے۔ آس پاس کے لوگ رک کر، مڑ کر انہیں دیکھنے لگے تھے۔

”میں نے کہا تھا۔ میں نے کہا تھا میرے ساتھ کوئی ڈراما مت کرنا۔“ وہ روتے ہوئے اس پر چلائی۔ ”میں نے منع کیا تھا میرے۔ ساتھ۔ اس طرح مت کرنا۔“ وہ اتنی مشتعل تھی، اس قدر دکھ اور غصے میں تھی کہ خود پر اختیار کھو بیٹھی تھی۔ دو گھنٹے سے وہ اس شدید سردی میں بھٹک رہی تھی۔ دو گھنٹے ایک سزا کے نام ہو گئے تھے۔

زخم پھر سے ادھر گئے، سارے غم تازہ ہو گئے، ساری اذیتیں جاگ اٹھیں۔ بچپن سے لے کر اب تک سہا جانے والا ہر دکھ رگ رگ میں اتر گیا۔ دل و دماغ میں وحشت پھیل گئی۔

روتے کر لاتے۔ غصہ دکھاتے وہ جتنا لڑ سکتی تھی وہ لڑی، جتنا مار سکتی تھی، اس نے مارا۔

وہ اسے سنبھالنا چاہ رہا تھا مگر وہ اس کے قابو میں نہیں آ رہی تھی۔ وہ اسے نہیں دیکھ رہی تھی۔ اس کی نہیں سن رہی تھی۔ کچھ بے دردی اور غصے سے اس کے ہاتھ جھٹک کر وہ پیچھے ہٹا چاہ رہی تھی مگر فارس نے اسے ایسا کرنے نہیں دیا تھا۔ وہ سڑک کے بچوں بیچ اس کے مضبوط بازوؤں کے حصار میں مقید ہو گئی تھی۔

اب وہ اسے نہیں مار سکتی تھی۔ اب وہ صرف رو سکتی تھی۔ اور وہ رو رہی تھی۔ وہ اپنے نانا کو پکارتے ہوئے بچوں کی طرح رو رہی تھی۔

”آئم سوری! آئم سوسوری!“ اپنے آپ میں چھپائے بھاری دل سے کہا۔ وہ آواز صرف لبوں کی جنبش تھی۔ جنت کمال تک نہیں پہنچی تھی۔ اس کا وجود فارس کے بازوؤں میں بے جان ہو گیا تھا۔

☆☆☆

وہ کتنی دیر ہوش و خرد سے بے گانہ رہی، اسے یاد نہ تھا البتہ جب ہوش آیا تب وہ بیڈروم میں تھی۔ ڈاکٹر بھی موجود تھا۔ اس کا معائنہ کرنے کے بعد ڈاکٹر نے اسے ٹینشن اور اسٹریس سے بچانے کی خاص ہدایت کی تھی۔

فارس ڈاکٹر سے بات کر رہا تھا تو وہ سرخ و متورم آنکھوں سے اسے ہی دیکھ رہی تھی۔ وہ گرم کپڑوں کے بغیر باہر نہیں نکلتا تھا۔

دستانے، مظرا اور لانگ کوٹ کے بغیر تو بالکل بھی نہیں۔ مگر جو اس وقت اس کے پاس موجود تھا۔ وہ سیاہ ٹراؤزر پر براؤن ادنی سویٹر میں ملبوس نظر آ رہا تھا۔ یعنی وہ جن کپڑوں میں بیٹھا تھا، ان میں ہی اٹھ کر اسے لینے آ گیا تھا۔

اس کے ہونٹوں کے دائیں طرف گال پر ہلکی سی لکیر کا نشان تھا۔ یہ کارنامہ اس کا تھا۔ اس نے نظریں ہٹالیں۔ کروٹ بدل کر آنکھوں پر بازو رکھ لیا۔ آنکھیں مکمل سرخ تھیں۔ چہرہ ستا ہوا تھا۔ زکام کی بھی شکایت ہو رہی تھی۔ بخار بھی ہو رہا تھا۔ چند لمحوں کے بعد دروازہ کھلنے اور بند ہونے کی آواز سماعت سے نگرانی۔ قدموں کی چاپ بیڈ کے پاس آ کر ختم گئی۔

”کیا ہم بات کر سکتے ہیں؟“ فارس کی آواز پریشانی کا پتا دے رہی تھی۔

خاموشی.....

اتنے سارے الزامات کی لسٹ اپنے کندھوں پر اٹھائے وہ اس کے پاس بیٹھ گیا۔

”میں نے اسی لیے تمہیں منع کیا تھا۔“

”ہاں اور جب میں نہیں رکی تو سوچا، اسے سزا دینی چاہیے۔ تاکہ آئندہ یہ ایسی حرکت نہ کرے۔“ روتے ہوئے کہا۔ وہ کس قدر بدگمان ہو چکی تھی اس سے۔ فارس اسے آنسوؤں سے دیکھ کر رہ گیا۔

”تم نے اپنا پیئڈ بیگ میڈ کو کیوں دیا؟“ وہ سنجیدگی سے پوچھ رہا تھا۔ ”اگر تم ایسا نہ کرتیں تو ادھر ادھر ہو جانے پر کم از کم مجھے کال تو کر سکتی تھیں۔ اگر کال نہ بھی کرتیں تب بھی لوکیشن موبائل میں موجود تھی۔ ڈرائیور کا نمبر تک میں نے سیو کر دیا تھا۔“ حجت اور دلیل سے بات کر کے وہ اس کی غلط فہمی دور کرنا چاہتا تھا۔

”تو تم اب مجھے یہ بتانا چاہتے ہو کہ میرے ساتھ جو کچھ ہوا، اس میں تمہاری کوئی پلاننگ نہیں تھی؟“ اٹھ کر بیٹھتے ہوئے وہ آنسوؤں سے لبریز آنکھیں اس پر جمائے لڑ پڑی۔

”میں بھلا کیوں چاہوں گا تمہارے ساتھ ایسا ہو؟“ اسے بہت اندر تک دکھ سا ہوا۔

”یہ سوال تم مجھ سے پوچھ رہے ہو؟“ جنت کے لہجے میں غم بھرا غصہ در آیا۔ آواز رندھی ہوئی تھی۔ ”بھول گئے جب تم مجھے پارکنگ میں چھوڑ کر گئے تھے؟“

وہ نہیں بھولا تھا۔ بھول ہی نہیں سکتا تھا۔ مگر جب وہ یاد دلاتی تھی تب زیادہ تکلیف ہوتی تھی۔ جب وہ ذکر کرتی تھی تب زیادہ چھتتاوا ہوتا تھا۔

”مجھے پتا تھا، تم ایسی کوئی حرکت ضرور کرو گے۔ اور تم نے کی۔ مجھے تم پر بالکل بھی بھروسہ نہیں ہے۔“ وہ روئے جا رہی تھی۔ گہری سانس لیتے ہوئے اس نے بے ساختہ اپنے بالوں میں ہاتھ پھیرا تھا۔ اس کے داہنے ہاتھ کی پشت پر ہلکی سی خراش واضح

تھی۔

”ٹھیک ہے، میں مانتا ہوں، شروع میں تمہارے حوالے سے میں بہت زیادہ لاپرواہ ہوں۔ لیکن یہ حقیقت ہے کہ تم جب بھی گھر سے نکلی ہو، کبھی بھی اکیلی نہیں تھیں۔ میرا ایک گارڈ ہمیشہ تمہارے ساتھ رہا ہے۔ چاہے تم مال میں تھیں، یا پارک میں..... یا کسی دعوت پر یا آئمہ کے ساتھ کسی گید رنگ میں۔ میرے پاس تمہارے ہر ایک لمحے کی رپورٹ ہوتی تھی۔ میں نہیں چاہتا تھا کوئی تمہیں میری وجہ سے نقصان پہنچائے۔ ہاں لاہور میں مجھ سے غلطی ہوئی۔ شاید اس وقت میں بہت غصے میں تھا۔ میں نے تمہاری سیفٹی کا خیال نہیں کیا۔ مجھے لگا تم اپنے رشتے داروں میں ہو، سو کوئی مسئلہ نہیں ہوگا۔ یا شاید میں اتنا اپ سیٹ تھا تمہارے رویے سے کہ میں نے اس بات کو اہمیت نہیں دی۔ بہر حال یہ میری غلطی ہے۔“

اس کی پوری بات جنت کمال نے بہت تحمل سے۔ کچھ دکھا اور بے یقینی سے سنی تھی۔ بس ایک لمحے کے لیے نجد احساسات پھلے کہ وہ اپنی غلطی تسلیم کر رہا ہے۔ مگر اس کے بعد.....

”یعنی مجھے نقصان پہنچانے کا حق صرف تمہارے پاس ہے، اور کوئی مجھے کچھ نہ کہے۔“ بھرائی ہوئی آواز۔ آنسو متواتر گر رہے تھے۔

فارس نے کچھ کہنے کے لیے منہ کھولا۔ صدمے سے۔ اور پھر بند کر لیا۔ وہ جنت کمال سے نہیں جیت سکتا تھا۔ اس حالت میں۔

اس معاملے میں۔ اس پروجیکشن میں تو بالکل بھی۔

”میں نے یہ نہیں کہا۔“

”میں تو یہی سمجھی ہوں۔“ وہ سسک پڑی۔

اس نے بارمانے والے انداز میں اپنے ہاتھ اٹھائے۔ ٹرے اس کے قریب رکھی۔ اور اٹھ کر باہر چلا گیا۔ بند دروازے کے اس پار وہ بھاری دل کے ساتھ کتنی ہی دیر تک اپنی جگہ کھڑا رہا تھا۔

جنت کی سسکیاں تھم چکی تھیں۔ اس کا رونابند ہو چکا تھا۔ اب صرف خاموشی تھی جو اس کے آس پاس ہر طرف ٹھہر گئی تھی۔

وہ دروازہ دھکیل کر اندر آ گیا۔ جنت سوچتی تھی۔ رورو کر آنکھیں سوچی ہوئی تھیں۔ ناک سرخ۔ کہیں کہیں آنسو ہنوز پکلوں پر ٹھہرے تھے۔ سوپ اس نے نہیں لیا تھا۔ کپڑے بھی نہیں بدلے تھے۔

ایک تاسف بھری نظر اس پر ڈالتے ہوئے اس نے بے حد احتیاط سے سر کے نیچے تکیہ دیا۔ لحاف درست کیا اور ٹرے اٹھائے۔

چکن میں واپس آ گیا۔ پھر اس نے مسز شیرازی کو کال کی۔

”وہ چھوٹی چھوٹی باتوں پر اچھا خاصا سین کری ایٹ کر دیتی ہے۔ رونے لگ جاتی ہے۔“ پورا حوالہ دینے کے بعد کچھ

فکر مندی سے وہ انہیں بتا رہا تھا۔ بس اس کے چیل کی طرح جھپٹنے والی بات گول کر گیا تھا۔

”موڈ سوئنگز ہوں گے، پریکٹسی میں ایسا ہوتا رہتا ہے، تم اپنا رویہ ٹھیک رکھو۔“

”میرا رویہ ٹھیک ہے مہی! اس کا ٹھیک نہیں ہو رہا۔“ وہ کچھ پریشان لگ رہا تھا۔ ”کچھ بھی غلط ہو جائے اسے لگتا ہے، میں نے جان بوجھ کر کیا ہے۔“

”تم اس کی جگہ ہوتے تو تم بھی یہی کرتے۔“

”میں شکوہ تو نہیں کر رہا۔“ وہ سر جھکا گیا۔ ”مجھے بس دکھ ہوتا ہے جب وہ..... میری نیت پر اس طرح شک کرتی ہے۔“

”تم بھی کرتے تھے بیٹا۔“ بات تلخ تھی۔ مگر سچ تھی۔ اس نے تسلیم کرتے ہوئے اثبات میں سر کو جنبش دی۔ ہاں وہ بھی تو کرتا تھا۔ اس کی محبت، عنایت، فکر مندی سب اسے ڈراما اور ڈھونگ لگتا تھا۔ اور وہ کتنے دھڑلے سے اس کے منہ پر کہہ دیتا تھا۔ اس کی بے عزتی کر دیتا تھا۔ وہ اس کی دولت، اس کی وجاہت، اس کے اسٹیٹس کے لیے اپنی عزت نفس کی بھیٹ چڑھا رہی ہے۔ مطلب اور فائدے کے لیے اس کے آگے پیچھے پھر رہی ہے۔ اسے اپنے لفظ یاد آتے تھے۔ اپنا رویہ، لہجہ۔ نفرت۔ بے رحمی۔ وہ خود کو خود ہی معاف نہیں کر پار رہا تھا تو وہ کیسے کر سکتی تھی؟

”وہ مجھ پر کبھی ٹرسٹ نہیں کرے گی۔“ آواز دل کی تھی۔ دل مایوس ہو رہا تھا۔

”ایسا سوچتے رہے تو کبھی نہیں کرے گی۔“

اس نے سر اٹھا کر اپنی ماں کو دیکھا۔

”اگر تم نے اپنے ارادے اور فیصلے بدلے ہیں تو وہ بھی ضرور بدلے گی۔“

ان کی یہ بات سن کر وہ بالکل خاموش ہو گیا۔

”اگر..... مزید گڑبڑ ہوگئی تو؟“ خدشے کا اظہار کر دیا۔

”پھر سمجھ لینا، نصیب کا لکھا کوئی نہیں ٹال سکتا۔“

”مہی! اس نے شپٹا کر انہیں دیکھا۔ وہ دھیرے سے ہنس دیں۔

اپنے رشتوں کی فکر کرتا ہوا، اپنی زندگی کو سمجھتا ہوا، اپنا آپ کسی اور میں تلاشتا ہوا وہ انہیں فکر مند سا اچھا لگ رہا تھا۔ وہ اس تبدیلی پر جتنا ہنسر کرتی تھی کم تھا۔

”پریشان نہیں ہو، سب ٹھیک ہو جائے گا۔“ انہوں نے تسلی دی۔

مسز شیرازی سے بات کر کے باہر آیا تو شاپنگ بیگ سے جھانکتا ڈائنوسار سے اندر تک سلگا گیا۔ اس ایک چیز کی وجہ سے

اتنے پھڈے ہو گئے تھے۔ اس کی زوجہ محترمہ پورے دو گھنٹے پریشان میں گزار آئی تھیں۔ اور قصور پھر بھی اس کا تھا۔ مجرم پھر بھی وہی تھا۔ اپنے بالوں میں انگلیاں چلاتا وہ لاؤنچ کے صوفے پر جا لیٹا۔ اس کی ہر کام سے دلچسپی تقریباً ختم ہو چکی تھی۔ اب وہ گہری نیند سونا چاہتا تھا۔ مگر جانتا تھا نیند اسے نہیں آئے گی۔ اس حالت میں۔ اس کیفیت میں۔ اس پریشانی میں تو بالکل بھی نہیں۔ اور اندر اسے مکمل بے آرام کر کے جنت کمال نیند کی گہری وادیوں میں اتاری ہوئی تھی۔

☆☆☆

سر سبز میدان کے وسط میں بازو پھیلا کر بھاگتے ہوئے اس نے اوپر۔ بہت اوپر آسمان کی طرف دیکھا تھا۔ رم جمہم بارش برس رہی تھی۔ انگلی جتنے ایک ننھے سے کپ کوہنوں سے لگا کر چائے پینے کی اداکاری کرتے نانا عین اس کے سامنے بیٹھے تھے۔ ہوائیں یکا یک تیز ہو گئی تھیں۔ ہر سو دھند پھیلنے لگی تھی۔ کھڑکیاں تاریک ہو رہی تھیں۔ روشنیاں ایک ایک کر کے گل ہونے لگی تھیں۔ وہ نانا کے گھر تھی۔ اور پل جھپکتے ہی اپنے گھر پہنچ گئی تھی۔

اور پھر وہی منظر۔ شدید گرمیوں کی دو پہر۔ سرخ اینٹوں کا فرش۔ میڑھیوں پر اس کے سامنے کھڑا حسین۔ ٹوٹی بکھرتی ایک گڑیا۔ وہی منظر، وہی تکلیف، وہی درد اور پھر وہی گڑیا کو بچانے کی جستجو۔ مگر اب کے منظر بدلتا تھا۔ اب کی بار میڑھیوں سے پھسلتا وجود حسین کا نہیں اس کا تھا۔ وہ چیختی تھی۔ اور پھر چیختی چلی گئی تھی۔

”جنت۔“ بازو سے پکڑ کر کسی نے جھجھوڑ کر اسے جگایا تھا۔ ایک جھکے سے اس کی آنکھ کھل گئی تھی۔

آنکھیں آنسوؤں سے مکمل بھری ہوئی، سانس چڑھا ہوا، رنگت اڑی ہوئی۔

اس نے بشکل سانس لیتے ہوئے خود پر جھکے چہرے کو دیکھا۔ وہ فارس تھا۔ وہ خود سے بیدار نہیں ہوئی تھی۔ اسے جگایا گیا تھا۔

اس کے سہارا دینے پر وہ لرزتے وجود کے ساتھ اٹھ کر بیٹھ گئی تھی۔ تنفس بھاری تھا۔ پیشانی عرق آلود ہو رہی تھی۔ وہ وحشت زدہ سی بوکھلائی ہوئی بیٹھی تھی۔

بیڈ سے اتر کر وہ اس کے لیے پانی کا گلاس لے آیا۔ اس نے گلاس تھامنا چاہا تو ہاتھ بے طرح کپکپا رہے تھے۔ فارس نے گلاس اپنے ہاتھوں میں رہنے دیا۔ اس نے یوں پانی پیا جیسے صدیوں کی بیاسی ہو۔

نہ حالت سنبھلی۔ نہ آنسو تھے۔ وجود سسکیوں کی زد میں رہا۔ اثر خواب کا تھا۔ وہ اپنی حقیقت سے بھی آزرده ہو رہی تھی۔

”مجھے اکیلا چھوڑ دو۔ اب۔“ اپنی ہتھیلیاں مسلتے ہوئے کہا۔ آواز رندھی ہوئی تھی۔ اب تک اس نے بہت مضبوطی دکھائی تھی۔ اپنے خوف کو ہمیشہ چھپا کر رکھا تھا۔ کبھی آپے سے باہر نہیں ہوئی تھی۔ مگر اب جو بریک لین میں ہوا تھا۔ اور اس وقت بھی جو اس کی

حالت ہو رہی تھی۔ اس کے بعد وہ فارس وجدان کو اپنے آس پاس نہیں دیکھنا چاہتی تھی۔

مگر وہ کھڑا رہا۔ اس کے پاس، اس کے بالکل سامنے۔ وہ ہمیشہ اس کی نیند میں غلغل ڈالنے کے بعد بہت خاموشی سے کمرہ چھوڑ کر اسٹڈی روم میں چھپ جاتی تھی۔ اب ایسا کرنے کی سکت رہی تھی نہ طاقت موجود تھی۔

”سنا نہیں، میں نے تم سے کیا کہا ہے؟“ سراٹھا کر سخت لہجے میں کہا۔ آواز بے حد کمزور تھی۔

مگر وہ اپنی جگہ سے ایک انچ نہیں ہلاتا تھا۔ اپنے گرد بازو باندھے وہ دائیں طرف کو جھک کر اپنا چہرہ چھپا گئی۔

وہ اس کے برابر میں بیڈ پر بیٹھ گیا۔

”میری طرف دیکھو۔“ مگر اس نے نہیں دیکھا۔

”جنت!“ اس کا لہجہ نرم تھا۔

جنت نے رخ بدلا نہ سراٹھایا۔

اور دوسرے ہی پل اس نے بہت نرمی سے بازو پھیلا کر اسے اپنے حصار میں لیا تھا۔ وہ اس کی اس حرکت پر لمحے بھر کے لیے تھمتھی۔ پھر سکتے میں گئی تھی۔

بیک وقت کئی لمحے آنکھوں میں ٹھہر گئے، کئی منظر احساسات کا لبادہ اوڑھے حقیقت کا روپ دھار گئے۔ فارس نے بہت نرمی سے جنت کمال کی پیشانی اپنے کندھے سے مس کی.....

اور اس کی ہچکیاں بندھ گئیں۔ وہ احساس، وہ لمس، وہ گرفت ویسی ہی تھی جیسی اس کے نانا کی ہوا کرتی تھی۔ محبت اور سکون کا احساس دلاتی ہوئی۔ تسلی بخشی کراتی ہوئی۔

”خواب ہی تو تھا۔“ وہ بولا۔

”وہ صرف خواب نہیں تھا۔“ وہ سسک پڑی۔ اپنے تمام اختلاف، اپنا غصہ، اپنی ناراضی ایک طرف رکھے وہ اس کا ہاتھ تھام چکی تھی۔ بہت مضبوطی سے۔ سختی سے۔ بالکل ویسے ہی جیسے وہ نانا کا ہاتھ پکڑا کرتی تھی۔ فارس کے دل کو کچھ ہوا۔ اپنے کسی خواب کے اثر سے نکلنا اس کے لیے کتنا مشکل رہا ہوگا، اس کا اندازہ جیسے آج ہو رہا تھا۔

اسے وہ وقت یاد آیا جب اس نے جنت کو کمرے سے نکال دیا تھا اور وہ دروازہ بجاتے ہوئے اس کی منت کرتی رہی تھی، وہ اسے اندر آنے دے۔ اس رات اس نے دروازہ نہیں کھولا تھا۔ اس رات اس کی حالت زیادہ خراب تھی۔ وہ زیادہ خوف زدہ تھی۔

زیادہ پریشان تھی۔

اس کی سمجھ میں نہیں آیا، وہ اب اس کا خوف کیسے کم کرے، لفظ کم پڑ گئے تھے۔ ذہن خالی ہو گیا تھا۔

”کہیں باہر چلیں؟“ اس نے کہا۔

”اس وقت؟“

”ہاں۔“ اس نے جنت کے ہاتھ پر نرمی سے گرفت بڑھائی۔ اس نے نفی میں سر ہلایا۔ وہ چاہتی تھی، وقت رک جائے، سب ٹھہر جائے۔ بس یہ احساس باقی رہے۔ یہ کیفیت ٹھہری رہے۔

”واک کرتے ہیں! یا کوئی مووی دیکھ لیتے ہیں۔“

نانا بھی اسے بہلانے کو ایسے ہی کہا کرتے تھے۔ ایسے ہی اس کا ہاتھ تھپتھپایا کرتے تھے۔ اسے کندھے سے لگایا کرتے تھے۔ وہ ان کے مضبوط کندھے سے پیشانی ٹکاتی تھی تو دنیا کا غم اور ہر تکلیف ان کے حصار میں آتے ہی ختم ہو جاتی تھی۔ اب بھی یہی ہوا تھا۔ فارس وجدان میں نانا آگئے تھے۔ فارس وجدان میں ”محبت“ آگئی تھی۔ ”ترحم“ آگیا تھا۔

کیفیت سمجھ سے باہر ہوگئی۔ اس کی سسکیاں بڑھتی گئیں۔

”میں کھانا لگاتا ہوں۔ تم کچھ کھائے بغیر ہی سو گئی تھیں۔“

”کہیں مت جاؤ۔ پلیز۔“

وہ رک گیا۔ اس کی دھیمی دھیمی سسکیاں اس کی اذیت بڑھانے لگیں۔

”وہ صرف ایک خواب تھا۔ ختم ہو گیا۔“ نرمی سے ایک بار پھر سمجھایا۔ فارس وجدان کیا جانے، اس پر وہ ساعتیں اسی انداز میں گزرتی تھیں۔ اور بار بار گزرتی تھیں۔ خواب تو اک بہانا تھا۔ حقیقت اپنا آپ دہرانے آتی تھی۔

چند لمحوں کے بعد وہ کچھ حد تک سنبھل کر آنسو صاف کرتے خود ہی الگ ہو گئی۔

”میں کھانا لگاتا ہوں۔“

وہ اٹھ کر چلا گیا۔

جنت کچھ دیر تک ایسے ہی بیٹھی رہی۔ پھر خود کو سنبھالتے ہوئے اٹھ کر باہر آگئی۔ گھر تاریک تھا مگر اوپن کچن کی تمام بتیاں روشن تھیں۔

وہ کاؤنٹر ٹیبل کے اس پار فارس وجدان کو فریج سے کچھ نکالتا دیکھ سکتی تھی۔ آہٹ پر اس نے مڑ کر جنت کو دیکھا۔

”ہیو آئیٹ پلیز!“ اس نے اشارہ کیا تو چہرے کے اطراف میں منڈلاتی لٹوں کو پیچھے اڑستی وہ ہاتھ دھونے کے بعد کرسی کھینچ کر بیٹھ گئی تھی۔

شہد رنگ بال پشت پر سیدھا گر رہے تھے، آنکھیں سو جی ہوئی کچھ متورم ہی لگ رہی تھیں۔ کچھ دیر پہلے والی کیفیت نہیں رہی

تھی مگر تاثرات ابھی بھی ویسے ہی تھے۔

وہ ماکروویو اوون میں کھانا گرم کرتے ہوئے میز پر ترتیب سے رکھتا جا رہا تھا۔

اسے ادراک ہوا، وہ بھوکی سوئی تھی تو کھانا فارس نے بھی نہیں کھایا تھا۔

”شروع کرو۔“ فرائیڈ چکن، فرانڈ رائس، پیزا، وہ مختلف چیزیں اس کے سامنے رکھ رہا تھا۔

اس نے اپنی پلیٹ قریب کر لی۔ کوئی بھی بات کیے بغیر خاموشی سے کھانا کھانے لگی۔ ذرا سی نظر اٹھا کر وہ اسے دیکھ لیتی۔ کیا وہ شروع سے ایسا تھا؟ یا اب ہو گیا تھا؟

نفرت کہاں گئی تھی؟ حقارت کہاں چھپی تھی؟ چالیں ایسی تو نہیں ہوتیں؟ منسوبے اس طرح کے تو نہیں ہوتے؟

”کچھ چاہیے؟“ اسے یوں اپنی جانب دیکھتا پا کر فارس نے پوچھا۔

اس نے نفی میں سر ہلاتے ہوئے نظر ہٹالی۔

کھانا کھانے کے بعد وہ استعمال شدہ برتن دھو رہا تھا تو وہ بھی بچا ہوا کھانا فریج میں رکھنے لگی تھی۔ اس کے بعد اس نے کافی بنانے کا ارادہ کیا تو فارس نے روک دیا۔

”میں چاہوں گا، اب تم ریسٹ کرو۔“

”مجھے نیند نہیں آئے گی۔“ وہ اس کی طرف دیکھے بنا بولی۔

”آجائے گی۔“

برنر بند کر کے وہ اس کی کلائی تھامے اسے کمرے میں لے آیا۔

اس کے کہنے پر سردرد اور بخار کی گولی لے کر وہ سونے کے لیے لیٹ گئی تھی۔

شاید اسے پانچ منٹ لگے تھے، دس منٹ یا شاید پندرہ منٹ۔ اپنے اندر کے خوف سے لڑتے وہ نیند کی وادیوں میں اتر گئی تھی۔

فارس نے ایک بار پھر اس کی پیشانی کو چھو کر دیکھا۔ ہلکا سا بخار تھا۔ لیکن وہ نیند میں اب مکمل پرسکون تھی۔ وہ بھی سکون میں آ گیا۔

باہر تاریکی میں وقفے وقفے سے بجلی چمکنے لگی تھی۔ گلاس والٹر پر کہیں کہیں بارش کے ننھے ننھے قطروں میں شہر کی روشنیاں منعکس ہو رہی تھیں۔ وہ اپنے لیے کافی بنا کر گلاس والٹر کی سامنے جا کھڑا ہوا۔ بجلی ایک بار پھر چمکی تھی۔ ہر طرف اندھیرے بڑھ گئے تھے۔

☆☆☆

انگلی صبح اس کی آنکھ کو بچھلی تھی۔ کمرے میں اس کے سوا کوئی نہ تھا۔ دیوار گیر کھڑکیوں کے پردے سٹے ہوئے تھے۔ آسمان سرمئی بادلوں سے ڈھکا ہوا تھا۔ ہلکی ہلکی بارش ابھی بھی ہو رہی تھی۔ اور پھر ذہن میں نیند سے محو ہو جانے والا ہر دکھ، ہر قصہ، ہر قضیہ پھر سے واضح ہو گیا۔

وہ بریک لین میں کھو گئی تھی۔ اس نے فارس وجدان سے لڑائی کی تھی۔ وہ خواب میں ڈر گئی تھی۔ اور پھر وہ احساس۔ اس نے بیگی آنکھوں کو مسل ڈالا۔ نئی صبح کی شروعات آنسوؤں سے نہیں ہونی چاہیے۔ گلا کھنکھا کر، گال تھپتھا کر خود کو کمپوز کیا۔ ہر منفی خیال کو جھٹک دیا۔

اس نے اٹھ کر وارڈروب سے کپڑے نکالے۔ نیم گرم پانی سے شاور لے کر فریش ہوئی، بالوں کو ڈرائیو سے خشک کر کے کھلا چھوڑ دیا۔ سفید ٹراؤزر پر گلابی رنگ کی قمیص اور اس پر گلابی ہی رنگ کا اونی سویٹرز زیب تن کیے وہ کمرے سے باہر آئی تو خلاف معمول آج میڈ نہیں آئی تھی۔

کچن میں نیلی جینز پر سفید رنگ کے اونی سویٹرز میں ملبوس فارس ناشتے کا انتظام خود دیکھ رہا تھا۔ اسے شدید حیرت ہوئی۔ مگر خود سے گفتگو کا آغاز کیے بغیر وہ کچن میں چلی آئی۔ اپنے لیے گلاس میں پانی ڈال کر پیا۔ ایک سرسری سی نگاہ میز پر دھرے ناشتے کے لوازمات پر ڈالی۔

ہاف فرائی ایک، ٹوسٹ، بینکویک، کیک، چائے۔

”گڈ مارننگ۔“ فارس کا رویہ ویسا ہی تھا جیسا ہر صبح ہوتا تھا۔ حالانکہ گزشتہ شب بریک لین میں جو سین اس نے پیش کیا تھا، اس کے بعد اس رویے کی قطع کوئی گنجائش نہیں بنتی تھی۔

”اب تمہاری طبیعت کیسی ہے؟“ وہ کالج کے گلاس میں بینکویک ڈالتے ہوئے بولا۔

”بہتر ہے۔“ وہ خالی گلاس پر پیا نو کے سے انداز میں انگلیوں کو جنبش دے رہی تھی۔

”بیٹھو۔“ اپنی کرسی سنبھالتے ہوئے اس نے جنت کو بائیں ہاتھ سے اشارہ کیا۔ ایک اور خراش نما سرخ لکیر نظر آگئی۔

جنت اپنی اس حرکت پر جی بھر کر شرمندہ ہوئی۔ پتا نہیں اسے کیا ہوا تھا۔ اس نے ایسا پہلے تو کبھی نہیں کیا تھا۔ اور پھر جب یاد آیا، وہ اسے ایک عدد تھپڑ سے بھی نواز چکی ہے۔ تو نچلا لب بے ساختہ دانتوں تلے آ گیا۔ دل شرمندہ تھا، دماغ فوراً سے ڈٹ گیا۔ اس تھپڑ کا تو خیر وہ بہت مستحق تھا۔ بہت زیادہ۔ لیکن اب کے جنگلی بلی کی طرح اس نے حملے کی جو کوشش کی تھی اس پر دماغ بھی اس کی سائیڈ نہیں لے رہا تھا۔ اب حواس پوری طرح سے بحال تھے تو اس نے کچھ خوف، شرمندگی اور پریشانی کے ملے جلے تاثرات کے ساتھ اسے دیکھا تھا۔

فارس نے ابھی تک غصہ نہیں دکھایا تھا۔ نہ ہی ناراضی کا اظہار کیا تھا۔ وہ اس کی حالت کے پیش نظر خاموش رہ گیا مگر بھولا تو ہرگز نہیں ہوگا۔

پھر اسے یاد آیا اس نے رات بھر اس کا کتنا خیال رکھا تھا۔ اور کیسے اسے خوف بھری کیفیت سے نکالا تھا۔

لیکن اس کا مطلب یہ تو ہرگز نہیں کہ وہ سزا کا نہیں سوچ رہا ہوگا؟ وہی واہ ہے۔ وہی سرگوشیاں۔ وہی بے اعتباری۔ اور وہی سوال۔ ایک ایک حرکت کا حساب لینے والا اب اتنی بڑی بات کیسے نظر انداز کر گیا؟ اب کے سر اٹھایا تو نگاہیں فارس سے دو چار ہوئیں۔

”نہیں، میں انتقام لینے کا نہیں سوچ رہا۔ اور نہ ہی میں نے کھانے میں زہر ملایا ہے۔“

اور جنت کا دل چاہا، زمین پھٹے اور وہ اس میں سما جائے۔ لیکن اپنے تاثرات سے بالکل ظاہر نہیں ہونے دیا کہ ایسی کوئی خواہش اس کے اندر جاگ چکی ہے۔

”چاہو تو کھانا کچھ کر دے دوں شہزادی صاحبہ؟“ اس کی آنکھوں میں شرارت تھی۔ وہ اس کی کیفیت سے حظ اٹھا رہا تھا۔

اندر ہی اندر وہ بہت سارا چیخا لیکن باہر سے خود کو کمپوز کیے بنجیدہ ہی کھڑی رہی۔

”جس دن زہر دو گے، اس دن چکھنے کی بات بھی نہیں کرو گے۔“

بڑی مضبوطی دکھا کر کرسی کھینچ کر بیٹھ گئی۔ وہ اس کی حاضر جوابی سے متاثر ہوئے بنانہ نہ سکا۔ ہاں اب وہ ٹھیک تھی۔ فارس کو تسلی ہوئی۔ ”میری دائف کتنی جینٹس ہے۔“

اس نے طنز نہیں کیا تھا مگر جنت کو وہ اچھا خاصا طنز ہی لگا۔ اوپر سے اس کی مسکراہٹ۔ وہ نظر ہٹا گئی۔

ایک ٹوسٹ کھانے کے بعد اس نے کیک کا پتیا اور بینکویک اپنے قریب کر لیا۔

فارس کی خاموش نظریں اس پر جمی ہوئی تھیں۔

اس نے فورک سے کیک کا حصہ کاٹ کر منہ میں ڈالا۔ فارس وجدان کو سات سالہ جنت ایک جھلک کی طرح نظر آئی۔ آنکھیں مڑکا کر، ہاتھ جھلا کر کیک اور بینگو جوس سے انصاف کرتی۔ بے تحاشا باتیں کرتے ہوئے۔ مگر جوسا منے بیٹھی تھی۔ بالکل خاموش۔ کچھ حد تک اداس۔ بہت حد تک پریشان۔

”ایسے کیا دیکھ رہے ہو؟“ وہ کچھ جزبہز ہوئی۔

”جب میں چودہ سال کا تھا تو ایک چھوٹی سی بچی میری زبردستی کی مہمان بنی تھی۔“ وہ اپنے کپ میں چائے ڈالنے لگا۔

”اس کی خواہش تھی کہ اس کی خاطر مدارت بینگو جوس اور کیک سے کی جائے۔ بھلا کوئی مہمان ایسے کہتا ہے؟“ ٹی پاٹ رکھ کر

اپنا کپ اٹھا لیا۔

”وہ بہت باتونی تھی۔ بہت زیادہ۔ میں چاہتا تھا وہ اپنا جوس اور کیک جلد ختم کرے تاکہ میں اسے واپس اس کے گھر چھوڑ آؤں مگر وہ بہت آہستہ آہستہ کھا رہی تھی۔ تو میں نے اس کا کیک اور جوس خود ہی کھا لیا۔“

جنت نے سر اٹھا کر اسے دیکھا۔

”تم تب بھی ظالم تھے؟“ توقع کے عین مطابق اسے تپ چڑھی۔ وہ مسکراتی نگاہوں سے اسے دیکھتا رہا۔

”اب میں دو تین گھنٹوں تک اس کے ساتھ باؤنڈ ہو کر تو نہیں بیٹھ سکتا تھا۔ اور پھر وہ بہت شرارتی اور ایکٹو تھی اور مجھے اس پر باقاعدہ نظر رکھنی پڑ رہی تھی۔ سو اس کے لیے ضروری تھا، میں اسے گھر ہی چھوڑ آؤں۔“ اس نے کندھے اچکا کر اپنی پوزیشن کلیئر کی۔ جنت نے اسے یوں دیکھا جیسے کہہ رہی ہو تمہارا کوئی علاج نہیں۔

”ویسے تم کیسی تھیں بچپن میں؟“

”میں؟“ وہ اس کے اس طرح اچانک پوچھنے پر گڑ بڑا گئی۔

”ہاں تم!“

”میں.....“ رک کر کچھ سوچا۔ ایک ہی لمحے میں بچپن اور لڑکپن کی بہت سی باتیں، قصے، واقعات، نانا کی ڈانٹ اور شرارتیں یاد آئی تھیں۔

”میں تو بہت ڈیسنٹ بچی تھی۔ بالکل شور نہیں کرتی تھی، نہ ہی شرارتی تھی، اور اتنا کم بولتی تھی۔ نانا کے سب دوست میری تعریف کرتے تھے۔“

لب بھینچ کر فارس نے اپنی مسکراہٹ ضبط کر لی۔ ”اچھا۔“ اس کا اچھا ضرورت سے کچھ زیادہ لمبا ہو گیا تھا۔

”ہاں تو اور کیا؟“

”یعنی اگر ہماری بیٹی ہوئی تو وہ تم پر جائے گی۔ خاموش۔ پرسکون۔ شرارتیں بھی نہیں کرے گی۔ بولے گی بہت کم۔“

”بالکل!“ فوراً سے سر ہلایا۔ پھر ہلا کر پچھتائی۔ ساری گفتگو بچے کی طرف مڑ گئی تھی۔

”بیٹا مجھ پر جائے گا پھر۔“ فارس نے کچھ سوچ کر کہا۔

”مجھے کھڑوس اولا دن نہیں چاہیے۔“ وہ بے ساختہ کہہ گئی۔

وہ اس کے انداز اور لہجے پر دھیرے سے ہنس دیا۔ جنت کمال نے اسے لمحے بھر کے لیے مہوت ہو کر دیکھا۔ وہ ہنستے ہوئے کتنا اچھا لگا تھا۔ فوراً ہی نظریں ہٹائیں۔

”کوئی پیدائشی کھڑوس تھوڑی نہ ہوتا ہے۔ وقت اور حالات بنا دیتے ہیں۔“ وہ کہہ رہا تھا۔

”میں تو نہیں بنی۔“

اور وہ رک گیا۔ ہاں! یہی تو اس کی خوبی تھی۔ اس نے حالات کو کبھی بھی اپنے رویے اور شخصیت پر حاوی ہونے نہیں دیا تھا۔ وہ تلخیوں سے گزر کر بھی اپنی زندگی کے لیے تلخ نہیں ہوئی تھی۔

فورک سے کیک کا ٹکڑا منہ میں ڈالتے ہوئے جنت نے اسٹراڈانتوں تلے دیا یا۔

فارس کو لگا یہی مناسب وقت ہے۔ نئی ابتدا کے لیے پہل کر لینی چاہیے۔

”دوستی کرو گی مجھ سے؟ بہت اچھا لڑکا ہوں میں۔ ساری عمر ساتھ بھاؤں گا۔“

جنت کی دھڑکن مس ہوئی۔ سوال بہت اچانک اور غیر متوقع تھا۔ آفر بھی ویسی ہی حیران کن ہی تھی۔ وہ اس کا جملہ دہرا رہا تھا۔

اس کی جگہ پر آ کر۔ اس کی نگاہوں میں آ رہا تھا۔ وہ اسے بالکل بھی نظر انداز نہیں کر پارہی تھی۔

”اور یہ دوستی کی آفر تم کتنی لڑکیوں کو کر چکے ہو؟“ بھنوں سکیڑ کر تندہی سے گھورتے ہوئے پوچھا۔ بالکل فارس وجدان کے انداز

میں۔ اور ایسا کرتے ہوئے اسے وہ بہت اچھی لگی۔

”تم پہلی ہو۔ اور تم ہی آخری ہو۔“

جنت کا دل زوروں سے دھڑکا۔ حیرت آنکھوں میں سما گئی۔ دل چاہا، جھٹ سے عدینہ زبیر کو اس دعوے پر لاپٹے مگر پھر رک

گئی۔ بات دوستی کی تھی۔ محبت کی تو نہیں۔

”سوچوں گی۔“ لاپرواہی سے اترا کر کہا۔ پھر کیک کا آخری ٹکڑا منہ میں ڈالا۔ اب وہ پہلے سے کافی بہتر لگ رہی تھی۔

”کتنا سوچو گی؟“

”جتنا بھی سوچوں۔ تمہیں اس سے کیا۔“

فارس نے تائید میں سر ہلایا۔ بہت زیادہ سوچنے میں وہ حق بجانب تھی۔ اسے کوئی اعتراض نہ تھا۔

”پانچ بجے تیار رہنا! کہیں باہر چلیں گے۔“ وہ بچن کا بکھیڑا سمیٹ رہی تھی جب فارس نے آ کر کہا۔ خیال تھا شاید وہ اب بھی

غصہ یا ناراضی دکھائے گی یا کوئی سخت تلخ بات تو ضرور کرے گی مگر اس نے کچھ نہ کہا۔ بس رک کر اسے دیکھا۔

تھری پیس سوٹ میں ملبوس وہ مکمل تیاری کے ساتھ، سیاہ رنگ کا لاکٹ باؤ پر ڈالے، دوسرے ہاتھ میں موبائل اٹھائے

کھڑا تھا۔

”وسٹ فیلڈ مال چلیں گے، شاپنگ کے لیے۔ باہر کھانا کھائیں گے۔ موسم کچھ سرد ہے اور بارش کا بھی امکان ہے تو آؤ جنگ

کے لیے کچھ دن انتظار کر لیتے ہیں۔“

وہ رخ بدل کر پھر سے برتن دھونے لگی۔ فارس بھی کچھ لمحوں تک خاموش رہا۔ جانے اس کے تاثرات اب کیسے تھے؟ احساسات اور کیفیت کیسی ہوئی تھی۔ مزاج تو اس کے لمحوں میں بدلتے تھے۔ کسی لمحے بہت زیادہ خوش۔ کسی پل بہت زیادہ اداس۔ لیکن اس کی خاموشی میں فارس وجدان کو عناد یا تنگی کا تاثر نظر نہیں آ رہا تھا اور یہ ایک خوش آئند بات تھی اس کے لیے۔

”اپنا خیال رکھنا۔“ اس نے کوٹ پہنتے ہوئے جنت کمال سے کہا۔ اور جنت کمال نے کچھ ہی دیر بعد آٹو بیک دروازہ کھلنے اور سکنل کے ساتھ بند ہونے کی آواز سنی۔

جھاگ زدہ ہتھیلی کھول کر وہ ہونٹوں تک لائی۔ پھونک کر اڑایا۔ پھر دیر سے گنگنائی بقیہ کام سمیٹنے لگی۔

☆☆☆

وسٹ فیلڈ لندن مال کے کنڈر سیکشن میں گلابی اور آسانی رنگ کی اشیاء کا ڈھیر تھا جو جنت کمال کی ٹرائی میں اکٹھا ہو چکا تھا۔ وہ تو بہت سوچ سمجھ کر چیزیں اٹھا رہا تھا مگر جنت کمال بس نہیں چل رہا تھا پورا شاپنگ مال خرید لے۔ وہ اس کی ایکساٹمنٹ، اس کا جنون اس کی خوشی دیکھ کر مسکراتا ہی رہا۔

وہ دو رنگوں کی چیزیں خرید رہی تھی کہ اگر بیٹا ہوا تو بیٹی کے لیے خریدی جانے والی اشیاء چیرینی کر دے گی۔ اور اگر بیٹی ہوئی تو پھر بیٹی کے لیے خرید جانے والا سامان خیرات میں جائے گا۔

”اور اگر ٹوئیز ہوئے تو؟“ فارس نے سوال کیا۔ وہ لمحے بھر کے لیے تھمی۔ یہ تو اس نے سوچا ہی نہیں! اسے الجھا کر وہ متبسم چہرے کے ساتھ رخ موڑ کر کچھ اور دیکھنے لگا۔

”تب ہم آدھی چیزیں رکھیں گے اور آدھی چیرینی کر دیں گے۔“ اس کے پیچھے جا کر کہا۔ بے دھیانی میں وہ ”ہم“ کہہ گئی۔

”ٹھیک ہے“ ہم“ (زور دے کر) ایسا ہی کریں گے۔“

”میں صرف اپنی بات کر رہی ہوں۔“ شپٹا کر قہقہہ کی۔

”نہیں تم ہماری بات کر رہی ہو۔“

وہ ضبط کر کے رخ بدل گئی۔

”اور اگر ٹریپلٹس ہوئے تو؟“ کچھ دیر بعد پیچھے سے آواز آئی۔ گہری سانس لے کر جنت نے رخ موڑا۔ وہ آنکھوں میں

شرارت لیے اسٹینڈر پر لٹکے نو مولود بچوں کے کپڑوں میں سردے چکا تھا۔

”پہلے ایک، پھر دو، پھر تین۔ کچھ دیر بعد کہو گے چار۔“ اس نے گھورا۔

”اس بار ٹوئیز ٹھیک ہیں۔“ وہ بولا۔ ”ان شاء اللہ اگلی بار ٹریپلٹس!“

”میرے ساتھ زیادہ فری ہونے کی کوشش مت کرو تم۔“ کچھ اور سمجھ میں نہیں آیا تو ڈانٹ کر چلی گئی۔ وہ ہنس دیا۔

”یہ بات ایک بیوی اپنے شوہر سے کہہ رہی ہے۔“

”وہی شوہر جو کچھ عرصے تک کہتا رہا۔ میں تمہیں طلاق دے دوں گا۔“ آخری جملے میں بھرپور نقل اتاری۔

”مگر وہ اب نہیں کہتا۔“ جیکٹ کی جیبوں میں ہاتھ ڈالے وہ اس کے پیچھے تھا۔

”مگر مجھے تو ابھی بھی سنائی دیتا ہے۔“ وہ ٹرائی دھکیلتی جا رہی تھی۔

”پھر تم اس کے دل کی نہیں سن رہی ہو۔“

”میں سننا بھی نہیں چاہتی۔“

وہ زیر لب مسکراتے ہوئے اس کے پیچھے رہا۔

”ویسے نام کے بارے میں کیا سوچا ہے؟“

”مسٹر شیرازی۔“ وہ ضبط کر کے اس کی طرف مڑی۔ ”شاید آپ بھول رہے ہیں، میں نے دوستی کی آفر ابھی قبول نہیں کی

ہے۔“

”کر لو! پھر اتنا تنگ نہیں کروں گا۔“ اس کا لہجہ صلح جو تھا

”یعنی تم مانتے ہو، تم مجھے تنگ کر رہے ہو۔“ لب بھینچ کر پوچھا۔

”میں نے ایسا تو ہرگز نہیں کہا۔“ وہ صاف مکر گیا۔ دونوں ہاتھ کوٹ کی جیبوں میں تھے۔ مفلر اس نے عادتاً گردن کے گرد

ہونٹوں تک اوڑھ رکھا تھا۔ سو وہ بس اس کی آنکھوں سے جھلکتی شرارت ہی دیکھ سکتی تھی۔ مسکراہٹ ہرگز نہیں۔

”تم ذرا دیر کے لیے وہاں بیٹھ نہیں سکتے؟“ اس نے زچ ہو کر ہاتھ سے اس کے پیچھے اشارہ کیا جہاں ایک عدد گورا شوہر بیخ پر

بیٹھا گیم کھیل رہا تھا۔ بیوی شاپنگ میں کہیں مصروف ہوگی۔

”ہاں، تاکہ تم دوبارہ گم ہو جاؤ اور پھر وہی شور مچاؤ۔ تم نے جان بوجھ کر مجھے گم کیا۔ تم نے جان بوجھ کر۔ یہ کیا..... وہ کیا.....

تم ظالم۔ ڈرامے باز۔ دھوکے باز۔ جھوٹے۔ فراڈیے۔“

اب وہ اس کی نقل اتار رہا تھا۔ غصے کے باوجود جنت شپٹا گئی۔ چہرہ خفت سے سرخ پڑا۔ داہنا ہاتھ ایک پل کے لیے شرم ساری

سے آنکھوں پر رکھا پھر لب بھینچ کر اسے ایک خطرناک قسم کی گھوری دی۔

”عدیل مجھے مشورے دے رہا تھا۔ سریم کے موبائل میں ٹریک ایپ انسٹال کر لیں۔ اسے نہیں معلوم اس کی میم خود گم ہونے

سے پہلے تسلی سے اپنا موبائل گم کرتی ہیں۔“

”تم.....“ اس کا پارہ چڑھا۔ ”اب میرے پیچھے آئے تو دیکھنا۔“ دھمکا کر چلی گئی۔

وہ لمبوں پر مہمسی مسکراہٹ سجائے رخ بدل کر ننھے منے جوتوں کو دیکھنے لگا۔ مغلز اس نے گردن پر ٹھہرایا۔

عین سامنے نو لڈرز کا سیکشن تھا۔ اور پھر اس سے آگے چھوٹی بچیوں کے کھلونے رکھے تھے۔ کھلونوں میں گلابی رنگ کا ایک منی کچن سیٹ ان میں نمایاں تھا۔ اور بے حد نمایاں تھا۔ فارس کے قدم جامد، ہاتھ بے جان ہوئے۔ نگاہیں اسی مقام پر جم گئیں۔ جنت کی نظر اس پر پڑی تو اپنی جگہ رک گئی۔

فارس کی آنکھیں ویران۔ چہرہ ہر تاثر سے بالکل عاری ہو چکا تھا۔ لمبوں پر مسکراہٹ نہیں تھی۔ آنکھوں میں زندگی نہیں تھی۔ وہ اس کے ساتھ۔ اس مال میں۔ اس کے ہمراہ جیسے اب کہیں نہیں تھا۔

اس نے سر اٹھا کر اس طرف دیکھا جس سمت فارس کی نگاہیں ٹھہری تھیں۔ مگر وہاں کوئی نہ تھا۔ کچھ نہ تھا۔

ایسی ہی ایک حالت اس کی پہلے بھی ہوئی تھی۔ شاید کارا ایکسٹنٹ کے وقت۔ ہوا کے گھر کے سامنے۔ بارش کے دوران؟ شاید تب۔ جب اس نے عدینہ زہیر کا ذکر کیا تھا؟ لیکن نہیں۔ یہ تاثر مختلف تھا۔ ان سب سے مختلف۔

قریب آ کر اس کے بازو پر آہستگی سے ہاتھ رکھا۔ نہ جو دوٹوٹا۔ نہ وہ اپنے خیال سے باہر آیا۔

”فارس!“ ہلا کر آواز دی۔

طلسم ٹوٹ گیا۔ دروازے بند ہوئے، شور ختم ہو گیا۔ آوازیں ختم ہو گئیں۔ فارس نے کچھ چونک کر اس کی طرف دیکھا۔ جنت نے اپنا ہاتھ ہٹا لیا۔ وہ تین منٹ تک مسلسل ایک ہی جگہ پر نظر جمائے اطراف سے یکسر بے نیاز کھڑا رہا تھا۔ وہ ظاہر نہ بھی کرتی تب بھی یہ واضح تھا وہ پریشان ہوئی تھی۔

”ہاں۔ بولو۔“ وہ اس کی طرف متوجہ تھا مگر پوری طرح سے بالکل نہیں۔

”کچھ نہیں۔ کاؤنٹر پر جانا ہے۔“ اس نے کہہ دیا۔

”بس..... اور کچھ نہیں لینا؟“ اس نے کپکپاتے ہاتھ کوٹ کی جیبوں میں ڈال لیے تھے۔ جنت نے نفی میں سر ہلایا۔

وہ اپنے والٹ سے کریڈٹ کارڈ نکالتے ہوئے ٹرائی دھکیلتا کاؤنٹر کی طرف بڑھ گیا۔ جنت کمال نے اس کے پیچھے چلتے ہوئے ایک بار پھر اسی سمت دیکھا مگر اسے کوئی بھی ایسی شے یا کوئی بھی ایسا شخص نظر نہ آیا جس نے کچھ دیر کے لیے فارس وجدان کو فریز کر دیا تھا۔ اسے اپنا وہم گردانتے ہوئے وہ سر جھٹک کر آگے بڑھ گئی تھی۔

شاپنگ کے بعد وہ اسے حلال فوڈ ریستورنٹ میں لے آیا تھا۔ اس کی آمد کاسن کرسٹوڈ بوڈ نیچر خود مینو کارڈ لے کر آیا۔ آؤ بھگت

دیکھ کر جنت نے خود سے ہی اندازہ لگا لیا، وہ یہاں کارٹیگولر کسٹمر ہوگا یا پھر مالک کے ساتھ اس کے گھرے مراسم رہے ہوں گے۔

وہ مینو کارڈ اٹھائے آرڈر نوٹ کروا رہا تھا اور وہ اپنے آس پاس نگاہیں دوڑا رہی تھی۔ سیاہ اور گولڈن تھیم میں ریستوران کا انٹیریئر واقعی میں خوب صورت تھا۔ اسے بہت اچھا لگا۔ اس نے تصویریں کھینچ کر سمسز شیرازی کو بھی سینڈ کیئیں۔ آس پاس دوسری میزوں پر اور بھی بہت سی مسلم فیملیز نظر آ رہی تھیں۔

”تو میرا کاٹیکٹ نمبر اب تم نے کس نام سے سیو (محفوظ) کر رکھا ہے؟“ کھانا سرو کر دیا گیا تو فارس نے پوچھا۔

”کسی نام سے نہیں۔“ بے نیازی سے بولی۔

فارس کی نگاہیں میز پر اس کے برابر میں رکھے موبائل پر پڑیں۔ اگر ابھی جو وہ کال کرے تو یقیناً اسکرین پر نام ابھر آئے گا۔ اسے وہ نیلے نیلے دلوں والا کاغذی ہزبینڈ یاد آیا۔ پہلے والی جنت یاد آئی۔ تب وہ اسے کاغذی شوہر مان کر ہی بہت خوش تھی۔

”یہ تو میرے ساتھ نری زیادتی ہے۔“ وہ کہے بنانا رہ سکا۔

جنت نے سر اٹھا کر اسے دیکھا۔ ”اچھا، تمہارے ساتھ زیادتی ہے؟ بھلا کیسے؟“

”جب کاغذی شوہر تھا تب اہمیت تھی، اب اصلی شوہر ہوں تو.....“

”اہمیت تمہاری اس وقت بھی نہیں بنتی تھی۔“ اس نے جھٹ سے کہا۔ ”میں پاگل تھی جو یہ سوچ رہی تھی، تمہارے دل میں جگہ بنا لوں گی۔ یہ تو مجھے بعد میں پتا چلا، تمہارا تو صرف دماغ ہے۔ دل تو سرے سے ہے ہی نہیں۔“

وہ چیخ منہ تک لے جاتے ہوئے ایک لمحے کے لیے رکا تھا۔ بس ایک لمحے کے لیے۔ ریستوران کی روشنیوں میں اس کی آنکھوں میں حزن کی مہم سی لہر اٹھی۔ اور وہی لہر مسکراہٹ بن کر لمبوں پر کھڑ گئی۔ جنت اسے نہیں دیکھ رہی تھی۔ وہ اب اسے نہیں دیکھتی تھی۔ نہ اس کی آنکھوں میں اپنا عکس۔۔۔ نہ اس کے دل میں اپنی جگہ.....

”یہ تو تم نے بالکل ٹھیک کہا۔“

جیب سے موبائل نکال کر نمبر ملایا۔ جنت کا موبائل جگمگ کرنے لگا۔

اوپر بڑا بڑا سا لکھا تھا۔ ”آئی کا بیٹا۔“ بیک گراؤنڈ کی تصویر سرد، برقیلے آؤنڈھی طوفانوں سے گھرے پہاڑوں کی تھی۔

جنت نے گڑبڑا کر فوراً ہی اپنا موبائل پلٹ دیا۔

آئی کا بیٹا حیران کن تھا مگر فارس کو صدمہ بیک گراؤنڈ تصویر سے پہنچا تھا۔

”یہ تم نے میرے نام کے ساتھ کے ٹو کی تصویر لگائی ہوئی ہے؟“ خیال گزار آنکھوں کو دھوکا ہوا ہوگا۔

”ہاں تو۔“

”کیوں؟“

”کیوں کیا مطلب؟ میری مرضی میں، کوئی بھی تصویر لگاؤں؟ اب تم مجھے کھانا کھانے دو گے؟“

”شیور۔“ دانت پیس کر کہا پھر اپنا موبائل اٹھایا۔ جنت نے جربز ہو کر اسے دیکھا۔ ”کیا کر رہے ہو؟“

”اگر تم میرے نام کے ساتھ خوف ناک تصویریں لگا سکتی ہو تو میں کیوں نہیں؟“

لحوں میں سب سیٹ کر کے موبائل رکھ دیا۔ لبوں پر ایک جلا دینی والی مسکراہٹ سجائے پھر سے کھانے لگا۔ جنت لب بھینچ کر اسے دیکھ رہی تھی۔

”مجھے پروا نہیں، تم کوئی بھی تصویر لگاؤ۔“ کندھے اچکا کر کہا مگر اندر ہی اندر۔

اچھی بات ہے۔“ اس نے سر ہلایا۔

کھانے کے بعد لانگ ڈرائیو کا پلان تھا۔ واپسی پر شام کے گیارہ بج گئے۔ وہ سو گیا تو چپکے سے اس کا موبائل اٹھا کر اپنے موبائل سے مسڈ کال دی۔ اسکرین پر نام روشن ہوا۔

بڑا بڑا سا لکھا ہوا تھا۔ ”ممی کی بہو۔“ اور بیک گراؤنڈ میں ایک ڈومسی کی تصویر لگی ہوئی تھی۔ اس نے تپ کر فارس وجدان کو دیکھا۔ دل چاہا موبائل توڑ دے مگر ضبط کر کے اٹھ گئی تھی۔

☆☆☆

آج فارس وجدان کے دوست کی شادی تھی۔

اپنی تیاریوں میں گن اس نے دو کام دار جوڑے بیڈ پر پھیلائے ہوئے تھے۔ ایک آسانی رنگ کا تھا، دوسرا ہلکے گلابی رنگ کا۔ سمجھ میں نہیں آ رہا تھا کون سا والا پہنے؟ پسند تو دونوں تھے تب ہی اٹھالائی تھی۔ مسز شیرازی کو تصویریں بھیج کر ان کے انتظار میں ایسے ہی ٹپلتے ہوئے اسکرین کو تک رہی تھی جب وہ ڈریسنگ روم سے نکل آیا۔ کف لکس لگاتے ہوئے نگاہ بیڈ پر رکھے کپڑوں سے ہوتی ہوئی جنت تک گئی۔ موبائل کان سے لگائے، ہونٹ کاٹتی وہ شش و پنج میں مبتلا لگ رہی تھی۔

اس نے واسکٹ پہننے کے بعد کلائی پر گھڑی چڑھاتے ہوئے ڈریسنگ ٹیبل کے آئینے میں جنت کو دیکھا پھر کوٹ اٹھاتے ہوئے بیڈ کے قریب آیا۔ ایک سرسری سی نگاہ کپڑوں پر ڈالی پھر سائنڈ ٹیبل سے موبائل اٹھاتے ہوئے سیدھا ہوا۔

”یہ کلر زیادہ سوٹ کرے گا۔“ اشارہ ہلکے آسمانی رنگ والے جوڑے کی طرف تھا۔

جنت کمال چونک کر مڑی مگر وہ تب تک لمبے لمبے ڈگ بھرتا بیڈ روم سے جا چکا تھا۔

”ہاں، اور میں تو جیسے اس کی بات مان لوں گی۔“

کہہ کر سر جھٹکا۔ ایک بار پھر اسکرین کو دیکھا۔ مسز شیرازی آن لائن نہیں تھیں۔ نچلاب دانتوں تلے دباتے ہوئے ایک بار پھر اپنے کپڑوں کو دیکھا۔ پھر وہ ہانسا ہو کر دس تک گنتی کی۔ پھر جھنجھلا کر ایک سوٹ اٹھایا اور ڈریسنگ روم میں گھس گئی۔

پورے ایک گھنٹے کے بعد وہ مکمل تیاری کے ساتھ بیڈ روم سے باہر آئی تو فارس شیرازی اس پر نگاہ ڈال کر ہٹانا بھول گیا۔ ہلکے گلابی رنگ کے کام دار جوڑے میں ملبوس، نیچرل سا لک دیتا لائٹ پنک میک اپ کیے وہ کسی جیتی جاگتی گڑیا کے مشابہ لگ رہی تھی۔ بال کھلے چھوڑ رکھے تھے، اطراف میں نقرئی پنر کی مدد سے سیٹ کیے گئے تھے۔

لانجی گھنیری پلکوں کے سائے میں شہد آنکھیں لائٹ کی وجہ سے اور نمایاں ہو رہی تھیں۔

لمبے جگ جگ کرتے ایر رنگز، گردن میں چمکتا نفیس لاکٹ، مخروطی انگلیوں میں ٹھہری ہوئی انگوٹھی۔ وہ کندھے پر دوپٹہ سیٹ کرتے ہوئے سامنے صوفے پر بیٹھ کر اپنی سیلیور سینڈلز کی اسٹریپس بند کرنے لگی۔

چند لمحوں وہ اسے اپنے دل کی نگاہ سے دیکھتا رہا۔ داہنا ہاتھ بے اختیار کوٹ کی جیب تک گیا۔ انگلیوں کی گرفت میں مخملیں ڈبیرہ آئی۔

”یہ تو مجھے بعد میں پتا چلا، تمہارا تو صرف دماغ ہے، دل تو سرے سے ہے ہی نہیں۔“ وہ شکوہ بھری ایک تنبیہی آواز اس کی قوت صلب کر گئی۔

”سب تمہارے اس دل کے گرد گھوم رہا ہے۔“

اس نے جیب سے ہاتھ باہر نکال لیا۔

اسٹریپس باندھ کر انگوٹھی تو نگاہیں سیدھا فارس وجدان کی ٹائی پر جا ٹھہریں۔ ایک لمحے کے لیے منہ کھلا، اور پھر رخ بدل کر نچلا لب دانتوں میں دبایا۔ اس کے فراق کے ساتھ فارس وجدان کی ٹائی مچھ کر رہی تھی۔

”اللہ!“ وہ اندر ہی اندر زور سے چیخی۔ اس نے جان بوجھ کر آسانی رنگ والا جوڑا چنا تھا کہ وہ گلابی فراق پہنے۔ اسے یقین تھا وہ اس کی بات نہیں مانے گی۔ اف! جنت! تم اتنی predictable کیوں ہو؟ آخر کیوں؟ آنکھیں مچھ کر خود کو اندر ہی اندر سے جھڑکا۔

”اچھی لگ رہی ہو۔“ وہ کوٹ کا بٹن بند کرتے ہوئے اپنی جگہ سے اٹھ کھڑا ہوا۔

”وہ تو میں شروع سے ہوں۔“ کمال بے نیازی سے کہہ کر رخ بدلا۔ کہ تمہاری تعریف سے میری ہارٹ بیٹ مس نہیں ہوئی ہے، نا ہی احساسات میں کوئی فرق آیا ہے۔ لیکن اندر ہی اندر۔ اف!!! اس نے تعریف کی۔۔ فارس وجدان نے تعریف کی۔

دوسری چیخ۔۔ دل بند ہونے کو تھا۔ گال دکھ اٹھے تھے۔

لیکن بہت ہی تھل، وقار اور نزاکت کے ساتھ اپنے چھوٹے سے بیک کی لمبی سی نفرتی زنجیر پر گرفت بڑھاتے ہوئے ایک ادا سے سراٹھایا۔ وہ لاکھ چھپاتا مگر وہ اس کے سنجیدہ سے باوقار چہرے پر مسکراہٹ اور شرارت کا رنگ دیکھ سکتی تھی۔

”کل رات میرے موبائل پر مئی کی بہو کی مسڈ کال آئی ہوئی تھی۔ خیریت ہے؟ اتنی رات گئے آپ نے ایک ہی کمرے میں ہوتے ہوئے مجھے کال کی۔“ متنبم لہجے میں قدرے سنجیدگی سے پوچھا۔

یہ کچھ بھولتا بھی ہے یا نہیں؟ وہ دانت کچکا کر رہ گئی۔

”ذرا بتانا پسند کرو گے زومی اور مجھ میں کیا قدر مشترک ہے؟“ ڈنٹ کر پوچھ لیا۔

”تم بتانا پسند کرو گی، مجھ میں اور کے ٹو میں کیا قدر مشترک ہے؟“ جیبوں میں ہاتھ ڈالے اس کی آنکھوں میں دیکھا۔

”بہت کچھ مشترک ہے۔“ دانت پیس کر کہا۔

”تم میں اور زومی میں بھی۔“ وہ بولا۔

”مثلاً کیا؟“ وہ ضبط کی کڑی آزمائش سے گزر رہی تھی۔

”دونوں دماغ بہت کھاتی ہوں۔“ اس نے کہہ کر کوٹ اٹھایا۔ جنت کا خوب صورت چہرہ غصے سے لال ہو گیا۔ اب اگر اسے اپنی تیاری کا خیال نہ ہوتا تو یقیناً وہ کچھ کر گزرتی۔

”میں تمہارا دماغ کھاتی ہوں؟ میں؟“ غصے سے پھٹ پڑی۔ ”میں نے تو پھر بھی خوب صورت پہاڑوں کی تصویر لگائی ہے۔“

”خطرناک پہاڑوں کی۔“ فارس نے تصحیح کی۔ ”کے ٹو ایک کلر ماؤنٹین ہے۔“

جنت نے مٹھیاں بھینچ کر اسے دیکھا۔ خواہ مخواہ کا ایشو.....

میں نے ایک ریڈم تصویر لگائی ہے۔“ تھل سے احتجاج کیا۔

”سوچ سمجھ کر لگائی ہے۔“ وہ دبدو جواب دے رہا تھا۔ جنت کے غصے کا گراف بڑھ گیا۔

”آخر میں تم سے کیوں بات کر رہی ہوں۔“ اس نے خود کو خود ہی جھڑک دیا۔

”میں بھی یہی سوچ رہا ہوں۔“ فارس کے اطمینان میں کوئی فرق نہیں آیا تھا۔ ”اب چلیں؟ باقی کی لڑائی گھر آ کر لڑ لیں گے۔“

تپا دینے والی مسکراہٹ کے ساتھ کہا۔

اپنا سفید کوٹ اٹھا کر پاؤں پٹختی دروازے کی طرف بڑھی۔

”آہستہ..... آرام سے۔“ اس نے پیچھے سے کہا۔

”میری فکر کرنے کی کوئی ضرورت نہیں ہے تمہیں۔“ تحفہ سے کہہ کر باہر نکل گئی۔ اس نے مسکراتے ہوئے والٹ اور چابی

اٹھائی اور اس کے پیچھے چلا آیا۔

☆☆☆

شانداز میرج ہال کے بیرونی گیٹ کے سامنے گاڑی روک دی۔ وہ دونوں باہر نکل کر مرکزی احاطے سے اندرونی سمت بڑھے تو استقبالیہ میں کھڑے کئی لوگوں کی نگاہیں ان کی طرف اٹھی تھیں۔ وہ جانتی تھی سب فارس کو دیکھ رہے تھے۔ اور وہ یہ بھی جانتی تھی نظروں کی زد میں وہ بھی اس کی وجہ سے ہی آ رہی تھی۔

فارس نے اس کا ہاتھ پکڑ کر اپنے بازو پر رکھا۔

”اگر دنیا کو یہ بتانا مقصود ہے کہ ہم میریڈ ہیں۔ تو انہیں یہ بھی پتا چلنا چاہیے کہ ہم پی ای لڈ ہیں۔“

”تمہیں اپنی روپوشی کی کتنی فکر ہے نا۔“ تپ کر بولی۔

”یہ ایک پرائیوٹ میرج سیرینٹی ہے ورنہ میری خبر یا تصویروں کو وائرل ہونے میں دیر نہیں لگتی۔“

”اوہ اچھا! اب تم مجھے یہ بتا رہے ہو کہ تم ایک سلیمیر بیٹی ہو؟“ اس نے خاصی اونچی آواز میں طنز کیا۔

”سلیمیر بیٹی تو خیر سے نہیں۔“ وہ کہہ رہا تھا۔

”مگر ایک سلیمیر بیٹی کا بیٹا تو ہے۔“ اس کا جملہ اچک کر کسی اور نے مکمل کیا تھا۔

فارس کی مسکراہٹ اڑن چھو ہوئی۔ تاثرات پتھر ہو گئے۔ جنت نے سراٹھا کر آواز کی سمت دیکھا تو مشروب کا گلاس ہاتھ میں لیے ایک شخص نے سر کے خفیف اشارے سے سلام کیا تھا۔ فرہی مائل جسم۔ سر اور مونچھوں کے بال مکمل سفید تھے۔

”میں نے تو کامران بھائی سے بھی کہا تھا۔ انہیں انوائیٹ کر لیتے تو ہماری عید ہو جاتی۔“

فارس کی مٹھیاں بھینچ گئیں۔ آنکھوں میں سرخی اتر آئی۔

”جمال گردیزی۔“ اپنا تعارف کرواتے ہوئے جنت کی جانب اپنا ہاتھ بڑھایا۔ سلام کے لیے۔

”چلیں۔“ اس شخص کو کوئی بھی جواب دیے بغیر وہ جنت کو بازو کے حصار میں لیتا استقبالیہ کی طرف بڑھ گیا۔ جمال گردیزی

کے لمبوں پر ایک شیطانی مسکراہٹ آ کر ٹھہر گئی۔ نگاہوں نے ان کا دور تک تعاقب کیا تھا۔ فارس کے رویے سے جنت کو حیرت ہوئی۔ کیا وہ ہر کسی سے ایسے ہی پیش آتا تھا؟

مسز شیرازی ایک آرٹسٹ تھیں، یقیناً وہ اپنے آرٹ ورک کی وجہ سے انٹرنیشنل لیول پر جانی پہچانی جاتی ہوں گی تب ہی جمال

گردیزی نے ذکر کیا ہوگا۔ اس نے سوچا۔ اس پر اتنا خفا ہونے کی تو کوئی بات نہیں تھی۔ مگر فارس کے تاثرات۔۔ اس کے چہرے

اور آنکھوں سے نرمی مفقود ہو چکی تھی۔ حالانکہ آتے وقت اس کے تاثرات کافی سے زیادہ خوش گوار تھے۔

شادی ہال میں فارس کے دوستوں سے، ان کی بیویوں سے، اور ان کے قریبی رشتے داروں سے ملتے ہوئے اسے ادراک ہوا، وہ اتنے سارے ملکی اور غیر ملکی لوگوں میں اپنے اسٹیٹس، اپنے کاروباری معاملات کی وجہ سے بہت اہمیت رکھتا تھا۔ لوگ اسے ڈھونڈ کر خود آ کر مل رہے تھے۔ خواتین اس کی توقع سے زیادہ اس کے ساتھ اچھا رویہ برت رہی تھیں۔ وہ ہر تھوڑی دیر بعد سر اٹھا کر اسے دیکھنے لگتی تھی۔

وہ کم گو اور ریزرو نیچر کا مالک تھا۔ وہ اسے کسی کے ساتھ ہنستا مسکراتا یا پھر کھل گنگنو کرتا ہوا نہیں دیکھ رہی تھی۔ وہ اپنے ہر انداز، ہر بات اور ہر عمل میں ایک حد یا دیواری قائم کیے ہوئے تھا۔ وہ سر کے خفیف اشارے سے نفی یا اثبات میں سر ہلاتا، مختصر لفظوں میں کوئی جواب دے کر بات ختم کرتا نظر آ رہا تھا۔

اس نے نگاہ ہٹائی۔ اب وہ آتی جاتی لڑکیوں کو دیکھ رہی تھی۔ کچھ اس کے دوستوں کی بہنیں تھیں۔ کچھ ان، بہنوں کی دوستیں تھیں۔ کچھ کی آنکھوں میں رشک تھا۔ کچھ حسد میں مبتلا تھیں۔ اسے بے اختیار عدینہ زبیر کے ساتھ ہونے والی اپنی پہلی ملاقات یاد آئی۔ اس کی مذاق اڑاتی نگاہیں۔ تضحیک آمیز رویہ یاد آیا۔ نہ چاہتے ہوئے بھی وہ اپنا مقابلہ عدینہ زبیر سے کرنے لگی۔ شاید وہ واقعی میں فارس وجدان کے ساتھ اچھی نہیں لگتی تھی۔ یا شاید۔ اس کے ساتھ عدینہ زبیر جیسی لڑکی ہی جیتی تھی۔ اس کی روشن آنکھوں کی چمک یکا یک ماند پڑی۔ وجود میں بے چینی سی اتر آئی۔

گہری سانس لے کر وہ اپنی جگہ سے اٹھ گئی۔ فارس بالکل سامنے ہی کچھ کاروباری شخصیات کے گہرے میں کھڑا تھا۔ وہ دائیں طرف باہر کی جانب قدم اٹھاتی گئی۔ طویل راہداری، اونچی دیواریں اور دیوار گیر کھڑکیاں کسی محل کے اندرونی حصے کا پتہ دے رہی تھیں۔ وہ رسٹ روم میں چلی گئی۔

اونچی لمبی شیشے کی دیواروں کے سامنے اپنے سر اٹھانے کا از سر نو جائزہ لے کر اس نے دوپٹہ سیٹ کیا۔ گلابی لبوں پر لپ گلوں کا اضافہ کر کے باہر آئی تو طویل راہداری کے دوسرے سرے پر اسے فارس نظر آیا۔ وہ یقیناً اس کے انتظار میں وہاں کھڑا تھا۔

”بتا کر جانا چاہیے تھا تمہیں۔“ وہ قریب پہنچی تو اس نے کہا۔
 ”اب کوئی چھوٹی کی تھوڑی نہ ہوں کہ گم ہو جاؤں گی۔“ وہ بڑبڑا کر رہ گئی۔ گیلری کی طرف کا شیشہ سلائیڈ کیا تو باہر کی طرف روشنیوں میں نہایا ہوا سرسبز قطعہ نظر آنے لگا۔ اس نے موبائل نکال کر کچھ تصویریں کھینچیں۔
 ”مسز سلیمان تم سے کیا کہہ رہی تھیں؟“ وہ ستون کے ساتھ پشت ٹکا کر کھڑا ہو گیا۔
 ”وہ ہماری شادی پر نہیں آسکی تھیں اس لیے شادی کی اسٹپس دیکھنا چاہ رہی تھیں۔“
 ”تو تم نے دکھائیں؟“

”نہیں۔“

”کیوں؟“ وہ حیران ہوا۔

جنت نے گردن موڑ کر اسے خشکیوں نگاہوں سے گھورا جیسے پوچھ رہی ہو کیا تم واقعی نہیں جانتے؟
 ”میں کچھ سمجھا نہیں۔“

”آئو نے ہماری تصویریں دیکھ کر جانتے ہو مجھ سے کیا کہا؟ یہ فارس بھائی ایسے کیوں بیٹھے ہیں جیسے مرچیں چبانے ہوئے ہوں۔ اب میں دوسروں کو خود پر مذاق اڑانے کا موقع دوں؟ وہ سوال اٹھائیں، دوہرا آخر ایسے کیوں بیٹھا ہے۔ اس کا موڈ کیوں آف ہے۔ اتنے غصے میں کیوں لگ رہا ہے؟ خوش کیوں نہیں ہے؟ زبردستی کی شادی ہوئی ہے کیا؟ کوئی ایک تصویر بھی ایسی نہیں کہ بس اتنی سی مسکراہٹ ہی نظر آ رہی ہو۔“

اس کا لہجہ غمگین اور انداز شکوہ بھرا تھا۔ فارس وجدان اپنی جگہ کھڑا رہ گیا۔ دل کی کیفیت عجیب ہوئی کہ وہ خوب صورت ترین لمحوں کو نہ صرف اپنے لیے بلکہ اس کے لیے بھی تکلیف دہ بنا چکا تھا۔ وہ وقت جو یادگار رہنا تھا۔ وہ تصویروں میں مقید ہو کر اذیت کا باعث بن رہا تھا۔

وہ اس کے پیچھے، بہت قریب آ کھڑا ہوا۔ وہ ریٹنگ پر ہاتھ رکھے دوڑتے دیکھ رہی تھی۔ آہستگی سے موبائل جیب سے نکالا۔ بازو کے حصار میں لے کر قریب کیا۔ موبائل کا فرنٹ کیمرہ آن تھا۔ لمحے میں تصویر کلک ہوئی تھی۔ وہ اپنے خیالوں میں گم تھی۔ اس حرکت پر بوکھلائی۔ دوسری کلک ہوئی۔ شکوہ اس لیے تو نہیں کیا تھا کہ وہ تصویریں لے۔
 ”اچھی آئی ہے۔“ کہہ کر اسے بھی دکھائی۔

وہ منجدا عصاب کے ساتھ کھڑی تھی۔ ہاں وہ اپنی تصویر کو اچھا کہہ سکتا تھا۔
 ”ڈیلیٹ کرو اسے۔“ آگے بڑھ کر موبائل چھیننا چاہا۔
 ”میں بہت اچھا لگ رہا ہوں۔“

”لیکن میں اچھی نہیں لگ رہی۔ ادھر دو مجھے۔“ ایک تو وہ لمبا، اوپر سے ہاتھ بھی اونچا کر لیا۔ وہ روہا سی ہوئی۔
 ”مچی کو سینڈ کرتا ہوں۔“
 ”ہرگز نہیں!“ وہ دبی آواز میں چلائی۔
 ”مگر کیوں؟“ ذرا حیران ہو کر اسے دیکھا۔
 ”میری تصویر اچھی نہیں آئی، اسے ڈیلیٹ کر دو۔“ ضبط کر کے بولی۔

”تو ٹھیک ہے مہمی کے لیے ایک تصویر کھینچو لودیس اسے ڈیلیٹ کر دوں گا۔“

”فارس!“ اسے غصہ چڑھ گیا۔ وہ نفی میں سر ہلاتے ہوئے پیچھے ہٹا۔ وہ اس کی ضد سے واقف تھی۔ نہ چاہتے ہوئے بھی مدہم پڑی۔ تیز بگڑے ہوئے تھے۔ ”ٹھیک ہے۔ پہلے وعدہ کر دو تم یہ ڈیلیٹ کر دو گے۔“

”ہاں کر دوں گا۔“ اچھی خاصی تصویر کا وہ ایٹو بنارہی تھی۔

”مجھے تم پر کوئی یقین نہیں۔“

”میں وعدہ کرتا ہوں، کسی کو نہیں بھیجوں گا، خود ہی دیکھ کر ہنستا ہوں گا۔“ شرارت سے کہا۔

اور وہ سچ سچ آنکھوں میں موٹے موٹے آنسو بھرا لائی۔ فارس اسے دیکھ کر رہ گیا۔ وہ اتنی سی بات پر اتنی حساس کیوں ہو رہی تھی؟

”اچھا نہیں ہنسوں گا اور ڈیلیٹ بھی کر دوں گا۔“ قریب آ کر بازو دراز کر کے ایک سیلفی لینا چاہی۔ اب کی بار وہ اس کی پہلو میں آرام سے کھڑی رہی۔ سر اٹھا کر مسز شیرازی کے لیے دل سے مسکرائی۔ آنکھوں کی نمی بڑھی۔ اور تصویر بہر حال بہت اچھی آئی۔ وہ دونوں اپنے آپ میں ادھورے۔ اپنی تصویر میں مکمل لگ رہے تھے۔

کچھ دیر تک رہاداری میں ٹہکتے رہنے کے بعد وہ اس کے ساتھ ہال میں واپس آ گئی۔ وہ اب کچھ بہتر تھی۔ ذرا موڈ بھی بہتر تھا۔ پہلو میں بیٹھا فارس بے حد سنجیدگی سے ہر تھوڑی دیر بعد کوئی نہ کوئی ایسی بات ضرور کر دیتا جس سے وہ غصے سے لال بھبھو کا ہو جاتی۔ پھر جھک کر سرگوشی میں جواب دے کر اسے لاجواب کرتے ہوئے طنز سے مسکرائی تو اپنے چہرے پر سنجیدگی طاری رکھنا فارس کے لیے مشکل ہو جاتا۔ اس کی آنکھیں مسکرانے لگتی تھیں۔ تاثرات میں تبسم آ جاتا تھا۔ مسرت بھرے رنگ ہر انداز سے چھلکنے لگتے تھے۔ وہ نظروں میں کچھ اس لیے بھی آ رہا تھا کہ معمول سے ہٹ کر وہ بہت مطمئن، بہت خوش لگ رہا تھا۔

غالباً اسے کبھی بھی، کسی نے اس طرح اتنے خوش گوار موڈ میں۔ اتنا مسکراتا نہیں دیکھا تھا۔ اس کی دوسری شادی کے سلسلے میں جتنی چہ گویاں ہوئی تھیں، جتنے افسانے کھڑے گئے تھے، جتنی باتیں بنائی گئی تھیں تو اب وہاں بھی بہت سے حریفوں کو اپنے منہ کی ہی کھانی پڑی تھی۔

وہ لمبے خوب صورت تھے۔ اور خوب صورتی سے گزر گئے۔ شادی کا فنکشن ختم ہوا تو اس وقت رات کے بارہ بج رہے تھے۔ کچھ قریبی دوستوں سے ملنے کے بعد وہ فارس کے ہمراہ بیرونی دروازے پر آئی تو اس وقت رم جہم بارش برس رہی تھی۔ ٹھنڈک کا شدت سے احساس ہوا۔ اس نے کوٹ، مفلر اور دستا نے پہنے ہوئے تھے مگر پھر بھی کپکپا رہی تھی۔

”کیا بنے گا آپ کا۔“ فارس کہے بنا نہ رہ سکا۔

”اس طرح کھڑے رہے تو قلفی بن جاؤں گی۔“ لرزتی آواز میں کہا۔ پھر اس کے بازو پر گرفت بڑھاتے ہوئے چھتری کے سائے میں گاڑی کی جانب بڑھ گئی تھی۔

وہ اتنی تھکی ہوئی تھی کہ گھر پہنچنے ہی سو گئی مگر فارس نے کپڑے بدل کر لیپ ٹاپ اٹھا لیا تھا۔

وہ شادی کے پورے سات ماہ بعد آج اپنی شادی کی تصویریں دیکھ رہا تھا۔

وہ اس کے پہلو میں بظاہر مطمئن، سر اٹھائے بیٹھی تھی مگر اس کی شہد آنکھوں میں خوف نمایاں تھا۔ جیسے وہ نہ جانتی ہو اب اس کے ساتھ کیا ہونے والا تھا۔ زندگی اب اسے کس دورا ہے پر لانے والی تھی۔ کس آزمائش میں ڈالنے والی تھی۔ اس کے ہاتھ باہم پیوست تھے۔ چہرے پر کہیں کہیں تلکرات کی پرچھائیاں لہرا رہی تھیں۔

وہ برائنڈل ڈریس میں انتہا کی حسین لگ رہی تھی اور یہ حسن اس رات اسے نظر نہیں آیا تھا۔ اس نے تو نظر بھر کر اسے دیکھا بھی نہیں تھا۔

جنت کمال نے اپنی رات اس کی اسٹڈی میں بتائی تھی۔ یہ نئی زندگی کا آغاز تھا۔ نئے گھر میں پہلی رات۔ نئی رشتے کی پہلی نفرت تھی۔

وہ بھاری دل کے ساتھ تصویریں بدلتا جا رہا تھا۔

ویسے کی تصاویر میں وہ سر اٹھائے، گردن اونچی کیے زیادہ مسکرا رہی تھی۔ زیادہ خوش نظر آ رہی تھی۔ ہر کسی سے بہت کانفیڈنس سے بات کرتی، اپنے دوپٹے کو سیٹ کرتی، اپنا پو پو بھر بھر کرتے ہوئے اس نے اپنی تصویریں بہت اعتماد سے کھینچوائی تھیں۔ وہ حیران تھا۔ وہ ایک بار پھر حیران ہوا تھا۔ اس شب جو رویہ اس نے دیا تھا۔ اور جس طرح اس کی حیثیت واضح کی تھی، اسے کمرے سے نکالا تھا، اس کے بعد بھی وہ کھل کر مسکراتے ہوئے اتنے سارے لوگوں کو دھوکا دینے میں کامیاب ہو گئی تھی۔

وہ اپنے خاندان میں واپس نہیں جانا چاہتی تھی۔ وہ اس شادی کو ہر صورت نبھانا چاہتی تھی۔ مگر اس کے احساسات، اس کی زندگی اس کی مجبوریوں سے قطعی بے خبر فارس وجدان نے اس کا ہر خواب، اس کی ہر امید خاک میں ملا دی تھی۔ زندگی جتنی اس پر تنگ تھی مزید اس نے کر دی تھی۔

وہ لاؤنج سے اٹھ کر کمرے میں آ گیا۔

وہ گہری نیند میں تھی۔ صوفے کی وجہ سے خود میں سمٹ کر سونے کی عادت ہو چکی تھی۔ کتنی ہی دیر تک وہ اس کے پاس کھڑا رہا۔

پھر پاس بیٹھ کر اس کے ہاتھ پر اپنا ہاتھ رکھا۔

ایسے جیسے ابھی بھی ڈر ہو، وہ پلک جھپکتے ہی کسی خواب۔ کسی خیال کا حصہ ہو جائے گی۔ یہ خوف۔ یہ بے سکونی۔ یہ کچھ کھودینے

کا احساس اس کی رگ رگ میں اتر اتر ہوا تھا۔

وہ نیند میں ذرا سا کسمپاسی تو اس کی بے آرمی کا خیال کر کے ہاتھ ہٹالیا۔

شادی اچھے حالات میں نہیں ہوئی تھی۔ شادی مرضی اور چاہ سے بھی نہیں ہوئی تھی۔ مگر جو عطا کیا گیا تھا وہ ایک مرہم تھا۔ ان زخموں کا جنہیں وہ سالہا سال سے اپنی روح پر لیے پھر رہا تھا۔ اور اس امر کا ادراک اسے بہت تاخیر سے ہوا تھا۔ اپنے انعام سے آگاہی بہت دیر سے ملی تھی۔ اور اسے اس بات کا پچھتاوا تھا۔ بے حد پچھتاوا تھا۔

☆☆☆

مسز سلیمان نے فون کر کے انہیں اپنے گھر انوائٹ کیا تھا۔ اب چونکہ ان کی تین دن بعد واپسی تھی تو اس کا خیال تھا دعوت اٹینڈ کر لینی چاہیے۔

”میں تو نہیں جاسکوں گا! تم چلی جاؤ۔“

وہ ریہوت سے چینیں بدلتے پاپ کارن کا پیکٹ ہاتھوں میں لیے صوفے پر دراز تھا۔

”اور تم کیوں نہیں جاسکو گے؟“

”کتے، بلیاں، پرندے، مچھلیاں۔ ہر طرح کی مخلوق پال رکھی ہے انہوں نے اپنے گھر میں۔ باہر کہیں دعوت ہوتی تو کوئی مسئلہ نہیں تھا۔“

”پھر تو مجھے بھی نہیں جانا چاہیے۔“ وہ کچھ سوچ کر گویا ہوئی۔

”ایسے انکار کر دو گی تو اچھا نہیں لگے گا۔ میں ان سے اپنی طرف سے معذرت کر لوں گا۔ لیکن تم ضرور جاؤ۔“

”اکیسی؟“ وہ کچھ پریشان ہوئی۔

فارس نے اسکرین سے نظریں ہٹا کر اسے دیکھا۔ ”ڈرائیور۔ گارڈ۔ اور چاہو تو ہیملن کو ساتھ لے جاؤ۔“

”اب یہ ہیملن کون ہے؟“ مشکوک نظریں۔

”میرے نیجری کی اسٹنٹ ہے! وہ تمہارے ساتھ چلی جائے گی۔“

”اور تم یہاں اکیلے بیٹھ کے مزے اڑاؤ گے؟“ تنگ کر پوچھا۔

”نہیں۔ مجھے اپنے بھی بہت کام ہیں! آٹھ بجے تو میری میٹنگ ہے۔ دس بجے جاپانی انویٹرز کے ساتھ ڈنکا پلان ہے۔

اور بھی کچھ کام ہیں۔ باقی دو دن رہ گئے ہیں۔“ وہ اپنے پروگرام سے آگاہی دے رہا تھا تو جنت کی رگیں تن گئی تھیں۔

”یوں کہو نا کہ تمہارے اپنے سو کام ہیں۔ کتے بلیوں کو کیوں الزام دے رہے ہو؟“

وہ گہری سانس لے کر سیدھا ہو بیٹھا۔ ”تم غصہ کیوں ہو رہی ہو؟ اس لیے کہ میں تمہارے ساتھ نہیں جا رہا؟“

”میں تمہارے بغیر ہی ٹھیک ہوں۔ اور میں دعوت پر ضرور جاؤں گی۔ بلکہ ایسا کر دوں گی آج رات ان کے گھر ہی رک جاؤں گی۔ میرے ہزبینڈ کو بہت زیادہ کام ہیں نا۔ رات کے بارہ ایک بجے سے پہلے تک تو تم نے فری نہیں ہونا۔ کام دو دن میں ختم ہونا ضروری ہیں۔“

طنزیہ لہجے میں زبردستی کی مسکراہٹ دکھا کر اٹھ گئی۔ وہ متبسم چہرے کے ساتھ بیٹھا رہا۔ پھر اٹھ کر کمرے میں آیا۔ وہ ڈریسنگ ٹیبل کے سامنے کھڑی بال بنا رہی تھی

”میں واپسی پر تمہیں خود پک کر لوں گا۔“ اس نے کہا۔

”کوئی ضرورت نہیں۔ میں ویسے بھی ان کے گھر میں بلیوں کے ساتھ وقت گزاروں گی۔“ وہ اچھی خاصی تبی ہوئی تھی۔

”ٹھیک ہے۔“ اس نے مزالیا۔ ”جیسے تمہاری مرضی! لیکن گھر آ کر تمہیں اچھے سے شاور لینا ہوگا۔ کپڑے چھینچ کر ناپڑیں گے۔ ہاتھ اچھی طرح سے دھونا ہوں گے۔ جوتے تو باہر ہی اتار کر آنا۔“ وہ ہدایت نامہ جاری کر رہا تھا۔ وہ ضبط کر کے اس کی طرف مڑی۔

”یہ ساری احتیاطی تدابیر صرف میرے لیے ہیں؟ تمہارے لیے کچھ نہیں ہے؟“

”کیوں تمہیں بھی کوئی الرجی ہے؟“

”ہاں ہے نا۔ مجھے فارس الرجی ہے۔“ دانت پیس کر کہا۔ ”اب ہٹو میرے راستے سے۔“ بیگ کندھے پر ڈالتے ہوئے اسے راستے سے ہٹایا۔

”اوہ!! خاصی سیریس الرجی لگتی ہے۔“ وہ محظوظ ہوا تھا۔

جنت نے قہر بارنگا ہوں سے اسے دیکھا۔ بیٹھ کر اسٹیکر زہنے، تسمے باندھ کر سیدی ہوئی تو موبائل پر کال آنے لگی۔

”ہیلن آچکی ہے۔“ فارس نے اسکرین پر نگاہ دوڑاتے ہوئے اطلاع دی۔

اس نے گرم شال اوڑھ کر ہینڈ بیگ میں موبائل رکھا، دروازے کی طرف بڑھتے ہوئے رکی۔ پھر مڑ کر اسے دیکھا۔ وہ اس کے پیچھے کھڑا تھا۔

”اپنا خیال رکھیے گا مسز فارس۔“ جیبوں میں ہاتھ ڈال لے اس کی طرف جھک کر کہا۔

”اچھا کس لیے؟“ اس کا پارہ چڑھا ہوا تھا۔

”اگر آپ نے اپنا خیال نہ رکھا تو میں وہ ہو جاؤں گا۔ کیا کہتے ہیں اسے۔۔ بیوہ کا جو دوسرا لفظ ہے۔“

جنت نے جھنجھلا کر اسے پرے دھکیلا۔

”ہاں تو پھر کر لینا دوسری تیسری شادی۔“ اس نے باہر نکلتے ہی اٹھا کر کے دروازہ زور سے بند کیا۔

”بات سنو۔“ فارس دروازہ کھول کر باہر آیا۔ سامنے ہی وہ سفید ٹائلز پر پاؤں پٹختی لفٹ کی طرف جا رہی تھی۔

”ان کا کافی بڑا گھر ہے۔ گم مت ہو جانا۔ یہ نہ ہو وہ مجھے کال کریں کہ آؤ اپنی بیوی کو ڈھونڈو۔ ہمیں مل نہیں رہی۔“

”اللہ!“ وہ جھٹکے سے مڑی۔ مٹھیاں بھینچ کر یہاں وہاں دیکھا کہ کوئی چیز ہاتھ آئے اور وہ اسے دے مارے۔ لیکن وہاں بس انڈور پلانٹ رکھا تھا اور وہ اتنا بھاری گملہ اٹھا کر اسے مار نہیں سکتی تھی۔

”چلو باقی باتیں فون پر۔“ وہ جانے کے لیے مڑا۔

”خبردار جو تم نے مجھے فون کیا تو۔“ بھنا کر شدید غصے کے عالم میں وارن کیا۔ ”اور مجھے لینے مت آنا۔ آج میں گھر نہیں آؤں گی۔“ دھماکا لفٹ میں گھس گئی۔ وہ لہجوں پر مسکراہٹ لیے تب تک وہاں کھڑا رہا جب تک کے دروازے برابر نہیں ہو گئے تھے۔

☆☆☆

”لینے آ جاؤں؟“

”مسیح کا نوٹیفیکیشن آیا تو وہ سب کچھ چھوڑ چھاڑ کر موبائل کی طرف متوجہ ہوئی۔ دو پہر تین بجے سے وہ گھر سے باہر تھی اور موصوف کو اب اس کا خیال آیا تھا۔

”نہیں!! میرا گھر آنے کا کوئی ارادہ نہیں۔“ ساتھ ہی غصیلی سرخ شکلیں بھی بھیج دیں۔

”اوکے، جیسی تمہاری مرضی۔“ اس کی طرف سے خاصا ٹھنڈا جواب آیا۔ جیسے اس بات سے کوئی فرق ہی نہ پڑا ہو۔

”ایسا کرنا کل بھی لینے مت آنا۔ پرسوں بھی نہیں۔ فلائٹ سے گھنٹہ پہلے پک کر لینا مجھے۔“ اب اسے کیسے پتا چلتا وہ غصے میں ہے تبھی نیلے پیلے ہر طرح کے غصیلے چہرے بھی ساتھ بھیج رہی تھی تاکہ صرف مسیح نہ جائے، احساسات جذبات بھی پہنچ جائیں۔

”گلتا ہے بہت اچھا وقت گزر رہا ہے تمہارا۔“ فارس کی طرف سے طنزیہ مسکراہٹیں ہی آرہی تھیں۔

”ہاں بہت اچھا! بہت سکون میں ہوں میں تو۔“ جل کر لکھا۔ ”اور تم نے مجھ سے جھوٹ بولا ان کے گھر بلایاں کتے ہیں؟“

”کیا وہ اب نہیں رکھتیں؟“ دوسری طرف سے وہ حیران ہوا تھا۔

”یہ کیسا سوال ہے؟“ جنت کو اور غصہ چڑھا۔ دوسری طرف اگلے تین چار منٹ تک خاموشی چھائی رہی۔ وہ آن لائن تھا مگر کچھ کہہ نہیں رہا تھا۔

”اس وقت کہاں ہو تم؟“ ساتھ ہی شکی گھورتی نگاہیں بھی بھیج دیں۔

”گھر پر ہوں۔“

”کس کے گھر پر ہو؟“

”اپنے گھر پر اور کہاں؟“ وہ حیران ہوا تھا۔

”تم تو کہہ رہے تھے پتا نہیں کہاں کہاں جانا ہے تم نے؟“

”جہاں جہاں جانا تھا وہاں سے ہو آیا ہوں۔“

وہ لب بھینچ کر رہ گئی۔ کچھ تو تھا جو وہ اس سے چھپا رہا تھا۔

”لینے آؤں یا نہیں؟“

”نہیں۔“

اب یہ بھی کوئی پوچھنے والا سوال تھا؟ وہ اندر تک سلگ گئی۔ ٹھیک ہے، وہ ناراض ہے۔ اس نے غصے میں جو کہہ دیا سو کہہ دیا۔

لیکن رات بھر کسی اور کے گھر تو وہ نہیں رک سکتی تھی۔ مگر اس کا یہ آخری مسیح سین نہیں کیا گیا تھا۔ فارس آف لائن ہو گیا تھا۔

مسز سلیمان سے معذرت چاہتے ہوئے وہ اٹھ کر کھڑکیوں کی طرف جا کھڑی ہوئی۔ اسے کال کی۔ دوبارہ کی۔ نیل جا رہی

تھیں مگر وہ فون نہیں اٹھا نہیں رہا تھا۔ ایک ساتھ کئی مسیح بھیجے مگر جواب نہ دارا!!

اسے غصہ آ گیا۔ بمشکل ضبط کیے خود کو نارمل پوز کرتی مسز سلیمان کے ساتھ جو گفتگو رہی مگر ذہن بے طرح سے الجھا رہا۔ جانے

کتنی بار وہ اسے کال کر چکی تھی۔ شاید بیس بار؟ یا تیس کا ٹارگٹ تو پورا ہونے ہی والا ہوگا۔

ڈاننگ نیل پر کھانا لگا دیا گیا تو مسز سلیمان کے کہنے پر اسے اٹھ کر جانا پڑا۔ ورنہ پریشانی کے باعث تو آدمی بھوک و ہیں ختم

تھی۔ اگر وہ سچ مچ میں اسے لینے نہ آیا تو؟ اسے بہت فکر ستا رہی تھی۔ کیا سوچیں گی مسز سلیمان۔ پہلی بار کی مہمان اور گھر آ کر بیٹھ

گئی۔ اف!

کھانا کھاتے ہوئے سوچ مسلسل الجھی رہی۔ فارس سے اس کی دو گھنٹے پہلے بات ہوئی تھی۔ اور ابھی تک اس نے دوبارہ

رابطہ نہیں کیا تھا۔

ڈنر کے بعد وہ مسز سلیمان کے ہمراہ ڈرائنگ روم میں بیٹھی کافی پی رہی تھی جب ملازمہ نے اندر آ کر اپنی مالکن کو کسی کی آمد کی

اطلاع پہنچائی۔ چونکہ وہ موبائل میں الجھی بیٹھی تھی تو جان نہیں سکی۔ مگر جب فارس وجدان کو ڈرائنگ روم میں داخل ہوتا دیکھا تو

جھٹکے سے اپنی جگہ سے اٹھ کھڑی ہوئی۔

سیاہ جینز پر سفید شرٹ اور میرون سویٹر میں ملبوس وہ سیاہ رنگ کا کوٹ زیب تن کیے ہوئے تھا۔ مظہر گردن میں تھا، ہاتھ کوٹ

کے جیبوں میں۔ بال ترتیب سے جئے ہوئے تھے مگر جو ماتھے پر تھے وہ بے ترتیب ہو رہے تھے۔

”تمہیں کچھ اندازہ بھی ہے، میں نے تمہیں کتنی کالز کی ہیں؟“

اس نے اچھنبھے سے جنت کو دیکھا، پھر جیب سے موبائل نکالا۔ اتنی ساری مسڈ کالز دیکھ کر حیران ہوا۔ ”تم نے مجھے کالز کیں؟ حیرت ہے؟“

جنت کے لب پہنچ گئے۔ آنکھوں میں غصہ اتر آیا۔

”مجھے تو بالکل بھی پتا نہیں چلا۔“ وہ کہہ رہا تھا۔

”ہاں تمہیں کچھ کیسے پتا چل سکتا ہے۔“ اس کے پاس آکر بگڑی۔ آواز ذرا پست تھی۔

”تو کیسا گزرا تمہارا وقت؟“ آنکھوں میں شرارت لیے سنجیدگی سے پوچھا۔

”تمہیں اس سے فرق پڑتا ہے؟“

”بالکل پڑتا ہے۔“ وہ اس کی آنکھوں میں دیکھنے لگا۔

”تمہارے بغیر بہت اچھا وقت گزرا۔“ سر اٹھا کر ایک ادا سے جواب دیا۔

”اتنے سارے مسیج اور اتنی ساری کالز دیکھ کر اندازہ ہو رہا ہے۔“ وہ مسکرایا۔ وہ اچھا خاصا تپتی مگر چپ رہی۔

”میرے ساتھ بھی اچھا وقت گزارنے کی عادت ڈالو۔“ مسکراتی نگاہیں اس کے چہرے پر جما کر بولا۔

”میں صرف اچھی عادتیں اڈاپٹ کرتی ہوں۔“ اترا کر کہتے ہوئے اس نے رخ بدلا۔ جھٹ سے اپنا پرس اٹھایا۔ کافی تو ویسے

بھی ٹھنڈی ہو چکی تھی۔ ایک سانس میں خالی کر گنگ رکھا۔ مسز سلیمان اور ان کی بیٹیوں سے ملی۔ شکر یہ ادا کیا۔ دعائیں لیں۔

”چلیں۔“ اس کے پاس آکر مدھم آواز میں بولی۔

”میں نے تم سے کب کہا، میں تمہیں لینے آیا ہوں؟“ وہ پیشانی پر بل ڈالے پوچھ رہا تھا۔

جنت نے سر اٹھا کر اسے آنکھیں دکھائیں۔ ”چلو بھی۔“ دونوں ہاتھوں سے اس کا بازو پکڑ کر کھینچتے ہوئے دروازے کی طرف

لے جانے لگی۔ ساتھ ہی ہنستے ہوئے مسز سلیمان کو دور سے اللہ حافظ کہا۔

”تمہارے ان دعوؤں کا کیا ہوا؟ مجھے لینے مت آنا۔ فلائٹ سے پہلے پک کر لینا۔ میں گھر نہیں آؤں گی وغیرہ وغیرہ!!“

گاڑی میں بیٹھتے ہی فارس نے اسے لتاڑا۔

”ہاں تو غصے میں کہا تھا۔ اس کا مطلب یہ تو نہیں ہے کہ تم مجھے دوسروں کے گھر چھوڑ کر خود عیاشیاں کرتے پھرو۔“

”عیاشیاں!۔“ اسٹیرنگ ڈھیل پر گرفت جمائے وہ کچھ صدمے سے اس کی طرف مڑا۔ گاڑی ابھی اشارٹ نہیں کی تھی۔ وہ

کھڑکی کی طرف کھسک گئی۔ جتنی بھی مضبوط بنتی اس کے کسی نہ کسی تیور سے ڈر رہی جاتی تھی۔

”آپ مجھ سے کیا کہہ رہی ہیں، ذرا وضاحت کریں گی شہزادی صاحبہ؟“

”ڈسٹرب نہ کرو مجھے۔ میں بہت تھکی ہوئی ہوں۔ مجھے نیند آ رہی ہے۔“ کہہ کر اس نے چہرے کا رخ کھڑکی کی طرف کر لیا۔ فارس نے گہری سانس لے کر گاڑی اشارٹ کر دی تھی۔

☆☆☆

چونکہ منگل کی شب ان کی واپسی کی فلائٹ تھی اس لیے آج کا پروگرام شاپنگ اور باہر گھومنے پھرنے کے لیے طے تھا۔ مگر جنت کی طبیعت صبح سے ٹھیک نہیں تھی۔ اور وہ اس موقعے کو گوانا بھی نہیں چاہتی تھی۔ اس لیے تیار ہو کر باہر آئی تو فارس نے صاف منع کر دیا۔

”نہیں بالکل نہیں! مجھے لسٹ بنا دو، تمہیں کیا کیا چاہیے میں خود لے آؤں گا۔“

وہ روہانسی ہوئی۔ ”مارنگ سکنس تو مجھے روز ہوتی ہے۔ اب ٹھیک ہوں۔“

”جا کر آرام کرو۔“ فارس کے لہجے میں تحکم تھا۔ وہ روٹی صورت بنائے اپنی جگہ کھڑی رہی۔

”میڈ میرے آنے تک یہیں رہے گی۔ میں نے اسے میو دیا ہے، کھانا تیار کر رہی ہے۔“ تو یہ واضح تھا وہ اپنا فیصلہ نہیں بدلے گا۔

وہ بگڑے تیوروں کے ساتھ کمرے میں واپس چلی گئی۔ فارس اٹھ کر اس کے پیچھے آیا۔ وہ گلاس والے کے قریب نرم ریٹھوں والے قالین پر بیٹھی تھی۔

”ضروری تو نہیں کہ اس بار ہی سب جگہیں دیکھ لی جائیں۔“

”میں نے کچھ کہا ہے تمہیں؟“ زوٹھے پن سے کہہ کر اس کی طرف دیکھا۔ آنکھوں میں نمی اتری ہوئی تھی۔ ”اور میں نے کب

کہا، میں تمہارے ساتھ گھومنا پھرنا چاہ رہی ہوں؟“

”ہاں! یہ بات تو تم نے بالکل نہیں کی۔“ سینے پر بازو باندھے دیوار سے لگ کر کھڑا ہو گیا۔ ”میں ہی پروگرام بنا رہا تھا۔“

”ہاں وہی تو!۔“ لب بھینچ کر رخ بدل گئی۔

وہ آنکھوں میں مسکراہٹ لیے اسے دیکھتا رہا۔

”جو تمہیں چاہیے اس کی لسٹ بنا دو میں لے آؤں گا۔“

”میرے ذہن میں کچھ نہیں ہے۔“ وہ کشن گود میں رکھے، قالین کے ریٹھوں کو چھیڑنے لگی۔

فارس نے سائنڈ ٹیبل سے اس کا موبائل اٹھا کر اسے دیا۔ ”جب ذہن میں آجائے تو مجھے مسیج کر دینا۔“

وہ کہہ کر چلا گیا اور جنت کے ذہن کی طویل لسٹ میں مزید اضافہ ہونے لگا۔ فوراً سے خود کو جھڑک کر نفی میں سر ہلایا۔ سر کے نیچے کشن رکھے لیٹ گئی۔ موبائل ہاتھ میں تھا۔ اب وہ گیم کھیل رہی تھی۔

دروازے کی درز سے اندر دیکھتے ہوئے فارس نے اس کی طرف سے جیسے تسلی کی تھی پھر میڈیکو ہدایات دیتا چلا گیا تھا۔

☆☆☆

لندن کے آسمان پر گھٹائیں چھائی تھیں۔ سورج غروب ہو چکا تھا۔ اندھیرے اتر آئے تھے، بتیاں جل اٹھی تھیں۔ رات میں بھی دن کا سماں بندھ گیا تھا۔ سڑکیں، مال، مارکیٹ میں ہر جگہ زندگی کے آثار تھے۔ شہر کی نائٹ لائف مکمل بیدار ہو چکی تھی۔ سردی شدید تھی تو گزشتہ کچھ دنوں سے وقفے وقفے سے ہونے والی بارش نے موسم کو مزید ٹھنڈا کر دیا تھا۔ بارش ابھی بھی برس رہی تھی اور ہرگزرتے لمحے شدت اختیار کرتی جا رہی تھی۔

اس نے مین روڈ سے دائیں طرف گاڑی موڑ کر ایک ہی قطار میں ایستادہ کئی گھروں کی روشن کھڑکیوں کی جانب دیکھا اور سڑک کے کنارے گاڑی پارک کر دی۔ چند لمحوں تک ونڈ اسکرین پر متحرک واپس زکوڈ دیکھتا رہا۔ منظر دھندلا کر بس ایک لمحے کے لیے ہی صاف ہوتا تھا۔ عین سامنے ہی بالکل آخر میں روشن کھڑکیوں کے بیچ ایک تاریک گھر نظر آ رہا تھا۔

گہری سانس لے کر اس نے جیسے ایک بار پھر خود میں ہمت مجتمع کی اور چھتری کھول کر باہر نکل آیا۔

سیاہ جنیز پر سیاہ رنگ کا سویٹر اور اس پر سیاہ کوٹ میں ملبوس وہ عجلت میں قدم اٹھا رہا تھا۔ باڑ کے اس پار لان کا قطعہ تھا۔ گھاس بے ہنگم تھی۔ وہ لان عبور کرتا مرکزی دروازے تک گیا۔ سیڑھیاں چڑھ کر اس نے گہری سانس لی پھر چابی گھما کر دروازہ اندر کی جانب دھکیل دیا۔

اس نے اپنے اندر۔ اپنے وجود کی تاریکی میں قدم دھردینے کہ وہ گھر اس کے اندر جیسا تھا۔ ساکن۔ ویران۔ خاموش۔ سالہا سال سے بند۔

ہاتھ بڑھا کر لائٹس آن کرنے کا اس کا ہرگز دل نہیں چاہ رہا تھا۔ اس گھر میں اسے اندھیروں کی عادت تھی۔ وہ ہر منظر سے بھاگتا پھرتا تھا، ہر اس اذیت سے جو دیواروں پر رقم تھی۔ ہر اس دکھ سے جو اس فضا میں رچا ہوا تھا۔

شاید وہ خون کی باس تھی۔ زخموں کا درد تھا۔ روح کی چیخیں تھیں جو اسے اپنے آس پاس ایک بار پھر محسوس ہونے لگی تھیں۔

گہری سانس لے کر اس نے دیوار پر ہاتھ رکھا۔ مرکزی دروازے سے ہال سے تک بلب جل اٹھے۔ مدہم سی روشنی میں گرد سے اٹی ہر ایک شے نمایاں ہوئی۔ وہ اپنی جگہ کئی لمحوں تک کھڑا رہا۔ یوں جیسے لکڑی کے فرش نے اس کے قدم جکڑ لیے ہوں۔ شدت سے دھڑکتا دل مٹھی میں بند ہو رہا تھا۔ اسے اندر تک درد کی لہر اٹھتی ہوئی محسوس ہو رہی تھی۔ آواز وہ جو یوں پر آ کر دم توڑ رہی تھی۔

عسریسرا۔ حسنی حسنین

اس نے اپنے پیچھے دروازہ بند کر دیا، آہستگی سے قدم اٹھاتا لاؤنج تک گیا۔

سیاہ صوفے صفائی نہ ہونے کی وجہ سے اپنی ہیئت پر مٹی کی چادر اوڑھے ہوئے تھے۔ میگزین، رسائل، اخبار کا فی ٹیبل اور ٹیبل کے نیچے قالین پر بکھرے تھے۔ کالج کا ٹاٹا ہوا گلاس اس کے قدموں میں تھا۔ ٹکڑے یہاں وہاں بکھرے تھے۔ فرش پر کہیں کہیں خون کے بقیہ رہ جانے والے نشان بھی تھے۔ یہ صرف وہی جانتا تھا۔ اور اپنے خون کو صرف وہی پہچانتا تھا۔

کچن اتنا سنسان۔ جیسے کبھی وہاں کوئی رزق نہیں لایا گیا تھا۔ میز پر چند ایک سفید خون کی پٹیاں۔ چھری۔ فرسٹ ایڈ کا باکس جو لکڑی کا توں رکھا تھا۔

وہ خود کو سر جھکائے اسی میز پر بیٹھا ہوا دیکھ سکتا تھا۔ نظر ہٹا کر سیڑھیوں کا رخ کیا۔ وزن پڑنے پر آواز آتی تھی۔ اس نے ریلنگ کو مضبوطی سے تھام لیا۔

اوپر کمرہ تھا۔ اسے کھولنے سے پہلے رک کر اپنے حواس بحال کرنا پڑے۔ اس قدر شدید سردی میں بھی اس کی پیشانی عرق آلود ہو رہی تھی۔

اس نے ہینڈل گھما کر دروازہ کھول دیا۔ لائٹس آن کر دیں۔

کمرہ روشن ہو کر بھی اس کے لیے تاریک اور مبہم سا رہا۔

اس نے پلکیں جھپکائیں۔ سانس بھاری ہو گیا۔ سینے پر بوجھ پڑ گیا۔ قلب میں درد بھہر گیا۔

بیڈ پر بے ترتیبی سے بکھرے کشن۔ کچھ نیچے گرے ہوئے۔ وارڈ روپ کھلی ہوئی۔ ڈریسنگ ٹیبل کا سامان بے ترتیبی لیے ہوئے۔ کچھ نیچے گرا ہوا۔ کچھ ٹوٹ کر بکھر ا ہوا۔

”کون ہو تم؟“

ٹوٹے ہوئے آئینے سے اس کی نگاہ کھڑکیوں کی طرف گئی۔ کافی دیر تک وہاں ٹھہری رہی۔ پھر وہ آگے بڑھ گیا۔ بیڈ سائڈ ٹیبل کے پاس بیٹھتے ہوئے اس نے دراز کھینچی۔ ایک ساتھ کئی رپورٹس اس کے ہاتھ میں آ گئیں۔ سنبھال کر رکھی گئی تھیں۔ سنبھلی ہوئی ملی تھیں۔ اسے لگا اس کا سانس بند ہو جائے گا۔ دل پھٹ جائے گا۔ وہ اپنے قدموں پر کھڑا نہیں ہو سکے گا۔ اس کمرے سے باہر کہیں جا نہیں سکے گا۔ وہ در دایا ہی تھا۔ وہ غم۔ وہ آزمائش۔ وہ مصیبت ایسی ہی تھی۔ اس کی آنکھیں مکمل تر ہو چکی تھی۔ اس کا وجود شعلوں کی زد میں آچکا تھا۔ اس کا مستقبل۔ اس کا حال مٹ گیا تھا۔ ماضی بٹھہر گیا تھا۔ ماضی رہ گیا تھا۔ کتنی ہی دیر تک وہ بے جان کاغذوں پر زندگی کی نشان دہی کرتی بہم لکیروں کو نکلتا رہا تھا۔ اندر ایک شور سا پچا تھا۔ ضمیر ملامت کر رہا تھا۔ انگلیاں اس کی طرف اٹھ رہی تھیں۔ وہ برپا ہونے والی قیامت کا ذمہ دار خود تھا۔

عسریسرا۔ حسنی حسنین

ہر طرح کے خیالات کو جھٹک کر وہ الماری تک گیا۔ پٹ کھول دیے۔ اس کے براؤن ڈکپڑے، قیمتی گھڑیاں، جوتے ہر ایک شے جوں کی توں رکھی تھی۔ مگر وہ ان چیزوں کے لیے نہیں آیا تھا۔

وہ اپنی اشیاء کو الٹ پلٹ کر رہا تھا۔ اور اسے ڈھونڈنے پر بھی وہ نشانی۔ انتظار، الفت اور محبت سے جڑی شے نہیں مل رہی تھی۔ اور پھر جیسے کپڑوں کے نیچے سے بیگ مل گیا۔ اسے نکال کر زیپ کھولی۔

کچھ دیر تک ان چیزوں کو ہاتھ میں لیے بیٹھا رہا۔ چیزیں بے جان تھیں۔ غیر متحرک۔ بالکل ساکت۔ اس کی طرح۔ وقت ایک بار پھر رک گیا تھا۔ اپنے اندھیروں سے لڑتا وہ کتنی ہی دیر تک فرش پر بے حس و حرکت بیٹھا رہا تھا۔

کئی منظر آنکھوں میں لہرائے۔ کئی باتیں یاد آئیں۔ کئی غلطیاں۔ کئی سزائیں۔ کئی فیصلے۔ کئی کوتاہیوں کا خیال آیا۔ وہ اپنی ہتھیلیوں کو دیکھ رہا تھا۔ اس کے ہاتھ خالی تھے۔ بار بار خالی ہو رہے تھے۔

وہ بیگ میں کاغذات وغیرہ رکھ کر اٹھا۔ زپ کھینچ کر کندھے پر ڈالا اور لائٹس آف کر کے باہر آ گیا۔ باوجود اس کے کہ وہ اس گھر سے، اس کے بوسیدہ ماحول سے، تکلیف دہ یادوں سے جلد از جلد نکل جانا چاہتا تھا۔ مگر پھر بھی اس کے قدموں میں عجلت نہیں تھی۔

وہ بھاری تنفس کے ساتھ دروازہ کھول کر باہر آ گیا۔ لاک لگا کر مڑا تو جھٹکے سے رک گیا۔

ایک ادیب عمر انگریز خاتون چھاتا تانے، ہاتھ میں فلینش اٹھائے بہت حیران ہو کر اسے دیکھ رہی تھیں۔ فلینش لائٹ کی روشنی آنکھوں پر پڑی تو اس نے بے ساختہ ہاتھ اوپر کیا۔

”فنااا اریس۔“ ہمیشہ کی طرح اس نے کافی لمبانا م کھینچا۔ آنکھوں میں بچوں جیسا اشتیاق اور خوشی لہرائی۔ ”میں نے صوفی سے کہا تھا یہ لڑکا ضرور آئے گا۔“

وہ انہیں دیکھ کر رہ گیا۔ اتنے سالوں بعد وہ اسے پہچان گئی تھیں۔

کافی بوڑھی ہو چکی تھیں۔ بمشکل چل پاتی تھیں۔ آگے بڑھ کر اس کا بازو پکڑا۔ بالکل ویسے ہی جیسے وہ دس گیارہ سال پہلے پکڑا کرتی تھیں۔ وہ قوت رکھتے ہوئے بھی نہ بازو چھڑا سکا۔ نہ سکتے رکھتے ہوئے انکار کر سکا۔ اس کے گھر کی باڑا ایک طرف سے ٹوٹی ہوئی تھی۔ وہ یقیناً وہیں سے آئی تھیں۔ وہ اسے اپنے ساتھ اپنے گھر لے آئیں۔ دروازے میں لمبے بھر کے لیے وہ جھجکا کہ پہلی نگاہ ہی اس سفید ریشوں والی بلی پر پڑی تھی جو بالکل سامنے بیٹھی تھی۔

”آؤ نا!“

وہ چند ثانیوں کے لیے رکا پھر ان کا اصرار دیکھ کر اندر آ گیا۔ لاونج کے صوفے پر بیٹھے ہی اسے چھینک آئی۔ بلی صوفے کے

نیچے سے۔ اور بالکل اس کے قدموں میں سرسرا کر گزری تھی۔

”انتا عرصہ کہاں گم رہے تم؟ ایک بار بھی نہیں آئے؟“ ساتھ ہی انہوں نے کسی کو آواز دی۔ اور پھر یاد آنے پر ہنسی۔ ”ارے میں تو بھول ہی گئی ہوں۔ میں تو اکیلی رہتی ہوں۔“

کچن میں جا کر نیا گلاس نکالا۔ اس میں جوس ڈال کر لائیں۔ پہلے کی نسبت وہ کافی بھاری ہو گئی تھیں۔ ٹھہر ٹھہر کر قدم اٹھاتی تھیں۔ نظر بھی کمزور تھی۔ اس کے سامنے صوفے پر بیٹھ کر اون کا گولا اٹھالیا۔

وہ چھینکوں میں الجھا ہوا تھا۔ مظنرناک تک کھینچا، جیب سے ٹشو نکالا۔ بلی کافی سے زیادہ فریڈی تھی۔ اس کے بالکل قریب ہی بیٹھی تھی۔ اور پھر اسے ادراک ہوا وہ ایک نہیں تھی۔ اس کے کئی بچے بھی تھے۔ صوفے کے نیچے۔ میز کے نیچے۔ قالین پر ریگلتے ہوئے۔

اس کی آنکھوں سے اب باقاعدہ پانی آرہا تھا۔ گردن کے پچھلے حصے پر، خارش ہونے لگی تھی مگر وہ پھر بھی بیٹھا رہا تھا۔

”تم اتنے دن کہاں غائب رہے؟“ بخوردیکھ کر پوچھا۔ ”پھر کسی سے لڑ کر آئے ہو؟“ خفگی سے گھورا۔ ”اس بوڑھے آرتھر نے کہا کہ یہ گھر اب بک جائے گا۔ کیا ایسا ہی ہے؟“ اب کے ذرا پریشان ہوئیں۔ ”تم کیوں بچ رہے ہو؟ تم یہاں آ کر رہتے کیوں نہیں ہو؟“

”میں پاکستان شفٹ ہو چکا ہوں۔“ سنجیدگی سے کہہ کر اس نے گلاس اٹھالیا۔ اسے زکام ہو چکا تھا۔ کھانسی بھی ہو رہی تھی۔ آنکھوں سے لگا تار پانی آرہا تھا۔

”اوہ اچھا۔“ اون کا گولا رکھ کر بلی کو گود میں لے لیا۔ جیسے ایک ننھے معصوم بچے کو گود میں لیا جاتا ہے بالکل ویسے ہی۔ ”لیکن تم تو پاکستان کبھی نہیں جانا چاہتے تھے۔“

وہ انہیں دیکھ کر رہ گیا۔ ان کی یادداشت میں سب آگے پیچھے ہو چکا تھا۔ بہت سی باتیں وہ بھول گئی تھیں۔ بہت سی حکایتیں انہیں یاد نہیں رہی تھیں۔ یہ بھی کہ اس وقت وہ اٹھارہ سال کا نہیں ہے۔ اور یہ بھی کہ اب وہ ان کے پڑوس میں نہیں رہتا ہے۔

”تمہارا پسندیدہ جوس۔ کوکیز لوٹا۔ سب حلال ہے۔“ بس وہ یہ نہیں بھولی تھیں کہ وہ مسلمان ہے۔ اور یہ بھی نہیں کہ وہ اکیلا ہے۔

”اب میں چلتا ہوں۔“ خالی گلاس میز پر رکھتے ہوئے اٹھا۔ کھانسی زیادہ ہو رہی تھی۔

”فنا..... ریس۔“ وہ خود بھی اٹھ کر اس کے پاس آئیں۔ وہ چاہ کر بھی ان سے دو چار قدم دور نہیں ہو سکا۔

”انتا شور تھا تمہارے گھر۔ سب ٹھیک ہے نا؟ بیوی کہاں ہے تمہاری؟“

یہ سوال صدمہ تھا۔ یہ سوال اذیت تھی۔

اس کی حالت بہت ابتر ہو چکی تھی مگر وہ پھر بھی اپنی جگہ سے ایک انچ نہیں ہلاتھا۔ جواب کے لیے منتظر نگاہوں سے اسے دیکھتی وہ اپنا سوال بھول گئیں۔

اپنا چہرہ یوں زدہ ہاتھ اٹھا کر اس کے گال پر رکھا۔ پھر دوسرا رکھا۔ بھول گئیں پہلے کیا کہہ رہی تھیں۔ اب کیا کہنے والی تھیں۔
”ارے تم تو بہت پینڈسم ہو گئے ہو۔“ ان کی کمزور آنکھوں میں خوشی اتری۔ وہ بدقت مسکرایا۔ آنکھوں میں آنسوؤں کی آمیزش شامل ہو گئی۔

”میں پھر آؤں گا۔“ کہہ کر جانا چاہا۔

”ہاں ہاں! ٹھیک ہے۔ پڑھائی بھی تو کرنی ہوگی۔“ انہوں نے ہاتھ ہٹا لیے۔ وہ دروازے کی طرف بڑھا تو کچھ یاد آ جانے پر اسے پھر سے پکارا۔

”فاریس!! تمہارے پاس پیسے تو ہیں نا؟“

وہ اپنی جگہ ٹھہرا رہ گیا۔ مڑ کر نہیں دیکھا۔ جانے کہاں سے پیسے ڈھونڈ لائیں۔ زبردستی اس کے ہاتھوں میں پکڑائے۔ ”کچھ کھالینا۔“

وہ جذبات کے حدت سے سرخ پڑتے چہرے کے ساتھ کھڑا رہا۔ پھر ہوڈی سر پر چڑھاتے ہوئے دروازہ کھول کر باہر نکل گیا۔

”کون تھا باہر؟“ صوفی سچ میٹرھیوں سے اتری تھی۔

”کون؟“ وہ ذرا ساجیران ہوئی کھڑی تھیں۔

”ابھی جو آیا؟“

”کوئی بھی تو نہیں آیا۔“ بڑبڑاتے ہوئے دروازے سے ہٹ گئیں۔ پھر خالی گلاس اور کوکیز دیکھ کر صوفی سے لڑ پڑیں۔
”میرے کوکیز۔ تم نے میرے کوکیز کھالے۔“

ہیشہ کی طرح اپنی مہمان نوازی بھول کر وہ سارا الزام اس کے سر ڈال رہی تھیں۔ لان میں کسی اجنبی کو سڑک کی طرف جاتے دیکھ کر صوفی گہری سانس لے کر رہ گئی تھی۔

☆☆☆

اس نے گاڑی میں بیٹھے ہی کسی قدر قوت سے دروازہ کھینچ کر بند کر دیا تھا۔ کپکپاتے ہاتھوں سے کپارٹمنٹ باکس کھول اپنی

میڈیسن نکالی۔ اس کی سانسیں بھاری ہو چکی تھیں۔ کھانسی نے حالت ابتر کر دی تھی۔ میڈیسن لینے کے بعد اپنی سیٹ کے ساتھ ہی کمر ٹکائے، گردن سیدھی کیے وہ اب سانسیں کھینچ رہا تھا۔ شدید بارش میں ہر سوبے انتہا تاریکی تھی۔ قریب گزرتی گاڑی کی ہیڈ لائٹس آنکھوں پر پڑی۔ جھماکے سے ٹوٹے شیشوں کا منظر آنکھوں میں لہرایا۔ وہ ایک چیخ تھی جو اس نے سنی۔ وہ اذیت تھی جو اس نے اپنی آنکھوں سے دیکھی۔ وجود لہلہا ہوا تھا۔ اسٹریپر کے پیسے شور کرنے لگے۔ کاریڈور کی ٹائلز پر کوئی وجود ڈھیر ہونے لگا۔ ڈھیل چیز کے ہتھے پر رکھا ہاتھ کپکپا اٹھا۔ سر جھکا ہوا تھا۔ سر جھکا ہی رہا۔

روح میں وحشت اتر گئی۔ اضطراب انگ انگ میں ٹھہر گیا۔ سوئی ہوئی اذیتیں جاگ اٹھیں۔ ڈہنی دباؤ بڑھ گیا۔

”میں آپ کو بر باد کر دوں گا۔“ وہ خود کو سن سکتا تھا۔ واضح سن سکتا تھا۔

اس نے فل نیک جیکٹ کی زپ کھینچ ڈالی۔ جیب سے موبائل نکالا۔ کال لاگ میں پہلا نمبر عدیل احمد کا تھا۔ اسے کال کر کے اب وہ کھانتے ہوئے بمشکل لفظ ادا کرتا اپنا ایڈریس بتا رہا تھا۔

”ایک نام ہے اور وہ بھی تمہارا نہیں ہے۔“

اس نے کانوں پر ہاتھ رکھ دیئے۔ مگر آواز بند نہ ہوئی۔ شور کم نہ ہوا۔

دور کہیں گاڑی کا ہارن بجا تھا۔ ہیڈ لائٹس پھر سے روشن ہوئی تھیں۔ شور مبہم ہو کر اب معدوم ہو چکا تھا۔ اب بارش کی بھی آواز نہیں تھی۔

پنجر سیٹ پر رکھا بیگ۔ اس میں جمع شدہ اشیاء۔ ان اشیاء سے جڑی یادیں۔ ان یادوں سے جڑی اذیتیں۔ اس کے ہاتھ یکا یک خون آلودہ ہو گئے۔ اس کی غلطیاں اس کے سامنے آ کر کھڑی ہو گئیں۔ اس کا حوصلہ ٹوٹ گیا۔ اس کی ہمت ختم ہو گئی۔ اس کی آنکھوں میں پانی تھا۔ اب آنسو آگئے تھے۔ ریشتر صرف گردن تک تھے۔ اب روح پر آگئے تھے۔

یکایک کھڑکی کے شیشے پر دستک ہوئی۔ بمشکل سانس لیتے اس نے سراٹھایا۔ عدیل احمد دروازہ کھولنے کی کوشش کرتے ہوئے شیشہ بجا رہا تھا۔

اس نے لاک ہٹا دیا۔ دروازہ کھل گیا تھا۔

”سر آر یو آل رائٹ؟“ وہ کچھ پریشانی سے پوچھ رہا تھا۔ اس نے جواب نہیں دیا۔ اس کے پاس جواب دینے کی سکت نہیں رہی تھی۔

اسے سہارا دے کر عقبی نشست پر بٹھا کر عدیل احمد نے خود ڈرائیونگ سیٹ سنبھال لی تھی۔ دس منٹ کی ڈرائیو کے بعد وہ اسے قریبی ہاسپٹل لے آیا تھا۔ ایمرجنسی ٹریینٹ کے بعد اس کی بگڑتی ہوئی حالت کچھ حد تک سنبھل گئی تھی۔

عدیل احمد راہداری میں ٹہل رہا تھا۔ اس نے کال کر کے اسے بلایا تو وہ فوراً آ گیا۔

”سر! ڈاکٹر کب رہا تھا، آپ صبح تک یہیں رہیں تو۔“ اسے کوٹ پہنٹا دیکھ کر بول پڑا۔

اس نے جن کڑی نگاہوں سے اسے دیکھا، وہ بات اُدھوری چھوڑ کر سر جھکا گیا۔ تین گھنٹے تو اس نے گزار ہی لیے تھے۔ حالت خطرے سے باہر تھی، البتہ کھانسی، زکام اور طبیعت کا فرق ویسا ہی تھا۔ آنکھوں کی سوجن بس کچھ ہلکی ہو گئی تھی مگر سرخی ہنوز بھری تھی۔ گردن پر ریشم بھی نمایاں تھے۔ اسے اپنی نہیں جنت کی فکر تھی۔ وہ صبح سے باہر تھا اور وہ گھر میں اکیلی تھی۔ چھوٹی چھوٹی باتوں پر ازا حد پریشان ہو جاتی تھی۔ اس کا گھر میں ہونا ضروری تھا۔

کوٹ پہن کر اٹھا تو طبیعت خرابی کے باعث قدم جمانے اور توازن برقرار رکھنے میں تھوڑی سی دشواری ہوئی۔ عدیل احمد نے مدد کرنا چاہی تو اس کا ہاتھ سختی سے جھٹک دیا۔ وہ اپنے باس کو حیرت سے دیکھ کر رہ گیا۔

یہ حقیقت تھی کہ وہ سخت اور بے انتہار روڈ تھا مگر اس حالت میں اس کا یہ رویہ اچھنبے کا باعث تھا۔ چونکہ فارس وجدان کا حکم اس کے لیے فرض کی طرح تھا تو کوئی بھی اعتراض کیے بغیر وہ اس کے پیچھے چل دیا تھا۔

☆☆☆

جنت کی آنکھ کھلی تو اس وقت رات کے گیارہ بج رہے تھے۔ باہر شدید بارش ہو رہی تھی۔ گرج چمک کی آواز بھی وقفے وقفے سے سنائی دینے لگتی تھی۔ پردے سٹے ہوئے تھے تو روشنیوں میں شہر بھیگا ہوا لگ رہا تھا۔ اٹھ کر بیٹھنے ہوئے اس نے اپنے برابر میں دیکھا تھا۔ فارس وہاں نہیں تھا۔

اس نے اٹھ بچے کال کر کے کہا تھا وہ تاخیر سے گھر آئے گا تب ہی وہ کھانا کھا کر جلد ہی سو گئی تھی مگر اب تو کافی وقت ہو چکا تھا۔ موبائل اٹھایا۔ نوٹیفیکیشن چیک کیے۔ پھر ادنیٰ شمال اوڑھ کر باہر آ گئی۔ پورے اپارٹمنٹ میں مدھم سی زرکار روشنی اندھیرے سے الجھتی نظر آ رہی تھی۔

وہ سیدھا کچن میں گئی۔ پانی پیا۔ یکا یک سماعت سے کھانسی کی آواز نکرائی تو وہ اپنی جگہ تھم گئی۔ جھٹکے سے مڑ کر لاؤنج کی طرف دیکھا۔ پھر آگے بڑھ کر سنٹرل لائٹ جلائی۔ نیچے کارپٹ پر شاپنگ بیگ وغیرہ رکھے تھے۔

کیا فارس گھر پر ہے؟ وہ کچھ چونک کر تیزی سے آگے بڑھی۔ راہداری سے گزر کر سنگ ایریا کی طرف گئی جہاں وہ اسے دیوار گیر کھڑکیوں کے آگے کاؤچ پر نیم دراز دکھائی دے گیا۔

قریب آئی تو ٹیبل پر پانی کی بوتل۔ الرجی ٹیبلٹس، آڈیو ایپلٹر وغیرہ رکھے نظر آئے۔ موبائل سر کے پاس ہی تھا۔ اور مسلسل بچے جا رہا تھا۔ مگر اس کی آواز سے فارس کی نیند میں ذرا سا بھی خلل نہیں آیا تھا۔

وہ یک دم گھبرا کر اس پر جھکی۔ چہرے کا رخ موڑا۔ پیشانی پر ہاتھ رکھا۔ نبض چیک کی۔ بے اختیار سکھ بھری سانس لی کہ اس کا تنفس ہموار تھا۔

اس نے میز سے ٹیبلٹس اٹھا کر دیکھیں تو اندازہ ہوا اس نے سلپنگ پلا اور اینٹی ڈپریشنٹ بھی لے رکھی تھیں۔ وہ بالکل سن بیٹھی رہی۔ آج سے پہلے ایسی ادویات اس کے بیڈروم میں، اس کی سائڈ ٹیبل پر اس نے پہلے کبھی نہیں دیکھی تھیں۔

کچھ فکر مندی سے دوبارہ اسے دیکھا۔ جانے اسے ٹھنڈ لگ رہی تھی یا اندر کا موسم واقعی میں اتنا سرد۔ اتنا سا فک ہو گیا تھا کہ ریڑھ کی ہڈی میں سنسنہٹ دوڑتی ہوئی محسوس ہو رہی تھی۔ وہ بیڈروم سے لحاف اٹھا کر لے آئی۔ اچھے سے اس پر پھیلا یا۔ سر کے نیچے نیچے کی بھی پوزیشن درست کی۔ اب وہ نیچے کارپٹ پر بیٹھی اسے ہی دیکھ رہی تھی۔ آنکھوں میں بہت ساری فکر، بہت سارا خوف، بہت ساری پریشانی تھی۔

سمجھ میں نہیں آ رہا تھا کسی کو کال کر کے ڈاکٹر کو بلوائے یا پھر اس کے جاگنے کا انتظار کرے!؟ وہ بہت محتاط رہتا تھا، اگر کوئی سیریس معاملہ ہوتا تو یقیناً وہ گھر نہ آتا۔ سیدھا ہاسپٹل ہی جاتا۔ لیکن ہر طرح کی دلیلوں کے باوجود اس کی ٹینشن کسی صورت کم نہیں ہوئی تھی۔

وہ بے سدھ سا کافی گہری نیند سو رہا تھا۔ سانسیں کبھی ہموار۔ اور کبھی غیر ہموار ہو جاتی تھیں۔ یقیناً دو اؤں کے اثر میں تھا۔ لیکن وقفے وقفے سے اسے کھانسی ضرور ہونے لگتی تھی۔ ایک دو بار اس نے کندھا ہلا کر جگانے کی کوشش کی۔ مگر نورسپانس!

جنت کی ٹینشن بڑھتی گئی۔ بے قراری کے عالم میں پورے گھر کا ایک چکر کاٹ کر وہ ایک بار پھر اس کے پاس آ کر بیٹھی۔ کندھا ہلا کر، اور آواز دے کر جگا یا۔ اب جب تک وہ جواب نہ دیتا اس کی تسلی نہیں ہو سکتی تھی۔ کندھے سے پکڑ کر تقریباً جھنجھوڑ ہی ڈالا تو اس کے حواس کچھ بیدار ہوئے۔

”ہوں۔“ بمشکل آنکھیں کھولیں

اس کی آنکھیں بے تحاشہ سرخ، پپوٹے ڈرا سے بھاری اور سوچے ہوئے۔ ہونٹ خشک۔ رنگت زرد تھی۔

”تمہاری طبیعت کیسی ہے اب؟“ اس نے فکر مندی سے پوچھا۔

”ٹھیک ہوں۔“ کہہ کر آنکھیں بند کرنا چاہیں۔ جنت نے دوبارہ سے کندھا ہلا کر جگا یا۔ وہ بمشکل بیدار ہو کر اسے دیکھنے لگا۔

”میرے خیال سے ہاسپٹل چلنا چاہیے۔“

وہ نیم غنودگی کے عالم میں اس کی آنکھوں میں اپنے لیے خوف، فکر اور اضطراب دیکھ سکتا تھا۔

”اس کی ضرورت نہیں ہے۔“

”ضرورت ہے۔“ پریشان ہو کر اس کا مو بائیں اٹھالیا۔ ہاتھ کپکپا رہے تھے۔ فارس نے اس کے ہاتھ سے مو بائیں لے لیا۔

”جنت! میں ٹھیک ہوں۔“

”تم سے بات تک نہیں کی جا رہی۔“ وہ رو دینے کو تھی۔

”میں نے میڈیسن لی ہے۔ خطرہ نہیں ہے۔ اب بہتر ہوں۔“ بمشکل کہہ کر اسے تسلی دینا چاہی۔ اس خیال سے کہ وہ اس کی وجہ سے پریشان ہو رہی تھی، وہ خود بھی بے چین ہوا تھا۔ ”صبح تک ٹھیک ہو جاؤں گا۔“ اس نے کہا مگر جنت کے اضطراب میں کمی نہیں آئی تھی۔

”تم آؤ انجکٹر استعمال کر لو۔“ وہ اپنی کہے جا رہی تھی۔ پچھلی بار وہ موت کے منہ میں جاتے جاتے بمشکل بچا تھا۔ اس کی پریشانی بجا تھی۔

”میں ہاسپٹل گیا تھا۔“ اس نے گہری سانس لے کر بتایا۔ خیال تھا اس کی پریشانی کم ہوگی۔ مگر وہ آنکھوں میں صدمہ لیے اسے دیکھ کر رہ گئی تھی۔ وہ اتنی تکلیف میں تھا اور اس نے بتایا تک نہیں۔ خاموشی سے گھر آ گیا اور جگایا تک نہیں۔ وہ آنکھوں میں مہم سہمی لیے اپنی جگہ بیٹھی رہ گئی تھی۔

”اپنی پن رکھا ہے۔ اگر دوبارہ حالت خراب ہوئی تو۔“ اس نے آؤ انجکٹر کی طرف اشارہ کیا۔ یہ جانے بغیر کہ اس وقت وہ اس کی کسی بھی بات سے مطمئن ہونے کے بجائے مزید اذیتوں میں گھر گئی تھی۔

اپنے اعصاب پر قابو پاتے ہوئے جنت نے گہری سانس لی۔ ہر طرح کے منفی خیال کو جھٹک دیا۔ اپنی اس کیفیت سے باہر نکل آئی۔

”تمہیں اپنا پر اپر علاج کروانا چاہیے۔“ اب وہ آؤ انجکٹر ہاتھ میں لیے اس کی طرف رخ کیے قالین پر آلتی پالتی مارے بیٹھی تھی محتاط ہو کر۔ اس کی پروا نہ کرنے کا تہیہ کر کے اس کی تکلیف میں مکمل مبتلا ہو کر۔

”مجھے یہ وراثت میں ملا ہے، اپنے دادا سے۔“ فارس کی آنکھیں بند تھیں۔ وہ کس قدر کوشش سے خود کو بیدار رکھے ہوئے تھا تاکہ وہ پریشان نہ ہو۔

”اوہ!“ جنت کے لب گول ہوئے۔

”تو تمہارے کسی اور فیملی ممبر کو نہیں ہے؟ میرا مطلب ہے تمہارے والد۔ یا پھر.....“ لمحے بھر کو رکی۔ ”تمہارے بھائی کو؟“

اس عرصے میں پہلی بار جنت کمال نے اس کے بھائی کا ذکر کیا تھا۔

”نہیں۔ صرف مجھے!“ کھانتے ہوئے جواب دیا۔

”تمہیں کافی مشکل ہوتی ہوگی۔ ایسے کھلی یا صاف ستھری فضا میں بھی ہر وقت الٹ ہو کر رہنا۔“

”ہوں!“ اس پر پھر سے غنودگی چھانے لگی۔ مگر وہ اس کے لیے بیدار ہونا چاہتا تھا۔ ”تم نے کھانا کھا لیا تھا؟“

”ہاں۔“ وہ آؤ انجکٹر پر لگے اسٹیکر کو کھینچ رہی تھی۔

”ممی۔ سے بات۔ ہوئی تھی؟“

”ہاں۔ وہ ٹھیک ہیں۔“ جواب دے کر اس کی جانب دیکھا۔

پھر خاموشی۔

مزید خاموشی۔ فارس کی آنکھیں مکمل بند ہو چکی تھی۔

وہ گھٹنوں پر ٹھوڑی نکائے اسے دیکھے گئی۔ باہر بجلی چمکی تو کھڑکیوں کی طرف گردن موڑی۔ شیشوں پر بوندیں ابھرتی اور پھسلتی

جا رہی تھیں۔ ہوائیں یکا یک تیز ہوئی تھیں۔ روشنیوں میں نہایا ہوا شہر یکا یک دھندلا ہوا تھا۔

”ممی! مجھے کب۔ لینے آ رہی ہیں؟“ مدھم سی بڑبڑاہٹ نما آواز سماعت سے ٹکرائی۔ جنت اپنی جگہ تھم گئی۔ مڑ کر حیرت سے

فارس کو دیکھا۔ چونک کر گھٹنوں کے بل اوپر ہوئی۔

”کیا کہہ رہے ہو؟“ چہرے پر جھک کر پوچھا۔

”ممی..... وہ..... جماد کو نہیں..... چھوڑ سکتیں۔ اس لیے نہیں آتیں۔“ بند آنکھوں کے ساتھ وہ پھر بڑبڑایا۔ جنت کی دھڑکن تیز

ہو گئی۔ اس نے ہاتھ بڑھا کر اسے جگانا چاہا۔ پھر رک گئی۔

”تم ایسا کیوں کہہ رہے ہو؟“

”اگر میں نہ گیا۔ تو وہ مجھے ماردیں گے۔“ وہ کہہ رہا تھا۔

”کون؟“

”اعظم شیرازی۔“

جنت کا دل رکا۔ سانسیں تھم گئیں۔ وہ خواب دیکھ رہا تھا۔ یقیناً کسی غیر حقیقی چوہیشن میں پھنس گیا تھا۔ اس کے علاوہ وہ اور کچھ

نہیں سوچ سکتی تھی۔ کچھ نہیں کہہ سکتی تھی۔

”وہ مجھے۔ ماردیں گے۔“ اس کی پیدائشی پر پسینے کے قطرے نمودار ہوئے تھے۔ جنت نے بے ساختہ اس کے ہاتھ اپنے

ہاتھوں میں لے لیا۔ ”وہ مجھے مار..... دیں گے۔“

”فارس!۔“ نرمی سے پکارا۔

”وہ مجھے..... مار..... دیں گے۔“

”فارس!“

”وہ..... وہ..... مجھے.....“

جنت اسے کندھوں سے پکڑ کر جھنجھوڑا آنکھیں کھل گئیں۔ حواس کچھ بیدار ہوئے۔ وہ نیم وا آنکھوں سے اس کی شکل دیکھ کر روہا ہوا۔

”جنت!! مجھے سونے دو۔ پلیز.....“

جنت نے ہاتھ ہٹا لیے، خود بھی پیچھے ہٹ گئی۔ قالین پر دوڑا نوٹھی وہ اسے دیکھ رہی تھی اور جب تک اسے دیکھتی رہی جب تک کہ وہ پوری طرح سے سو نہیں گیا۔

حماد.....

اعظم شیرازی.....

وہ اٹھ کر واش روم میں گئی۔ ٹھنڈے پانی کے چھپکے چہرے پر مارے۔ واش بیسن پر ہاتھ جمائے کتنی ہی دیر تک کھڑی رہ گئی۔ اس کی دھڑکن معمول سے ہٹ کر تھی۔ آئینے میں خود کو دیکھا تو عقب میں ہاتھ ٹپ پر رکھے کپڑوں پر نگاہ پڑی۔

جینز، شرٹ، سویٹر، کوٹ۔ اور سب ہی بھیکے ہوئے۔ اس نے اٹھا کر دیکھا۔ اتنی شدید بارش میں آخر وہ کہاں گیا تھا؟ پھر اس نے کوٹ کی جیبیں ٹولیں تو ایک کی چین ہاتھ آگئی۔ اس کا ایک سراٹھنا ہوا تھا۔ تین چابیاں جڑی ہوئی تھیں۔ سیاہ رنگ کا ایک موبائل فون تھا۔ مہنگا مگر تین چار سالہ قدیم ماڈل۔ اسکرین پر کریک تھے۔ اس نے وہ چیزیں جیسی تھیں ویسی رکھ دیں۔ گہری سانس لے کر ایک بار پھر اس کے پاس آ کر کھڑی ہو گئی۔

نیندی کی حالت میں اس کا داہنا ہاتھ گردن تک آیا تھا۔ جلد پر جس جگہ ریشتر تھے شاید وہاں خارش ہو رہی تھی۔ اس نے فارس کا ہاتھ پکڑ کر وہاں سے ہٹا دیا۔ شرٹ اور سویٹر کے اوپری بٹن کھول کر اس نے گردن اور سینے پر جہاں جہاں سرخ نشان دیکھے کریم لگائی۔

ایک بار پھر اسے بہت فکرمندی سے دیکھا۔ آنکھوں میں اب کے عجیب سا تاثر ابھرا۔ خشک لبوں کو تر کرتے ہوئے وہ اس کا ہاتھ اپنے ہاتھوں میں لیے بیٹھی رہی۔ وہ نیند میں بھی کافی سے زیادہ بے چین تھا۔ گردن کو جنبش دیتے ہوئے ہر بار اس کے چہرے پر تکلیف دہ تاثرات ابھرتے تھے۔ پیشانی پسینے سے تر پتر ہو جاتی اور سانسیں غیر ہموار ہونے لگتی تھیں۔

وہ ساری رات جنت نے پریشانی کے عالم میں اس کے پاس قالین پر بیٹھ کر آنکھوں میں گزاردی۔ صبح کی نماز کے بعد جب

اس کی حرارت کچھ کم ہوئی اور وہ نیند میں بھی کچھ پرسکون ہوا تو اس کی جان میں جان آگئی۔ تکیہ اور کمفر ٹاٹھا کر وہ اس کے برابر میں نیچے قالین پر سوئی تو پھر دوپہر کے ڈھائی بجے ہی آنکھ کھلی۔ نیم کھلی آنکھوں سے وہ میز کو دیکھتی یہی سوچتی رہی، وہ قالین پر کیا کر رہی ہے۔ اور جیسے ہی فارس کا خیال آیا، گھبرا کر اٹھ کر بیٹھ گئی۔

وہ صوفے پر اس کی طرف رخ کیے لیٹا تھا، ایک کٹن سر کے نیچے، دوسرا ٹانگوں میں پھنسا تھا۔ کمفر ٹاٹھا صوفے پر تو آدھا نیچے گرا ہوا تھا۔ وہ آرام دہ حالت میں بازو موڑ کر سر کے نیچے رکھے جانے کب سے اسے ہی دیکھ رہا تھا۔

اس کے احساسات سے، جذبات سے، آنکھوں کے تاثر، اور تاثرات کی حکایتوں سے مکمل بے خبر وہ گھٹنوں کے بل اوپر ہوئی۔ ہوائیاں اڑی ہوئی تھیں۔

”تم ٹھیک ہو؟“ انداز ایسا تھا جیسے اگر اس نے ”نہ“ کہا تو وہ وہیں فوت ہو جائے گی۔

خاموشی.....

”فارس۔“ گھبرا کر آنکھوں کے سامنے ہاتھ بلایا۔ پھر اس کی پیشانی پر اپنا ٹھنڈا ہاتھ رکھا۔ حرارت تو بالکل بھی نہیں تھی۔

”اب ٹھیک ہوں۔“ اس نے کہا۔ آواز بھاری۔ گھبرا اور بے انتہا گہری تھی۔ جنت نے بے اختیار سکھ بھری سانس لی۔ پھر اسے خشکیں نگاہوں سے گھورا۔

”تم نے مجھے بتایا نہیں، کل رات تمہاری بلیوں کے ساتھ میٹنگ تھی۔“

فارس کے لبوں پر تبسم نکھر گیا۔ آنکھوں کی نمی کچھ اور بڑھ گئی۔

”تم کیا کرتیں؟“

”تمہارے ساتھ جاتی۔ اور کیا؟“ جل کر بولی۔ بخدا اس نے بلیوں سے قطع تعلق کر لیا تھا مگر شوہر نامدار کو ہر دوسرے تیسرے

ہفتے پھر بھی الرجی ہو جاتی تھی۔ فائدہ بلیوں سے دور رہنے کا؟

وہ قالین پر تھی، اور صوفے پر کنبھی ٹکائے انتہائی سنجیدگی اور کچھ برہمی سے اسے دیکھ رہی تھی۔ فارس نے ہاتھ بڑھا کر اس کے

گال پر پھسلتی لٹ کوکان کے پیچھے کر دیا۔ ”تم کیسی ہو؟“

”مجھے کیا ہونا ہے؟“ شان بے نیازی سے کہا۔

”کانی پریشان تھیں تم۔“

”نہیں! بالکل بھی نہیں! مجھے تو صرف آنٹی کی فکر ہوتی ہے جنہیں تمہارے جیسا لا پروا اور نالائق بیٹا ملا ہے۔“

”یہی نالائق شیرازی انٹر پرائزز کا سی ای او ہے۔“ وہ اٹھ کر بیٹھ گیا۔ نگاہیں سنٹرل ٹیبل پر رکھی اپنی ادویات پر پڑیں تو ایک دم

سے اپنی غلطی کا احساس ہوا۔ اینٹی ڈپریشن اور سلپنگ پلاسما نے ہی رکھے تھے۔

”تم رات کہاں گئے تھے؟“ وہ پوچھ رہی تھی۔

”شاپنگ مال۔“

”اس کے علاوہ؟“

”کہیں نہیں۔“ مختصر اُکہہ کر کہیں اور دیکھنے لگا۔

وہ چند لمحوں تک منتظر رہی شاید وہ کچھ کہے گا مگر.....

”ہاں!! مجھے کیوں بتاؤ گے تم!!۔“ جنت کو غصہ آ گیا۔ ”میں تمہاری لائف پارٹنر تھوڑی ہوں جس سے تم اپنے غم یا راز شیئر کرو گے۔“

پاؤں پختی وہاں سے چلی گئی۔ فارس نے سراٹھا کر اسے جاتا دیکھا۔ نگاہیں بھٹکتی ہوئی فرش پر آٹھریں۔ وقت گزر گیا تھا۔ زخم بھر گئے تھے۔ درد پھر بھی اٹھ رہا تھا۔ سر سے، بازو سے، پیٹ کے داہنے حصے سے بھی۔ ہاتھ بھی ڈنٹی تھے۔ روح بھی مجروح تھی۔ وہ اسے کیا بتائے؟ وہ اسے کیا دکھائے؟

گہری سانس لے کر اینٹی ڈپریشن اور سلپنگ پلاسما جیب میں رکھتا داش روم چلا گیا۔ فریش ہو کر باہر آیا تو وہ ڈائننگ ٹیبل پر کھانا لگا چکی تھی۔ ناشتے کا وقت تو ویسے بھی گزر چکا تھا۔ وہ کرسی کھینچ کر اس کے سامنے بیٹھ گیا۔

کھانے کے دوران مکمل خاموشی رہی۔ نہ وہ اسے دیکھ رہا تھا۔ اور نہ وہ کوئی بات کر رہی تھی۔ البتہ گاہے بگاہے ایک نظر اس پر ضرور ڈال لیتی تھی۔

کھانے کے بعد چائے بنا کر وہ لائونج میں آگئی۔ ایک کپ اس کے آگے رکھا اور اپنا کپ ہاتھوں میں لیے دوسرے صوفے پر بیٹھ گئی۔

وہ بے مقصد چیئریل بدل رہا تھا۔ معمول کے برعکس بہت خاموش تھا۔

”چائے ٹھنڈی ہو جائے گی۔“ اس نے کہا تو ٹرے قریب کرتے ہوئے اس نے پانی کا گلاس اٹھا لیا۔ اپنی ٹیلیفون منہ میں رکھتے ہوئے پانی پیا۔

اسے فارس کی خاموشی پر غصہ آنے لگا۔ اس کے ہر معاملے پر نظر رکھ کر وہ اپنے سبھی معاملات سے اسے بے خبر رکھے ہوئے

تھا۔ اور یہ نہیں کہ کوئی بات شیئر کر لے۔ سوچ کر تپ چڑھی۔ سراٹھا کر اسے دیکھا۔

”کل رات تم مجھ سے باتیں کرتے رہے۔“ ایک لمحے کا توقف کر کے اضافہ کیا۔ ”نیند میں۔“

فارس کو اچھو لگا۔ کھانستے ہوئے اس کی طرف دیکھا۔

”میں باتیں کرتا رہا؟“ آنکھوں میں بے یقینی اتر آئی۔

جنت نے اثبات میں سر ہلایا۔

”تم سے؟“ حیرت۔۔

”ہاں۔“

”نیند میں؟“ صدمہ۔۔

”بالکل۔“

وہ اندر تک سن ہوا۔ لیکن پھر یہ سوچ کر کہ جنت اس طرح کی باتیں صرف تنگ کرنے کے لیے کر سکتی ہے تو کچھ پرسکون ہو گیا۔

”ٹانس ٹرائے!! لیکن مجھے نیند میں باتیں کرنے کی عادت نہیں ہے۔“ اپنا کپ اٹھا کر مسکرایا۔ وہ بھی مسکرائی۔

”ہاں، جانتی ہوں لیکن کل رات تم نے باتیں کیں۔ خود سے بولتے رہے۔“

وہ مذاق میں لے رہی تھی مگر فارس کے تاثرات میں یکا یک سنجیدگی اتر آئی۔

”ایسا نہیں ہو سکتا۔“ وہ قطعی لہجے میں بولا۔

”ہو چکا ہے۔“ وہ مزے میں تھی۔

”کیا بات کی میں نے؟“ اب کے وہ اس کی آنکھوں میں اضطراب دیکھ سکتی تھی۔

”لو تم تو ابھی مان ہی نہیں رہے تھے۔“ وہ ہنسی۔

”جنت! میں مذاق کے موڈ میں نہیں ہوں۔“ وہ سنجیدہ تھا۔

”میں بھی بہت سیریس ہو کر بات کر رہی ہوں۔“ وہ چائے میں چینی ڈال کر چیخ ہلانے لگی۔

”میں نے کیا کہا؟“

”کچھ ایسا جو پہلے کبھی نہیں کہا۔“ وہ اس کی کیفیت سے محظوظ ہو رہی تھی۔

فارس نے گھور کر اسے دیکھا۔

”میں بھلا تمہیں کیوں بتاؤں؟“ جو اب اس نے اور زیادہ گھورا۔

”تو پھر کسے بتاؤ گی؟“

”ڈاکٹر بخاری کو۔ اور کسے؟“

”ڈونٹ یو ڈیر!“ اس نے کپ رکھ دیا۔

جنت کے چہرے پر ہر طرح کے مسرت بھرے رنگ نکھرے۔ اتنے دنوں سے وہ اسے تنگ کر رہا تھا۔ بالآخر آج وہ اسے زچ کرنے میں کامیاب ہو ہی گئی۔

”مجھے ڈاکٹر بخاری نے کہا تھا اگر میں تمہارے بی ہیویر میں کسی بھی طرح کا بدلاؤ دیکھوں۔ یا کسی بھی میڈیسن کے استعمال کے بعد کچھ بھی تبدیلی محسوس کروں تو انہیں ضرور آگاہ کروں۔“

”میں تنگ ہوا تھا۔ مجھے الرجی بھی ہوئی۔ اگر دواؤں کے اثر میں کچھ کہہ بھی دیا تو کیا ہو گیا؟“

”کچھ بھی نہیں ہوا۔ کیا میں نے کوئی اعتراض کیا؟“ وہ مزے سے چائے کے گھونٹ لے رہی تھی۔

”جنت۔“ وہ اچھا خاصا چڑ گیا۔

”جو بھی بات ہوگی۔ ڈاکٹر بخاری سے ہوگی۔“ اس نے ہاتھ اٹھا کر اعلان کیا۔

”تم جانتی ہو وہ مومی سے رابلے میں رہتے ہیں۔“ وہ صحیح معنوں میں اسے پریشان نظر آیا تھا۔

”نہیں میں بالکل نہیں جانتی۔“ وہ اسے تنگ کر کے بہت خوشی محسوس کر رہی تھی۔ وہ اپنی جگہ سے اٹھ کھڑا ہوا۔

”میرے لیے یہ بہت سیریس بات ہے۔ پلیز!“ وہ از حد سنجیدہ تھا۔

”تم ڈر کیوں رہے ہو؟“

”میں ڈر نہیں رہا ہوں۔ میں۔“ وہ کچھ کہتے کہتے رکا۔ ”تمہیں مجھے جگانا چاہیے تھا۔ ناکہ اس طرح مجھے سنتی رہتیں۔“ اس نے

جھڑک دیا۔

”جگایا تو تھا، تم نے مجھے ڈانٹ دیا آگے سے۔“

وہ آنکھوں میں اضطراب لیے کھڑا رہ گیا۔

”اور اگر سن بھی لیا تو کیا ہو گیا؟“ اس نے لہجے میں نرمی سمو کر مصومیت سے پلکیں جھپکائیں۔

فارس کے لب بھنج گئے۔ آنکھوں میں ناراضی اتر آئی۔ پیشانی پر ڈھیر سارے بل لیے وہ لاؤنج سے چلا گیا۔

”چائے تو پی لو۔“ وہ اٹھ کر تیزی سے اس کے پیچھے آئی۔

مگر کوئی بھی جواب دینے بغیر اس نے بیڈروم کا دروازہ غصہ سے بند کر دیا تھا۔

جنت اپنی جگہ کھڑی رہ گئی تھی۔

☆☆

فارس وجدان اس سے ناراض ہو چکا تھا۔ پیکنگ کے دوران اس کے آگے پیچھے پھرتے ہوئے اس نے بات کرنے کی کوشش کی تو اس نے کوئی جواب نہ دیا۔ تیاری کرتے ہوئے بار بار مخاطب کر رہی تھی مگر وہ تو ایسا ہو گیا جیسے کچھ سن ہی نہ رہا ہو۔ کھانے کی میز پر بھی انتہائی خاموشی تھی۔ اب وہ وہی کھڑوس، مغرور اور بد مزاج فارس تھا (پرانے والا!)

جنت حیران تھی۔ آخر اسے ہوا کیا تھا؟ ایسی کون سی بات تھی جو اسے بری لگ گئی تھی؟

”اچھا ٹھیک ہے۔ کسی کو کچھ نہیں بتاؤں گی۔“ خاصی سوچ و بچار کے بعد ذرا سا احساس ہوا تو کہہ دیا۔ گاڑی ایرپورٹ کی جانب رواں دواں تھی۔ وہ عقبی نشست پر اس کے برابر میں بیٹھی تھی۔

”پورے پاکستان کو بتاؤ میری بلا سے۔“ ایک شان اور تمکنت سے براجمان وہ کرد فر سے کہہ کر باہر دیکھنے لگا۔ جنت حیران ہوئی۔

”واقعی؟“ پھر کندھے اچکا کر اس نے بھی رخ بدل لیا۔

لندن کے بیٹھر وائیز پورٹ پر عدیل احمد نظر آیا تو چھوٹے ہی پوچھ لیا۔

”مسٹر عدیل! کیا آپ کسی ایسے انسان کو جانتے ہیں جو نیند میں باتیں کرتا ہو؟“

”سوری؟“ عدیل کو جنت کمال کی بات خاک سمجھ میں نہ آئی۔

”مطلب جو نیند میں باتیں کرے۔ میں ایک کو جانتی ہوں۔“ ہاتھ سے اپنی طرف اشارہ کیا یوں جیسے بڑے اعزاز کی بات ہو۔

فارس نے غصہ دباتے ہوئے جنت کو بازو سے پکڑ کر اپنی دائیں طرف کھڑا کیا۔ ”باز آ جاؤ تم۔“

”نہیں باز آسمان پر ہی ٹھیک ہے، اسے نیچے مت بلاؤ تم۔“

وہ بڑے مزے میں تھی۔ ”اینڈ بائے داؤے تم نے خود مجھے کہا سب کو بتا دو۔ اب کیا مسئلہ ہے؟“

وہ ضبط کر کے جھٹکے سے پلٹ گیا۔

ایرپورٹ کے ویننگ ایریا میں تو اس نے انتہا کر دی۔ قریب بیٹھے کسی سوئڈ بوئڈ آدھے انگریز، آدھے پاکستانی انکل سے سلیپ ٹیکنگ کا موضوع چھیڑ دیا۔ وہ بتا رہے تھے کہ کیسے ان کے عزیز نیند میں چلا کرتے تھے اور کیسے وہ ایک بار گھر سے باہر نکل گئے تھے۔ اور وہ بہت حیران و پریشان ہو رہی تھی۔

”کیا واقعی انکل؟ ایسا ہی ہوتا ہے؟“

اوه میرے اللہ! اچھا پھر..... پھر کیا ہوا تھا؟“

وہ سیٹ آرم پر کہنی ٹکائے، ہاتھ کو پیشانی اور آنکھوں پر رکھے ضبط کے کڑے مراحل سے گزر رہا تھا۔

انکل صاحب سے گفتگو ختم ہوئی تو محترمہ کو بھوک لگ گئی۔ بیگ سے چپس کا پیکٹ نکال لیا۔ فارس کو آفری تو وہ اچھا خاصا جلا بھنا بیٹھا تھا، رسپانس تک نہ دیا۔ وہ کندھے اچکا کر رخ بدل گئی۔ چپس کے چند پیکٹ۔ چاکلیٹس، بسکٹس نکال لیے۔ وہ مزے سے کھا رہی تھی تو سامنے بیچ پر بیٹھے بچے اس پر سنجیدگی سے نظریں جمائے ہوئے تھے۔ بیگ تھاپا کوئی جادوئی تھیلا۔ چیزیں ختم ہی نہیں ہو رہی تھیں۔ اسی دوران ایک نضحی سی بچی نظروں میں آ گئی۔ اس کے پیروں میں پھولوں جیسے جوتے تھے۔ جب وہ قدم اٹھاتی تھی تو سرخ روشنی سی بکھرتی تھی۔

”ہم بھی ایسے جوتے لیں گے۔“ فارس کی جانب جھک کر کہا۔ وہ موبائل پر کچھ لکھ رہا تھا، سر اٹھا کر دیکھا۔ پھر دیکھتا ہی رہا۔ بچی نے نیانیا چلنا سیکھا تھا۔ فراک میں تو کوئی کھلتا ہوا پھول ہی لگ رہی تھی۔

”ٹھیک ہے۔“ ہم“ یہی لیں گے۔“ وہ منظر دیکھ کر اس کا موڈ خوش گوار ہو گیا۔

”میں صرف اپنی بات کر رہی ہوں۔“ محترمہ کو ہوش آیا تو پھر سے ٹوکا۔

”یہ“ ہم“ اب صرف تم ہو؟“ اب کے کڑی نظروں سے اسے گھورا۔ وہ اسٹراڈائٹوں میں دبائے رخ بدل گئی۔ فارس کی نگاہیں کافی دیر تک اس بچی کے تعاقب میں رہیں۔

”تمہیں لگتا ہے جب ہمارا بے بی آئے گا تو ہم الگ ہو سکیں گے؟“ اس نے کہا۔ جنت نے چونک کر اسے دیکھا۔ اسٹراڈائٹوں میں ٹھہر گیا۔ اندر تک خاموشی چھا گئی۔

”تم میں ایسا کرنے کی ہمت آسکتی ہے۔ مجھ میں تو بالکل بھی نہیں۔“ وہ سچ کہہ رہا تھا۔ وہ جتنا ہی مضبوط تھا۔ اپنی اولاد کے لیے اتنا ہی کمزور ہو سکتا تھا۔

”تم مجھے پریشان کر رہے ہو۔“ جنت کی آنکھوں میں نمی اتر آئی۔ آنکھیں، ناک، گال سرخ ہونے لگے۔

”اوه گاڈ! کیا ہو گیا ہے۔“ وہ صبح معنوں میں گھبرایا تھا۔ ”میں نے تم سے یہ تو نہیں کہا، میں اسے تم سے چھین لوں گا۔“

”میں یہی سمجھی ہوں۔“ وہ رو پڑی۔

”تم غلط سمجھی ہو۔ فارگاڈ سیک اور نانا بند کرو۔ لوگ ہمیں دیکھ رہے ہیں، جنت۔“

”ہاں تو دیکھنے دو۔ انہیں پتا چلنا چاہیے۔ تم کتنے برے ہو۔“

وہ اٹھ کر اپنی پشت پر ہاتھ باندھے اس کے آگے کھڑا ہو گیا تھا تاکہ کسی کو یہ پتا نہ چلے وہ کتنا برا ہے۔ وہ اس کی اس حرکت پر

بیچ پا ہو گئی۔

”ہاں چھپ کر روتی رہوں، کوئی پروا نہیں۔ یہ نہیں کہہ دو لفظ تسلی کے بول دو۔“ پست آواز میں شکوہ کیا۔

وہ قدرے حیرت سے اس کی طرف مڑا۔

”اب میں تم سے کیا کہوں؟“ برابر میں بیٹھ کر پوچھا۔ ”یہی کہ میرے بچے کو پورا کا پورا اپنے پاس رکھ لینا۔ میں ہفتے میں ایک دن مل لیا کروں گا؟ یا پھر یہ کہ خلع کے لیے جو دیکل چاہیے وہ میں ہائیڈ کر دوں گا؟“ وہ لمبے بھر کے لیے تھمی۔ اندر ہی اندر اور رونا آیا۔

”خبردار جو مجھ سے تم نے بات بھی کی تو.....“ اپنا بیگ پیک اس کی گود میں بیچ کر دوسری بیچ پر جا بیٹھی۔ فارس گہری سانس لے کر رہ گیا۔

”سارے مرد ایک جیسے ہوتے ہیں۔“ آنسو صاف کرتے ہوئے بڑبڑائی۔

”ہاں مگر آپ کے والا تو خوب صورت بھی بہت ہے۔“ آنٹی جی نے کتاب سے نظر ہٹا کر عینک آگے پیچھے کر کے اس کے والے کو بغور دیکھتے ہوئے تبصرہ کیا۔ غالباً وہ کافی دیر تک ان کی چیخ بیچ ملاحظہ فرما رہی تھی۔ ”شوہرا ایسا ہو تو بیوی کو کیا خاک سکون کی نیند آتی ہوگی۔“

”یہ تو آپ نے بالکل ٹھیک کہا۔“ ان کی بات سمجھے بغیر اس نے اپنی کہی۔

”گڈ لکنگ مردوں کی بیویوں کو بہت زیادہ محتاط رہنا چاہیے۔“

جنت کا منہ کھلا۔ بات تو جیسے اب سمجھ میں آئی۔

”کوئی گڈ لکنگ نہیں ہے وہ۔“ تڑپ کر کہا۔

آنٹی جی نے اب کے عینک ناک پر کھسکا کر اسے گھورا۔ بھلا یہ کیسی بیوی تھی جس سے اپنے شوہر کی تعریف برداشت نہیں ہو رہی تھی۔

”نظر رکھا کرو اس پر۔“ ماؤں کی طرح نصیحت کی۔

”مجھے نہیں رکھنی کوئی نظر و نظر۔“ بگڑ کر سینے پر بازو باندھے۔ ٹانگ پر ٹانگ رکھی۔ ”کرتا ہے تو کر لے دوسری، تیسری، چوتھی

شادی۔“

رونے کے باعث محترمہ کی آنکھیں اور ناک سرخ ہو رہی تھیں۔

آنٹی جی کو اس کی خود سری پر غصہ آ گیا۔ یہ آج کل کی نوجوان نسل۔ برداشت تو ہے ہی نہیں ان میں۔ لو بتاؤ۔ دوسری، تیسری،

چوتھی شادی..... یہ بھی کوئی کہنے کی بات ہے؟ اور کل کو اگر دوسری، تیسری، چوتھی آگئی تو لگ پتا جائے۔

آنٹی کی برہمی دیکھ کر وہ ذرا دم پڑی۔ ابھی تو اس نے یہ نہیں بتایا کہ وہ ماں بننے والی ہے اور یہ بھی کہ وہ کورٹ میں جا کر خلع لے گی۔ پھر شاید وہ جوتا ہی اتار لیتیں۔

فارس کو مکمل نظر انداز کیے وہ ان سے باتیں کرنے لگی۔

آنٹی کے پاس بہت سے مفت مشورے تھے۔ انہوں نے ہاتھ تھاما اور شوہر کو مٹھی میں کرنے کے گر سکھانے لگیں اور گر سکھاتے سکھاتے اپنی نندا اور جیٹھانی کے قصے چھیڑ کر بیٹھ گئیں۔ جنت ان کی خاندانی سیاست اور مسئلوں میں ایسی الجھی کہ فارس کے ساتھ اپنی لڑائی غصہ ناراضی سب بھول بھال گئی۔

اس کا ہرے رنگ کا بیک بیک اپنے گھٹنے پر رکھے فارس نے بے ساختہ سکھ بھرا سانس لیا۔ پندرہ منٹ بڑے سکون سے گزرے۔ اعلان ہوا تو وہ اٹھ کر اس کے پاس آیا۔

”میرا تو یہ فوراً منہ چل رہا ہے۔“ وہ سارے حال احوال یوں دے رہی تھی جیسے کئی سالوں کی شناسائی ہو۔ اور آنٹی جی بھی تسلیج کے دانے گھماتے ہوئے یوں خوش ہوئیں جیسے وہی نانی بننے والی ہوں۔ پریکٹس کے حوالے سے بھی نصیحتیں کیں۔ جاتے وقت فون نمبر زکا بھی تبادلہ ہوا۔

”میں آپ کو بہت مس کروں گی آنٹی۔“ ان سے گلے لگ کر بولی۔ فارس نے آنکھیں گھمائیں۔ سر راہ چلتے کسی سے بھی اس کی دوستی ہو جاتی تھی۔

”کاش میری سیٹ آپ کے ساتھ ہوتی۔“

”ہاں! کاش۔“ فارس نے ہاتھ پکڑ کر دانت پیسے اور اسے اپنے ساتھ لے جانے لگا۔

”صبر نہیں ہے تم میں۔“ اسے برا لگا۔

”پچھلے ایک گھنٹے سے صبر ہی تو کر رہا ہوں۔“

”ہاں تو کیا اس میں میرا قصور ہے، فلائٹ لیٹ ہوگئی؟“

”سراسر میری غلطی ہے۔“ وہ معترف ہوا۔ اور اس کا ہاتھ گرفت میں لیے آگے بڑھ گیا۔ وہ محض اسے گھور کر رہ گئی تھی۔

☆☆☆

برنس کلاس کیمین میں نیلگوں روشنی کا گمان تھا۔ پرسکون خاموشی تھی۔ آس پاس بہت سے مسافر نیند کی آغوش میں اتر چکے تھے بشمول اس کی زوجہ جتڑہ کے۔ تاہم وہ جاگ رہا تھا۔

نیل ٹرے پر لیپ ٹاپ رکھا تھا۔ اسکرین روشن تھی۔ کچھ بے چینی سے پیشانی مسلتے ہوئے وہ آرام دہ حالت میں براجمان بہت بے چین لگ رہا تھا۔ آنکھوں میں تفکرات کی پرچھائیاں تھیں۔ دل میں واہموں کا خوف تھا۔ حالات کی دہشت تھی۔ ماضی کی وحشت تھی۔ اور سوال تھے۔ بہت زیادہ اور مشکل سوال تھے۔ اسے سنہلنے میں وقت لگا تھا۔ اب بہت زیادہ وقت لگ رہا تھا۔ کیفیت یوں ہو رہی تھی جیسے وہ وہیں کھڑا ہو۔ اندر بہت شور تھا۔ اور بے تحاشہ بے سکونی تھی۔

”تم سوئے نہیں؟“

جنت کی آواز پر چونک کر اس کی طرف دیکھا۔ اسے دو بار دو منٹنگ ہوئی تھی تو طبیعت ٹھیک نہیں تھی۔ ابھی بھی پیٹ پر ہاتھ رکھے وہ نڈھال نیم دراز تھی۔

”نیند نہیں آ رہی۔“ کہہ کر وہ اس کی طرف متوجہ ہوا۔

”پریشان ہو؟“ جانے کب سے وہ اس کی بے چینی ملاحظہ کر رہی تھی تو پوچھے بنا نہ رہ سکی۔

”نہیں۔“

وہ چپ ہو گئی۔

”تم کچھ کھا لو۔“ اس نے کہا

”میرا دل نہیں چاہ رہا۔“ منہ کے زاویے بگاڑتے ہوئے اس نے آنکھیں میچ لیں۔ حلق کڑوا تھا۔ ذائقہ خراب۔ کھانے کے تصور سے ہی ابکائی آنے لگی۔

”اب اس طرح کی چیزیں کھاؤ گی تو یہی ہوگا۔“

”کس طرح کی چیزیں؟“

”جن سے بیگ بھرا ہوا ہے۔“

”تمہارا مطلب ہے مارننگ سکنس، چپس، چاکلیٹس کھانے کی وجہ سے ہوتی ہے؟“ جنت کی ہنسیوں سکڑ گئیں۔

”تم سے بحث فضول ہے۔“ اس نے فلائٹ اٹینڈنٹ کال پٹن دباتے ہوئے کہا۔

”ہاں لا جواب جو ہو گئے ہو۔ اب تو تم یہی کہو گے۔“ تنگ کر بولی۔ کچھ ہی دیر بعد فلائٹ اٹینڈنٹ حاضر ہوئی۔ فارس نے فروٹ پلیٹر میل کا آرڈر دیا جو کہ کچھ ہی دیر میں پیش کر دیا گیا۔

اس کے اصرار اور ایک دو سخت گھوریوں کے بعد وہ ناچاہتے ہوئے بھی اٹھ کر بیٹھ گئی۔

”چاہو تو ہر پانچ منٹ بعد ایک بائٹ لو لیکن یہ ہر صورت ختم ہونا چاہیے۔“ اس کی سیٹ کی پوزیشن ایڈجسٹ کرتے ہوئے

ٹیل ٹرے کھول دی۔ ایر ہوٹس ایک ایک کراشیا رکھتی گئی۔ وہ گہری سانس لے کر باہر تارکی میں دیکھنے لگی۔ فورک اٹھا لیا۔ پھر بے دلی سے تھوڑا تھوڑا کر کے کھانے لگی۔

اپنے بالوں میں انگلیاں پھیرتے ہوئے اب وہ سامنے دیکھ رہا تھا۔ لیپ ٹاپ کی اسکرین تارک ہوجی تھی۔ اور ایسی ہی تارکی اس کے اندر بھی آگئی تھی۔ سینے پر بوجھ بڑھا ہوا تھا۔ گہری سانس لے کر اس نے اپنی پیشانی مسلی۔ گزشتہ شب والی کیفیت ایک بار پھر اس پر طاری ہو رہی تھی۔ بات سامان کی تھی۔ اس گھر کی تھی۔ اور گھر کی دیواروں سے جڑی حکایتوں کی تھی۔ شاید اسے وہاں نہیں جانا چاہیے تھا۔ جو دروازے سالوں سے بند تھے، انہیں کھولنا نہیں چاہیے تھا۔

ایک منظر ابھرا۔ پھر دوسرا۔ تیسرا۔ اس نے آنکھیں میچ کر گردن کے پیچھے دونوں ہاتھوں سے دبا ڈالا۔ پھر پانی کی بوتل اٹھا لی۔ چند گھونٹ بھرے۔ پھر جب سے ٹیبلٹس کا چھوٹا سا بیک نکالنے ہی والا تھا کہ جنت کی آواز ساعت سے ٹکرائی۔

”گردیزی صاحب اس دن تمہارے دادا کی بہت تعریف کر رہے تھے۔ کہہ رہے تھے تمہاری پرستائی بھی ان کے جیسی ہے۔“

وہ لمحے بھر کے لیے ساکت ہوا پھر گردن موڑ کر اسے دیکھا۔

”گردیزی صاحب؟“

”ہاں! وہ جن کے سفید لمبے بال ہیں۔ اس دن شادی پر بھی تھے۔ جمال گردیزی۔“

وہ سن ہوا۔ سلیمان نے تو اسے نہیں بتایا تھا۔ تو کیا وہ جنت سے ملنے آئے تھے؟

”وہ کہہ رہے تھے تمہاری بزنس اسٹریٹیجی، تمہارے فیصلے، تمہارے ہر معاملات میں اپنی ٹیم کو لے کر چلنے کا طریقہ لیٹ چیئر میں اعظم شیرازی جیسا ہے۔ یوں لگتا ہے جیسے آج بھی سب وہی ڈیل کر رہے ہوں۔“ وہ بہت نارل لہجے میں بتا رہی تھی مگر فارس کے اندر سب فنا ہو رہا تھا۔

بظاہر یہ تعریف ایک ”رائے“ تھی۔ اور یہ ”رائے“ صرف گردیزی صاحب کی نہیں تھی۔ اس کے حلقہ احباب اور بزنس سوسائٹی میں تقریباً ہر دوسرا شخص یہی کہتا ہوا پایا جاتا تھا۔ مگر حیران کن بات یہ تھی، وہ یہ سب جنت سے سن رہا تھا۔ کچھ غلط ہو گیا تھا یقیناً۔ خطرے کی گھنٹی بج رہی تھی۔ گردیزی صاحب کے تصور سے اس کے جڑے بھنچ گئے۔

”کیا ایسا ہی ہے؟“ وہ پوچھ رہی تھی۔

”نہیں۔“ اس کا داہنا ہاتھ بے ساختہ گردن تک آیا۔ اس نے ٹائی کی ناٹ ڈھیلی کر دی۔ کالر کے بٹن بھی کھول دیے۔ وجود میں آگ۔ جل اٹھی تھی۔ آنکھوں میں دھواں سا بھر گیا تھا۔ زخم سلگنے لگے تھے۔ روح جھلس رہی تھی۔

وہ اعظم شیرازی نہیں تھا۔ وہ اعظم شیرازی جیسا نہیں ہو سکتا تھا۔

اس کے احساسات سے قطری بے خبر جنت نے لیونینڈ کے کچھ گھونٹ لیے۔

”اور کیا کہا؟“ وہ سنجیدگی سے پوچھ رہا تھا۔ آنکھوں میں سرخی اتری ہوئی تھی۔ تاثرات بظاہر سخت نہیں تھے مگر اندر کی کزختی اس کی آنکھوں سے عیاں ہو رہی تھی۔

”اور تو کچھ خاص نہیں۔ تھوڑی دیر کے لیے آئے تھے، اس لیے جلدی چلے گئے۔ اوہ ہاں!“ پھر جیسے کچھ یاد آیا تو اس کی طرف دیکھا۔ ”مجھ سے کہنے لگے، یوہڈ بی ویری کیئر فل آف یور ہز بینڈ! یوڈ ونٹ نو، ہم۔“ (تمہیں اپنے شوہر سے بہت محتاط رہنا چاہیے، تم اسے نہیں جانتیں)

حملہ شدید۔ اور ضرب کاری تھی۔ ہمیشہ تب ہی پڑتی تھی جب توقع نہیں ہوتی تھی۔ اس کی مٹھیاں سختی سے بھنچ گئیں۔ جنت کو مسز سلیمان کے گھر اکیلے بھنچ کر اس نے غلطی کر لی تھی۔

”پھر؟“

”پھر یہ کہ میں نے کہا۔ یہ بات کرنے کے بعد آپ کو میرے ہز بینڈ سے بہت زیادہ محتاط رہنا چاہیے۔“

فارس وجدان ششدر سا اسے دیکھ کر رہ گیا۔

فضا کی کشیدگی یکا یک کم ہوئی۔ گھٹن کا احساس ختم ہوا۔ سانسوں سے بوجھ ہٹ گیا۔

”میں نے صرف اتنا کہا اور وہ ایک دم سے ہنسنے لگ گئے۔ عجیب طرح سے۔ پھر بولے۔ ایسی بات فارس کی بیوی ہی کہہ سکتی ہے۔ اس کے بعد وہ زیادہ دیر نہیں رکے۔“ سب کی قاش منہ میں ڈالتے ہوئے سر اٹھایا اور رک گئی۔ فارس اسے دیکھ رہا تھا۔ پلکیں چھپکائے بغیر وہ اسے دیکھ رہا تھا۔ جنت کمال کے لیے اس کے تاثرات قطعی سمجھ سے باہر ہو گئے۔ اس کی ہیزل آنکھیں دھندلی مہم ہو گئیں۔ اس کی ہر حکایت پھر سے اندھیرا ہو گئی۔ مکمل سناٹا ہو گئی۔

”تم نے گردیزی صاحب سے کہا۔ وہ مجھ سے محتاط رہیں؟“ اس نے جیسے تصدیق چاہی تھی۔

”ہاں! کیا نہیں کہنا چاہیے تھا؟“ وہ پزل ہوئی۔

وہ اگلے چند لمحوں تک کچھ کہہ نہ سکا۔ وہ اسے حیران کر رہی تھی۔ بہت زیادہ حیران کر رہی تھی۔

”اور جو بات وہ کر رہے تھے۔“ دانستہ رک گیا۔

”کون سی بات؟“ بھنویں سیکر کر فارس کو گھورا۔ پمیلیوں میں باتیں کیوں کرتا تھا وہ؟

”انہوں نے تم سے کہا یوہڈ بی کیئر فل آف یور ہز بینڈ۔“

”ہاں وہ تو میں شروع سے بہت ”کیئرفل“ ہوں۔“ ایزی ہو کر بہت مطمئن لہجے میں بولی۔ فارس اسے دیکھ کر رہ گیا۔
 ”وہ تو ایسے بات کر رہے تھے جیسے تم کوئی سیریل کلر ہو اور مجھے اس کا علم نہیں ہے۔ ایسا ہو سکتا ہے کہ مجھے علم نہ ہو؟“ تائید کے لیے اس کی طرف دیکھا مگر دوسری طرف تو ایک گہرا سکوت تھا، تعجب تھا، حیرانی تھی۔ صدمہ تھا۔

وہ ایسی کیوں تھی؟ ڈاکٹر مصطفیٰ کی نواسی۔ وہ ایسی کیوں تھی؟ اپنی تمام تر ناراضی کے باوجود اس نے گردیزی صاحب کو اس کا ویک پوائنٹ نہیں دیا تھا۔ اس نے ثابت کر دیا تھا وہ اس کی ہی بیوی تھی۔ اس کے ساتھ ہی کھڑی تھی۔ اتنا کچھ ہو جانے کے باوجود اتنی اذیتیں۔ اتنا درد۔ اتنے غم سہنے کے باوجود اتنے اختلافات کی زد میں رہتے ہوئے بھی۔ اسے اپنا فیصلہ سنا کر۔ اپنی ناراضی پر قائم ہو کر بھی وہ اس کے ساتھ ہی تھی۔ اپنے اندر اسے ایک دم سکون سا اثر محسوس ہوا۔
 ”لیکن ان کی یہ بات تو ٹھیک ہے، تم مجھے نہیں جانتیں۔“

ایک بار پھر اسے ٹٹولا کہ شاید کہیں تو اس کے اندر رشک و شبہات کے سائے ہوں گے۔ کہیں تو اسے کوئی ایسی بات ملی ہوگی جس نے اس کے اندر کا سکون مٹایا ہوگا، احساسات جلائے ہوں گے۔ مگر.....

”میں نے تمہیں جان کر کیا کرنا ہے؟“ وہ اس کی آنکھوں میں آنکھیں ڈال لے لاپرواہی سے پوچھ رہی تھی۔

وہ صحیح معنوں میں لاجواب اب ہوا تھا۔

”میں نے کون سا تمہارے ساتھ ساری عمر کے لیے رہنا ہے۔“

ایک ادا سے اپنے بالوں کو جھٹکا، باتوں باتوں میں آدھی پلیٹ خالی ہو چکی تھی۔

فارس کے لیے مسکراہٹ چھپانا مشکل ہو گیا تھا۔ ”یہ تو تم نے بالکل ٹھیک کہا۔“

”میں ہمیشہ درست بات کہتی ہوں۔“

اسے اندازہ ہی نہیں تھا وہ انجانے میں اس کے دل سے کتنا بھاری بوجھ ہٹا چکی تھی۔

اب وہ مزے سے کھا رہی تھی، کچھ دیر بعد نگاہوں کی تپش کا احساس کر کے اس کی طرف گردن موڑی۔

سیٹ آرم ریست پر کبھی ٹکائے، بائیں ہاتھ کی انگلیوں کو اپنے ہونٹوں پر ٹھہرائے وہ اسے دیکھ رہا تھا۔ بہت نرمی سے اور بے انتہا انسیت کے ساتھ۔ وہ اس بزنس کیبن کی واحد مسافر تھی جو اپنی سیٹ پر آلتی پالتی مارے بیٹھی تھی۔

”تم مجھے ایسے کیوں دیکھ رہے ہو؟“ مٹھکوک ہو کر گھورا۔

”کیسے دیکھ رہا ہوں؟“

”جیسے دیکھ رہے ہو۔“

”وہی تو۔ کیسے دیکھ رہا ہوں؟“

”سوال میں پوچھ رہی ہوں تم سے۔“ وہ چڑ گئی۔

”کیں آئی آسک یو سٹھنگ؟“ (کیا میں تم سے کچھ پوچھ سکتا ہوں) چند لمحوں کے بعد اس نے کہا۔

”شیور۔“ (بالکل) ایک ہاتھ میں پلیٹ اور دوسرے ہاتھ میں فورک اٹھائے اجازت دی۔

”وائے آر یوسو کیوٹ؟“ (تم اتنی پیاری کیوں ہو؟)

اور وہ جو سوچے ہوئے تھی کہ کبھی بھی اس کی کسی بھی بات پر کسی بھی طرح کاری ایکشن نہیں دے گی تو سچ مچ میں بلش کر

گئی۔ ٹپٹا کر پلیٹ رکھ دی۔ ہاتھ بڑھا کر اس کے چہرے کا رخ موڑا۔

”کہیں اور دیکھو تم۔“

وہ ہنس دیا۔

خود کھڑکی کی طرف ہو کر پلیٹ قریب کر لی۔ دل دھک دھک کر رہا تھا۔ آواز کانوں میں بھی گونج رہی تھی۔ جہاز میں بھی گونج

رہی تھی۔ اسے لگا یہ دھک دھک فارس بھی سن رہا ہے۔ مسافر بھی سن رہے ہیں۔

”آریو آل رائٹ۔“ وہ ہنسی ضبط کیے پوچھ رہا تھا۔

”پلیز، مجھے ڈسٹرب مت کرو۔“ کہہ کر اپنی شکل پھر سے گم کر لی۔

”بھلا جس کے پاس جنت ہو۔ اسے اینٹی ڈپرینٹ کی کیا ضرورت؟“

وہ مسکراتے ہوئے سر جھٹک کر رہ گیا تھا۔

☆☆☆

پاکستان پہنچتے ہی اس نے پہلے تو اچھی خاصی نیند لے کر اپنی سفری تھکان اتاری اور اس کے بعد فرصت سے اپنی شاپنگ

دکانے مسز شیرازی کے بیڈروم میں پہنچ گئی۔

اپنے کپڑے، کوٹ، اسٹالر کے بجائے اسے بچے کے لیے کی جانے والی شاپنگ دکھانے کا زیادہ شوق تھا۔ اب تک اس نے

جتنی بھی چیزیں خرید رکھی تھیں، وہ سب کی سب بیڈ پر پھیلا دیں۔ وہ ایک ایک چیز اٹھاتی جا رہی تھی اور انہیں دکھاتے ہوئے بتاتی جا

رہی تھی کہ اس نے یہ کب اور کہاں سے لی تھیں۔ فارس کے ساتھ کی جانے والی سب سے پہلی شاپنگ تو یادگاری تھی۔ اس دن جو

کچھ وہ انہیں نہیں دکھا سکی تھی تو آج دکھا رہی تھی۔

مسز شیرازی آنکھوں میں خوشی کی رفق لیے بہت محبت سے ایک ایک چیز ہاتھوں میں لیتے ہوئے اسے بھی دیکھ رہی تھیں۔

لندن کی فضا نے جنت پر اچھا اثر چھوڑا تھا۔ صحت کچھ بہتر ہو گئی تھی۔ حلقے کم ہو گئے تھے، چہرہ فریش بھرا بھرا سا لگ رہا تھا۔ اب وہ مسکراتی تھی تو آنکھیں بھی چمک اٹھتی تھیں۔ مزاج میں جیسے ایک ٹھہراؤ سا آ گیا تھا۔ اس کا خوف ختم ہو چکا تھا۔ واسے بہم ہو گئے تھے۔ وہ پہلے سے بہتر تھی۔ اور بہت زیادہ بہتر تھی۔ دل ہی دل میں اللہ کا شکر ادا کرتے ہوئے انہوں نے ان کے تعلقات کی مزید بہتری کی دعا کی۔

اس نے بیک سے سیاہ شاپنگ بیگ نکالا۔

”یہ کب لیا؟“ ذرا حیران ہوئی کہ اسے یاد نہیں تھا۔ نہ پہلے اسے دیکھا تھا۔ کھولا تو اندر سفید رنگ کے ننھے ننھے سے موزے، جوتے، اونٹنی کیپ اور لباس تھا، فیڈر بھی سفید رنگ کا۔ کیا یہ فارس نے لیے تھے؟ آنکھوں میں اشتیاق لیے کپڑوں کو ہاتھوں میں لیا۔ اتنی نرم و ملائم چیزیں۔ اس نے فوراً سے اٹھا کر مسز شیرازی کو دکھائیں اور وہ اپنی جگہ ساکت ہو گئیں۔

”یہ یقیناً فارس نے لیے ہیں۔ کتنے پیارے ہیں نا؟“ وہ کہہ رہی تھی۔ ان کی پلکیں لرزیں۔ ان کے لب کپکپائے۔ ان کے سینے پر ایک بھاری بوجھ آ کر ٹھہر گیا۔

جنت نے چھوٹا سا منی پکن سیٹ نکالا۔ ”یہ اس نے بہت جلدی لے لیا ہے۔“ وہ کہہ کر ہنسی۔

مسز شیرازی کو لگا وہ سانس نہیں لے سکیں گی۔ جو کپڑے ہاتھ میں تھے، ان پر گرفت بڑھ گئی۔ آنکھیں مکمل نم۔ وجود اندر تک ویران ہو گیا۔

”پتا نہیں اس نے کب لیے؟“ سر اٹھا کر مسز شیرازی کی طرف دیکھا۔ ان کے بدلتے تاثرات اسے پریشان کر گئے۔

”آپ ٹھیک ہیں؟“ اٹھ کر ان کے پاس آ گئی۔

انہوں نے گہری سانس لیتے ہوئے اپنے سینے پر ہاتھ رکھا۔ ”ہاں ٹھیک ہوں۔“

اس نے فوراً ہی گلاس میں پانی ڈال کر انہیں دیا۔ چند گھونٹ لینے کے بعد وہ وقفے وقفے سے گہری سانسیں لیتی رہیں۔

”آنتی!“ ان کا ہاتھ اپنے ہاتھوں میں لیے فکر مندی سے انہیں دیکھا۔

”ٹھیک ہوں میں، ایسے ہی ذرا دل گھبرا گیا۔“

”آپ آرام کریں۔ میں بھی تو کب سے آپ کا سر کھا رہی ہوں۔“ شرمندہ ہو کر ساری چیزیں سمیٹنا شروع کیں۔

”ایسا نہیں ہے بیٹا۔“ انہوں نے روکنا چاہا۔

”بس باقی کی شاپنگ کل دیکھ لیں گے۔“

انہیں احتیاط سے بیڈ پر لٹایا۔ بہت محبت اور فکر مندی سے ان کی آنکھوں میں دیکھا۔

”تھک گئی ہوں شاید اس لیے۔“ ان کی آواز آنسوؤں سے رندھی ہوئی تھی۔

”میں فارس کو بلاتی ہوں۔“ اٹھ کر جانے لگی تو انہوں نے ہاتھ پکڑ کر روک لیا۔

”پریشان ہو جائے گا وہ۔ آرام کروں گی تو ٹھیک ہو جاؤں گی۔“

وہ ان کے گرد بازو ڈالے ان کے برابر میں ہی لیٹ گئی تھی۔

”آپ سو جائیں اب۔“ ان کے کندھے پر اپنا سر رکھا۔ انہوں نے خود کو پرسکون کرتے ہوئے آنکھیں بند کر لیں۔ وہ تب

تک ان کے پاس رہی جب تک کہ وہ سو نہیں گئیں۔ احتیاط سے اٹھ کر لیپ آف کر دیا اور بے آواز قدموں کے ساتھ باہر آ گئی۔ چند لمحوں تک وہاں کھڑی رہی۔

پھر اس نے راہداری کی جانب دیکھا۔ آہستگی سے قدم اٹھاتی سیڑھیوں تک آئی۔ سر اٹھا کر بہت اوپر تک دیکھا۔ صبح اس کے

بیدار ہونے سے پہلے ہی فارس اپنے آفس چلا گیا تھا۔ اور وہ بھی دوپہر تک بڑے دھڑلے سے اپنے نئے کمرے میں سامان سمیت شفٹ ہو گئی تھی۔ نہ آنا سامنا ہوا تھا۔ نہ مسیج پر کوئی بات ہو سکی تھی۔ واپسی پر کچھ وقت مسز شیرازی کے ساتھ گزار کر وہ دوبارہ اپنے

کمرے میں بند ہو گیا تھا۔

وہ پہلے بھی ایسا ہی تھا۔ ایسے ہی کرتا تھا مگر جانے کیا بات تھی اس کے رویے کا یہ بدلاؤ اسے بہت زیادہ محسوس ہوا تھا۔ ممکن ہے

اس کی طبیعت ٹھیک نہ ہو۔ یا وہ اپنے کاروباری معاملات کو لے کر کچھ پریشان ہو؟

نچلا لب کاٹھے ہوئے وہ اسٹینڈ پر ہاتھ رکھے چند لمحوں تک کھڑی رہی۔ پھر کچھ سوچ کر سیڑھیاں چڑھتی اوپر آ گئی۔ اب تک

یقیناً وہ سوچا ہو گا مگر تسلی کر لینے میں کوئی حرج تو نہیں؟

راہداری کے آخر میں سٹنگ ایریا کی کھڑکیاں کھلی ہوئی تھیں۔ پردے ہوا سے لہرا رہے تھے۔ اس نے محتاط ہو کر آہستگی سے بیڈ

روم کا دروازہ کھول دیا۔

وہ شاور لے کر ابھی باہر نکلا تھا، اور وارڈ روم کے سامنے کھڑا شرٹ پہن رہا تھا۔ مڑ کر اسے دیکھنے لگا۔ وہ گڑ بڑا کر رہ گئی۔

”تم یہاں۔“ وہ حیران ہوا تھا۔ جنت بری طرح سے پھنس گئی۔ خیال تھا، وہ سو رہا ہو گا تو ایک نظر دیکھ کر چلی جائے گی مگر.....

”وہ میں..... اپنی چیزیں لینے آئی تھی۔“

شرٹ کے بٹن بند کرتے ہوئے کچھ حیرت سے اسے دیکھا۔

”شیور۔“

وہ ذرا کنفیوژسی اندر داخل ہوئی۔ ٹھیک ہے جب وہ صبح سے اسے نظر انداز کر رہا تھا تو ایسے میں منہ اٹھا کر اس کے کمرے میں

آئی کی کیا تک بنتی تھی؟ اندر ہی اندر خود کو ملامت کرتے ہوئے وارڈروب ایک طرف سلائیڈ کی۔ خانے مکمل خالی تھے۔ اس کا ضروری سامان تو آج صبح ہی نیچے منتقل ہو چکا تھا۔ یاد آنے پر نچلاب کاٹ ڈالا۔ پھر دوسری سلائیڈ کھولی۔ وہ بھی خالی ملی۔ اللہ کچھ تو نظر آجائے جسے دکھا کر وہ کہے کہ ہاں وہ اس کے لیے آئی تھی۔

تیسری میں تو فارس کے کپڑے، گھڑیاں، جوتے اور ٹائیاں وغیرہ رکھی تھیں۔ اف.....

وہ اپنے نم بالوں کو تالیے سے خشک کرتا اس کے پیچھے کھڑا تھا۔ وہ آئینے میں اس کا عکس واضح دیکھ سکتی تھی مگر دیکھنا نہیں چاہ رہی تھی۔

”یہاں نہیں ہے۔“ پھنسی پھنسی ہی آواز حلق سے نکلی۔ مڑ کر جانا چاہا تو وہ راستہ روک کر کھڑا ہو گیا۔

”مجھے بتاؤ، میں مدد کرتا ہوں۔“

”نہیں..... وہ میں نے..... شاید کہیں رکھ دیا ہوگا۔ وہ..... میری وائٹ ملر کی شرٹ تھی۔ وہی نہیں مل رہی تھی۔“

”بس وہی شرٹ ڈھونڈنے آئی تھیں؟“ نظر جھکی ہوئی تھی تو اس کی آنکھوں کے تاثر سے لاعلم تھی۔ لیکن لہجے میں جو شرارت تھی وہ چھپی نہیں رہ سکتی تھی۔

”ہاں تو اور کیا چاہیے ہوگا مجھے؟“ اس کی بائیں طرف سے کھسکنا چاہا تو وہ ایک بار پھر اس کے راستے میں آ گیا۔ وہ بے طرح سے روہاٹی ہوئی مگر اوپر سے بالکل ظاہر نہیں ہونے دیا۔

انگوٹھے سے انگلی کے پور کو کھرچتے وہ اب سر جھکائے کھڑی تھی اور وہ قدرے غور سے اسے دیکھ رہا تھا۔

میک اپ سے مکمل عاری چہرہ، بالوں کو بس یونہی لپیٹ سمیٹ کر ایک میسی سا بن بنایا ہوا تھا۔ کچھ لٹیں گالوں کے اطراف ہلکا سا خم لیے گردن کو چھو رہی تھیں۔ شکن لیے سفید رنگ کی لمبی سی ڈھیلی ڈھالی شرٹ۔ جس کی جیبوں میں غالباً بادام بھرے ہوئے تھے۔ آج صبح کھاتے ہوئے نظر آئی تھی۔ نیلگوں پا جامہ۔ گلے میں جھولتا دوپٹہ کسی اور رنگ کا تھا، سلیپر زکسی اور رنگ کے تھے۔ اس کا اپنا اب کوئی اور رنگ ہو رہا تھا۔ وہ دھیرے سے مسکرا دیا۔

”میرا تو اپنے کمرے میں بالکل دل نہیں لگ رہا۔ تمہارا لگ رہا ہے؟“ سینے پر بازو باندھے انتہائی سنجیدگی سے پوچھا۔ جنت کی دھڑکن مس ہوئی۔ سر اٹھا کر اسے دیکھا۔

بے خوابی کا شکار آنکھیں، ہلکی سی بوٹی ہوئی شیو، لبوں پر مسکراہٹ، آنکھوں میں نرمی، لہجے میں حزن، اور تاثرات میں مبہمی اداسی لیے وہ اسے نرمی سے دیکھ رہا تھا۔ وہ نظریں جھکا گئی۔

”ہاں، میرا تو بہت دل لگ رہا ہے۔“ اپنی گھبراہٹ پر قابو پاتے ہوئے تیزی سے کہا۔

”پھر تم یہاں کیا کر رہی ہو؟“

”جی؟“ چونک کر سر اٹھایا۔ شرارت بھری آنکھیں اس پر جمی ہوئی تھی۔ وہ گڑبڑا کر رہ گئی۔

”بتایا تو ہے، شرٹ لینے آئی تھی۔“ جواب دے کر دوسری طرف سے نکلنا چاہا مگر فارس نے بازو پھیلا کر روک لیا۔

”کیا ہے۔“ وہ زچ ہوئی۔

وہ چند لمحوں تک اسے مسکراتی نگاہوں سے دیکھتا رہا۔

”اب دل میں جگہ نہیں دے سکتیں تو اپنے کمرے میں ہی دے دو۔“ بہت چاہت سے مطالبہ کر کے اس کی دھڑکنوں کو منتشر کر دیا۔

فارس کے عقب میں اور بالکل سامنے ڈریسنگ ٹیبل پر رکھا سفید کچر اس کی نظروں میں آ گیا۔

”وہ رہا۔“ ایک دم سے اشارہ کیا تو فارس نے بے اختیار پیچھے دیکھا۔ وہ اس کی بائیں طرف سے نکل گئی۔ لپک کر ڈریسنگ ٹیبل سے اپنا کچر اٹھالیا۔ ”بیرہ گیا تھا۔“ دکھا کر کہا۔

”تم وائٹ شرٹ کے لیے آئی تھیں۔“ سینے پر بازو باندھ کر اسے یاد دلایا۔

”اس کے لیے بھی آئی تھی۔“ وہیں کھڑے کھڑے کچر اپنے بالوں میں پھنسا لیا۔ کہ جیسے اس کے بغیر تو رات بھر اسے نیند ہی نہ آتی۔

”اچھا اور کس کے لیے آئی تھیں؟ ہو سکتا ہے تمہاری اس لسٹ کے آخر میں کہیں میرا نام بھی ہو۔“ محظوظ ہو کر پوچھا۔

”تمہارا نام میری لسٹ میں ہے ہی نہیں۔“ تیزی سے دروازہ کھول کر باہر نکل گئی۔ وہ دھیرے سے مسکرا کر رہ گیا۔

سیڑھیاں اتر کر راہداری کی طرف جاتے ہوئے اس نے فرصت سے اپنی پیشانی پر ہاتھ مارا۔ آخر وہ اس کے کمرے میں گئی ہی کیوں؟ آخر کیوں؟ خود کو اندر ہی اندر ڈھیر سا راڈاٹا۔ رخ چکن کی طرف تھا۔ بیچ راستے میں یاد آیا کہ وہ اس طرف نہیں ہے۔ راہداری میں داخل ہوئی تو سیدھا اسٹوڈیو میں پہنچ گئی۔ وہاں سے جھنجھلا کر اپنے کمرے میں واپس آئی۔

دروازہ بند کر اپنے دونوں ہاتھ دیکھتے گالوں پر رکھے۔

”میرا تو اپنے کمرے میں بالکل دل نہیں لگ رہا۔ تمہارا لگ رہا ہے؟“ یوں لگا جیسے اس نے قریب آ کر ایک بار پھر سوال دہرایا ہو۔

دل دھڑک اٹھا۔ احساسات عجیب ہونے لگے۔ اسے پہلے غصہ آتا تھا۔ اب تو برا بھی نہیں لگا تھا۔

”دل میں جگہ نہیں دے سکتیں تو اپنے کمرے میں ہی دے دو۔“

گال سے ہاتھ ہٹا کر۔ پھر اپنے احساسات سے الجھ کر اپنی پیشانی کو چھو کر تسلی کی کہ طبیعت تو ٹھیک ہے؟ پھر دل ایسے کیوں دھڑک رہا ہے؟

گہری سانس لے کر خود کو اس کی ہیزل آنکھوں کے اثر سے نکالا پھر جیب سے بادام نکال کر منہ میں ڈالتی کھڑکی کے سامنے جا کھڑی ہوئی۔

☆☆☆

وہ ٹریک سوٹ میں ملبوس پچھلے ایک گھنٹے سے جاگنگ ٹریک پر تھا۔ شرٹ کمر سے چپکی ہوئی تھی۔ بال پسینے سے بھیگ رہے تھے۔ چہرے پر سرخ تھی اور سانسیں چڑھی ہوئی تھیں۔

صبح کا اجالا پھیل چکا تھا۔ دھوپ میں سبزہ چمک رہا تھا۔ روڈ پر بھی آمد و رفت نظر آنے لگی تھی۔ ایئر فونز کان سے نکال کر جیبوں میں اڑتے ہوئے وہ بیچ پر بیٹھ گیا تھا۔ کچھ دیر تک اس کی نگاہیں سبزے سے ہوتی ہوئی جاگنگ ٹریک کے اس پار اہنی باڑ پر جمی رہیں۔ اس نے کلائی موڑ کر وقت دیکھا اور پھر اٹھ کر گھر کی جانب روانہ ہو گیا۔

گھر میں معمول کی طرح زندگی بیدار ہو چکی تھی۔ اس نے شاور لے کر کپڑے بدلے۔ فریش ہو کر نیچے آیا تو کچن میں ناشتے کا انتظام ہو رہا تھا۔

وہ سیدھا اپنی ماں کے کمرے میں گیا۔ کچھ دیر تک ان کے پاس بیٹھا رہا۔ منتظر نگاہیں بار بار دروازے کی طرف اٹھ جاتی تھیں۔ جنت ابھی تک نہیں آئی تھی۔

مسز شیرازی نے پوچھا تو وہ اٹھ گیا۔ ”میں دیکھتا ہوں اسے۔“

کمرے سے نکل کر دائیں جانب اسٹوڈیو کے برابر میں سامنے والا کمرہ اس کا تھا۔ وہ آہستگی سے دروازہ کھول کر اندر آ گیا۔ پردوں کی درز سے جھانکتی تیز روشنی میں وہ اسے بیڈ پر دکھائی دی۔ کیشنز کے ڈھیر میں وہ اس قدر سکون سے سو رہی تھی کہ اسے جگانے کا ارادہ ترک کر کے وہ کھڑکیوں کے سامنے جا کھڑا ہوا۔ ذرا سے پردے سر کا کرسومنگ پول کے اس پار دیکھا۔ گزشتہ شب کا واقعہ یاد آیا تو مسکراہٹ لبوں کو چھو کر گزری۔ مڑ کر کمرے کا جائزہ لیا۔ بہت سی اشیاء سیٹ ہو چکی تھیں۔ اور کچھ سامان ابھی بھی صوفے پر، اور بیگز میں رکھا ہوا نظر آ رہا تھا۔ کمرے کی ترتیب اور سجاوٹ سے اندازہ ہو رہا تھا، ہر چیز بہت چاہت سے منتخب کی گئی تھی، ہر رنگ بہت سوچ کر چنا گیا تھا۔ کھڑکیوں کے پردے، دیواروں کی پینٹنگز، گلدان۔ قالین۔

ایسے ہی ایک بار اس نے بیڈروم سجا یا تھا اور پھر اس کے رویے سے دل برداشتہ ہو کر اپنی پسند اور مرضی کی ہر ایک شے اس نے کمرے سے نکال بھی دی تھی۔ تب اس نے پردے، پینٹنگز، بیڈ شیٹس، اس کے کپڑوں کی ترتیب، دراز میں رکھی اس کی کھڑکیوں اور

ٹائیوں کی سیٹنگ کو بھی اپنی مرضی سے بدل ڈالا تھا۔ وہ جیسے اس کا ہر کام اپنے ہاتھ میں لینا چاہتی تھی۔ اس کی ضرورت، اس کی چاہت ہونا چاہتی تھی۔

گہری سانس لے کر اس نے ایک طائرانہ نگاہ کمرے میں دوڑائی۔ جہاں سب کچھ تھا مگر وہ نہیں تھا۔ نہ اس کی کوئی چیز تھی۔ نہ جگہ تھی۔ لندن میں انہوں نے سب کچھ ایک ساتھ شہر خرید لیا تھا۔ مگر یہاں آ کر جیسے ایک بار پھر ایک خلا سا آ گیا تھا۔ یہ اس کا خیال تھا۔ مگر یہ خیال غلط تھا۔ تمام ترکوششیں اس کی طرف سے تھیں۔ جنت کمال نے قدم نہیں بڑھائے تھے۔ وہ ایک فاصلہ سے قائم رکھے جہاں تھی، ابھی بھی وہیں نظر آ رہی تھی۔

نیند میں ذرا سا کسمساتے ہوئے اس نے کروٹ بدل کر آنکھیں کھولیں تو وہ مڑ کر اسے دیکھنے لگا۔ وہ بھی مندی مندی آنکھوں سے اسے ہی دیکھ رہی تھی۔ سستی اور طبیعت کا بوجھل پن ایسا کہ اٹھنے کو اب بھی دل نہیں چاہ رہا تھا۔

”گڈ مارننگ۔“ کھڑکی کے پردے کھینچ کر وہ اس کے پاس آ گیا۔

آسمانی رنگ کی جینز پر سیاہ اور سفید امتزاج کی شرٹ جس کا ہوڈی گردن پر تھا۔ آستینیں کہنی تک مڑی ہوئی تھیں۔ ہر اسٹائل سے مکمل عاری بال جو پیشانی پر بکھرے تھے۔ دیوار گیر کھڑکیوں کی دھوپ اس کے بالوں پر پڑ رہی تھی۔

”کیا ٹائم ہو رہا ہے؟“ اس نے آنکھیں مسل کر اور پیشانی رگڑ کر پوچھا۔

”ناشتے کا ٹائم ہو رہا ہے۔“ فارس نے جھک کر ہاتھ بڑھایا جسے کسل مندی سے تھام کر وہ اٹھ بیٹھی۔

”رات تم دیر تک جاگتی رہیں۔“

”نیند نہیں آ رہی تھی۔“

ایک مہمہ می مسکراہٹ فارس کے لبوں کو چھو کر گزری۔

”کل رات کوئی کہہ رہا تھا اس کا اس کمرے میں بہت دل لگ رہا ہے۔“ اس نے مذاق اڑایا۔ جنت گڑبڑا کر رہ گئی۔

”نیند کا دل لگنے سے کیا تعلق ہے بھلا؟“ تپ کر پوچھا۔

”تعلق ہے..... اور بہت گہرا تعلق ہے۔“ وہ صوفے پر جم کر بیٹھ گیا۔ ”میرے کمرے میں تو ادھر تکیے پر سر رکھا اور ادھر نیند آ گئی۔“ ٹانگ پر ٹانگ بجائے میگزین اٹھالیا۔

”وہ تو میں اس لیے سو جاتی تھی کیونکہ تم میرا سر بہت کھاتے تھے۔“

فارس نے میگزین کے صفحے اُلٹتے ہوئے نگاہ اٹھائی۔

”ایک ڈومہ کے منہ سے یہ بات سن کر عجیب لگ رہا ہے۔“

جنت کا چہرہ غصے سے سرخ ہو گیا۔ جڑے بھنچ گئے، مٹھیاں بند ہو گئیں۔ اس کے بی تاثرات انتہائی سنجیدگی سے ملاحظہ فرمائے گئے۔

”کیا ڈاکٹر آمنہ نے تم کو یہ نہیں بتایا غصہ تمہاری صحت کے لیے ٹھیک نہیں ہے۔“ میگزین رکھ کر بولا۔

”کیا آئی نے تم سے یہ نہیں کہا، مجھے غصہ مت دلایا کرو؟“ آنکھوں میں آنکھیں ڈال کر یاد دلایا۔ لندن میں دو تین بار تو وہ اس کی شکایتیں لگا کر مسز شیرازی سے ڈانٹ پڑوا چکی تھی۔

”میں جسٹ ایک بات کرتا ہوں اور تمہارا پارہ چڑھ جاتا ہے۔“

”صرف بات کرتے ہو؟ صرف بات؟“ لہجے میں غصہ، حیرت، صدمہ سب در آیا۔

”ہاں! فار ایگز امپل اگر میں تم سے یہ کہوں تم اس طرح۔ نیند میں اٹھ کر۔ اور اس اول جلول سے حلپے میں بھی بہت خوب صورت لگ رہی ہو تو تمہیں اس بات پر بھی غصہ چڑھ جائے گا۔“

اور جنت کمال کے تاثرات، احساسات، جذبات ایک دم سے بدلے۔ نجر ویران سرزمین کا ایک سبزہ زار ہو گئی۔ چہرے پر ایک دم سے سرخی دوڑی۔ غصہ کہاں گیا۔ پتا نہیں؟ بات کیا ہو رہی تھی۔ اندازہ نہیں۔ دماغ نے جھنجھوڑ کر دل کو بچھا، بار بار بچھا۔ لفظ ”اول جلول سے حلپے پر“ توجہ دلانے کی کوشش کی۔ فارس کی چالوں کا احساس دلایا، ماضی کا حوالہ دیا۔ دردناک قصے سنائے تب جا کر محترمہ کو ہوش آیا۔

”تم۔ بس تم جاؤ یہاں سے۔“ بازو سے پکڑ کر اسے صوفے سے اٹھایا۔ پورا زور لگا کر کھینچتے ہوئے دروازے تک لائی۔

”دیکھا۔ اب یہ بات ہے، مجھے کمرے سے نکالنے والی؟“ وہ دروازے میں ہی ایسا تادہ ہو گیا۔

”میں تمہیں نکال نہیں رہی۔ جانے کا کہہ رہی ہوں۔“ رو ہانسا ہو کر وضاحت دی۔

”دونوں میں فرق کیا ہے؟“

”دونوں میں فرق میرا ہے۔“ جھنجھلا کر کہا۔

”کیا میں دماغ بھی ہے؟“

”اللہ مجھے صبر دے، اللہ مجھے صبر دے۔“ اس نے دونوں ہاتھ اٹھائے۔ وہ بے ساختہ ہنس دیا۔

وہ زیر لب بڑبڑاتے ہوئے پاؤں پختی واہ روم میں گھس گئی۔

”اوہ ہاں یاد آیا۔ ذومی کا تو دماغ نہیں ہوتا۔“ بلند آواز میں کہا۔ واہ روم میں کوئی چیز فرش پر شہا کر کے گری تھی۔ وہ کمرے کا دروازہ بند کرتا مسکراتے ہوئے پلٹ گیا۔

اور واہ روم کے اندر آسینے کے سامنے کھڑی جنت کمال اپنے اول جلول سے حلپے کو دیکھ رہی تھی۔ اور بہت غور سے دیکھ رہی تھی۔

☆☆☆

ناشتے کی میز پر اسے اندازہ ہوا آج فارس کا آفس جانے کا کوئی ارادہ نہ تھا۔ چند ایک فون کالز اٹینڈ کرنے اور کچھ ضروری ہدایات یہاں وہاں دینے کے بعد اس نے اپنا موبائل فون بھی آف کر دیا۔ اب وہ جہاں جہاں جاتی تھی، وہ اپنی شرٹ کی جیبوں میں ہاتھ ڈالے اس کے پیچھے پیچھے تھا۔

”کیا ہے؟“ چڑ کر پوچھا۔

”میں تو بس ٹہل رہا ہوں۔“ اس نے کندھے اچکائے۔

”تو کہیں اور جا کر ٹہلو۔“

مگر وہ کہیں نہیں گیا۔

”تمہیں پتا ہے، آج میں آفس کیوں نہیں گیا؟“

”کیوں نہیں گئے؟“

”کیونکہ آج سے تم جم میں میرے ساتھ ورک آؤٹ کرنے والی ہو۔“

جنت کی آنکھیں پھیلیں۔ ”مجھے تمہاری طرح کوئی مسئلہ نہیں بنانے۔ میں آل ریڈی بہت اسارٹ ہوں۔“ فوراً سے کہا۔ مگر فارس نے جیسے اس کی بات نہیں سنی۔

”ہر ٹرانسمیٹر کے لیے سیف ایکسرسائز جو تم آرام سے کر سکو گی۔“

”لیکن مجھے اس کی ضرورت نہیں ہے۔“

”ضرورت ہے۔“

”میں پریگیٹ ہوں۔ بہت محتاط رہنا پڑتا ہے۔“ اس کی آنکھوں میں تشویش نمایاں ہوئی تھی۔

”جہاں میرے جیسا پرسنل ٹرینر ہو۔ جو بچے کا باپ بھی ہو۔ وہاں بھلا تمہیں کیا مسئلہ پیش آ سکتا ہے۔“

”یہی تو اصل مسئلہ ہے۔“ دانت پیس کر کہا۔ وہ مسکراتے ہوئے اس کا ہاتھ تھامے گاؤنڈ فلور پر اپنے جم لے آیا۔ ایک لمبا سا ہال جو ہر طرح کی ایکوپنٹ سے بھرا ہوا تھا۔ وہ گلاس والر سے اسے ورک آؤٹ کرتے ہوئے جھانک لیتی تھی مگر اندر کبھی نہیں گئی تھی۔ اب اندر آگئی تھی تو سمجھ میں نہیں آ رہا تھا باہر کیسے نکلے۔ سلائڈ ڈور بند کر کے فارس اس کی طرف متوجہ ہوا۔

”چلو، اب شروع کرتے ہیں۔“

دارم اپ کے بعد اس نے سب سے پہلے کارڈیوورک آؤٹ کروانا شروع کیا اور جنت کچھ بے دلی اور جھنجھلاہٹ سے اس کی انسٹرکشنز پہ یہ سوچ کر عمل کرتی رہی کہ بس دس پندرہ منٹ تک ایکسرسائز کروائے گا اور پھر چھٹی ہو جائے گی۔ مگر اس کی حیرت اور صدمے کی انتہا نہ رہی جب وہ دورانہ یہ بڑھا تا گیا۔ اوپر سے ذرا ذرا سی غلطی پر ڈانٹ الگ سے پڑ رہی تھی۔

”ایسے ایکسرسائز کرتے ہیں؟“

”ہاتھوں میں جان نہیں ہے کیا؟“

”یہ کیا کر رہی ہو؟“

”آریوڈیو؟“ (کیا تم مر چکی ہو)

وہ اچھا خاصا تپتی ہوئی تھی مگر تحمل سے سب سنتی ہے جا رہی تھی۔

”دوسروں کے شوہروں کی بیویاں پر یکھٹ ہوتی ہیں تو وہ کہتے ہیں ہل کر پانی بھی مت پیو اور ایک تم ہو۔“

ٹھیک آدھے گھنٹے بعد بیچ پرورک آؤٹ کرتے ہوئے وہ کہہ رہی تھی۔

”ذرا ہٹاؤ تو یہ کون سے مرد ہیں جو کہتے ہیں ہل کر پانی بھی مت پیو۔ میں تو ایسے کسی مرد کو نہیں جانتا۔“ اس کے پاس کھڑا واچ بینڈ پریسیکٹرز کے حساب سے ٹائم دیکھ رہا تھا۔

”ہاں تو تم اپنے جیسوں کو ہی جانتے ہو گے نا۔“ تپ کر بولی۔ ”کھڑوس۔ بے رحم۔ ظالم۔“ بقیہ لفظ زبان میں ادا کیے۔

”کچھ کہا؟“

”تمہاری تعریف کر رہی تھی۔“

”اونچی آواز میں کرو ذرا میں بھی سنوں۔“ دانت پیسے۔

”اب بس۔ میں بہت تھک چکی ہوں۔“ اس نے ہاتھ اٹھالیے۔

”پانچ منٹ باقی ہیں۔“ اس نے سختی دکھائی۔ وہ رو ہنسی ہوئی۔ پانچ منٹ بڑی مشکل سے گزرے۔ دو منٹ کا وقفہ ملا تو گہری سانس لیتی بیچ پر بیٹھ گئی۔ سرد آہ یوں بھری جیسے اس پر نہ جانے کتنا بڑا ظلم ڈھایا گیا ہو۔ بوتل منہ سے لگا کر دو گھونٹ لیے۔ پھر مڑ کر فارس کو دیکھا۔

وہ سامنے ہی سیاہ میٹ پر کھڑا دس کے جی اٹھائے ہوئے تھا۔ لمبے بھر کے لیے آنکھیں پھیلی تھیں۔ دوسرے ہی پل منہ سے ماشاء اللہ نکلا تھا۔ ایسے تو نہیں وہ اتنا فٹ نظر آتا تھا۔ اور تیسرے ہی پل وہ خود سے اپنے لیے اپنی مرضی کا ورک آؤٹ منتخب کیے

ریک پر پہنچ گئی۔ اس سے ساری مشکل ورزش کروائی جا رہی ہے اور خود دیکھو کتنے آرام سے ڈمبل اٹھا رہا ہے۔ آسان کام اپنے لیے۔ اور مشکل کام اس کے لیے۔

اس نے بڑے سائز والا اٹھانا چاہا تو دن میں تارے دکھا گئے۔ چلو کوئی بات نہیں، شروعات کم وزن سے کر لینی چاہیے۔ کوئی مسئلہ نہیں۔ خود کو خود ہی تسلی دیتی سیدھی ہوئی اور تب ہی نگاہ فارس سے دوچار ہوئی۔ وہ دونوں ہاتھوں میں مہارت سے وزنی ڈمبل اٹھائے آرم ورک آؤٹ کرتے ہوئے اسے دیکھ رہا تھا۔ لیوں پر مہم ہی مسکراہٹ ابھری جسے دبا کر رخ بدل گیا۔

اب وہ پیچھے نہیں ہٹ سکتی تھی۔ گلا کھٹکھا کر گال پر بکھرتی لٹوں کو پیچھے کیا اور جیسے تیسے دونوں ہاتھوں سے پورا زور لگا کر پانچ کے جی کا ڈمبل اٹھایا۔ آنکھوں میں فاتحانہ سی چمک ابھری۔ اگلے ہی پل وہ اس کے ہاتھوں سے چھوٹ کر گرا، اتنی ہی زور دار آواز گونجی اور اتنی ہی سرعت سے وہ بوکھلا کر پیچھے ہٹی۔ فارس اپنا ڈمبل رکھ کر تیزی سے اس کے پاس آیا تھا۔

وہ جھک کر قدموں میں دیکھ رہی تھی۔ اللہ کا شکر تھا کہ پاؤں بچ گئے تھے ورنہ اس نے کوئی کسر نہیں چھوڑی تھی خود کو نقصان پہنچانے کی۔

”آریو آؤٹ آؤ پورا مائنڈ۔“ بازو سے پکڑ کر اسے پیچھے ہٹاتے ہوئے سختی سے ڈانٹ دیا۔

”وہ..... پتا نہیں کیسے۔ ہاتھ سے چھوٹ گیا۔“ گھبرا کر فوراً ہی وضاحت دی۔

”خود سے چل کر تمہارے ہاتھوں میں آیا اور چھوٹ گیا؟“ اس کا پارہ چڑھ گیا تھا۔ ”کچھ ہو جاتا اگر۔ چوٹ لگ جاتی تو؟“

وہ آنکھوں میں حیرانی لیے اسے دیکھ کر سہم گئی۔

”مجھے ایسا کیوں لگ رہا ہے جیسے تم نے مجھے تصور کر کے یہ ڈمبل گرایا ہے؟“ تیوری پر پل ڈال کر غصے سے کہا۔

”نہ..... نہیں تو.....“

”پھر یہ مجھے میرے سر پر گرتا ہوا کیوں محسوس ہوا ہے؟“ ضبط کر کے پوچھا۔

”اب اگر تم نے مجھے کچھ اور کہا نا۔ تو میں یہ بیچ بیچ میں تم پر گرا دوں گی۔“ اس کے تاثرات سے خائف ہو کر فوراً ہی دھمکی دی۔

”پہلے ٹھیک سے اٹھانا تو سیکھ لو برسوں لی کی بہن۔“ اس کے قدموں سے ڈمبل اٹھا کر واپس اس کی جگہ پر رکھا۔ وہ پھنوس سیکڑے کھڑی رہی۔

”جو ورک آؤٹ میں نے بتایا ہے وہ کون کرے گا؟“ اپنے سینے پر بازو باندھ کر سختی دکھائی۔

”مجھے نہیں پتا اب بس۔ ختم کرو یہ سب۔“

”ابھی تو صرف تیس منٹ ہوئے ہیں۔“ بازو سے پکڑ کر اسے ٹریڈل پر کھڑا کر دیا۔ اسے جی بھر کر رونا آیا۔ اسپید ایڈ جسٹ کی

تو نہ چاہتے ہوئے بھی اسے آہستگی سے قدم اٹھانا پڑے۔

”تم آخر مجھے کس بات کی سزا دے رہے ہو، ہاں؟“ دس منٹ کے بعد اسپید بڑھانے آیا تو پھٹ پڑی۔ مگر اسے تو جیسے کوئی آواز ہی نہیں آئی تھی۔

”کیا مصیبت ہے؟“ جھنجھلاہٹ کے عالم میں تیز تیز قدم اٹھانے لگی۔ سانس پھول رہا تھا۔ دھڑکن تیز ہو رہی تھی۔ مڑکر دیکھا تو وہ اسے کہیں نظر نہ آیا۔ فوراً سے رفتار کم کی۔ سکھ بھری سانس لینے اب مریل سے قدم اٹھا رہی تھی جب وہ کسی جن کی طرح اچانک نمودار ہوا۔

”یہ کیا ذومسی کی طرح چل رہی ہو۔“ ڈانٹ کر اسپید واپس ایڈ جسٹ کرنا چاہی۔ اور جنت کی تو جیسے سر پر لگی توڑوں پر بچھی۔

”ذومی مت کہو مجھے۔“ چیخ کر بولی۔ اگلے ہی پل اس کا رنگ اڑا۔ گھبرا کر تیز تیز قدم اٹھانا شروع کیے۔ فارس اسپید بڑھا رہا تھا۔

”فارس..... فارس پلیز اسپید کم کرو۔“ وہ چیخی۔ مگر اس نے تو جیسا کچھ سنا ہی نہیں۔

”ہاں تو کیا کہہ رہی تھیں آپ؟“ کنٹرول بٹن پر ہاتھ رکھے اب وہ تپا دینے والی مسکراہٹ کے ساتھ پوچھ رہا تھا۔

”کچھ نہیں کہہ رہی تھی میں۔“ اسے بہت تیز تیز قدم اٹھانا پڑ رہے تھے۔ بس بھاگنے کی کسر رہ گئی تھی۔ پریشان ہو کر ہتھوں پر گرفت بڑھالی کہ گرنہ جائے۔

”آئی.....! فارس کو دیکھیں۔“ کچھ اور سمجھ نہ آیا تو وہیں کھڑے کھڑے چلائی۔

”انہوں نے مجھے بہت بار دیکھا ہوا ہے، اب تم دیکھ لو۔“ اپنی گہری آنکھیں اس پر جمائے سنجیدگی سے کہا۔

”میں گرجاؤں گی۔“

”کیا میں اتنا پینڈم ہوں؟“

”فارس پلیز.....“

”نہیں گروگی۔ یہ مناسب اسپید ہے۔ شاباش تیز تیز قدم اٹھاؤ۔“ وہ کنٹرول بٹن پر ہاتھ رکھے ذرا سا پیچھے ہٹا۔

”دوبارہ ایسے نہیں کروں گی۔“ منٹ کر کے بولی۔ اس کی روتی شکل دیکھ کر ترس آ گیا۔ اسپید کم کر دی۔

”ڈرامے کرنا کوئی تم سے سیکھے۔ پندرہ منٹ تک اب یہی اسپید رہے گی۔“ تحکم سے کہہ کر وہ واپس بیچ پر جا بیٹھا۔

منہ ہی منہ میں بڑبڑاتے ہوئے بے دلی سے چلتی رہی۔

اللہ اللہ کر کے ورک آؤٹ ختم ہوا اور وہ تو جیسے رسیاں تڑا کر جم سے بھاگی۔

”آج پہلا دن ہے تو اس لیے کم وقت دیا ہے۔“ راہداری سے گزرتے ہوئے فارس نے کہا۔

”یہ کم وقت تھا؟“ جنت کی آنکھیں ابل پڑیں۔

”کارڈ پو ورک آؤٹ کل ٹھیک سے کرنا ہے تمہیں۔ بائیسپ ورک آؤٹ آج دس بار کیے ہیں تو کل پندرہ دفعہ کریں

گے۔ ٹریڈل پر بچپس منٹ واک کرنا ہوگی۔ شو لڈر ورک آؤٹ کا دورانیہ بھی بڑھانا ہوگا۔“ وہ ابھی سے آنے والے کل کے لیے

سب ترتیب دے رہا تھا۔ اور جنت کی شکل ایسی ہو رہی تھی جیسے کسی بھی لمحے رودے گی۔

”اللہ کرے کل اسے صبح سات بجے ہی آفس جانا پڑ جائے۔“ آسمان کی طرف دیکھتے ہوئے دعا کی۔

”تم نے کچھ کہا؟“ اس نے گردن موڑ کر پوچھا

وہ گڑبڑا کر کی۔ کہ دعا تو دل میں کی تھی۔ اس نے کیسے سن لی؟

”نہیں، بھلا میں کیا کہوں گی؟“ کندھے اچکا کر اپنے کمرے میں بند ہو گئی۔

☆☆☆

قرآن کی تلاوت سے فارغ ہو کر مسز شیرازی جنت کے کمرے میں آگئیں۔ نیچے شفٹ ہو جانے کا ایک یہ فائدہ ہوا تھا کہ وہ

اس کے کمرے میں باسانی آجاسکتی تھیں۔

کھڑکیوں سے سوئمنگ پول نظر آتا تھا۔ دیواروں پر دھوپ اتری ہوئی تھی۔ سبزہ روشنی میں چمک کر اور ہر الگ رہا تھا۔ وہ اسی

طرف دیکھ رہی تھیں۔

جنت مسلسل بولتے ہوئے وارڈروب کھولے کھڑی تھی۔ وہ اس کی سن رہی تھیں۔ اسے جواب بھی دے رہی تھیں۔

وارڈروب میں صرف اس کی چیزیں، اس کا سامان تھا۔ بچے کے لیے کی جانی والی اشیاء ترتیب سے نیچے رکھ رہی تھی۔

کمرہ چونکہ بڑا تھا تو دائیں طرف کا حصہ۔ بچے کے لیے بہت خوب صورتی سے سیٹ کیا جاسکتا تھا۔

”بے بی کاٹ یہاں اچھا لگے گا۔“

انہوں نے کہا۔

”ہے نا! میں نے بھی کل رات یہی سوچا۔ اور اس دیوار کے ساتھ میں الگ سے وارڈروب لے لوں گی۔ کپڑے، کھلونے

سب ترتیب سے رکھ دوں گی۔“

انہیں ادراک ہوا، آنے والے وقت کے بارے میں اس کی سوچ کافی حد تک بدل چکی ہے۔ وہ اپنے خوف کو مٹا کر نئے

خواب سجانے لگی ہے۔ انہیں اس مثبت تبدیلی پر خوشی محسوس ہوئی

”ہاں، یہ ٹھیک رہے گا۔“ وہ دل سے مسکرائیں۔

جنت ان کے پاس صوفے پر چڑھ کر بیٹھ گئی۔ ”سچ بتائیں آپ کی کیا خواہش ہے؟“
”کس بارے میں؟“

”آپ کا پوتا ہونا چاہیے یا پوتی؟“ وہ آنکھوں میں تجسس اور اشتیاق لیے پوچھ رہی تھی۔

”مجھے بس اپنے بیٹے کی صحت مند اولاد چاہیے۔ بیٹا ہو یا بیٹی۔ اس سے فرق نہیں پڑتا۔“ انہوں نے اس کے ہاتھ پر ہاتھ رکھ کر زنی سے کہا۔

”یہ کہنے کے لیے ڈھیر سا ریشم کر رہی۔“ ان کے گال سے گال مس کر کے کہا۔ پھر اٹھ کر دوسری ایشیا سمیٹنے لگی۔ ساتھ ہی شادی کا حوالہ بھی دے رہی تھی۔

مسز شیرازی اب وارڈ روم کی طرف دیکھ رہی تھیں۔ پندرہ دن فارس وجدان کی سنگت میں گزارنے کے باوجود اس نے کمرہ الگ کر لیا تھا۔ جانتی تھیں فارس اسے وقت اور پیسے دے رہا ہے۔ وہ اس پر اپنی مرضی مسلط نہیں کرنا چاہتا تھا۔ یہ ایک آزادی تھی۔ خود سے ایک فاصلہ قائم کر کے وہ اسے اپنا فیصلہ بدلنے کا موقع دے رہا تھا۔ ان کے لبوں پر مبہم سی مسکراہٹ ٹھہر گئی۔ مگر کچھ سوچ کر جانے کیوں دل اداسیوں میں گھر گیا۔ منی چکن سیٹ۔ سفید رنگ کے مچھلیں کپڑے۔ آنکھوں میں اضطراب لیے انہوں نے جنت کی طرف دیکھا۔

”لندن میں فارس ٹھیک رہا؟ کوئی پریشانی تو نہیں ہوئی؟“ انہوں نے پوچھا۔

جنت رک گئی۔ گردن موڑ کر انہیں دیکھا۔ چند لمحوں تک کھڑی رہی۔ اب وہ انہیں الرجی ری ایکشن کا بتائے؟ یا سلپنگ پلو اور آئی ڈیپریسینٹ کا حوالہ دے؟ وہ انہیں کسی بھی صورت پریشان نہیں کرنا چاہتی تھی۔

”جی وہ ٹھیک رہا، بس اسے ذرا سا زکام ہوا تھا۔ اور کچھ نہیں۔“ مسکرائی۔

وہ گہری سانس لے کر چپ ہو گئیں۔ رخ بدل کر پھر سے باہر دیکھے لگیں۔

”کل آپ کہہ رہی تھیں مجھے پیٹنگ دکھائیں گی؟“ ان کی خاموشی اور آنکھوں سے جھلکتی پریشانی محسوس کر کے ان کے پاس آ گئی۔

”ہاں ایک مکمل کی ہے۔ کافی عرصے سے بنا رہی تھی لیکن ادھوری ہی تھی۔ تم دونوں لندن چلے گئے تو پھر فرصت سے مکمل کر لی۔“

”چلیں، پھر مجھے دکھائیں۔ تاکہ میں اسے ریٹ کر سکوں۔ ویسے تو میں آپ کی ہر پیٹنگ کو دس میں سے پورے بیس نمبر دیتی

ہوں۔“

وہ ہنس دیں۔ جنت ڈھیل چیئر پر ہاتھ جمائے ان کے ساتھ اسٹوڈیو میں آ گئی۔

سامنے ہی دیوار پر سفید چادر میں ایک لارج سائز کی پیٹنگ دیوار کے ساتھ رکھی تھی۔ اب تک کی مسز شیرازی کی تمام پیٹنگز میں یہ سب سے بڑی تھی۔ تقریباً آدھی دیوار کو رکھتی تھی۔

اس نے آگے بڑھ کر کپڑا ہٹا دیا، گہرے رنگوں سے مزین ایک ڈارک سی پیٹنگ سامنے تھی۔ جنت کمال دم سادھے کھڑی رہ گئی۔

سمندر کی طرف آسمان کی بلندیوں کو چھوتا ایک وسیع و عریض محل۔ لمبے مینار۔ اونچی مضبوط دیواریں۔ محل کے باہر جگہ جگہ سیاہ ہوتی گھاس سے آدھے چھپے، آدھے ظاہر ہوتے خون آلودہ نیزے، تیر، اور تلواریں۔ محل کی تمام کھڑکیاں تاریک صرف ایک کھڑکی روشن تھی۔ اس کھڑکی کی چوکھٹ پر سرخ خون ٹپک رہا تھا۔ اندر کسی کی موجودگی کا گمان بھی ہو رہا تھا۔ انگلیاں خون سے رنگی ہوئی۔ تلوار ٹوٹی ہوئی اور حفاظتی چوڑے پھٹا ہوا نظر آ رہا تھا۔ انہوں نے اس قدر تفصیل اور صفائی سے ایک ایک چیز بنائی تھی کہ وہ متاثر ہوئے بنا نہ رہ سکی۔

”زبردست!“ اس کے منہ سے بے ساختہ نکلا۔ ”یہ آپ نے کب بنائی؟“

”کافی عرصے سے بنا رہی ہوں۔ ہمیشہ ادھوری ہی رہ جاتی ہے۔ اب مکمل کرنے میں کامیاب ہوئی ہوں۔“ کہہ کر وہ آگے ہوئیں۔ اسے ادراک ہوا اسٹور روم میں دیوار کے ساتھ جو سفید کپڑے میں ڈھکی ہوئی چیز تھی، وہ یہی دیوار گیر پیٹنگ تھی۔

”بہت گہری ہے۔“ اس نے کہا۔ ”جیسے یہ ہتھیار۔ خون۔ دیواریں۔ اور یہ سیاہ جڑیں۔ ایسے لگ رہا ہے جیسے ہر ایک شے کی اپنی ایک حکایت ہے۔“

”اس کی واقعی میں ایک کہانی ہے۔ سنو گی؟“

جنت نے مڑ کر انہیں دیکھا۔ ”ضرور۔“ آنکھوں میں اشتیاق لیے کہا۔

جیبوں میں ہاتھ ڈالے فارس اسٹوڈیو کے دروازے میں رکا تھا۔ دستک کے لیے ہاتھ اٹھایا۔ مگر مسز شیرازی کی آواز سنتے ہی رک گیا۔

”ایک جا دو گر شہزادے نے زخمی ہو کر اونچی لمبی دیواروں کے ایک مضبوط محل میں خود کو قید کر لیا۔“ انہوں نے ہاتھ سے محل کی واحد روشن کھڑکی کی جانب اشارہ کیا۔ ”اس کا بدن زخموں سے چور ہے۔ ہاتھ خون آلودہ ہیں۔ ہتھیار بھی ٹوٹ چکا ہے۔ گھوڑا بھی

نہیں رہا۔“

جنت دم سادھے انہیں بہت توجہ سے سن رہی تھی۔

”جادوگر شاہزادے نے اپنی رہی سہی قوت مجتمع کی اور محل کی دیواروں کے ساتھ آگے خوبصورت پھول اور پودوں کو خطرناک کانٹے دار جھاڑیوں میں بدل دیا۔ رنگ برنگے پھول۔ نرم ملائم گھاس۔ اور سورج کی روشنیوں سے چمکتا سبزہ سب سیاہ ہو گیا۔ دیواروں سے وحشت مٹنے لگی۔ اونچا مضبوط محل ہر کسی کو خوف زدہ کرنے لگا۔“

ادھ کھلے دروازے سے انہیں دیکھتا فارس اپنی جگہ منجمد کھڑا تھا۔

”اب جب بھی کوئی خزانے کی تلاش میں محل کی حدود میں داخل ہونے کی کوشش کرتا تو اپنے اندر زندگی کی لہر لیے وہ خونخوار جھاڑیاں دیوار بن کر اسے لہو لہان کر دیتیں۔ ہر طرف خوف و ہراس پھیلنے لگا۔ لوگ محل سے دور بھاگنے لگے۔“

جنت کی لگا ہوں مسز شیرازی پر پھر ہی تھیں۔ اور مسز شیرازی کی نگاہیں پینٹنگ پر۔

”وقت گزرنے لگا۔ دنیا بدلنے لگی۔ صدیاں بیت گئیں۔ مگر محل کے اندر جادوگر شاہزادے کے لیے اس کا وقت رکا رہا۔ اس کے زخم۔ اس کی اذیت۔ اس کا ہرغم اس کے لیے ٹھہرا رہا۔

شاہزادے کو لگتا تھا یہ اس کی اس دنیا میں آنے کی سزا ہے یا پھر اس فتح کی۔ جو اس نے اپنا سب ختم کر کے حاصل کی ہے۔“

دروازے کے اس پار کھڑے فارس کی آنکھوں میں حزن کی ایک لہر اٹھی۔ سرخ ڈوروں میں کرب اتر۔ لب بھنچے رہے۔ درد بڑھتا گیا۔

”پھر؟“ جنت سامنے ہی فلور کشن پر بیٹھی انہیں مگن ہو کر سن رہی تھی۔

”پھر یہ کہ ایک غریب یتیم لڑکی جو جادوگر خاندان سے نہیں تھی۔ کچھ وحشیوں سے بچتی بچاتی محل کی طرف آنکلی۔ اپنی زندگی بچانے کے لیے اس نے محل میں داخل ہونے کی ٹھانی۔ مگر چونکہ وہ جادو نہیں جانتی تھی، اس لیے اس کا محل کے حدود میں داخل ہونا ممکن نہیں تھا۔

جس وقت وہ محل کی بیرونی دروازے پر وحشی درندوں میں گھری ہوئی کھڑی تھی۔ اس وقت شاہزادے نے حیران ہو کر اسے کھڑکی سے دیکھا۔

محل کے بیرونی دیوار سے اندر تک کا حصہ اپنا رنگ بدل رہا تھا۔ سیاہ گھاس ہری ہو رہی تھی۔ زمین سے پودے پھوٹ پڑے تھے۔ جس جگہ پر لڑکی کھڑی تھی، اس جگہ پر اب کوئی کانٹے دار جھاڑی نہ تھی۔ دروازے پر جو جڑیں لٹی ہوئی تھیں وہ بھی ٹوٹ کر را کھ ہو رہی تھیں۔ دروازہ صاف ہوا تو لڑکی اندر آگئی۔ وحشی درندے اس حد سے باہر رہے۔ اندر نہ آسکے۔“

روانی سے بولتے ہوئے انہوں نے ایک لمحے کا توقف کیا۔

”جادوگر شاہزادے کے لیے وہ منظر کسی صدمے سے کم نہیں تھا۔ اس کا جادو اس لڑکی پر کسی طور اثر نہیں کر رہا تھا۔ اس کے لیے زمین ہری ہو رہی تھی۔ پھول کھل رہے تھے۔ محل صدیوں سے تاریک رہا تھا۔ مگر اب لڑکی کے آتے ہی کرنیں بھی زمین پر اترنے لگی تھیں۔

شاہزادے کو لگا، وہ لڑکی اس کے مضبوط حصار میں شگاف کر دے گی۔ جھاڑیاں روپ بدلیں گی تو دیواریں کمزور ہو جائیں گی۔ دیواریں کمزور ہو گئیں تو پھر وہ غیر محفوظ ہو جائے گا۔ اذیت۔ غم۔ اور سب ہی دکھ پھر سے آ جائیں گے۔ ماضی اپنا آپ دہرائے گا۔ پھر سے جنگ ہوگی۔ پھر سے فتح ہوگی۔ اور پھر سے قید ملے گی۔

جادوگر شاہزادہ ایسا نہیں چاہتا تھا۔ غصے اور انتقام کی آگ میں جھلتے ہوئے اس نے لڑکی کو قتل کرنے کا فیصلہ کر لیا۔“

جنت کی سانسیں رکیں۔ تجسس کے ساتھ ساتھ خوف بھی بڑھ گیا۔ وہ جیسے ایک ایک منظر اپنی آنکھوں سے دیکھتی ایک ماورائی کہانی میں مکمل غرق ہو چکی تھی۔

”پہلے پہل اس نے کوشش کی، لڑکی محل کے اندر داخل نہ ہو سکے۔ مگر چونکہ جادو کا اثر اس لڑکی پر نہیں ہوتا تھا، اس لیے وہ دروازوں پر چڑھی خطرناک بیلوں کو زیادہ دیر تک اس کے راستے میں حائل نہ کر سکا۔

لڑکی جب محل کے اندر داخل ہوئی تو اس کا اٹھایا جانے والا ہر قدم خوف کی تاریکی اور وحشت کے سناٹے کو مٹاتا گیا۔ کھڑکیوں سے کرنیں اندر آنے لگیں۔ جو مخلوق تاریکی میں بسیرا کرتی تھی، وہ روشنی میں فنا ہونے لگی۔

محل کی پوری نو منزلیں تھیں۔ اور ہر منزل جادوئی سی۔ اپنے اندر بہت سے راز لیے ہوئے تھی۔

لڑکی پہلی منزل پر دس دن رہی۔ دوسری منزل پر بھی دس دن۔ تیسری منزل پر بھی دس دن۔ اور اس دوران اسے شاہزادے کی خودنوشت ملی جو وہ صدیوں سے لکھتا آ رہا تھا۔ ہر منزل پر اسے کچھ حصہ مل جاتا جسے پڑھتے ہوئے وہ ایک ان دیکھے وجود کی محبت میں گرفتار ہونے لگی۔

اسے اپنے آس پاس شاہزادے کی موجودگی کا گمان ہونے لگا تھا۔ وہ اس سے باتیں کرتی۔ آوازیں بھی دیتی۔ نغمے بھی سناتی۔ مگر کبھی جواب نہیں آتا تھا۔

”میں تمہیں بچا سکتی ہوں۔“ وہ اکثر اونچی آواز میں کہتی۔

”میں تمہیں آزاد کر سکتی ہوں۔“ وہ اسے یقین دلاتی۔

”تمہارے زخم بھر جائیں گے۔ تمہارا درد بھی ختم ہو جائے گا۔ ایک بار میرے سامنے آ جاؤ۔“

مگر شاہزادہ جو اسے ایک تھریٹ کے طور پر دیکھتا تھا وہ اس کے سامنے کیسے آسکتا تھا؟ اس کے لیے تو وہ ایک مجرم تھی۔ سزا کی

مستحق جو اس کی اجازت اور مرضی کے بغیر اس کے محل میں گھس آئی تھی۔

ساتویں منزل پر پہنچتے ہی لڑکی کو احساس ہوا اس کے پاؤں زخمی ہونے لگے ہیں۔ وہ ہڈیوں میں درد محسوس کرنے لگی۔ آٹھویں منزل پر اس کی جلد پر لکیریں ابھرنے لگیں جیسے چھوٹے چھوٹے کٹ لگتے ہیں ویسے ہی۔ شاہزادے کو خوشی ہوئی کہ لڑکی کی صلاحیت بالآخر ختم ہونے لگی ہے۔ اس نے اپنے جادو کا زور مزید بڑھا دیا۔

آٹھویں سے نویں منزل پر پہنچتے تک لڑکی زخموں سے چورا اور بری طرح سے نڈھال ہو چکی تھی۔ مگر اس نے ہمت نہیں ہاری۔ وہ پہلی اور آخری بار اس قلعے کے بھوت سے یعنی کہ اس شاہزادے سے ملنا چاہتی تھی۔ اس نے وہ دروازہ کھولا جس میں شاہزادہ بند تھا۔ وقت کے دائرے میں قید، زخموں سے چور کسی بھرے ہوئے شیر کی طرح سر اٹھائے کھڑا تھا۔ حملہ کرنے کو مکمل تیار۔ لڑکی کے قدم رکھنے کی دیر تھی۔ محل کی بقیہ تمام منازل کی طرح اس منزل پر بھی اس کی موجودگی کا اثر ہونے لگا۔ سیاہی مٹ گئی، اندھیرا چھٹ گیا، روشنی نکھر گئی۔ منظر صاف ہونے لگا۔ مگر یہاں ایک انہونی ہوئی۔ اس کا اثر صرف محل کے در دیوار کو نہ ہوا بلکہ شاہزادے پر بھی ہوا۔ وقت کی زنجیر ٹوٹ گئی۔ شاہزادے کے زخم بھرنے لگے، اس کا درد ختم ہو گیا۔ اس کا جسم پھر سے صحیح اور سلامت ہو گیا۔ اور لڑکی بے جان ہو کر اس کے قدموں میں آگری۔

”آئی نہیں پلیز۔ سیڈ اینڈنگ نہیں۔“ فوراً ہی دکھی ہو کر کہا۔ مگر مسز شیرازی اس کہانی کی رائٹ نہیں تھیں۔ وہ اس کی اینڈنگ نہیں بدل سکتی تھیں۔

”شاہزادے کو اس آخری لمحے میں احساس ہوا کہ اپنا حصار مضبوط کرنے کے لیے وہ پچھلے نوے دنوں سے جس لڑکی کو اذیتوں سے دوچار کرتا رہا ہے۔ وہی لڑکی اس کے تمام درد اور اذیتیں اپنے وجود میں سمیٹ کر اسے اپنی آواز کا عادی بناتے ہوئے اس کے دل میں اپنے لیے محبت جگا کر ختم ہو چکی ہے۔

وہ چپ ہو گئیں۔ جیسے کہانی بس یہیں تک تھی۔ ایک فسوں سا بندھا ہوا تھا جو ان کی خاموشی سے ٹوٹا۔ فارس کہانی کے حصار سے باہر نکل آیا۔

”ظالم شاہزادہ! نوے دن تک اس کی محبت نہیں پہچان سکا۔ گدھا۔“ جنت کو غصہ چڑھ گیا۔ وہ دکھی اٹھتا ہوا پر بے انہاد دکھی ہوئی بیٹھی تھی۔ مسز شیرازی مسکرائیں۔ اور باہر۔ دروازے کے پاس کھڑا فارس۔ مسکراتا نہ سکا۔

”تمہیں شاہزادے کی سائیکالوجی بھی سمجھنی چاہیے بیٹا۔“

”میں اسے کیا سمجھوں۔ آپ یہ دیکھیں وہ لڑکی اس کا درد چھنے آئی تھی۔ اس کے لیے مرہم لائی تھی۔“ اسے بہت دکھ ہو رہا تھا۔

تھا۔

”مگر شاہزادے کو کیا پتا، وہ جو اپنے ساتھ لائی ہے وہ اس کا مرہم ہے؟ اس کے زخموں کے لیے ہے؟“ انہوں نے نرمی سے پوچھا۔

پوچھا۔

”اسے سمجھنا چاہیے تھا کہ لڑکی کے آنے سے پھول کھل رہے ہیں! یہ زندگی کی علامت ہے۔“ وہ اپنی بات پر ڈٹی ہوئی تھی۔

”یہی پھول اس کے جادو کا اثر ختم کر رہے تھے۔ تو وہ کیسے بھروسہ کرتا؟“

وہ لا جواب ہو گئی۔ مسز شیرازی نے نرمی سے اس کی طرف دیکھا۔ دھیرے سے مسکرائیں۔

”جو لوگ بہت زیادہ حساس ہوتے ہیں، اور جنہوں نے بہت دکھ سہا ہوتا ہے وہ اپنے گرد ایسی ہی ایک دیوار کھڑی کر لیتے ہیں بیٹا۔ اور تہیہ کر لیتے ہیں کہ اب جب بھی کسی نے یہ دیوار پھلانگنے کی کوشش کی تو وہ اسے توڑ دیں گے مگر اپنی حدود میں ہرگز نہیں آنے دیں گے۔“

انہوں نے محل کی اونچی مضبوط فصیلوں کی جانب اشارہ کر کے کہا۔

”خود کو کسی بھی ممکنہ اذیت سے محفوظ رکھنے کے لیے وہ یہ حفاظتی اقدامات کرتے ہیں۔ اور ان جانے میں ان لوگوں کو بھی ہرٹ کر دیتے ہیں جن کا واحد مقصد اس دیوار کو پھلانگ کر ان کے دامن سے سارے کانٹے چننا ہوتا ہے۔“ بات گہری تھی۔ اس کے دل کو لگی۔

”جب احساس ہوتا ہے تو اس وقت کافی دیر ہو چکی ہوتی ہے۔“ رک کر گہری سانس لی، پھر اس کی جانب دیکھا۔

”جادوگر شاہزادے جیسے لوگ برے نہیں ہوتے بیٹا۔ وہ اتنی بار ٹوٹ چکے ہوتے ہیں کہ انہیں جڑنے سے خوف آتا ہے۔ وہ بس کسی پر اعتبار نہیں کر پاتے۔“ بات مکمل ہو کر ختم ہوئی۔

اتری ہوئی شکل کے ساتھ اس نے رخ موڑ کر پیٹنگ کو دیکھا۔

گہرا سمندر۔ بلند یوں میں کھڑا ایک شان دار سیاہ محل۔ مضبوط دیواریں اور کھڑکی۔ جادوگر شاہزادہ کھڑکی میں تھا۔ دوسرا دروازے میں کھڑا ہوا تھا۔

☆☆☆

لائم جو گلاس لیوں سے لگائے اس نے دوسرے ہاتھ سے اپنا سیل فون کاؤنٹر ٹیبل سے اٹھا لیا تھا۔ اوپن چین سے نکل کر سیڑھیوں کی طرف جاتے ہوئے وہ چونک کر رک گئی تھی۔ نگاہیں موبائل اسکرین پر ابھرتے اس ایک جملے پر گڑ کر رہ گئیں جو پہلے اسے ایک مذاق کے سوا کچھ نہ لگا تھا۔ لیکن اگلے ہی پل ثبوت کے طور پر ارسال کی گئی اسٹینس پر نظر پڑتے ہی وہ اپنی جگہ پتھر ہو گئی۔ گلاس اس کے ہاتھ سے چھوٹ کر فرش پر گر گئے ہی جھماکے سے ٹوٹا تھا۔ پہلے اس کا دل رکھا تھا، پھر سانس بھی تھم سی گئی تھیں۔

حیرت، صدمہ، بے یقینی۔ اس نے بے اختیار دیوار کا سہارا لیا۔ دو ڈن فلور نے یکا یک آگ پکڑی تھی۔ گرد و نواح کی ہر ایک شے اندھیر ہوئی تھی۔

اس کا تنفس پھول گیا تھا۔ آنکھوں میں وحشت اتر آئی تھی۔ اگلے ہی لمحے اس نے ہانپتے ہوئے شدید غصے کے عالم میں اپنا سیل فون سامنے دیوار پر دے مارا تھا۔ فرش پر بکھرے کانچ کے ٹکڑوں کی پروا کیے بنا دھپ دھپ قدم اٹھاتی اپنے لگژری بیڈ روم میں بند ہو گئی۔

پیشانی مسلیے، نچلاب کاٹنے، بالوں کو نوچتے وہ کمرے میں متوحش سی ٹہل رہی تھی۔ اسے یقین نہیں آ رہا تھا۔ یقین آ بھی نہیں سکتا تھا۔

اس نے پردے ہٹا کر کھڑکیاں کھول دیں۔ اس سے کوئی کوئی افاقہ نہ ہوا تو دروازہ سلاٹڈ کر کے بالکنی میں آ گئی۔ مگر اندر کی آگ ہنوز جلتی بھڑکتی، لپکتی رہی۔

تنفس بھاری رہا۔ وحشت انگ انگ میں ساگئی۔ ریٹنگ پر ہاتھ جمائے اب وہ گہری سانس لے رہی تھی۔ کمرے سے باہر، راہداری سے آگے، لاؤنج کے سامنے فرش پر گر اس کا سیل فون ایک بار پھر جگمگا رہا تھا۔ کانچ کے ٹکڑے یہاں وہاں بکھرے تھے۔ جوس لکیروں میں پھیلتا ہوا دوانچ کے فرش سے نیچے دور تک پھیل چکا تھا۔ اور وہ باہر دیکھ رہی تھی۔ اندھیروں میں وہاں۔ جہاں سب ریزہ ریزہ ہو رہا تھا۔

☆☆☆

وہ آفس روم میں اپنا کچھ کام ہٹا کر پانی پینے کی غرض سے چکن میں آیا تو مسز شیرازی لاؤنج سے سیدھا وہیں آ گئی تھیں۔ ”کام ہو گیا؟“ پیار سے پوچھا۔

”ابھی باقی ہے، آپ پانی پیئیں گی؟“ وہ فریج سے پانی کی بوتل نکالے گاؤنٹریبل کی طرف آ گیا۔ انہوں نے منع کر دیا۔ ”جلدی سو جا یا کرو بیٹا! اس طرح رات گئے تک جاگنا صحت کے لیے ٹھیک نہیں۔“ سنجیدگی سے تاکید کی۔

”پہلے کام زیادہ تھا لیکن اب کوشش کروں گا جلدی سو جاؤں۔“ کہہ کر پانی کا گلاس لیوں سے لگایا۔ ”جنت تمہارے ساتھ اب کیسی ہے؟“ آنکھوں میں مسکراہٹ لیے مدہم آواز میں پوچھا۔

”ٹھیک ہے، کل سے ایک شاہزادے کو گدھا کہہ رہی ہے۔“ وہ بے ساختہ ہنس پڑی۔ خالی گلاس میز پر رکھ کر ان کے پاس آ گیا۔

”آپ میری کوئی بات بھولتی نہیں ہیں۔“ مسز شیرازی ڈھیل چیر رہی تھیں، وہ ان کے سامنے کرسی پر بیٹھ گیا تھا۔

عسریسرا۔ حسنیٰ حسین

”مائیں بھلا اپنے بچوں کی چھوٹی چھوٹی باتیں، ان کی چھوٹی چھوٹی خواہشات بھی بھولتی ہیں؟“ اس کا چہرہ اپنے ہاتھوں میں بھر کر بولیں۔

”جب میں بچہ نہیں تھا۔“ ”میرے لیے تو تم آج بھی بچے ہی ہو۔“ وہ ان کی آنکھوں میں اپنے لیے محبت دیکھ سکتا تھا۔

”جب آپ مجھے چھوڑ کر گئی تھیں۔ میں تب ہی بڑا ہو گیا تھا می۔“ ان کے اندر ایک دم سے سناٹا پھیلا۔ آنکھوں میں نمی تیر گئی۔ فارس ان کے ہاتھ اپنے ہاتھوں میں لیے رہا۔ پھر زنی سے اپنے لبوں سے لگایا۔ وہ کچھ دکھ، کچھ اذیت سے اسے دیکھتی رہیں۔

”تم لندن میں اپنے گھر گئے تھے؟“ وہ پوچھ نہیں رہی تھیں۔ نہ ہی بتا رہی تھیں۔ وہ بس اس کے اندر کی بے سکونی تک پہنچنا چاہ رہی تھیں۔ وہ سر جھکائے بالکل خاموش رہا۔

قبرستان گھر نہیں ہوا کرتے۔ وہ اپنی مردہ خواب اور خواہشات کا پیچھے رہ جانے والا سامان اٹھالایا تھا۔ اس کی خاموشی انہیں اذیت سے دوچار کرنے لگی۔

”مجھے معاف کر دو۔“ ان کی آواز بے اختیار بھیگی۔ فارس نے تڑپ کر سر اٹھایا تھا۔ ”ایسے مت کہا کریں می پلیز۔“ ان کی آنکھیں آنسوؤں سے بھری ہوئی تھیں۔ اور لب کپکپا رہے تھے۔

”می پلیز۔“ وہ ایک دم سے بے چین ہوا تھا۔ ان کے ہاتھ مضبوطی سے تھامے ان کے قدموں میں ہی بیٹھ گیا۔ ”میں نے آپ کو کبھی بھی۔ کسی معاملے میں قصور وار نہیں ٹھہرایا۔“

”لیکن میں تو ٹھہراتی ہوں۔ میرے سینے پر بوجھ ہے۔ جانے والے تو چلے گئے۔ جو پیچھے رہ گئے ہیں، میں انہیں ایک نہیں کر پائی۔ میں تمہیں اور ریان کو ابھی تک ایک نہیں کر پائی۔“ وہ سسک پڑیں۔

ان کے ہاتھوں پر فارس کی گرفت ایک دم سے ڈھیلی پڑی تھی۔ وہ فرش پر تھا۔ وہ زمین میں اتر گیا۔ اذیت انگ انگ میں سما گئی۔

”وہ چھوٹا سا معصوم بچہ ہے۔ اس کا ان سب معاملات میں کوئی قصور نہیں۔ اسے خود سے دور نہ کرو۔ پلیز بیٹا اسے سزا مت دو۔“

وہ پیچھے ہوا تھا۔ سر جھکائے۔ خاموش۔ ساکت۔ بس اس مقام پر آ کر اس کی ساری ہمت برداشت ختم ہو جاتی تھی۔ مزید کچھ سننے کی تاب نہیں رہتی تھی۔

عسریسرا۔ حسنیٰ حسین

”کیا تمہیں انوٹیشن ملا؟“ نگاہیں اس پر جاٹھری تھیں۔ اور توجیح کے عین مطابق اس نے نوٹیشنکیشن ملتے ہی اپنا موبائل اٹھا لیا تھا۔ صوفے کے ساتھ کمر نکائے اب وہ اسے ٹائپنگ کرتا ہوا دیکھ سکتی تھی۔

”کیسا انوٹیشن؟“

”میری اورزید کی مگنی کا۔“ لیوں پر مبہمی مسکراہٹ اور آنکھوں میں روشنی لیے جواب لکھا۔ اور پھر سراٹھا کر اس کے تاثرات دیکھنا چاہے۔ وہ جڑے بھینچ کر اسکرین کو تک رہا تھا۔ اسے بڑی خوشی ہوئی۔

”مگنی؟ آریوسیر لیس؟“

”ہاں بھلا میں کیوں مذاق کروں گی؟“ ساتھ ہی وہ انوٹیشن کارڈ فارورڈ کر دیا جو زید کی مگی نے اسے بھیجا تھا۔ چار دن بعد اس ٹڈے کی ساگرہ تھی اور ساتھ ہی اگٹھی پہنانے کی رسم بھی سرانجام پانا تھی۔

وہ منتظر رہی، اب وہ کیا کہتا ہے مگر وہ پیشانی پر بل ڈالے موبائل پر نظریں جمائے بیٹھا رہا۔

”کیا تم آؤ گے؟“

”کیا مجھے آنا چاہیے؟“

”بالکل۔“

”اچھا کس حیثیت سے؟“

”میرے شوہر کی حیثیت سے۔“ لکھتے لکھتے رک گئی۔ مسیح منادیا۔ دوبارہ لکھا۔

”تمہارے ان کے ساتھ فیملی ٹرمز ہیں۔“

دوسری طرف خاموشی۔

”میں انتظار کروں؟“

”نہیں۔“

اس کے انکار سے حفا اٹھاتے ہوئے فوراً لکھا۔ ”حالا نکلے آنا چاہیے۔“

”اچھا تو وہ کس لیے؟“

”کیونکہ میں کہہ رہی ہوں۔“ دھڑکتے دل کے ساتھ ٹائپ کر دیا۔ اس کے جواب نے جیسے ایک لمحے کے لیے فارس کو بھی

حیران کیا تھا۔ نچلاب کاٹتے ہوئے فوراً سے مسیح ڈلیٹ کر دیا۔ کھڑکی سے پیچھے ہٹ گئی۔ اب وہ نہیں جانتی تھی فارس کیا کر رہا تھا۔

مگر دوبارہ اس کی طرف سے بھی کوئی مسیح نہیں آیا تھا۔ کچھ دیر تک کمرے میں بائیں سے دائیں۔ اور دائیں سے بائیں چکر کاٹنے

قدموں کی آہٹ کے ساتھ ہی جنت راہداری سے نمودار ہوئی تھی۔

”آئی! آپ یہاں ہیں اور میں آپ کو اسٹوڈیو میں ڈھونڈ رہی تھی۔“

ساکت فضا میں ارتعاش پیدا ہوا۔ مسز شیرازی نے فوراً سے آنسو صاف کیے۔ فارس اٹھ کر وہاں سے چلا گیا۔ سر جھکا ہوا تھا تو وہ دیکھ نہیں سکی۔ مگر اس کی آنکھیں۔ اس نے گردن موڑ کر اسے میٹرھیوں کی طرف جاتا دیکھا۔ پھر مسز شیرازی کے پاس آئی۔ ان کا رخ دوسری طرف تھا تو وہ تب تک خود کو کمپوز کر چکی تھیں مگر ان کی آنکھیں ابھی بھی لال ہو رہی تھیں۔

”جی بیٹا،“ وہ بظاہر مسکرا رہی تھیں مگر ان کے چہرے سے اداسی جھلک رہی تھی۔ وہ نچلاب کاٹ کر رہ گئی۔ جانے فارس کے

ساتھ ان کی کیا بات ہوئی تھی؟ وہ بھی تو چپ چاپ اوپر چلا گیا تھا۔

”میں نے سوچا، ہونے سے پہلے آپ سے باتیں کر لوں مگر آپ کمرے میں نہیں تھیں۔“

”ہاں بس۔ فارس کے پاس آئی تھی۔ چلو کمرے میں چلتے ہیں۔“ لہجے کو حتی الامکان نارٹل کرتے ہوئے بولیں۔ ان کے ہمراہ

راہداری کی طرف جاتے ہوئے اس نے میٹرھیوں کی طرف اوپر دیکھا تھا۔

اوپری منزل کی تمام بتیاں گل تھیں۔ ہر طرف اندھیرا سا پھیلا ہوا نظر آ رہا تھا۔

☆☆☆

کچھ وقت مسز شیرازی کے ساتھ گزارنے کے بعد وہ اپنے کمرے میں آگئی اور دروازہ بند کر کے سیدھا کھڑکی میں جا کھڑی

ہوئی۔

سامنے ہی وسیع و عریض لان کا گوشہ اور بائیں طرف گلاس والز کے احاطے میں سوئنگ پول نظر آ رہا تھا۔ نیلگوں بلب روشن

تھے، شیڈ تلے مخصوص کرسیوں اور ایک کاؤچ کے اطراف میں زرکار روشنی سی پھیلتی تھی۔ اپنے کمرے کی کھڑکی سے نظر آتا یہ منظر اسے

بہت بھلا لگتا تھا۔ وہ اپنے خیالوں میں گم کھڑی تھی کہ اسے ٹراؤزر پر سفید شرٹ زیب تن کیے فارس و جدان گلاس ڈورڈھکیل کر اسی

طرف آتا ہوا نظر آیا۔ وہ یکا یک پردے کی اوٹ میں ہو گئی۔ پھر سر نکال کر جھانکا۔ ٹرے میں سبز چائے، اور چند ایک لوازمات رکھے

ملازمہ اس کے پیچھے تھی۔

وہ کاؤچ پر بیٹھ گیا۔ موبائل ہاتھ میں تھا۔ لیپ ٹاپ اور کچھ ضروری فائلز شیشے کی میز پر پہلے سے دھری تھیں۔

وہ اب اسے دیکھ رہی تھی۔ اور بہت غور سے دیکھ رہی تھی۔ سبز چائے کا کپ ہاتھ میں لیے وہ بالکل خاموش بیٹھا تھا۔ نگاہیں

سوئنگ پول پر جمی ہوئی تھیں۔ ایک ہی مقام، ایک ہی نقطے پر ساکت سی۔ ٹھہری ہوئی۔

وہ چند لمحوں تک اپنی جگہ کھڑی رہی پھر اس نے موبائل پر مسیح ٹائپ کیا۔

کے بعد وہ پھر سے کھڑکی کے پاس آگئی۔

وہ لیپ ٹاپ گود میں رکھے اپنا کام کر رہا تھا۔ لیکن ہر چند لمحوں کے بعد اس کی نگاہیں اسکرین سے ہٹ کر سوئمنگ پول اور پھر وہاں سے بیلوں سے گھری دیوار تک اٹھ جاتی تھیں۔ وہ کھڑکی میں کھڑی رہی۔ اور اسے دیکھتی رہی۔

یہ ایک اسے موبائل پر مہینج موصول ہوا۔ سر جھکا کر اسکرین پر نگاہ دوڑائی۔

”اگر تم اسی طرح کھڑکی سے مجھے تاڑتی رہو گی تو میں کام نہیں کر سکوں گا۔“

”اللہ!“ وہ پردہ چھوڑ کر جھکے سے پیچھے ہٹی۔ نچلاب دانٹوں میں دیا۔ حالانکہ وہ چھپ کر کھڑی تھی۔

”خوش فہمی دیکھو جناب کی۔“ گھبراہٹ پر قابو پا کر تیزی سے ٹائپ کیا۔ ”میں بھلا تمہیں کیوں تاڑنے لگی؟ مجھے تو یہ بھی نہیں پتا تم کہاں ہو۔“ رک کر مزید لکھا۔

”میں تو اپنا کام کر رہی ہوں۔“

آگے سے شیطانی مسکراہٹ موصول ہوئی۔ وہ تپ گئی۔

”پورے گھر میں تمہیں بس میرے کمرے کی کھڑکی کے سامنے آ کر بیٹھنا تھا؟“ بھنا کر لکھ دیا۔

”ابھی تم کہہ رہی تھیں تم مجھے دیکھ نہیں رہیں۔“ تہمت۔

وہ فٹاسی ہو گئی۔ اپنا موبائل آف کر کے خود سے بہت پرے رکھ دیا۔ کھڑکیوں سے دور ہو کر شرافت سے بیڈ پر چڑھ کر بیٹھ گئی۔

مجھے اسے مسیح ہی نہیں کرنا چاہیے تھا۔ مہنوں سیکڑ کر خود کو کوسا۔ اور نہ ہی اس کی خیریت معلوم کرنے کے لیے کمرے میں جانا

چاہیے تھا۔ ذرا سی توجہ کیا دی۔ موصوف تو ساتویں آسمان پر پہنچ گئے ہیں۔ کچھ دیر تک بیٹھی رہی پھر موبائل اٹھا لیا۔ یوٹیوب پر چند

ایک ویڈیوز دیکھیں۔ بچوں کے نام سرچ کیے۔ ہاتھوں پر لوشن لگاتے ہوئے کھڑکیوں کی طرف اور پھر وارڈروب کی طرف دیکھنے

لگی۔ ذہن کچھ نہ کچھ ترتیب دینے میں لگا ہوا تھا۔ کپڑے یہاں رکھے جاسکتے ہیں اور بے بی کاٹ اس مقام پر۔ ڈریسنگ یہاں

سے ہٹا کر وہاں رکھ دے گی۔ ذہن میں ہر طرح کی ترتیب دے کر تکیہ درست کرتی لیٹ گئی۔ موبائل ہاتھ میں تھا۔ وہ سدرہ سے

بات کر رہی تھی۔

ہلکی سی دستک کے ساتھ دروازہ کھل گیا۔ کہنی کے بل اوپر ہوئی تو دروازے میں فارس تھا۔

”اندر آ سکتا ہوں؟“ وہ پورا پورا اندر تھا اور اجازت مانگ رہا تھا۔ اس کا مہینج یاد آیا تو آنکھوں میں خشکی ابھر آئی۔

”تم سوئے نہیں ابھی تک؟“ وہ اٹھ کر بیٹھ گئی۔

”نیند نہیں آرہی تھی تو.....“

”تو.....؟“ اس نے سوالیہ ابرو اٹھائی۔

”میں نے سوچا تم سے باتیں کر لوں۔ تم بھی تو جاگ رہی ہو۔“

موبائل سائڈ ٹیبل پر رکھ کر، برابر میں آ بیٹھا۔

”حالانکہ میں نے اجازت نہیں دی تھی۔“ گھور کر کہا۔

”انکار بھی تو نہیں کیا۔“ وہ مسکرایا۔

جنت بڑا بڑا کر رخ بدل گئی۔ موبائل ہاتھوں میں لیے جلالت میں ٹائپنگ کرنے لگی۔ سدرہ سے بات کر رہی تھی تو گھنگو سینے لگی۔

فارس اسے ہی دیکھ رہا تھا۔ اس کے سفید کاشن ٹائٹ ڈریس کی آدھی آستین سے جھانکتے بازو پر مندل زخم کی لکیر واضح تھی۔

”تمہیں یہ زخم کیسے آیا تھا؟“

”کون سا زخم۔“ اس نے سر اٹھا کر پوچھا۔ اگلے ہی پل اپنے بازو کے اسی مقام پر اسے لمس کا احساس ہوا۔

”اب پوچھ رہے ہو؟ اب تو زخم بھی بھر گیا۔“

منظر، وقت، لمحے یاد آئے تو کہے بنانا نہ سکی۔

”نشان تو ابھی بھی ہے۔“ وہ کہہ رہا تھا۔

”دوا سٹچر لگے تھے۔“ اسے یاد تھا۔

”بوا کے گھر بلب فکس کر کے نیچے اتر رہی تھی تب کیل لگ گئی تھی۔“ بہت عام سے لہجے میں جواب دے کر بادام منہ میں ڈالا۔

پارکنگ ایریا کا منظر، برہان واصف کا تھپڑ۔ سخت پتھریلی زمین پر گرتے ہی ہتھیلیوں پر پڑنے والی رگڑ۔ بے اعتنائی کی

اذیت، وہ خوف، وہ دہشت۔ اس نے وہ تمام کے تمام خیالات جھٹک دیے۔

وہ چند لمحوں تک منتظر رہا کہ وہ مزید کچھ کہے گی مگر وہ خاموش ہو چکی تھی۔

”ایسا ہی ایک زخم مجھے بھی لگا تھا، تب میں پانچ سال کا تھا۔“

”کیسے؟“ کشن کو سینے سے لگائے اس کی طرف رخ موڑا۔

”میں الماری میں چھپنے کی کوشش کر رہا تھا۔“

”کس لیے؟“ وہ ذرا ساجیران ہوئی تھی۔

”تم گیس کرو کس لیے؟“ وہ پوری طرح سے اس کی طرف متوجہ تھا۔

”کسی بچے کا سر پھاڑا ہوگا۔ کوئی نقصان کیا ہوگا۔ یا پھر.....“

فارس کی پیشانی پر ہل آگئے۔

”خود ہی تو کہا ہے گیس کرو۔“ جنت نے ہنسیوں سے کہیں۔

”گیس کرو۔ یہ نہیں کہا الزام لگاؤ۔“ وہ اچھا خاصا برامان گیا۔

”میں تو یہی گیس کر سکتی ہوں۔“ اس نے گھورا۔ ”اب کوئی بچا اچھا کام سرانجام دے کر تو چھپنے کی کوشش نہیں کر سکتا۔“

”ہاں۔ مگر میں اس لیے نہیں چھپ رہا تھا کہ میں نے کوئی نقصان کیا تھا۔“

”تو پھر؟“

فارس نے کچھ بتانے کے لیے منہ کھولا پھر رک گیا۔ ”فارگٹ اباؤٹ اٹ۔“ سر جھٹک کر موبائل اٹھالیا۔

”کیا مطلب فارگٹ اباؤٹ اٹ؟“ اسے غصہ چڑھ گیا۔ ”خود ہی بات شروع کرو۔ سسپنس پھیلاؤ اور پھر سو جاؤ۔“

غصہ تو اسے ویسے بھی چڑھا رہتا تھا۔ فارس کی اس حرکت پر سب سے پہلے پا ہو گئی۔ مگر دوسری طرف تو جیسے وہ کچھ سن ہی نہیں رہا تھا۔

موبائل پر یوں نگاہیں مرکوز تھیں جیسے کوئی ضروری کام درپیش ہو۔

”اصل میں میرا ہی دماغ خراب ہے جو میں تم سے باتیں کرنے لگ گئی۔“ کمفرٹ ایک طرف کر کے اٹھ گئی۔

”کہاں جا رہی ہو؟“

”کہیں بھی جاؤں۔ تمہیں اس سے کیا؟“

دروازہ کھول کر اور پوری قوت سے بند کر کے باہر تھی۔

وہ گہری سانس لے کر تیزی سے اٹھ کر اس کے پیچھے آیا۔ راہداری سے سیدھا کچن میں گیا۔ سامنے ہی وہ کرسی پر بیٹھی تھی۔ سر

جھکا ہوا تھا۔ گندھے ہوئے بال پشت پر تھے۔ بڑبڑاہٹ جاری تھی۔

”جب دل چاہے گا باتیں کرے گا۔ اور جب دل چاہے گا خاموش ہو جائے گا۔ میں کوئی مذاق ہوں؟“

اسے نہیں پتا تھا وہ عین اس کے پیچھے کھڑا تھا۔ مسکراہٹ دباے اس کے برابر میں کرسی کھینچ کر بیٹھ گیا۔

”اچھا کرو کیا باتیں کرنی ہیں؟“

”میں نے کب کہا مجھے تم سے کوئی بات کرنی ہے؟“ اسے پتہ لگ گئے۔ ”یہ تو تم ہو جو خواہ مخواہ فری ہونے کی کوشش کرتے

ہو۔“

”فری ہونے کی کوشش؟“ وہ مسکراہٹ دباتے ہوئے بند مٹھی پر ٹھوڑی نکائے اسے نرمی سے دیکھے گیا۔

”آئندہ میں تم سے کوئی بات نہیں کروں گی۔ کوئی جواب نہیں دوں گی۔“ صاف کہہ دیا۔ ”جیسے تم کرتے ہو۔ میں بھی بالکل

ویسے ہی کروں گی۔“

”میں خوف زدہ تھا اس لیے چھپ گیا تھا۔“ اس نے اچانک کہا۔ اور وہ جو شدید غصے میں مزید کچھ کہنے کا ارادہ رکھتی تھی ایک

دم چپ ہو گئی۔

”بس یا اور کچھ؟“ اس نے بظاہر دوستانہ لہجے میں پوچھا۔ وہ چند لمحوں تک اس کی آنکھوں میں دیکھتی رہی۔ جانے کتنی حکایتیں

تھیں جو ان آنکھوں میں چھپی ہوئی تھیں۔

”یعنی میں کوئی اور سوال بھی پوچھ سکتی ہوں؟“ تصدیق چاہی۔

”ہاں۔“

وہ حیران ہوئی کہ توقع کے برعکس جواب مثبت ملا تھا۔

”فائدہ؟ جب تم جواب ہی نہیں دیتے۔“ تنفر سے سر جھٹکا۔ ”خود سارے سوال پوچھ لیتے ہو۔ سارے جواب سن لیتے ہو۔

لیکن جب میں کچھ پوچھوں۔ تو خاموشی۔“

وہ ابھی بھی غصے میں لگ رہی تھی۔ بندھے ہوئے بال آگے کی طرف داہنے کندھے پر تھے۔ کچھ لٹیں ڈھیلی ہو کر گال پر پھسل

رہی تھیں۔

”چائے پیو گی؟“ اس نے اٹھ کر کینٹ سے جار نکالا۔ وہ لب بھینچے ایک سخت نظر اس پر ڈالے اپنی انگوٹھی کو آگے پیچھے کرتی

رہی۔

چائے بناتے ہوئے وہ خود سے ہلکی پھلکی گفتگو کرتا رہا مگر اس نے لب سے رکھے جیسے اب کوئی بات ہی نہیں کرے گی۔

چائے تیار ہو گئی تو بھاپ اڑاتا ایک مگ اس کے آگے رکھا، اور دوسرے مگ ہاتھ میں لیے سامنے کھڑا رہا۔

”تمہیں غلط لگا تھا۔“ گھونٹ بھر کر کہا۔

”کیا؟“ اس نے اپنا مگ قریب کر لیا۔

”یہی کہ میں کسی عورت کو اپنی زندگی میں واپس لانا چاہ رہا ہوں۔“

جنت کی دھڑکن لمحے بھر کے لیے تھی۔ سانس رک گیا۔ مگ اس کی گرفت مضبوط ہو چکی تھی۔ اس رات کے بعد عدینہ زبیر کا

ذکر جیسے آج ہوا تھا۔ وہ اس کا نام نہیں لے رہا تھا۔ نہ ہی اسے کسی سابقہ رشتے سے جوڑ رہا تھا۔ اس کے لیے وہ ایک ”عورت“ تھی۔

”اور تم چاہتے ہو، میں یقین کر لوں؟“ اس کا لہجہ مضبوط تھا مگر دل شدت سے دھڑکے جا رہا تھا۔ فارس کی سابقہ بیوی کا خوف

جیسے اس کی رگ رگ میں سما یا ہوا تھا۔ خصوصاً یہ انکشاف زیادہ تکلیف دہ تھا کہ عدینہ اس کی محبت تھی اور وہ اسے ہر صورت اپنی زندگی

میں واپس لانا چاہتا تھا۔

”کرنا تو چاہیے۔“ وہ کرسی کھینچ کر بیٹھ گیا۔

”تم مجھے طلاق دینا چاہتے تھے۔“ آنکھوں میں آنکھیں ڈال کر یاد دلایا۔

”دینا چاہتا تھا۔ یہ تم نے خود کہہ دیا تھا۔ پاسٹ ٹینس مائی ڈیروائف۔ فعل ماضی۔ میری اب ایسی کوئی خواہش نہیں رہی۔“
جنت ہکا بکا سی اسے دیکھ کر رہ گئی۔ ذرا دیکھو تو کھڑوس کو ساری باتیں یاد تھیں اس کی۔ اور ظاہر ایسے کرتا تھا جیسے کچھ سن ہی نہیں رہا۔

”میری زندگی میں تمہارے سوا کوئی عورت نہیں ہے۔“ اس نے چائے کا گھونٹ لیتے ہوئے کہہ دیا۔ بات سادہ، مختصر اور واضح تھی۔ جنت کی دھڑکنیں تھمی رہیں۔ سانسیں رکیں۔ اگلے کئی لمحوں تک وہ اسے خاموش نگاہوں سے نکتی رہی۔ کیا وہ دانستہ عدینہ زبیر کا ذکر نہیں کر رہا؟ اور اگر کسی عورت کا مسئلہ نہیں تھا تو وہ اسے طلاق کیوں دینا چاہتا تھا؟ کچھ تو تھا جو چھپا ہوا تھا یا پھر وہ جان بوجھ کر اس سے چھپا رہا تھا۔

”تم مجھ سے نفرت کرتے تھے اور مجھے طلاق دینا چاہتے تھے اور پھر اچانک تم آ کر کہو کہ میں تمہیں طلاق نہیں دینا چاہتا تو میں اس بات کو کیا سمجھوں، ہاں؟ ایسا تو صرف کہانیوں میں ہوتا ہے، کسی کو اچانک ایک سیکنڈ میں محبت ہو جائے۔“
”اور میں نے کب کہا، مجھے تم سے محبت ہو گئی؟“

میز پر کہنیاں جما کر اس کی آنکھوں میں جھانکا۔ وہ جو اپنی دھن میں بول رہی تھی، ساکت ہو گئی۔ سوال ٹھا کر کے دل کو لگا۔ صاف صاف بے عزتی۔ چہرہ خفت سے سرخ پڑا۔ اب نہ وہ اٹھ سکتی تھی۔ نہ رخ بدل سکتی تھی، نہ غائب ہو سکتی تھی۔ ہاں فارس نے کب کہا، اسے محبت ہو گئی؟

”میرا مطلب ہے۔ میں کہہ رہی تھی..... اصل میں وہ.....“

”ہاں ہاں! بولو۔ میں سن رہا ہوں۔“ چہرہ متبسم ہو گیا۔ آنکھوں میں شرارت اتر آئی۔

”اصل میں میرا ماغ خراب ہے جو میں تم سے باتیں کر رہی ہوں۔“ اس کی چال سمجھتے ہی کرسی دھیل کر اٹھ گئی۔

”چائے تو پی لو۔“

”زہر دے دو تم مجھے۔“ مڑ کر چلائی۔ پھر بیڈروم میں جا کر دروازہ زور سے بند کر دیا۔ وہ میز پر بیٹھا مزے سے چائے پیتا رہا۔

”سمجھتا کیا ہے یہ خود کو؟“ بگڑے تیوروں کے ساتھ لحاف اوڑھ کر لیٹ گئی۔ آنکھوں پر بازو رکھ لیا۔ پھر جھنجھلا کر کروٹ

بدلی، دوبارہ بدلی، کٹن اپنے کان پر رکھا۔

”فارس بھائی نے کبھی تم سے محبت کا اعتراف کیا؟“ دوسرے کان میں آواز گونجی۔

”محبت اعمال سے جھلکتی ہو تو اعتراف کی ضرورت نہیں پڑتی۔“

تخیل کی دھار پر بڑا بڑا لکھا ہوا نظر آیا۔ اس کے الفاظ، اس کا جملہ۔ اس کا جواب۔

اس نے تکیے میں سر دیتے ہوئے آنکھیں میچ لیں۔ اندر ہی اندر بہت سارا چیخا۔ کیسا انسان تھا وہ۔ محبت کا اعتراف ہوا نہیں تھا اور وہ اپنی زبان سے تسلیم کر بیٹھی تھی۔ اللہ..... اللہ..... اللہ..... وہ تقریباً رو دینے والی تھی۔
فارس نے دروازہ کھولا۔ کھٹکھا کر گلا صاف کیا۔ اس نے کٹن اٹھا کر اسے دے مارا۔

”خبردار جو تم نے مجھ سے کچھ کہا تو۔“ وہ تقریباً رو دینے والی تھی۔ وہ مسکراہٹ ضبط کیے صوفے پر جا بیٹھا۔

”ہاں ٹھیک ہے، میں نے تم سے یہ نہیں کہا کہ مجھے تم سے محبت ہے۔ لیکن یہ بھی تو نہیں کہا کہ مجھے تم سے محبت نہیں ہے۔ ان فیکٹ میں نے تو محبت پر کوئی بات ہی نہیں کی۔“

ٹانگ پر ٹانگ جمائے، داہنے پاؤں کو جنبش دیتے، صوفے کے ہتھوں پر بازو دکائے وہ جیسے کسی سلطنت کا شاہزادہ بنا بیٹھا تھا۔

وہ کمفر ٹر میں دبکی پڑی رہی۔ اب کوئی جواب دیتی تو پھنس جاتی۔ نہ جواب دے کر پھنسنا زیادہ مناسب لگا۔

”میرا ایسا بھی کوئی مشکل سوال نہیں ہے!۔“ اس نے کہا۔

”جنت کمال؟“ پھر پکارا۔

وہ تو ایسی ہو گئی جیسے اپنے کان کہیں گروی رکھ آئی ہو۔ وہ زیر لب مسکراتے ہوئے اٹھ کر چلا گیا۔ دروازہ بند ہوا تو جنت نے دھیرے سے آنکھیں کھول دیں۔

”آئندہ میں اس سے کوئی بات نہیں کروں گی۔“ مصمم ارادہ کر لیا۔ کسی بھی سوال کا کوئی جواب نہیں دوں گی۔ کمزور نہیں پڑوں

گی۔ کوئی شکوہ بھی نہیں کروں گی۔ سمجھتا ہے مجھے پھنسالے گا۔ ہونہہ!“

تکیے میں سر دے کر طرح سے جھنجھلائی۔ تسلی بخشی سے، ہمت بندھانے اور ارادے باندھنے سے کچھ نہیں ہو رہا تھا۔ فارس کا لہجہ، اس کی مسکراتی نگاہیں، اس کا استحقاق سے سوال پوچھنا۔ وہ اپنی دھڑکنوں کو سن رہی تھی اور احساسات میں الجھ رہی تھی۔

اور باہر لان پولز کی روشنیوں میں فارس وجدان رات گئے تک ٹہلتا رہا تھا۔

☆☆☆

نیند سے بیدار ہوتے ہی اس نے کمرے کی تمام کھڑکیاں کھول دی تھیں۔ باہر کا نظارہ کرتے ہوئے انگڑائی لی۔ پھر کپڑے

نکال کر دواش روم میں گھس گئی۔ شاہ لیا، کپڑے بدلے۔ بال خشک کر کے پونی بنائی۔ دوپٹہ لیا اور نکھری سی باہر آگئی۔

کچن میں معمول کی طرح ناشتے کا انتظام ہو رہا تھا۔ مسز شیرازی کیئر ٹیکر کے ہمراہ لاؤنج میں بیٹھی قرآن پڑھ رہی تھیں۔ وہ پہلے ان کے پاس گئی۔ ان سے ملنے کے بعد کچن میں جا کر ناشتے کے انتظامات کا جائزہ لیا۔ نگاہیں پھر بھنگتی ہوئی سیڑھیوں کی طرف گئیں۔ کلائی موڑ کر وقت دیکھا۔ ساڑھے سات بج رہے تھے اور وہ ابھی تک نیچے نہیں آیا تھا۔ کہیں اس کی وہ دعا قبول تو نہیں ہوگئی کہ صبح سات بجے سے پہلے پہلے اسے آفس جانا پڑ جائے؟ نچلاب دانٹوں تلے دبا یا۔

اور پھر خود کو ہر لحاظ سے کمپوز کرتی سیڑھیاں چڑھنے لگی۔

”کہہ دوں گی، آنٹی نے بھیجا ہے، جاؤ دیکھو۔ میرا بیٹا ابھی تک نیچے کیوں نہیں آیا۔“

آہستگی سے دستک دے کر بیڈ روم کا دروازہ کھولا مگر اندر کوئی نہ تھا۔ بیڈ پر کوئی ٹشمن نہ تھی، تکیے بھی ترتیب سے رکھے تھے، کمر ٹر بھی استعمال نہیں کیا گیا تھا۔

رک کر راہداری میں نگاہ دوڑائی۔ سننگ ایریا میں بھی کوئی نہیں تھا۔ اس کے قدم بے اختیار اسٹڈی روم کی طرف اٹھے، ادھ کھلے دروازے کو آہستگی سے اندر دھکیلا تو وہ اسے سامنے ہی کاؤچ پر سویا ہوا دکھائی دیا۔ لمحے بھر کے لیے تو جیسے اسے اپنی آنکھوں پر یقین نہیں آیا۔ دروازے کے ہینڈل پر گرفت جمائے کتنی ہی دیر تک کھڑی رہ گئی۔

لیپ ٹاپ، موبائل، کچھ فائلز اور کاغذات قالین اور شیشے کی میز پر دھرے تھے۔ پانی کا گلاس بھی رکھا تھا۔ کافی کا خالی گک بھی۔

”کیا وہ ساری رات اسٹڈی میں سویا رہا؟“ وہ کچھ دیر تک اپنی جگہ کھڑی رہی۔ قریب آ کر اسے دیکھا۔ پھر آواز دیتے ہوئے کندھا ہلایا تو اس کی آنکھ کھل گئی۔ کھڑکیوں سے دھوپ سیدھا چہرے پر پڑ رہی تھی تو مندی مندی آنکھوں کے ساتھ اٹھ کر بیٹھ گیا۔ حواس بیدار ہوئے تو اسٹڈی میں اپنی موجودگی کا احساس کر کے سیدھا ہوا۔ تاثرات ایک دم سے بدلے۔ غالباً اسے توقع نہیں تھی، وہ اوپر آئے گی۔

”تم.....“ اس کی آنکھیں رت جگے کی گواہی دے رہی تھیں۔

”ہاں وہ۔ تم نیچے نہیں آئے تو آنٹی نے بھیجا۔“

وہ ہتھیلیوں پر سر گرائے کچھ دیر تک بیٹھا رہا۔

”تم یہیں سوئے رہے۔“

”کام کرتے آنکھ لگ گئی۔“ وہ دابنے ہاتھ سے پیشانی مسل رہا تھا۔ آنکھیں ہنوز بند تھیں۔ دو دن پہلے جب وہ آفس میں سو

گیا تھا تو اس نے تب بھی مسز شیرازی کو یہی جواب دیا تھا۔

وہ نچلاب دانٹوں میں دباے کھڑی رہی۔ پھر گلاس میں پانی ڈال کر اسے دیا۔

”تم چلو، میں فریش ہو کر آتا ہوں۔“ اس نے کہا۔

وہ سر ہلا کر اسٹڈی سے چلی گئی۔ ناشتے کے دوران اس کا رویہ ٹھیک رہا۔ ورک آؤٹ کرواتے ہوئے بھی۔ بس فرق یہ تھا، وہ آج اسے کم ڈانٹ رہا تھا۔ زیادہ بات بھی نہیں کر رہا تھا۔ ذہن کچھ الجھا ہوا سا لگا کہ جب وہ بات کر لیتی تو وہ چونک کر پوچھتا وہ کیا کہہ رہی تھی۔ آفس کے لیے روانہ ہوا تو وہ گلاس والٹ کے سامنے آ کھڑی ہوئی۔ اور کافی دیر تک کھڑی ہی رہی۔

☆☆☆

آفس سے واپسی پر اپنے کمرے میں داخل ہوتے ہی اسے غیر معمولی پن کا احساس ہوا حالانکہ کچھ بھی تو نہ بدلا تھا۔ ٹائی کی ٹاٹ ڈھیلی کرتے ہوئے اس نے صوفے پر بیٹھ کر جوتے اتارے، کف لٹکس، اور گھڑی ڈریسنگ ٹیبل پر رکھی تو ادراک ہوا، اس کے پرفیومز اور لوشنز وغیرہ غائب تھے۔ سوچ میں الجھتے وارڈ روم سلانڈ کی تو خالی ملی۔ اس کے کپڑے، جوتے، ٹائیاں۔ کچھ بھی موجود نہیں تھا۔ وہ ایک دم سے حیران ہوا۔ ذہن میں ایک ممکنہ خیال نے سراٹھایا تو اس کا سر نفی میں ہلا۔ مگر اگلے ہی پل وہ جوتے پہن کر سیڑھیاں اترتا نیچے آ گیا تھا۔ کچن میں دوپہر کے کھانے کا انتظام ہو رہا تھا۔ مسز شیرازی لاؤنج میں بیٹھی تھیں۔ ملازمدان کے لیے کپ میں چائے ڈال رہی تھی۔ جنت کی تلاش میں نگاہ دوڑاتے ہوئے اس نے راہداری کا رخ کیا تھا۔ کچھ ہی دیر میں وہ دروازے پر دستک دیتا اس کے کمرے میں داخل ہو چکا تھا۔

اس کا سارا کا سارا سامان کارپٹ پر دھرا تھا۔ اور وہ بالکل سامنے نیچے بیٹھی اس کے جوتے ترتیب سے رکھ رہی تھی۔ اور اتنا لگن ہو کر کام کر رہی تھی کہ نہ دستک سنائی دی تھی۔ نہ اس کی موجودگی کا احساس ہوا تھا۔

سینے پر بازو باندھے وہ خوش گوار حیرت سے اسے دیکھتا رہ گیا۔ پھر اس کے عقب میں بے حد قریب بچوں کے بل بیٹھ گیا۔

”میں ابھی عدیل کو کال کرنے والا تھا، میرے کمرے سے کچھ سامان چوری ہو گیا ہے۔“

اتنے قریب سے، اتنے اچانک آواز آنے پر وہ ایک دم سے بوکھلائی۔ اسٹیکر زھوٹ کر نیچے گرے۔

”تم..... تم کب آئے؟“ گھبرا کر پوچھا۔

”کافی دیر ہو چکی ہے۔“ وہ اس کی آنکھوں میں دیکھ کر بولا۔ ”تم اتنی بڑی تھیں۔ تمہیں پتا ہی نہیں چلا۔“ جنت حواس باختہ سی

اسے دیکھ کر رہ گئی۔

ایک طائرانہ نگاہ کمرے میں دوڑائی۔ پھر فرصت سے اسے دیکھا۔ آنکھوں میں شرارت اور لیوں پر جو مسکراہٹ تھی، وہ اسے

لب بھینچ کر دوبار ہاتھا۔

”کیا آپ بتانا پسند کریں گی، میرے جوتے، کپڑے، ٹائیاں خود چل کر نیچے آئی ہیں یا آپ انہیں لائی ہیں؟“

جنت کی ہوائیاں اڑی ہوئی تھیں۔ ساری پلاننگ کا بیڑا غرق ہو گیا تھا۔ اس نے سوچا تھا، وہ اپنے بیڈروم میں اس کا سامان سیٹ کرنے کے بعد بھینچ کر کے بتا دے گی کہ اب وہ کمرہ شیئر کر سکتا ہے۔ لیکن شومئی قسمت کہ وہ آفس سے جلدی گھر آ گیا تھا اور اب اسے یوں دیکھ رہا تھا جیسے وہ کوئی جرم کرتی رنگے ہاتھوں پکڑی گئی ہو۔

”اگر آپ لائی ہیں۔ تو پھر کیوں لائی ہیں؟“ لہجے میں کس قدر مصومیت تھی۔ جیسے وہ نہ جانتا ہو، وہ کیوں لائی تھی۔

”وہ..... میں.....“ ذہن خالی ہو گیا۔ نہ لفظ رہے۔ نہ جملے بنے۔ اور وہ اس کی کیفیت سے حفا اٹھاتا اس کے برابر میں ہی بیٹھ گیا۔ کہ جواب دینے کے لیے جتنا وقت درکار ہے لے لو۔ مجھے بھی یہاں سے جانے کی کوئی جلدی نہیں۔ جنت کو جی بھر کر رونا آیا۔ خود کو جس پموشن میں پھنسا لیا تھا، اس کا آسان ترین حل بھی اسے بے انتہا مشکل لگ رہا تھا۔

”وہ میں.....“ وہ اس کی نگاہوں کے تاثر سے کنفیوژ ہو رہی تھی۔

”ہاں وہ تم..... کیا.....؟“

”وہ میں اپنا روم شیئر کرنے کی اجازت دے رہی ہوں تمہیں۔“

فارس نے ہنسیوں اچکا نہیں۔ ”لیکن میں نے تم سے اجازت کب مانگی؟“

اور جنت کو لگا جیسے آس پاس بہت سے دھماکے ہوئے ہوں۔ اور آنکھوں کے سامنے اس عزت افزائی پر تارے سے چمک اٹھے ہوں۔

”اس دن تو بڑا کہہ رہے تھے، کمرے میں دل نہیں لگ رہا۔“ ساری مروت، لحاظ بالائے طاق رکھتے ہوئے وہ اس پر پھٹ

پڑی۔

”میں نے یہ کب کہا؟“ وہ قدرے حیرت سے سیدھا ہوا۔

”دل میں جگہ نہیں دے سکتیں تو کمرے میں دے دو۔“ سلگ کر یاد دلا لیا۔ چہرہ غصے سے لال ہو رہا تھا۔

”میں ایسی کوئی بات کر ہی نہیں سکتا۔“ بے یقینی کی انتہا۔ جھوٹا۔

جنت نے گود میں جو کوٹ رکھا تھا اسے اٹھا کر قالین پر پٹھا۔

”ضوفشاں..... ضوفشاں!“ اٹھ کر ملازمہ کو آواز دی۔ ملازمہ فوراً ہی حاضر ہوئی۔

”یہ سارا سامان ابھی کے ابھی صاحب کے کمرے میں پہنچاؤ۔“

جھٹ سے حکم صادر کیا۔ مگر ملازمہ فارس کی تھی۔ اس کے ایک ہی اشارے پر جنت کے حکم کو مکمل نظر انداز کرتی کمرے سے چلی گئی۔ جنت کا پارہ مزید چڑھ گیا۔ مڑ کر اسے دیکھا۔

”اب تم جاؤ یہاں سے۔“ سخت لہجے میں اسے حکم صادر کیا۔ آنکھوں میں ہلکی سی نمی۔ ہنسیوں سکڑی ہوئی۔ لب بھینچے ہوئے۔ وہ چند لمحوں تک کھڑا رہا۔ اگلے ہی پل اپنے اور اس کے مابین فاصلے کو ختم کرتے ہوئے خود سے لگا لیا۔ وہ اس کی اس حرکت پر اپنی جگہ تھم گئی۔

”تھنک یوسوچ۔ مجھے اجازت دینے کے لیے۔“ آواز مدہم اور گہری تھی۔

جنت کا غصہ ریکا ایک ٹھنڈا ہوا۔ تاثرات میں نرمی اتر آئی۔ الگ ہو کر اس نے دونوں ہاتھوں سے بالوں کو پیچھے کیا۔

”اگر مجھے پتا ہوتا، آج مجھے سر پر انزٹلنے والا ہے تو میں شاید بہت دیر سے گھر آتا۔“ اس کے کندھوں پر ہاتھ رکھے کہہ رہا تھا۔

”ہاں لیکن..... اس کا مطلب یہ نہیں ہے کہ میں کورٹ نہیں جاؤں گی۔“ اپنی خفت چھپانے کو دھڑلے سے کہہ دیا۔ وہ ہنس دیا۔

”آف کورس میں ایسا کچھ سوچ ہی نہیں رہا۔“

وہ اسے نظر انداز کرتی کہیں اور دیکھنے لگی۔

”مجھے چہنچ کرنا ہے۔“ فارس نے کہا۔

اس نے وارڈروب سے کپڑے نکال کر اسے دیے اور وہ اٹیچڈ ہاتھ روم میں چلا گیا۔

جنت کچھ دیر تک اپنی جگہ کھڑی رہی پھر لمبوں پر مسکراہٹ لیے اپنا باقیہ کام سمیٹنے لگی۔

☆☆☆

اگلے دن وہ آفس سے جلد ہی واپس آ گیا تھا۔ گھر پہنچ کر ملازموں سے پتا چلا اس کی زوجہ محترمہ اپنی ساس کے ساتھ زید کے گھر گئی ہوئی تھیں۔ وہ سیدھا آفاق ہاؤس چلا گیا۔ وراچ مین نے اس کے لیے دروازہ کھول دیا۔

جیسوں میں ہاتھ ڈالے وہ بڑے ہی لیے دیے سے انداز میں اندر داخل ہوا۔

سر سبز لان کے وسط میں ایک جگہ اسٹیج تیار کیا گیا تھا۔ نیلگوں تھیم میں کرسیاں میزیں سجائی گئی تھیں۔ مہمان خواتین، اور ان کے ڈیڑھ سارے بچے، اور ہر طرف شور شرابا۔

بچے لان میں بھاگتے کھیل رہے تھے۔ سوزی مہمان خصوصی تھی۔ اتنی لاڈلی کہ تقریباً ہر بچے اسے گود میں لیے پھرتا تھا۔ ایک کاٹا جا چکا تھا۔ تحفے وصول ہو چکے تھے۔ اب یقیناً مہمانوں کو کھانا کھلایا جا رہا تھا۔ اس کی نظر مسز شیرازی پر پڑی۔ وہ زید کی دادی

”ویل آف یو ایکسکویٹو می! میرے فیانیسی کو پسند نہیں، میں اس کے علاوہ کسی سے بات کروں۔“ ایک ادا سے کہہ کر جانے کو مڑی مگر فارس نے اسے بازو سے پکڑ کر روک لیا۔

”تمہارے فیانیسی سے تو میں بعد میں نمٹ لوں گا۔ لیکن اگر آپ کو یاد ہو، آج آپ کا اپائنٹمنٹ ہے۔“

”ہاں جی یاد ہے مجھے۔“

مسز شیرازی نے ان کی جانب دیکھا تو فارس نے مسکراتے ہوئے ہاتھ ہلایا۔ انہوں نے اشارے سے اسے جانے کی اجازت دی۔

”اور میں نے یہ بھی کہا تھا، ڈنر باہر کریں گے۔“ وہ اسے بازو کے حصار میں لیے دائیں طرف پلر کی اوٹ میں ہو گیا تھا۔

”تمہاری وجہ سے میں ٹھیک سے کچھ کھا نہیں سکی۔“ وہ دیوار کے ساتھ پشت ٹکاے کھڑی ہو گئی۔ سر اٹھا ہوا تھا۔ آنکھیں چمک رہی تھیں۔

”ابھی اقصیٰ کو بلا کر پوچھوں تو پتا چلے، تم نے کیا کچھ کھا لیا ہے۔“

”نہیں، کچی بات ہے، صرف زید کے ساتھ تھوڑا سا کیک کھا یا ہے۔“

اور اس نڈے کو جانے کیسے بھنک پڑی کہ وہ سب کچھ چھوڑ چھاڑ وہاں آ گیا۔

”جنت جی!“ فارس اور اس کے درمیان زبردستی گھس کر کھڑا ہو گیا۔

”تمہارا فیانیسی اپنی فٹنس کا بالکل خیال نہیں رکھتا۔“ اس نے برہمی کا اظہار کر کے تبصرہ کیا۔ جنت نے اسے کہنی دے ماری۔ آنکھوں ہی آنکھوں میں گھوری دی کہ بچے کے احساسات کا خیال کر لو۔

”انہوں نے کیا کہا ہے ابھی؟“ زید کی ہنسی گھوریاں۔

”کہہ رہے ہیں، آپ بہت اچھے لگ رہے ہو۔“

”میں نے یہ کب کہا؟“ وہ بھنکا گیا۔ جنت نے چہرہ موڑ کر اسے گھورا۔

”تم بچوں کے ساتھ بالکل بچے ہی بن جاتے ہو۔“

”تم مجھے الزام دے رہی ہو؟ اس پانڈا کو دیکھا ہے۔“ ہاتھ سے زید کی جانب اشارہ کیا۔ اور زید جو اپنی سالگرہ کی مناسبت سے سچ مچ میں ایک پانڈا کے گیٹ اپ میں تھا، کھڑا رہ گیا۔ پھر لڑنے مرنے کو آگے بڑھا مگر جنت نے اسے سچ راستے میں روک لیا۔

”چھوڑو انہیں، یہ تو ہیں ہی ایسے۔ آپ تو اتنے کیوٹ، اتنے پیارے لگ رہے ہو۔ اور پانڈا تو ہے ہی میرا فیورٹ۔“

کے ساتھ جو گھنٹو تھیں۔ وہ آنکھوں میں ذرا سی برہمی لیے اپنی بیوی کو کھونچنے لگا۔ اور تب ہی وہ اسے نظر آ گئی۔

آسانی رنگ کے ڈھیلے ڈھالے کپڑوں میں ملیوں، بالوں کی پونی بنائے وہ گلاس ڈور سے نکل کر مسز شیرازی کی طرف جا رہی تھی۔ زویا اس کے پیچھے پیچھے تھی۔ اقصیٰ مسز شیرازی کے پاس کھڑی بڑے مزے سے اپنی سی سی ٹی وی آنکھوں سے یہاں وہاں دیکھ رہی تھی کہ یکا یک نظر فارس وجدان پر پڑی۔

”آپی!“ اس کے منہ سے چیخ نکلتے نکلتے رہ گئی۔ جنت، زویا کے جوتوں کے تسمے باندھ رہی تھی ڈری گئی۔ ”کیا ہوا بھوت دیکھ لیا کیا؟“

”سجھیں بھوت ہی دیکھ لیا۔ نہیں۔ میرا مطلب ہے وہ..... وہاں.....“ اپنا بازو سیدھا کر کے اشارہ کیا۔ ”فارس صاحب۔“

جنت چونک کر اٹھ کھڑی ہوئی۔ مڑ کر بیرونی گیٹ کی جانب دیکھا اور اگلے ہی لمحے فارس وجدان پر نظر پڑتے ہی اسے خوش گوار حیرت نے گھیر لیا۔

”میں آتی ہوں۔“ کہہ کر وہاں سے نکل آئی۔ فارس وجدان کے قریب پہنچنے تک آنکھوں کی چمک، مسکراہٹ، اور مسرت بھرے تمام رنگ چھپا لیے۔

”ارے تم یہاں۔“ گردن اونچی کیے جی بھر کر حیران ہوئی۔

”ہاں میں یہاں۔“

”حیرت ہے، تم نے تو کہا تھا، تم نہیں آؤ گے۔“

”دیکھ لو۔“ اس نے جتایا۔ پھر ہاتھ سے اسے دور رہنے کا اشارہ کیا۔ ”اگر سوزی کے ساتھ وقت گزار کر آرہی ہو تو.....“

مگر وہ اس کے بالکل پاس آ کھڑی ہوئی۔ داہنے ہاتھ کو سامنے کیا۔ درمیان والی انگلی میں گلابی رنگ کی پلاسٹک کھلونا انگلیوں کی بجی ہوئی تھی۔

”کسی ہے؟“ آنکھوں میں بچوں جیسا اشتیاق لیے پوچھا۔ ”بٹن دباؤ تو لائٹ بھی جلتی ہے۔“

فارس کے لبوں پر مسکراہٹ بکھر گئی۔

”مجھ سے کہا ہوتا۔ میں ایسی ہزار لادیتا۔“

”مجھے ایک ہی چاہیے تھی۔ اور وہ زید نے مجھے دے دی۔“ اترا کر کہا۔

”تمہیں اب اپنے فیانیسی کی سکیورٹی کا انتظام کرنا چاہیے۔“ اس نے سنجیدگی سے کہا۔

اور وہ ہنس دی۔ آنکھوں میں زندگی کی رمت تھی۔ چہرہ خوشی سے تہمتار ہوا تھا۔ اور یہ خوشی کس لیے تھی؟ اس کی آمد کی وجہ یا پھر؟

زید کے ننھے سے دل کو ذرا تسلی ہوئی، ناک سیکڑ کر فارس کو جلتی سگلتی نگاہوں سے دیکھا۔ اس کے بابا بھی وہیں آگئے۔

”مبارک ہو آپ کو۔“ فارس نے ہاتھ ملاتے ہوئے کہا۔

جنت کے مکملہ سسر قہقہہ لگا کر ہنسنے۔ ”سچ میں تم نے سب مس کر دیا! بہت انجوائے کیا ہم نے۔“

”جنت جی یہاں سے چلیں نا۔“ زید اس کا ہاتھ پکڑ کر کھینچنے جا رہا تھا۔

”آپ کو اپنے بیٹے کی سکيورٹی اب گنی کر دینی چاہیے۔“ اس نے مشورہ دیا۔ وہ زور سے ہنسنے۔

”دل بڑا کرو بار۔“ پشت تھپتھا کر تسلی دی۔ ”اب بچوں کی خوشی تھی۔ کیا کر سکتے ہیں۔“ وہ بڑے موڈ میں تھے۔ ”آؤ بیٹھو۔“

”نہیں، اب چلتے ہیں، ہاسپٹل جانا ہے، چار بجے کا اپائنٹمنٹ ہے پھر کبھی وقت نکال کر آؤں گا۔“ وہ ان سے بات کرتے

ہوئے باہر چلا گیا تھا۔

جنت سسر شیرازی کے پاس آگئی۔ اپنا پرس اٹھایا۔ سسر آفاق سے اجازت لی۔ زویا کو پیار کیا اور زید سے چھپ چھپا کر بڑی

مشکل سے باہر آئی تو فارس گاڑی میں اس کا انتظار کر رہا تھا۔

زید اس کے پیچھے پیچھے باہر آ گیا۔ پہلے تو اس نے اس بات پر شور مچایا کہ وہ اتنی جلدی کیوں جا رہی ہے اور جب جنت نے

ہاسپٹل جانے کا بتایا تو کچھ نرم پڑا۔

”میں کل اسکول کے بعد آپ سے ملنے آؤں گا، پھول بھی لاؤں گا۔“

اسٹیرینگ وہیل پر گرفت جمائے فارس نے تپ کر اسے دیکھا۔ جنت پسینہ جھریٹ پر بیٹھی تھی اور وہ دروازہ بند نہیں کرنے دے

رہا تھا۔

”ہاں ٹھیک ہے، ضرور آنا۔ میں آپ کا انتظار کروں گی۔ کارز سے کھلیں گے۔ ڈرائنگ بنائیں گے۔ اور اسٹوریز بھی پڑھیں

گے۔“ وہ اسے بہت پیار سے بہلا رہی تھی۔

”اور آپ اپنی رنگ کا بہت خیال رکھنا۔ ان کو بالکل مت دینا۔“ اشارہ فارس کی طرف تھا۔ ہاں اس کا تو جیسے اب یہی کام رہ

گیا ہے، پلاسٹک کی انگوٹھیاں چوری کرنا۔ وہ جڑے جھنجھٹ کر بیٹھ گیا۔

”ہاں ہاں ضرور۔ کسی کو نہیں دوں گی۔ سنہجال کر رکھوں گی۔“

”سنہجال کر مت رکھیے گا۔ آپ پہنی رہیں۔ اگر سیل ختم ہو جائیں تو میں نئے لادوں گا۔ اور اگر انہوں نے (چھوٹے سے

ہاتھ سے فارس کی طرف اشارہ کیا) کچھ کہا نا تو مجھے بتائیے گا۔“

اقصی جانے کہاں سے گزر رہی تھی کہ نظر گیٹ پر بڑی اور بھاگی بھاگی چلی آئی۔ زید کو پکڑ کر پیچھے ہٹایا۔ ”آپ کو آپ کی ممالا

رہی ہیں۔ جلدی سے جائیں۔ زویا نے گفٹ کھول لیا ہے۔“

”اللہ حافظ جنت جی۔“ وہ بڑے سو بر طریقے سے ہاتھ ہلا کر پیچھے ہٹا۔ اقصیٰ نے فوراً سے آگے بڑھ کر دروازہ بند کیا۔ اور

اسے اپنے ساتھ لے گئی۔

جنت بڑی فرصت سے اس کی طرف مڑی۔ وہ پیشانی پر ہل ڈالے بیٹھا تھا۔

”تو.....“ اس نے کہا۔

”تو یہ کہہ مگنی توڑ دو۔“ سیدھا سیدھا حکم صادر ہوا۔

وہ ہنسنے لگی۔ ”تم جیلس ہو رہے ہو؟“

”میں بھلا کیوں جیلس ہونے لگا؟“ وہ چڑ گیا۔

”وہی تو میں پوچھ رہی ہوں۔ تم ایک بچے سے کیوں جیلس ہو رہے ہو؟“ اس کے تاثرات سے حظ اٹھایا۔

”بچہ.....؟ حرکتیں دیکھی ہیں اس کی؟ اس عمر میں مگنی کا خواب دیکھ رہا ہے۔“

”دیکھیے مسٹر فارس! میں برادشت نہیں کر سکتی کوئی میرے فیائی کے بارے میں ایسی بات کرے۔“

”ہاں ہاں، جانتا ہوں۔ تمہارا دل، گردہ، جان سب کچھ ہے وہ.....“ فارس نے سلگ کر گاڑی اشارت کر دی۔ وہ آنکھوں

میں شرارت اور لبوں پر مسکراہٹ لیے کھڑکی سے باہر دیکھنے لگی۔ جانے دل میں سرور کی کیفیت کیوں تھی؟ اس لیے کہ فارس اس کے

کہنے پر وہاں آ گیا تھا؟ یا پھر اس لیے کہ اس کے تاثرات بھی زید سے مختلف نہ تھے؟“ وہ سوچ کر مسکراتی رہی۔

ہاسپٹل میں چیک اپ کے بعد وہ اسے ریسٹوران لے آیا تھا۔ مینو کا رڈ ہاتھ میں لیے جنت نے اپنی من پسند ڈشز آرڈر

کیں۔

اور جب وہ کھانا کھا رہی تھی تو وہ اسے ہی دیکھ رہا تھا۔ ہلکی پھلکی سی گفتگو جاری تھی۔ سسر شیرازی کی باتیں تھیں، سا لگرہ پارٹی

کے انتظامات پر تبصرہ تھا۔ آئندہ کے یونیورسٹی کے چند ایک قصے تھے۔ وہ سوال کرتا جا رہا تھا اور وہ بولتی جا رہی تھی۔ معمول کے برعکس

وہ اسے بہت خوش گوار موڈ میں لگی۔

کھانے کے بعد چائے منگوائی گئی۔ اور اب وہ اپنا کپ ہاتھوں میں لیے بیٹھی تھی جب فارس نے جیب سے مخملیں باکس نکال

کر اس کے آگے رکھا۔

چائے کا گھونٹ لیتے وہ یکا یک رک گئی تھی۔ کپ اس نے میز پر رکھ دیا۔

”یہ میں نے لندن میں تمہارے لیے لیا تھا۔“ فارس نے کہا۔ اسے اندازہ نہیں تھا، وہ اس گفٹ کا اب کیا کرنے والی تھی۔

شاید وہ گزری ہوئی چند ایک باتوں کا حوالہ دے کر غصہ اتارتی۔ یا شاید انکار کر دیتی۔ مگر اس نے کچھ بھی کہے بغیر ٹھیک ڈبیر کھولی۔
اندر سونے کا خوب صورت اور نفیس سا بریسلٹ رکھی تھی۔

ایک پھول۔ جس میں ننھا سادل اور ٹرائیڈنگل بناتا تھا۔ پھول کے دونوں سروں پر گول نگینے تھے جو ایک باریک زنجیر سے جڑے ہوئے تھے۔

آنکھوں میں ہلکی سی ستائش لیے اس نے بریسلٹ اٹھالیا۔ اس کے تاثرات اور رویے سے اپنے اندر سکون کی سی کیفیت محسوس کرتے ہوئے فارس نے ہاتھ بڑھایا۔

”مے آئی؟“ اس نے جیسے اجازت چاہی۔

جنت نے اثبات میں سر ہلاتے ہوئے بریسلٹ اس کے حوالے کر کے اپنا بابا ہاتھ آگے کر دیا۔ ایک نظر اسے دیکھتے ہوئے بریسلٹ پہنایا۔ اس کی نازک کلائی پر وہ زنجیر سج گئی۔

”تھینکس“ اس نے کہا۔

”تمہیں پسند آیا؟“

”بہت..... لیکن میرے فیانی کی انگوٹھی زیادہ پیاری ہے۔“ وہ اسے پڑانے کو بولی۔

”لیکن میرا گفٹ زیادہ پائیدار ہے۔“

”زید نے مجھے یہ رنگ بہت دل سے دی ہے۔“

”زید کا دل بہت چھوٹا ہے۔ میرا دل بہت بڑا ہے۔“

اب وہ اسے یہ نہیں کہہ سکتی تھی اس کا دل بڑا نہیں تھا۔

”کتنا بڑا ہے؟“

وہ مسکرا کر رہ گیا۔

اسے خوشی تھی کہ جنت کمال نے اس کی طرف سے دیا جانے والا وہ پہلا تحفہ حق کی طرح وصول کیا تھا۔

☆☆☆

معمول کی طرح وہ فارس و جدان کے ساتھ جم میں موجود تھی۔ روزمرہ کے تمام ورک آؤٹ کرنے کے بعد تھکی ہاری سی ٹریڈل پر کھڑی تھی اور جلجت میں قدم اٹھاتی بار بار ٹائم دیکھ رہی تھی۔ مڑ کر پیچھے دیکھا تو فارس موبائل فون سے لگائے بات کرتا ہوا نظر آیا۔ پشت اس کی طرف تھی۔ نچلا لب دانتوں تلے دبائے وہ بٹن آف کر کے اتر گئی۔ خیال تھا اسے پتا نہیں چلے گا مگر اسی وقت کال سے

عسریسرا۔ حسنی حسنین

فارغ ہوتے ہی وہ اچانک مڑا۔ پھر وراج بیٹڈ پر ٹائم دیکھتا اس کے پاس آ گیا۔

”تین منٹ باقی تھے۔“

”نہ نہیں تو.....“

”دوبارہ کرو اور پورے پندرہ منٹ تک۔“ لہجے میں ذرا سی سختی تھی۔

”کیا؟“ وہ ایک دم سے چیخی۔

”یہ پہلے دن سے طے تھا کہ تم جب بھی کوئی ورک آؤٹ بیچ میں چھوڑ دو گی تو تمہیں سزا ملے گی۔“

”صرف تین منٹ باقی تھے۔“ وہ احتجاجاً چلائی مگر فارس نے سنی ان سنی کیے اسے دوبارہ ٹریڈل پر کھڑا کر دیا۔

پندرہ منٹ تو جیسے اس کے لیے پندرہ گھنٹے ہو گئے۔ سزا ختم ہو گئی مگر غصہ ختم نہ ہوا۔ ناراضی ختم نہ ہوئی۔ وہ آفس چلا گیا تو سیدھا مسز شیرازی کے پاس پہنچ گئی۔

”صرف تین منٹ پہلے اتر گئی تھی میں آنٹی! صرف تین منٹ اور اس نے پندرہ منٹ بڑھا دیے۔“ مسز شیرازی کو خوب شکایت لگائی۔ بتاتے ہوئے رونا بھی آرہا تھا۔ انہوں نے اس کے سامنے فون کر کے فارس کی کلاس لی۔

”مئی! وہ ورک آؤٹ کرتے ہوئے بالکل سیریس نہیں ہوتی۔“

اسپیکر آن تھا تو آواز اس نے بھی سنی۔ صدمے سے منہ کھلا۔

”جھوٹ کہہ رہا ہے یہ۔“ تڑپ کر دفاع کیا۔ ”میں اتنی محنت کرتی ہوں۔“ آنکھیں آنسوؤں سے بھر گئیں۔

”یہ چاہتی ہے سب ہی ورک آؤٹ ایک منٹ میں کر کے فارغ ہو جائے۔ مئی کیا یہ پاسیبل ہے؟“ وہ کہہ رہا تھا۔

”اگر اس سے تین منٹ مس ہوئے تو تمہیں صرف تین منٹ ہی زیادہ لینے چاہیے تھے۔ تم نے میری بہو کو پورے تین منٹ

ٹریڈل پر کھڑے رکھا۔ دس ازنائٹ فیئر فارس!“

اب وہ موٹے موٹے آنسو آنکھوں میں بھر لائی تھی تو وہ فوراً ہی اس کی حمایت میں اتریں۔

”مئی! یہ اس کی پینٹمنٹ تھی! اب کیا میں اس سے یہ کہتا، دس دفعہ الف بے لکھ کر دکھاؤ؟“ وہ ان کی ڈانٹ سن کر نرمی سے

بات کر رہا تھا۔ وہ لا جواب ہوئیں۔ پھر سر اٹھا کر اسے دیکھا۔ سر جھکائے وہ آنسوؤں کو پرے دھکیل رہی تھی۔ انہیں اس پر ترس آیا۔

”تم درگزر کر دینے بیٹا۔“

”روز کرتا ہوں مئی۔ آپ اس سے پوچھیں۔ کل اس نے دس بار باکسپس ورک آؤٹ کرنا تھا اور اس نے صرف چھ بار کیا۔ دو

منٹ کی بریک ہوتی ہے یہ پورے پانچ منٹ لے لیتی ہے۔ روز مجھے اسے گھر کے کسی کونے سے ڈھونڈ ڈھانڈ کر جم لے جانا پڑتا

عسریسرا۔ حسنی حسنین

ہے۔ پندرہ منٹ تو ایسے ضائع ہو جاتے ہیں۔ حالانکہ یہ اچھی طرح سے جانتی ہے، میرا ایک ایک لمحہ قیمتی ہے۔“
 اتنی ساری شکایتیں۔ جنت کو صدمہ ہوا۔ دکھ ہوا۔ سر جھکتا گیا۔ مسز شیرازی اسپیکر آن کرنے پر پچھتا گئیں۔
 ”خیر جو بھی ہے۔“ انہوں نے لہجہ سخت کیا۔ ”تمہیں میری بہو کے ساتھ ایسا نہیں کرنا چاہیے تھا۔“
 دوسری طرف وہ خاموش ہوا۔

”فارس؟“

”ٹھیک ہے۔ میری بات کروائیں اس سے۔ آئندہ الف بے لکھو الیا کروں گا۔ پھر نہ کہے سو دفعہ کیوں لکھو رہا ہوں۔“
 ”آئی! اس کو دیکھیں۔“ چڑ کر سر اٹھایا۔ مسز شیرازی کے لیے مسکراہٹ دبانانا مشکل ہو گیا۔
 ”فارس۔“ مصنوعی خفگی سے اس کا نام لیا۔

”اس سے کہیں مجھ سے بات نہ کرے اب کبھی۔“ وہ روئی صورت لیے اٹھ کر باہر نکل گئی۔ مسز شیرازی اسے دیکھ کر رہ گئیں۔
 اپنے کمرے میں جا کر اس نے آنکھیں رگڑ کر صاف کیں۔ پھر کپڑے بدل کر باہر آئی اور مسز شیرازی سے اجازت لے کر
 اقصیٰ کے ہمراہ پارک چلی گئی۔

فارس سے ناراض تھی تو نہ اس سے بات کر رہی تھی نہ اس کی کال ریسیو کر رہی تھی۔ کچھ وقت کھلی فضا میں بتانے کے بعد گھر کی
 طرف روانہ ہوئی تو سڑک کے عین کنارے اس کی گاڑی آرکی۔

”تمہارا تو ایک ایک لمحہ قیمتی ہے نا۔ تم یہاں کیا کر رہے ہو؟“ سلگ کر پوچھا۔ اقصیٰ پیچھے تھی۔ جنگلا عبور کر کے باہر آئی تو فارس
 کو دیکھ کر حیران ہوئی۔ اس کے صاحب۔ اس وقت یہاں؟
 ”بیٹھو۔“ فارس نے اس کے لیے پنجر سیٹ کا دروازہ کھولا۔ اقصیٰ ساتھ تھی تو وہ ضبط کر کے بہت خاموشی سے بیٹھ گئی۔ موڈ بری
 طرح سے آف تھا۔

”اپنا خیال رکھیے گا آپنی۔“ دروازہ بند کر کے اقصیٰ نے کہا۔ ہاتھ بھی ہلائے۔ گڈ لک اور تھمبز اپ بھی دکھائے۔

”کیوں تمہاری مالکن کے ٹو سر کرنے جا رہی ہے؟“ کھڑکی کا شیشہ نیچے کر کے فارس نے جھاڑا۔ اقصیٰ بے طرح سے
 گڑ بڑائی۔

”نہیں..... وہ..... میں.....“

”یہاں سے سیدھا گھر جاؤ۔“ تحکم سے کہا۔ وہ موڈ ہی شریف بچوں کی طرح ناک کی سیدھ میں روٹ کی طرح چلتی
 گئی۔ بھولے سے بھی مڑ کر نہ دیکھا۔

فارس نے گاڑی ریورس کی۔ جنت کھڑکی کی طرف رخ کیے چپ بیٹھی رہی۔ وہ بھی خاموش رہا۔
 ”ابھی تک ناراض ہو؟“ مین روڈ پر گاڑی ڈالتے ہوئے نرمی سے پوچھا۔
 ”بات مت کرو مجھ سے۔“

”مگر کیوں؟“ وہ دھیرے سے مسکرایا۔

”تم نے آئی کو میری اتنی شکایتیں لگا کیں۔“ اصل غم یہ تھا۔

”تم بھی تو لگاتی ہو۔“

گڑ بڑا کر اسے دیکھا۔ ”میری بات الگ ہے۔“

”تمہاری بات کیوں الگ ہے؟“

اپنا منہ بند کر کے اس نے اپنا رخ کھڑکی کی طرف کر لیا۔

”اچھا آتم سواری! آئندہ ان سے کچھ نہیں کہوں گا۔“

”تمہیں لگتا ہے، میں صرف اس بات پر ناراض ہوں کہ تم نے میری شکایتیں لگا کیں؟“

”تو اور کس بات پر ناراض ہو؟“

”کیا تم نہیں جانتے؟“ صدمے سے، دکھ سے پوچھا۔ اس نے نفی میں سر ہلایا۔

”تم نے مجھے پچیس منٹ ٹریڈل پرواک کروائی۔ تم نے.....“

فارس نے گہری سانس لی۔ ”اب میں اس کے لیے سواری نہیں کر سکتا۔“

صاف کہہ دیا۔ چند لمحوں تک اسے سخت نظروں سے گھورتی رہی پھر اپنا رخ بدل گئی۔

”کیا بہت تھک گئی تھیں؟“

خاموشی.....

”ٹھیک ہے۔ اس کے لیے بھی سواری۔ لیکن وعدہ کرو، آئندہ کوئی بھی منٹ مس نہیں کروگی۔“

مکمل خاموشی.....

”پیزا ہٹ چلیں؟“ مڑ کر پوچھا۔ لیکن وہ تو جیسے وہاں تھی ہی نہیں۔

”لوگ ڈرائیو کے بارے میں کیا خیال ہے؟ خوب باتیں کریں گے؟“

اس کا سر کھڑکی کی طرف ہی رہا۔ وہ اسے رج کے نظر انداز کر رہی تھی۔

”آئس کریم کھاؤ گی؟“

خاموشی۔ وہ مین روڈ پر گاڑی ڈالے ہوئے تھا۔ گہری سانس کھینچ کر موڑ کاٹنے لگا تو آواز آئی۔

”کھلا دو۔“ ویسی ہی روٹی ہوئی سی آواز۔ اکھڑا ہوا سا انداز۔ وہ مسکراہٹ ضبط کر گیا۔

”جو آپ کا حکم۔“

”لیکن گاڑی میں ہی کھائیں گے۔“ اس نے کہہ دیا۔ فارس نے سر ہلایا۔

گاڑی پارک کر کے وہ آئس کریم لینے چلا گیا۔ کھڑکی کی طرف رخ کیا وہ اسے آئس کریم پارلر میں داخل ہوتا دیکھ سکتی تھی۔ ایسے ہی خیالوں میں گم اس کی باتیں سوچ رہی تھی جب سامنے ایک سفید گاڑی آرکی۔ دروازہ کھول کر سفید ٹراؤزر پر سرخ رنگ کی شرٹ زیب تن کیے عدینہ زبیر باہر نکلی۔ گلاسز اپنے بالوں میں اٹکاتے ہوئے پرس کندھے پر ڈالا اور موہا بل کان سے لگائے ہنستے ہوئے جگت میں قدم اٹھاتی اندر داخل ہو گئی۔

جنت کی سانسیں ٹھم گئیں۔ دل رک گیا۔ ایک دم سے خود پر طاری اس جمود کو توڑتے ہوئے وہ دروازہ کھول کر باہر نکلی۔ حرکت غیر ارادی تھی۔ اس کا رخ گلاس ڈور کی طرف تھا۔ وہ جیسے عدینہ زبیر سے پہلے فارس وجدان تک پہنچ جانا چاہتی تھی۔

شیشے کی دیواروں سے اندر کا منظر نمایاں تھا۔ اس کے قدم زمین پر جم گئے۔ نگاہیں ایک ہی مقام پر ٹھہر گئیں۔

فارس وجدان کے ساتھ عدینہ زبیر موجود تھی۔ اس کی نفیس انگلیوں کی گرفت فارس کے بازو پر۔ اس کی دلفریب نگاہیں فارس کے چہرے پر تھیں۔ منظر واضح ہو کر اگلے ہی پل دھندلا گیا۔ وہ ایک دم سے پیچھے ہٹی۔ خود پر قابو پاتی واپس ہلٹی۔ دروازہ کھول کر گاڑی میں بیٹھ گئی۔ مٹھیاں سختی سے بھینچ گئیں۔

ماہین اور برہان۔ ذہن کے پردے پر کئی منظر لہرائے۔ کئی باتیں یاد آئیں۔ کئی خدشے۔ کئی وسوسے۔ کئی خوف سے لپٹے واہے اس کے اندر سما گئے۔ وہ اندر تک اہل گئی تھی۔

”میری زندگی میں کوئی عورت نہیں ہے۔“

اس نے گہری سانس لے کر خود کو سنبھالنے کی کوشش کی۔ تین سے پانچ منٹ کا دورانیہ جو کہ بڑھتا گیا۔ سات منٹ۔ نو منٹ۔ پندرہ منٹ۔ عدینہ زبیر کی گاڑی سامنے ہی کھڑی رہی۔ فارس وجدان باہر نہ آیا۔ اس کا دم گھٹنے لگا۔ اسے وحشت سی ہونے لگی۔

یہ ایک شیشے پر دستک ہوئی۔ اس نے چونک کر سر اٹھایا۔ فارس نے شیشہ کھولنے کا اشارہ کیا تھا۔ اس نے کپکپاتی انگلیوں سے دروازہ کھول دیا۔

”سوری، تھوڑا لیٹ ہو گیا۔“ کہہ کر دونوں کپ اس کی طرف بڑھائے جو بغیر کسی تردد کے اس نے لے لیے۔ لمحے بھر کے

لیے اس کا چہرہ دیکھ کر وہ چونکا تھا۔ پھر گھوم کر سیٹ پر آ بیٹھا۔

”تمہیں کیا ہوا؟“ پوچھے بنانہ رہ سکا۔

”کچھ نہیں۔“ کورا تار کر اس نے چیخ نکال لیا۔

”طبیعت ٹھیک ہے؟“

”ہاں۔“ وہ کہہ کر آئس کریم کھانے لگی۔ اس نے چند لمحوں تک اسے دیکھا پھر اپنی آئس کریم گلاس اسٹینڈ پر رکھ دی۔ گاڑی

اشارت کرتے ہوئے وہ چھوٹے چھوٹے چیخ خود بھی لے رہا تھا۔

گاڑی میں پہلے صرف خاموشی تھی۔ مگر اب تو جیسے سنا سنا سا آواز آیا تھا۔

”گھر چلیں۔“ وہ کہہ رہی تھی۔ فارس نے چونک کر اس کی طرف دیکھا۔ آج کے دن کے لیے اس کے پاس بہت سے پلانز

تھے۔ مگر.....

”میری طبیعت کچھ ٹھیک نہیں ہے۔“ وہ اب کہہ رہی تھی۔

اس نے اثبات میں سر ہلاتے ہوئے گاڑی کا رخ گھر کی طرف موڑ دیا تھا۔

☆☆☆

”بات سن رشیداں۔“

شام میں فرصت ملنے ہی روہی اس کے گھر پہنچ گئی تھی۔ دو بار خط لکھ کر اس کے ذریعے بھجوا چکی تھی اور ان دو ماہ میں تا حال کوئی

رسپانس نہیں آیا تھا۔ فون نمبر کھینچی کا تھا سو ڈائریکٹ بچے کے چچا سے بات نہیں ہو سکتی تھی۔ اب اس نے تیسری بار خط لکھا تھا۔ کافی

ساری سورتیں، دعائیں پڑھ کر پھونکا کہ یہ خط کسی طرح بچے کے چچا کو مل جائے۔ مگر رشیداں نے اب کے صاف منع کر دیا۔

”نا بھئی نا۔“ اس نے ہاتھ اٹھایا۔ ”اپنے گھر والے سے کٹ نہیں کھانی مجھے۔ دوبارہ تیرا خط دے آیا ہے۔ اب کہوں گی تو

چھپا سے پکڑ لے گا۔“

”بس یہ آخری بار۔ دیکھ تیرے آگے ہاتھ جوڑتی ہوں۔“

رشیداں نے زچ ہو کر اسے دیکھا۔

”تو یہ کیا پرانے پھنڈوں میں ناگ اڑائے جا رہی ہے۔ عقل مانتی ہے کہ اس کے چچا کو بالکل اس کی خبر نہیں ہوگی؟“

روہی لا جواب ہو گئی۔

”ہوسکتا ہے، اسے تیرے خطل رہے ہوں اور وہ پھر بھی نہ آنا چاہتا ہو؟“

”میں مان ہی نہیں سکتی، میرا خط پڑھ کر کسی کو احساس نہیں ہوگا۔“ وہ روہاٹی ہوئی۔

”دیکھ۔“ رشیداں نے گہری سانس لے کر کہا۔

”یہ جن کے گھر میں یہ بچہ رہا ہے، یہ اس کے رشتہ دار ہیں۔ یہ جو پیسے کھا رہا ہے، یہ اس کا۔ گاماموں ہے۔ جس نے یہاں اسے چھوڑ رکھا ہے وہ اس کی نگہی ماں ہے۔ اور جو پیسے بھیج کر سمجھ رہا ہے ذمہ داری پوری کر دی۔ وہ اس کا۔ گاجچا ہے۔ اب تو بتا مجھے۔ کس کس سے لڑے گی؟ کس کس میں احساس جگائے گی؟ جب ماں ہی بے حس ہے تو اور کون احساس کرے گا۔“

”میں کر رہی ہوں نا احساس۔“

اور یہاں رشیداں لا جواب ہو گئی۔

”وہ اتنا چھوٹا سا ہے رشیداں، میرا تو اسے دیکھ کر کلیجہ منہ کو آتا ہے۔ اس کو تو کچھ بتا بھی نہیں ہے اس کے ساتھ کتنا ظلم ہو رہا ہے، نو کروں سے بھی بدتر زندگی ہے اس کی۔“

رشیداں ٹھنڈی آہ بھر کر رہ گئی۔ اس لڑکی کو سمجھنا فضول تھا۔ خط دے کر وہ گھر آگئی۔ ذہن مختلف خیالات کی آماجگاہ بنا ہوا تھا۔ تین خط تین کوششیں۔ اب کے اس نے سوچ لیا جواب نہ ملا تو وہ بچے کو اٹھائے خود اسلام آباد اس کے چچا کے پاس چلی جائے گی۔ مگر یہ منصوبہ زیادہ خطرناک تھا۔ ناکامی کے چانسز زیادہ تھے۔ بچے کے ساتھ اس گھر سے غائب ہونے پر زیادہ مشکلات پیش آسکتی تھیں۔ انخوا اور چوری کا الزام لگ سکتا تھا۔ اس کی ماں کے لیے مسئلہ ہوسکتا تھا۔

اور پھر اس بات کی بھی کوئی ضمانت نہ تھی کہ چچا بچے کو قبول کر لے گا۔ عین ممکن ہے وہ اسے واپس یہیں بھجوادے؟ کیا خبر رشیداں سچ ہی کہتی ہو؟ چچا نے جان بوجھ کر اس معصوم بچے کو یہاں چھوڑ رکھا ہو۔

جوش سے سوچتے سوچتے وہ ہوش میں آگئی۔

”اللہ سوہنا کوئی تو حل ہو! بس کسی طرح یہ خطل جائے۔ اس گھر کے مالک کو مل جائے۔ مالکن کو مل جائے۔ کسی کو تو مل جائے۔ کوئی تو اس کے لیے آجائے۔“

اس نے صدق دل سے دعا کی تھی۔ اور اس کی یہ دعا قبول کر لی گئی تھی۔

☆☆☆

سرد ہوا کا جھونکا سرسرا کر گزرا تھا۔ وہ درختوں کی چھاؤں میں بیخ پر بیٹھی تھی۔ سامنے ہی ٹریک پر اسے ہر عمر کے لوگ نظر آ رہے تھے۔ اقصیٰ بھی یہیں کہیں ٹہل رہی تھی۔ گہری سانس لے کر اس نے سر اٹھایا۔ موبائل پر نوٹیفیکیشن موصول ہوا تو اس نے کھول کر

دیکھا۔

اپنی آفس چیئر پر براجمان ہو کر فارس نے اپنی تصویر بھیجی تھی۔ چہرہ مبسم تھا۔ جنت کے لبوں پر بھی مسکراہٹ آگئی۔

”اب طبیعت کیسی ہے تمہاری؟“ وہ پوچھ رہا تھا۔

”کچھ بہتر ہوں۔ اقصیٰ کے ساتھ پارک میں ہوں۔“ اس نے جواب لکھا۔

”تمہیں آرام کرنا چاہیے تھا۔“ فوراً ہی جواب آیا۔

اس سے پہلے کہ وہ کچھ لکھتی۔ اس کے اور دھوپ کے درمیان جیسے ایک سایہ سا آگیا۔ اس نے بے ساختہ سر اٹھایا اور اگلے ہی پل اپنی جگہ تھم گئی۔ موبائل سکرین پر فارس کے میسج ابھی بھی آرہے تھے۔ وہ اسکرین پر نہیں دیکھ رہی تھی۔ مگر میسج دیکھے جا چکے تھے۔ آس پاس دور دور تک ہر ایک شے پر جیسے ایک جمود سا طاری ہوا تھا۔

عدینہ زیر اس کے سامنے کھڑی تھی۔

برانڈ ڈٹریک سوٹ میں ملبوس، اونچی پونی ٹیل بنائے، متناسب سراپے میں ہر ایک کی مرکز نگاہ بنتی عدینہ زیر اس کے سامنے تھی۔ پانی کی بوتل سے چند گھونٹ بھرتے ہوئے اس نے چھوٹے رومال سے اپنا پسینہ صاف کیا اور پھر ایک دل فریب مسکراہٹ لبوں پر سجائے اس کے پاس آگئی۔

سرتا پیر ایک جائزے ہی میں وہ اس کے وجود میں پختی ایک نئی زندگی کا اندازہ لگا چکی تھی۔ مگر اس کی آنکھوں کی وہ الوہی اور فاتحانہ سی چمک ایک لمحے کے لیے بھی ماند نہیں پڑی تھی۔ ایک تھیک آمیز نظر اس پر ڈالتے ہوئے اس نے رومال سے اپنی گردن کو تھنھپایا تھا۔

”سو یو آر ایک سپیکٹنگ آ بے بی! میں بھی کہوں فارس ہماری شادی کو ڈیلے کیوں کر رہا ہے۔“

قرب و جوار میں دھماکا کیسے ہوتا ہے۔ اور پھر اس دھماکے سے وجود کے پر نچے کیسے اڑتے ہیں یہ جنت کمال نے اس لمحے جانا تھا۔

”اس نے مجھ سے کہا، کچھ مہینے انتظار کر لو۔ مگر وجہ نہیں بتائی۔ تو وجہ یہ ہے۔“ ہاتھ سے اشارہ کیا۔ پھر استہزائیہ انداز میں ہنسی۔

”کیا تمہیں لگتا ہے اس کے بچے کی ماں بن کر تم اس کے دل تک رسائی حاصل کر سکو گی؟ یا پھر ہم دونوں کے درمیان آسکو

گی؟“

جنت کا دل شدت سے دھڑک اٹھا۔ سانسیں بھاری ہونے لگیں۔ وہ آگ تھی جو لفظوں کی صورت و جود میں اتری تھی اور اسے راکھ کرنے لگی تھی۔

”یونو واٹ!“ اس کی طرف جھک کر اس نے جنت کے دوپٹے پر لگی نیل کو انگلیوں سے چھوا۔ ”تمہارے خوابوں کا محل تمہاری اوقات سے بہت اونچا ہے۔ صرف میرے ایک قدم اٹھانے کی دیر ہے۔ اور سب چکنا چور ہو جائے گا۔“ فاتحانہ مسکراہٹ لبوں پر سجائے اس کی آنکھوں میں آنکھیں گاڑ کر بولی۔

”فارس بھی میرا ہے۔ گھر بھی میرا ہے۔ اور جگہ بھی میری ہے۔“ لہجے میں سختی، آنکھوں میں عداوت لیے خطرناک تیوروں کے ساتھ اپنی پوزیشن اپنے ارادے، اس نے جنت کمال پر واضح کر دیے۔

سر جھٹک کر جاگنگ ٹریک کی طرف جانے لگی تو پتھر کا مجسمہ ہوتی جنت کمال خود کو توڑ کر اٹھی۔ اس نے عدینہ زبیر کا بازو سختی سے پکڑ کر اسے جھٹکے سے روکا تھا۔

”ہاؤ ڈیئر یو!“ اپنا بازو چھڑا کر اس نے انتہائی غصے کے عالم میں کہا۔

جنت کی آنکھوں میں خون اترتا تھا۔ تاثرات پتھر لیے ہو رہے تھے۔

”آئندہ میرے شوہر کا نام اس طرح سے لیا تو مجھ سے برا کوئی نہیں ہوگا۔“

عدینہ زبیر لمحے بھر کے لیے صدمے سے گنگ ہوئی۔ وجود شعلوں کی زد میں آ گیا۔ اندر باہر طرف آگ جلنے لگی۔ اس آگ کی زد میں جنت بھی آنے لگی۔

”تمہارا شوہر؟ کسے بے وقوف بنا رہی ہو تم؟“ لہجے میں آگ کی چنگاری لیے انتہائی حقارت سے پوچھا۔ ”جاتی ہو میں کون ہوں؟ عدینہ زبیر ہوں میں۔ فارس وجدان کی پہلی اور آخری محبت۔ اس نے میری جگہ۔ کبھی کسی کو نہیں دی۔ صرف اس بچے کی وجہ سے وہ تمہیں اپنے ساتھ رکھے ہوئے ہے ورنہ تمہیں تو وہ کب کا گھر سے نکال چکا ہوتا۔“ اس کی زبان زہرا گل رہی تھی۔

”چند دن لندن میں کیا گزار لیے، تمہارا تو دماغ ہی ساتویں آسمان پر پہنچ گیا ہے۔ سمجھ رہی ہو تم نے اسے پایا؟“

جنت کی آنکھوں میں نمی اتر آئی۔ قدم بے جان ہونے لگے۔

”پریکھٹ ہو، اس لیے ابھی تک اس گھر میں ہو۔ ورنہ اب تک وہ تم سے اپنی جان چھڑا چکا ہوتا۔“ سختی سے کہہ کر اس کی آنکھوں میں دیکھا۔ پھر انتہائی غصے سے اسے جھٹکا۔ ”حد میں رہو۔“ انگلی اٹھا کر وارن کیا۔ ”جو میرا ہے۔ وہ میرا ہی ہے۔ تم ہمارے درمیان آئی۔ تم ہی ہمارے درمیان سے جاؤ گی۔ خطرناک تیوروں کے ساتھ کہہ کر وہ جانے کے لیے مڑ گئی۔

جنت لڑکھڑا کر پیچھے ہوئی۔ بیچ کا سہارا لے کر بیٹھ گئی۔ اسے سانس لینے میں دشواری ہو رہی تھی۔ پلکیں جھپکا کر سامنے دیکھا۔ عدینہ زبیر نے اس کی طرف نہیں دیکھا تھا۔ وہ بھاگتے ہوئے نظروں سے اوجھل ہو چکی تھی۔ مگر اسے وہ اپنے آس پاس اپنی زندگی میں، اپنے گھر میں۔ حتیٰ کہ بیڈروم میں بھی نظر آرہی تھی۔

”یہ لیں آپ کا جوس۔“ اقصیٰ نے اس کی طرف اسٹرابری جوس کا گلاس بڑھایا اور اگلے ہی پل اس کے تاثرات دیکھ کر پریشان ہو گئی۔

”آپی! آپ ٹھیک ہیں؟“

اس نے پوچھا۔ مگر جنت نے نہیں سنا۔ وہ سر اٹھائے گہری سانسیں لے رہی تھی۔ موبائل پہلو میں پڑا تھا۔ میسجز ابھی بھی آ رہے تھے۔ اس نے موبائل اٹھا لیا۔

”میں بس ابھی آفس سے نکلنے لگا ہوں۔ گھر چلی جاؤ تو بتا دینا ورنہ میں تمہیں پارک سے پک کر لیتا ہوں۔ کہیں جانا ہے۔“

اسے سننے میں کچھ وقت لگا۔ ”پارک میں ہوں۔“ اس نے کپکپاتی انگلیوں سے میسج ٹائپ کیا۔ اقصیٰ نیچے بیٹھ گئی۔

”گھر چلیں آپی! مجھے لگتا ہے آپ کی طبیعت خراب ہو رہی ہے۔“

مگر وہ اپنی جگہ سے نہیں اٹھی۔ پندرہ منٹ بعد فارس نے اسے پارک سے ہی پک کر لیا تھا۔ اپنے تاثرات پر قابو پائے وہ خود کو کسی حد تک سنبھالے ہوئے تھی۔ اپنی آنکھوں میں ابھرتی نمی کو پیچھے دھکیلتی سامنے دیکھ رہی تھی۔

وہ اب اس سے باتیں کر رہا تھا۔ وہ اسے سن رہی تھی مگر سمجھ نہیں رہی تھی۔ کچھ کہہ بھی نہیں رہی تھی۔ وہ اس کی خاموشی کو طبیعت خرابی پر محمول کر رہا تھا۔ کل سے اس کی طبیعت نڈھال تھی۔ وہ ابھی بھی یہی سمجھ رہا تھا۔

دس منٹ کی ڈرائیو کے بعد وہ ایک بنگلہ نما گھر کے پورچ میں گاڑی روک چکا تھا۔ وہ اس کے ساتھ ہی باہر نکلی۔ ذہن کہیں اور تھا، سوچ کہیں اور تھی۔ شاید وہ اسے کسی سے ملوانے لایا تھا۔ اس نے خالی الٹنی کے عالم میں سوچا۔ لان سے گزر کر صدر دروازے تک بالکل خاموشی تھی۔ اندر داخل ہوتے ہی اس نے ایک کھوٹی ہوئی سی نگاہ اطراف میں دوڑائی۔

”کیسا ہے؟“ اس کا ہاتھ اپنے ہاتھ میں لیے وہ پوچھ رہا تھا۔

”کیا؟“ اس کی آواز مدھم تھی۔

”یہ گھر۔“

”ٹھیک ہے۔“ اس کا انداز، اس کا لہجہ، اس کی آنکھیں۔ فارس کو لگا، وہ اس کے ساتھ یہاں کہیں نہیں ہے۔

”صرف ٹھیک ہے؟“

”اور کیا کہوں؟“ سر اٹھا کر پوچھا۔

”تمہیں مجھے بتانا چاہیے، پسند آیا یا نہیں۔“

”اس سے کیا ہوگا؟“

”میں اپنے لائیر سے بات کروں گا۔ ملکیت کے ڈاکومنٹس تیار ہوں گے۔ یہ گھر تمہارے نام ہو جائے گا۔“

صدے سے گنگ اس نے فارس کو دیکھا۔ سماعت پر یقین نہیں آیا تھا۔ فارس یہ کیا کہہ رہا تھا؟ کیوں کہہ رہا تھا؟ قدم جکڑے گئے۔ اندر تک سب ہل گیا۔

”تمہارے لیے ڈرائیور میڈ، کا بھی انتظام ہو جائے گا۔ ہر مہینے تمہارے اکاؤنٹ میں رقم بھی ٹرانسفر کر دیا کروں گا۔“

وہ جیسے انگلی پر سب گن کر واضح کر رہا تھا۔ اور جنت صدے سے پھر ہوئی کھڑی تھی۔ کیفیت ایسی تھی جیسے پیروں تلے سے زمین کھینچ لی گئی ہو۔ اس کے حواس شل، ذہن ماؤف، قدم بے جان ہونے لگے۔ کیا عینہ زبیر درست کہہ رہی تھی؟ فارس وجدان اسے بے وقوف بنا رہا تھا؟ اس کے جذبات سے کھیل رہا تھا؟

”فارس بھی میرا ہے۔ گھر بھی میرا ہے۔ اور جگہ بھی میری ہے۔“

فارس اب کچھ کہہ رہا تھا مگر وہ اسے سن نہیں رہی تھی۔ وہ جیسے اپنے آپ میں، اپنے طوفانوں میں گم ہو رہی تھی۔ اس کی آنکھوں کے کنارے نم ہو چکے تھے، اس کے تاثرات میں ایک دم سے ویرانی اتر آئی تھی۔ اس کی ہتھیلیاں پسینے سے بھج رہی تھیں۔

”مجھے گھر جانا ہے۔“ اس کی آواز کپکپائی۔ چہرہ مکمل سفید پڑ چکا تھا۔

”جنت۔“

”پلیز، مجھے گھر جانا ہے۔“ اس نے روتے ہوئے کہا۔ سر بری طرح سے چکرا رہا تھا۔ ”مجھے آنٹی کے پاس جانا ہے۔“

”کیا ہو گیا ہے؟ میری طرف دیکھو۔“ کندھوں سے تھام کر اس کا رخ اپنی طرف کیا۔ اس کی آنکھوں کے سامنے اندھیرا بڑھ گیا۔ ٹانگیں بے جان ہو گئیں۔

گاڑی میں بیٹھنے تک، اور پھر ہاسٹل پہنچنے تک اسے سب یاد تھا۔ اس کے بعد جیسے سب مہم، سب دھندلا ہو گیا تھا۔

اسے جب ٹریٹمنٹ دی جا رہی تھی تب بھی وہ روتے ہوئے مسز شیرازی کے پاس جانے کا کہہ رہی تھی۔ اور پھر جیسے ایک دم سے سب ساکن ہو گیا تھا۔ درد بھی، اذیت بھی۔ وحشت بھی اور خوف بھی۔

وہ کتنی دیر تک دو اداؤں کے زیر اثر رہی اسے اندازہ نہیں تھا مگر جب ہوش آیا تو سرتب بھی بری طرح سے دکھ رہا تھا۔ کمرے کی مدھم سی روشنی بھی آنکھوں کو تکلیف پہنچا رہی تھی۔ اور جسم میں تو جیسے جان ہی نہیں تھی۔

اس نے اٹھنا چاہا تو فارس نے فوراً سے ہاتھ پکڑ کر روک دیا۔ اسے سہارا دے کر سر کے نیچے تکیے رکھے تاکہ وہ نیم دراز پوزیشن میں آسکے۔ خود اس کے پاس ہی بیٹھ گیا۔

مدھم سی زرکار روشنی میں وہ اس کی آنکھوں میں تشویش دیکھ سکتی تھی۔ اسے پورا واقعہ یاد آیا تو آنکھیں پھر سے نم ہونے لگیں۔ نہ

چاہتے ہوئے بھی وہ اذیت میں گھر گئی۔ پھر سے رو پڑی۔

”صبح تک تم بالکل ٹھیک تھیں۔ پھر اچانک کیا ہوا؟“ وہ از حد پریشان اور فکر مند لگ رہا تھا۔ مگر اب وہ اسے نہیں دیکھ رہی تھی۔ اس کی بات کا جواب بھی نہیں دے رہی تھی۔

اعصاب منتشر تھے، چہرہ آنسوؤں سے تر۔ اذیت انگ انگ سے عیاں ہو رہی تھی۔

”کیا ہوا ہے؟ کس بات کا اتنا اسٹریس لے رہی ہو؟“ نرمی سے گال پر ہاتھ رکھا تو اس نے سر اٹھایا۔ چہرہ سفید، آنسوؤں سے لبریز آنکھیں سرخ ہو رہی تھیں۔

”عدینہ۔“ اس کے لب ہلے۔ ”اس نے کہا۔ تم اس کے ساتھ اپنی شادی کو اس لیے ڈیلے کر رہے ہو۔ کیونکہ میں پریگنٹ ہوں۔ جبکہ تم مجھے کہہ رہے تھے۔ تمہاری زندگی میں کوئی عورت نہیں۔ تم نے جھوٹ کہا..... تم.....“ اس کی آواز کپکپا رہی تھی۔ آنسو بہتے جا رہے تھے۔

فارس وجدان لمبے بھر کے لیے جیسے سکتے میں آ گیا تھا۔

”میں نے تمہیں اجازت دی تھی۔ کیا نہیں دی تھی؟“ روتے ہوئے پوچھا۔ ”میں نے کہا تھا جب چاہو۔ جسے چاہو، اپنی زندگی میں شامل کر لو میں کبھی رکاوٹ نہیں بنوں گی۔ کیا نہیں کہا تھا؟ پھر تم نے مجھ سے جھوٹ کیوں بولا؟ مجھے خواب کیوں دکھائے؟ مجھ سے یہ کیوں کہا، تمہاری زندگی میں میرے علاوہ اور کوئی نہیں ہے۔“

وہ شدت سے روتے ہوئے کہہ رہی تھی۔

☆☆

فارس کچھ صدے اور بے یقینی سے جنت کمال کو دیکھ کر رہ گیا تھا۔ جنت یہ کیا کہہ رہی تھی؟ شک اور بدگمانیوں میں وہ پہلے بھی الجھتی تھی مگر ایسا کبھی نہیں ہوا تھا۔

”تم سے کوئی کچھ بھی کہتا ہے اور تم..... تم یقین کر لیتی ہو؟“ وہ تاسف بھری نگاہوں سے دیکھ کر رہ گیا۔ جنت کی آنکھیں پھر سے نم ہونے لگیں۔

”اس نے کہا۔“

وہ بات ادھوری چھوڑ کر سسک پڑی۔ جیسے لفظوں کو دہرانا بھی کسی گہرے صدے، کسی گہری اذیت سے کم نہیں تھا۔ مگر وہ بتاتی گئی۔ اس کی ایک ایک بات، اپنا ایک ایک درد، ایک ایک غم۔ ایک ایک خوف۔

فارس خاموشی سے سنتے ہوئے اندر ہی اندر شدید اشتعال کی لپیٹ میں آتا گیا۔ تاہم وہ متحمل رہا۔ اس وقت جنت کو سنبھالنا

اور اس کیفیت سے نکالنا از حد ضروری تھا۔

وہ خاموش ہوئی تو اس نے اس کا ہاتھ اپنے ہاتھوں میں لے لیا

”تم نے خود کہہ دیا، اجازت دے چکی ہو کہ میں جو چاہوں کر سکتا ہوں۔ کسی سے بھی دوسری تیسری شادی رچا سکتا ہوں۔“ وہ بولا تو آواز گھبر اور لہجہ دھیمہ تھا۔ ”لیکن میں نہیں کر رہا۔ کیوں؟ کیا میں مجبور ہوں؟ کیا مجھے می کا خوف ہے؟ اپنے بچے کے حوالے سے تمہاری صحت کی فکر ہے؟ کیا میں انتظار کر رہا ہوں کہ بچے کی پیدائش کے بعد ہی کسی کو زندگی میں شامل کروں گا؟ اگر میں اتنا ہی بے حس ہوں تو مجھے تو انتظار بھی نہیں کرنا چاہیے۔ کیا غلط کہہ رہا ہوں؟“

اس نے رک پوچھا۔ جنت لب کاٹ کر رہ گئی۔ آنسو ہنوز بہتے جا رہے تھے۔

”عدینہ نے کہا۔ تم اسے واپس لانا چاہتے ہو۔“ وہ سسک پڑی۔

”کیا یہ بات میں نے تم سے کہی ہے؟“ فارس نے نرمی سے اس کی بات کاٹی۔ اس کا سر نفی میں ہلا۔

”تو پھر کسی دوسرے تیسرے انسان کی بات میرے دعوے سے زیادہ قابل اعتبار کیسے ہو سکتی ہے تمہارے لیے؟“

”کیونکہ تم اس سے محبت کرتے ہو۔“

فارس اپنی جگہ قائم گیا۔

”تم اس کی وجہ سے مجھے طلاق دینا چاہتے تھے۔ تم نفرت کرتے تھے مجھ سے۔ تم نے کہا تھا تمہیں اگر لائف پارٹنر چاہیے ہوتا

تو وہ میں نہ ہوتی۔ تم نے مجھے ریجیکٹ کیا تھا۔“ اس کی آواز کپکپا رہی تھی۔ ”یہ سب عدینہ کی وجہ سے تھا۔“

فارس کے زخم تازہ ہوئے، درد پھر سے جاگ اٹھا۔ اس نے آنکھوں میں کرب لیے جنت کمال کو دیکھا۔ وہ بے اعتباری کی

اسی گھاٹی میں جا کھڑی ہوئی تھی جس سے وہ اسے کس قدر کوشش سے نکال لایا تھا۔ وہ پھر سے ٹوٹ رہی تھی۔ پھر سے فنا ہو رہی تھی۔

لب بھینچ کر اس نے اپنے اندر کے اضطراب پر قابو پانے کی کوشش کی۔ شور بہت اچانک سے اٹھا تھا۔ چہرے گڈمڈ ہونے

لگے تھے۔ جنت کی آواز کہیں پیچھے رہ گئی تھی۔

اس نے پلکیں جھپکا کر ان مناظر کو جھٹکا جو آنکھوں میں اتر آئے تھے۔ ایک بار پھر سر اٹھا کر جنت کو دیکھا تھا۔ وہ اسے نہیں دیکھ

رہی تھی۔ وہ روتے ہوئے بس اپنی کہے جا رہی تھی۔

”تم..... تم عدینہ سے شادی کر لو گے۔ ہمارے بچے کو مجھ سے لے کر طلاق دے دو گے۔ تم ہر کام پلاننگ کے ساتھ کرتے

ہو۔ سوچ سمجھ کر۔ اپنا فائدہ نقصان دیکھتے ہو ہر معاملے میں۔“ اس کا لہجہ ٹوٹا ہوا تھا، آواز کپکپا رہی تھی۔ ”اب بھی اگر.....“ اس نے

سراٹھا کر متوش نگا ہوں سے فارس کو دیکھا۔ ”اب بھی اگر کچھ ایسا سوچ رہے ہو۔ اگر اب بھی۔ فارس میں تو مر جاؤں گی۔“

وہ ایک دم سے پھوٹ پھوٹ کر رو دی۔ ”میں واقعی مر جاؤں گی۔“

فارس کچھ صدمے سے اسے دیکھ کر رہ گیا تھا۔ یہ خوف کی کون سی کیفیت تھی جو جنت کمال پر طاری ہوئی تھی۔ یہ وحشت کا کون

سا احساس تھا جو اس کے وجود پر حاوی ہوا تھا؟ اس کے حواس ختم کیوں ہو رہے تھے؟ وہ سوچنے سمجھنے کی صلاحیت سے محروم کیوں ہو

رہی تھی؟

اس کے اندر کچھ کھودینے کا احساس ایک دم سے بیدار ہوا۔ بے اختیار جنت کمال کو بازوؤں کے حصار میں لے کر خود سے لگا

لیا۔

”ہے، ریلیکس۔ کیا ہو گیا ہے؟“ لہجے میں فکر تھی۔ درد تھا۔ محبت تھی مگر وہ چپ نہیں ہوئی۔

خود سے الگ کر کے، اسے کندھوں سے تھام کر فارس نے اس کی روتی ویران آنکھوں میں دیکھا۔ کتنا درد، صدمہ اور بے

اعتباری تھی ان میں۔

”میری طرف دیکھو۔“ وہ کہہ رہا تھا۔ اس نے ذرا سی نظر اٹھائی تھی۔ شہد آنکھوں میں سرخی اتری ہوئی تھی۔ لب کپکپا رہے

تھے۔ گال آنسوؤں سے تر تھے۔

”تمہارے ساتھ شادی، ریلیکس۔ ہمارا بچہ۔ یہ زندگی میری پلاننگ کا حصہ کبھی نہیں تھی۔“ اس نے کہا۔

جنت روتے ہوئے لمبے بھر کے لیے سکتے میں آئی تھی۔ منجمد ہوتے احساسات ایک دم سے پگھلے تھے۔ اندر کا شور سنائے میں

بدلا تھا۔

فارس اس کے دونوں ہاتھ اپنے ہاتھوں میں لیے کچھ دیر تک خاموش بیٹھا رہا۔

”تم گھر چھوڑ کر گئیں تو میں نے تمہیں ڈھونڈا۔ تمہیں لگتا ہے میں نے ایسا کسی مجبوری یاد دیا؟ میں آکر کیا ہوگا؟ ایسا کون سا مفاد

تھا جو میں تم سے اٹھا سکتا تھا۔ یا اس معاملے میں میری کون سی پلاننگ ہو سکتی تھی؟ طلاق تو ایسے بھی دی جا سکتی تھی۔ میں سارے خال کو

پہرے زنجبجوا دیتا۔ کیا یہ مشکل تھا؟“

جنت کی آنکھوں میں آنسو ٹپک رہے تھے۔ اس کے لبوں پر سکتہ طاری تھا۔

”اور یاد ہے، تم نے مجھے ایک مہینے کا وقت دیا تھا۔ کیا وہ مدت اس رشتے کو ختم کرنے کے لیے کافی نہیں تھی؟“ اس نے

پوچھا۔ اور وہ چپ تھی۔

”اور فرض کرو میں واقعی کسی سے شادی کرنا چاہتا ہوں، تو کیا تمہارے جانے کے بعد یہ کام سرانجام دینا زیادہ مناسب نہیں

تھا؟ اس وقت تو میں یہ بھی نہیں جانتا تھا تم ایکسپیکٹ کر رہی ہو۔ کیا غلط کہہ رہا ہوں؟“

جنت کا چلاب دانٹوں تلے آیا تھا۔ روتی کر لاتی آنکھیں ایک دم سے جھک گئی تھیں۔ پلکوں کی باڑ پھلانگتے کچھ بے رنگ آنسو فارس کے ہاتھوں پر گرے۔

”میری زندگی میں تمہارے علاوہ اور کوئی نہیں ہے۔ اگر کوئی ہوتی تو وہ تم سے پہلے وجدان ہاؤس میں آچکی ہوتی۔“ اس نے حتیٰ اور واضح لفظوں میں کہہ دیا۔ ویسے ہی جیسے ایک بار پہلے کہا تھا۔ بہت ہی سادہ۔ بہت ہی مختصر جملے میں۔

ہاسپٹل کے وی آئی پی روم میں ایک دم خاموشی چھا گئی۔ نہ سسکیوں کی آواز تھی اب۔ نہ ہچکیوں کا شور تھا۔ اس بے نام سی خاموشی کو جنت کی آواز نے توڑا تھا۔

”میں کیسے یقین کروں۔ یہ سب سچ ہے؟ جھوٹ یا دھوکا نہیں ہے؟“ اس نے فارس وجدان کی آنکھوں میں دیکھتے ہوئے کہہ دیا۔ برہان واصف کا ہر وعدہ جھوٹا تھا۔ ہر قسم ادھوری تھی۔ اس کی دل لائی ہوئی ہر آس تنکے جیسی۔ اس کی دکھائی ہوئی ہر راہ اندھیرا تھی۔ فارس اس کی آنکھوں میں درد دیکھ رہا تھا۔ کرب دیکھ رہا تھا۔ گزشتہ پانچ سالوں کی اذیت ان میں بٹھری ہوئی نظر آ رہی تھی۔ وہ حال میں ہوتے ہوئے ایک بار پھر ماضی میں کھور ہی تھی۔

”کیونکہ میں برہان نہیں ہوں۔“ اس کی بھاری گہمیر آواز ابھری اور جنت کمال کے اندر باہر ایک دم سے سناٹا چھا گیا۔ آنکھیں ایک ہی مقام پر جمند۔ دھڑکنیں ایک ہی خیال پر ساکت ہو گئیں۔

فارس نے نرمی سے اس کی انگلیوں پر گرفت بڑھائی تھی۔ سراٹھا کر اس کی آنکھوں میں دیکھا تھا۔

”میں اپنا وعدہ پورا کرتا ہوں۔ جو کہتا ہوں کر کے دکھاتا ہوں۔ تمہاری تسلی کے لیے میں کل ہی اپنے لائبر سے بات کر کے بیچے کی کسٹری کے پیپر ز تیار کروالوں گا۔ پھر تو تمہیں یقین آجائے گا میں جھوٹ نہیں بول رہا؟“

لہجہ ہنوز نرم اور پر شفقت تھا۔ کہیں غصے اور عداوت کی جھلک نہ تھی۔ نہ انا کا مسئلہ۔ نہ برہمی کا رنگ۔ جنت کی آنکھوں میں نمی بٹھری رہی۔ لب بچنے رہے، اذیت چہرے کے تاثرات میں مدغم رہی۔

”میں تمہیں طلاق نہیں دینا چاہتا۔“ اس نے کہا۔ ”اس کا مطلب یہ نہیں ہے کہ میں تم پر کوئی دباؤ ڈالوں گا یا اپنے ساتھ رہنے پر فوری کر دوں گا۔ ایسا کبھی نہیں ہوگا۔“ ایک لمحے کو رکا۔ ”میرے ساتھ رہنے یا نہ رہنے کا مکمل اختیار تمہارے ہاتھ میں ہے۔ اور یہ اختیار میں تم سے کبھی نہیں چھینوں گا، کبھی بھی نہیں۔“

اس کا لہجہ مضبوط تھا۔ وہ بہت تخیل سے بات کر رہا تھا۔ غصہ، ناراضی، برہمی کا اظہار کیے بنا۔ کسی بھی بات کو انا مسئلہ بنائے بغیر۔ وہ اسے بہت نرمی سے سمجھا رہا تھا۔ اس کے جذبات کی صداقت آنکھوں سے عیاں ہو رہی تھی۔

جنت نے لب بچھنج کر بہت سے آنسو اپنے اندر اتار لیے۔ اندر باہر سب ساکن ہو گیا تھا۔ ایک خاموشی سی تھی جو ہر طرف چھا گئی تھی۔ ذہن تھک گیا تھا۔

دستک دے کر نرس اندر داخل ہوئی تو فارس اپنی جگہ سے اٹھ گیا۔ اس کے سیل فون پر کافی دیر سے کال آ رہی تھی جسے ریسیو کرتے ہوئے وہ کھڑکی کے پاس جا کھڑا ہوا۔ اب وہ مدہم آواز میں بات کر رہا تھا۔ بستر پر نیم دراز وہ اب اسے ہی دیکھ رہی تھی۔ اور اسے لگا، وہ اسے پہلی بار دیکھ رہی ہے۔

وہ فون پر کچھ سنتے ہوئے باہر چلا گیا تھا اور جب دوبارہ اندر آیا تو نرس انجکشن کا محلول آئی وی ڈرپ میں انڈیل کر جا چکی تھی۔ جنت تنکے پر سر رکھے لیٹی ہوئی تھی۔ ڈرپ والا ہاتھ پہلو میں دھرا تھا۔ آنکھوں میں تھکان کے ساتھ نیندا تری ہوئی تھی۔ غالباً دواؤں کے اثر میں تھی۔ وہ کرسی بچھنج کر اس کے پاس بیٹھ گیا۔

اس کا نازک ہاتھ اپنے ہاتھوں میں لیا تو اس نے بھی کس قدر کوشش سے گرفت بڑھالی۔

”میں ڈر گئی تھی۔“ آواز ہیکل ہوئی تھی۔ آنکھوں میں نمی، حزن اور درد۔ سب ٹھہرا تھا۔

”تم صرف آرام کرو۔“

”مجھے نہیں پتا، مجھے کیا ہوا فارس۔“

”کچھ مت سوچو، جسٹ ریلیکس۔“ وہ کہہ رہا تھا۔

اس نے لب بچھنج کر رونے پر قابو پایا۔ پھر گہری سانس لیتے ہوئے آنکھیں بند کر لیں۔ کچھ ہی دیر بعد اس کی مضبوط گرفت نرم پڑ گئی۔ اس کی سانسیں ہموار ہوئیں اور تاثرات سے اذیت ہٹنے لگی۔ کمزوری اور خوف سے پھیکا پڑتا چہرہ پرسکون ہونے لگا۔ فارس اس چہرے کو دیکھتا رہا۔ اور کافی دیر تک دیکھتا رہا۔

اس کے اندر ایک وبال اٹھنے کی سی کیفیت تھی جسے وہ کس قدر تحمل اور برداشت سے دبائے ہوئے تھا۔ پورا وجود آگ کی لپیٹ میں تھا۔ سائنڈ ٹیبل پر موبائل کی اسکرین روشن ہوئی تو اس نے ہاتھ بڑھا کر سیل فون اٹھا لیا۔ اب وہ آنکھوں میں خون لیے میسج ٹائپ کر رہا تھا۔

کمرے کی نیلگوں روشنی میں جہاں وہ بے خبر سو رہی تھی۔ وہاں وہ کسی کو بہت تخیل سے ہدایت نامے جاری کر رہا تھا۔ اور ٹھیک پندرہ منٹ بعد اسے کال موصول ہوئی تھی۔ عدینہ زبیر شام پانچ بجے کی فلائٹ سے لندن جا چکی تھی۔ وہ دانے ہاتھ کی مٹھی بچھنج کر رہ گیا تھا۔

”آپ فکر نہیں کریں سر۔“ موبائل سے بھاری، بے تاثر اور مودب سی آواز ابھری۔ ”میں نے ان کے لیے اس بار کافی کچھ

اریخ کر دیا ہے۔“

اس نے کال کاٹ دی تھی۔

☆☆☆

تاریکی کا اپنا ایک رنگ تھا۔ اثر تھا۔ اور دہشت تھی۔ وہ اپنے اندر بہت سی ویرانیاں لیے ہسپتال کے کاریڈور میں بیچ پر ساکت وصامت بیٹھا تھا۔

کوٹ گھٹنے پر رکھا تھا۔ ناٹ ڈھیلی تھی۔ بٹن کھلے ہوئے۔ آستین مڑی ہوئیں۔

”کیا ہوا ہے؟ اس طرح اچانک؟“ مسز شیرازی سے بات ہوئی تو انہوں نے پوچھا۔

”بی بی ہائی ہو گیا تھا۔“

وہ فون کان سے لگائے پریشانی کے عالم میں بیٹھی رہ گئیں۔

”اب بہتر ہے وہ۔“ وہ کہہ رہا تھا۔ اس کا لہجہ۔ آواز۔ وہ ایک دم سے فکر مند ہوئیں

”کسی بات کا اسٹریس لیا اس نے؟“ وہ اس سے پوچھ رہی تھیں۔

وہ بالکل خاموش بیٹھا اب سفید فرش کو دیکھ رہا تھا۔ سرخی مائل آنکھوں میں ایک کرب سا ٹھہرا تھا۔

کندھے جھکے ہوئے تھے۔

راہداری کی نیلگوں روشنی۔ روح پر پڑے نیل سے مشابہ تھی۔

”فارس؟ کیا ہوا ہے بیٹا؟“

”جو نقصان اس نے میرا پہلے کیا تھا۔ وہی نقصان اب وہ دوبارہ کرنا چاہ رہی ہے۔“ اس نے کہا۔

”کس کی بات کر رہے ہو تم؟“

”میں کس کی بات کر سکتا ہوں می؟“

مسز شیرازی ایک لمحے کو کہیں اور اگلے ہی پل ان کے اندر سناٹا چھا گیا۔ فارس کی بات جیسے وہ اب سمجھی تھیں۔ پہلے ایک

”زندگی“ تھی۔ اب دو زندگیاں تھیں۔ لرزہ روح پر طاری تھا۔ کیکپاٹ انگلیوں میں اتر آئی تھی۔ وہ ایک ہی منظر تھا جو ان کی

آنکھوں میں اتر آیا تھا۔ ان کا سکون منتشر ہوا۔ ان کی بے قراری بڑھ گئی۔

”اگر جنت کو واقعی میں کچھ ہو جاتا تو.....“

”فارس بیٹا! شی از فائز ناؤ۔“

”وہ بہت زیادہ اسٹریس میں آگئی تھی می!۔“ وہ اپنی پیشانی مسلتے ہوئے کہہ رہا تھا۔

”الحمد للہ۔ کچھ ہوا تو نہیں نا! ٹیک آڈیپ بر۔ جتھ اینڈ جسٹ ریلیکس۔“

گہری سانس لے کر وہ سیدھا ہو بیٹھا تھا۔ سیل فون کان سے لگائے مکمل خاموشی کی زد میں وہ اب اپنی بے ترتیب دھڑکنوں کو

سن رہا تھا۔ مسز شیرازی کو اپنا دل مٹھی میں جکڑتا محسوس ہوا۔ چوٹ ایک لگتی تھی اور اس کا ہرغم، اور ہر درد جاگ اٹھتا تھا۔

”مائمنگ کتنی پرفیکٹ ہے اس کی.....“ اس نے خود کلامی کے سے انداز میں کہا۔ یہ جانے بنا کہ اس ایک جملے نے ان کے

دل پر کیسا وار کیا تھا۔ وہ اپنی جگہ ساکت، خاموش اور ویران سی بیٹھی رہ گئی تھیں۔

اگلے کئی لمحے اسی طرح گزر گئے۔

”کمرے میں ڈبل بیڈ ہوگا۔ کچھ دیر آرام کر لو۔“ پھر انہوں نے کہا۔

”نیند نہیں آئے گی۔“

”کوشش کرو گے تو آجائے گی۔“

”آپ کے پاس آنا چاہتا ہوں۔ مگر ابھی اسے اکیلا نہیں چھوڑ سکتا۔“

وہ اذیت میں گھر گئیں۔ کاش یہ معذوری نہ ہوتی تو وہ خود اس کے پاس جاتیں۔

”عدیل کو بھیج دو۔ میں آجاتی ہوں۔“

”نہیں! آپ آرام کریں۔ سو جائیں۔ میں ٹھیک ہوں اب۔“ کہہ کر اس نے بیچ کے ساتھ پشت نکالی۔ کچھ دیر تک مسز

شیرازی سے بات کرنے کے بعد وہ اٹھ کر کمرے میں چلا گیا۔

جنت سفید بستر پر بے خبر گہری نیند میں تھی۔ اس نے سر اٹھا کر آئی وی ڈرپ کو دیکھا جو تقریباً ختم ہونے کو تھی۔ گہری سانس

لے کر وہ کاؤچ پر جا بیٹھا تھا۔

کھڑکی سے چاند نظر آ رہا تھا۔

باہر تاریکی بڑھ گئی تھی۔ سکون کا متلاشی اس وقت بے سکونی کی حدوں کو چھو رہا تھا۔

☆☆☆

صبح اس کی آنکھ کھلی تو تقریباً چھ بجے کا وقت تھا۔ فارس کے سہارا دینے پر وہ اٹھ کر بیٹھ گئی تھی۔ ڈاکٹر اور نرس بھی کمرے میں

موجود تھیں۔ وہ گلاس ہاتھ میں لیے وقفے وقفے سے پانی پی رہی تھی اور فارس سینے پر بازو باندھے خاموشی سے اسے دیکھ رہا تھا۔

رونے کے باعث آنکھیں سوچی ہوئی تھیں مگر ان میں کہیں بھی غصہ، خوف، پریشانی نظر نہیں آ رہی تھی۔ چہرے کے تاثرات

بھی کچھ حد تک نارمل تھے۔ طبیعت خرابی کے باعث رنگت ہنوز زرد اور چہرہ مرجھایا ہوا سا لگ رہا تھا مگر گزشتہ شب کے واقعے کی کوئی جھلک نظر نہیں آرہی تھی۔

چیک اپ کے بعد نرس نے کیونلا ہٹا کر سنی پلاسٹ لگایا۔ ڈاکٹر نے کچھ ضروری ہدایات سے نوازا۔ کچھ تیبہات فارس کے لیے بھی تھیں۔ وہ اسے اسٹریس اور ہر طرح کے ذہنی دباؤ سے بچا کر رکھنے کا کہہ رہی تھیں۔ شاید معاملہ اس بار کچھ سیریس ہوا تھا۔ ورنہ اس سے پہلے وہ بہت آسانی سے مسکلوں کو ٹال دیتی تھی۔ زیادہ اثر نہیں لیتی تھی۔ وہ سنتے ہوئے اس کی طرف دیکھ رہا تھا اور وہ نظر جھکاتے ہوئے چہرے کا رخ بدل گئی تھی۔

سات بجے ڈسچارج کر دیا گیا تو وہ اسے گھر لے آیا۔ مسز شیرازی ان کے انتظار میں لاؤنج میں ہی بیٹھی تھیں۔ وہ سیدھا ان کے پاس گئی تھی۔ ان کے گلے لگی تھی، پھر ان سے بات کر رہی تھی۔ وہ اس کے گال پر ہاتھ رکھے خشکی سے کچھ کہہ رہی تھیں اور اس نے ایک دم سے شرمندہ ہوتے ہوئے سر جھکایا تھا۔

فارس جیبوں میں ہاتھ ڈالے قدرے فاصلے پر کھڑا تھا۔ بے خوابی کا شکار آنکھوں میں سرخی سی ٹھہری تھی۔ چہرہ بے تاثر سا لگ رہا تھا مگر اس کے اندر جو کچھ ہو رہا تھا اس سے صرف وہی واقف تھا۔

چونکہ ڈاکٹر نے مکمل آرام کی تاکید کی تھی تو جنت ناشتے کے بعد اپنے کمرے میں چلی گئی تھی۔ جبکہ وہ کچھ دیر تک مسز شیرازی کے پاس ان کے کمرے میں بیٹھا رہا تھا۔

”جنت کی باتوں سے پریشان ہو رہے ہو؟“ انہوں نے نرمی سے پوچھا تو اس نے چونک کر سر اٹھایا۔ صوفے کے ہتھے پر اس کی انگلیاں آہستگی سے متحرک ہوئیں۔

”نہیں۔“ کہہ کر کھڑکی کی طرف دیکھا۔ دھوپ سیدھا اس کے چہرے پر پڑ رہی تھی۔ آنکھوں کا ہر رنگ نمایاں ہو رہا تھا۔

”لگ تو رہے ہو۔“ ماں تھیں وہ۔ اسے اندر تک جان گئی تھیں۔ مبہم سی مسکراہٹ لیے وہ ان کی طرف دیکھنے لگا۔ پھر سیدھا ہو بیٹھا۔

”میں اس کی باتوں سے پریشان نہیں ہوں مُمی! ان فکلیٹ مجھے اچھا لگا اس نے اپنے خوف کا اظہار کر دیا۔“ وہ نارمل لہجے میں آہستگی سے گویا ہوا۔

”بچھلی بار اس نے پریشانی میں گھر چھوڑ دیا تھا۔ اس بار اس نے ایسا نہیں کیا۔ اس نے مجھ سے بات کی۔ جو مسئلہ تھا وہ بتا دیا۔ کوئی ایسی سیدھی حرکت نہیں کی۔ آپ کا خیال ہے، میں اس پر اپ سیٹ ہو سکتا ہوں؟“ مسز شیرازی نے اس کا ہاتھ اپنے ہاتھ میں لیا۔ پھر نم آنکھوں کے ساتھ اس کے گال پر ہاتھ رکھا۔

”اس نے کافی سے زیادہ اسٹریس لیا۔ تو بس اس کا سوچ کر۔“ اس نے بات ادھوری چھوڑ دی۔

”اگر تم کہو تو میں جنت سے بات کروں؟“

وہ چند لمحوں تک انہیں دیکھتا رہا پھر نفی میں سر ہلا دیا۔ ”اگر ضرورت پڑی تو آپ سے کہوں گا۔“ وہ آہستگی سے بولا۔ انہوں نے اس کے ہاتھ پر اپنی گرفت بڑھائی۔

”کچھ مت سوچو، سب ٹھیک ہو جائے گا۔“

”ان شاء اللہ۔“

وہ اپنے کمرے میں آیا تو جنت بیڈ کراؤن سے ٹیک لگائے بیٹھی تھی۔

”اب کیسی طبیعت ہے؟“ وہ پوچھ رہا تھا۔

”ٹھیک ہوں۔“ وہ اسے آفس کے لیے تیار ہوتا دیکھ کر ایک دم سے پریشان ہوئی تھی۔ بیمار وہ تھی تو ہاسپٹل میں بے آرام وہ بھی تو ہوا تھا۔ آنکھیں تو رینجے کی واضح گواہی دے رہی تھیں۔

”تم آفس کیوں جا رہے ہو؟“

”کچھ ضروری کام ہے۔“ وہ نارمل لہجے میں جواب دیتے ہوئے ٹائی کی ناٹ باندھنے لگا۔

”تم رات بھر نہیں سوئے۔ تمہیں آرام کرنا چاہیے۔“ خفیف سا ہو کر کہہ دیا۔

لبوں پر مبہم سی مسکراہٹ لیے وہ مڑ کر اسے دیکھنے لگا۔ وہ بھنویں سکیڑے بیٹھی تھی، چہرے پر ہلکا ہلکا اضطراب نمایاں ہو رہا تھا۔ انگلیاں آپس میں الجھ رہی تھیں۔

”اپنا خیال رکھنا۔“ مکمل تیاری کے بعد موبائل اٹھائے باہر نکلا تو وہ بھی اپنے اندر ایک عجیب سی بے سکونی لیے پیچھے آئی تھی۔ مگر وہ باہر نہیں گئی تھی۔ اس نے گلاس والٹ سے ہی اسے گاڑی کی طرف جاتے ہوئے دیکھا تھا۔

دل عجیب سی لے پر دھڑک اٹھا۔ جو تاثرات اس نے فارس کے سامنے چھپا کر رکھے تھے، وہ چہرے سے عیاں ہونے لگے۔ آنکھوں میں ان جاننا سا خوف اتر آیا تھا۔ کیا وہ اس سے ناراض ہو چکا ہے؟ اسے ایک دم سے فکر ہوئی۔ اسے پہلی بار اس طرح اس کی ناراضی کی فکر ہوئی تھی۔

☆☆☆

وہ سارا دن اپنے کمرے میں ہی رہی۔ مسز شیرازی وقفے وقفے سے اسے دیکھنے آتی رہیں۔ سائنڈ ٹیبل پر رکھا اس کا موبائل آج بہت خاموش تھا۔ کروٹ پر کروٹ بدلتے۔ نیم تاریکی میں سچے کو گھورتے۔ خود سے لڑتے۔ اور خود سے الجھتے وہ کافی سے زیادہ

بے قرار رہی۔ فارس ضروری کام کے سلسلے میں شہر سے باہر تھا۔ اس کی واپسی رات تاخیر سے متوقع تھی۔ مسز شیرازی نے اسے آگاہ کر دیا تھا۔

وہ سوچیں تو اسے گھر میں ایک دم سے خاموشی کا احساس ہوا۔

دل اداس تھا۔ دل پریشان بھی بہت ہو رہا تھا۔ طبیعت کا جو جھل پن الگ۔ نفسیاتی حالت بھی عجیب ہو رہی تھی۔ اس نے موبائل اٹھا کر فارس کو کال کی تو موبائل آف ملا۔ کتنی ہی دیر تک وہ آنکھوں کو مسل مسل کرنی دباتی رہی۔

اسے اپنی باتیں یاد آ رہی تھیں۔ اپنا لہجہ اور رویہ یاد آ رہا تھا۔ وہ سارے الزام جو اس نے لگائے۔ وہ تمام شک جو اس نے دکھائے۔

پتا نہیں اسے کیا ہوا تھا۔ حالانکہ وہ ہر تکلیف، ہر بات دبا لیتی تھی۔ برداشت کر کے نظر انداز کر جاتی تھی خصوصاً عدینہ زبیر کے معاملے کو اس نے کبھی بھی اس حد تک اپنے سر پر سوار نہیں کیا تھا۔ مگر پریکٹسی کے بعد وہ ایسا نہیں کر پاری تھی۔ اس کے مزاج میں خاطر خواہ تبدیلی آئی تھی۔ چھوٹی سی بات اسے پہاڑ جتنی لگتی تھی۔ ایک ذرا سا وہم ہوا دیتا تھا۔ ایک ذرا سا شک دہلا دیتا تھا۔

گھڑی رات کے بارہ بج رہی تھی۔ فارس ابھی تک نہیں آیا تھا۔ وہ گھر کے عقبی لان میں سوئمنگ پول کے عین سامنے آہستگی سے ٹہل رہی تھی۔ سر اور کندھے جھکے ہوئے تھے۔

یونہی ایک چکر کاٹ کر سر اٹھایا تو فارس وجدان پر نظر پڑتے ہی اس کی دھڑکنیں تھم گئیں۔ وہ راہداری سے گزر کر اسی طرف آ رہا تھا۔ اس کی کشادہ پیشانی پر بل تھے، جڑے بھی کچھ تختی سے بچنے ہوئے۔ وہ اسے غصے میں لگا تھا۔

”تم یہاں کیا کر رہی ہو؟“

اس کے قریب پہنچ کر اور پھر کچھ سخت نظروں سے دیکھتے ہوئے جھکا تو وہ ایک دم سے گھبرا گئی تھی۔

”آرام کرنے کا کہا تھا میں نے تمہیں۔ حد ہے۔“

لب بھینچ کر اس نے جنت کا ہاتھ پکڑا اور واپس کرے میں لے آیا تھا۔

”سوہاؤ آؤ یوفیلنگ؟“ وہ بیڈ پر بیٹھی تھی۔ اور فارس سامنے کھڑا سٹ وایج، کف لنکس وغیرہ اتارتے ہوئے پوچھ رہا تھا۔

چہرے پر گزشتہ شب کا کوئی اثر نہ تھا۔ نہ خنگی۔ غصہ یا برہمی۔ کچھ بھی نہ تھا۔ ہاسپٹل سے واپسی کے بعد وہ اسے اب نظر آیا تھا۔ اب بات ہوئی تھی۔ اب دیکھ رہا تھا۔

”آہم گڈ!“ نظریں چرا کر یہاں وہاں دیکھنے لگی۔ پورا سین، باتیں، اپنا رویہ یاد آ رہا تھا تو شرمندگی الگ ہو رہی تھی۔ صرف

ایک قتل کا الزام باقی رہ گیا تھا۔ اس کے علاوہ تو وہ اسے ہر طرح کا مجرم بنا چکی تھی۔

اب وہ سامنے وارڈ روم کھولے کھڑا تھا۔ کچھ ہی دیر بعد وہ کپڑے نکال کر دوش روم میں چلا گیا۔

وہ شاور کی آواز سنتی سر جھکائے بیٹھی رہی۔ اسے فارس سے بات کرنی چاہیے؟ کیا بات کرنی چاہیے؟ ذہن بے طرح سے الجھا ہوا تھا۔ کچھ بھی سمجھ نہیں آ رہا تھا۔

شاور لینے کے بعد وہ ہلکے سمرئی رنگ کے ٹراؤزر پر بغیر بازوؤں والی سیاہ بنیان میں باہر آیا تھا۔ بالوں کو اچھی طرح سے رگڑ کر خشک کرتے اس پر نظر پڑی تو رک گیا۔

”تم پھر سے رو رہی ہو۔“

جنت نے رخ موڑ کر اپنی آنکھوں پر ہاتھ رکھا تو اس کے دل کو کچھ ہوا۔

”اب کیا ہو گیا۔“ وہ ایک دم سے نرم پڑا تھا۔ برابر میں بیٹھے ہوئے اس کا رخ اپنی طرف کیا۔

”میں نے تمہیں کتنی بار کالز کیں۔ تم نے مجھ سے بات نہیں کی۔ تم نے میرے پیج بھی نہیں دیکھے۔ اور اب تم۔“

”اب میں کیا؟“ وہ ذرا حیران ہوا تھا۔

اس کا ذہن منتشر تھا۔ پہلے کچھ اور کہہ رہی تھی۔ اب کچھ اور کہنے لگی تھی۔

”میں کل ڈر گئی تھی فارس۔ مجھے لگا۔ تم مجھے وجدان ہاؤس سے نکال کر وہاں شفٹ کر رہے ہو۔ تم عدینہ کو واپس لا رہے ہو۔ تو بس اس وجہ سے میں نے.....“

وہ اسے دیکھ کر رہ گیا۔ جس طرح کے حالات سے وہ گزری تھی۔ اس کا یہ خوف فطری تھا۔ وہ اس کے کسی بھی رد عمل پر ناراض نہیں ہو سکتا تھا۔ کسی بھی بات پر پریشان نہیں ہو سکتا تھا۔ مگر اس کی یہ وضاحت۔

”ہماری بات تو کل ختم ہو گئی تھی۔“ اس نے بہت ہلکے پھلکے سے لہجے میں کہا۔ مگر وہ بیگی آنکھوں کے ساتھ سر جھکائے رہی۔

جیسے اس کے لیے تو کچھ بھی ختم نہیں ہوا تھا۔

”ویسے تمہیں نہیں لگتا ہمارا ریلیشن دن بدن اسٹرونک ہوتا جا رہا ہے؟“ متبسم لہجے میں پوچھا تو جنت نے چونک کر نا سمجھی کے عالم میں سر اٹھایا۔

”اب یہی دیکھ لو۔ کیا پہلے کبھی ایسا ہوا کہ میں کال نہ کروں اور تم اتنا پریشان ہو جاؤ۔“

وہ ایک دم سے بوکھلا گئی۔

”ایسا تو نہیں ہوا۔ میں اس وجہ سے پریشان نہیں تھی۔“

آنکھیں رگڑ کر صاف کرتی اپنی جگہ سے اٹھ کھڑی ہوئی۔ لمحوں میں اس نے خود پر قابو پاتے ہوئے اپنے تاثرات کو بدلا

تھا۔ اپنے خوف کو چھپایا تھا۔ اپنی پریشانی کو فرخ کیا تھا۔ وہ اسے بغور دیکھتے ہوئے مسکرا دیا۔

”گڈ نائٹ۔“ کمفر ٹرٹان کروہ سوتی بن گئی۔ جیسے مزید کچھ کہنے کو۔ اور کچھ سننے کو رہا ہی نہ تھا۔ اندر کا شور بھی کچھ حد تک تھم گیا تھا۔ کسی بات کو سوچ کر اسے اب وحشت بھی نہیں ہو رہی تھی۔

تو یہ صوفے پر اچھالتے ہوئے وہ اپنی سائڈ پر آ گیا تھا۔ سونے سے پہلے وہ کچھ دیر تک موبائل اٹھائے بیٹھا رہا تھا۔ کچھ میسجز اور ای میلز تھیں جنہیں دیکھنا ضروری تھا۔ جنت اس کی جانب کروٹ بدلے گہری نیند میں اتر چکی تھی۔

موبائل رکھ کر وہ اسے دیکھنے لگا تھا۔ رنگت ہنوز زرد تھی۔ آنکھوں کے حلقے بھی کچھ نمایاں ہو رہے تھے۔ وہ پہلے سے کچھ بہتر تھی مگر اسے پھر بھی کمزور لگی۔ جھکا کم تو نہیں تھا جو اسے لگا تھا۔ نہ وہ اسٹریس کم تھی جو اس نے گزشتہ شب لی تھی۔

اس نے کمفر ٹرکھینچ کر درست کرتے ہوئے لیپ آف کر دیا تھا۔ مگر باوجود کوشش کے وہ سونہیں سکا تھا۔ شور ایسا ہی تھا دہلا دینے والا۔ بند آنکھوں پر پٹھرے مناظر بھی کسی اذیت سے کم نہ تھے۔

کانچ وہ جو قدموں کو چھو رہا تھا۔ آگ وہ جو سینے میں جل رہی تھی۔ اس کے وجود میں جیسے دھواں بھر گیا تھا۔ مٹھیاں بھینچ کر اس نے اپنا سر تکیے میں دے دیا تھا۔ وہ سونا چاہتا تھا۔ بہت گہری نیند سونا چاہتا تھا۔

مگر گزشتہ رات کی طرح آج رات بھی اسے نیند نہیں آنے والی تھی۔ اور اگلی کئی راتوں تک بھی شاید وہ اسی بے خوابی کا شکار رہنے والا تھا۔

☆☆☆

ناشتے کی میز پر وہ بہت زیادہ خاموش تھی۔ مسز شیرازی اور فارس تو روزمرہ کی طرح بات کر رہے تھے مگر اسے تو جیسے کسی بھی بات کا جواب دیتے ہوئے عجیب دقت ہی ہو رہی تھی۔ بار بار نظر اٹھا کر فارس کو دیکھتی تھی تو اس کے چہرے کے تاثرات اور لہجے میں کسی قسم کا فرق یا تبدیلی نظر نہیں آ رہی تھی۔

اپنے ٹیبلٹ پر ہیڈ لائنز دیکھتے ہوئے وہ گاہے بگاہے اس سے بھی مخاطب ہو رہا تھا۔ کچھ دیر پہلے ٹوسٹ پر جیم لگانے کو کہا تھا۔ پھر اورنج جوس کا گلاس مانگا تھا۔ اور اب کپ میں چائے ڈالنے کو کہہ رہا تھا۔

پتا نہیں اسے کیا ہو گیا تھا؟ اندر ہی اندر خود سے الجھتے ہوئے اس نے چائے کا کپ اس کے سامنے رکھا۔ سب نارمل تھے تو وہ کیوں اب نارمل ہو رہی تھی؟

ناشتے کے بعد اس نے ورک آؤٹ کیا اور اپنے منتشر خیالات اور پیچیدہ سوچوں کو آرگنائز کرتی وہ لان میں آ گئی۔ کھلی فضا میں گہری سانس لیتے ہوئے آسمان کی طرف دیکھا۔ پھر شیشے کی دیوار کی طرف جہاں فارس وجدان اسے سیل فون کان سے لگائے

بات کرتا ہوا نظر آ رہا تھا۔ مسز شیرازی اپنے اسٹوڈیو میں تھیں۔ وہ ان کے پاس بیٹھ گئی۔ عموماً وہ دوپہر میں واک کے لیے پارک جاتی تھی مگر آج دس بجے ہی میڈیکو ساتھ لیے چلی گئی۔ قصی اپنے کالج گئی ہوئی تھی ورنہ وہ اس کے ساتھ ہی جاتی۔

سر پر دوپٹہ اور شمال اچھی طرح سے لیے، وہ سینے پر بازو باندھے جاگنگ ٹریک سے قدرے فاصلے پر سر سبز کیاری کے قریب آہستگی سے قدم اٹھا رہی تھی جب اسے اپنے عقب میں کسی کی موجودگی کا احساس ہوا تھا۔ بے اختیار مڑ کر پیچھے دیکھا تو اسے فارس دکھائی دیا۔

یہ آفس نہیں گیا؟ وہ اسے دیکھ کر ایک دم سے حیران ہوئی۔ لمبے لمبے ڈگ بھرتا وہ اب اس کے برابر میں اس کی ہی رفتار سے قدم اٹھانے لگا تھا۔

”تم..... یہاں.....“

”ہاں۔“ اس کا لہجہ ویسا ہی متوازن تھا۔

اللہ کرے خیر ہو، وہ بہت اندر تک ڈر گئی۔

”چونکہ میں کچھ معاملات میں ردوبدل کرنے والا ہوں سو۔ مجھے لگتا ہے کہ تم سے بات کرنی چاہیے۔“ جنت کا دل زوروں سے دھڑکا۔ آخر ایسی کون سی بات تھی جو گھر میں نہیں ہو سکتی تھی۔ اور جس کے لیے اسے اپنے آفس سے بھی چھٹی کرنی پڑی تھی۔

وہ رک گئی۔ دونوں آمنے سامنے ہوئے۔ چند لمحوں تک سانس کی انتہا کرتے ہوئے وہ چپ کھڑا رہا۔ اور وہ بھی مضطرب ہی یہاں دیکھتی رہی۔ بالآخر اس نے سنسنی خیز خاموشی کا نقل توڑا۔

”آج سے تم واک پر میرے ساتھ آؤ گی۔ شاپنگ کے لیے۔ ڈنر کے لیے بھی۔ آئندہ کے ساتھ اپنے پلانز کینسل کر دو۔ بلکہ میں اسے خود منع کر دوں گا۔ اسے جب بھی ملنا ہو گا وہ ہمارے گھر آئے گی۔ دیکھتا ہوں، میرے ہوتے ہوئے کون تمہارے اس چھوٹے سے دماغ میں خناس بھرنے کی کوشش کرتا ہے۔“ اس نے جھک کر انگشت شہادت سے جنت کی پیشانی پر ٹھوکی۔

اس نے بوکھلا کر سر اٹھایا۔ فارس وجدان کی پہلی تمام باتیں ایک طرف۔ اور آخری ایک بات دوسری طرف۔

”تم میرے دماغ کو چھوٹا کہہ رہے ہو؟“ آواز صدے سے پھٹ گئی تھی۔

”کیا نہیں کہنا چاہیے؟“ اس نے اپنے ہاتھ ٹریک سوٹ کی جیبوں میں ڈال لیے۔ ”میں تمہیں ایک گھر دینا چاہ رہا تھا اور اس کے لیے مجھے وضاحتیں دینی پڑیں۔ تم رائٹر کیوں نہیں بن جاتیں؟ اتنا سنسنی خیز سناریو ہوتا ہے تمہارے دماغ میں۔ میں خود حیران رہ جاتا ہوں۔“

اور وہ جو اپنے ضمیر کی ملائمتیں سہتی اپنے آپ میں چھپتی پھر رہی تھی، ایک دم سے چڑ گئی۔

”ابھی رات تم کہہ رہے تھے یہ بات ختم ہو چکی ہے۔“
 ”کیا میں نے واقعی ایسا کہا تھا؟“ وہ حیران ہوا۔ آنکھیں مسکرا رہی تھیں۔
 جنت نے تپ کر اسے دیکھا۔

”تمہاری یادداشت کمزور نہیں ہوتی جارہی؟“
 ”تمہاری صحبت کا اثر ہے، کیا کر سکتا ہوں۔“

اس سے پہلے کہ وہ کچھ کہتی، فارس جاگنگ ٹریک پر بھاگتے ہوئے دورکل گیا تھا۔ وہ مہنوں سیٹھے اپنی جگہ کھڑی رہ گئی تھی۔

☆☆☆

کھانے کے بعد وہ اپنے لیے سبز چائے بنا رہی تھی جب ملازم اسے ایک خاکی لٹافہ دے کر گیا تھا۔ اس نے وہیں کھڑے
 کھڑے لٹافہ چاک کر کے کاغذات نکالے اور اپنی جگہ گئی۔

وہ بچے کی کسٹڈی کے پیپر زتھے۔ اس کا اعتبار بحال کرنے کوشش۔ اس کا اعتماد جیتنے کی جستجو۔ جو کہا تھا اس نے وہ کر دکھایا تھا۔
 اور جنت کو تو ایسی کوئی بات یاد ہی نہ رہی تھی۔

اسی لمحے موبائل بج اٹھا۔ بریفلی پہاڑوں کے ساتھ آئی کا بیٹا لکھا ہوا نظر آ رہا تھا۔ اسے اپنے ہاتھ مجھد ہوتے ہوئے محسوس
 ہوئے۔ نچلاب کا نٹے ہوئے اس نے کال ریسیو کر لی تھی۔

”تمہیں پیپر ز مل گئے؟“

کس قدر کوشش سے اس کے لب ہلے۔

”ہاں۔“

”گڈ۔“ دوسری طرف اطمینان بھری آواز آئی۔ ”اور کوئی حکم؟“ وہ اپنے مخصوص لہجے میں بہت سنجیدگی سے پوچھ رہا تھا۔

”میں نے ایسا کوئی حکم تو نہیں دیا تھا۔“ اس کی آنکھوں میں آنسو آئے تھے۔ سر جھک گیا تھا۔

”حکم نہیں دیا تھا۔ مگر یقین بھی تو نہیں کر رہی تھیں۔ اب جو تمہاری اسٹوری کا ولن ہے۔ اسے ہیر و بننے کے لیے کچھ تو کرنا
 تھا۔“

اس نے بے اختیار نچلاب دانتوں میں دبا لیا۔ آنکھیں مکمل نم ہو چکی تھیں۔

”ہاں تو کیا میں نے کہا تھا میرے ساتھ اتنا برا کرو۔“ بانیں ہاتھ کی انگلیوں سے آنکھوں کو مسلتے ہوئے آواز کو حتی الامکان
 مضبوط کیے رکھا۔

”جو اچھا کر رہا ہوں، اسے بھی تو دیکھو۔“

وہ چپ رہی۔ کہنے کو کچھ باقی نہیں رہا تھا۔ اس نے خاکی لٹافہ کاؤنٹر ٹیبل پر رکھ دیا۔

”اب کیا کر رہی ہو؟“ وہ موضوع بدلتے ہوئے بولا۔

”سبز چائے بنا رہی تھی۔“ اس نے داہنے ہاتھ کی پشت سے آنسو صاف کیے۔ مڑ کر آج ہلکی کر دی۔

”اس کے بعد کیا کرو گی؟“

”آئی کے ساتھ لان میں جاؤں گی۔ وہ ابھی نماز پڑھ رہی ہیں۔“

”اس کے بعد۔“

”اس کے بعد.....“ ایک لمحے کو رکھی۔ ”پتا نہیں۔“

”موسم اچھا ہو رہا ہے، کیا خیال ہے، کہیں باہر چلیں؟“ وہ پوچھ رہا تھا۔ جنت چپ رہی۔

”مئی سے بھی کہو۔ آج ہم تینوں چلیں گے۔“ کہہ کر کال کا ٹنا چاہی۔

”سنو۔“ جنت نے ایک دم سے کہا تو وہ سیل فون کان سے ہٹاتے ہٹاتے رک گیا تھا۔

”سناؤ۔“

وہ نچلاب دانتوں تلے دبائے چند لمحوں تک کھڑی رہی۔ پھر ہمت مجتمع کر کے بولی۔

”تمہارا شکریہ۔“

فارس کے لبوں پر تبسم بکھرا۔

”اچھا تو وہ کس لیے؟“ وہ انجان بننے ہوئے پوچھ رہا تھا۔

”اب وجہ تم خود ہی ڈھونڈ لو۔“ اس نے تپ کر کال کاٹ دی۔ وہ مسکرا کر رہ گیا۔

جنت کمال نم آنکھوں کے ساتھ خاکی لٹافے کو دیکھتی رہ گئی تھی۔

☆☆☆

مسز شیرازی کے اسٹوڈیو میں وہ اس وقت اکیلی موجود تھی۔ ترتیب سے رکھی بیٹنگنز اور دیگر اشیاء کو دیکھتے اس نے پردے کھینچ
 کر ہٹا دیے تھے۔ کھڑکیوں کو بھی کھول دیا تھا۔ کھلی فضا میں گہری سانسیں لیتی کتابوں کے ریک کے سامنے جا کھڑی ہوئی تھی۔
 آرٹس اور شاعری کی بہت سی کتابیں تھیں جنہیں وہ ہاتھوں میں لے کر، چند ایک صفحے پلٹ کر اور کچھ عبارتیں پڑھ کر رکھتی جا رہی
 تھی۔ کتابوں کے ساتھ ہی بالکل کونے میں ایک رجسٹر کے سائز کا پکچر فریم رکھا تھا۔ اس نے وہ فریم اٹھا لیا تھا۔ اس پر چڑھا کاغذی

کو رہنا دیا۔

ایک شان اور تمکنت سے شاہی کرسی پر براجمان اعظم شیرازی۔ سمارٹ اور کسرتی جسم کے مالک۔ بھورے بال۔ بھورے رنگ کی تراشیدہ داڑھی۔ زیرک نگاہیں۔ بارعب سی شخصیت۔ پیشانی تو بالکل فارس جیسی لگ رہی تھی۔ عقب میں مسز شیرازی اپنے شوہر کے ہمراہ سیاہ ساڑھی میں ملبوس کھڑی تھیں۔ وہ اس قدر ڈسینٹ اور پرکشش لگ رہی تھیں کہ جنت کتنی ہی دیر تک ان کے چہرے پر سے نگاہ نہیں ہٹا سکی۔ بے ساختہ ان کے چہرے کو چھوا۔ ان کی سیاہ آنکھوں میں زندگی کی رتق نمایاں تھی۔ اور ان کی مسکراہٹ تو آج بھی اسے بہت خوب صورت لگتی تھی۔

تھری پیس سوٹ میں ملبوس ہارون شیرازی کے لبوں پر مبہم مسکراہٹ رقصاں تھی۔ اعظم شیرازی کے پہلو میں سات آٹھ سال کا پیارا سا بچہ کھڑا تھا۔ یہ بچہ فارس وجدان نہیں تھا۔ اس کی آنکھیں ہیڈل نہیں تھیں۔ نہ ہی سیاہی مائل بالوں میں شہد رنگ کی آمیزش تھی۔ یہ لڑکا حماد شیرازی تھا۔ ایک مکمل خاندان کی ایک مکمل تصویر۔ جس میں فارس وجدان کہیں نہیں تھا۔ اس نے ایک بار پھر اپنی نگاہیں اعظم شیرازی کے باوقار چہرے پر جمالی تھیں۔ اسے لگا وہ اسے دیکھ رہے ہیں۔

”وہ مجھے مار دیں گے۔“ اذیت میں ڈوبی۔ خوف سے لرزتی فارس کی آواز۔

”کون؟“

”اعظم شیرازی!“

اس کے دل کو ایک دم سے کچھ ہوا۔ خشک لبوں کو تر کرتے ہوئے اس نے فریم واپس رکھنا چاہا تھا جب اقصیٰ نے پیچھے سے گردن نکالی تھی۔

”السلام علیکم آپی۔“

”اف اللہ! اقصیٰ ڈرا دیا تم نے مجھے۔“ سینے پر ہاتھ رکھ کر اسے جھڑک دیا۔ اقصیٰ نے دانت نکالے۔ پھر فریم کو دیکھا۔ اس کی آنکھیں پھیلیں۔

”ارے یہ بڑے صاحب ہیں؟ اعظم صاحب؟“ اس نے تصدیق کے لیے جنت سے پوچھا تھا۔

”ہاں۔“

”اللہ بخشے انہیں۔ ویسے کہنا تو نہیں چاہیے۔ پر ابانتا ہے ہیں۔ بہت سخت آدمی تھے۔“ اس نے اعظم شیرازی کو ذرا سی گھبرائی ہوئی نظروں سے دیکھتے ہوئے کہا۔ ان کی شخصیت تھی ہی ایسی۔ تصویر میں بھی ایک رعب سا جھک رہا تھا۔

”تمہارے بابا جانتے ہیں انہیں؟“ جنت نے کچھ حیرت سے مڑ کر پوچھا تھا۔

”جی، ابانے کوئی دس سال بڑے صاحب کے گھر میں کام کیا ہے۔“

”اچھا۔“

”تو اور کیا۔“ اس کے لیے جیسے یہ بڑے اعزاز کی بات تھی۔

”پھر تو تمہارے اباسب کو جانتے ہوں گے۔ فارس، حماد بھائی اور ہارون انکل کو بھی۔“

”ارے کہاں۔“ اقصیٰ نے ایک دم سے ہاتھ ہلایا۔

”ابا تو صرف حماد صاحب اور ہارون صاحب کو جانتے تھے۔ فارس صاحب سے تو کبھی ملے ہی نہیں تھے۔ آپ کو پتا ہے جب ابا کو فارس صاحب نے اسلام باد بلوایا تھا تو انہیں تب پتا چلا یہ بھی ان کے بیٹے ہیں، ہابا۔“ وہ ہاتھ پر ہاتھ مار کے ہنسی۔ اور جنت ہونق بنی اسے دیکھ کر رہ گئی۔

”ابا بہت بھولے ہیں آپی۔ اپنے کام سے کام رکھتے ہیں۔ ادھر ادھر کوئی توجہ ہی نہیں دیتے۔ آپ کو پتا ہے، ایک بار کئی خالہ لاہور سے آئی ہوئی تھیں تو اباماں سے پوچھنے لگے یہ کون ہے۔ اور اماں نے انہیں وہ گھورا کہ بس کہ لو بتاؤ۔ بیوی کی بہن نہیں پہچانی گئی۔ ابا ہنستے رہے کہ بھی چھوٹی سی بچی ہوا کرتی تھی۔ اب تو تم سے بھی بڑی لگ رہی ہے۔ اور ایک بار جیدے کو اپنے ساتھ ملا عبدالحکیم کی شادی پر لے گئے تھے۔ واپسی پر اسے وہیں بھول آئے۔“

”ایک سیکنڈ۔“ جنت نے اسے بروقت بریک لگایا۔

”تمہارے کہنے کا مقصد ہے۔ جب تمہارے ابا فارس کے دادا کے گھر کام کرتے تھے۔ تو وہاں فارس نہیں رہتا تھا؟“

”رہتے ہوں گے جی۔ پکار رہتے ہوں گے۔ میں نے آپ کو بتایا نا۔ میرے ابا نے نہیں دیکھا ہوگا۔“ اسے پورا یقین تھا۔

”کیا ایسا ممکن ہے کہ کوئی کسی گھر میں دس سال کام کرے اور اسے اس کے کینوں کا نہ پتا ہو؟“

جنت نے الجھ کر پوچھا۔

اقصیٰ نے ایک دم سے چونک کر جنت کو دیکھا۔ اس کے ابا بہت بھولے ہیں، یہ بات وہ بھول گئی۔ آنکھیں پھیلائے جنت کو دیکھے گئی۔ پھر سوچ میں پڑ گئی۔ بات تو اس کی آپی کی ٹھیک تھی۔ ذہن کو یہاں وہاں دوڑا کر کچھ یاد کرنے کی کوشش کی کہ ابانے اور کیا بتایا تھا۔

”ارے ہاں، آپی یہ سب تو زیادہ تر امر پکار رہتے تھے۔“ اسے ایک دم سے یاد آیا تو خوش ہو کر بولی۔ ”کبھی کبھار چھٹیوں میں آتے تھے۔“

”اچھا!“ اس کی نگاہیں ایک بار پھر تصویر پر جم گئی تھیں۔

”ارے میں تو بھول گئی۔“ اقصیٰ کو ایک دم سے کام کی بات یاد آئی تو پیشانی پر ہاتھ مارا۔ ”فارس صاحب۔ وہ بلا رہے ہیں آپ کو۔“

”اب بتا رہی ہو۔“ پکچر فریم رکھ کر جنت کچھ عجلت میں قدم اٹھاتی اسٹوڈیو سے چلی گئی تھی۔ اقصیٰ نے رک کر ایک بار پھر اس تصویر کو دیکھا تھا۔

کیسے دیکھ رہے تھے اعظم شیرازی۔ بالکل فارس صاحب کی طرح۔
جھرجھری سی لے کر اس نے سوچا تھا۔ پھر سر جھٹک کر باہر چلی گئی تھی۔

☆☆☆

شام کا کھانا جنت نے فارس اور مسز شیرازی کے ساتھ لان میں کھایا تھا۔ کچھ کام کا بوجھ تھا اور کچھ اس لیے کہ فارس پچھلی کچھ راتوں سے بے آرام تھا تو سونے کی غرض سے وہ جلد ہی کمرے میں چلا گیا تھا۔ جبکہ جنت کچھ دیر تک مسز شیرازی کے پاس ہی بیٹھی رہی تھی۔

دس بجے کمرے میں گئی تو اسے پانی کا خالی گلاس سائڈ ٹیبل پر رکھتے دیکھ کر چونک گئی۔ اس کا تو خیال تھا وہ اب تک سوچکا ہو گا۔

”تم ابھی تک جاگ رہے ہو۔“ ذرا ساجران ہوئی۔

”ہاں وہ نیند نہیں آئی۔“ کہہ کر دو بارہ لیٹا۔ کمفر ٹرینے تک کھینچا۔ لیپ آن رہنے دیا۔ جنت بائیں طرف سے اپنی جگہ پر آ گئی۔

”ایک بات پوچھوں؟“

”ہوں!“ وہ آنکھیں بند کیے ہوئے تھا۔

وہ کچھ لمحوں تک خاموش رہی۔

”تم مجھے گھر کیوں دینا چاہ رہے تھے؟“ جو سوال دل میں تھا، وہ لبوں پر آ گیا۔ وہ برابر میں بیڈ کراؤن سے ٹیک لگائے بیٹھی تھی۔

فارس نے دھیرے سے آنکھیں کھول دیں۔ چند لمحوں تک خاموش رہا۔

”اس لیے کہ اگر تم علیحدگی کا فیصلہ کرتی ہو تو تمہارے پاس ایک مستقل ٹھکانا ہونا چاہیے۔ میں نہیں چاہتا تمہیں کسی بھی طرح کی کوئی پریشانی ہو۔“

جنت کمال اگلے کئی لمحوں تک کچھ کہہ نہ سکی۔

اس کی آنکھوں میں آنسو ٹھہرے تھے۔ وہ ہمیشہ اس کے بارے میں غلط سوچتی تھی۔ غلط اندازے لگاتی تھی۔

وہ کروٹ کے بل باز دوسرے نیچے رکھے اسے دیکھنے لگا۔

”اور اگر میں نے علیحدگی کا فیصلہ نہ کیا تو؟“ کچھ دیر بعد اس نے کہا۔ فارس کے لبوں پر مسکراہٹ سی پھیلی جسے دبا کر وہ اس کی طرف متوجہ ہوا۔

”پھر بھی تمہیں ایسا گھر چاہیے جہاں تم مجھ سے ناراض ہو کر جاسکو۔ میں تمہیں منانے آسکوں۔“

جنت آنکھوں میں نمی اور درد لیے اسے دیکھ کر رہ گئی۔ وہ اس جواب کے لیے تیار نہیں تھی۔ بالکل بھی نہیں تھی۔ اسے ایک دم سے رونانا یا مگر ضبط کیے رہی۔

”تمہیں گھر کیسا لگا؟“ چند ثانیوں کے بعد اس نے پوچھا تھا۔

”میں ٹھیک سے دیکھ نہیں سکی۔ تمہیں کیسا لگا؟“ آہستگی سے پوچھا۔

”بہترین۔ میرے خیال سے تو لوکیشن بھی پرفیکٹ ہے۔ یعنی اگر تم مجھ سے لڑ کر وجدان ہاؤس سے پیدل وہاں جانا چاہو گی تو صرف دس منٹ ہی لگیں گے۔ یہ الگ بات ہے کہ جب تمہارا اپنا ذاتی ڈرائیور ہوگا تو پھر پانچ منٹ۔ اور اگر ڈرائیونگ سیٹ میں نے سنبھالی ہوگی۔ تو پھر پورا ایک گھنٹہ لگے گا۔“

اور وہ نم آنکھوں کے ساتھ ایک دم سے ہنس پڑی۔ فارس کے لیے اس لمحے اس کی ہنسی سے زیادہ قیمتی شے اور کچھ نہ تھی۔

”یعنی تم ابھی بھی اپنا فائدہ اور آسانی دیکھ رہے ہو۔“

”بالکل میرا حق ہے ایسا کرنا۔“

”ڈن کر دوں؟“ پھر تصدیق چاہی۔

اس نے آہستگی سے اثبات میں سر ہلایا۔

”ویسے میں اتنی بھی کنگلی نہیں ہوں جتنا تم مجھے سمجھ رہے ہو۔“ چند لمحوں کے بعد اس کی طرف دیکھتے ہوئے بولی۔ آنکھوں میں چمک ٹھہری تھی۔ لہجہ خوش گوار ہو رہا تھا۔ کچھ دیر پہلے تک جو اس کا چہرہ مرجھا یا ہوا تھا وہ اب کسی پھول کی طرح کھل اٹھا تھا۔

”میرے نانا نے اپنا گھر میرے نام کیا تھا۔ بہت بڑا گھر ہے، بہت پیارا بھی ہے۔“

”ہاں لیکن اتنا دور۔ اب تمہیں کون سا منانے کوں جائے؟“

وہ ایک دم سے ہنسی اور اگلے ہی لمحے ٹھٹھک گئی۔

”تمہیں کیسے پتا، میرے نانا کا گھر کونٹہ میں ہے؟“

فارس کی نیند جھک سے اڑی۔ آنکھوں پر سے بازو ہٹا کر اسے دیکھا۔ وہ کچھ دیر پہلے تک لیٹی ہوئی تھی اور اب بید پر آلتی پالتی مارے انتہائی مشکوک نگاہوں سے اسے گھور رہی تھی۔

”تم نے بتایا تھا مجھے۔“ فوراً ہی سنہیل کر کہا۔

”میں نے تمہیں یہ بات کبھی نہیں بتائی۔“ وہ پورے وثوق سے بولی۔ فارس نے اندر ہی اندر خود کو کوسا۔ بھلا کیا ضرورت تھی

اس طرح بات کرنے کی۔

”بتائی تھی، تم بھول گئی ہو۔“

”تم جھوٹ بول رہے ہو۔ یقیناً کچھ چھپا رہے ہو مجھ سے۔“

”بالکل نہیں۔ تم ایسا کیوں سوچ رہی ہو۔“

جنت کے تیور کافی حد تک خطرناک ہو چکے تھے،

وہ لب بھینچ کر اس پر جھگی۔ ”تم نے میری جاسوسی کی؟“

فارس کا منہ کچھ صدمے اور حیرت سے کھلا۔

”میں ایسا کیوں کروں گا؟“

”یہ تو تم ہی مجھے بہتر بتا سکتے ہو۔“

”گاڈ سیک جنت!“

”پھر تمہیں یہ کیسے پتا چلا میرے نانا کا گھر کونٹہ میں ہے؟ ہاں؟“

وہ لا جواب ہوا۔

”اور یاد ہے ایک بار تم نے مجھ سے کہا تھا۔“ کھٹکھا کر گلا صاف کیا، تاثرات میں ایک دم سے مصنوعی سنجیدگی لے آئی۔

”تم میں، میں اتنی سی دلچسپی بھی نہیں رکھتا کہ اپنے آدمیوں کو تمہارے حوالے سے آرڈر دیتا پھروں۔ یاد آیا؟“

فارس کو سب اچھی طرح سے یاد آ گیا۔

”سو جاؤ جنت!“ کمفر ٹرسر تک لیتے ہوئے اپنی شکل گم کرنا چاہی۔ جنت نے فوراً ہی بھینچ کر ہٹا دیا۔ ”میری بات ابھی ختم

نہیں ہوئی ہے۔“

وہ بے بسی سے اسے دیکھ کر رہ گیا۔ سمجھ میں نہیں آ رہا تھا اب اس مسئلے سے جان کیسے چھڑائے۔ ”مجھے صبح آفس بھی جانا ہے۔“

”ہاں تو میں نے کب کہا، مت جانا۔“ لب بھینچ کر اسے گھورتی رہی۔ وہ گہری سانس لے کر رہ گیا۔

”آخر تم مان کیوں نہیں رہے کہ تم نے میری ساری معلومات نکلوائی ہے؟“

وہ خاموش ہو گیا۔ وہ جھک کر اس کی آنکھوں کو پڑھتی رہی۔

”دیکھا۔“ پھر فوراً سیدھی ہو بیٹھی۔ ”مجھے پتا تھا، تم جھوٹ بول رہے ہو۔ میں نے اپنے کونٹہ والے گھر کے بارے میں تمہیں

کبھی کچھ نہیں بتایا۔“

وہ کہنی کے بل ڈر اسٹا اوپر ہوا۔

”اب پن اور پیپر اٹھاؤ اور بیٹھ کر ناول لکھو۔ میں نے تمہیں تمہارے اس کونٹہ والے گھر کی وجہ سے اپنایا ہے۔ کیونکہ وہ گھر ایک

ایسے خطے پر ہے جس کی قیمت کروڑوں میں ہے۔ زمین کے نیچے خزانہ چھپا ہوا ہے۔ وہیں کہیں میری کوئی محبوبہ بھی رہتی ہے۔

جنات کے ساتھ بھی میرا رابطہ ہے۔ اور میں تمہیں بہلا پھسلا کر وہاں لے جانا چاہتا ہوں تاکہ وہاں کسی کنویں میں پھسل کر تم ہلاک

ہو سکو اور میں وہ زمین ہتھیاسکوں.....“

جنت اس افتاد پر ایک دم سے بولھائی اور پھر چڑ کر اس نے ہاتھ میں دبا ہوا کاشن اٹھا کر اسے دے مارا۔ فارس کی ہنسی بے

ساختہ تھی۔ ناراض ہو کر فوراً سے اٹھ گئی۔

”میں تو تمہاری مشکل آسان کر رہا تھا۔ تم ساری رات سوچتی ہی رہتیں۔ اور تمہیں نیند ہی نہ آتی۔ میں نے سوچا ممکنہ سینار یو

خود ہی تیار کر دوں۔“ آنکھوں میں شرارت لیے سنجیدگی سے کہا۔ لہجہ متمسک تھا۔

سلیپر زہینتے ہوئے جنت نے تلملا کر اسے دیکھا۔

”بات مت کرو مجھ سے تم۔“ کہہ کر باہر نکل گئی۔ دروازہ بند کر کے دروازے کو ہی چند ایک سخت گھوریاں دیں۔

”میری ساری معلومات نکلوائی ہے اور ظاہر ایسے کرتا ہے جیسے کچھ جانتا ہی نہیں۔“ وہ بڑبڑاتی ہوئی چکن میں چلی گئی۔

پورا گھر خاموشی میں ڈوبا ہوا تھا۔ اس نے پانی پیا، ایک بوتل ساتھ لیے کمرے میں واپس آ گئی۔ آہستگی سے دروازہ بند کر کے

کچھ دیر اپنی جگہ بیٹھی رہی۔ اور جب تسلی ہو چکی کہ وہ سوچکا ہوگا تو اٹھ کر اس کی بیڈ سائڈ ٹیبل کی طرف آ گئی۔ موبائل کی فلیش لائٹ

آن کیے آہستگی سے دراز کھولی۔ اندر پڑی اشیاء کو ادھر ادھر کیا۔ اس کی الرجی ٹیبلٹس، کچھ ضروری کاغذات، والٹ اور گھڑی کے سوا

اور کچھ نہ تھا۔ اس نے پھر صوفے پر رکھی اس کی جیکٹ کی تلاشی لی۔ داہنی جیب سے سلپنگ پلوز اور چند ایک ادویات برآمد ہو گئیں۔

اپنے اندر ایک عجیب سی بے سکونی، وحشت بھرا خوف لیے وہ اپنی جگہ کھڑی رہ گئی تھی۔

لندن جانے سے پہلے اسے یہ مسئلہ نہیں تھا۔ اتنا وہ جانتی تھی۔ یا شاید تب بھی وہ لیتا ہو۔ اسے اندازہ نہیں تھا یہ کب سے شروع

ہوا تھا۔ مگر اب کچھ ادویات کا فارس کے ساتھ مستقل طور پر جڑ جانا اسے شدید پریشانی میں مبتلا کر گیا تھا۔

☆☆☆

بھنے کا دن تھا۔ اپنی نگرانی میں وہ گراؤنڈ فلور کے بیشتر کمروں کی صفائی کروا رہی تھی۔ ایک نئی ترتیب سے چیزوں کو آرگنائز کرتی، غیر ضروری سامان کو اسٹور روم میں رکھواتی وہ خود بھی ملازمین کے ساتھ جتنی ہوئی تھی۔ لکڑی کے باکس میں دھری کچھ آرائشی اشیاء کا جائزہ لیتی وہ سجاوٹ کے لیے کچھ نئی اشیاء کا انتخاب کر چکی تھی۔

مسز شیرازی کے کہنے پر اس نے لاؤنج کی دیوار گیر کھڑکیوں کے پردے بھی بدلوادے تھے۔ راہداری کی دیواروں پر کچھ پینٹنگز کا بھی اضافہ کر دیا تھا۔ ان ڈور پلائٹس کی بھی جگہ بدلی تھی۔

اور اب وہ اسٹور روم میں مزید کچھ ایسے بیش قیمت ڈیکوریشن پیمز کا جائزہ لے رہی تھی جو ٹیلی فرانس اور جانے کہاں کہاں سے خریدے گئے تھے۔

اس کے حکم پر اقصیٰ اسٹول پر چڑھی، اوپری خانوں کا جائزہ لے رہی تھی۔ فائلز کا ایک ڈھیر تھا جو گرد سے انا پڑا تھا۔ کاغذات۔ لفافے۔ میگزین۔ اخبارات۔ مگر اس کی تمام توجہ اس آرائشی باکس کی طرف تھی جو ڈبے میں پیک کرنے میں پڑا تھا اور جسے جنت نے نکالنے کا کہا تھا۔ اسے وہاں سے اٹھانے کی جستجو میں ہاتھ لبا کیے وہ ایڑیوں کے بل کچھ اوپر ہوئی تھی۔ اگلے ہی لمحے اس کا توازن بگڑا تھا۔

”اقصیٰ!“ اسٹول پر گرفت جمائے جنت چلائی۔ اقصیٰ نے بے اختیار کے عالم میں ایڑیاں نکاتے ہوئے الماری پر گرفت جمائی۔ مگر وہ باوجود کوشش کے بھی ان فائلز کو نہ سنبھال سکی جو دھڑ دھڑا دھکتی سیدھا فرش پر آن پڑی تھیں۔

”تم ٹھیک ہو؟“ جنت نے سر اٹھا کر پوچھا تھا۔

”جی جی جی..... میں فائن، بالکل فائن۔“ وہ الماری سے چپکی کھڑی رہی تھی۔ جنت نے بے اختیار سمجھ سانس لیا۔ اقصیٰ نے آرائشی باکس اس کے حوالے کیا اور خود بے حد احتیاط سے نیچے اتر آئی۔

”اف۔ ایک کام سمٹتا نہیں۔ دوسرا بکھر جاتا ہے۔“ فرش پر بکھرے کاغذات کا ڈھیر دیکھ کر جنت جھنجھلائی تھی۔

”میں انہیں سمیٹ لیتی ہوں آپ۔“ اقصیٰ کہہ کر بچوں کے بل بیٹھ گئی تھی۔ اب ایک ایک کر کے سارے کاغذات فائلز میں رکھتی جا رہی تھی۔

احتیاط سے قدم اٹھاتے ہوئے وہ جانے کے لیے مڑی رہی تھی کہ نگاہ فرش پر گرے اخبار کے فرنٹ پیج پر پڑی اور وہ ٹھٹھک کر رک گئی۔ جھک کر اخبار اٹھا لیا۔ اگلے ہی لمحے خبر پڑھتے ہی وہ صدمے سے گنگ اپنی جگہ ساکت کھڑی رہ گئی۔

اس کے سامنے حادثاتی موت کی ایک خبر تھی۔ ملک کے ایک نامور برنس ٹائیکون اعظم شیرازی کے اکلوتے بیٹے ہارون شیرازی اور پوتے حماد شیرازی کی موت کی خبر۔ جو کارا یکسیڈنٹ میں جاں بحق ہوئے تھے۔

کچھ کپکپاتے ہاتھوں میں اخبار لیے وہ دم بخود کھڑی تھی۔

مسز شیرازی نے اپنے جوان بیٹے اور شوہر کو۔ ایک ہی دن میں کھویا تھا؟

اس کی پگلیں لرز اٹھیں، وجود پر کچھ سی طاری ہوئی۔ اخبار ہاتھ میں لیے وہ راہداری میں آگئی تھی اور وہیں سے بیک ڈور کھول کر اس نے عقبی لان کا رخ کیا تھا۔

جوان بیٹے اور شوہر کی جدائی کا صدمہ ایک ساتھ جھیلا تھا؟

وہ زینے پر رک گئی تھی۔ سوئمنگ پول کے عین سامنے لان چیئرز پر مسز شیرازی فارس کے ہمراہ بیٹھی ہوئی نظر آ رہی تھیں۔

وہ فارس سے کچھ کہہ رہی تھیں۔ پھر اس کا جواب سن کر وہ ایک دم سے مسکرانے لگی تھیں۔ پھر کسی بات پر ہنس پڑیں۔

محبت کا، رحم کا، ہمدردی کا۔ جانے وہ کون سا احساس تھا کہ انہیں یوں، ہنستے مسکراتے دیکھ کر اس کا دل چھٹنے لگا۔ آنکھیں نم ہونے لگی تھیں۔

اس نے ہمیشہ انہیں بہت مضبوط دیکھا تھا۔ اپنی زندگی، وقت اور حالات پر صابر اور شاکر ہی نظر آتی تھیں۔ مطمئن۔ پرسکون۔ پرامید۔ ان کی آنکھوں میں یقین کی ایک گہری چمک نظر آتی تھی۔ ان کا چہرہ حسن ظن سے منور رہتا تھا۔

اس کی نظر فارس تک گئی۔ وہ لان چیئرز پر گردن پیچھے کی طرف گرائے آرام دہ حالت میں بیٹھا تھا۔ دھوپ میں آنکھیں بند تھیں۔ تاثرات نرم تھے۔

مسز شیرازی کی نظر جنت پر نہیں پڑی تھی۔ مگر جنت انہیں ہی دیکھ رہی تھی۔ اخبار پر گرفت بڑھائے وہ واپس پلٹ آئی تھی۔ اسٹور روم کا دروازہ بند کر کے وہ کتنی ہی دیر تک غیر ضروری سامان میں گہری سانسیں لیتی رہی تھی۔

ایک عجیب سی بے سکونی تھی جو اس کے اندر پھیل گئی تھی۔ ایک اذیت بھرا احساس تھا جو اس کی رگ رگ میں سا گیا تھا۔ اسے ایک دم سے مسز شیرازی کے دکھ پر، ان کے نقصان پر، ان کی اذیت پر رونا آیا۔ صدمہ ایک تو نہ تھا۔ وہ کس قدر مشکل حالات سے گزری تھیں۔ گہری سانس لے کر اس نے اقصیٰ کو دیکھا۔

وہ اپنی دھن میں تمام بکھرے ہوئے کاغذات سمیٹنے میں لگی ہوئی تھی۔ ساتھ ہی کچھ گنگنایا بھی جا رہا تھا۔ ملازمہ کاغذات اور فائلز کا بھرا ہوا ایک کارٹن لیے اندر آئی۔ آج صبح ہی فارس نے اپنی اسٹڈی کی صفائی کا حکم جاری کیا تھا۔ سو غیر ضروری فائلز اور ڈاکومنٹس معمول کی طرح اسٹور روم میں جگہ پانے والے تھے۔ ملازمہ نے وہ کارٹن بقیہ کارٹن کے برابر میں میز پر رکھ دیا تھا۔

”فارس صاحب نے تو مانو گھر کو ہی آفس بنا دیا ہے۔“ اقصیٰ صفحے اکٹھے کر کر کے تھک گئی تھی۔ جنت نے اخبار لپیٹ کر دروازے میں رکھ دیا۔ کھڑکی کی سلائی کھول دی۔

”اور کیا رکھنا ہے آپنی؟“

”اوپر جو پردے رکھے ہیں۔ وہ لے آؤ۔“ اسے حکم دے کر باہر دیکھا۔ کچھ دیر تک گہری سانسیں لیتی رہی۔ اس کی دائیں طرف آج ہی فارس کی اسٹڈی سے آنے والا کارٹن ادھ کھلا سا رکھا تھا۔ خاکی رنگ کا ایک ٹراٹزا ہوا سا لٹافہ کونے میں پھنسا تھا۔ اس پر کہیں روٹی اکرام کا نام لکھا ہوا نظر آ رہا تھا۔

☆☆☆

”تم آج چپ چپ سی کیوں ہو؟“

فارس کے پوچھنے پر اس نے چونک کر سر اٹھایا۔

”نہیں تو۔“ بدقت مسکرائی۔ کتاب ہاتھ میں تھی۔ اس نے ابھی تک اس کا ایک صفحہ بھی نہیں پلٹا تھا۔ گال پر پھسلتی لٹ کوکان کے پیچھے کرتے ہوئے اس نے فارس کو دیکھا۔

وہ صوفے پر تھی اور فارس بیڈ کی پائنتی کے ساتھ ٹیک لگائے بیٹھا تھا۔ لیپ ٹاپ کھلا ہوا تھا۔

اس کی فریم گلاسز پر لیپ ٹاپ اسکرین سبزی مالکس منعکس ہو رہا تھا۔ بال ماتھے پر بکھرے تھے۔

وہ کچھ دیر تک اسے دیکھتی رہی۔

”تمہیں حجاب بھائی یاد تو آتے ہوں گے۔“

اس کا سوال اتنا اچانک اور فارس کے لیے اس قدر غیر متوقع تھا کہ ٹیچ پیڈ پر اس کی انگلی ایک دم سے ساکت ہوئی تھی۔ اس نے بے ساختہ نظر اٹھا کر جنت کو دیکھا تھا۔ لب باہم بیوست رہے۔ جنت کی نگاہیں اس پر جمی تھیں۔ شاید وہ منتظر تھی کہ وہ اپنے بھائی کے ذکر پر اس سے کچھ تو کہے گا۔ مگر فارس کا چہرہ سپاٹ اور زبان بالکل خاموش تھی۔

”اچانک یہ سوال کیوں؟“ خود کو مصروف ظاہر کرتے ہوئے وہ ایک بار پھر لیپ ٹاپ کی طرف متوجہ ہوا تھا۔

”ایسے ہی خیال آ گیا۔“ اس نے کہا۔ ”آئی بھی ان کے بارے میں زیادہ بات نہیں کرتیں۔“

فارس وجدان کی آنکھیں فریمس گلاسز کے پیچھے مکمل چھپ گئی تھیں۔ اس کے تاثرات میں کوئی تبدیلی نہیں آئی تھی۔ چہرہ مزید سپاٹ اور سنجیدہ سا لگنے لگا تھا۔

شاید گزر جانے والوں کا ذکر کچھ قریبی رشتوں کے لیے بہت تکلیف دہ ہوتا ہوگا۔ اس نے گہری سانس لے کر سوچا۔ لیکن وہ تو

عسریسرا۔ حسینی حسین

آج بھی اپنے نانا کو یاد کرتی تھی اور ان کے بارے میں ڈھیروں باتیں بھی کرنا چاہتی تھی۔ جانے کیا وجہ تھی کہ اس گھر میں ان لوگوں کا کوئی ذکر نہیں ہوتا تھا جو اسی گھر کا ایک مضبوط حصہ رہ چکے تھے۔

گہری سانس لے کر اس نے کتاب بند کر کے رکھ دی۔ پھر اٹھ کر باہر آ گئی۔

مسز شیرازی کے بیڈروم کے سامنے رک کر اس نے بند دروازے پر آہستگی سے دستک دی تھی۔

”کم ان۔“

اجازت ملتے ہی وہ دروازہ کھول کر اندر آ گئی تھی۔ مسز شیرازی بیڈ کراؤن کے ساتھ ٹیک لگائے، کوئی کتاب ہاتھ میں لیے بیٹھی تھیں۔ اسے دیکھ کر کچھ حیران ہوئیں۔ کہ ابھی کچھ دیر پہلے وہ فارس کے ہمراہ انہیں شب بخیر کہہ کر گئی تھی۔

”میں آپ کے پاس آ جاؤں؟“ مصومیت سے پوچھا۔

”بھلا یہ کیسا سوال ہوا؟“ کتاب رکھ کر، گلاسز ہٹاتے ہوئے انہوں نے اس کی طرف ہاتھ بڑھایا اور وہ بہت سے آنسو اپنے اندر اتارتی ان کے پہلو میں لیٹتے ہوئے ان کی بانہوں میں سا گئی تھی۔

”کیا ہوا میری بیٹی کو؟“

ان کے سینے پر سر رکھے وہ نم آنکھوں کے ساتھ مسکرائی۔ ان کی آغوش میں ایک دم سے بہت سکون ساملا تھا۔

”کچھ بھی نہیں ہوا مجھے۔“ کہہ کر کچھ دیر چپ چاپ لیٹی رہی۔

وہ ان کے سامنے ان کے شوہر اور بیٹے کا ذکر کرنا چاہتی تھی۔ وہ انہیں اسٹوروم سے ملنے والے ایک اخبار کے فرنٹ پیج پر نظر آنے والی ایک خبر کا حوالہ دینا چاہتی تھی۔ غم ان کا تھا۔ درد اسے ہور ہا تھا۔ اسے اس عرصے میں پہلی بار ادراک ہوا، وہ اندر سے کس قدر ٹوٹی ہوئی تھیں۔ پہاڑ جتنی آزمائشیں جمیل کران کے لبوں پر آج بھی کلمہ شکر جاری رہتا تھا۔

اسے ان کے پوتے کا خیال آیا۔ وہ مصوم اور یتیم بچہ جسے وجدان ہاؤس میں آنے کی اجازت نہیں تھی۔ اور جسے فارس وجدان قبول کرنے کو تیار نہیں تھا۔ اسے فارس کے ساتھ ان کی گفتگو، ان کی باتیں، التجا، لہجہ اور آنسوؤں سے بھری ہوئی آنکھیں یاد آئیں۔

”آپ نے فارس سے دوبارہ بات کی؟“ اس نے آہستگی سے پوچھا۔

”کون سی بات؟“ مسز شیرازی کے دانے ہاتھ کی انگلیاں اس کے بالوں میں متحرک تھیں۔

”اپنے پوتے کے بارے میں۔“ اس نے بات ادھوری چھوڑ دی۔ مسز شیرازی کا ہاتھ رک گیا۔

”پہلے میں نے سوچا تھا۔ جب میں عسریرا کا راز پا لوں گی تو آپ مجھے ایڈریس دے دیں گی اور میں آپ کے پوتے سے

ملنے جاؤں گی اور اسے یہاں لے آؤں گی۔“ ایک لمحے کو رک کر اس نے اپنی کمزور پڑتی آواز کو مضبوط کیا۔ ”اور اب مجھے لگ رہا

عسریسرا۔ حسینی حسین

ہے کہ مجھے اس سے جلد ملنا چاہیے۔“

مسز شیرازی کے تاثرات بدل گئے۔ سیاہی مائل آنکھوں میں ایک غیر مفہوم سا تاثر ٹھہر گیا۔ جنت اٹھ کر بیٹھ گئی۔ وہ چہرے پر پریشانی لیے اسے دیکھ رہی تھیں اور وہ انہیں۔

”میں فارس سے بات کرنا چاہتی ہوں۔ میں اسے سمجھانا چاہتی ہوں کہ وہ ظلم کر رہا ہے۔“

”جنت!“ انہوں نے کچھ صدمے سے اس کا ہاتھ پکڑ کر اسے مزید کچھ کہنے سے روکا تھا۔ ایک اضطراری سی کیفیت ان کے وجود پر طاری ہو چکی تھی۔

”نہیں۔“ نفی میں سر ہلاتے ہوئے اس کے ہاتھ پر گرفت بڑھائی۔ ”ہرگز نہیں۔“ ایک بار پھر زور دے کر کہا تھا۔ ”تم فارس سے اس بارے میں۔ کبھی بھی کوئی بات نہیں کرو گی۔“ لہجہ تادیبی۔ انداز تا کیدی تھا۔

”آئی۔“

”یہ میرا اور فارس کا معاملہ ہے بیٹا! تم خود کو انوالومت کرو۔“ انہوں نے سمجھانے کی کوشش کی تھی۔

”تو کیا میں اس فیملی کا حصہ نہیں ہوں؟“ اس کی آواز بھرا گئی۔

”ایسی بات نہیں ہے بچے۔“ پیار سے کہا۔

”تو پھر کیوں۔ آپ پھر کیوں مجھے اپنے پوتے سے ملنے نہیں دے رہیں۔“

”میری طرف دیکھو۔“ گیلی آنکھوں سے اب وہ ان کی طرف دیکھنے لگی تھی۔ تاثرات یوں ہو رہے تھے جیسے ابھی کسی وقت رو دے گی۔ ماں اور بیٹی کی یہ کیسی محبت تھی کہ ماں صبر پر صبر کیے جا رہی تھی۔ اور بیٹا جبر پر جبر۔ اتنے غم انہوں نے سبہ تھے اور اب پوتے کی جدائی بھی جھیل رہی تھیں۔

”تم فارس کے بارے میں کچھ الٹا سیدھا نہیں سوچو گی۔“ انہوں نے جیسے اس کے تاثرات اور آنکھوں سے اس کی سوچ ایک بار پھر پڑھ لی تھی۔ ”وہ میرا بہت پیارا بیٹا ہے۔ اس نے مجھے کبھی کوئی تکلیف نہیں پہنچائی۔“ وہ کہہ رہی تھیں۔

”ریان میرا پوتا ہے۔ میں جانتی ہوں، مجھے اس معاملے کو کیسے ہینڈل کرنا ہے۔“ انہوں نے غم اور پریشانی کے ملے جلے تاثرات کو چھپاتے ہوئے متوازن لہجے میں سنجیدگی سے کہا تھا۔

”مگر تم اس معاملے میں کبھی نہیں پڑو گی۔ کبھی بھی نہیں۔“

وہ کچھ فکر مند سے انہیں دیکھ کر رہ گئی تھی۔ اس کا تو خیال تھا وہ اس کی مدد کریں گی مگر انہوں نے تو صاف انکار کر دیا تھا۔

”میں نے آپ سے وعدہ کیا تھا آئی۔“ اس نے یاد دلایا۔

”تم نے یہ بات کہہ دی۔ میں سمجھوں گی تمہارا وعدہ پورا ہو چکا۔“

جنت انہیں بے بسی سے دیکھ کر رہ گئی۔

”وعدہ کرو۔ تم کبھی بھی فارس سے کوئی بات نہیں کرو گی۔ ریان کا نام بھی نہیں لو گی۔“

اس کا سر جھک گیا۔

”کب تک۔ آخر کب تک۔ آپ یہ سہیں گی؟“ اس نے نظر اٹھائی تو آنسو گال پر پھسل گئے۔ ”میں ماں بننے والی ہوں۔ میں نے ابھی اپنے بچے کو اپنے ہاتھوں میں نہیں لیا ہے۔ لیکن ابھی سے۔ آئی ابھی سے سوچ آجائے تو میرا دل پھٹنے لگتا ہے اور آپ۔“

”جنت!“ انہوں نے تڑپ کر اسے دیکھا تھا۔ اور اگلے ہی پل اسے سینے سے لگا لیا تھا۔ ”کیا ہو گیا ہے بچے؟ یہ کیا سوچ رہی ہو تم؟ میں پریشان نہیں ہوں۔ تو تم کیوں ہو رہی ہو؟“ وہ روتی جا رہی تھی اور جس کا درد تھا وہ اس کی پشت سہلا رہی تھیں۔

”مجھے اللہ پر پورا یقین ہے۔ وہ میرے لیے آسانی کرے گا۔ تم پریشان مت ہو۔“ وہ کہہ رہی تھیں۔ پھر اسے خود سے الگ کر کے اس کے سرخ پڑتے چہرے کو دیکھا۔ ”میں فارس سے خود بات کرو گی جنت۔ ان شاء اللہ سب ٹھیک ہو جائے گا۔“ وہ اس سے زیادہ جیسے خود کو تسلی دے رہی تھیں۔ ”تم بس دعا کرو میرے پوتے کے لیے۔ صرف دعا۔“ پھر مسکرائیں۔

”اب جاؤ! آرام کرو۔ اور کچھ نہیں سوچنا!“ پیار سے گال پر ہاتھ رکھا۔ وہ آنسو صاف کرتی اٹھ کر چلی گئی۔ دروازہ بند ہوا تو مسز شیرازی نے ایک گہری سانس لے کر اپنی پشت بیڈ کراؤن کے ساتھ نکالی تھی۔ ان کی آنکھوں میں اضطراب نمایاں تھا۔ ہاتھوں میں کپکپاہٹ نظر آ رہی تھی۔ اور دل تو جیسے غم سے پھٹنے کو تھا۔

انہوں نے گہری سانس لے کر آنکھیں موند لی تھیں۔ لبوں پر درد جاری تھا۔ ذکر جاری تھا۔ دعا جاری تھی۔ اپنے ہر دکھ، ہر درد۔ اور ہر اذیت پر انہیں ہر صورت صبر کرنا تھا۔

☆☆☆

لاؤنج میں وہ صوفے پر لیٹی تھی۔ فارس سامنے ہی بیٹھ کر کسی غیر ملکی چینل پر کچھ خبریں اور کاروباری پروگرامز دیکھ رہا تھا۔

کال ریسیو کرتے ہوئے وہ اٹھ کر مسز شیرازی کے پاس چلا گیا تو صوفے پر لیٹے لیٹے وہ پاپ کارن کھاتے ہوئے موبائل پر لگی رہی۔ غیر ملکی چینل اسکرین پر ایڈ چل رہے تھے۔ آواز قدرے مدہم تھی۔ ایک پروگرام ختم ہوا تو دوسرا شروع ہوا۔ منظر ایک اسٹیج کا تھا۔ مختلف اینگل سے کیمرہ گھماتے ہوئے آڈیئنس دکھائی گئی۔ بیک گراؤنڈ میں پروگرام کا نام لکھا نظر آ رہا تھا۔ ہوسٹ پروگرام کا آغاز کر چکی تھی۔ ایک شان داری ڈاکیومنٹری ویڈیو چلا دی گئی۔

ریپ پر مختلف ملبوسات میں واک کرتی ایک حسین خاتون، مختلف زاویے اور اینگل سے، مختلف ایونٹ میں لی جانی والی

تصاریح جن میں سرخ کارپٹ کی تصاویر سب سے نمایاں تھیں۔ کہیں انٹرویو دیتی ہوئی۔ کہیں مسکراتے ہوئے کیمرے کی طرف ہاتھ ہلا کر دکھتی ہوئی۔ کچھ ایکٹنگ کے سین تھے۔ کہیں وہ واٹس اور کرتی ہوئی نظر آ رہی تھیں۔ کہیں وہ اپنی پراڈکٹ لانچ کے دوران مرکز نگاہ بنی ہوئی تھیں۔ کہیں چیریٹی ورک کرتے۔ کہیں مہاجر کیمپ کا دورہ کرتے۔ شامی پناہی گزینیوں میں راشن بانٹتے۔ کہیں کسی آرگنائزیشن سے منسلک ہو کر کسی کے لیے آواز اٹھاتے ہوئے۔

تعارف کے ساتھ بھرپور تالیوں کے بیچ وہ اسٹیج کی طرف جاتی ہوئی نظر آ رہی تھیں۔

موبائل پر جھک کر ٹائپنگ کرتی جنت نے گہری سانس لے کر سر اٹھایا۔ وہ ریہوسٹ سے آواز کم کرنا چاہ رہی تھی مگر اگلے ہی پل۔ ایک امریکن ہوسٹ کے سامنے براجمان اس پرکشش سی خاتون پر نظر پڑے ہی رک گئی۔ آنکھوں میں ایک دم سے حیرانی اتری۔

اسمارٹ سا سراپا، کریم رنگ کا میکسی نما سادہ سا لباس، سنہری بال ہلکا سا کرل لیے شانوں پر بکھرے تھے، نفیس سا ڈائمنڈ جیولری سیٹ، انگلیوں میں بھی ڈائمنڈ رنگ تھی۔ نازک پنسل ہیل جس میں پاؤں نمایاں ہو رہے تھے۔ سفید دو دھیا رنگت نیچرل لک دیتے میک اپ سے کچھ اور کھل رہی تھی۔ عمر یہی کوئی چالیس برس ہوگی۔ اس نے خود سے اندازہ لگایا۔ یا شاید وہ اپنی اصل سے بہت کم نظر آتی تھیں۔

وہ اگلے کئی لمحوں تک شناسا نظر آتے اس چہرے پر سے نظر نہ ہٹا سکی۔ کیا مشابہت تھی اس چہرے میں۔ اجنبی ہو کر ایک دم سے شناسا نظر آنے لگا تھا۔

خوش گوار حیرت کے ساتھ والیوم بڑھا دیا۔

ہوسٹ مختلف سوال کرتی جا رہی تھی اور وہ بہت ہی دھیمے لہجے میں بہت نزاکت سے جواب دے رہی تھیں۔

وہ ایک امریکی نژاد پاکستانی ماڈل اور کامیاب بزنس وومن تھیں۔ جو بیس نو جوان انٹراپرنورز (entrepreneur) کو اشارت اپ فنڈ دینے والی تھیں۔ یہ پروگرام اسی حوالے سے تھا۔ ساتھ ہی ان کی کامیابی کا راز۔ اور اس کی ذاتی زندگی کے بارے میں بھی سوال کیے جا رہے تھے۔ وہ سر اٹھائے، گردن سیدھی کیے ہر سوال کا جواب بہت سنجیدگی، متانت اور خوش اخلاقی سے دے رہی تھیں۔ آنکھوں میں ایک فاتحانہ چمک۔ اور مسکراہٹ تو ویسے ہی زندہ دلی کا ثبوت دے رہی تھی۔ جنت ان کی شخصیت سے ایک دم سے مرعوب ہوئی۔ وہ اسے بقیہ بقیہ بیٹیز کی طرح نہیں لگ رہی تھیں۔ اسے ان کی باتیں، بولنے کا طریقہ اچھا لگا۔ مسکراہٹ پر تو ویسے ہی دل آیا ہوا تھا۔

ایڈ کا سلسلہ شروع ہوا تو اس نے والیوم کم کر دیا۔

راہداری سے نکل کر فارس موبائل پر کچھ ٹائپ کرتا اوپن چکن میں چلا گیا۔

”کیا دیکھ رہی ہو؟“

”تمہارا فیمیل ورژن۔“ ہنس کر بولی۔ ”عمر میں تم سے بڑی ہیں۔ لیکن کمال کی ہیں۔ کہیں تمہاری کوئی پچھڑی ہوئی آپا تو نہیں ہیں؟“

”یہ کوئی اور مذاق ہو گا تمہارا۔“ وہ نا سنجی کے عالم میں مسکرا دیا۔

”اور مسکراتی بھی بالکل تمہاری طرح ہیں۔“ جھٹ سے کہا۔

”کس کو دیکھ لیا ہے تم نے۔“

”ایک بزنس وومن ہیں۔“ صوفی کی بیک سائڈ پر بازو دکھاتے ہوئے مڑ کر جواب دیا۔ چکن کاؤنٹر کے اس پار وہ اس کی جانب پشت کیے اور منج جوس کے لیے مالٹے کاٹ رہا تھا۔

”کوئی سات براٹر تو اب تک لانچ کر چکی ہیں۔ مجھے تو بہت خوشی ہو رہی ہے کہ وہ پاکستانی ہیں۔“

فارس کی حرکت لمحے بھر کے لیے تھی۔ صرف ایک لمحے کے لیے۔

”اچھا!“ سر جھٹک کر اپنا کام کرنے لگا

”اب شاید ان کا پاکستان کے لیے بھی کوئی بزنس پلان ہے۔ کچھ نو جوانوں کو اشارت اپ فنڈنگ دیں گی۔ کچھ ایسا ہی کہہ رہی تھیں۔“ آدھا انٹرویو کے جو باتیں سمجھ میں آئی تھیں۔ اپنی دھن میں بتا رہی تھی۔

فارس چپ رہا تو اسے لگا شاید اسے اس کی بات سمجھ میں نہیں آئی ہے۔

”مطلب جو پاکستان کے نئے انٹراپرنورز ہیں۔ جو اپنا وینچر سیٹ کرنا چاہتے ہیں۔ ان کے ساتھ پارٹنرشپ کر کے انہیں

اشارت اپ فنڈ ز دیں گی۔ لیکن اس سے پہلے ان کی ٹیم پارٹنر پیٹ کرنے والوں کا بزنس پلان دیکھے گی۔ ان کی قابلیت جانچے گی پھر سلیکٹ کرے گی..... اور مزے کی بات یہ ہے کہ بہت سی غیر ملکی کمپنیز بھی ان کے ساتھ حصہ لے رہی ہیں۔“

”ہونہہ!“ اس کا دھیان کہیں اور تھا۔

”جیوری کی ٹیم میں کیا تم بھی شامل ہو گے؟“ فارس اپنی جگہ رک گیا۔ مڑ کر اسے دیکھا۔ ”میرا کیا دخل؟“

”آئی مین باہر سے ٹیم آئے گی۔ اور تمہارا بھی تو ایک نام ہے بزنس کی دنیا میں۔ پاکستانی ہو کر اس ٹیم میں شامل نہیں ہو گے تو کیا فائدہ؟“

”میرے بزنس مین ہونے کا؟“

”پاکستانی ہونے کا۔“ لفظوں پر زور دے کر بولی۔ ”تمہیں لازمی انویسٹ کرنا چاہیے۔“ اسے مشورہ دے کر پاپ کارن منہ میں ڈالے۔

فارس کو ایک غیر ملکی ٹی وی چینل کو اس کے سامنے کھلا چھوڑ دینے پر بچھتاوا ہوا۔ گہری سانس لے کر پھر سے مالٹے کاٹنے لگا۔ ایڈختم ہوا تو انٹرویو کا سلسلہ نئے سرے سے جوڑا گیا۔ پہلا حصہ کاروباری سوالات پر مشتمل تھا تو اب ان کی ذاتی زندگی سے متعلق سوال ہونے تھے۔

”تو کیا یہ اڑتی ہوئی افواہیں سچ ہیں کہ آپ دادی بننے والی ہیں۔“

ہوسٹ کے بالکل سامنے صوفے پر بیٹھی وہ کامیاب خاتون ایک دم سے ہنس پڑیں۔ ”اس طرح کی خبریں آپ لوگوں تک کیسے پہنچ جاتی ہیں۔“

وہ آواز۔ وہ شیریں اور دل فریب آواز۔ فارس کے ہاتھ ساکت۔ وجود پتھر کا ہو گیا۔

”بس ہمارے ذرائع آپ سے متعلق ہر چھوٹی بڑی خبر ہم تک پہنچا دیتے ہیں۔“

آڈینٹس میں ایک شور مچ گیا تھا۔

”جی بالکل۔ میں جلد ہی دادی بننے والی ہوں۔“

وجود پر ایک لرزہ سا طاری ہوا۔ اس نے دونوں ہاتھوں سے کاؤنٹر تھا تھا۔ وہ آواز۔ ہنسی کی جھنکار۔

پاپ کارن کھاتے ہوئے جنت نے آواز اونچی کی۔ بات سمجھ میں نہیں آئی تھی۔

”ایک نوجوان سی دادی۔ ذرا دیکھیے تو..... میں آپ سے صرف تین سال بڑی ہوں اور مجھے آپ کے سامنے اپنا آپ بوڑھا لگ رہا ہے۔“

وہ اپنے مخصوص انداز میں بالکل ویسے ہی ہنس پڑیں۔

”ذرا بتائیے، آپ کی اس جوانی اور خوب صورتی کا کیا راز ہے؟“

”اوپر پلزیر سوال نہیں۔ تقریباً ہر انٹرویو میں مجھ سے یہی سوال پوچھا جاتا ہے۔“

جنت اٹھ کر بیٹھی اب بغور دیکھ رہی تھی۔

”سو آپ کے بیٹے کے حوالے سے۔“ اس سے پہلے کہ بات مکمل ہوتی، فارس نے اس کے ہاتھ سے ریہوٹ چھپٹ کرٹی وی آف کر دیا۔

اس طرح بہت اچانک ٹی بند ہو جانے پر وہ ایک دم سے چونکی۔ ”ارے۔ بند کیوں کر دیا۔“ ہاتھ بڑھا کر ریہوٹ لینا چاہا تو

اپنی جگہ رک گئی۔

فارس کی نگاہیں سیاہ تاریک اسکرین پر ٹھہری تھیں۔ خالی۔ ویران۔ سفید۔ کوئی عکس نہیں۔ کوئی احساس۔ کوئی رنگ۔ کوئی اثر نہیں۔ چہرہ مکمل تاریک۔ پیشانی کی رگیں ایک دم سے نمایاں ہوئی تھیں۔ جڑے سختی سے بھنج گئے تھے۔

”فارس؟“ اس کے لب پہلے۔

ایک دم سے اپنے آپ میں واپس آتے ہوئے اس نے جنت کو دیکھا تھا۔ شور مچ گیا۔ آوازیں ختم ہو گئیں۔

”میں مالٹے کاٹ کاٹ کے تھک گیا ہوں۔ اب باقی کا کام تم سنبھالو۔ اٹھو۔“ وہ جو ایک دم سے اس کے تاثرات سے پریشان ہوئی تھی۔ تپ گئی۔

”خود کرو جو کرنا ہے۔“ ریہوٹ واپس لینا چاہا تو اس نے سیل نکال کر جیب میں ڈال لیے۔ بازو سے پکڑ کر اٹھاتے ہوئے کچن کاؤنٹر کی طرف لے آیا۔

”یہ اتنے سے مالٹے کاٹ کاٹ کے تھک گئے ہو تم؟“

وہ اس کے پیچھے کھڑا تھا۔ گلاس میں پانی ڈال کر غٹا غٹا چڑھا گیا۔ جنت نے بگڑے تیوروں کے ساتھ چھری اٹھالی۔ اور اس کے پیچھے وہ کاؤنٹر پر تھیلیاں جمائے آگے کو جھک کر گہری سانسیں لے رہا تھا۔ اعصاب مشتعل ہو رہے تھے۔ اندر باہر ایک آگ سی جل اٹھی تھی۔

سامنے لاؤنج میں اسکرین تاریک تھی مگر منظر آنکھوں میں چل رہا تھا۔ آواز بند ہو چکی تھی مگر ہنسی جیسے پورے گھر میں گونج رہی تھی۔ وہ بے طرح مضطرب ہو رہا تھا۔

جنت مالٹوں کا جوس تیار کر کے انہیں گلاس میں ڈال کر فارغ ہوئی تو فارس اسے کہیں نظر نہ آیا۔ ٹرے اٹھائے مسز شیرازی کے کمرے میں چلی گئی۔ وہ بھی وہیں بیٹھا تھا۔

سب کو ایک ایک گلاس پیش کر کے، اپنا گلاس ہاتھوں میں لے کر ان کے ساتھ بیٹھ گئی۔ اب وہ ان سے باتیں کر رہی تھی۔ شاید کسی پروگرام کا بتا رہی تھی۔ یا شاید مہمانوں کے لیے کل کا مینو ترتیب دے رہی تھی۔ وہ خالی الذہنی کے عالم میں اپنے آس پاس گہرے سناٹے لیے بیٹھا رہا۔

پھر مسز شیرازی سے اجازت چاہتے ہوئے اٹھ کر چلا گیا۔

جنت کمرے میں آئی تو وہ لیٹا ہوا تھا۔

”سنو۔“ ذرا سا جھک کر مخاطب کیا۔

”ہوں۔“ وہ تکیے میں سر دیے اڑا تر چھا پڑا تھا۔ منہ آنکھیں سب بازو میں چھپا تھا۔

”تم سو رہے ہو؟“

”ہونہر۔“

”ابھی تو نوبھی نہیں بجے۔“ مایوس ہوئی۔ عمو مادہ آدھا گھنٹہ شام میں اس کے ساتھ لان میں روز واک کرتی تھی۔ آج پتا نہیں

اسے کیا ہوا تھا۔ اتنی جلدی سو رہا تھا۔

”طبیعت ٹھیک ہے تمہاری؟“

خاموشی۔

لائسنس آف کر کے وہ دوسری طرف آ بیٹھی۔ ہاتھوں پر لوشن لگاتے ہوئے چند لمحوں تک نا سنجی کے عالم میں اسے دیکھتی رہی پھر وہ خود بھی سونے کے لیے لیٹ گئی تھی۔

☆☆☆

روزمرہ کی روٹین کے مطابق ورک آؤٹ کروانے کے بعد وہ آفس کے لیے روانہ ہو چکا تو وہ گھر میں گھومتی پھرتی انتظامات کا جائزہ لینے لگی۔ آفس روم کی صفائی تقریباً روز ہوتی تھی۔ آج بھی ہو رہی تھی تو وہ دروازہ کھول کر اندر آ گئی۔

ایک طائرانہ نگاہ اطراف میں دوڑانے کے بعد آفس چیئر پر بیٹھ کر دائیں بائیں گھومتے ہوئے دیوار گیر کھڑکیوں سے باہر دیکھنے لگی۔ لان میں دھوپ اتری ہوئی تھی۔ آسمان اجلا لگ رہا تھا۔ وہ مالی عبدالغفور کو پودوں پر جھکا ہوا دیکھ سکتی تھی۔ افسی کبھی دائیں اور کبھی گھوم کر بائیں طرف آ کر ہاتھ ہلاتے ہوئے اپنے باپ سے جانے کیا کہہ رہی تھی۔ کئی بار اس نے رونی شکل بنائی تھی۔ اور جب وہ سر جھکائے کھڑی ہوئی تو واضح لگ رہا تھا، اب اسے اپنے باپ سے ڈانٹ پڑ رہی ہے۔

اس نے ملازمہ کو لان سے تازہ پھول توڑ کر لانے کا حکم دیا۔ اور پھر میز پر کہنیاں نکالے میز پر دھری اشیاء کو دیکھنے لگی۔ درازوں میں فالنگز۔ کچھ پیپر ز وغیرہ رکھے ہوئے تھے۔

دوسری میڈیشن کی میز صاف کر رہی تھی۔ چھوٹے کارپٹ پر ویکیوم بھیرا گیا۔ کاؤچ کے کیشن ترتیب سے رکھے گئے۔ کام تمام کر کے آفس ٹیبل کے پاس رکھی ڈسٹ بن خالی کرنا چاہی۔ جب ہی شاہر ہاتھ سے چھوٹا تھا۔ لکڑی کی ٹائلز پر خاکی لفافہ، پھٹے ہوئے کاغذات، تروڑ مروڑ کا شکار کچھ صفحے بکھر گئے تھے۔ معذرت چاہتے ہوئے میڈو بارہ سے سب سمیٹنے لگی تھی۔

”کوئی بات نہیں۔“ اس نے سر ہلایا۔ یکا یک اس کی نظر خاکی لفافے پر پڑی۔ سیاہ مارکر سے بڑا بڑا کر کے ”روبی اکرام“ لکھا ہوا نظر آ رہا تھا۔ کسی خاتون کا خط تھا۔

”یہ دکھانا مجھے۔“ اس نے کہا تو میڈ نے فوراً سے لفافہ اس کے حوالے کر دیا۔ اس نے لفافہ موڑ کر دیکھا۔ جس پتے سے بھیجا گیا تھا وہ پتا اور ساتھ ہی فون نمبر بھی درج تھا۔

”حیرت ہے، فارس نے پڑھے بغیر ہی پھینک دیا۔“ ایک تجسس سالیے اس نے لفافہ چاک کر کے فولڈ کیا ہوا صفحہ نکالا۔

روبی اکرام کا وہ خط فارس شیرازی کے نام تھا۔ جنت نا سنجی کے عالم میں چند لمحوں تک کھڑی رہی پھر ملازمہ کے ذمے چند ایک کام لگاتے ہوئے وہ وہیں کرسی پر بیٹھ گئی تھی۔ اس نے لفافہ چاک کر دیا۔ بھورے رنگ کا بے طرح فولڈ کیا ہوا کاغذ نکال کر کھولا۔ وہ ایک طویل سا خط بہت سے حوالہ جات پر مشتمل تھا۔ پہلے پہل وہ سمجھ نہ پائی وہ کیا پڑھ رہی ہے مگر جب سلام دعا اور خیر خیریت کے بعد ایک معقول اسلوب سے کسی ریان شیرازی کا حوالہ شروع ہوا تو وہ ایک جھٹکے سے اپنی جگہ سے اٹھ کھڑی ہوئی۔

ریان شیرازی ساڑھے پندرہ ماہ کا بچہ جو اوصاف منزل میں اپنے ماموں کے یہاں رہ رہا تھا۔ روبی اکرام اس گھر کی ملازمہ تھی۔ بچہ اس کے ساتھ رہتا تھا۔ اور وہ اپنی سادہ سی تحریر کے ذریعے بتاتی جا رہی تھی کہ اوصاف منزل میں وہ بچہ کس حال میں تھا اور کس طرح سے رہ رہا تھا۔ جنت جیسے جیسے پڑھتی جا رہی تھی، اس کی سانسیں رکتی جا رہی تھیں۔

”مجھے رشیدان سے پتا چلا، آپ ڈھیر سارا پیسہ دیتے ہیں۔ لیکن طارق صاحب اس میں سے ایک روپیہ بھی ریان پر خرچ نہیں کرتے۔ میں تو دودھ میں بھی پانی ملا کر دیتی ہوں۔ جو روٹی بیچ جاتی ہے اس کے چھوٹے چھوٹے ٹکڑے کر کے کھلاتی ہوں۔

بیگم صاحبہ ہر چیز پر نظر رکھتی ہیں۔ رمشہ باجی اپنے بیٹے کے کپڑے دے دیتی ہیں تو وہی اسے پہناتی ہوں۔ وہ بہت کمزور ہے۔ اور بیمار بھی ہے۔ میں نے طارق صاحب کو بتایا تو انہوں نے تھوڑے سے پیسے دے کر کہا کہ دو انیاں منگوا لو۔ اب میں اتنے سے بچے کو ڈاکٹر کو دکھائے بغیر کیسے دو انیاں منگوا سکتی تھی؟“

جنت کا داہنا ہاتھ بے ساختہ لمبوں پر آٹھرا۔ مسز شیرازی کا پوتا۔ فارس کا بھتیجا۔ اس حال میں؟

مسز شیرازی تو قطعی لاعلم تھیں اس سب سے۔ تو کیا۔ کیا فارس بھی؟ یا پھر وہ سب جانتے بوجھتے ہوئے بھی ریان کو وہاں چھوڑے ہوئے ہے؟

اس کا سر بے اختیار ٹپٹی میں ہلا۔ فارس اتنا بے حس نہیں ہو سکتا۔ وہ ایک یتیم بچے کے ساتھ ایسا نہیں کر سکتا۔ مگر خط کی تحریر۔ اس کے ذہن میں دھماکے سے ہو رہے تھے۔

”آپ پیسے بھیجتے ہو لیکن کبھی ریان کو دیکھنے نہیں آئے۔ ریان کی ماں بھی نہیں آتی۔ ثمرین کی شادی پر بھی نہیں آئی تھی ورنہ میں اس سے بات کرتی۔“

ریان بیمار رہتا ہے۔ اس کا ہاتھ دروازے میں آ گیا تھا۔ اور تب سے ٹھیک نہیں ہوا۔ اور وہ اپنی مٹھی بند رکھتا ہے۔ میں ذرا سا

ہاتھ لگاؤں تو چیخا ہے۔ اسے درد ہوتا ہو گا نا۔“

جنت کا دل جیسے کسی نے مٹھی میں جکڑ لیا۔ آنکھیں تر ہونے لگیں۔

”یہ میرا چوتھا خط ہے۔ میں چار مہینوں سے انتظار کر رہی ہوں۔ ابھی تک کوئی جواب نہیں آیا۔ صاحب میں آپ سے گزارش کرتی ہوں آپ ریان کو یہاں سے لے جاؤ۔“

یہ میرا فون نمبر ہے۔ مجھ سے اس پر رابطہ کر سکتے ہیں۔“

اور نیچے فون نمبر درج تھا۔

بات ختم ہو گئی۔ خط ختم ہو گیا۔ درد ختم نہ ہوا۔ وحشت ختم نہ ہوئی۔ اس نے بے اختیار میز کا سہارا لیا تھا۔ اور پھر گرنے کے سے انداز میں کرسی پر بیٹھ گئی تھی۔

آنکھوں میں بے یقینی سی اتری ہوئی تھی۔ اپنے حواس مختل ہوتے ہوئے محسوس ہو رہے تھے۔ وہ جانتی تھی فارس کا محتجبا اپنے نھیال میں رہ رہا ہے۔ ایسے رہ رہا ہے۔ اور اس طرح سے رہ رہا ہے اس کا تو اس نے گمان بھی نہیں کیا تھا۔

مسز شیرازی اور فارس وجدان کے مابین اس نے ریان کا ذکر صرف ایک بار سنا تھا۔ صرف ایک بار۔ جب وہ اسے گھر لانے کی بات کر رہی تھیں۔ تب دروازے کی درز سے اندر دیکھتے اور چھپ کر ان کی بات سنتے اس نے فارس وجدان کو ایک دم سے اشتعال میں آتے دیکھا تھا۔

اس نے چند ایک بار مسز شیرازی سے ان کے پوتے کے بارے میں بات کرنے کی کوشش کی تھی مگر وہ ہمیشہ اس بات کو نال دیتی تھیں۔ انہوں نے حال ہی میں اسے فارس سے کوئی بھی بات کرنے سے منع کر دیا تھا۔ وہ اسے اس معاملے سے قطعاً دور رکھنا چاہتی تھیں۔

انہوں نے کبھی بھی کسی اختلاف کی نشان دہی نہیں کی تھی اور نہ ہی کبھی کسی مسئلے کا ذکر کیا تھا۔ وہ ہمیشہ ایسے ہی ظاہر کرتی تھیں جیسے یہ کوئی سنجیدہ معاملہ نہیں تھا۔ مگر وہ جانتی تھی وہ اپنے یتیم پوتے کی وجہ سے کس قدر اذیت میں رہتی تھیں۔ کتنا غم سہتی تھی اور کتنے درد میں روتی تھیں۔ تب ہی اس نے ہمت بندھائی تھی اور وعدہ کیا تھا۔

وہ وعدہ جو وہ ابھی تک ایفا نہیں کر سکتی تھی۔ بات عمر بھرا کی تھی تو اس نے خود ہی شرط رکھ دی تھی۔ مگر اب اسے ادراک ہوا تھا مسز شیرازی اسے ریان سے ملوانا ہی نہیں چاہتی تھیں۔ ورنہ ایک ایڈریس دینا کون سا مشکل کام تھا؟ آخر انہیں کیا خوف اور پریشانی لاحق تھی کہ انہیں خود پر یہ جبر کرنا پڑ رہا تھا؟

کیا فارس اور جماد کے درمیان کوئی اختلاف تھا؟ کیا وہ اسی اختلاف کی بنا پر اپنے بھتیجے کو قبولے کو تیار نہیں ہے؟ خط پر اپنی لرزتی

انگلیوں کی گرفت بڑھاتے ہوئے اس نے شدت سے دھڑکتے دل کے ساتھ کچھ پریشانی سے سوچا تھا۔

کیا وہ اختلاف، وہ جھگڑا، وہ نفرت اتنی شدید تھی کہ بھائی کے موت کے بعد بھی۔

اسے ایک دم سے اپنا دم گھٹتا ہوا محسوس ہوا۔ اس کی نگاہیں فارس وجدان کے وسیع آفس روم میں یہاں وہاں بھٹک رہی تھیں۔ ان میں ہر اس سا پھیلا تھا۔ ان میں وحشت سی اتری ہوئی تھی۔

”کوئی اتنا سنگدل کیسے ہو سکتا ہے؟“ وہ سوچنے لگی تھی۔ وہ پھر سے سوچنے لگی تھی۔ اور ایک دم سے سوچ جامد ہوئی تھی۔ وجود میں سناٹا پھیلا تھا۔ آفس روم تنگ دتاریک ہو گیا۔ آس پاس خاموشی چھا گئی تھی۔

شدید محبت اور اس قدر مضبوط رشتے کے باوجود آخر کیا وجہ تھی کہ مسز شیرازی ابھی تک فارس وجدان کو ریان کے لیے قائل نہیں کر سکتی تھیں؟

ملازمہ سامنے ہی ریک پر ترتیب سے رکھی فائلز کو صاف کر رہی تھی۔ پھر اس نے گلڈان سے مر جھائے ہوئے پھول نکال کر تازہ پھول ڈالنا شروع کر دئے۔ اس کے آس پاس ایک دم سے خوشبو پھیلی۔

”اسے الزام مت دو جنت! میں بھی نہیں دیتی۔“ انہوں نے کہا تھا۔

اس تمام عرصے میں وہ ان کے لیے فارس کی محبت دیکھ چکی تھی۔ وہ ان کی تکلیف پر کس قدر بے چین ہو جاتا تھا۔ ان کا کوئی بھی حکم کسی صورت نہیں ٹالتا تھا۔ اسے ان کی فکر رہتی تھی۔ اس کے باوجود یہ رویہ۔

وہ بے انتہا الجھنوں کے ساتھ اپنی جگہ بیٹھی رہ گئی تھی۔

روہی کا خط ہاتھوں میں تھا۔ روہی کا نمبر بھی۔ اس کی خواہش اس طرح پوری ہوگی۔ ریان تک پہنچنے کا راستہ ایسے نکلے گا اس کے بارے میں تو اس نے کبھی سوچا ہی نہیں تھا۔

اس نے مطلوبہ نمبر ڈائل کر کے سیل فون کان سے لگا لیا۔ کچھ دیر تک اپنی دھڑکنوں کے ساتھ ساتھ گھنٹی کی آواز سنتی رہی۔ کچھ تاخیر سے ہی سہی لیکن کال اٹھائی گئی۔

”ہیلو“ وہ سمجھ رہی تھی کوئی خاتون ہوں گی مگر آواز کسی لڑکی کی تھی۔

”روہی اکرام بات کر رہی ہیں؟“

”جی کون؟“ دوسری طرف سے وہ الٹ ہوئی تھی۔

”میں.....“ اس نے رک کر اپنے اس رشتے کو سوچا تھا جو ریان سے تھا۔ ”میں ریان کی چچی بات کر رہی ہوں۔“

دوسری طرف روہی اکرام ایک جھٹکے سے اپنی چار پائی سے اٹھ کھڑی ہوئی تھی۔

”آپ.....آپ واقعی ریان کی چچی ہیں؟“ اس کی آواز ایک دم سے بھر اگئی تھی۔ ”میں نے اتنے خط لکھے۔ اتنی دعائیں مانگیں۔“

خوشی کی انتہا نہ تھی۔ مڑ کر سونے ہوئے بچے کو دیکھا پھر منہ پر ہاتھ رکھے کھڑکی کے پاس جا کھڑی ہوئی۔ اسے تو جیسے ابھی بھی یقین نہیں آرہا تھا کہ ریان کے دھیال سے رابطہ ہو گیا تھا۔

”جی۔ مجھے آپ کا خط ملا تھا روٹی!“ اس نے خشک لبوں کو تر کرتے ہوئے کہا تھا۔ ”ریان کیسا ہے؟“

”ٹھیک ہے جی۔“ مڑ کر نہال ہوتی نگاہوں سے معصوم چہرے کو دیکھا۔ آنکھوں میں خوشی کے آنسو تھے۔ ”سورہا ہے۔“

”ہاتھ کیسا ہے اب اس کا؟“

”ویسا ہی ہے۔ میں نے رشیداں سے بولا تھا۔ کہہ رہی تھی، ڈاکٹر کو دکھانے لے جائے گی۔ ڈاکٹر فیس بھی تو ہماری لے گا۔ رشیداں اس لیے نہیں لے جاتی۔ اس کا گھر والا ہے بھی بڑے غصے والا۔“

پلکیں جھپکا کر نمی اپنے اتار تے ہوئے جنت نے سر اٹھایا۔

”آپ.....آپ مجھے بتاؤ۔ آپ کب آؤ گی لینے؟“

وہ منتظر سی پوچھ رہی تھی کہ اور کتنے دن ریان شیرازی اس حال میں اوصاف منزل میں رہے گا۔ اس کا بس چلتا تو وہ خود بچے کو چھوڑنے آ جاتی۔

”میں جلد آؤں گی روٹی!! تم بس ریان کا اچھے سے خیال رکھو۔“

”جلد..... یعنی کب..... کل.....؟“

نچلا لب دانٹوں تلے دیئے۔ جھلملاتی آنکھوں سے وہ سر جھکائے رہی۔

”کیا ریان کی ماما سے رابطہ نہیں ہوا؟“ اس نے پوچھا۔

روٹی کے کندھے جھک گئے۔ چہرے پر مایوسی در آئی۔ ”میں نے آپ کو سب بتایا ہے۔ آپ پھر بھی ریان کو لینے نہیں آؤ گی؟“ وہ اس کے سوال کا جواب دیے بغیر اپنی کہہ رہی تھی۔

”ایسا نہیں ہے روٹی۔ ورنہ میں تم سے رابطہ کیوں کرتی؟“ اس نے سنبھل کر کہا۔ روٹی کو کچھ حوصلہ ہوا۔ ”تم مجھے اوصاف منزل کا ایڈریس میج کر دو۔ میں ان شاء اللہ جلد ریان سے ملنے آؤں گی۔“

”ملنے نہیں۔“ روٹی کی آواز میں عجیب سا احساس تھا۔ ”لینے آنا آپ اسے۔“

”لینے ہی آؤں گی۔“ حتمی لہجے میں کہہ کر اس نے کال کاٹ دی تھی۔

☆☆☆

رات کا جانے کون سا پہر تھا جب خوف کے عالم میں اس کی اچانک آنکھ کھل گئی تھی۔

پیشانی پسینے سے تر تیر۔ اور سانس بھی چڑھی ہوئی تھیں۔ کہنی کے بل ذرا سا اوپر ہوئی کہ پانی کی بوتل اٹھا سکے مگر سائڈ ٹیبل پر کچھ نہیں رکھا تھا۔ روہانسا ہو کر سر تکیے پر گر آیا۔

”فارس۔“ اس نے بند آنکھوں کے ساتھ اسے بلایا۔ حلق میں کانٹے سے چھ رہے تھے۔

فارس نے اس کی آواز پر بیدار ہوتے ہی کروٹ بدلی تھی۔

”پانی..... پانی چاہیے۔“

وہ اسی وقت اٹھ کر فروغ سے بوتل نکال لایا تھا۔ بازو کے سہارے اسے اٹھا کر بٹھاتے ہوئے گلاس دیا۔ اس نے پانی پیوں پیا جیسے صدیوں کی پیاسی ہو۔

”ٹھیک ہو؟“ وہ پوچھ رہا تھا۔

اس نے سر کو جنبش دی۔ سر تکیے پر داپس رکھا۔ آنکھیں بند کر لیں، بار بار روٹی کا خط اور باتیں ذہن میں آرہی تھیں۔ وہ پچھلے تین دنوں سے ریان کے حوالے سے الجھن اور پریشانی میں مبتلا تھی۔ ہر رات اسی ٹینشن میں آنکھ کھل جاتی تھی۔ کبھی خوابوں سے الجھ کر۔ کبھی کسی خوف میں پھنس کر۔ نیند ٹھیک سے نہیں آتی تھی۔ طبیعت بھی ٹھیک نہیں رہتی تھی۔

جھنجلاہٹ کے عالم میں اس کی شکل یوں ہوئی جیسے ابھی رو دے گی۔

”اب کیا ہوا؟“ وہ پوچھے بنا نہ رہ سکا۔

”بھوک لگ رہی ہے۔“ لینے لینے بیگی آنکھوں اور روٹی آواز میں بولی۔

”اس میں رونے کی کیا بات ہے؟“ وہ جو اپنی سائڈ پر آ کر بیٹھا تھا تعجب کا شکار ہوا۔

”ابھی سونے سے پہلے ہی تو کھانا کھایا تھا۔“ وہ روہانسا ہو کر بول رہی تھی۔ اس کا دکھ کسی اور بات کا تھا۔ اظہار کسی اور بات پر کر رہی تھی۔

”تمہارا کوئی علاج نہیں۔“ وہ بڑبڑاتے ہوئے کمرے سے چلا گیا۔ جنت نے آنکھوں پر بازو رکھ لیا۔ ذہن الجھا ہوا تھا۔ ریان کے حوالے سے وہ کسی بھی نتیجے پر پہنچ نہیں پارہی تھی۔ اسے کیا کرنا چاہیے؟ اور کیا نہیں کرنا چاہیے؟ وہ پچھلے کئی دنوں سے تذبذب کا شکار تھی۔ ابھی بھی سوچوں کا طوفان ذہن میں اٹتا چلا آ رہا تھا۔ مسز شیرازی سے وہ بات نہیں کرنا چاہتی تھی کہ مبادا انہیں پریشان نہ کر دے۔ اور فارس سے بات کرنے کی ہمت وہ خود میں پیدا نہیں کر پارہی تھی۔

فارس اس کے لیے پھل کاٹ کر لے آیا تھا۔ وہ اٹھ کر بیٹھ گئی۔

”تمہیں بخار ہو رہا ہے۔“ پیشانی پر ہاتھ رکھ کر بولا۔

”نہیں۔ بس ایسے ہی۔“ کہہ کر اس کا ہاتھ ہٹا دیا۔ اب وہ فروٹ کھا رہی تھی تو وہ گھوم کر اپنی جگہ پر آ گیا تھا۔

ٹیبیل کلاک رات کے ڈھائی بج رہی تھی۔ ایک بار پھر سونے کی کوشش کی لیکن جنت کی فکر آڑے آ گئی۔ کروٹ بدل کر اسے دیکھنے لگا۔ وہ خالی پلیٹ ساؤڈ ٹیبیل پر رکھنے کے بعد اپنی جگہ پر ویسے ہی بیٹھی ہوئی تھی۔ منتظر نگاہیں نیم تار یکی میں یہاں وہاں بھٹک رہی تھیں۔

”پھر سے کوئی ٹینشن لے رہی ہو؟“

”نہیں تو.....“

”پھر کیا سوچ رہی ہو؟“

اس نے گردن موڑ کر فارس کو دیکھا۔ پھر سیدھا ہوتے ہوئے بیڈ کراؤن سے ٹیک لگائی۔ کمر ٹرا انگلیوں میں دبائے۔

اضطراب چھپانے کی کوشش میں ہلکان۔ وہ اب اسے دیکھ رہی تھی۔

”اگر مجھے کوئی بات ڈسٹرب کرے تو..... یا اگر کوئی ایسی بات ہو۔ جس کے بارے میں مجھے یہ لگے کہ.....“ وہ رک گئی۔ اس

کی سمجھ میں نہیں آ رہا تھا۔ وہ بات کیسے شروع کرے۔

”کہہ کیا.....“

”اگر کوئی ایسی بات ہو۔ جس کے بارے میں مجھے یہ لگے کہ وہ میں تم سے کروں گی تو شاید تمہیں غصہ آ جائے۔“

لحاف کی زد میں ہونٹ چھپے ہوئے تھے تو جنت اس کی مسکراہٹ دیکھنے سے قاصر تھی۔ ”تو.....؟“

”تو یہ کہ میں تم سے وہ بات کیسے کروں؟“ بڑی فکر مندی سے پوچھا۔

”تم میرے غصے کی پرواہ کب سے کرنے لگیں؟“ اس نے آہستگی سے پوچھا اور جنت کمال اپنی جگہ تھم گئی۔ سوال درست

تھا۔ حق سچ بات کہتے ہوئے اس نے کب فارس وجدان کے غصے کی پرواہ کی تھی؟ خوف کی دھند چھٹ گئی۔ سوچ کے دروا

ہوئے۔ کوئی احساس خیال بن کر ابھرا۔

فارس منتظر نگاہوں سے اسے دیکھ رہا تھا مگر وہ اسے گڈ نائٹ کہہ کر کروٹ بدل گئی۔

فارس چند لمحوں تک اپنی سوچ کے گھوڑے دوڑاتے ہوئے سوچتا رہا کہ آیا ایسی کون سی بات ہو سکتی تھی جس کے حوالے سے وہ

اس کے ممکنہ عمل سے اس قدر پریشان نظر آ رہی تھی۔

مگر اس کے ذہن میں کوئی بات نہیں آئی تھی۔ اس کا ذہن خالی رہا تھا۔

وہ آفس روم میں اپنا کام کر رہا تھا جب وہ دستک دے کر اندر داخل ہوئی تھی۔ آفس ٹیبیل کے قریب آ کر اس نے لیپ ٹاپ کی

اسکرین بند کر دی۔ فارس نے نظر اٹھائی۔ تو اس نے ہاتھ بڑھا کر اس کے گلاسز بھی اتار دیئے۔ اس نے گہری سانس لے کر جنت کو

دیکھا۔

”میرے ساتھ باہر چلو۔ لان میں۔“

”کیوں؟“

”کیونکہ مجھے تم سے بہت ضروری بات کرنی ہے۔“ بازو پکڑ کر اٹھانا چاہا تو وہ اٹھ گیا۔ وہ اس کے بازو پر دونوں ہاتھوں کی

گرفت مضبوط کیے لان میں لے آئی تھی۔ لان لائٹس کی روشنی اور بے انتہا تاریکی میں وہ کچھ دیر اس کے ساتھ کھلی فضا میں ٹہلتی رہی

تھی۔

پھر وہ شیڈ تلے آن کھڑی ہوئی۔ چند لمحوں تک خود میں ہمت پیدا کرتی رہی۔ فارس پر سوچ نگاہوں سے دیکھتے ہوئے اس کے

تاثرات پڑھنے کی کوشش کرتا رہا۔

”تو۔ کیا بات کرنی ہے تمہیں مجھ سے؟“

جنت نے سر اٹھا کر اسے دیکھا۔

”ریان! تمہارا بھتیجا۔ میں چاہتی ہوں، تم اسے گھر لے آؤ۔“

فارس وجدان صدمے سے گنگ اپنی جگہ کھڑا رہ گیا۔ اسے بالکل اندازہ نہیں تھا۔ وہ رات کے اس پہر اسے لان میں لا کر اس

سے ایسی کوئی بات کرنے والی ہے۔

”فارس۔“

اس نے ہاتھ کھڑا کر کے جنت کو مزید کچھ کہنے سے روکنا چاہا تھا۔ وجود میں لاوا سا بھر گیا تھا۔

”مجھے نہیں معلوم تمہارے اور حماد بھائی کے درمیان کیا اختلاف رہے ہیں لیکن وہ یتیم بچہ ہے۔ تم اب اس کے چچا ہو۔ اس

کے باپ کی جگہ ہو۔“

”جنت پلیز۔“ اس نے اپنا ہاتھ چھڑاتے ہوئے اسے تحمل سے روکا تھا کہ وہ بات وہیں ختم کر دے۔ مزید ایک لفظ نہ کہے۔

”میں نے آنٹی کو روٹے دیکھا ہے۔ وہ بیمار رہتی ہیں۔ وہ ریان کے لیے ہر وقت پریشان رہتی ہیں۔ وہ تم سے اتنی محبت کرتی

ہیں اور تم۔ فارس تم انہیں اس طرح تکلیف کیسے پہنچا سکتے ہو۔“ وہ منت بھرے لہجے میں بات کرتے ہوئے بولی تھی اور وہ ایک دم

سے پیچھے ہوا۔

رات کی تاریکی اس کے وجود میں اتری۔ اندر باہر آگ پھیل گئی۔

”پیسے بھج کر تمہیں لگتا ہے، فرض ادا کر دیا۔ صرف اتنا کافی نہیں ہے۔ تم نے اس کی حالت نہیں دیکھی ہے! وہ وہاں کیسے رہ رہا ہے۔ تم یہ بھی نہیں جانتے۔ تم کبھی اس سے ملنے نہیں گئے۔“

وہ درشتی سے اپنا بازو چڑھا کر پیچھے ہٹا تھا۔

”ٹھیک ہے اگر تم نہیں ملنا چاہتے تو کم از کم مجھے یا آنٹی کو تو ملنے دے سکتے ہو۔“

”فارس! تم خود باپ بننے والے ہو۔ یہ ظلم ہے۔“

”جنت..... لیفت.....“ اس نے شدید غصے کے عالم میں دھاڑ کر کہا تھا اور وہ ایک دم سے سکتے میں آگئی تھی۔ فارس کے اعصاب مشتعل تھے، اس کی آنکھوں میں سرخی اتری تھی۔ اس کے تاثرات سخت پتھر لیے ہوئے تھے۔ وہ متوحش نگاہوں سے اسے دیکھ رہا تھا۔

”ف..... فارس.....“ اس کے لبوں سے بے آواز نکلا۔

”آئندہ.....“ اس کی سانسیں پھولی ہوئی تھیں۔ جڑے بھنپے ہوئے اور پیشانی کی رگیں ابھرائی تھیں۔ ”آئندہ تم اس کا نام نہیں لوگی میرے سامنے۔ اور نہ ہی ملنے کی کوشش کروگی۔“

جنت کمال کی آنکھوں میں دیکھتے ہوئے اس نے خون جمادینے والے لہجے میں کہا تھا۔ جنت کمال صدے میں آئی تھی۔ کتنی بے گانگی تھی فارس و جدان کی آنکھوں میں۔ کتنا اجنبی سا لہجہ تھا اس کا۔

”اگر تم چاہتی ہو۔ ہمارے درمیان سب ٹھیک رہے تو.....“ اس نے ایک ٹاپے کا توقف کرتے ہوئے کھینچ کر سانس لی۔

”تو تم۔ اس معاملے میں نہیں پڑوگی۔“ کہہ کر وہ مزید ایک لمحے کے لیے وہاں نہیں رکا تھا اور جنت کمال پتھرائی ہوئی نگاہوں سے اسے دیکھتے اپنی جگہ کھڑی رہ گئی تھی۔ اس کا دماغ ماؤف ہو رہا تھا۔ اس کے انداز، لہجے اور اس قدر سخت رویے پر وہ دہشت میں آگئی تھی۔

”تم فارس سے اس سلسلے میں کبھی بھی کوئی بات نہیں کروگی۔“ اس سے مسز شیرازی نے کہا تھا۔ اسے اب سمجھ میں آیا تھا مسز شیرازی نے ایسا کیوں کہا تھا۔ اسے بالکل اندازہ نہیں تھا، وہ اتنی ہی بات پر اس طرح ری ایکٹ کرے گا۔ ایک ذرا سے مطالبے پر اس طرح ہاتھ پیر ہو جائے گا۔

وہ کچھ دیر تک اپنی جگہ ٹھہر رہی۔

”اسے الزام مت دو جنت! میں بھی نہیں دیتی۔“

فوٹو البم سے جھانکتی کسی تنہا خاموش بچے کی تصویریں۔ اسرار میں ڈوبی ایک ویران زندگی۔ نہ سمجھ میں آنے والا دھوپ چھاؤں سا رویہ۔

خود پر طاری اس جمود کو توڑتے اس نے قدم اٹھائے۔ رخ اپنے بیدروم کی طرف تھا۔ دروازہ کھول کر اندر آگئی۔

اب وہ واش روم کے سامنے کھڑی تھی۔ اس نے کچھ پریشانی کے عالم میں دروازہ بجایا تھا۔ اندر وہ کپڑوں سمیت شاور کے نیچے کھڑا تھا۔ مگر وجود کی آگ تھی کہ بجھنے میں نہیں آ رہی تھی۔ نہ ہی پانی کے شور میں کوئی آواز گم ہو رہی تھی۔

”دروازہ کھولو فارس!“ وہ اسے آوازیں دیتے ہوئے کہہ رہی تھی۔ جسم پر ایک کپکپی سی طاری تھی۔

وہ شاور کے نیچے سر تھامے بیٹھ گیا تھا۔ آنکھیں موندے۔ سانسیں لیتے۔ وہ اپنے اندر ابھرتی چیخوں کو باسانی سن سکتا تھا۔ وہ خود کو اس کیفیت سے نکالنے کی کوشش کر رہا تھا۔ اس کے داہنے ہاتھ سے بہتا ہوا خون پانی کے ساتھ اپنا راستہ بنا رہا تھا۔

یہ جانتے ہوئے کہ دروازہ اندر سے لاکڈ تھا۔ وہ پینڈل گھمائے جا رہی تھی۔ اور یہ جانتے ہوئے کہ وہ اسے نہیں سن رہا تھا وہ اسے آوازیں دینے جا رہی تھی۔ کئی خوف اور واہے سراٹھا رہے تھے۔ کئی خدشات کی لے پر وہ بہتی جا رہی تھی۔ کتنی ہی دیر تک وہ

دروازہ بجاتے ہوئے اسے پکارتی رہی اور پھر۔ اسے پتا نہیں کیا ہوا وہ رودی۔ وہ سچ جج میں رودی۔

”پلیز فارس.....! دروازہ کھولو.....“

ایسا پہلے بھی ہوا تھا۔ اس نے آوازیں دی تھیں۔ اس نے منت کی تھی۔ اور روئی بھی تھی۔ مگر جب دروازہ نہیں کھلا تھا۔ اب بھی دروازہ نہیں کھل رہا تھا۔ اسے اپنے آس پاس اندھیرے نظر آ رہے تھے۔ وحشت نظر آ رہی تھی۔

”فارس۔ پلیز.....“

اس کا ہاتھ دروازے پر ٹھہر گیا تھا۔ اس کی سسکیاں بلند ہونے لگی تھیں۔

شاور بند ہو گیا۔ شور ختم ہو گیا۔

پہلے لاک کی آواز گونجی۔ پھر دروازہ بھی کھل گیا۔ فارس و جدان اس کے سامنے مکمل طور پر بھیگا ہوا سا کھڑا تھا۔ بالوں سے کپڑوں سے پانی ٹپک رہا تھا۔ وہ آنکھوں میں نمی لیے اسے دیکھ کر رہ گئی تھی۔ اس کی خالی ویران آنکھوں میں ابھی بھی کوئی تاثر نہیں تھا۔ ایک مکمل خاموشی۔ ایک مکمل سناٹا لیے وہ کسی جیسے کی طرح اس کے سامنے موجود تھا۔

☆☆

وہ بیڈ پر اس کے پاس ہی بیٹھی تھی۔ اس کا ہاتھ اپنے ہاتھ میں لیے۔ جھک کر اس کے پرسکون چہرے کو دیکھتے

ہوئے..... سانسوں کو گنتے ہوئے۔ کچھ دیر پہلے ہی وہ کپڑے بدلنے کے بعد نیند کی گولی لے کر سو گیا تھا اور وہ تب سے اس کے پاس بیٹھی ہوئی تھی۔ انگ انگ میں فکر اور انجانا سا خوف سایا ہوا تھا۔ نیند اڑ چکی تھی۔ سکون غارت ہو چکا تھا۔ اسے اس طرح اچانک۔ اس روپ میں دیکھ کر اس کا دل بہت سے اندیشوں میں گھر گیا تھا۔ وہ بے طرح پریشان ہو رہی تھی۔

قہر برساتا لہجہ اور شعلہ چمکاتی آنکھیں تو جیسے ذہن میں سما گئی تھیں۔ اسے اس قدر اذیت میں دیکھنے کے بعد اپنی غلطی کا شدت سے احساس ہونے لگا۔

مسز شیرازی نے روکا تھا تو اسے رک جانا چاہیے تھا۔ شاید اسے کسی اور طریقے سے بات کرنی چاہیے تھی۔ ایک یتیم بچے کے لیے پتھر ہوتے دل کو کسی اور طرح سے موم کرنا چاہیے تھا۔ اس نے سوچا۔ مگر وہ ایسا کیسے کرتی؟

مسز شیرازی اسے کچھ بھی بتانے کو تیار نہیں تھیں اور فارس۔ اس نے تو دروازہ کھلنے سے پہلے ہی بند کر دیا تھا۔ ایک حتیٰ جملہ۔ پتھر پر لکیر جیسا۔ ریان کا ذکر۔ اور اس کی لہورنگ آنکھوں سے جھلکتی واضح تنبیہ۔

”اگر تم چاہتی ہو، ہمارے درمیان سب ٹھیک رہے تو۔ آئندہ تم نام نہیں لوگی اس کا میرے سامنے۔“

اسے یقین نہیں آ رہا تھا، یہ بات اس سے فارس وجدان نے کہی تھی۔ وہ جو اس کے لیے کچھ بھی کرنے کو تیار تھا۔ وہ اس طرح سخت لفظوں میں ایک حد نمایاں کرے گا۔ ایک راستہ۔ اور اس راستے سے بڑی خطرناک منزل کا اشارہ دے گا۔ وہ ایسا کیسے کر سکتا ہے؟ وہ کسی اور کی وجہ سے اپنے اور اس کے درمیان ایک خط کیسے کھینچ سکتا ہے؟

کیا اس یتیم کا معاملہ اتنا ہی سنگین۔ اتنا ہی پراذیت۔ اور اتنا ہی گراں ہے اس کے لیے؟ اس نے گہری سانس لے کر اذیت سے آنکھیں موند لیں۔

مسز شیرازی کا غم ایک طرف، ریان کی فکر دوسری طرف اور فارس کا اشتعال آمیز رویہ تیسری طرف تھا۔ ایک ذرا سی امید کہ بات کر کے مسئلہ حل کر لے گی تو یہ امید خاک ہو گئی تھی۔

خشک لبوں کو تر کرتے اس نے ہتھیلی کا زخم صاف کر کے پٹی باندھ دی۔

فارس کی طرف سے کچھ اطمینان کر کے سونے کی کوشش کی تو بار بار اس کا چہرہ آنکھوں میں آنے لگا۔

وہ کتنا غصے میں لگ رہا تھا اور کس قدر اجنبی سا ہو گیا تھا۔ ایسے جیسے وہ اسے جانتا تک نہ ہو۔ اسے بہت اندر تک دکھ ہوا۔

رات کروٹیں بدلتے، خود سے الجھنے، اور پوچھویشن کو سوچتے گزر گئی۔

بار بار اس کی آنکھ کھلتی رہی۔ اس کا خیال آتا رہا۔ اس کی فکر ہوتی رہی۔

☆☆☆

نماز کی ادائیگی کے بعد وہ اس کی تلاش میں تیز تیز قدم اٹھاتی کمرے سے باہر آئی تھی۔ راہداری میں نیم تار کی تھی۔ دیوار گیر کھڑکیوں سے صبح کے آثار نمایاں ہو رہے تھے۔ سورج کی روشنی ابھی زمین پر نہیں اتری تھی۔ مگر اجالے ہر سو پھیل چکے تھے۔

اس نے فارس کو کچن میں کھڑے دیکھا۔ فجر کی نماز کے بعد وہ یقیناً اپنے لیے قہوہ بنا رہا تھا۔

آہٹ پر ذرا سا رخ بدل کر اسے دیکھنے لگا۔ نظروں سے نظر لگرائی۔ اس کی سرخ و متورم آنکھیں ایک دم سے خالی اور ویران سی لگ رہی تھیں۔ جنت کا دل شدت سے دھڑک اٹھا۔

کیبنٹ بند کرتے اس نے جا رکھ دیا۔ آٹھ بجی کر دی۔

”قہوہ بنا رہا ہوں؟ تم پیو گی۔“ اس کا لہجہ نرم تھا۔ تاثرات میں کوئی سختی نہ تھی۔ نہ ہی انداز اور رویے سے کسی تلخی کا شاہدہ ہو رہا تھا۔

وہ فارس وجدان کو دیکھ کر رہ گئی۔ اس نے فکر اور پریشانی میں ساری رات سوتے جاتے آنکھوں میں بتا دی تھی اور وہ صبح سویرے یوں مخاطب ہو رہا تھا جیسے گزشتہ شب ان کے مابین کوئی بات نہیں ہوئی تھی۔ جیسے اس نے سخت رد عمل نہیں دیا تھا نہ ہی کسی بات پر مشتعل ہوا تھا۔

آنکھوں میں فکر اور دل میں اضطراب لیے اس نے کسی قدر کوشش سے اثبات میں سر ہلاتے اسے اجازت دے دی۔

فارس کی پشت اب اس کی طرف تھی۔ وہ سر جھکائے خاموشی سے قہوہ بنا رہا تھا۔ آگ کے نیلگوں شعلوں پر رکھا ابلتا ہوا صاف پانی اپنا رنگ بدل چکا تھا۔ وہ کرسی پر بیٹھ گئی۔ انگلیوں میں انگلیاں پھنسائے۔ اندر کے اضطراب کو چھپانے کی سعی کرتی ہوئی۔

فارس نے کپ میں قہوہ ڈال کر اس کے سامنے رکھا اور دوسرا کپ ہاتھ میں لیے کرسی کھینچ کر اس کے پاس بیٹھ گیا۔

کچھ دیر تک اس کی نگاہیں بھاپ اڑاتے کپ پر جمی رہیں۔ پھر اس نے سر اٹھا کر فارس کو دیکھا۔

خیال تھا شاید اب وہ کچھ کہے گا۔ وضاحت دے گا یا کوئی بات کرے گا، ممکن ہے، وہ نرمی سے کچھ سمجھا دے۔ یا اپنے رویے کی وجہ بتا دے۔ مگر دوسری طرف گہری خاموشی کے سوا اور کچھ نہ تھا۔

چند لمحوں کے بعد اس نے بے حد نارمل لہجے میں جنت سے طبیعت کا پوچھا۔ بالکل ویسے ہی جیسے روز پوچھا کرتا تھا۔ پھر اپنے مصروف شیڈول کا حوالہ دیا۔ گیارہ بجے میٹنگ تھی۔ اسے نوبے کلنا تھا۔ بارہ بجے تک واپس متوقع تھی۔ اسے مسز شیرازی کو دیکھنے کی چیک اپ کے لیے ہاسپٹل لے کر جانا تھا۔ چند ایک سوالات کا مختصر جواب دیتی وہ نا سمجھی کے عالم میں اسے دیکھ کر رہ گئی تھی۔

فارس کا رویہ سمجھ سے قطعی باہر تھا۔ وہ ایسے ظاہر کر رہا تھا جیسے گزشتہ رات ان کے مابین کوئی بات نہیں ہوئی تھی۔ اختلاف نہیں ہوا تھا۔ نہ اس نے غصہ دکھایا تھا۔ نہ اشتعال میں آیا تھا۔

باوجود کوشش کے وہ کوئی سوال، استفسار نہ کر سکی۔ نہ یہ پوچھ سکی اس نے ایسا کیوں کیا۔ نہ رویے کی وجہ جان سکی۔ یہ حق اس کے پاس نہیں تھا۔ فارس وجدان کے معاملات میں مداخلت نہیں کر سکتی تھی۔ گزشتہ شب اس پر یہ حد واضح ہوئی تھی۔ اور وہ حد اب اسے بے حد غم زدہ کر رہی تھی۔

آنکھوں میں نمی لیے وہ خود پر قابو پاتی سر جھکا گئی۔ فارس نے اس کے داہنے ہاتھ پر اپنا ہاتھ رکھا۔ اسے یوں لگا جیسے وہ کچھ کہنا چاہتا ہو۔ مگر دوسرے ہی پل اپنی شخصیت کے گہرے رنگوں میں بہم ہوتا وہ اس کا ہاتھ تھپتھا کر اٹھ گیا۔ اپنے اندر ڈھیر سارے سوال اور شکوے لیے جنت کمال اپنی جگہ بیٹھی رہ گئی تھی۔

ایسا پہلی بار ہوا تھا کہ وہ اس سے کوئی گلا شکوہ نہیں کر سکتی تھی۔ ناراضی اور غصہ نہیں دکھا سکتی تھی۔ اسے ایک دم سے اپنے اور فارس کے درمیان خلا کا احساس ہوا۔ جس کا بوجھ دل پر بھاری پڑا۔ اور وہ کچھ دکھ اور اذیت سے ایک بار پھر کھڑکیوں کی جانب دیکھنے لگی تھی۔

سورج طلوع ہو چکا تھا۔ کرنیں کھڑکی سے اندر آرہی تھیں۔ رات ختم ہو چکی تھی۔ مگر اس کا اندھیرا تھا کہ جنت کے اندر ہی ٹھہرا رہ گیا تھا۔

☆☆☆

اس رات کے بعد فارس وجدان کے روزمرہ معمولات میں کافی حد تک تبدیلی آچکی تھی۔ وہ ناشتے کی میز سے جلدی اٹھ جاتا تھا۔ شام میں تاخیر سے گھر آتا۔ ڈنر باہر ہی کر لیتا۔ بات ہوتی تو بہت مختصر۔ زیادہ تر تو سر ہلانے پر ہی اکتفا کرتا۔ اپنی سوچ اور خیالات میں اس قدر گم رہنے لگا تھا کہ وہ بات شروع کر کے ختم بھی کر چکی ہوتی اور اسے معلوم نہ ہوتا، وہ کیا کہہ رہی تھی۔ کیا پوچھ رہی تھی۔ کیا سن رہی تھی۔

خالی الذہنی کے عالم میں ایک ہی مقام کو تکتے، فائل کے کسی صفحے پر بے ترتیب سی لکیریں کھینچتے، لان میں بے مقصد ٹہلتے، چینل گھماتے، بریفنگ سنتے، میسج لکھتے۔ وہ کسی طور بھی اسے اپنے آپ میں نہیں لگتا تھا۔ اس کا ہر کام ادھورا، ہر بات مبہم۔ ہر تاثر دھندلا ہونے لگا تھا۔ وہ اب اسے پڑھ نہیں پاتی تھی۔ سمجھ نہیں پاتی تھی۔

کبھی اسے حیرت ہوتی، غم ہوتا، پریشانی ہوتی اور غصہ آ جاتا۔ ایک پندرہ ماہ کے بچے سے ایسی دشمنی؟ ایسا موقف، اور ایسا رویہ؟ مرے ہوئے بھائی سے اختلاف اپنی جگہ۔ ایک زندہ وجود کو لاش کر دینا کہاں کا انصاف، کہاں کا بدلہ۔ کہاں کا انتقام تھا؟

اپنے اندر کے سوالات سے الجھتی وہ بے بسی سے سر پکڑ کر رہ جاتی۔ تاثرات کچھ نارمل کر کے فارس کے پاس جاتی اور باوجود کوشش کے بھی اس کے سامنے ریان کا نام نہ لے پاتی۔ دماغ کی بحث اپنی جگہ مگر دل چاہتا تھا اسے کوئی غم نہ ہو، دکھ نہ ہو، غصہ نہ

آئے۔

وہ فارس وجدان کی آنکھوں میں دیکھتی اور ساری الجھن وہیں دھری رہ جاتی۔ کچھ پوچھنے کا، اسے کریدنے کا یا راندہ رہتا۔ مسئلہ ”بات“ سے حل نہیں ہو سکتا تھا۔ اس نے جان لیا۔ اسے اب کوئی راستہ دیکھنا تھا۔ کوئی اور صل تلاشنا تھا۔

گزشتہ کئی راتوں کی طرح اس رات بھی وہ کافی سے زیادہ بے چین رہی۔ نیند آنکھوں سے دور تھی تو اٹھ کر وضو کیا، نوافل ادا کیے، دعا کی۔ بہت دل سے دعا کی۔ اور صبح ناشتے کے بعد ورک آؤٹ سے فارغ ہوتے ہی مسز شیرازی کے پاس پہنچ گئی۔ وہ سنگ ایریا میں کتاب لیے بیٹھی تھیں۔ لیپ ٹاپ کھلا پڑا تھا۔ کچھ فائلز بھی تھیں۔ اور رجسٹر بھی۔

”میں آپ سے کچھ پوچھنا چاہتی ہوں آئی!“

”ہاں پوچھو!“ انہوں نے گلاسز ہٹا کر اسے دیکھا۔ وہ کھلے ڈھلے سے نیکی ڈریس میں ملبوس تھی، بالوں کی فرنج چٹیا بنا رکھی تھی، بھرے بھرے سے چہرے پر کچھ فکر مندی کے آثار نمایاں تھے، آنکھوں میں سوچ تھی، سوال تھا اور الجھن تھی۔ بے نام سی الجھن جو اکثر تب ہی نظر آتی جب وہ کسی مسئلے میں پھنسی ہوتی۔

”ایک مسئلہ ہے۔“ ہمت مجتمع کر کے لفظ جوڑ کر ادا کرنے میں کچھ دقت ہوئی۔ ”مجھے لگا۔ میرے پاس اس کا حل ہے۔ میں نے وہ حل آزمایا۔“ رک کر خشک لبوں کو تر کیا۔ ”اس سے وہ مسئلہ مزید بگڑ گیا۔ یہ میرا خیال ہے۔“ رک کر مسز شیرازی کی طرف دیکھا۔ ان کی آنکھوں میں تشویش نمایاں ہوئی۔

”وہ کوئی ایسا بڑا مسئلہ نہیں ہے۔“ فوراً سے سنبھل کر وضاحت دی۔ ”یہ میرا معاملہ ہے۔ میری فیملی کا۔ بہنوں کا۔“ نظریں چراتے کہہ دیا۔

مسز شیرازی نے بے اختیار سکھ بھری سانس لی کہ مسئلے کا تعلق فارس سے نہیں۔ اندر ہی اندر ان سے جھوٹ بولنے پر جنت از حد شرمندہ ہوئی مگر وہ انہیں کسی دکھ اور صدمے سے دوچار نہیں کرنا چاہتی تھی۔

”اچھا!“ کچھ فکر مند ہوئیں کہ جانے کیا معاملہ ہے کہ وہ اس قدر مضطرب ہے۔

”اگر ممکنہ حل ہی کسی مسئلے کو مزید بگاڑ رہا ہو تو.....“ دانستہ بات ادھوری چھوڑ دی۔ اس کی بات سمجھنے کو مسز شیرازی نے چند لمحوں کا توقف لیا۔

”اس کا مطلب تو پھر یہی ہوا کہ۔ جسے تم حل سمجھ رہی ہو، وہ حل نہیں ہے۔“

وہ لمبے بھر کے لیے ٹھم گئی۔

”اگر اسی ایک ممکنہ حل کے سوا اور کوئی راستہ نہ ہو تو؟“ مسز شیرازی اسے دیکھ کر رہ گئیں۔ جانے وہ اپنی بہنوں کے کس مسئلے کو

لے کر پریشان تھی۔ انہیں فکر ہوئی۔

”جگہ بدل کر دیکھو! ہو سکتا ہے کسی اور زاویے سے پورے مسئلے کو دیکھنے پر تمہیں صحیح حل نظر آجائے۔“

جنت نے چونک کر انہیں دیکھا۔ انہوں نے سائینڈ ٹیبل پر رکھے لیپ ٹاپ پر ہاتھ بڑھا کر کچھ ٹائپ کیا۔ پھر دوبارہ اس کی

طرف دیکھا۔

”یا پھر اس وجہ کو ڈھونڈو جس کے سبب مسئلہ پیدا ہو رہا ہے۔“ انہوں نے مزید کہا۔

وہ نچلا لب کا تھی خود سے الجھ کر رہ گئی۔

”وجہ تو ہے، اور کوئی بہت بڑی وجہ ہے! لیکن میں اس تک نہیں پہنچ سکتی۔“

”پھر حل تک کیسے پہنچ گئیں؟“ انہوں نے سوال کیا اور وہ لا جواب ہو گئی۔ چند لمحوں تک کچھ کہہ ہی نہ سکی۔

”تم جس جگہ پر کھڑے ہو کر پورے مسئلے کو دیکھ رہی ہو، وہ جگہ غلط ہے۔ وہاں سے جو منظر تمہیں نظر آ رہا ہے۔ وہ منظر ادھورا

ہے۔ تم مسئلے کی تہہ تک جب تک نہیں پہنچو گی حل نہیں ڈھونڈ سکتیں۔ سو اس لحاظ سے جسے تم حل سمجھ رہی ہو۔ وہ حل نہیں ہے جنت!“

انہوں نے اپنے فہم کے مطابق بے حد سنجیدگی سے اس کی مشکل حل کرنے کی کوشش کی۔

وہ چند لمحوں تک انہیں دیکھتی رہی۔ مسز شیرازی وجہ جانتے ہوئے بھی اس مسئلے کو حل نہ کر سکیں۔ معاملہ وہیں اٹکا ہوا تھا۔

دوریاں ہنوز قائم تھیں۔ وہ بے بس تھیں۔ ان کے ہاتھ میں کچھ نہ آتا تھا۔ اور اس نے سوچا تھا وہ سب ٹھیک کر لے گی۔ بات کر کے

فارس کو مننا لے گی۔ جب مسز شیرازی کچھ نہ کر سکیں تو وہ کیسے کچھ کر سکتی تھی؟

”ہو سکتا ہے میں اس مسئلے کے تہہ تک پہنچوں اور مجھ پر انکشاف ہو کہ اس کا تو کوئی حل ہے ہی نہیں۔“ اس کے لہجے میں مایوسی

در آئی تھی۔

مسز شیرازی مصحف اٹھا چکی تھیں۔ کھولتے کھولتے رک گئیں۔ سر اٹھا کر اسے دیکھا۔

”حل ہر مسئلے کا ہوتا ہے۔ کچھ حل ہمارے ہاتھوں میں دے دیے جاتے ہیں۔ کچھ حل اللہ اپنے ہاتھ میں رکھتا ہے۔“ ایک لمحے

کو رک کر گلگلا سزا لگایے۔ ”وسعت کے مطابق ہر ممکن کوشش کرو اور باقی اللہ پر چھوڑ دو۔“

بات ختم ہو گئی۔ وہ پھر سے اپنا کام کرنے لگیں۔ جنت چند لمحوں تک انہیں دیکھتی رہی پھر ایک گہری سانس بھر کر وہاں سے اٹھ

گئی۔

کچھ مسئلے ہر زاویے سے ایک ہی نظر آتے ہیں۔ اس نے سوچا۔ عقلمندی دروازہ کھول کر لان میں آگئی۔ کھلی فضا میں سانس لیتے

فارس کو سوچتی رہی۔

”اگر تم چاہتی ہو ہمارے درمیان سب ٹھیک رہے تو۔ آئندہ تم نام نہیں لوگی اس کا میرے سامنے۔“ قہر برساتا لہجہ تھا۔ شعلہ

دہکاتی ہوئی آنکھیں تھیں۔ اجنبیت اور بے گانگی تھی۔ غصہ تھا اور نفرت تھی۔ اس ایک معصوم بچے سے جو اس کا بیٹھا تھا۔

اس کی شہد رنگ آنکھوں میں پھر سے نئی ابھری۔ چہرہ سرخ ہونے لگا۔

”اگر تم چاہتی ہو۔ ہمارے درمیان سب ٹھیک رہے تو تم اس معاملے میں نہیں پڑو گی۔“ واضح دھمکی تھی، اشارہ تھا، نتیجہ تھی۔

لب بھینچ کر اس نے اپنی آنکھوں کو مسل ڈالا۔ اس کے ہاتھ خالی تھے۔ نہ مسئلہ سمجھ میں آ رہا تھا۔ نہ حل نظر آ رہا تھا۔ بے بسی کا یہ

احساس دل پر بھاری تھا۔ اور بے حد بھاری تھا۔

☆☆☆

جنت کی آنکھ کھلی تو اس وقت بارہ بجے کا وقت تھا۔ صوفے پر نیم دراز پوزیشن میں تھی۔ ایک دم سے اٹھ کر بیٹھ گئی۔ اطراف

میں نگاہ دوڑائی تو آس پاس کوئی نظر نہ آیا۔ ٹی وی آن تھا۔ والیوم بند۔ اسے یاد آیا، فارس بیچ دیکھ رہا تھا جب وہ اس کے پاس آ کر

بیٹھی تھی۔ کمر میں درد تھا، طبیعت بھی کچھ ٹھیک نہ تھی اور کچھ گزشتہ شب کی بے آرامی کو صوفے پر لیٹے لیٹے ہی سو گئی تھی۔

گہری سانس لے کر اس نے بے ترتیب بالوں کو پھر سے پونی میں جکڑا اور اٹھ کر چکن میں چلی آئی۔

کرسی پر بیٹھ کر پانی پی رہی تھی جب دیوار گیر کھڑکی کے اس پار سے ہلچل کا احساس ہوا۔ آوازیں بھی آرہی تھیں۔ لکڑی کے

اونچے لمبے اسٹول پر تختے رکھے تھے۔ عدیل احمد بھی تھا شاید۔ فارس بھی۔ دوپٹے کو پھیلا کر لیتے ہوئے وہ اسی وقت باہر آ گئی تھی۔

آوازوں کے تعاقب میں مشرقی سمت قدم اٹھاتی آگے بڑھی اور اگلے ہی پل حیرت سے رک گئی۔

سامنے والی دیوار پر پینٹ ہو رہا تھا۔ نیچے پینٹ کی بالٹیاں، برش اور رولر وغیرہ رکھے تھے۔ ملازم نے سیڑھی پکڑ رکھی تھی۔

فارس اوپر چڑھا ہوا تھا۔ اپنی سفید شرٹ کی آستینیں کہنیوں تک موڑے۔ اور سیاہ پینٹ کو گھٹنوں تک فولڈ کر کے اپنی ٹائی سے الجھتا

عدیل احمد اس سے بھی اوپر کہیں تختے پر کھڑا تھا۔ دونوں کے مابین آفس کے معاملات پر گفتگو بھی ہو رہی تھی۔ عدیل مؤدب سا

فارس کے ہر سوال کا جواب دیتا بلندی سے کچھ کچھ خائف اور گھبراہٹا ہوا سا لگ رہا تھا۔

”یہ کیا ہو رہا ہے؟“ اس کے صحیح معنوں میں چودہ طبق روشن ہوئے تھے۔

”پینٹ ہو رہا ہے آپنی!“ اقصیٰ برابر میں ہی کتاب پکڑے کھڑی تھی۔

”وہ تو مجھے بھی نظر آ رہا ہے مگر یہ سب..... اور تم..... تم یہاں کیا کر رہی ہو؟“

”فارس صاحب نے سزا دی ہے۔“ ایسے خوش ہو کر بولی جیسے سزا نہیں کوئی انعام دیا گیا ہو۔

”اور وہ جو عدیل ہے نا۔ اسے بھی۔ ہا ہا ہا۔“ اس نے آج سے قبل اقصیٰ کو اتنا خوش کبھی نہیں دیکھا تھا۔ جنت نا سبھی کے عالم

میں اسے دیکھ کر رہ گئی۔

”اصل میں، میں نا۔ وہاں بیٹھ کر پڑھ رہی تھی۔ فارس صاحب میرے پاس آئے۔ بانیو کی بک اٹھائی۔ سوال پوچھا۔ مجھے جواب نہیں آیا۔ اب مجھے کیا پتا، میرا سر پرائز سنٹ لیں گے وہ، ورنہ میں تیاری کر کے بیٹھتی نا۔ پھر انہوں نے مجھے وہ باتیں سنائیں۔ وہ بتائیں سنائیں۔ اللہ کی قسم مس بانیو نے بھی کبھی نہیں سنائیں۔

اور یہ جو عدیل ہے آپنی۔ یہ فارس صاحب کے پیچھے کھڑا ہنس رہا تھا۔ میں نے دیکھا۔ دل کیا گچی مروڑ دوں اس کی۔ اللہ کا لاکھ لاکھ شکر فارس صاحب نے بھی دیکھ لیا۔ تو بس۔“ اس کی مسکراہٹ کانوں تک پہنچ گئی۔

”تو بس کیا؟“ جنت ایک دم سے متشکر ہوئی۔

”پہلے انہوں نے کہا، وائے آریو اسمانگ؟ پھر انہوں نے کہا از دس آجوک ٹو یو؟“ اقصیٰ فارس کی اداکاری کرتی خوشی کی انتہا پر تھی۔

”کہتا سوری سربڑا آیا۔ ہونہہ۔“ ایک دم سے اترائی۔ ”مگر فارس صاحب نے سوری قبول نہیں کی۔ اپنے ساتھ یہاں لے آئے۔ حالانکہ یہ تو فالگر دے کرواپس جا رہا تھا۔ تو مجھے پتا ہے۔“ آواز مزید سرگوشی میں ڈھلی۔ ”فارس صاحب نے اسے سزا دی ہے۔ اسے اونچائی سے ڈر لگتا ہے۔ اتنی دیر سے دیکھ رہی ہوں۔ ایک بار بھی نیچے نہیں دیکھا۔“ پھر سے ہنسی۔ ”او پروالی دیوار عدیل کر رہا ہے۔ یہ والا حصہ فارس صاحب کریں گے۔ اور یہاں نیچے والی دیوار شام کو میں پینٹ کروں گی۔“ فارس صاحب نے کہا کہ.....“

”اقصیٰ!“ فارس کی بھاری آواز پر فوراً ہی کسی فوجی کی طرح ایکٹو ہوئی اور اسی سرعت سے نگاہیں کتاب پر گاڑ دیں۔

جنت نے سر اٹھا کر اب کے فارس کو دیکھا۔ اس کے چہرے پر اتنی تشویش اور فکر تھی کہ وہ پینٹ برش ہاتھ میں لیے رک گیا۔ آنکھوں میں لمبے بھر کے لیے غیر مفہوم سا ناٹرا بھرا پھر وہ برش رکھتا سیڑھی اتر کر نیچے آ گیا۔ کرسی سے پانی کی بوتل اٹھالی۔

”کیا تم..... تم ٹھیک ہو؟“ جنت نے پاس آ کر پوچھا۔ آنکھوں سے پریشانی جھلک رہی تھی۔ فارس نے پانی کی بوتل سے چند گھونٹ لیتے رک کر اسے دیکھا۔

”کیا تمہیں میری دماغی حالت پر شبہ ہو رہا ہے؟“

اس کے اس طرح اچانک پوچھنے پر وہ گڑبڑا کر رہ گئی۔

”نہیں تو۔ میں نے ایسا تو نہیں کہا۔“

”سوچا تو ہے۔“

”میں نے ایسا سوچا بھی نہیں ہے۔“

”پھر حیران کیوں ہو رہی ہو؟“

”حیران نہیں ہوں۔“ رک گئی، نچلاب کاٹا، کہنا چاہتی تھی پریشانی ہو رہی ہے مگر۔ سر اٹھا کر اسے پھر سے دیکھا۔ اس کا چہرہ سپاٹ اور آنکھیں بے تاثر تھیں۔

”اگر تم صبح سویرے اٹھ کر وال پینٹ کرنا شروع کر دو گے تو میں اس بات کو نازل کیسے سمجھ سکتی ہوں؟“ ہمت مجتمع کر کے کہہ دیا۔

”اور وہ جو تم صبح سویرے اٹھ کر لائبریری کی سیٹنگ بدلا کرتی تھیں تو وہ نازل تھا؟“

جنت صدمے سے گنگ اپنی جگہ کھڑی رہ گئی۔ اسے کیسے پتا وہ صبح سویرے اٹھ کر یہ ”کام“ کیا کرتی تھی؟ ایک نظر اٹھا کر دیکھنے تک کی فرصت نہیں ہوتی تھی موصوف کو اور روٹین کا تو ایسے علم تھا جیسے اس کے آس پاس سائے کی طرح رہتا ہو۔ ایک تو یہ اس کے ملازم۔ کچے جاسوس۔ پل پل کی خبر دیتے رہے۔ تپ کر رہ گئی۔

شدید ڈپریشن میں بس ایک دو بار ہی لائبریری کا رخ کیا ہوگا اس نے۔ گھبرا کر یادداشت دوڑائی تو پتا چلا وہ صبح وشام کسی بھی وقت کتابوں کی ترتیب بدلنے لگ جاتی تھی۔ اور یہ کام اس نے کئی بار کیا تھا۔ مگر سوال یہ تھا۔ اسے یہ بات فارس نے کیوں یاد دلادی تھی؟

”وہ تو میں۔ اس لیے کرتی تھی کیونکہ آئی ایسا کرنے کو کہتی تھیں۔“ جھٹ سے کہہ دیا۔ سیڑھی چڑھتے ہوئے وہ رک گیا۔

”صبح سویرے۔ شدید ٹھنڈ میں؟ ممی ایسا کرنے کو کہتی تھیں؟“ وہ صحیح معنوں میں حیران ہوا۔ ”ممی سے پوچھتا ہوں۔“ دو بارہ سے اترنے لگا تو وہ ایک دم سے گھبرا کر آگے آئی۔ سیڑھی کو پکڑنا اس طرح تھا کہ وہ نیچے نہ اتر سکے مگر اس کا تو توازن بگڑ گیا۔ گرتے گرتے بمشکل بچا۔

”واٹ دا ہیل۔“ گرفت مضبوط کرتے ہوئے جھڑک دیا۔

”اپنا کام کرو۔ نیچے کیوں آرہے ہو؟ پینٹ کرو۔ بلکہ ساری دیواروں کو پینٹ کرو۔ تمہیں کس نے روکا ہے؟ بلکہ اچھی بات ہے انسان کو اپنے گھر کا کام خود کرنا چاہیے۔“

وہ اس کے پیٹرن بدلنے پر جڑے بھینچ کر رہ گیا۔ دھوپ میں وہ ہاتھ کا چھجا بنائے، سر اٹھائے اسے دیکھ رہی تھی۔ چہرہ تہمتار ہا تھا۔ شہد بالوں نے جیسے آگ پکڑی ہوئی تھی۔

”ایک کام تم بھی ہمارا کر دو۔“ دانت پیس کر جھکا۔

”ہاں بولو۔“ اپنے تاثرات پر قابو پاتی وہ بہت مستعد نظر آئی۔

”جس دروازے سے باہر آئی ہو، اسی دروازے سے اندر چلی جاؤ۔ بہت مہربانی ہوگی۔“

وہ جو سچ مچ میں کسی کام کی منتہی تھی، سلگ کر رہ گئی۔ فکروں میں گھرا دل غصے سے بھر گیا۔ بڑ بڑاتی ہوئی دور شہیڈ تلے جا بیٹھی۔ ”ذرا سی پریشانی دکھا دوں تو خود کو پتا نہیں کیا سمجھنے لگ جاتا ہے۔ ایک تو اتنی ٹینشن دے رکھی ہے مجھے۔ رات بھر سو نہیں سکتی۔ اور اسے دیکھو!! پینٹ ہو رہا ہے۔“ بڑ بڑاتے ہوئے کہیں اور دیکھنے لگی۔

کچھ دیر تک اسے مکمل نظر انداز کرتی رہی۔ پھر عادت سے مجبور دوبارہ دیکھنے لگی۔

وہ عدیل احمد سے بات کرتا اپنے کام میں مکمل فوکسڈ اور مطمئن لگ رہا تھا۔ کتنے دنوں بعد اس نے فارس کو اس طرح دیکھا تھا۔ دل میں سکون سا اثر محسوس ہوا۔ یوں لگا جیسے سینے پر سے ایک بوجھ سرک گیا ہو۔ موبائل پر واٹس ایپس ہونے تو اس نے اسکرین پر نگاہ دوڑائی۔ روبی کی کال تھی۔

اس کا نچلا لب دانتوں تلے آ گیا۔ حلق میں جیسے کوئی شے اٹک گئی۔ سر اٹھا کر ایک نظر فارس پر ڈالی پھر کال ریسیو کرتی درخت کے نیچے جا کھڑی ہوئی۔

رولر ہاتھ میں لیے فارس نے مڑ کر اسے دیکھا۔ وہ بات کر رہی تھی تو چہرے پر فکر مندی کے آثار نمایاں ہو رہے تھے۔ سر جھٹک کر وہ دیوار پر رولر گھمانے لگا۔ دیوار کا رنگ مکمل سفید ہو چکا تھا۔ مگر اس کے اندر کی سیاہی تھی کہ ختم ہونے میں نہیں آ رہی تھی۔

☆☆☆

ویٹکی چیک اپ کے لیے مسز شیرازی فارس کے ساتھ ہاسپٹل گئی ہوئی تھیں۔ وہ گھر میں اکیلی تھی۔ یہاں وہاں ٹھپکتے ہوئے، اس نے فارس اور ریان کے مسئلے کو بہت بار سوچا اور کسی طور پر کسی حل تک نہ پہنچ پائی۔ روبی سے رابطے کے بعد ریان کے حوالے سے ملنے والی خبروں نے اسے بہت بے چین کر رکھا تھا۔ دل چاہتا تھا بس اڑ کر وہاں پہنچ جائے اور فارس کی تمام تر مخالفت کے باوجود اسے لے آئے۔

یہ بات تو طے تھی، فارس اسے جانے کی اجازت نہیں دے سکتا تھا۔ اور وہ خود سے وہاں جانیں سکتی تھی۔ گارڈز کی موجودگی میں تو بالکل بھی نہیں۔

کیا اسے فارس سے دوبارہ بات کرنا چاہیے؟ اس کا رد عمل یاد آیا تو جھجھری لے کر رہ گئی۔ کتنے دن لگ گئے تھے اسے سنبھل کر واپس معمول میں آنے میں۔ دوبارہ ذکر چھیڑ کر وہ مزید کوئی بد مزگی نہیں چاہتی تھی۔ فارس کے لیے یہ معمولی بات نہیں تھی۔ اتنا تو اندازہ اسے بھی ہو گیا تھا۔ تو پھر کیا کرے وہ؟ ریان کو یہاں کیسے لائے؟

وہ ذہن میں ایک بے نام سی الجھن اور ڈھیر سا رے سوال لیے ٹہل رہی تھی جب ملازمہ نے سیڑھیاں اتر کر کسی کی آمد کی

اطلاع پہنچائی۔

”کون ہے؟“

”اپنا نام جویریہ حبیب بتایا ہے۔“

”جویریہ حبیب؟“ اس نے رک کر زیر لب نام دہرایا۔ ابھی چند دن قبل مسز شیرازی اپنی کسی دوست کی بیٹی کے بارے میں بتا رہی تھیں جو پاکستان آنے والی تھی۔ کہیں یہ وہ تو نہیں؟ نچلا لب کاٹتے وہ سوچ میں پڑ گئی۔ کہ مسز شیرازی کا حلقہ احباب زیادہ تھا اور وہ بہت سے لوگوں کو نہیں جانتی تھی۔

”ٹھیک ہے، انہیں اندر بلا لو۔“ کہہ کر خود کو آئینے میں دیکھا۔ صبح سے سیاہ پا جامے پر سفید کرتا زیب تن کیے گھوم رہی تھی۔ جھنجھلا کر وارڈ روم کھولا۔ کپڑے نکال کر بدلے، جلدی جلدی اپنا حلیہ قدرے بہتر کر کے ڈرائنگ روم میں داخل ہوئی تو سامنے ہی ایک ماڈرن سی نو جوان لڑکی بیٹھی ہوئی نظر آئی۔

سیاہ پینٹ کوٹ میں ملبوس تھی، بالوں کا فرنیچ بن بنا رکھا تھا۔ گہرے سرخ رنگ کی لپ اسٹک ہونٹوں کو نمایاں کر رہی تھی۔ سرخ رنگ کا چھوٹا سا کلچر نما پرس جو ہاتھ میں تھا۔

جنت پر نظر پڑتے ہی اپنی جگہ چھوڑ کر اٹھ کھڑی ہوئی۔ سرخ گلاب کا بو کے اس کے ہاتھوں میں دیا۔

”غالبا آپ مسز شیرازی سے ملنے آئی ہیں لیکن وہ اس وقت گھر پر نہیں ہیں۔“ ہاتھ ملاتے ہوئے اس نے بو کے لے کر پراخلاق لہجے میں کہا۔ وہ اس کی بات سن کر مبہم سا مسکرائی۔ پھر جنت کے اشارہ کرنے پر صوفے پر بیٹھ گئی۔ گلاس ٹیبل کی دوسری طرف کا صوفہ جنت نے سنبھال لیا۔ بو کے اس نے میز پر رکھ دیا۔

”میں جانتی ہوں، وہ گھر پر نہیں ہیں۔ اور میں ان سے نہیں۔ آپ سے ملنے آئی ہوں۔“

جنت کے تاثرات یکا یک بدل گئے۔ مسکراہٹ سمٹ گئی، مگر دوسرے ہی پل اس نے خود کو سنبھال لیا۔

”اوہ اچھا، تو کس سلسلے میں ملنے آئی ہیں آپ مجھ سے؟“

اسے یکا یک احساس ہوا، ایک ان جان لڑکی کو اندر آنے کی اجازت دے کر اس نے بہت بڑی غلطی کر لی ہے۔

”میں آرزو جہانگیر کی نیچر جویریہ حبیب ہوں۔“ اپنا تعارف کروانے کے بعد وہ رک کر جنت کو دیکھنے لگی تھی۔ شہد رنگ آنکھوں میں شناسائی کی رزق ابھری تھی نہ یہ نام سن کر تاثرات میں تبدیلی آئی تھی۔ فارس وجدان کی بیوی کسی ”آرزو جہانگیر“ کو نہیں جانتی تھی۔

”جی کہیے۔“ ملازمہ مشروب کا گلاس پیش کر کے گئی تو اس نے مردوتا مسکراتے ہوئے کہا۔ ”کس سلسلے میں ملنا چاہتی ہیں آپ مجھ سے؟“ لہجے کو حتی الامکان سنجیدہ کر کے پوچھا۔ وہ اپنے کسی بھی انداز سے اندرونی اضطراب یا خوف کا پتہ نہیں دینا چاہتی تھی۔ جویریہ حبیب نے اپنے چھوٹے سے پرس سے ایک کارڈ نکال کر اس کے سامنے میز پر رکھا۔ جامنی رنگ کا دی آئی پی انوٹیشن کارڈ جو اس کے نام تھا۔

”یہ میم آرزو جہانگیر کی میک اپ پراڈکٹ لائچ ایونٹ کے لیے آپ کا انوٹیشن ہے۔“ جنت ناگھی کے عالم میں اسے دیکھ کر گئی۔ فارس سے شادی کے بعد ایسا پہلی بار ہوا تھا کہ کسی کمپنی یا برانڈ نے اس کی شوہر کی پوزیشن اور حیثیت کی وجہ سے اسے اپروچ کیا ہو۔

اس نے کارڈ کھول کر دیکھا۔ صرف اس کا نام لکھا تھا۔ فارس وجدان کا نام نہ ہونا اسے اچنبھے میں مبتلا کر گیا۔ چند لمحوں تک وہ ایسے ہی کارڈ کو الٹ پلٹ کر دیکھتی رہی۔

”سوری ٹو سے۔“ لیکن میں یہ ایونٹ انٹینڈ نہیں کر سکوں گی۔“ اس نے منع کر دیا۔

”وائے ناٹ؟“ جویریہ حبیب نے حیرت کا اظہار کیا تھا۔

”میں آرزو جہانگیر کو نہیں جانتی۔“ کارڈ بھی واپس میز پر رکھ دیا۔ سیدھی ہو کر بیٹھ گئی۔

”یہ حیرت تو مجھے بھی ہے کہ آپ میم کو نہیں جانتیں۔“ اس نے کہا۔ ”حالانکہ خاصا گہرا رشتہ ہے آپ کا ان سے۔“

جنت نے سوالیہ ابرو اٹھائی۔ ”اچھا، کیسا رشتہ؟“ صوفے کے ساتھ پشت ٹکاتے ہوئے اس نے اپنا گلاس اٹھا لیا۔ چند گھونٹ لے کر پورے اعتماد کے ساتھ اسے دیکھا۔ جویریہ حبیب کی مسکراہٹ گہری ہوئی۔

”ویسے لوگ آپ کے ہزبینڈ کے بارے میں بالکل ٹھیک کہتے ہیں۔“

جس انداز اور لہجے میں اس نے فارس کا ذکر کیا، جنت اندر تک تپ گئی مگر اوپر سے کچھ بھی ظاہر نہیں ہونے دیا۔

”اچھا! کیا کہتے ہیں لوگ میرے ہزبینڈ کے بارے میں جو آپ کو اتنا صحیح لگتا ہے؟“ گردن اونچی کیے اس نے سوال کیا۔ جویریہ حبیب کو اس لمبے احساس ہوا وہ لڑکی اتنی آسان نہیں تھی جتنا آسان اس نے سمجھ لیا تھا۔

”یہی کہ اپنے دادا کی طرح وہ دوسروں کو اندھیرے میں رکھنے کا فن جانتے ہیں۔“ طنز مسکرائی۔ جنت کے اندر ایک دم سے سناٹا پھیل اٹھا۔ اگلے ہی پل زبردستی کی مسکراہٹ لبوں پر سجا کر اس کی طرف دیکھا۔

”وہ کیا ہے کہ میرے ہزبینڈ کو ”غیر ضروری“ لوگوں کو انٹینشن دینے کی عادت نہیں ہے۔“

جویریہ حبیب کے لبوں سے مسکراہٹ لمبے بھر کے لیے اڑ چھو ہوئی۔

”آئی سی۔“ پرسوج نگاہوں سے اسے دیکھتے پھر سے مسکرا کر چپ ہو گئی۔

”کیا آپ کو مجھ سے کچھ اور بھی کہنا ہے؟“ وہ جیسے جلد از جلد اس ملاقات کو ختم کر دینا چاہتی تھی۔

”میم اپنی پراڈکٹ لائچ کے لیے صرف ایک ہفتے کے لیے پاکستان آئی ہیں۔ اور وہ آپ سے ضروری ملنا چاہتی ہیں۔“ اس نے سیدھا سیدھا بات کرنے کی ٹھانی۔

”جب میں آپ کی میم کو جانتی ہی نہیں ہوں تو پھر ان سے کیسے مل سکتی ہوں؟“

”انہیں جاننے کے لیے صرف ان کا نام ہی کافی ہے۔“ جنتا کر کہا۔

جنت دھیرے سے مسکرائی۔ ”میرے لیے نام بھی کافی نہیں ہے۔ آپ کا بہت شکریہ کہ آپ یہاں آئیں۔ میرا نہیں خیال میں یہ ایونٹ انٹینڈ کر پاؤں گی۔“ اس نے کہہ کر کارڈ اس کی طرف کھسکا دیا۔ ”اب آپ جاسکتی ہیں۔“ وہ اپنی جگہ سے اٹھ کھڑی ہوئی۔ جویریہ حبیب کو بھی اپنی جگہ سے اٹھنا پڑا۔

”آپ نے وقت دیا اس کے لیے شکریہ۔ یہ کارڈ رکھ لیجیے۔ مجھے یقین ہے جب آپ کو میم کے بارے میں علم ہوگا تو آپ ان سے ضرور ملنا چاہیں گی۔“

اس نے آرزو جہانگیر کا برنس کارڈ نکال کر میز پر رکھ دیا۔ اپنا پرس کندھے پر ڈالتے ہوئے دروازے کی طرف قدم اٹھائے۔ پھر کچھ سوچ کر رک گئی۔ مڑ کر جنت کی طرف دیکھا۔

”کیا میں آپ سے ریویو کر سکتی ہوں کہ آپ ہماری اس ملاقات کا ذکر اپنے شوہر سے نہ کریں؟“

”جی؟“ جنت نے اچنبھے سے اسے دیکھا۔

”نیور مائنڈ!“ وہ اس کے اندر بہت سے واہموں کو جگاتی صدر دروازے کی جانب بڑھ گئی۔

برنس کارڈ اور اووی آئی پی انوٹیشن گلاس ٹیبل پر رکھا تھا۔

اور جنت کمال اس عجیب و غریب ملاقات کا تجزیہ کرتی اپنی جگہ کھڑی رہ گئی تھی۔۔

☆☆☆

”قصی!“

”جی آئی!“ بانیو کی کتاب میں ناول چھپا کر پڑھتی ہوئی اقصیٰ کی آواز آئی۔ دوپہر کے بعد سے یہ جنت کا کوئی تیسرا چکر تھا۔

ہر بار وہ کچھ کہتے کہتے رک جاتی تھی۔ مگر اب کی بار ایسا نہیں ہوا تھا

”ایسا ہوتا ہے نا اکثر فلموں ڈراموں میں اور کہانیوں میں۔ کوئی ایک کردار کو کوئی منع کرتا ہے کہ تم نے فلاں بات فلاں بندے

کو نہیں بتانی؟“

اقصی جو کتا بوں سمیت بیچ پر چڑھی بیٹھی تھی، ایک دم سے اٹھ کر اس کے پاس آگئی۔
”جی جی آپنی! اکثر ہوتا ہے ایسے۔“ وہ بہت زیادہ متحس تھی۔

”اور وہ جو کردار ہوتا ہے، وہ یہ بات نہیں بتاتا اور بری طرح سے پھنس جاتا ہے..... ہے نا۔“
”جی جی بالکل!“ اقصیٰ نے زور و شور سے سر ہلایا۔ ”نبی ہوتا ہے۔“

”اور ہم دیکھ رہے ہوتے ہیں۔ اور ہمیں غصہ آ رہا ہوتا ہے کہ یہ بات کیوں نہیں بتائی جاتی۔“ جنت نے مزید کہا۔

”ہاں نا، اتنا غصہ آتا ہے۔ دل کرتا ہے بس ہیروئن سامنے ہو اور اسے تھپڑ لگا دیں۔ آدھے سے زیادہ مسئلے تو وہیں حل ہو جائیں اگر ہیروئن ہیرو سے کوئی بات نہ چھپائے۔“

”وہی تو۔“ جنت نے بھی تائید میں سر ہلایا۔ جس مسئلے میں الجھی تھی، اس مسئلے کا ہوائی، فضائی خیالی حل مل گیا۔

”تھینک یوسوچ اقصیٰ!“ خود سے لگا کر کہا۔ اقصیٰ، ہونق بنی اسے دیکھ کر رہ گئی۔ کہ ایسا کچھ کیا تو ہے نہیں پھر یہ ”تھینک یو“ کس لیے؟ اب اس کی آپنی شکر یہ ادا کر رہی تھیں تو اس نے کوئی مدد کر ہی دی ہوگی۔ مطمئن ہو کر پھر سے بیچ پر بیٹھ گئی۔

جنت نے گہری سانس لے کر سر اٹھایا۔ پہلے اس کے اندر کچھ خوف تھا مگر اقصیٰ کی ”جی جی آپنی!! بالکل آپنی! یہی ہوتا ہے آپنی“ سے کچھ ہمت پیدا ہو گئی تھی۔ اس سے پہلے کہ فارسی کو اپنے گارڈ یا وایچ مین سے یہ بات پتا چلے اسے خود ہی بتا دینی چاہیے۔

فیصلہ کر کے موبائل اٹھا لیا اور تیزی سے ٹائپ کر کے میسج لکھا۔

”مجھے تمہیں ایک بہت ضروری بات بتانی ہے۔“

”اچھا۔“ حیرت لیے تاثر۔ ”میں گھر آ رہا ہوں، تب بتا دینا۔“ مختصر سا جواب آیا۔ ”ٹھیک ہے کوئی جلدی نہیں۔“ مطمئن ہو کر اندر چلی گئی۔

شام کے کھانے کے بعد وہ کچھ وقت مسز شیرازی کے ساتھ ان کے اسٹوڈیو میں گزار کر باہر آئی تو فارسی اسے کچن میں جاتا دکھائی دیا۔ وہ اس کے پیچھے وہیں آگئی۔ جانتی تھی، اب وہ اپنے لیے کافی بنائے گا اور آفس روم میں بند ہو جائے گا۔

”تم نے پوچھا نہیں، میں نے تم سے کیا بات کرنی ہے؟“ اس کے پیچھے جا کر کہا۔ وہ نیلی جینز پر سیاہ ڈینیم شرٹ میں ملبوس تھا جس کے تمام بٹن کھلے ہوئے تھے، سفیدی شرٹ پر حرف آرکھنا نظر آ رہا تھا۔

”اوہ ہاں۔“ اسے یاد آیا تو فوراً ہی جنت کی طرف مڑا۔ پھر فریزر سے پانی کی بوتل نکال کر کاؤنٹر ٹیبل پر رکھی۔

”مجھے بھی کرنی ہے۔ وایچ مین بتا رہا تھا کوئی خاتون آئی تھیں تم سے ملنے۔ کون آئی تھیں؟“

جنت کا سانس رکا۔ غالباً فارسی سمجھ رہا تھا اس کی کوئی رشتہ دار یا کوئی دوست یا پھر کوئی جان پہچان کی خاتون ہوں گی۔ مگر وہ تو جویریہ حبیب کو جانتی تک نہیں تھی۔

”ہاں وہ..... کوئی جویریہ حبیب آئی تھیں۔“ اس نے گھبراہٹ پر قابو پاتے ہوئے کہہ دیا۔ ایک تو اس لڑکی کی باتیں پر اسرار اور عجیب سی تھیں، دوسرا اسے فارسی کے رویے سے زیادہ پریشانی ہو رہی تھی۔ کہیں ڈانٹ ہی نہ پڑ جائے کہ گھر میں کیوں آنے دیا۔
”جویریہ حبیب؟“ گلاس میں پانی ڈالتے ہوئے اس کی طرف دیکھا۔ وہ اس نام کی کسی خاتون کو نہیں جانتا تھا۔ بزنس اور انویسٹیشن کارڈ پر جنت کی گرفت یکا یک مضبوط ہوئی۔

”ہاں۔“ اس کا حلق خشک ہوا۔ ”اصل میں وہ مجھے انویسٹیشن کارڈ دینے آئی تھیں۔ کوئی آرزو جہانگیر ہیں۔ انہوں نے مجھے اپنی میک اپ پروڈکٹ کے لائچنگ ایونٹ پر انوائٹ کیا ہے اور.....“

کانچ کا گلاس فارسی وجدان کے ہاتھ سے چھوٹ کر ٹپچے گرا تھا اور جھماکے سے ٹوٹ کر بکھر گیا تھا۔ وہ کلاڑوں سے بچتی ایک دم سے بولھا کر پیچھے ہوئی تھی۔

خطرے کی گھنٹی بج اٹھی۔ کہیں کچھ غلط ہو گیا تھا یقیناً۔ شدت سے دھڑکتے دل کے ساتھ سر اٹھا کر فارسی کو دیکھا۔
آن کی آن میں فارسی وجدان کے تیور بدلے تھے، تاثرات بدلے تھے، مزاج بدلا تھا۔ اس کی آنکھوں میں سختی اتری تھی۔ غصہ ٹھہرا تھا۔ لہجے میں ہر طرح کی تلخی گھل گئی تھی۔

”وہ اندر کیسے آئی؟“ اس کے قریب پہنچ کر اس قدر سختی سے پوچھا کہ وہ گھبرا سی گئی۔

”میں..... وہ..... میں سمجھی کہ آئی کی اسٹوڈنٹ.....“

”مئی کی اسٹوڈنٹ؟ تم نے ایک ایسی عورت کو اندر آنے دیا جسے تم جانتی تک نہیں تھیں؟“ فارسی کے لہجے میں وہی اجنبیت، بے گانگی ایک ہی پل میں لوٹ آئی تھی۔

”وہ..... مجھے لگا کہ.....“

”تمہیں لگا؟“ وہ پھٹ پڑا۔ جنت اپنی جگہ ساکت کھڑی رہ گئی۔ اسے فارسی وجدان اس لمحے کسی طور اپنے حواسوں میں نہ لگا۔ شدید غصے کے عالم میں اس کے ہاتھ سے کارڈ جھپٹ لیا۔ برنز جلا کر آگ میں جھونک دیا۔

وہ اس کے پیچھے سانس روک کر کھڑی تھی۔ متوحش سی۔ پریشان اور ساکت۔

”کوئی چور ڈاکو آ کر کہے میں فارسی وجدان کا دوست ہوں۔ جیلہ داؤد کا اسٹوڈنٹ ہوں تو تم اسے بھی اندر آنے دو گی؟“

جنت کا سر جھک گیا۔ لب بھنچ گئے۔ آنکھیں آنسوؤں سے بھر گئیں۔ ”میں نے کہا نا۔ غلطی سے۔“

”یہ غلطی نہیں ہے۔“ اس کی آواز کا ایک بلند ہونٹا تھا۔ لہجہ پہلے سے زیادہ سخت۔ زیادہ کرخت ہوا تھا۔

”آخر ہو کیا گیا ہے تمہیں؟“ سرائٹھا کرسک پڑی۔ ”ایک ذرا سی بات پر اس طرح ہانپہ کیوں ہو رہے ہو؟ ایکسکیوز کر تو رہی ہوں..... تم پھر بھی.....“ ضبط کر کے سکسی دہالی۔ ”اگر نہ بتاتی جھوٹ بولتی یا۔ چھپا لیتی..... پھر کیا کر لیتے تم.....؟“

”ایک ذرا سی بات؟“ فارس کے لب ہلے۔ آنکھوں میں غم و غصے کی لہرائی مگر وہ ضبط کیے رہا۔ آگ دل میں تھی۔ اسے دل تک رکھنا ضروری تھا۔ ”میرے لیے یہ ذرا سی بات نہیں ہے۔“

”آتم سو ری!“ وہ لب بھیج کر رونے پر قابو پائے آہستگی سے بولی۔

فارس چند لمحوں تک مٹھیاں بھیج کر اسے سرخ پڑتی آنکھوں سے دیکھتا رہا پھر ہر ایک شے کو تہہ نہس کر دینے کی خواہش لیے بیٹھیاں چڑھتا کرے میں بند ہو گیا۔

سوچوں میں غلطان وہ کانچ کے ٹکڑوں کے درمیان پریشان سی کھڑی رہ گئی۔

صرف اس لیے کہ اس کی اجازت کے بغیر کسی کو اندر آنے دیا۔ اس نے اذیت سے پلکیں جھپکیں۔ فرش پر بکھرے کانچ کو دیکھا۔ پھر اس راہ کو جو برز پر تھی۔

کئی لمحے اس کے رویے کو سمجھتے، اپنی غلطی کو پرکھتے گزر گئے۔ بات چھوٹی تھی۔ ردعمل پہاڑ جیسا تھا۔ اس کی سمجھ میں نہ آیا وہ اتنا تلخ کیوں ہو گیا تھا۔

وہ اسی وقت مسز شیرازی کے اسٹوڈیو میں آگئی۔

ڈیل چیئر پر براجمان وہ سامنے دیوار پر لگی پینٹنگ کی جانب متوجہ تھیں۔ اسے دیکھ کر کچھ حیران ہوئیں۔ کرم و غصے کی عکاسی کرتے تاثرات ہی ایسے تھے۔ یوں لگتا تھا ابھی رودے گی مگر ضبط کیے ہوئے تھی۔ ساری بات من و عن سنادی۔ مسز شیرازی حیران و ششدر بیٹھی رہ گئیں۔ ساعت پر کچھ لمحوں تک یقین نہ آیا۔

”میں تو انہیں جانتی تک نہیں ہوں۔ مجھے واقعی میں لگا آپ کی کوئی اسٹوڈنٹ آئی ہوگی۔ یہ میری غلطی ہے۔ میں مانتی ہوں۔ وہ صرف انوشین کارڈ دینے آئی تھی۔ میں نے منح کر دیا۔ مگر فارس میری کسی بات پر یقین ہی نہیں کر رہا۔ اسے غصہ ہے، میں نے اندر کیوں آنے دیا۔ غلط نہیں ہو گئی۔ ایکسکیوز بھی کیا مگر وہ.....“ دکھ سے بات ادھوری چھوڑ دی۔

”اتنی چھوٹی سی بات پر وہ اس طرح ری ایکٹ کر رہا ہے جیسے پتا نہیں میں نے کیا کر دیا۔“

مسز شیرازی اسے دیکھ رہی تھیں۔ اسے سن رہی تھیں۔ دم سادھے۔ منجمد۔ ساکت۔ ویران اور خاموش ہو کر۔

جنت کا دل کچھ ہلکا ہوا تو اس کی توجہ مسز شیرازی کے تاثرات کی طرف گئی۔ صحیح معنوں میں پریشان تو اب ہوئی۔ انہوں نے

رنگوں سے توجہ ہٹالی۔ برش رکھ دیا۔ ڈیل چیئر کا رخ کھل طور پر اس کی جانب کر لیا۔

”بیٹھو!“

انہوں نے سنجیدگی سے کہا تو وہ مضطرب ہوئی۔ کیا کچھ غلط ہو گیا ہے؟ خشک لبوں کو تر کرتی ان کے پاس بیٹھ گئی۔

چند لمحوں تک زرکار و شنینوں کے دامن میں خاموشی چھائی رہی۔ جیسے کچھ کہنے سننے کو نہ رہا ہو۔ پھر انہوں نے اپنا موبائل اٹھایا۔ کچھ ٹائپ کر کے اس کی طرف بڑھا دیا۔ ناسمجھی کے عالم میں انہیں کچھ پریشانی سے دیکھتے اس نے موبائل لے لیا۔ اللہ کرے سب خیر ہو! اس کا دل شدت سے دھڑکے جا رہا تھا۔ موبائل پر گرفت بڑھائے اسکرین پر نظر ڈالی۔

سرخ بار پر آرزو جہانگیر لکھا ہوا نظر آ رہا تھا۔ نیچے مختلف تصاویر تھیں۔ اسے چہرہ جانا پہچانا سا لگا۔ جیسے پہلے دیکھ چکی ہو۔ اگلے ہی پل ذہن میں جھماکا سا ہوا۔ ایک غیر ملکی چینل پر لیڈی ایسپر انزا کے نام سے جس خاتون کا اس نے انٹرویو دیکھا تھا وہ یہی تھیں۔

آرزو جہانگیر۔ ایک کامیاب بزنس وومن۔ ایک کامیاب ماڈل۔ سوشل میڈیا کے ہر پلیٹ فارم پر ان کے لاکھوں مداح تھے۔ گوگل کا سرچ انجن ان کی ہر طرح کی تصاویر سے بھرا ہوا تھا۔ ان کے انٹرویو، ٹویٹس، اسٹوریوز۔ ویڈیوز۔ آرٹیکلز ہر ایک شے کھل کر سامنے آگئی۔ ایک سرسری سی نگاہ دوڑاتے آہستگی سے اسکرول کیا اور اگلے ہی پل اپنی جگہ صدمے سے گنگ بیٹھی رہ گئی۔ آنکھوں پر کسی طور یقین نہ آیا۔

”ناممکن!“ یہ پہلا تاثر تھا۔ تاثر ہی رہا۔ حقیقت نہ بن سکا۔ اس کا سر گھوم کر رہ گیا۔

”یہ حیرت تو مجھے بھی ہے کہ آپ میم کو نہیں جانتیں۔“ حیرانی لیے آنکھوں کا ٹیکھا سا تاثر۔ کچھ جتنی ہوئی مسکراہٹ۔ ”حالانکہ۔ خاصا گہرا رشتہ ہے آپ کا ان سے۔“ اس کے آس پاس جیسے دھماکے ہوئے۔ سر بے اختیار نفی میں ہلا۔ آنکھوں میں صدمہ اترا۔ لب ساکت ہوئے۔

آرزو جہانگیر کے فارم سپاؤسز میں پہلا نام ہارون اعظم شیرازی کا تھا۔ چلڈرن میں فارس ہارون شیرازی کا نام لکھا ہوا آ رہا تھا۔

”ایسا کیسے؟“ سرائٹھا کرمز شیرازی کو دیکھا۔ پھرائی ہوئی نگاہیں دوبارہ اسکرین پر جمائیں۔ کہ شاید آنکھوں کو دھوکا ہوا ہے۔ مگر جو دیکھا وہی حقیقت تھی جس سے نظریں چرانا ناممکن نہ تھا۔

”پانچ سال کا تھا جب آرزو سے چھوڑ کر گئی تھی۔“ وہ بولیں تو لہجہ نرم مگر کسی پوشیدہ درد کی عکاسی کر رہا تھا۔ آنکھوں میں ایک سوچ ٹھہری تھی۔ انہیں جیسے کچھ بتانے کے لیے بہت کچھ یاد کرنا پڑ رہا تھا۔

جنت گہرے صدمے میں تھی۔ اسے تو جیسے ابھی بھی یقین نہیں آ رہا تھا۔ مسز شیرازی کے ساتھ فارس کی جو محبت تھی اور جس

طرح سے وہ فارس کو چاہتی تھیں۔ اسے دیکھ کر کوئی نہیں کہہ سکتا تھا وہ ان کا سگی اولاد نہیں تھا۔ اس کا سر پھر سے نفی میں ہلا۔ حقیقت کو تسلیم کرنے میں وقت ہوئی۔ ایسا مضبوط رشتہ۔ خلوص اور محبت سے بندھا ہوا۔ خون سے زیادہ گہرا۔

”تو آپ نے..... آپ نے فارس کی پرورش کی۔“ کافی دیر بعد کچھ کہنے کے قابل ہوئی تو اس نے پوچھا۔

مسز شیرازی خاموش رہیں۔ نہ نفی میں سر ہلایا۔ نہ اثبات میں۔ جواب کہیں درمیان میں رہ گیا۔ اب وہ گردن موڑے کھڑکی سے باہر دیکھ رہی تھیں۔ گوکہ وہاں اندھیرا تھا اور لائٹ پوز کی روشنی بھی ناکافی تھی مگر وہاں کچھ تھا۔ کچھ ایسا جو صرف تاریکی میں ہی نظر آسکتا تھا۔

”ان کے ساتھ فارس کا ریلیشن کیسا ہے؟“ اس نے مقاطعہ ہو کر پوچھا۔ آرزو جہاں گئیر فارس وجدان کی بانیولو جیکل ماں تھی۔ اسے اتنی آسانی سے وہ اپنی زندگی سے بے دخل تو نہیں کر سکتا تھا۔

”فارس کا رویہ دیکھنے کے بعد تمہیں کیا لگتا ہے کیسا ہو سکتا ہے؟“ انہوں نے گردن موڑ کر اس سے پوچھا۔ آنکھوں کی نمی گہری تھی۔ چہرے پر کرب سا نظر آ رہا تھا۔ جنت کے اندر عجیب سی بے چینی اور دکھ پھیل گیا۔ جس بات کو وہ چھوٹا سمجھ رہی تھی فارس وجدان کے لیے وہ چھوٹی نہیں تھی۔ ماں اور بیٹے کے درمیان اختلاف معمولی نوعیت کا نہیں تھا۔

”آرزو چاہتی ہے فارس کے ساتھ سب ٹھیک ہو جائے مگر فارس، ایسا نہیں چاہتا۔“

ان کی نظریں اب جھکی ہوئی تھیں۔ وہ اپنی تھیلیوں کو دیکھ رہی تھیں۔ جنت کو ایک دم سے احساس ہوا آرزو جہاں گئیر کا ذکر مسز شیرازی کے لیے بھی خوش گوار نہیں تھا۔

”کیا وجہ صرف یہ ہے کہ وہ اسے چھوڑ کر گئیں؟“

”کیا یہ وجہ ناکافی ہے بیٹا؟“ انہوں نے سر اٹھا کر پوچھا۔ جنت کی آنکھیں بھیگ گئیں۔ سر بھی جھک گیا۔ اس کی ماں نے اسے چھوڑ دیا تھا۔ اس کے باوجود وہ ان سے کبھی نفرت نہیں کر سکی تھی۔

اس کی ہمت نہ ہوئی، وہ ان سے مزید کوئی سوال کرتی یا کچھ جان سکتی۔ سوال غم دیتے تھے۔ اذیت سے دوچار کرتے تھے۔ اسے اپنے دکھ، اپنے کرب، اپنی محرومیاں یاد آئیں۔ ایک وقت اس پر بھی گزرا تھا جب وہ اپنی حکایتوں سے چھپتی پھرتی تھی۔ خاموشی مانگتی تھی۔ خاموشی چاہا کرتی تھی۔

”آپ دونوں کی محبت دیکھ کر ایک لمحے کے لیے بھی میرے ذہن میں یہ گمان نہیں گزرا کہ آپ اس کی بانیولو جیکل مدر نہیں ہیں۔ اب بھی اگر آپ نہ بتائیں تو شاید میں کبھی یقین نہ کرتی۔“

”وہ میرا بیٹا ہے۔“ انہوں نے جس مان، استحقاق اور محبت سے کہا۔ جنت کی آنکھیں بھر آئیں۔ دل میں ان کی عزت اور

مقام مزید بڑھ گیا۔

”میں چاہتی ہوں تم فارس سے اس بارے میں دوبارہ کوئی بات مت کرو۔ وہ بہت ڈسٹرب ہو جاتا ہے۔“

جنت نے ان کے ہاتھ اپنے گرفت میں لے لیے۔

مسز شیرازی نے سر اٹھایا اور اگلے ہی پل اپنی جگہ رک گئیں۔

آنکھوں میں غم اور غصہ لیے فارس وجدان دروازے میں کھڑا تھا۔ مٹھیاں بند تھیں، جڑے بچھے ہوئے تھے۔ وہ گفتگو سن چکا تھا۔ تبھی مدہم ہونے کے بجائے مزید اشتعال میں آ گیا تھا۔

دکھ۔ کرب۔ غصہ۔ اور بے بسی کا احساس لیے وہ کچھ کہتے کہتے رکا اور پھر جھکے سے پلٹ گیا۔

”فارس!“ انہوں نے ایک دم سے پریشان ہو کر اسے پکارا تھا۔ جنت ایک دم سے ہوش میں آئی۔ فوراً ہی اٹھ کھڑی ہوئی۔

”میں دیکھتی ہوں۔“

عجلت میں قدم اٹھاتی وہ فارس کے پیچھے باہر آ گئی تھی۔

کی بٹن سے وہ اپنی گاڑی ان لاک کر چکا تھا۔ دروازہ کھولا ہی تھا کہ جنت اس کے سامنے آ گئی۔

”اس وقت کہاں جا رہے ہو؟“

”جہنم میں۔ چلو گی ساتھ؟“ غصے سے پھٹ پڑا۔

وہ لمبے بھر کے لیے رکی۔ ”ہاں! بس مجھے پانچ منٹ دو، میں کپڑے بدل کر آتی ہوں۔“

وہ جڑے بچھے کر رہ گیا۔ ”ہٹو آگے سے۔“

”یہاں سے تو میں کہیں نہیں جاؤں گی۔“ ڈرائیونگ سیٹ کے ادھ کھلے دروازے کو زور سے بند کرتی جم کر کھڑی ہو گئی۔

”ساتھ لے کر جاؤ ورنہ کہیں مت جاؤ۔“

”ہاں تاکہ اینڈ آف دی روڈ تم مجھ سے کہو میں کتنا بے حس ظالم، اور سنگ دل انسان ہوں۔ جسے اس عورت سے بے تحاشا

نفرت ہے۔ جس نے اسے نو ماہ تک پیٹ میں رکھا۔“

وہ دل میں ایک درد سا محسوس کرتی اپنی جگہ کھڑی رہ گئی۔

”اوہ!! ایشاید تمہیں اس بات سے بھی مسئلہ ہو کہ میں اسے ”عورت“ کیوں کہہ رہا ہوں۔ اور مجھ جیسی ایک نافرمان اولاد کی دنیا

وآخرت تو یہیں تباہ ہو گئی۔ اور تم کتنی بد قسمت ہو کہ تمہیں میرا ساتھ ملا۔“ داہنے ہاتھ سے اپنی طرف اشارہ کیا۔ تکلیف میں وہ تھا اور

درد اسے محسوس ہونے لگا۔ غم اس کا تھا اور دل اس کا پھٹنے لگا۔

”اب ہٹو میرے راستے سے۔ میں کچھ وقت اکیلے.....“ اس کا جملہ ادھورا رہ گیا۔ جنت نے آگے بڑھ کر اسے خود سے لگا لیا تھا۔ اپنے تمام تر غصے اور اشتعال سمیت فارس وجدان اپنی جگہ نچھڑا رہ گیا۔

”میں نے کہا نا۔ اگر باہر جا رہے ہو تو ”ہمیں“ ساتھ لے کر جاؤ گے۔ ورنہ نہیں جاؤ گے۔“ وہ اپنی گرفت مضبوط کیے کھڑی تھی۔

اس نے پلکیں جھپکیں، چند لمحوں تک کھڑا رہا۔ ساکت۔ صامت۔ مکمل خاموشی اور ویرانیوں کی زد میں۔

مسز شیرازی آنکھوں میں پریشانی لیے گلاس واڑ سے انہیں ہی دیکھ رہی تھیں۔

جنت نے الگ ہو کر اس کی آنکھوں میں جھانکا پھر اس کا ہاتھ تھام لیا۔ ”بولو، کیا کرنا ہے اب؟“ گرفت اتنی مضبوط کہ اسے لگا وہ اپنا ہاتھ چھڑانا بھی چاہے گا تو نہیں چھڑا سکے گا۔

اگلے کئی لمحوں وہ آنکھوں میں حزن کی نمی لیے تاریکی کا حصہ بنا رہا۔

”صرف دو منٹ ہیں تمہارے پاس۔“ لہجہ ویسا ہی روکھا سا۔ جنت کی آنکھیں چمک اٹھیں۔ ”بس ہم ابھی گئے اور ابھی آئے۔“

وہ اسی وقت اندر چلی گئی۔ سیدھا مسز شیرازی کے پاس گئی۔ ”میں سنبھال لوں گی سب۔ آپ فکر نہ کریں۔“ ہاتھ تھام کر تسلی دی۔ کپڑے بدلے اور باہر آ گئی۔ وہ گاڑی اشارت کر چکا تھا۔ پینجر سیٹ پر بیٹھے ہی کیشن رکھتے سیٹ بیلٹ باندھتے جب تک فارغ ہوئی گاڑی مرکزی شاہراہ پر پہنچ چکی تھی۔

کتنی ہی دیر تک گاڑی میں خاموشی چھائی رہی۔ وہ ڈرائیونگ کرتا رہا۔ اور جنت باہر دیکھتی رہی۔ سفر لمبا تھا۔ سڑکیں کہیں سنسان اور کہیں آباد ہو جاتی تھیں۔ آسمان، شہر کی روشنیاں۔ آبادی۔ اور ان کا سفر۔ خاموش سفر۔ اداس سفر۔

”تمہیں پتا ہے، تمہارے بابا کتنے عجیب انسان ہیں۔ گھنٹہ ہو گیا ہے، ہم سڑکوں پر گھوم رہے ہیں اور ان سے یہ نہیں ہوا کہ آئس کریم ہی کھلا دیں۔“ وہ اپنے بچے سے مخاطب تھی۔

اسٹیرنگ ڈھیل پر گرفت جمائے فارس نے اسے سخت نظروں سے دیکھا۔ ”میں نے کہا مجھے خاموشی چاہیے۔“

”ہاں تو میں کون سا تم سے بات کر رہی ہوں؟“ کندھے اچکا کر رخ بدل گئی۔

جڑے بھینچ کر اس نے کسی قریبی آئس کریم پارلر کے سامنے گاڑی روک دی۔

”انسان مرد تو پوچھ ہی لیتا ہے کہ گاڑی میں کھانا چاہو گی یا باہر۔“ وہ دروازہ کھولنے ہی لگا تو بول پڑی۔

”فرمائیے، کیا خواہش ہے؟“ تپ کر پوچھا۔

”اب تم پوچھ ہی رہے ہو تو۔ کیوں نا پہلے پیزا کھا لیا جائے؟“ ضبط کر کے وہ اس کی طرف مڑا۔

”شام کا کھانا کھائے ابھی دو گھنٹے ہوئے ہیں۔“

”تین گھنٹے۔“ فوراً ہی تصحیح کی۔ ”یہ جو ایک گھنٹہ ہم سڑکوں پر خوار ہو رہے ہیں اسے بھی تو کاؤنٹ کرو۔ بلکہ.....“ رک کر اپنی

انگلیوں پر حساب کتاب شروع کیا۔ ”ہماری جب کچن میں لڑائی ہوئی تو اس وقت آٹھن رہے تھے۔ پھر جب باہر نکلے تو اس وقت نو

بچے کا وقت تھا۔ اب دس بجنے والے ہیں۔ کچھ دیر بعد تین گھنٹے پورے ہو جائیں گے۔“

”میں تمہیں اپنے ساتھ کیوں لایا ہوں؟“ جھلا اٹھا۔

”ہم خود آئے ہیں۔“ جتا کر بولی۔

اسٹیرنگ ڈھیل گھماتے گاڑی کو سڑک پر ڈال دیا۔ کچھ دیر بعد وہ پیزا ہٹ میں موجود تھے۔ اس کے لیے آرڈر دے کر وہ خود

اجنبیوں کی طرح سینے پر بازو باندھے بیٹھ گیا تھا۔ اس وقت اس کا نہ کچھ کھانے کا موڈ تھا نہ کوئی بات کرنے کا۔ کافی سے زیادہ جھلایا تھا۔ اسے تو جیسے کچھ بھی اچھا نہیں لگ رہا تھا۔

پیزا سے فارغ ہو کر پھر آئس کریم پارلر کا رخ کیا گیا۔

کھلے آسمان تلے۔ بلندی سے ریٹنگ کے اس پار شہر کی روشنیوں کو دیکھتے جنت کمال اپنی آئس کریم سے لطف اندوز ہوتی

رہی۔ فارس اپنا کپ ہاتھ میں لیے چپ چاپ بیٹھا تھا۔ اس کے تاثرات پہلے سے کچھ بہتر تھے۔ آنکھوں کی تختی کم ہو چکی تھی۔

پیشانی پر اب کوئی بل نہ تھا۔ وہ اس کے کندھے سے سر ٹکائے اوپر کہیں آسمان کی طرف دیکھ رہی تھی اور مسلسل بولتی جا رہی تھی۔ اس

کی تمام باتوں میں کہیں بھی آرزو جہاں گئے گا ذکر نہیں تھا۔ تجسس نہیں تھا۔ غصہ۔ نفرت یا اس کے رویے کو لے کر حقارت نہیں تھی۔ اسے

اس بات سے فرق نہیں پڑا تھا وہ اپنی ”ماں“ سے نہیں ملتا۔ اس بات سے بھی نہیں کہ وہ ان سے ”نفرت“ کرتا ہے۔

”آئم سوری۔“ وہ چپ ہوئی تو اس نے کہا۔ بہت اچانک اور بغیر کوئی حوالہ دیے۔

”کس لیے۔“ وہ حیران ہوئی تھی۔ فارس خاموش رہا۔ غالباً وہ اپنے رویے کی معذرت کر رہا تھا۔

”میری طرف سے بھی سوری۔“ کچھ سوچ کر اس نے بھی کہہ دیا۔

”کس لیے؟“

”میں بھی تو کافی الناسیدھا بول گئی۔“

”وہ تو تم ہمیشہ بولتی ہو۔“

بھنویں سیکڑ کر اس نے فارس کو گھورا۔ ”مطلب کہ۔ حد ہے؟ جھنجھلا گئی۔ میں نے اپنا سوری واپس لیا۔“ کہہ دیا۔

وہ ایک مسکراتی نظر اس پر ڈالے کہیں دور دیکھنے لگا۔

”اگر میں تمہارے ساتھ نہ آتی تو کہاں جاتے؟“ آسمان کی بلند یوں میں روشن ستاروں کو کھوجتے پوچھا۔

”یہیں آتا جہاں ہم ہیں۔“

اس نے متعجب ہو کر اطراف میں نگاہ دوڑائی۔

”یعنی یہ تمہارے لیے کوئی خاص جگہ ہے۔“

”تم دیکھ سکتی ہو۔ یہاں سے پورا شہر نظر آتا ہے۔“

”آخری بار تم یہاں کس کے ساتھ آئے تھے؟“ اس نے پوچھا۔

”میں یہاں اکیلا ہی آتا ہوں۔“

اس نے دیکھا، پہاڑی کے نیچے گھومتی ہوئی سڑک کے اس پار سبز خطے کے وسط میں ایک قصر نما گھر نظر آ رہا تھا۔ اس کی تمام ترتیبیں رات کے اس پہر اس طرح سے روشن تھیں کہ دن کے اجالے کا گمان ہو رہا تھا۔ منظر انتہائی خوب صورت تھا۔

”تم وہ دیکھ رہی ہو؟“ فارس نے ہاتھ بڑھا کر اشارہ کیا۔

”ہاں۔“

”یہ شیرازی ہاؤس ہے۔“

جنت نے چونک کر سر اٹھایا۔

”میرے دادا یہیں رہتے تھے۔ اس قصر میں۔“

”اوہ! تو اس لیے یہ جگہ تمہارے دل کے بہت قریب ہے۔“ اپنے بھول پن میں بول گئی۔ فارس کی نگاہیں ٹھہری رہیں۔ چہرہ

بے تاثر رہا۔

وہ اب گردن اونچی کیے دور تک دیکھ رہی تھی۔

”گھر میں کون رہتا ہے؟“

”کوئی نہیں۔“

”ٹولائٹس کیوں آن ہیں؟“

خاموشی.....

رخ موڑ کر فارس کو دیکھا۔ اس نے جیکٹ کی جیبوں میں ہاتھ ڈال لیے۔ وہ اپنے بھائی، باپ اور دادا کے بارے میں کوئی

بات نہیں کرتا تھا۔ جنت محسوس کر کے خاموش ہو گئی۔ کہ اس کا دل بہلانے آئی تھی۔ مزید ٹینشن سے دوچار کرنے تو نہیں۔ بیگ سے موبائل نکال کر چند ایک میسج ٹائپ کیے۔ وہ مسز شیرازی کو تسلی دے رہی تھی کہ سب ٹھیک ہے آپ سو جائیں۔ پھر فرصت سے اس کی کی طرف متوجہ ہوئی۔ وہ کین ہاتھ میں لیے بیٹھا تھا۔

”ویسے ایک سوال ہے میرے ذہن میں۔ اور کافی عرصے سے ہے۔ مگر میں نے تم سے کبھی پوچھا نہیں۔“ اس نے کہا۔

”کیسا سوال؟“ گردن موڑ کر اسے دیکھنے لگا۔ اتنی دیر تک خاموش رہنے کے بعد اب وہ گفتگو میں حصہ لے رہا تھا۔ آنکھوں

میں سرخی بٹھری تھی مگر تاثرات کافی حد تک نارمل ہو چکے تھے۔ وہ بہت ریلیکسڈ لگ رہا تھا۔

”میں اس پر کبھی بات تو نہیں کرنا چاہتی تھی۔ لیکن.....“ کچھ کہتے کہتے رک گئی۔ ”تم جانتے ہو مجھے پہلی ڈی وورس کس لیے

ہوئی تھی۔“

فارس بیچ پر بازو پھیلائے اس کی آنکھوں میں دیکھ کر رہ گیا۔ اسے توقع نہیں تھی وہ اپنے ماضی سے جڑے کسی اذیت بھرے وقت کا حوالہ دے سکتی ہے۔ وہ بھی اس مضبوطی کے ساتھ۔

”تمہیں برا نہیں لگتا؟ مطلب..... تمہیں پہلے بہت نفرت ہو گئی تھی مجھ سے کہ..... میں ایسی ہوں اور یہ کہ میں نے ایک بچے

کی جان لینے کی کوشش کی۔ پھر ایسا کیا ہوا کہ تم نے اس بات کو ہمارے درمیان سے نکال دیا؟“

فارس اس کے عجیب و غریب سوال پر متحیر سا بیٹھا رہ گیا۔ کیا وہ اپنا معاملہ چھیڑ کر اس کا ذہن بھٹکانے کی کوشش کر رہی ہے؟

یا پھر وہ واقعی میں اس کا موقف جاننا چاہ رہی ہے؟

”مجھے ایک نے چھوڑ دیا کہ میں ’ایسی‘ ہوں۔ مجھے دوسرا یہ جان کر کیسے اپنا سکتا ہے کہ میں ’ویسی ہی ہوں۔‘ اس کی آواز

کمزور تھی، نہ آنکھیں نم تھیں نہ تاثرات میں کسی دکھ کا شائبہ تھا۔ وہ جیسے اپنی نہیں کسی دوسرے۔ تیسرے یا کسی چوتھے انسان کی بات

کر رہی تھی۔

ایسے جیسے اس کے اندر ایک الجھن ہو۔ کوئی گرہ جو کھلنے کا نام نہ لیتی ہو۔

”تم پھر سے کچھ الٹا سیدھا سوچ رہی ہو؟“

”نہیں تو..... یہ تو بس ایک سوال ہے۔“

وہ چپ ہو گیا۔ کچھ دیر تک چپ ہی رہا۔

”میں بہت پہلے جان گیا تھا، تم کسی کی جان نہیں لے سکتیں۔“

کین لبوں سے لگا کر اس نے سپ لیا۔ جنت دم سادھے اسے دیکھ کر رہ گئی۔

”یہ الگ بات ہے کہ تسلیم نہیں کرنا چاہتا تھا۔“ کہہ کر دور تک دیکھا۔ اشارہ ان تلخ باتوں کا تھا، طنز اور طعنوں کا تھا۔ اس نے ذیبت کا جس سے وہ اسے دوچار کرتا رہا تھا۔

”کیا مطلب..... کیسے جان گئے تھے؟“ جنت کی آنکھوں میں حیرت اتری۔ اس کی حقیقت تو صرف اس کے پاس ہی تھی۔ اگر کہیں سے معلومات لیتا بھی تو اسے مثبت جواب تو کبھی نہ ملتا۔ خاندان بھر میں سب ہی اسے مجرم گردانتے تھے۔ سواں کی حمایت میں کوئی کچھ بولا تو ہرگز نہیں ہوگا تو پھر.....

اس کی آس کریم تقریباً ختم ہو چکی تھی۔

”جب مجھے ایسا فالیکلک شاک ہوا تھا تب۔“ اس نے کہا۔ کین سے مزید چند گھونٹ لیے۔ ”یو سیو ڈائی لائف! اری ممبر؟“

”اس سے یہ کیسے ثابت ہوا کہ میں۔ بے گناہ ہوں؟“

وہ چند لمحوں تک پرسوج لگا ہوں سے سامنے جھاڑیوں کو دیکھتا رہا۔

”تم نے مجھے پی پی آر دیا تھا۔“

”ہاں تو.....؟“ اس کے لیے یہ اتنی بڑی بات نہ تھی کہ اس کا یوں ذکر کیا جاتا۔

”یہ جانتے ہوئے بھی کہ اس رشتے کو نبھانے کا میرا کوئی ارادہ نہیں۔“

وہ رک گئی۔ آنکھوں میں ناہمی کا تاثر لیے اسے دوبارہ دیکھا۔

فارس نے گردن موڑ کر جنت کو دیکھا۔ کیا وہ ابھی بھی نہیں سمجھی؟

”کیا مطلب؟“

”اگر تمہارے لیے کسی کی زندگی سے زیادہ اپنا مفاد اہم ہوتا تو تم مجھے پی آر نہ دیتیں۔ سمپل۔“ وضاحت دے کر اس کی مشکل آسان کرنا چاہی۔

جنت ہونق سی اسے دیکھ کر رہ گئی۔ کیا مفاد؟ کون سا مفاد؟

”تم کہنا کیا چاہ رہے ہو؟“

”فارس وجدان کی بیوہ ہونا زیادہ فائدہ مند ثابت ہوتا یا دوسری بار طلاق یافتہ ہونا؟“ اس نے جھلا کر کہا تو جنت کی آنکھیں پھٹی کی پھٹی رہ گئیں۔ منہ حیرت اور صدمہ سے کھل گیا۔

”اللہ!“ دونوں ہاتھ گال پر اور پھر اپنے منہ پر رکھ لیے۔ ”یہ تو میرے ذہن میں آیا ہی نہیں۔“ حیرت۔ شاک۔ صدمہ۔ جیسے دماغ کی چولیس ہل کر رہ گئی ہوں۔ فارس نے گردن موڑ کر اسے دیکھا۔

”افسوس ہو رہا ہے اب؟“ جڑے بھینچ کر پوچھا۔

”بہت زیادہ۔“

وہ تاسف سے سر ہلا کر اٹھ گیا۔

”رکو۔“ جھٹ سے اپنا پرس اٹھایا اور تیزی سے اس کے پیچھے آئی۔ ”اف میں کتنی بے وقوف ہوں، کتنی بے وقوف ہوں۔“ اپنا سوال، فارس کا جواب، اس کا موقف۔ اپنی ذات پر اس کی ایسی نگاہ۔ رد عمل پر ایسا تجربہ۔ لب بھینچ کر مسکراہٹ دباتی اس کے قریب ہوئی۔

”اگر ذرا سا بھی۔“ انگوٹھے کی پور کو انگلی سے جوڑ کر کہا۔ ”ذرا سا بھی میرا کرمنٹل دماغ ہوتا تو تمہاری ساری پر اپرٹی مجھ مل جاتی..... شیرازی انٹر پرائز کی نئی سی ای او میں ہوتی؟“

وہ اس کی روشن آنکھوں میں شرارت کا رنگ دیکھ سکتا تھا۔

”میں تمہیں اپنے ساتھ کیوں لے آیا۔“ بڑبڑا کر رہ گیا۔

اس کے برابر میں چلتے ہوئے وہ دل کھول کر ہنسی۔ اور اس طرح ہنستے ہوئے بہت پیاری لگی۔ ایسا پہلی بار ہوا تھا کہ ماضی کی کسی تکلیف دہ بات پر اس کے چہرے پر دکھ بھرے تاثرات نہیں تھے۔ وہ ہنس کر اس کا موقف انجوائے کر رہی تھی۔

”اتنی سی بات سے میری پوری شخصیت کا اندازہ لگا لیا۔“

”دیکھ لو، تم کتنی آسان ہو۔“ وہ جیسوں میں ہاتھ ڈالے کہہ رہا تھا۔ اور وہ اس کے آگے اٹنے قدم پیچھے ہو رہی تھی۔

”تم مجھے انڈر اسٹیمٹ کر رہے ہو، میں تمہاری سوچ سے زیادہ خطرناک ہوں۔ میں کچھ ایسا کر سکتی ہوں جو تم بھی نہیں کر سکتے۔“

فارس کے لبوں کو مسکراہٹ چھو کر گزری۔ ہاں وہ ایسی ہی تھی۔ صدق دل۔ سچے جذبات اور مصومیت سے۔ اپنی دعا اور امید سے ناممکن کو ممکن کر دکھانے والی۔

”مثلاً؟“

”میں تمہاری جان لے سکتی ہوں۔“ آنکھوں میں آنکھیں ڈال کر بولی۔

”وہ تو تم لے چکیں۔“

”اوہ واؤ، کیا تم نے ابھی تسلیم کیا تم ایک ذمی ہو؟“ آنکھیں چمک اٹھیں۔ چہرہ خوشی سے کھل اٹھا۔

وہ مسکرا کر رہ گیا۔

”میں ایک ذومہ کے ساتھ پھر رہی ہوں۔“ آواز کچھ بلند تھی۔

قریب سے گزرتے ایک انکل اور آنٹی صاحبہ نے مڑ کر اچھنبے سے اسے دیکھا پھر اس کے ذومہ کو۔

”سوری! میری وائف کو دورے پڑتے ہیں۔“ اسے بازو کے گھیرے میں لیتے معذرت خواہانہ لہجے میں گویا ہوا۔ جنت کے

سر پر لگی تلوؤں میں بھی۔

”کیا کہا؟“ وہ اس کی گرفت میں چل کر چیختی تھی۔ وہ اسے ساتھ لیے بیڑھیوں کا رخ کر گیا۔ اترتے وقت اس نے ایک دو

کلمے تو جنت سے کھا ہی لیے تھے۔

”تم سے میری خوشی ذرا برداشت نہیں ہوتی۔“

اس کا موڈ ٹھیک کرنے اس کے ساتھ گئی تھی۔ واپسی پر اپنا موڈ خراب کر کے آگئی۔

”میری وائف کو دورے پڑتے ہیں۔“ پینجر سیٹ پر بیٹھی تھی جم کر نقل اتاری۔ غصہ اتارا۔ بڑبڑاتی رہی۔

لب بھینچ کر مسکراہٹ دبائے وہ سنی ان سنی کیے یکسوئی سے ڈرائیونگ کرتا رہا۔

☆☆☆

گھر پہنچتے ہی وہ مسز شیرازی کے کمرے میں چلا گیا۔ وہ بیڈ پر نیم درازان کے انتظار میں جاگ رہی تھیں۔ حالانکہ جنت نے

مہینج کر کے ان سے کہا تھا سب ٹھیک ہے۔ وہ سو جائیں مگر فارس کو دیکھے بغیر انہیں نیند نہیں آسکتی تھی۔ جاتے وقت برہم تھا۔ مگر اب

اس کے تاثرات بہتر تھے تاہم آنکھوں میں ابھی بھی حزن کی نمی تھی۔

ان کے پاس بیٹھا تو انہوں نے گال پر ہاتھ رکھا۔ پھر اپنی گرفت میں لے کر اسے خود سے لگایا۔

کچھ دیر بعد جنت انہیں دیکھنے آئی تو ادھ کھلے دروازے میں ہی رگ گئی۔ فارس ان کے پاس ہی سو گیا تھا۔ مسز شیرازی اس

کے بالوں میں ہاتھ پھیرتے ہوئے دعائیں پڑھ کر پھونک رہی تھیں۔ سراٹھا کر اسے دیکھا۔

”لائٹس آف کر دوں؟“

اس نے سرگوشی میں پوچھا۔ انہوں نے اثبات میں سر ہلادیا۔ کمفرٹ فارس پر پھیلاتے ہوئے اس نے سائڈ ٹیبل کا لیپ بند کر

دیا۔ پانی مسز شیرازی کی میز پر رکھا اور لائٹس آف کر کے آہستہ سے دروازہ بند کرتی اپنے کمرے میں آگئی۔

بیڈ پر بیٹھتے ہوئے اس نے ایک گہری سانس لی۔ پورے دن کے واقعات ذہن میں دوڑ گئے۔ اس انکشاف کو سوچا جو آج

اس پر ہوا تھا۔ آرزو جہاں گہری اس تک پہنچنے کی کوشش سمجھ سے باہر ہوگئی۔ وہ بھی اس صورت میں جب کہ وہ اپنے بیٹے کی نفرت سے

واقف تھیں۔

اس نے لیپ ٹاپ اٹھالیا۔ ان کا نام سرچ کر کے ان سے متعلق آرٹیکلز پڑھتی گئی۔ وہ انٹرویوز جو انہوں نے دے رکھے تھے،

وہ کلپس جو آن کی آن میں دائرل ہو جاتی تھیں۔ ان کی ادائیں، میک اپ، ڈریسنگ سینس کمال کی تھی۔ مغربی لباس ہو یا مشرقی۔

ہر روپ میں ڈھل کر قیامت ڈھا رہی تھیں۔

دو سال پہلے تک کے جو انٹرویوز تھے ان میں ان کی ذاتی زندگی زیادہ ڈسکس نہیں ہوتی تھی مگر اب جو انٹرویوز تھے ان میں وہ

بہت دھڑلے سے اپنے ”بیٹے“ کا ذکر کرتی تھیں۔ اور بہت فخر سے اپنے ساتھ اس کا نام جوڑتی تھیں۔

حالیہ انٹرویو اس نے پھر سے دیکھا۔ اسے آج سمجھ میں آیا فارس نے ٹی وی کیوں بند کر دیا تھا۔ وہ آرزو جہاں گہری کو دیکھتا تو

درکنار ان کی آواز تک نہیں سننا چاہتا تھا۔

اتنے قریبی رشتے کے لیے اتنی نفرت اور تلخی اسے اندر تک اذیت میں مبتلا کر گئی۔ مائیں چھوڑ دیتی ہیں، مائیں توڑ دیتی ہیں۔

مگر جانے کیا بات تھی کہ اپنی ماں کی تمام تر نفرت سہتے ہوئے بھی وہ ان سے کبھی بھی نفرت نہیں کر سکتی تھی۔ آخری وقت تک اس کی

خواہش رہی تھی وہ اسے اپنالیں۔ آخری وقت تک اس نے چاہا تھا وہ ان کی ہو جائے۔ مرنے کے بعد بھی ان کی ناراضی اور نفرت

کسی طور سے چھین نہیں لینے دیتی تھی۔ دل آج بھی غم سے بھر جاتا تھا۔ اپنے نقصان پر رو پڑتا تھا۔

”سنا ہے آپ دادی بننے والی ہیں۔“ انٹرویو کو اس مقام تک لے آئی جہاں سے اس نے نہیں دیکھا تھا۔ اینکر سوال کر رہی

تھی۔ آرزو جہاں گہری کا چہرہ کھل اٹھا تھا۔ وہ جواب دیتے ہوئے بہت خوش نظر آ رہی تھیں۔ اینکر ان کے بیٹے کا پوچھ رہی تھی۔ بیٹے کی

چند ایک تصاویر بیک گراؤنڈ اسکرین پر دکھائی جا رہی تھیں۔ اور وہ بتا رہی تھیں کہ ان کا بیٹا اپنی لائف کو پرائیوٹ رکھنا پسند کرتا ہے۔

اور وہ خود بھی ایسا ہی چاہتی ہیں۔

کچھ پرانی پوسٹس اور آرٹیکلز بھی تھے۔ ایک ایسی پوسٹ بھی تھی جب انہوں نے اپنے سوشل میڈیا اکاؤنٹس پر بہت اچانک

فارس وجدان کی تصویر شیئر کر کے اس کے ساتھ اپنے رشتے کو سب پر ظاہر کر دیا تھا۔ اس بات کو غالباً دو سال ہو چکے تھے۔ کتنے

عرصے تک یہی خبریں ہر طرف گردش کرتی رہی تھیں اور وہ کچھ حیرت سے وہ کامنٹس پڑھتی جا رہی تھی جو اس تصویر کے نیچے دیئے

گئے تھے۔ کچھ فیمنز کے تاثرات تھے۔ اور کچھ مخالفین کے حاسدانہ تبصرے اور تجزیے۔

”یہ جانتی ہے اسے سوشل میڈیا میں کیسے ان رہنا ہے۔“

”اب یہ اچانک بیٹا کہاں سے آگیا؟“

”بیٹا تو قبول کرنا ہی تھا۔ آئی مین لوک ایٹ ہم، ہی از تھی سی ای او آف شیرازی انٹر پرائزز۔“

”ایک قاتل کو اپنے ساتھ جوڑ کر ریپوٹیشن خراب کر لے گی۔“

عسریسرا۔ حسنی حسینی

عسریسرا۔ حسنی حسینی

جنت کا دل رک گیا۔

”ڈڈ ہی ریٹلی کلڈ ہز فادر اینڈ برادر؟“

اور وہ آخری کمنٹ۔ وہ آخری سوال۔ جنت کی سانسیں تھم گئیں۔ دل رک گیا۔ اس پاس سناٹے پھیل گئے۔ ساکت منجمد۔

پتھرائی ہوئی نگاہوں سے فارس کی تصویر کو دیکھا۔

”ویسے ان کی یہ بات تو ٹھیک ہے، تم مجھے نہیں جانتیں۔“

ایک ہی لمحے میں کئی منظر ابھرے، اور اسی ایک ہی لمحے میں اسے کئی باتیں یاد آ گئیں۔ مشتعل اعصاب کے ساتھ لیپ ٹاپ بند کر کے پرے دھکیل دیا۔ لوگ بھی اتنی خطرناک باتیں کرتے اللہ سے نہیں ڈرتے۔ اس نے اپنی سوچ کو بھٹکنے نہیں دیا۔ ذہن کو اچھے نہیں دیا۔ خود پر قابو پاتے ہوئے اٹھ کر کھڑکیاں کھول دیں۔ کتنی ہی دیر تک آنکھیں موندے گہری سانسیں لیتی رہی۔

جھوٹ، غلط بیانی، حسد میں کیے گئے تبصرے، سوال، اس نے سوچا۔ بار بار سوچا۔ اور پھر اپنے ذہن سے ان خیالات کو نکال

دیا۔

ریان شیرازی، حماد شیرازی کا بیٹا تھا۔ اور حماد شیرازی فارس و جدان کا سگا بھائی نہیں تھا۔ کیا رشتے کے اختلاف اس دراڑ کا

سبب بنا ہے۔ یا پھر اس نفرت کے پیچھے کوئی اور وجہ ہے؟

وہ گہری سوچ میں ڈوبی اپنی جگہ کھڑی رہ گئی تھی۔

☆☆☆

سیاہ رنگ کی لانگ اسکرٹ پر سیاہ چمکتی ہوئی شرٹ زیب تن کیے۔ سرخ رنگ کی لپ اسٹک، اسی رنگ کا بیگ، پنسل ہیلو اور

نفسیہ جیولری۔ لیٹرز میں کئے، رنگے ہوئے بال جن میں خردلی انگلیوں کو حرکت دیتی وہ گاڑی سے نکل کر سیدھا عمارت میں داخل

ہو گئی تھی۔ پانچویں منزل پر اس کا لگژری اپارٹمنٹ تھا۔ لفٹ کام نہیں کر رہی تھی تو اس نے سیڑھیوں کا رخ کر لیا تھا۔ وہ پورے ایک

ماہ بعد پاکستان واپس آئی تھی۔ اپنی اس واپسی پر اور ملنے والی کامیابی پر اس کا چہرہ روشن اور پرسکون نظر آ رہا تھا۔ آہستہ سے قدم

اٹھاتے ہوئے وہ موبائل اسکرین پر اسکرولنگ کرتی جا رہی تھی۔

بہت سے میسجز تھے، تصویریں تھیں، کچھ چٹ پٹی سی خبریں۔ کچھ انکشاف اور کارنامے۔ لیکن اسے سب سے زیادہ خوشی

موصول ہوتے صرف ایک پیغام پر ہوئی تھی۔ وہ ایک پیغام جیسے اس کی ریاضت کا ثمر تھا۔ ایک مہم ہی پر اسرار مسکراہٹ اس کے

لبوں کا احاطہ کر گئی۔ دل کی اتھاہ گہرائیوں میں سکون اتر گیا۔

”یہ سب کر کے تمہیں کیا مل جائے گا؟“ میسج موصول ہوا تو وہ ریٹنگ پر ہاتھ جمائے رک گئی۔ کافی دیر تک رکی رہی۔ اس نے

ٹائپنگ شروع کی۔

”کچھ ایسا جس کا تم تصور بھی نہیں کر سکتیں۔“ لکھ کر پھر سے قدم اٹھانا شروع کیے۔ مطلوبہ فلور پر مطلوبہ دروازہ کھولتے ہوئے

وہ اندر داخل ہوئی۔

اپنے نازک قدموں کو ہیل کی گرفت سے آزاد کرنے کے بعد سلیپر ز پہنے۔ پھر ہاتھ بڑھا کر لائٹس آن کرنا چاہیں تو ادراک ہوا

سوچ بورڈ کام نہیں کر رہا تھا۔ نگاہیں بھٹکتی ہوئی لاؤنج اور پھر اوپن چکن کی طرف چلی گئیں۔ اگلے ہی پل وہ اپنی جگہ تھم گئی۔ حیران و

ششدر۔ ساکت۔ بدحواس۔

مدھم سی زرکار روشنی میں اس کے اپارٹمنٹ کا منظر کسی حد تک نمایاں ہو رہا تھا۔

گلدان، پینٹنگز، گلاس، ٹیبلو، کراکری غرض کے ہر ایک شے توڑ پھوڑ کا شکار تھی۔ صوفے کے کیشن بکھرے ہوئے، ٹی وی

اسکرین فرش پر گر گئی تھی۔ چکن کا تو اس سے بھی برا حال تھا۔ منہ پر ہاتھ رکھے وہ کچھ متوحش سی قدم اٹھاتی بیڈروم کی طرف بھاگی۔

ہاتھ بڑھا کر لائٹس آن کر دیں۔ بیڈروم کی حالت بھی ابتر تھی۔ اس کی قیمتی نفیس جیولری، سونے کے زیورات ہر جگہ بکھرے تھے۔

وہ جھٹکے سے پلٹی اور اپنی جگہ ساکت ہوئی۔ بیرونی دروازہ آہستہ سے بند ہوا تھا۔ اس کے اپارٹمنٹ کی تمام بتیاں روشن ہو

گئیں۔ دوسو ٹنڈ بوٹڈ مردوں کے درمیان کھڑے شخص پر نظر پڑتے ہی وہ منجمد ہو گئی۔ وقت اتنا نہیں گزرا تھا کہ وہ اسے پہچان نہ

پاتی۔ وہ گندی چہرہ۔ تاریک آنکھیں۔ اور اسرار لیے تاثرات اس کے لیے ہرگز نئے نہیں تھے۔

”ت..... تم.....“ صدے سے لب پہلے۔

سیاہ پینٹ کوٹ میں ملبوس وہ اسی تمننت سے سراٹھائے کھڑا تھا۔ بھورے بال جیل کی مدد سے پیچھے کوجھے ہوئے تھے، داہنے

ہاتھ میں وہی مخصوص زنجیر جسے وہ اکثر انگلیوں میں لپیٹے رکھتا تھا۔ آنکھیں کسی بھی تاثر سے عاری۔ اور چہرہ مکمل سپاٹ تھا۔

”مجھے خوشی ہے کہ میں آپ کو یاد ہوں۔“ اس کا انداز ویسا ہی روبونک سا۔ لہجہ آج بھی سادہ سا تھا۔ نہ غصہ، نہ سختی، نہ نرمی۔ نہ

ہی کوئی اور اثر جھلکتا تھا۔

وہ دم سادھے پھٹی پھٹی آنکھوں سے اسے دیکھ رہی تھی۔

”گھبرائیے نہیں۔ میں صرف آپ سے بات کرنے آیا ہوں۔“

وہ ہاتھ باندھے کھڑا تھا۔ آہستہ سے قدم اٹھاتا آگے بڑھا۔ کالج کے کپڑے اور بہت سی توڑ پھوڑ کا شکار چیزیں اس کے

بھاری قدموں تلے چرمر گئی تھیں۔

”بات۔“ وہ آنکھوں میں صدے کی سرخی لیے شدید غصے کے عالم میں پھٹ پڑی۔ ”اسے بات کرنا کہتے ہیں؟ ہاؤ ڈیئر یو۔“

”پلیز وہیں رکیے۔“ کہہ کر اپنا ہاتھ اٹھایا۔ ”توڑ پھوڑ گھر تک ہے۔ تو پلیز اسے گھر تک محدود رہنے دیجیے۔“ واضح دھمکی تھی۔ وہ ایک دم سے مشتعل اعصاب کے ساتھ رک گئی تھی۔

”تمہاری یہ ہمت کیسے ہوئی۔ میری مرضی کے بغیر میرے گھر میں داخل ہو کر یہ سب کرنے کی۔“

اس نے جیب سے سگریٹ اور لائٹر نکال کر جلایا۔ کس لے کر دھواں اڑایا۔ پھر اس دھوئیں کی زد میں نظر آتے عدینہ زبیر کے لال بھسوکا چہرے کو دیکھا۔

”اتنا غصہ کیوں آرہا ہے؟ حالانکہ ایسی ہی توڑ پھوڑ آپ میرے صاحب کی زندگی میں کتنی بار کر چکی ہیں۔“ زک کر ایک گہری نظر اس پر ڈالی۔ ”میں نے تو بس آپ کو آپ کے طریقے سے جواب دیا ہے میڈم!“

عدینہ کے وجود میں ایک دم سے سناٹا پھیلا تھا۔ اسی سناٹے میں ایک چنگاری سی اٹھی تھی۔ وجود سلگ اٹھا تھا۔

”اب آپ سمجھ تو گئی ہوں گی میں یہاں کیوں آیا ہوں۔“ کہہ کر ایک سوالیہ نگاہ اس پر ڈالی۔ عدینہ کی مٹھیاں بھنج گئیں۔ اپنی کسی بھی حرکت پر ملنے والا فارس وجدان کا یہ پہلا ری ایکشن تھا۔ پہلا رد عمل۔ غیر ممکنہ جواب۔ جیسا اس نے سوچا تھا ویسا نہیں ہوا تھا۔ اور جیسا وہ چاہتی تھی ویسا اب نہیں سکتا تھا۔

”آپ ایک سمجھ دار اور مصلحت پسند خاتون ہیں۔ امید ہے آئندہ آپ میرے صاحب کی پرائیویٹ لائف میں مداخلت نہیں کریں گی۔“

”تمہیں لگتا ہے میں ان اوچھے ہنچکنڈوں سے ڈر جاؤں گی؟“ آگ اگلنا ہوا لہجہ۔ قہر برساتی آنکھیں تھیں۔ ”تمہارے پاس کو ابھی بھی لگتا ہے اس طرح مجھے ڈرا دھمکا کر دبا لے گا؟ کیا نہیں جانتا اس سوسائٹی میں میری ایک پہچان ہے۔ میرے تعلقات بہت اونچے لوگوں سے ہیں۔“

”خیر یہ تو میں بھی اچھی طرح سے جانتا ہوں آپ کے کتنے اونچے لوگوں کے ساتھ ”تعلقات“ ہیں۔ اور یہ بھی کہ آپ اس سوسائٹی کی کتنی عزت دار اور کامیاب ممبر ہیں۔ لیکن میں ان سب کے لیے نہیں آیا۔ مجھے اپنی بات دہرانے کی عادت نہیں ہے لیکن آپ کو ایک بار پھر بتانا چلوں کہ میں یہاں اپنے صاحب کی بیوی کے لیے آیا ہوں۔ ان سے دور رہیے۔ یہ میری آپ کے لیے آخری وارننگ ہے۔“

”اور اگر نہ ہئی تو.....؟“ لہجہ مستحکم۔ انداز چیلنجنگ۔

وہ مڑ کر اسے دیکھنے لگا۔ اسے جیسے کسی بات اور حرکت سے، خوف اور دھمکی سے کوئی فرق نہیں پڑا تھا۔ وہ ہٹ دھرمی کی انتہا پر تھی۔

”ایسا کر کے آپ کیا حاصل کر لیں گی؟۔ فارس؟ کیا آپ کو ابھی بھی لگتا ہے آپ دونوں کا بیچ اپ ہو سکتا ہے؟“

”تمہیں لگتا ہے میں اب بیچ اپ چاہتی ہوں؟“ آنکھوں میں آنکھیں ڈال کر بولی۔ ”مجھے میرا حق چاہیے۔“

”آپ آل ریڈی لے چکی ہیں۔“

”اس طرح کچھ لاکھ میرے منہ پر مار دینے کا مطلب ہے مجھے میرا حق مل چکا؟“ وہ غرائی۔

”قانوناً آپ کا حق نہیں بنتا تھا اس کے باوجود فارس صاحب نے آپ کو رقم ادا کر دی تھی۔“ اس نے اپنے مخصوص لہجے میں کہا۔

”یہ کام میں نے کیا تھا۔ میں پیسوں کا ایک بیک آپ کے حوالے کر کے گیا تھا۔ اور وہ چند لاکھ نہیں تھے جیسا آپ کہہ رہی ہیں۔ اور وہ ”حق“ بھی نہیں تھا جیسا آپ سوچ رہی ہیں۔“

عدینہ زبیر کی مٹھیاں سختی سے بھنج گئی تھیں۔ آنکھوں میں سرخی۔ اور وحشت مزید نمایاں ہو رہی تھی۔

”اس نے۔ اپنے انتقام کی خاطر میری زندگی برباد کر دی۔ اور تم چاہتے ہو میں خاموش رہوں؟ اس طرح توڑ پھوڑ کر کے مجھے دھمکانے آئے ہو۔“

”دھمکانے نہیں آیا۔ صرف بتانے آیا ہوں“ سنجیدگی سے کہہ کر جانے کے لیے مڑ گیا۔

”میں ابھی تک چپ ہوں تو وہ سمجھ رہا ہے بات ختم ہوگئی۔ جب بولنے پر آئی تو کسی کو منہ دکھانے کے قابل نہیں رہے گا وہ۔“ وہ غصے سے چلا اٹھی۔

”عدینہ میڈم!“ بھاری آواز اب کے قدرے بلند ہوئی تھی۔ ”کچھ بھی کرنے سے پہلے consequences کا خیال رکھیے گا۔ میرے صاحب آج تک آپ کی ہر حرکت پر خاموش رہے ہیں لیکن آئندہ ایسا نہیں ہوگا۔ یہ تو محض ایک چھوٹی سی وارننگ ہے۔“

”ہاں چھوٹی سی وارننگ۔“ وہ استہزائیہ انداز میں ہنسی۔ ”اپنے سگے باپ اور بھائی کو مار ڈالنے والے کی چھوٹی سی وارننگ ایسی ہی ہو سکتی ہے۔“

نوار نے مڑ کر اسے دیکھا۔ ”حیرت ہے۔ آپ پھر بھی ان سے خوف زدہ نہیں ہیں۔“ مسکراہٹ داہنے گال کی جانب اٹھ گئی۔ پراسراریت مزید بڑھ گئی۔

عدینہ لب بھنج کر کھڑی رہی۔

کچھ ہی دیر بعد وہ اپنے ساتھیوں کے ہمراہ فلیٹ سے نکل گیا۔ دروازہ بند ہوا تو ٹوٹی ہوئی ایک ایک چیز سے ہوتی ہوئی اس کی نگاہ دیوار گیر آئینے پر جا ٹھہری۔

وہ پہلے صدمے میں تھی۔ اب صدمہ اشتعال میں بدلنے لگا تھا۔ تباہ کاریوں کا شکار اس کا پارٹمنٹ اس کی اندرونی توڑ پھوڑ کا غماز ہونے لگا۔ وہ پاگل ہونے لگی۔

”میں تمہیں برباد کر دوں گی فارس! جینے کے قابل نہیں چھوڑوں گی میں تمہیں۔“ ایک دم سے چیختے ہوئے اس نے اسٹینڈ زمین پر دے مارا تھا۔

سرتھامے وہ نیچے بیٹھ گئی۔ چہرہ غم و غصے سے سرخ ہونے لگا تھا۔ مٹھیاں سختی سے بھج گئی تھیں۔ اس نے اپنے ہاتھ میں آنے والی شے اٹھا کر دیوار پر دے ماری تھی۔ ٹوٹے ہوئے گلدان کے مزید ٹکڑے ہوئے تھے۔

”تمہیں اس کی بھاری قیمت چکانی پڑے گی۔ بہت بھاری۔“ اندر باہر ایک آگ سی جل رہی تھی۔

آئینے کے ٹکڑوں میں اس کا خوب صورت چہرہ کئی حصوں میں بٹ چکا تھا۔ اور ہر حصے میں اس کی شکل نامکمل اور غیر واضح نظر آ رہی تھی۔

☆☆☆

نیند گہری تھی۔ مگر سکون بھری نہ تھی۔ کچھ دیر بعد اس کی آنکھ کھل جاتی تھی۔ ایسے جیسے کسی نے جھنجھوڑ کر جگا دیا ہو۔ بالندی سے گرادیا ہو۔ کئی بار اس نے کروٹ بدلی۔ تکیہ کبھی سر کے نیچے رکھا۔ کبھی گرا دیا۔ کبھی کمفر پر چہرے تک لیا۔ اور کبھی پورا کا پورا ہٹا دیا۔ اس الجھن اور بے چینی میں اسے مسز شیرازی کا لمس یاد رہا۔ وہ اس کا ہاتھ اپنے ہاتھ میں لیے جانے کیا کچھ پڑھ کر پھونکتی رہیں۔ اب کے جب آنکھ لگی تو آس پاس کا کوئی ہوش نہیں رہا۔ مکمل خاموشی اور سنائے کی زد میں وہ کتنی دیر تک سویا رہا کچھ پتا نہ چلا۔

اس کے سکون میں خلل ایک دم سے اٹھنے والے شور نے ڈالا تھا۔ بند دروازے کے اس پار ٹھک ٹھک کی آواز ابھری تھی۔ کوئی چیز نیچے گری تھی۔ کچھ ٹوٹا بھی تھا شاید۔

اس نے کہنی کے بل اوپر ہو کر کمرے میں نگاہ دوڑائی۔ دروازہ بند تھا۔ بیڈروم میں اس کے سوا اور کوئی نہیں تھا۔ ٹیبل کلاک پر وقت دیکھا تو دس بج رہے تھے۔ آوازیں تیز تھیں پہلے۔ اب اچانک مدہم ہو گئی تھیں۔

اٹھ کر بیٹھتے ہوئے سلپرز پہنے، موبائل اٹھا کر اسکرین پر کچھ دیکھا پھر اسے جیب میں ڈالتے ہوئے باہر آ گیا۔

راہداری کی دوسری طرف لاؤنج کے عین سامنے جو چہرہ نظر آیا وہ زید کا تھا۔ ساتھ ایک جیسی شکل والے دو چشما ٹوٹے بچے بھی تھے۔ لاؤنج کے صوفوں کے گرد چیختے ہوئے بھاگ رہے تھے۔ اس پر نظر پڑی تو رک گئے۔ وہ ان کے سر پر آ گیا۔

”پنک پرائے ہو؟“ جس طرح سے انہوں نے اودھم مچا رکھا تھا تو اسے غصہ چڑھ گیا۔

”آئے ہیں۔“ زید سر اٹھائے فارس کی آنکھوں میں آنکھیں ڈال کر کھڑا ہو گیا۔ غصے سے گال پھولے ہوئے۔ اس کے

چشما نوکزن بھی اس کے پیچھے تھے تو ہمت اور جرات دیکھنے لائق تھی۔ کچھ پھسل بھی تھے جو جیبوں میں اڑ سے ہوئے تھے اور جن سے چھوٹی چھوٹی گیندیں فائر ہوتی تھی۔ سب سے چھوٹے والے کے پاس جادوئی تلوار بھی تھی۔ اور تیرکان بھی۔ (پلاسٹک کے) ”ہوا زہی؟“ اتنے بڑے گھر میں انہیں نیا چہرہ نظر آیا تو پوچھے بنا نہ رہ سکے۔

”نوں۔“ زید نے ان سے کہا۔ ایک تو وہ ان کے شور سے بیدار ہوا تھا دوسرا زید کا جواب اسے اندر تک سلگا گیا۔

نوں؟ آگ کے شعلوں میں پلٹا فارس گھٹنوں پر ہاتھ رکھے جھکا۔ تاکہ آگ کے آگے سامنے برابری پر بات ہو سکے۔ بات کیا ہوئی تھی، زید کے اس طرح سینہ تان کے گھورنے پر ضبط کر کے ہاتھ اٹھائے اور اس کے گال پکڑ کر کھینچ ڈالے۔

وہ ایک دم سے چیخ اٹھا۔ ”آہ! جنہ جانی! ہیپ۔“

جنت جو اپنے چھوٹے چھوٹے مہمانوں کے کھانے کا انتظام سنبھالے ہوئے تھی اوپن کچن سے یہ منظر دیکھتے ہی ہوش اڑے۔ فوراً آگئی۔

”فارس! زید کے گال چھڑوائے، فارس کو پیچھے ہٹایا۔

”کیا کر رہے ہو تم؟“

”پیار کر رہا ہوں۔“ دانت پر دانت جمائے۔ آواز نیند سے متاثر لگ رہی تھی۔ بھاری۔ مدہم۔ گہری۔

”ایسے کرتے ہیں پیار؟ گال لال کر دیے بے چارے کے۔“ زید کو خود سے لگاتے ہوئے فارس کو گھورا۔ جینز پر سفیدی شرٹ پہنے وہ پھنوس سیکڑے کھڑا تھا۔ پیشانی پر بال بے ترتیب ہو رہے تھے۔ آنکھوں میں نیند کا خمار تھا۔ یقیناً وہ بچوں کی آواز اور شور سے ہی بیدار ہوا تھا۔ ورنہ اس نے تو سوچا تھا وہ دوپہر سے پہلے اسے نہیں جگانے کی کراتنی مشکل سے اور اس قدر سکون سے سویا ہوا تھا جیسے کافی عرصے بعد نیند آئی ہو۔ پتا نہیں بچے مسز شیرازی کے بیڈروم تک کیسے پہنچ گئے تھے۔ الجھ کر راہداری میں نظر دوڑائی۔

چونکہ کارپٹ نہیں بچھا ہوا تھا تو انہیں اپنی گاڑیوں کے لیے ایک لمبی سڑک مل گئی تھی۔ اس نے بچوں کو باہر بھیج دیا۔

”یہ یہاں کیا کر رہے ہیں؟“ وہ کچھ برہمی سے پوچھ رہا تھا۔

”مسز فاروق اپنی نند کے ساتھ ہاسٹل گئی ہوئی ہیں۔ ان کی طبیعت کچھ ٹھیک نہیں۔ تو اس لیے بچوں کو یہاں چھوڑ دیا۔“

”کیا گھر میں کوئی آیا نہیں تھی جو ان کی دیکھ بھال کرتی؟“ وہ آس پاس ہر طرف کھلونوں کا بکھیڑا دیکھ کر بہت اریٹسٹ لگ رہا تھا۔ نہ اس شور کی عادت تھی۔ اور نہ موڈ ایسا کہ کوئی بھی بدلاؤ قبول کر پاتا۔ اس کے ماتھے پر شکن۔ اور اعصاب تناؤ کا شکار لگ رہے تھے۔

جنت نے گہری سانس لے کر اس کی آنکھوں میں دیکھا۔ ”تم آرام کرو۔ میں خیال رکھوں گی اب کوئی آواز نہ آئے۔“

”کوئی ضرورت نہیں۔“ بگڑے تیوروں کے ساتھ کہہ کر باہر آ گیا۔ دس بجے کا وقت تھا مگر باہر بے دھوپ سے موسم میں غروب آفتاب کا گمان ہو رہا تھا۔ آسمان بادلوں سے ڈھکا ہوا تھا۔ اب ہلکی ہلکی بوند باندی بھی ہونے لگی تھی۔

اس نے موہا بل نکال کر کچھ دیکھا پھر سیزھوں پر بیٹھتے ہوئے پلر کے ساتھ سر نکالیا۔

وسیع و عریض لان میں اب فٹ بال کھیلا جا رہا تھا۔ اور گیندیں بھی فائر ہو رہی تھیں۔ زویا اقصیٰ سے نیل پالش لگو رہی تھی۔ کھلی فضا میں گہری سانس لینے اس نے آنکھیں موند لیں۔ چند لمحوں کے بعد کھولیں تو زویا بالکل اس کے پاس کھڑی تھی۔ اپنی بڑی بڑی آنکھوں میں کچھ حیرت سمو کر اسے بغور دیکھتی ہوئی۔ ننھے ننھے سرخ ناخن۔ آنکھوں پر ہلکا سا گلابی میک اپ۔ لانسز بھی لگا تھا۔ ایک آنکھ پر کچھ موٹا۔ دوسری پر کچھ باریک۔ لپ اسٹک بھی تھی جو اس کے باریک سے ہونٹوں پر پھیلی ہوئی تھی۔ گلابی ڈریس تھا تو۔ میچنگ آئی شیڈو۔ ایک آنکھ زیادہ پنک۔ ایک آنکھ زیادہ جامنی۔ اقصیٰ کے کارنامے۔

اپنی بہن کو اس کے پاس کھڑا دیکھ کر زید فوراً الٹ ہو کر بھاگا چلا آیا۔

”زویا سو بیٹی!“ اسے بازو سے پکڑ کر پیچھے ہٹایا۔ ”ڈونٹ ٹاک ٹو ہم۔“

ہاں! وہ تو جیسے اس کی بہن کو کھانسی جانتا۔ تپ کر رہ گیا۔

زویا کچھ دیر تک اپنے بھائی اور کزنز کے ساتھ فٹ بال کھیلتی رہی اور جب وہ چپس کھانے بیٹھے تو ایک بار پھر اس کے پاس آ گئی۔

”جاؤ یہاں سے۔“ اس نے ہاتھ ہلا کر زویا کو جانے کہا۔ مگر وہ بھی زید کی بہن تھی۔ کہیں نہیں گئی۔

فارس کو اس لمحے نہ موسم اچھا لگ رہا تھا، نہ بارش، نہ ماحول، نہ بچے اور نہ شور۔

کافی گاگ ہاتھ میں لیے جنت باہر آئی۔ زویا کو اس کے پاس کھڑا دیکھا تو گہری سانس لے کر لگے اسے تھما دیا اور خود اس کے برابر بیٹھ گئی۔

”کب سے کھڑی ہے وہ۔ ذرا سا پیار کر لیتے تو کیا ہو جاتا؟“ اس نے خنگی سے کہا۔ فارس نے کوئی جواب نہ دیا۔

”پتا نہیں اپنے بچے کے وقت کیا کرو گے۔“ بڑبڑا کر زویا کی طرف اپنے بازو پھیلائے۔ ”یہاں آؤ میرا بے بی!“ وہ خوشی خوشی اس کے سینے سے آگئی، برابر میں بیٹھ کر اپنے ناخن دکھائے، میک اپ دکھایا۔ ابھی تو وہ مہندی بھی لگوائے گی۔ ننھی ننھی ہتھیلیاں پھیلا کر کہا۔ اس سے باتیں کرتے جنت نے گدگدایا تو کھلکھلاتے ہوئے بھاگ گئی۔

گہری سانس لے کر فارس کی طرف مڑی تو وہ اسی پوزیشن میں گھونٹ گھونٹ کافی پیتا کسی گہری سوچ میں گم سر سبز گھاس کو دیکھ رہا تھا۔ شرٹ کی ہوڈی اب سر پر تھی۔

”آئی تمہارا پوچھ رہی ہیں۔“

وہ چپ رہا۔

”اسٹوڈیو میں ہیں۔“ مزید بتایا۔

خاموشی۔ جیسے کچھ سنا ہی نہ ہو۔ ایک بار پھر جنت کا دل خوف کے شکنجے میں آیا تھا۔ فکر میں دھڑکا تھا۔ بیٹھے بیٹھے بہت اچانک جانے اسے کیا ہو جاتا تھا۔ ایک پہرا گر وہ ٹھیک ہوتا تھا تو دوسرے پہرا اس کا مزاج بالکل سمجھ میں نہیں آتا تھا۔ جتنا وقت وہ اس کے ساتھ گزار چکی تھی، اس حساب سے اتنا تو جان گئی تھی کہ وہ پہلے ایسا نہیں تھا۔ اس کے مزاج مستقل۔ اس کے اعصاب متحمل رہتے تھے۔ لیکن اب تو جیسے ایک چھوٹی سی بات بھی اس کا اچھا خاصا پارہ چڑھا دیتی تھی۔

”یہاں کیا ہوا؟“ داہنے ہاتھ کی انگلیوں پر نیل کا نشان تھا۔ اس نے چھو کر دیکھنا چاہا تو فارس نے ہاتھ جھٹک دیا اور پھر اٹھ کر اندر چلا گیا۔

جنت کچھ پریشانی سے اسے دیکھ کر رہ گئی۔ شام تک سب ٹھیک تھا۔ جہاں تک اس کا خیال تھا۔ لوگ ڈرائیو سے واپسی کے بعد وہ کافی حد تک نارمل تھا۔ لیکن اب وہ ایک بار پھر اسے عجیب برتاؤ کرتا ہوا نظر آ رہا تھا۔ جنت کی پریشانی میں ایک دم سے اضافہ ہوا تھا۔

☆☆☆

بچے چار بجے تک چلے گئے تھے۔ موسم کچھ ایسا تھا کہ بارش شروع ہوئی تو رات دیر تک ہوتی رہی۔ کچھ وقت وہ مسز شیرازی کے پاس بیٹھا رہا پھر اپنے آفس میں بند ہو گیا۔ عدیل کے ساتھ فائننس منیجر بھی آئے ہوئے تھے۔ ملازمہ کے ہاتھ اس کے آفس میں کافی بھجوانے کے بعد وہ خود کمرے میں کھڑکیوں کے سامنے کھڑے ہو کر شیشے پر پھسلتی بارش کو دیکھنے لگی۔ آج صبح اس کی روٹی سے بات ہوئی تھی۔ اور کچھ دیر پہلے دوسری بار بھی ہوئی تھی۔

روٹی جانا چاہتی تھی وہ ریان کو کب لینے آرہی تھی۔ گھر میں طارق صاحب کی دوسری بیٹی کے شادی کے انتظامات ہو رہے تھے۔ اور ریان کی طبیعت ابھی بھی ٹھیک نہیں تھی۔ وہ ڈاکٹر کو دکھانے بھی نہیں لے جا سکی تھی۔ رشیداں اپنے میکے گئی ہوئی تھی۔ اور اس پر بھی کام کا بوجھ بڑھا ہوا تھا۔ وہ سن رہی تھی تو دل و حشمتوں میں گھر گیا تھا۔ بے چینی مزید بڑھ گئی تھی۔ مسئلہ بات سے حل ہونے والا نہیں تھا۔ وہ فارس سے بات کر کے دیکھ چکی تھی۔ دوبارہ بات کر کے مزید بد مزگی وہ نہیں چاہتی تھی۔ خصوصاً اس کے رد عمل کے بعد وہ پہلے سے زیادہ محتاط ہو گئی تھی۔ وہ اس کی مرضی کے بغیر کچھ بھی نہیں کرنا چاہتی تھی مگر اب جیسے سب ہی آپشن ختم ہو گئے تھے۔

کسی معاملے کی گہرائی میں اتنے کافی الحال اس کے پاس وقت نہ تھا۔ اسے بس جلد از جلد ریان کے لیے کچھ کرنا تھا۔ اس

کی چچی ہونے کے ناتے وہ اس سے ملنے جاسکتی تھی۔ وہ بیمار تھا تو اسے ڈاکٹر کو بھی دکھا سکتی تھی۔ فارس اگر اسے اپنے پاس نہیں رکھنا چاہتا تھا تب بھی وہ ایک یتیم بچے کے لیے اوصاف منزل کے مکینوں کو خوف خدا اور شرم تو دلا ہی سکتی تھی۔ خبر گیری کرنے والا ہوتا تو شاید بچے کے ساتھ اچھا سلوک کرتے مگر اب تو جیسے بے حسی کی انتہا ہو گئی تھی۔ فارس کی طرف سے بھی۔ اور اوصاف منزل کے مکینوں کی طرف سے بھی۔

ایک ملاقات سے کیا ہوگا؟ اس نے سوچا۔ اپنے ضمیر سے پوچھا۔ حق کو دیکھا۔ سچ کو پرکھا۔ اس وقت کیا اہم ہے؟ وہ خود سے الجھتے ہوئے بارش کی سنگت میں اس مسئلے کا حل ڈھونڈتی رہی۔ اور درمیانہ حل کوئی نہ تھا۔ آریا پار۔ ریان سے ملاقات۔

ساری رات اس نے اسی شش و پنج میں گزار دی۔ صبح جب فارس آفس کے لیے جا چکا تو اس نے خاصی سوچ و بچار کے بعد آئمہ کو کال کر کے گھر بلا دیا۔ وہ کچھ مصروف تھی مگر شام تک وقت نکال کر اس سے ملنے آگئی تھی۔ گھر میں رونق سی لگ گئی۔ باتوں باتوں میں وقت گزرنے کا پتا ہی نہ چلا۔ ڈائننگ ہال میں کھانا کھاتے ہوئے دنیا جہاں کی باتیں تھیں جو آئمہ گوش گزار کرتی رہی۔ زیادہ تر اس کے شکوے فارس سے تھے جو سنی ان سنی کیے کھانا کھاتا رہا۔ مسز شیرازی نے بھرپور ساتھ دیا۔ جنت بھی مسکراتی رہی۔ چائے پینے کے بعد جنت مسز شیرازی کے ساتھ ان کے بیڈروم میں آگئی۔ انہیں میڈیسن دی۔ بیڈ پر تکیے درست کیے اور کمفر ٹراپچے سے ڈالتے ہوئے ملازمہ کو کچھ ضروری ہدایت دے کر انہیں شب بخیر کہتی ڈرائنگ روم میں آگئی جہاں آئمہ پہلے سے ہی کتاب ہاتھ میں لیے اس کے انتظار میں ٹہل رہی تھی۔

”سوری! اس طرح تمہیں ڈسٹرب کرنے کے لیے۔“ اس نے صوفے پر بیٹھتے ہوئے کچھ نزوں ہو کر کہا۔ آئمہ نے گہری سانس لے کر آنکھیں گھمائیں۔ ”فارگا ڈسٹرب جنت! کتنی بار سوری کرو گی تم؟“ کتاب ہیلف میں رکھتی اس کے پاس آ بیٹھی۔ اب وہ پوری طرح سے جنت کی طرف متوجہ تھی۔

خشک لبوں کو تر کرتے ہوئے جنت ہمت مجتمع کر لی۔ ہر طرح کے خوف اور واہموں کو سلا دیا۔ بات ایک معصوم بچے کی تھی۔ اس کے لیے اب زندگی اور موت کا معاملہ ہو گیا تھا۔

”مجھے کچھ سمجھ نہیں آ رہا تھا تو سوچا تم سے بات کرنی چاہیے۔“ وہ صوفے کی بیک سائڈ پر بازو رکھے آہستگی سے بولی۔

”کہو میں سن رہی ہوں۔“

”پہلے وعدہ کرو یہ بات صرف ہم دونوں کے درمیان رہے گی۔“

”وعدہ رہا۔“

”مجھے تمہاری ہیلپ چاہیے۔“ ایک سرسری سی نگاہ ڈرائنگ روم کے بند دروازے پر ڈالتے ہوئے اس نے مدہم آواز میں

کہا۔ عقب میں کھڑکیاں بند تھیں۔ پردے ڈور یوں میں بندھے ہوئے تھے۔ رات تاریک۔ اور چاند مکمل روشن تھا۔

”کس سلسلے میں ہیلپ چاہیے؟“ آئمہ نے گود میں کشن رکھ لیا تھا۔

”میں تمہارے ساتھ کہیں جانا چاہتی ہوں۔“

”کہاں؟“

”کسی سے ملنے جانا ہے۔ اور میں یہ بات فارس کو نہیں بتا سکتی۔“

”مطلب فارس سے چھپ کر کسی سے ملنا ہے۔“ آئمہ کی آنکھیں پھیلیں۔ آواز یکا یک سرگوشی میں ڈھل گئی۔ ”واٹ آر یو ٹرائنگ ٹو ڈو؟“

”آئمہ جسٹ ٹرائنگ ٹو ہیلپ سم ون۔“

آئمہ اسے دیکھ کر رہ گئی۔ جنت کی آنکھوں میں ایک خوف سا ظہر تھا۔ چہرے سے پریشانی نظر آ رہی تھی۔

”میں کچھ سمجھ نہیں پا رہی۔“

جنت چند لمحوں تک سر جھکائے چپ رہی۔

”میں تمہیں ہر بات نہیں بتا سکتی لیکن.....“ کچھ کہتے کہتے رک گئی۔ ”سمجھو یہ زندگی اور موت کا معاملہ ہے۔ مجھے ایک بچے سے ملنے جانا ہے۔“

”تو یہ بات تم فارس بھائی سے کیوں چھپا رہی ہو؟ وہ تمہیں منع تو نہیں کریں گے۔“

”وہ منع کر چکا ہے۔“ اس کی نگاہیں جھکی ہوئی تھیں۔ لہجہ درد کی عکاسی کر رہا تھا۔ ”فارس نہیں چاہتا میں وہاں جاؤں۔ لیکن اس

بچے کے لیے میرا وہاں جانا ضروری ہے۔“

”اس لیے تم چھپ کر وہاں جانا چاہتی ہو؟“

جنت نے آہستہ سے سر ہلا دیا۔

”اگر فارس بھائی کو پتا چل گیا تو؟“ اس نے خدشے کا اظہار کر دیا۔ جس طرح سے وہ وہ گھبرائی ہوئی تھی تو اس سے صاف

ظاہر تھا فارس کے لیے یہ بات معمولی نہیں ہوگی۔

”اسی لیے مجھے تمہاری مدد چاہیے۔ میں نہیں چاہتی فارس کو کچھ بھی پتا چلے۔ تب تک نہیں جب تک میں اسے یہاں لے نہیں

آتی۔“

”تمہیں لگتا ہے یہ بات فارس بھائی سے چھپی رہ سکتی ہے؟ پھر مجھے کہنے دو۔ یور نیلی ڈونٹ نو ہم۔“

”میرا اس وقت اس بچے کے پاس جانا بہت ضروری ہے۔ باقی تمام معاملات سمجھو میرے لیے ثانوی ہو گئے ہیں۔“ اس نے کہہ دیا۔ بھاری دل کے ساتھ۔ اور مضطرب ہو کر کہہ دیا۔

”فارس بھائی بھی؟“

وہ چپ رہی۔ سر جھکا رہا۔

”میں نہیں جانتی اصل معاملہ کیا ہے۔ لیکن میرا یقین کرو جنت مجھے یہ سب۔ یہ ٹھیک نہیں لگ رہا۔ اگر انہوں نے منع کیا ہے تو تمہیں۔“

”تم میری مدد کرو گی یا نہیں؟“ اس نے سر اٹھا کر دو ٹوک لہجے میں جس طرح سے پوچھا، آئمہ اسے دیکھ کر رہ گئی۔ آنکھوں میں ہلکی سی نمی تھی۔ تاثرات سنجیدہ ہو رہے تھے۔

”اگر تم مدد نہیں کرنا چاہتیں تو اس اوکے۔ میں خود بیچ کر لوں گی۔“ کہہ کر اٹھنا چاہا تو آئمہ نے اس کا ہاتھ پکڑ لیا۔

”بتاؤ! کیا کرنا ہے۔“ اس نے گہری سانس لے کر جس طرح سے پوچھا جنت کی آنکھیں خوشی سے نم ہو گئیں۔ ”تھینک یوسو

مج آئمہ! تھینک یوسو۔“ اس کے دونوں ہاتھ اپنی گرفت میں لے لیے۔

”دشکر یہ بعد میں ادا کرنا پہلے یہ بتاؤ کرنا کیا ہے؟“

جنت نے گہری سانس لے کر اسے دیکھا پھر مدہم آواز میں اسے اپنے منصوبے سے آگاہ کرنے لگی۔ خاموشی سے جنت کی بات سنتے آئمہ کے تاثرات کئی بار بدلے تھے، کئی بار اس نے کچھ حیرت اور پھر کچھ تشویش سے جنت کو دیکھا تھا۔ چند ایک آئیڈیاز اس کے بھی تھے۔ جانتی تھی فارس اسے اب اکیلے میں کہیں آنے جانے نہیں دیتا تھا۔ حتیٰ کہ اس کے گھر بھی نہیں۔ فیملی گید رنگ اور فنکشن اینڈ کرنا تو دور کی بات تھی۔ سواب پہلاشن ہی یہی تھا کہ وہ کسی طرح جنت کو اپنے گھر بلائے۔ یہ کام فارس کی مرضی اور اجازت کے بغیر قطعی ناممکن تھا اور اسے ممکن بنانے کے لیے جنت کمال نے پوری کہانی ترتیب دے ڈالی تھی۔

”ایک بار پھر سوچ لو۔“ آئمہ کو پتا نہیں کس بات کی فکر تھی۔ بار بار کہہ رہی تھی۔

”بہت سوچا ہے۔ مزید سوچنے میں وقت ضائع کیا تو کچھ برا ہو سکتا ہے۔“

”اس نے کہا۔ آئمہ خاموش ہو گئی۔ تمام معاملات طے کر وہ چلی گئی۔ دو دن کا انتظار کر کے تیسرے دن اس نے صبح سویرے پلان کے مطابق فارس کو آئمہ کی کال کے بارے میں بتایا اور اس کی طبیعت خرابی کے بارے میں آگاہی دی۔ ”گھر میں اکیلی ہے تو زیادہ پریشان ہو رہی ہے۔ بھائی اور بھائی کو نہیں بتایا کہ وہ پریشان نہ ہو جائیں۔“

”ہوا کیا ہے اسے؟“ فارس نے پوچھا تھا۔

”فوڈ پوائزنگ۔“ جنت کا حلق خشک ہوا۔ وہ جھوٹ بول رہی تھی تو دھڑکن مزید تیز ہو چکی تھی۔ ”رات ہاسپٹل گزار کر آئی ہے۔“ اس نے مزید کہا۔

بات مسز شیرازی کے سامنے ہو رہی تھی تو وہ انکار نہ کر سکا۔

”ٹھیک ہے۔ چلی جاؤ۔ کب تک واپس آؤ گی؟“

اس نے اجازت دی تو جنت نے بے اختیار سکھ بھری سانس لی۔

”اگر ٹھیک ہوئی تو جلد آ جاؤ گی ورنہ ہو سکتا ہے اس کے پاس آج رات رک جاؤں؟ کیا خیال ہے؟“

وہ چند لمحوں تک اسے دیکھتا رہا۔ اور اس کے اس طرح دیکھنے پر جنت کے اندر ہلچل سی ہوئی۔

”تم جانتے ہو۔ مجھے جھوٹ اور دھوکا پسند نہیں۔ جب کہہ دیا ہے اسے فائر کر دو۔ سو فائر کر دو۔ نو سیکنڈ چانس۔“ فارس کے آفس روم سے ایک بار اس نے یہ لفظ سنے تھے۔ وہ نظریں چرا گئی۔

”ٹھیک ہے جیسے مناسب لگے۔“ کوٹ پہنتے ہوئے اجازت دے دی۔

”میں ڈراپ کر دوں یا؟“ رک کر پوچھا۔ اسے آج ضروری میٹنگ اینڈ کرنی تھی۔ شہر سے باہر بھی جانا تھا۔

”تمہیں آفس کے لیے دیر ہو جائے گی۔ مجھے تو ابھی تیاری بھی کرنی ہے۔“ سنبھل کر کہا۔

”اوکے! خیال رکھنا اپنا۔“ وہ اپنا والٹ، چابیاں اور موبائل اٹھائے باہر چلا گیا۔ ٹھیک آدھے گھنٹے بعد وہ ڈرائیور کے ساتھ ظہیر ہاؤس پہنچ گئی تھی۔

ڈرائیور تو اسے چھوڑ کر چلا گیا مگر گاڑو ہیں کھڑا رہ گیا۔ جنت کچھ پریشانی سے اندر آ گئی۔

”آخر تم نے ایسا کیا کیا کہ فارس بھائی کو تمہارے پیچھے جنات جیسے گاڑ لگانے پڑے۔ کیا میری غیر موجودگی میں تم اغوا ہوئی ہو؟“ آئمہ نے مشکوک ہو کر پوچھا۔

”اللہ نہ کرے۔ یہ کیا بک رہی ہو؟“

جنت خفیہ سی ہو کر ادھر ادھر دیکھنے لگی۔

”آخر اتنی سخت سکیورٹی کی وجہ کیا ہے؟“ آئمہ بہت حیران ہوئی تھی۔ دل ہی دل میں عدینہ زبیر کو کوستے ہوئے جنت رخ بدل کر رہ گئی۔ نہ وہ ایک چھوٹی سی بات پر اتنی ٹینشن لیتی اور نہ فارس اس طرح روک ٹوک اور پابندی عائد کرتا۔

”اب کیا ہوگا؟“ پریشان ہو کر پوچھا۔

”مجھے اندازہ تھا ایسا ہو سکتا ہے۔“ کہہ کر اپنا بیگ کندھے سے لگایا۔ پھر رسٹ واچ پر ٹائم دیکھا۔ ”ہم پچھلے دروازے سے

باہر نکلیں گے۔ گاڑی تیار کھڑی ہے۔“

جنت کی انہی ہوئی سانسیں یک دم بحال ہوئیں۔

”لو پو آئمہ!“ تنگترانہ لگا ہوں سے اسے دیکھتے کہا۔ آئمہ گہری سانس لے کر رہ گئی۔ کچھ ہی دیر بعد وہ آئمہ کے ہمراہ عقبی دروازے سے باہر نکل گئی۔ گاڑی سامنے ہی کھڑی تھی۔ آئمہ نے ڈرائیونگ سیٹ سنبھالی تو دل ہی دل میں دعا کرتے ہوئے وہ بھی گاڑی میں سوار ہو گئی۔ اس بات سے قطعی بے خبر کہ ریان کے لیے اٹھایا جانے والا یہ قدم اس کے راستے میں کتنی بڑی مشکل لانے والا تھا۔

☆☆☆

راولپنڈی شہر کی حدود میں داخل ہونے کے بعد مطلوبہ ایڈریس تک پہنچتے پہنچتے انہیں کوئی آدھا گھنٹہ لگ گیا تھا۔ آئمہ قدرے فاصلے پر گاڑی روک دی تھی۔

راستہ تنگ تھا۔ گلی کے اندر مطلوبہ گھر تک اسے اب خود جانا تھا۔ روٹی کو کال کرتے ہوئے وہ گاڑی سے اتر گئی۔

”میں آؤں تمہارے ساتھ؟“ اس نے پوچھا۔

”نہیں بیہیں رکو!! میں بس ریان کو لے کر ابھی آرہی ہوں۔“ اس نے کہا تو آئمہ نے اسٹیئرنگ ویمبل چھوڑ کر اثبات میں سر ہلا دیا۔ وہ آہستہ آہستہ قدم اٹھاتی آگے بڑھتی گئی۔ بالکل سامنے ہی جس صحن سے جامن کا درخت جھانک رہا تھا وہی دو منزلہ مکان ہی اوصاف منزل تھا۔ جس کی بیرونی دیواروں پر لائٹنگ کا اہتمام ہو رہا تھا۔

آس پاس لائٹس کا انتظام سنبھالتے لڑکے کھڑے تھے۔ روٹی فون نہیں اٹھا رہی تھی تو اس نے اپنے طور سے لڑکوں سے اوصاف منزل کی بابت پوچھ کر کنفرم بھی کر لیا کہ وہ صحیح جگہ پہنچ گئی ہے۔ ادھ کھلے مین گیٹ کے سامنے رک کر گہری سانس لی پھر خود کو سنبھالتی اندر داخل ہو گئی۔

گاڑی کی کھڑکی سے آئمہ نے اسے اندر جاتا دیکھا پھر سیٹ کے ساتھ پشت ٹکا کر ایزی ہو گئی۔ دونوں ہاتھ ہنوز اسٹیئرنگ ویمبل پر تھے۔ انگشت شہادت متحرک تھی۔ گلاسز بالوں پر اٹکا کر موبائل اٹھالیا۔

جنت اسے پانچ منٹ کا کہہ کر گئی تھی مگر جب پورے پندرہ منٹ گزر جانے کے بعد بھی اس کی آمد کے کوئی آثار نظر نہ آئے تو اس نے جنت کو کال کی۔ بیل جا رہی تھی مگر دوسری جانب کوئی رسپانس نہیں آرہا تھا۔

جامن کے درخت پر چڑھا ایک لڑکا بے ہنگم انداز میں پھیلی ہوئی ان شاخوں کو کاٹ رہا تھا جو دروازے پر نیچے تک جھکی ہوئی تھیں۔۔

وہ کھڑکی سے باہر نگاہ دوڑاتی رہی۔ کلائی موڑ کر وقت دیکھا۔ ابھی تک آئی کیوں نہیں؟

اس سے پہلے کہ وہ دروازہ کھول کر باہر آتی، اس نے جنت کو بیرونی گیٹ سے باہر نکلنے اور بجلت میں قدم اٹھاتے گاڑی کی جانب آتے دیکھا۔ بچا اس کے ساتھ نہیں تھا۔

اسے کیا ہوا؟ جنت کے تاثرات دیکھ کر وہ ایک دم سے سیدھی ہوئی۔

اس کی آنکھیں پھیلی ہوئی تھیں۔ چہرہ زرد ہو رہا تھا۔

گاڑی میں بیٹھتے ہی اس نے دروازہ بند کر دیا۔

”تم ٹھیک ہو؟“ آئمہ نے پریشان ہو کر پوچھا تھا۔ آنکھوں میں وحشت لیے اس نے گردن موڑ کر اسے دیکھا۔

”گاڑی اسٹارٹ کرو۔“ سانسیں بھاری۔

”کیا ہوا؟ از اپوری تھنک آل رائٹ؟“ وہ پریشان ہو کر پوچھ رہی تھی۔ ”اور تم..... تم سچے کو نہیں لائیں؟“

”آئمہ پلیز چلو یہاں سے۔“ ایک دم سے بھیگی آواز میں کہا تو اس نے اوصاف منزل کے بیرونی گیٹ پر ایک نظر ڈالتے گاڑی اسٹارٹ کر دی۔ کچھ ہی دیر میں وہ گاڑی مرکزی شاہراہ پر ڈال چکی تھی۔

جنت اپنا سر تھامے بیٹھی تھی۔ آنکھوں میں صدمہ نظر آرہا تھا۔ وحشت نظر آرہی تھی۔ اذیت بھرا صدمہ تھا۔ حیرت تھی اور بے یقینی کا تاثر تھا۔ اسے آنکھوں پر یقین نہیں آیا تھا۔ سماعت پر یقین نہیں آیا تھا۔

”آپ مجھ سے میری جان کیوں نہیں مانگ لیتیں می؟“

متحرک گاڑی میں وہ بالکل ساکت، بالکل خاموش اور ویران سی بیٹھی تھی۔

”آپ نے کہا واپس آ جاؤ میں آ گیا۔ آپ نے کہا شادی کر لو میں نے کر لی۔ مگر یہ نہیں..... خدا کے لیے یہ نہیں۔“

اس کا دل بھاری ہوا۔ سینے پر بوجھ بڑھ گیا۔ سانس لینے میں دشواری ہونے لگی۔

”بہت حساس تھا وہ۔ جب بے رحم ہوا تو سب کے لیے ہوا۔ بے حس ہوا تو پوری طرح سے ہوا۔ اسے الزام مت دو جنت!! میں بھی نہیں دیتی۔“

بے اختیار ہونٹوں پر ہاتھ رکھا۔ اپنا رخ شیشے کی طرف کر لیا۔

”تم ٹھیک ہو جنت؟“ آئمہ نے پوچھا تھا۔ اس کی طبیعت بالکل بھی ٹھیک نہیں لگ رہی تھی۔

”یہ میں نے کیا کر دیا۔“ اس کے لب ہلے۔ اس کا دل لرزا۔

”جنت۔ کچھ تو کہو یار۔ کیا ہوا ہے؟“ آئمہ کی آواز کہیں دور رہ گئی۔ آس پاس کے تمام منظر دھندلا گئے، لبوں پر کپکپاہٹ تھی،

آنکھوں میں تیر تھا۔ اس نے اپنی کلائی پر گرفت جمالی۔

”فارس کو اچھا نہیں لگے گا اس کی بیوی حماد کے بیٹے سے ملے۔ تمہیں اپنے شوہر کے احساسات کا خیال ہونا چاہیے۔“
اس نے اذیت سے آنکھیں میچ لیں۔

”آئندہ نام نہیں لوگی تم اس کا میرے سامنے۔ اور نہ ہی ملنے کی کوشش کرو گی۔“
دل شدت سے دھڑکا تھا۔ وجود خوف کے اہنی شکنجے میں جکڑا گیا۔

آئندہ نے آدھے گھنٹے تک مسلسل ڈرائیو کرنے کے بعد پیٹرول پمپ پر گاڑی روک دی تھی۔ گردن موڑ کر اسے دیکھا تو وہ سیٹ کے ساتھ پشت ٹکا، آنکھیں موندے بیٹھی تھی۔ چہرے پر درد بھرے تاثرات ٹھہرے تھے۔ بائیں ہاتھ میں داہنا ہاتھ تھا۔ اور گرفت بے انتہا مضبوط۔

”کیا ہو گیا ہے؟“ آئندہ کے لہجے میں تشویش نمایاں تھی۔ اس نے جواب نہیں دیا۔ وہ جواب دینے کی پوزیشن میں نہیں رہی تھی۔

☆☆☆

”میم فارس صاحب آئے تھے۔“

وہ گھر پہنچے تو ملازمہ نے آئندہ کو اطلاع پہنچائی۔

”ف..... فارس آیا تھا؟“ جنت کا دل کسی گہرے پاتال میں جاگرا۔ آنکھوں میں وحشت بھر گئی۔ وجود کانپ اٹھا۔

آئندہ نے صدمے سے جنت کو دیکھا۔ ”تم تو کہہ رہی تھیں انہیں شہر سے باہر جانا ہے؟“

”یہ کیا ہو گیا؟“ جنت کا دل سوکھے پتے کی طرح لرزنے لگا۔ ”اسے پتا چل گیا ہوگا۔ آئندہ اسے پتا چل گیا ہوگا میں وہاں گئی تھی۔“ جنت کی رنگت سفید پڑ گئی۔ آنکھوں میں ہراس پھیل گیا۔ صرف نام لینے اور ذکر کرنے پر وہ اس کاری ایکشن دیکھ چکی تھی۔ اب جب پتا چلے گا وہ وہاں سے ہو کر آئی ہے تو وہ کیا کرے گا؟

”ہے ریلیکس۔“ آئندہ نے فوراً سے بازو سے پکڑ کر اسے صوفی پر بٹھایا۔ اس کے ہاتھ اپنے ہاتھوں میں لیے۔

”میں فارس بھائی سے کہہ دوں گی میں نے جھوٹ بولا تھا۔ میں خود تمہیں اپنے ساتھ لے کر گئی تھی۔ یہ میرا آئیڈیا تھا۔ ہم باہر گھوم پھر کر واپس آ گئے۔ ہم راولپنڈی گئے تھے، یہ بات ہم انہیں کبھی نہیں بتائیں گے۔“

وہ کہہ رہی تھی۔ سمجھا رہی تھی۔ تسلی اور دلا سے دے رہی تھی۔ مگر اس کی تشفی نہیں ہو رہی تھی۔ آنکھوں ہنوز پھیلی ہوئیں۔ رنگ ہنوز اڑا ہوا تھا۔ مٹھیاں بھینچ کر اس نے خود پر قابو پانے کی کوشش کی تھی۔ مگر مینشن کسی صورت کم نہیں ہوئی تھی

”اگر اتنا ہی کوئی رسکی کام تھا تو پھر تم گئی ہی کیوں؟“

”مجھے لگا۔“ اس کے لب ہلے۔ بات ادھوری رہ گئی۔ ”میں کچھ اور سمجھ رہی تھی۔ مجھے نہیں پتا تھا۔ وہ بچہ۔“ وہ رک گئی۔ سانسیں پھر سے پھول گئیں۔

اس کی حالت کے پیش نظر آئندہ ایک دم سے متفکر ہوئی۔

”کوئی بات مت کرو۔ ریلیکس رہو، تمہیں کچھ ہو گیا تو فارس بھائی مجھے تو زندہ نہیں چھوڑیں گے۔“

جنت کے آنسو آنکھوں میں ٹھہر گئے۔ خوف سے آئندہ کا ہاتھ پکڑ لیا۔ ”مجھ سے غلطی ہو گئی ہے، مجھ سے بہت بڑی غلطی ہو گئی ہے۔ یہ معاملہ میرا نہیں تھا۔ میں اس میں کچھ بھی نہیں کر سکتی تھی۔ اسی لیے آئی نے مجھے کچھ نہیں بتایا۔ انہوں نے مجھے دور رہنے کا کہا آئندہ۔ انہوں نے مجھے منع کیا تھا۔“ لرزتے کانپتے سسک پڑی۔

”خود کو کمپوز کرو، اس طرح تو فارس بھائی کو پکا شک ہو جائے گا کہ ہم وہاں گئے تھے۔“ آئندہ نے سمجھایا۔ ”اب انہیں کال کرو اور بالکل نارمل ہو کر بات کرو۔“

اس نے گہری سانس لے کر اعصاب پر قابو پانے کی کوشش کی پھر کپکپاتی انگلیوں سے فارس کا کال کی۔ بزز جاتی رہیں مگر دوسری جانب سے کال ریسیونہ ہوئی۔ اس کا حلق خشک پڑ گیا۔ سنہیل کر دوسری۔ پھر تیسری کوشش کی۔

”وہ فون نہیں اٹھا رہا۔“

”بزی ہوں گے۔“

وہ بزی تھا یا نہیں۔ مگر اس نے کال ریسیونہ کی نہ ہی اس کے کسی مسج کار پہلائے دیا۔

وہ اب گھر جانا چاہتی تھی۔ ڈرائیو کو کال کی مگر کوئی جواب نہ آیا۔ گاڑی بھی گھر کی بیرونی گیٹ پر موجود نہ تھا۔ اس کا پورا وجود اندیشوں میں گھر گیا۔ دوسروں میں دب گیا۔

”آئندہ مجھے تم گھر ڈراپ کر دو پلیز۔“ مزید وہاں بیٹھنا اس کے لیے دشوار ہو گیا۔ آئندہ نے اس کا ٹھنڈا پڑا ہاتھ اپنی گرفت میں لیتے اثبات میں سر ہلا دیا۔

وہ گھر پہنچی تو اس وقت شام کے چہرے رہے تھے۔ آئندہ اس کے ساتھ اندر آنا چاہتی تھی۔ مگر جنت نے اسے منع کر دیا۔ ”میں سب سنہیل لوں گی۔“ لہجہ مضبوط کر کے کہا اور قدم بڑھا دینے۔

پورچ میں فارس کی گاڑی کھڑی تھی۔ اسے ایک بار پھر اپنی سانسیں اگلتی ہوئی محسوس ہوئی تھیں۔ آواز ایک بار پھر گونجی۔ خوف نے پھر سے سراٹھایا۔ خدشات نے پھر سے گھیر لیا۔

میں گیٹ کے سامنے وہ کچھ دیر تک کھڑی رہی پھر ہمت مجتمع کرتی اندر داخل ہوئی۔ روشنیوں کا گھر مکمل خاموشی میں ڈوبا ہوا تھا۔

”مسز شیرازی کہاں ہیں؟“ اپنے اندر کے اضطراب پر قابو پاتے ہوئے ملازمہ سے پوچھا۔

”ان کی طبیعت کچھ ٹھیک نہیں تھی، اس لیے آرام کر رہی ہیں۔“ ملازمہ نے فوری جواب دیا۔

”اور..... اور فارس.....“ اس نے ڈرتے ڈرتے پوچھا تھا۔ اس سے قبل کہ ملازمہ کوئی جواب دیتی، اس کے عقب میں آفس روم کا دروازہ کھل گیا تھا۔

جنت کی دھڑکنیں تھم گئیں۔ سانس رک گیا۔ دیکھے بغیر ہی وہ جان گئی تھی اس کے پیچھے اس وقت کون موجود تھا۔ وہ نہ پلٹ سکی۔ نہ اپنی جگہ سے ایک انچ ہل سکی۔

ملازمہ ادب سے سرخم کرتی وہاں سے چلی گئی۔ چند لمحوں کے بعد اس نے خود کو سنبھالتے ہوئے آہستہ سے رخ بدلا۔

تاثرات سے عاری سپاٹ چہرہ اور خون سے سرخ پڑتی آنکھیں لیے فارس وجدان اس کے سامنے کھڑا تھا۔

جنت کمال کو ایک دم سے اپنی ٹانگیں بے جان ہوتی محسوس ہوئیں، تاہم وہ متحمل رہی، مٹھیاں بھیج کر اپنے ہاتھوں کی کپکپاہٹ پر قابو پانے کی سعی کی۔ تاثرات سے واضح تھا وہ جان چکا ہے۔ اس نے ڈرائیور نہیں بھیجا۔ اس نے گارڈ کو بلوایا۔ کالز ریسیو نہیں کیں۔ میج کا جواب نہیں دیا۔ ہاں وہ جان چکا ہے۔ وہ سب جان چکا ہے۔

وہ لاعلم تھی۔ اس سے یہ غلطی، یہ بھول، لاعلمی میں ہوئی تھی، اس نے سوچا۔ اس نے سوچ کر خود کو خود ہی سنبھالا۔

پھر کھٹکھا کر گلا صاف کیا۔ کچھ کہنے کے لیے ہمت مجتمع کی۔ پلکیں جھپکا کر نمی کو روکا۔

اس سے پہلے کہ وہ کچھ کہتی، فارس نے ایک ہی جست میں اسے بازو سے جکڑ کر دیوار کے ساتھ لگا دیا تھا۔

جنت ایک دم سے بوکھلا گئی۔ آنکھوں میں ہراس پھیل گیا۔ رگ و پے میں سرداہر دوڑ گئی۔

”واٹ ڈویوٹیک می فار؟“ اس کی آنکھوں کو اپنی آنکھوں کے فوکس میں لیتے غرایا۔

”آتم سوری۔ آتم ریٹلی۔ سوری۔ مجھے نہیں پتا تھا۔“

”تمہیں نہیں پتا تھا؟“ اس کی آواز غم و غصے سے پھٹ گئی تھی۔

جنت کا دل خوف اور دہشت سے بھر گیا۔ ٹانگیں سن ہوئے زلگیں۔

”منع کیا تھا میں نے تمہیں۔“ بازوؤں پر کہنی گرفت مزید سخت ہوئی۔

”میں وہاں صرف۔ میں ریان کے لیے گئی تھی۔“ روتے ہوئے کہا۔ ”میں صرف اس کے لیے۔ آنٹی کے لیے..... میں.....“

میں نہیں جانتی تھی۔“

”میں نے تمہیں ان سب سے دور رہنے کو کہا تھا۔ میں نے تمہیں منع کیا تھا۔“ وہ چیخا۔

”فارس آتم۔ آتم ریٹلی سوری۔“

راہداری کے دوسرے سرے پر مسز شیرازی دہیل چیئر پر براجمان دروازہ کھول کر باہر آئی تھیں۔ ملازمہ ان کے پیچھے، ان کے ساتھ تھی۔ پھٹی پھٹی نگاہوں سے انہیں دیکھ کر رہ گئیں۔

ان کی موجودگی سے قطعی بے خبر فارس ایک جھٹکے سے جنت کو چھوڑ کر پیچھے ہٹ گیا تھا۔ وہ روتے ہوئے اب کچھ کہہ رہی تھی۔ وضاحت دے رہی تھی اور معافی چاہ رہی تھی۔ پھر اس نے فارس کے پاس آنے کی کوشش کی تھی۔

”اسٹے آؤے فرام می!“ اسے خود سے دور کرتے ہوئے مشتعل ہو کر دھاڑا۔

دکھ، صدمہ۔ خوف اور پریشانی لیے مسز شیرازی اسے دیکھ کر رہ گئیں۔ جنت رو رہی تھی۔ فارس چیخ رہا تھا۔ معاملہ ریان کا تھا۔ ان کی ننھی جان کا تھا۔

”میں نے کہا تھا۔“ مضبوط، مستحکم مگر بے طرح سے ٹوٹا ہوا سا لہجہ۔ ”میں نے کہا اگر تم چاہتی ہو ہمارے درمیان سب ٹھیک رہے۔ تو تم اس میں نہیں پڑو گی۔ مگر تم.....“ اس پر جنون کی سی کیفیت طاری تھی۔ اپنے حواسوں میں وہ بالکل نہیں لگ رہا تھا۔

”تمہیں میری فیملنگ کا خیال نہیں ہے، میں کس بات سے روک رہا ہوں، اس سے تمہیں کوئی فرق نہیں پڑتا۔“ وہ چیخ اٹھا۔ آواز دور تک گونجی تھی۔

مسز شیرازی کے لب ہلے۔ مگر آواز نہ نکلی۔ ہاتھ اٹھانا چاہا مگر ہمت نہ رہی۔ وہ اب سانس لینے کی کوشش کر رہی تھیں اور انہیں سانس نہیں آرہا تھا۔ درد بازو میں اٹھا تھا۔ پھر سینے تک پہنچ گیا تھا۔ دل میں ایک برقی لہری دوڑی۔

”بیگم صاحبہ!“ ملازمہ ایک دم سے چیخی تھی۔ جنت کمال متوحش ہو کر پلٹی۔ مگر تب تک دیر ہو چکی تھی۔

ان کی آنکھوں کے سامنے دھند چھا گئی۔ گردن ڈھلک گئی۔ وجود بے جان ہونے لگا۔

”ممی..... ممی! کیا ہو گیا ہے آپ کو؟ ممی پلیز آنکھیں کھولیں..... ممی.....!“ آخری آواز جو انہوں نے سنی وہ فارس وجدان کی تھی۔ اس کے بعد انہیں کوئی ہوش نہیں رہا تھا۔

☆☆

ہاسپٹل کے ٹھنڈے سرد کوریڈور میں بے نام سی خاموشی چھائی تھی۔ کافور میں لپٹا احساس وحشتوں میں دھکیلے جا رہا تھا۔ غم کا اندھیرا تھا۔ وحشت کی تاریکی تھی۔ کچھ کھودینے کا خوف تھا۔

وہ قدرے خاموش حصے میں آئی سی یو کے سامنے بیچ پر سر جھکائے بیٹھی تھی۔ چہرہ آنسوؤں سے تر تھا، سسکیاں بندھی ہوئی تھیں۔ لب خاموش تھے۔ اندر جیسے ایک محشر سا پاپا تھا۔۔۔

بند دروازہ کھلا تو فارس نے آگے بڑھ کر ڈاکٹر کو گھیرا تھا۔ وہ بھی اپنی جگہ سے اٹھ کھڑی ہوئی۔ اب وہ دھندلی نگاہوں سے اسے بات کرتا دیکھ سکتی تھی۔

ہاسپٹل کی سرد سفید راہداریاں ایک دم سے سنسان ہوئیں۔ قدموں کی آہٹ تھم گئی۔ ڈاکٹر کا عملہ، اسٹاف ممبرز، نرسز کی آمد و رفت، فون کی گھنٹی، سب ختم ہو گیا۔ وہ ریٹنگ پر گرفت جمائے، سناٹوں میں گھری رہ گئی۔

فارس کے ہاتھ سر کی پشت سے کندھوں تک اور بے جان ہو کر پہلو میں آگرے۔ مسز شیرازی کی حالت بہت نازک تھی۔ اگلے اڑتالیس گھنٹے انتہائی اہم تھے۔ ڈاکٹر پر امید نہیں تھی۔ وہ انہیں دعا کا کہہ رہے تھے۔ اور دعا کا سن کر اس کے اندر سب اندھیرا ہوا تھا۔

دعا یعنی اب ان کا کیس صرف ڈاکٹر کے ہاتھ میں نہیں رہا۔ دعا یعنی اب کوئی معجزہ ہی انہیں بچائے تو بچائے! پے در پے صدموں سے لڑتا، الجھتا دل سہم گیا۔ ہمت، سکت، حوصلہ ختم ہو گیا۔

”ڈاکٹر نے فارس کا کندھا تھپتھپاتے تسلی دینا چاہی۔ وہ دیوار سے لگ کر کچھ دیر تک کھڑا رہا پھر وہ فرش پر بیٹوں کے بل بیٹھ گیا۔ دونوں ہاتھ گردن پر پیچھے کی طرف تھے۔ سر آگے کو جھک گیا۔۔۔۔۔

اس کی آنکھیں آنسوؤں سے لبریز۔ اس کے چہرے پر کرب ٹھہرا تھا۔ منہ پر ہاتھ رکھے وہ گرنے کے سے انداز میں بیچ پر بیٹھ گئی۔ ”پلیز اللہ! یہ نہیں! یہ غم نہیں! یہ دکھ نہیں!

اس طرح کمزور، بے بس، بندہ حال۔ اور اس قدر اذیت میں اس نے فارس وجدان کو پہلے کبھی نہیں دیکھا تھا۔ دل چاہا۔ وہ اس کے پاس جائے۔ اس کا ہاتھ پکڑے، اسے تسلی دے۔ اس کی امید بندھائے۔ یقین کی بات کرے۔ دعا کی بات کرے۔ مگر ہمت نہ ہوئی۔ بالکل ہمت نہ ہوئی۔ اسے اپنا آپ مجرم سا محسوس ہونے لگا۔ نہ وہ ریان سے ملنے جاتی۔ نہ یہ سب ہوتا۔ غلطی اس کی تھی۔ اسے سمجھنا چاہیے تھا۔ اسے فارس کو سمجھنا چاہیے تھا۔ اسے مسز شیرازی کی بات ماننی چاہیے تھی۔

بہت کوشش سے، کچھ ہمت پکڑ کر وہ اس کے پاس گئی۔ مٹھیاں بھینچ کر، اور پھر کھول کر اپنا لڑتا ہاتھ فارس کے بازو پر رکھا۔ اس کا نام لیا۔ اسے متوجہ کرنا چاہا۔

مگر اس نے ہاتھ ہٹا دیا۔ اس نے جنت کمال کا ہاتھ ہٹا دیا۔ اپنی جگہ سے اٹھ گیا۔ اپنے بالوں کو مٹھیوں میں بھینچ کر رخ بدلا۔

اور قدم اٹھاتا گیا۔ اڑتالیس گھنٹے! وہ کیفیت کیسی تھی جیسے موت لہ لہ آنکھوں میں آنکھیں ڈالے بڑھ رہی ہو۔ موت! اس نے سراٹھایا۔ موت! اس کا دل یک دم ہی بھاری ہوا۔ مرکون رہا تھا؟! اور اب مرنے کون لگا تھا?! اڑتالیس گھنٹے۔۔۔ یہ اس کی زندگی کی مدت تھی۔ اڑتالیس گھنٹے۔ یہ سانسوں کا تسلسل تھا۔۔۔ اڑتالیس گھنٹے۔۔۔

ہاسپٹل سے باہر کھلی فضا میں بھی اس کا سانس بند ہونے لگا۔ اندھیرے سے وحشت ہونے لگی۔ ٹریفک کا شور، لوگوں کی آمد و رفت، زندگی کا بہاؤ اس کے حواسوں پر سوار ہونے لگا۔

”صرف ایک خواہش۔ میری آخری خواہش۔ اس کے بعد کبھی کچھ نہیں مانگوں گی!“

”آپ مجھ سے میری جان کیوں نہیں مانگ لیتیں می!“ ہاتھ تھام کر، کچھ مشتعل ہو کر، کچھ اذیت کے عالم میں جواب دیتا، انکار کرتا، اپنا ہاتھ چھڑاتا، خود کو تباہ کرتا وہ۔

”جو زندہ ہے اس کے ساتھ جینا نہیں چاہتیں۔ جو مر چکا ہے اس کے ساتھ مرنا چاہتی ہیں!“

اپنی گاڑی میں وہ کچھ دیر تک بیٹھا رہا۔ مجھدا احساسات آگ کی لپیٹ میں آتے رہے۔ سوال اٹھتے رہے، جواب ملتے رہے، بوجھ بڑھتا گیا۔ دل پھٹنے لگا۔ خشک لبوں کو تر کرتے اس نے گاڑی اسٹارٹ کر دی۔ کسی نامعلوم سی منزل کی جانب رواں ہو گیا۔ ڈیڑھ گھنٹہ تک گاڑی اسلام آباد کی سڑکوں پر اس کی زندگی کی طرح بے مقصد بھٹکتی رہی۔ پھر اس نے گاڑی کا رخ مین روڈ کی جانب موڑ دیا۔ رفتار بڑھالی۔

اس کے ہاتھوں پر لڑہ طاری تھا۔ اس کی نگاہیں روشنیوں میں بھٹک رہی تھیں۔ حماد شیرازی کی ماں۔ ریان شیرازی کی دادی تھیں۔ وہ ان دور رشتوں سے تھیں، ان دور رشتوں میں تھیں۔ وہ تو دکھ کا سبب ایک اذیت کی وجہ تھا۔ ایک کرب کی نشانی۔ ایک غم کا رمز تھا۔

عسریسرا۔ حسینی حسینی

عسریسرا۔ حسینی حسینی

عسریسرا۔ حسینی حسینی

عسریسرا۔ حسینی حسینی

عسریسرا۔ حسینی حسینی

تاریک رات کا سفر اس کی زندگی سے مشابہ ہو گیا۔ جہاں کبھی پہنچنا نہ چاہتا تھا وہاں پہنچ گیا۔ جس دروازے پر دستک نہ دینا چاہتا تھا، وہاں دستک دے ڈالی۔

☆☆☆

شادی کا گھر تھا۔ خوشیوں کا گھر تھا۔ وہ اس گھر سے اپنے سکون کا جنازہ لینے آیا تھا۔ اوصاف منزل کے مکینوں کو تو پہلے پہل یقین ہی نہ آیا اور جب یقین آیا تو اس کی خاطر مدارت میں دوڑے۔ اور وہ سپاٹ، سخت اور سنجیدہ تاثرات کے ساتھ وسط میں کہیں خاموش کھڑا رہا۔ اسے ان کی باتیں سمجھ میں نہیں آ رہی تھیں، ان کی مسکرائشیں، ان کا پراخلاق رویہ، ان کی خاطر مدارت۔ کچھ بھی دکھائی نہیں دے رہی تھی۔

وہ اندر سے ایک دم سے خالی ہو گیا۔ دکھ، غم، خوف، گھبراہٹ، وحشت جیسے احساسات مردہ ہو گئے۔ وہ زندہ لاش۔ اور بھگتی روح ہو گیا۔ نحمد۔ ساکت مجسمہ ہو گیا۔

اوصاف منزل کے مکینوں کو اصل جھکا تو تب لگا جب انہیں علم ہوا، اس بچے کے لیے آیا تھا۔ طارق صاحب کی ہوائیاں اڑ گئیں۔ بولکھلا کر فارسی کو دیکھا۔ اپنے مستقبل کی فکر لگ گئی۔ ان پیسوں کی جو انہیں ماہانہ بنیادوں پر ملتے تھے۔ ممکن ہے صرف ملے آیا ہو۔ خود کو تسلی دی۔ فوراً کسی خاتون کو اندر بھیجا۔ روٹی نے کچھ حیرت اور بے یقینی سے بچے کے چچا کو کمرے کی کھڑکی سے دیکھا تھا۔

یہ کیا ہوا تھا؟ یہ کیسے ہوا تھا؟؟
دروازہ کھول کر شرمین اندر آئی۔

”جلدی کپڑے بدلواں کے۔“ ہاتھ میں بڑی بھابھی کے بیٹے کے نئے کپڑے تھے۔ روٹی نے کپڑے لے لیے، بچہ اس حالت میں اس کے سامنے لایا جاتا تو کیا منہ دکھاتے۔ عزت کی پروا تھی۔ ایک دم سے بدل گئے۔

اس نے سوتے ہوئے ریان کے کپڑے بدلے تو وہ جاگ گیا، چھوٹے سے بیگ میں فیڈر، ڈائیر اور ضرورت کی چند اشیاء رکھیں جو شرمین اسے دے کر گئی تھی۔ بچے کے بال سیٹ کیے۔ اسے پوری طرح سے اور اچھے سے تیار کیا تاکہ اس کے چچا کو ادراک ہو، یہاں سب اس کا کتنا خیال رکھتے تھے۔

”وہ صبح ریان کی ماما کہہ کر گئی تھیں کہ کل تک وہ ریان کو لے جائیں گی!“
روٹی نے ڈرتے ڈرتے شرمین کو بتایا۔ یہ وہ حکم تھا جو ریان کی ماں اسے دے کر گئی تھی۔ بچے سے پہلے ماں نے ارادہ بنا لیا تھا۔ پورے ایک سال بعد دونوں ہی اسے لینے آ گئے تھے۔ کیا دعائیں ایسے بھی قبول ہوتی ہیں؟ روٹی کو خوش ہونا چاہیے تھا مگر وہ خوش

عسریسرا۔ حسینی حسینی

نہیں ہو پار ہی تھی۔ اسے ایک دم سے بچے کے چچا کو دیکھنے کے بعد ریان کی فکر ہونے لگی تھی۔

”پھو بھی عجیب ہیں!“ شرمین بڑ بڑاتی ہوئی باہر نکل گئی۔ روٹی اس کے پیچھے دروازے تک آئی تھی۔

شرمین مسکراتی ہوئی فارسی کے پاس گئی۔ وہ جو مردوں کے گہرے میں بالکل خاموش کھڑا تھا۔

”یہ رہا ہمارا ریان!“ دکھاوے کو بچے کے گال کو چوما۔ پھر اس کی طرف بڑھایا۔ وہ چند لمحوں کے لیے رکا۔ پھر اس نے ہاتھ بڑھا کر وہ بچہ لے لیا۔ اس کا چھوٹا بیگ بھی لے لیا۔ مزید کچھ بھی کہے سے بغیر وہ باہر نکل گیا۔

”پھو کتنا تمنا شا کریں گی جب انہیں پتا چلے گا!“ شرمین نے اب کے اپنے والد سے کہا تھا۔

”اب ہم اس کی وجہ سے اپنے پیروں پر کھلاڑی تو نہیں مار سکتے!“ بیگم صاحبہ نے نخوت سے کہا پھر اپنے شوہر کی طرف مڑیں۔

”کیا کہہ کر گیا ہے، کب تک چھوڑ کر جائے گا بچے کو؟“

”میں یہ سوال پوچھتا اچھا لگتا؟“ طارق صاحب پہلے سے ٹینشن میں تھے، چڑ کر بولے۔ ارادہ تھا، اگلے دو تین ماہ کے خرچے سے ایک گاڑی اور لے لیں گے۔ اسٹور میں سامان بھی ڈلوانا تھا۔ بیٹی کی شادی پر تو اچھا خاصا خرچا ہو گیا تھا۔ انہیں زیادہ فکر ہو رہی تھی۔ بچہ واپس آئے۔ ان کی بھی خواہش تھی۔ وہ بھی یہی چاہتے تھے۔

روٹی انہیں دیکھ رہی تھی۔ انہیں سن رہی تھی۔ پھر رخ بدل کر اندر چلی گئی۔ عقبی کمرے کی ایک کھڑکی سے تنگ گلی کے اس سرے پر دیکھا۔ وہاں جہاں سیاہ رنگ کی گاڑی کھڑی تھی۔ جس کی ہیڈلائٹس اندھیرے میں دور تک روشنی کیے ہوئی تھیں۔

ریان کا ہاتھ اپنے بچے کے کندھے پر تھا۔ دوسرا ہاتھ بند اپنے سینے پر۔ جیسا کہ وہ رکھا کرتا تھا۔ دروازہ کھل گیا۔ اس نے پنجر سیٹ پر اسے بٹھا دیا۔ جھک کر بیٹل باندھی۔ دیکھے بغیر، محسوس کیے بنا۔ وہ گھوم کر اپنی سیٹ سنبھال چکا تھا۔ دروازے لاکڈ ہوئے۔ گاڑی میں دونوں رہ گئے۔

ایک پہلے سے عدم تھا۔ دوسرا اب ہو رہا تھا۔

اپنے اندر کسی کو مردہ کر دینے کی خواہش لیے اس نے گاڑی اسٹارٹ کر دی۔

جو دم پتھر جیسا تھا۔ اس کے اندر لاوے جیسی آگ تھی۔ اس آگ میں تلاطم سا رہا ہوا۔ خول میں دراڑی پڑی۔ اس دراڑی نے رگ و پے میں ایک محشر سا پنا کر دیا۔ بہت سے پردے اٹھا دیے، بہت سی باتیں سنائیں۔ ضبط کر کے، اس نے ان دیکھا کر دیا۔ دراڑ کو، وجود کو۔ زخموں کو۔ اور زخموں سے اٹھتی ٹیسوں کو بھی۔

گاڑی میں اس کے ساتھ کوئی نہیں ہے! اس نے سوچا۔ اس سوچ پر یقین بڑھایا۔ اسلام آباد پہنچنے تک اسے یہی کرنا تھا۔ وہ ڈرائیونگ کرتے ہوئے، گہری سانس لیتا اپنی نگاہوں کو، ذہن، سوچ اور خیالات کو بھٹکنے نہیں دے رہا تھا۔ اس کے پہلو میں حماد

عسریسرا۔ حسینی حسینی

ٹریفک میں بڑے بڑے ٹرک اور ٹرالرز گزرنے لگے تھے، ان کا شور بھیا نک تھا، اس نے ریان شیرازی کو وہیں چھوڑ دیا۔ جھٹک دیا۔ نفرت سے۔ غصے سے۔ بے انتہا اذیت میں آکر۔ آگ میں سلگتے ہوئے۔ اس نے اس بچے کو وہیں چھوڑ دیا۔

ریان پہلے خوف زدہ تھا۔ اب کے متوحش سا بوکھلا کر روتے ہوئے زور زور سے چیخنے لگا۔

فارس شیرازی نے گاڑی کی جانب قدم بڑھا لیے تھے۔ ریان شیرازی پیچھے رہ گیا تھا۔

☆☆☆

مجھے سنو،

جیسے کوئی بارش کو سنتا ہے

نہ توجہ سے اور نہ بے خیالی سے

دھیمے قدموں کی خاموش آہٹ میں

ابر برساتی اس رزم جھم کے درمیاں

اور ہوا میں گرتے اس پانی کے جیسے

ہوا ہرائے ایسے کہ وقت گزرتا ہو جیسے

یہ دن ہے کہ اب گزرا جا رہا ہے

وہ رات ہے کہ آیا جا رہی ہے

اُس موڑ پہ موجود دھند لکے کی رنگینی میں

اُس موڑ پہ موجود وقت کی بے چینی میں

مجھے سنو،

جیسے کوئی بارش کو سنتا ہے

مجھے سنے بغیر،

سنو میں کیا کہتا ہوں

کھلی آنکھوں کے ساتھ جیتے جاگتے

پانچوں حسوں کو تمام، بیدار رکھتے ہوئے

ابر برس رہا ہے، دھیمے قدموں جیسے

عسریسرا۔ حسنی حسینی

شیرازی نہیں تھا، اس کا بیٹا نہیں تھا۔ وہ اکیلا ہے! بالکل اکیلا!

اسلام باد بچنے تک اب اسے یہی کرنا تھا۔ یہی سوچنا تھا۔

☆☆☆

گاڑی اشارت ہوئی تو ریان شیرازی کی سوئی ہوئی سی معصوم آنکھوں میں حیرت سی ابھرائی۔ جانے پہچانے سے چہرے کہیں

گم ہو گئے تھے، حرکت کرتی کسی شے میں سواری کا پہلا تجربہ تھا، اس کا ننھا سادل اور شدت سے دھڑکنے لگا تھا۔ پہلے پہل تو وہ نہیں

رویادیا۔ اوپری لب نچلے لب میں دے کر قابو پانے کی کوشش کی۔ مگر پھر وہ ڈر گیا۔ بہت بری طرح سے ڈر گیا۔ بڑی بڑی سی معصوم

آنکھیں ابھرائیں۔ اس کی عمر جتنا ضبط بالکل ختم ہو گیا اور اس نے ایک دم سے رونانا شروع کر دیا۔

حماد شیرازی کا بیٹا!

قلب کے جوار بھائے سے آگ کے شر نکلے اور فارس کے وجود پر پھسل گئے۔ اس نے طویل سانس لیتے شیشہ کھول دیا،

بٹن کھول دیا۔ اپنا رخ شیشے کی طرف کیا۔ اس کے اندر کا شور ایک دم سے بڑھ گیا۔ رونے کی ایک آواز پہلو سے تھی۔ اور دوسری

آواز ماضی سے آرہی تھی۔

ایک لچلے کے لیے اس کا وجود شعلوں کی لپیٹ میں آ گیا۔ وہ ایک لحظہ۔ اندھیرا بن کر اس کے دل و دماغ، کی مثبت روشنیوں کو

نگل کر وحشت اور بے سکونی کی دلدل میں اتار گیا۔ ایک لحظے میں سب بگڑ گیا۔ سب بدل گیا۔

"شٹ اپ! جسٹ شٹ اپ!" اسٹیرنگ ڈہیل پر گرفت جمائے وہ پلٹ کر ریان شیرازی پر دھاڑا۔

وہ اس کے اس طرح چیخنے پر اور زیادہ رونے لگا۔ اس کی سمجھ میں بالکل نہیں آ رہا تھا، یہ کیا ہو رہا ہے، کیسے ہو رہا ہے، کیوں ہو

رہا ہے۔ اپنی جگہ سے ہلنے کی کوشش کی، ایک ہی ہاتھ سے اس بیلٹ کو کھینچنا چاہا۔ پھر وہ اس شدت سے رویا کہ آس پاس کا ہر شور ختم

ہو گیا، ٹریفک کی آواز بھی معدوم ہو گئی۔ صرف ریان کی آواز تھی جو رہ گئی۔ صرف ریان کا شور تھا جو ٹھہر گیا۔

دراڑ پھٹ چکی تھی، خول چٹخ گیا تھا۔ آگ۔ اندر باہر۔ ہر طرف آگ جیسی کیفیت تھی۔ اسٹیرنگ ڈہیل پر اس کی گرفت بڑھ

گئی۔ اس کی حالت پر کسی نے تہقہہ لگا یا۔ اس کے درد پر کوئی ہنستے ہوئے اس کی گردن تک آ گیا۔

"جسے ماردینا چاہیے۔ اسے ساتھ لے جا رہے ہو؟؟"

ماضی کا ہر زخم ہر اہوا، روح اور آنکھوں میں درد نے بسیرے کر لیے۔ حال ختم ہو گیا۔ زندگی ختم ہو گئی۔

اشتعال میں آ کر اس نے ایک جھٹکے سے گاڑی روک دی۔ اسی سرعت سے باہر نکلا۔ پینجر سیٹ کا دروازہ کھولا۔ ریان کو

اٹھائے گاڑی کی دوسری جانب بلند و بالا درختوں اور بنزے کے جھنڈ تک لایا۔

عسریسرا۔ حسنی حسینی

الفاظ کی دھیمی سرسراہٹ کے جیسے
ہوا، پانی اور لفظ بنا کوئی آواز لیے
یہ جو ہم ہیں اور یہ ماہ و سال و لمحے
نارساں وقت کی گراں باراداسی لیے
مجھے سنو،
جیسے کوئی بارش کو سننا ہے
(اکتاپوپاز)

☆☆☆

اور گرمیوں کی وہ چھٹیاں کبھی نہیں آئی تھیں۔ وہ وعدہ کبھی ایفا نہیں ہو سکا تھا۔ وہ خوشیوں بھرے پل، معصومیت بھری مسکراہٹیں، وہ آنکھوں کی روشنی اور زندگی کا احساس کبھی لوٹ کر نہیں آیا تھا۔
اپنے آنے والے لکل سے قطعی بے خبر چودہ سالہ فارس وجدان پہلی بار اپنے حالات کو نہیں دیکھ رہا تھا، نہ غموں کو سہہ رہا تھا، نہ زخموں کو جھیل رہا تھا۔ اس کے اندر سکون کی سی کیفیت تھی۔ ایک لمبے سفر کے بعد کہیں بڑا وہیسی کیفیت۔
یکے بعد دیگرے دو گاڑیاں شیرازی مینشن کے احاطے سے باہر نکلی تھیں۔ دونوں کا راستہ مختلف۔ منزل بھی مختلف تھی۔
اس کی گاڑی اپنے سفر میں گامزن ہوئی تو وہ گردن موڑ کر باہر دیکھنے لگا۔ ہاسٹل تک کا سفر تین گھنٹوں پر مشتمل تھا۔ گاڑی سرسبز درختوں سے گھری ایک طویل شاہراہ پر تھی۔ بلندی سے وہ نیچے اور قدرے دور سے نظر آتی دوسری سڑک کو دیکھ سکتا تھا۔ تاحدنگاہ پھیلی ہوئی وادیاں، سبزہ، اور باغات کو دیکھ سکتا تھا۔ اس کے ہاتھ میں نوٹ پیڈ تھا، وہ اس پر کچھ لکھنے لگا تھا۔ چند ایک لفظ تھے، وقت تھا، مہینوں کی مدت تھی اور تاریخ تھی۔ شیرازی ہاؤس میں واپسی کی تاریخ۔

وہ گرمی کی چھٹیوں میں ضرور آنے والا تھا۔ اس نے جنت کے خوابوں میں حقیقت کا رنگ بھرنے کا فیصلہ کر لیا تھا۔ اس نے پہاڑیوں تک، اور دریاؤں تک، اور ہر ایک گھاٹی اور وادی تک جانے کا تہیہ کر لیا تھا۔ زندگی کا وہ احساس خوبصورت تھا۔ اسی خوبصورت احساس کو جیتنے اس نے سراٹھا کر کھڑکی سے باہر دیکھا تھا۔ دور بہت دور اور قدرے نیچائی میں ایک اور سڑک تھی۔ اور اسی سڑک پر اسے آغا علی کی جیب دوڑتی ہوئی نظر آ رہی تھی۔ پہلے پہل اسے وہ منظر ایک دھوکا، ایک سراب جیسا لگا تھا۔ مگر اس نے جو دیکھا وہ حقیقت تھی۔ اس کے تاثرات یا یکا یک بدل گئے تھے، آنکھوں میں غیر مفہوم سا اثر ٹھہر گیا تھا۔

گاڑی تو خراب تھی۔ اور رہنہنگ کے لیے ورک شاپ میں موجود تھی تو یہ۔ بے اختیار مڑ کر پیچھے تک دیکھا۔ گھنے درختوں کا

سلسلہ شروع ہوا تو گاڑی اوجھل ہو گئی۔ بلندی سے ڈھلوان کا رخ کرتی، گھنے درختوں میں چھپ کر گزرتی ہوئی وہ گاڑی اسے الجھن میں مبتلا کر گئی۔

وہ اعظم شیرازی کے زیر استعمال رہنے والی مخصوص گاڑیوں میں پہلے کبھی سوار نہیں ہوا تھا۔ نہ ہی ایسا کوئی حکم ملازموں کو کبھی دیا گیا تھا۔ اسے چھوڑنے اور لے جانے کی ذمہ داری صرف آغا علی پر عائد تھی۔ صرف وہی اس کے شیڈول اور معاملات سے باخبر رہتا تھا۔ اس کے متعلق جو بھی حکم ہوتا، اسے ہی ملا کرتا تھا۔

مگر اب آغا علی نہیں تھا۔ دو گاڑتھے اور ان کے انداز سے واضح تھا، وہ بھی کسی سخت حکم کے تابع تھے۔
وہ ذرا سا مشکوک اور کچھ مضطرب ہو کر دونوں گاڑیوں کو دیکھنے لگا تھا۔

ایک گاڑی ڈرائیو کر رہا تھا تو دوسرا چوکنہ ہو کر بیٹھا تھا۔ جانے کیا وجہ تھی کہ اس کے احساسات عجیب ہونے لگے۔ چھٹی حس نے خبر کر دی، کچھ غلط ہونے کو ہے۔

گہری سانس لے کر ہر طرح کے منفی خیالات کو جھٹکتے وہ نوٹ پیڈ پر جھک گیا۔ مزید چند ہی لفظ گھسیٹے تھے جب فائرنگ کی آواز کے ساتھ گاڑی ایک جھٹکے سے بے قابو ہوئی تھی۔ ششے جھماکے سے ٹوٹ کر کھڑے تھے۔ اس کے ہاتھ سے قلم چھوٹا تھا، نوٹ پیڈ بھی، پانی کی بوتل بھی۔ گولی ڈرائیو کا سینہ چیر گئی تھی۔ ایک زبردست جھٹکے سے وہ اگلی نشست سے، پیچھے کی طرف اور پھر دروازے سے نکل آیا تھا، اس شدت سے کہ ششے کے ٹکڑے پشت اور سینے پر کبھے چلے گئے۔ چوٹ سر کے پھیلے حصے پر لگی۔ گاڑی گھومتی ہوئی درختوں سے نکل کر کہیں کھائی میں الٹ گئی۔

اس کی آنکھیں کھلی تھیں مگر کچھ دکھائی نہیں دے رہا تھا، نہ ہی سماعت کام کر رہی تھی۔ وہ سیٹ بیٹ میں پھنسا ہوا تھا، اس کے ہاتھ بے جان سے لٹک رہے تھے۔ پیشانی سے پھوٹی خون کی دھار قطرہ قطرہ گرنے لگی، ششے کے ٹکڑوں کو رنگنے لگی۔ اس نے آنکھیں کھول کر دیکھنے کی کوشش کی تھی۔

گاڑی کا اگلا حصہ جھماکے سے آگ کی لپیٹ میں آیا تھا۔ دھواں بڑھ گیا، دھواں پھیل گیا۔ اندر اور باہر۔ ایک جیسی کیفیت ہوئی۔

بمشکل سانس لیتے اس نے پلکیں جھپکائیں۔ فائرنگ کی آواز پھر سے گونجی۔ دوسرا گاڑی بھی مارا گیا۔ اس نے کسی قدر کوشش سے اپنے ہاتھ کو جنبش دی۔ بمشکل کھینچ کر بیٹ تک لایا۔

کھلتی بند ہوتی آنکھیں ان قدموں کو دیکھ سکتی تھیں جو اس کی کھڑکی کے پاس آ کر کے تھے۔

سڑک پر تیزی سے فرمائے بھرتی آغا علی کی جیب آنکھوں میں لہرائی۔ ذہن میں کوئی خیال درد بن کر ابھرا۔ تلخ حقیقت نے

اسے گردن سے پکڑ لیا۔ آنکھ کنارے آنسو خون میں شامل ہوا، صفحے پر گرا، تاریخ پر ثبت ہوا۔

"ملازموں کے بچے ان گاڑیوں میں سفر کر سکتے ہیں؟"

"جی صاحب نے اجازت دی ہے۔"

شاک سے گزرتے، کرب اور اذیت کا ادراک کرتے، بمشکل سانس لیتے۔ ہمت پیدا کر کے بیٹک کو کھولنا چاہا۔ پوری قوت سے۔ پوری شدت سے۔ مگر انگلیوں میں طاقت نہ رہی۔

ابھی دروازہ ایک جھٹکے سے کھینچا گیا تھا، غالباً کھولنے کی کوشش کی جا رہی تھی۔ گاڑی میں دھواں بھرتا جا رہا تھا۔ شعلے تیز ہو رہے تھے۔

"ہر حال میں لڑکا چاہیے، اور زندہ چاہیے!" جانے کس نے چنگھاڑ کر کہا تھا۔ دروازہ کھینچنے میں شدت آگئی تھی۔ گاڑی کے باقی ماندہ شیشوں کو بھاری بوٹ سے توڑا گیا۔

اس نے بند ہوئی آنکھیں کھول کر دیکھنا چاہا۔ اس سے اگلی نشست پر دو لاشیں تھیں۔ اور تیسری لاش وہ ہو رہا تھا۔

سیٹ بیٹک کھول دیا گیا۔ دو مضبوط ہاتھوں نے اسے پکڑ کر کھینچا۔ شیشے کی رگڑ سے پشت پھل گئی۔ درد کی لہر دہنے بازو سے، اور کندھوں سے اٹھتی ہوئی اسے پسلیوں تک محسوس ہوئی۔ وہ بے جان ہوتا ایک دم سے چینا تھا۔ اور اگلے ہی پل وہ گاڑی سے باہر تھا۔ اسے کھینچتے ہوئے شعلوں کی زد میں آتی اس گاڑی سے دور کر دیا گیا۔

اس نے دھندلی نگاہوں سے آگ کی لپیٹ میں آتی اس گاڑی کو دیکھا۔ آواز دھماکے کی تھی۔ اس کا وجود اندر تک لرز اٹھا تھا۔ وہ آخری منزل۔ وہ آگ۔ وہ شعلوں کا منظر۔ موت کا منظر۔

"میں گرمیوں کی چھٹیوں میں ضرور آؤں گا!"

سبزہ، ہریالی، اور باغ اور دور تک پھیلا ہوا سبزہ آن کی آن میں راکھ ہوا۔ روشنیاں گل ہوئیں۔ درخت مر جھانگے۔

"وعدہ؟؟" آسمان تاریک اور ایک دم سے سیاہ ہو گیا۔

"پکا وعدہ!"

وہ کسی جنت سے کہہ رہا تھا۔

اس کی سوچ، خیالات، درد کا احساس، خوف کا ادراک سب جامد ہوا۔ آنکھیں بند ہو گئیں۔ تاریکی نے جیسے اسے مکمل طور پر نگل لیا تھا۔

☆☆☆

مجھے سنو،

جیسے کوئی بارش کو سنتا ہے

گیلے تار کول کے اوپر چمک دار برستا بر

دھواں سا اٹھائے اور غائب ہو جائے

رات اتر کر مجھے دکھانا شروع کر جائے

تم ہی تم ہو اور تمہارا دمکتا ہوا جسم

تم ہی تم ہو اور رات جیسا تمہارا چہرہ

تم ہی تم ہو اور یہ صبر آزمائے گرج چمک

گلی پار کر کے مرے دل و دماغ میں بس گئی

قدموں کے نشاں مری آنکھوں کے روبرو ہیں

مجھے سنو،

جیسے کوئی بارش کو سنتا ہے!

☆☆☆

جیلہ داؤد کا امریکا میں یہ دوسرا ہفتہ تھا۔ اور اس دوران ایک بار بھی ان کا رابطہ فارس و جدان سے نہیں ہو سکا تھا۔ وہ کئی بار

شیرازی مینشن میں کال کر چکی تھیں۔ ہر بار ملازم فارس کا نام سنتے ہی ان سے معذرت کر لیتے تھے۔ اعظم شیرازی کا حکم تھا۔ وہ

اپنے مالک کی خلاف ورزی نہیں کر سکتے تھے۔ انہوں نے اعظم شیرازی کو بارہا فون کیا تھا۔ ان کی منت کی تھی۔ وہ صرف فون پر

رابطہ کروادیں مگر انہوں نے انکار کر دیا تھا۔

"پہلے ہی تم نے اس لڑکے کو سر پر چڑھا کر اچھا خاصا بگاڑ دیا ہے۔ اب جبکہ وہ بورڈنگ اسکول میں سیٹ ہو چکا ہے۔ تو میں

مزید کوئی غلطی برداشت نہیں کر سکتا!"

وہ مین ہینچ پر اپنے عالی شان گھر کی دیوار گیر کھڑکیوں کے سامنے بے قراری سے ٹہل رہی تھیں۔ جھٹکے سے رک گئیں۔

"آپ نے۔ آپ نے فارس کو بورڈنگ اسکول بھیج دیا ہے؟؟" دماغ صدمے سے ماؤف ہوا تھا۔

انہیں وہ تمام وعدے یاد آگئے جو اس نے فارس سے کیے تھے۔ وہ خوشیوں بھرے لمحے، امید بھری باتیں۔ وہ محبت، یقین اور

اعتبار کی ساعتیں۔۔۔ وہ سب جیسے شیشے کا محل تھا۔ جھماکے سے ٹوٹ کر انہیں ابولہان کر گیا۔

عسریسرا۔ حسنی حسنین

عسریسرا۔ حسنی حسنین

"بابا! یہ آپ نے کیا کیا ہے؟" وہ تقریباً رو دینے والی ہو گئیں۔ "آپ نہیں جانتے۔ میں جانتی ہوں اسے۔ بہت حساس ہے وہ۔ نئے ماحول میں اس طرح سے ایڈجسٹ نہیں کر پائے گا۔ آپ پلیز اسے واپس بلا لیں۔"

"جیلہ!" ان کی کاٹ دار آواز نے ان کا نام لیا تھا۔ نچلاب کاٹنے، آنکھوں میں نمی لیے وہ چپ ہوئیں۔

"مجھے اس کے ساتھ کیا کرنا ہے اور کیا نہیں۔ یہ میں بہت اچھی طرح سے جانتا ہوں۔ تمہیں وہاں میں نے اسی لیے بھیجا ہے تاکہ تم اپنے شوہر اور بیٹے پر فوکس کر سکو! فانس میری ذمہ داری ہے۔ یوسٹے آؤٹ آف اٹ!"

"آپ کو اس پر ترس نہیں آتا؟!" ان کا لہجہ بھگا ہوا تھا۔ پیشانی پر ہاتھ رکھے وہ بے بسی کی انتہا پر تھیں۔ "وہ آپ کا خون ہے۔ آپ کے اس طرح اسے رد کرنے سے اس کی یہ حقیقت تو کبھی نہیں بدل سکتی!"

"ہاں! یہ حقیقت کہ وہ اس بدنام زمانہ لڑکی کا بیٹا ہے، کبھی نہیں بدل سکتی۔" انہوں نے جبرے بھینچ کر کہا۔

"وہ ہارون کا بیٹا ہے بابا!"

"ہارون کی غلطی۔ ہارون کا گناہ ہے وہ۔" اس قدر اشتعال میں آ کر بات کی کہ وہ اپنی جگہ رک گئیں۔ "میں اس نکاح کو

مانتا ہوں، نہ ہی اس کے رشتے کو تسلیم کرتا ہوں۔ وہ لڑکا ابھی تک زندہ ہے تو صرف اس لیے۔ کہ میں ہارون کو ان معاملات سے دور رکھنے کے لیے ایسا کرنا چاہ رہا ہوں۔ مجھے مجبور مت کرو جیلہ! کہ میں کوئی انتہائی قدم اٹھاؤں جس پر تمہیں پچھتانا پڑے!" سخت لہجے میں انہوں نے متنبہ کیا تھا۔ "اس کی ماں کی جو اوقات ہے۔ میں اسے بھی اسی میں رکھوں گا۔"

"آپ آرزو کا غصہ فانس پر کیوں نکال رہے ہیں؟"

"میں کسی کا غصہ کسی پر نہیں نکال رہا۔ جو ہونا چاہیے وہی کر رہا ہوں! وہ لڑکا ہمارے خاندان کا حصہ کبھی نہیں بن سکتا۔ کبھی نہیں! ان کی بھاری رعب دار آواز ان کے حتمی فیصلے کی غماز تھی۔

انہوں نے غصے میں کال کاٹ دی۔ جیلہ ہاتھوں میں فون لیے بیٹھی رہ گئی تھیں۔ حلق میں آنسوؤں کا پھندا اٹک گیا تھا۔

اس رات وہ باوجود کوشش کے سو نہیں سکی تھیں۔ رہ رہ کر فانس کا خیال آتا رہا۔ گزشتہ چھ سال ٹائینوں میں سمٹ کر ذہن میں گھومتے رہے۔ انہیں اپنی بے بسی پر غصہ۔ ان حالات پر۔ ایسے رشتوں پر۔ ان کی سوچ پر غصہ آتا رہا۔ رونا آتا رہا۔ وہ اتنی مجبور کیوں تھیں۔ ان کے بس میں کچھ کیوں نہیں آتا تھا؟ اٹھ کر گھر میں مہلتی رہیں۔

"تم جاگ رہی ہو ابھی تک۔" ہارون کی آنکھ کھلی تو انہیں کھڑکی کے سامنے دیکھ کر پوچھے بنا نہ رہ سکا۔ وہ مڑ کر اسے دیکھنے لگی۔

وہ اس کی سگی ماں نہیں تھی۔ پھر بھی اس کے لیے بے چین ہو رہی تھی۔ اور وہ اس کا سگا باپ ہو کر سکون کی نیند سو یا رہا تھا۔

"کچھ نہیں۔ ایسے ہی نیند نہیں آ رہی تھی!" پلکیں جھپکا کر آنسوؤں کا اثر زائل کرتی وہ رخ بدل گئی تھی۔ بات کرنے کا کوئی فائدہ نہ تھا۔ دونوں باپ بیٹوں کے پاس اپنے اپنے موقف کی ٹھوس دلیلیں تھیں۔ اور وہ چاہ کر بھی ان دلیلوں کو رد نہیں کر پاتی تھیں۔

"کیا تم جانتے ہو، بابا نے فانس کا ایڈمیشن بورڈنگ اسکول میں کروا دیا ہے!" اگلے دن جیسے ہی حماد اسکول کے لیے روانہ ہوا، انہوں نے ناشٹے کی ٹیبل پر ہارون سے کہا۔

کپ پر اس کی گرفت بس ایک لمحے کے لیے مضبوط ہوئی تھی۔ تاثرات بھی ایک لمحے کے لیے بدلے تھے۔ نظروں کا ارتکاز بھی اسی مدت کے لیے بھٹکا تھا۔ چند لمحوں کا کھیل۔ چند ٹائینوں کا قصہ تھا۔ اور ہارون شیرازی نے گزشتہ سات سالوں کی طرح اب بھی خود کو سخت پتھر کر لیا تھا۔

"بابا جیسا مناسب سمجھیں، کر سکتے ہیں!" اس نے دوسرے ہاتھ سے اخبار کھول کر پھیلایا۔ وہ نیوی بلیو تھری پیس سوٹ میں ملبوس تھا، جیل سے بال پیچھے کی طرف جتے ہوئے تھے، تراشیدہ داڑھی چہرے کی جاذبیت میں اضافے کا باعث بن رہی تھی۔ تاثرات سنجیدگی میں ڈھل گئے تھے۔

"وہ فانس کو جان سے مار دیں تو کیا آپ تب بھی یہی کہیں گے؟"

"جیلہ!" ڈائمنگ ہال میں ہارون شیرازی کی آواز سخت ہو کر گونجی تھی۔ آنکھوں کا تاثر پتھر یلا ہو گیا تھا۔

"کیا میں غلط کہہ رہی ہوں؟ آپ کو غصہ آ گیا ہے؟ جو کچھ وہ سہہ رہا ہے۔ آپ اسے زندگی کہتے ہیں؟"

ہارون نے مٹھیاں سختی سے بھینچ لی تھیں۔ کپ میز پر بیٹھ دیا تھا۔

"بابا اس کا بہت خیال رکھ رہے ہیں۔ اسے کسی چیز کی کمی نہیں ہے!"

"چیزوں کی کمی نہیں ہے۔ انسانوں کی تو ہے۔ رشتوں کی تو ہے۔ اس کے پاس آپ نہیں ہیں۔ میں نہیں ہوں۔ اس کی ماں نہیں ہے۔"

"آرزو سے شادی میری زندگی کی سب سے بڑی غلطی تھی۔ کیا اس بات کا احساس دلانا چاہتی ہو تم؟" وہ بھڑک اٹھا۔

"آپ غلط کیوں سوچ رہے ہیں!"

"بالکل ٹھیک سوچ رہا ہوں میں!" اس کی آنکھوں کی سرخی بڑھ گئی تھی۔

"میں آپ سے آپ کے بیٹے کی بات کر رہی ہوں ہارون!۔"

وہ اپنی جگہ رک گیا۔ چند ٹائینوں کے لیے ایک سکوت سا طاری رہا۔ جیسے کچھ کہنے کو باقی نہ رہا ہو۔ لڑنے کو کوئی دلیل۔ وضاحت کے لیے کوئی لفظ۔ برات کے لیے کوئی حجت نہ رہی ہو۔

"بابا نے کہا ہے، میں اسے بھول جاؤں۔۔۔" وہ کرسی دھکیل کر اٹھ گیا تھا۔ "اور میں اسے بھولنے کی کوشش کر رہا ہوں۔ کیوں تم بار بار۔"

"وائے ڈو یو ہیو ٹو فار گیٹ یو راؤن چائلڈ؟" وہ روتے ہوئے اس پر چیخ پڑیں۔ ہارون نجمہ سا اپنی جگہ رک گیا۔ مڑ کر اسے دیکھا۔ "کیوں ضروری ہے آپ کے لیے اسے ڈس اون کرنا.....؟ اس خوف سے کہ کہیں بابا آپ کو اپنی تمام جائیداد سے عاق نہ کر دیں؟" اس کی آواز رندھی ہوئی تھی۔ "آپ کو لگتا ہے، بابا واقعی میں ایسا کر سکتے ہیں؟ ایک بار بات تو کریں۔ اپنے بچے کے لیے کوئی اسٹینڈ ٹولیں۔ میں وعدہ کرتی ہوں۔ آپ کا پورا ساتھ دوں گی۔" وہ اٹھ کر اس کے پاس آئیں۔ نرمی سے اس کے بازو پر ہاتھ رکھا۔ کاجل سے لبریز آنکھوں میں حزن ٹھہرا تھا۔ "ہم اسے یہاں لے آئیں گے۔ وہ ہمارے ساتھ رہے گا!"

"بابا کیا کر سکتے ہیں اور کیا نہیں۔ یہ مجھ سے بہتر کوئی نہیں جان سکتا!" اس نے جیلہ کا ہاتھ اپنے بازو پر سے ہٹا دیا۔ کچھ دیر اس کا ہاتھ اپنے ہاتھ میں لیے کھڑا رہا۔ "یہ پہلے میرا اور فارس کا معاملہ تھا۔ یہ اب بابا کا اور فارس کا معاملہ ہے۔ تم بھول رہی ہو مگر مجھے یاد ہے۔ وہ وعدہ جو میں نے بابا سے کیا تھا!"

جیلہ نے صدمے سے اسے دیکھتی، نئی میں سر ہلاتے، اپنا ہاتھ چھڑا لیا۔

"جیلہ!"

اس نے الٹے قدم پیچھے ہوتے ہوئے ہاتھ اٹھا کر انہیں مزید کچھ بھی کہنے سے روک دیا۔ "میں بھی کس میں احساس جگانے کی کوشش کر رہی ہوں؟" ہم آنکھوں کے ساتھ کچھ اذیت سے ہنس پڑیں۔ "آپ نے تو خود اپنے بچے کو ڈس اون کیا ہے۔ آپ نے تو اس کی ایک ملازم کی حیثیت کو سب سے پہلے قبول کیا ہے! اور میں۔ میں آپ سے بات کر رہی ہوں۔!"

تاسف اور دکھ سے سر ہلاتی وہ ڈائمنگ ہال چھوڑ کر چلی گئیں۔ ہارون شیرازی اپنی جگہ کھڑا رہ گیا تھا۔

☆☆☆

پاکستان میں رابطے کی ہر کوشش تقریباً نام کام رہی تھی۔ شیرازی مینشن سے تو اعظم شیرازی نے ان کا رابطہ مکمل طور پر منقطع کروا دیا تھا۔ فارس سے متعلق کوئی بھی بات یا خبر ان تک نہیں پہنچ سکتی تھی۔ وہ پاکستان میں کیسا تھا، کس حال میں تھا۔ اپنے ہاسٹل میں ایڈ جسٹ ہو پایا تھا یا نہیں۔ فکر اور پروا کی لے پر اٹھے کسی بھی سوال کا کوئی جواب نہیں مل سکتا تھا۔

انہیں اپنی زندگی ایک دم سے بہت ادھوری سی لگنے لگی۔ رحم بھرا دل ایک ماں کا دل تھا۔ تڑپ بھی ویسی ہی رکھتا تھا۔ بچے کی جدائی میں بے قراری ان کے انگ انگ سے جھلکتی تھی۔

حالات کو بدلا نہیں جاسکتا تھا۔ نہ ہی زندگی کو روکا جاسکتا تھا۔ انہیں اپنی ذات سے جڑے دوسرے رشتوں کا بھی خیال رکھنا

تھا۔ اپنا بھی خیال رکھنا تھا۔ اس غم اور پریشانی سے نکالنے کے لیے انہوں نے خود کو زندگی میں مصروف رکھنے کی سعی کی۔ اپنا اسٹوڈیو ترتیب دیا۔

اپنے تخیل کی دھار پر بکھرے رنگوں کو چنا اور اپنے پہلے سولوا کیگزیشن کی تیاری شروع کر دی۔

وہ اپنے ذہن کو بھٹکانا چاہتی تھی۔ تمام تر فکر اور اندیشوں کو سلا نا چاہتی تھی۔ فارس پاکستان میں اکیلا ہے، اس خیال سے جو تکلیف پہنچتی تھی اس تکلیف کو دباننا چاہتی تھی۔

وہ ایک لینڈ اسکیپ آرٹسٹ تھی۔ رنگوں سے قدرتی مناظر تخلیق کرتی تھیں۔ قدرتی مناظر میں زندگی کا رنگ دکھاتی تھیں۔ سبزہ، بہار، اونچے لمبے پہاڑ، وادیاں، پوری رات کا خوبصورت چاند اور پھولوں کے دل فریب نظارے۔ انہیں رنگ بھلے لگتے تھے۔ مگر اب تو جیسے ان کی ہر بینگ گہرے۔ بھورے۔ سیاہ۔ اور مہم رنگوں کا امتزاج ہو گئی تھی۔

توجہ کا مرکز اب حاد تھا۔ وہ انہیں اپنی طرف سے پورا وقت دیتی تھیں۔ اس کی ہر بات سنتی تھیں۔ اس کا ہر لحاظ سے خیال رکھتی تھی۔ مگر پھر بھی حاد کو لگتا تھا مئی کہیں کھو گئی ہیں۔ اسے سن نہیں رہیں۔ اسے دیکھ نہیں رہیں۔

شاپنگ کے لیے جاتیں تو بے دھیانی میں کچھ نہ کچھ فارس کے لیے بھی دیکھنے لگ جاتیں۔ مارکرز، ڈائریز، چھوٹے ساز کی آرائشی کاریں جو وہ اکثر اپنی رائٹنگ ٹیبل پر سجائے رکھتا تھا، کتابیں، رجسٹرز۔ ریویو کٹرول کارز، انہیں جہاں بھی۔ جو چیز بھی پسند آتی وہ اس کے لیے لیتیں۔ گھر آ کر وہ کتنی ہی دیر تک ان چیزوں کو ہاتھوں میں لیے بیٹھی رہتیں۔ وہ بڑا ہو جائے گا اور یہ چیزیں اس کے لیے چھوٹی ہو جائیں گی۔ غیر اہم۔ غیر ضروری اور اس کی پسند کے ہر دائرے سے باہر نکل جائیں گی۔ انہیں افسوس ہوتا۔ گزرتے وقت سے خوف آتا۔ کچھ بھی خریدتے وقت جو ایکساٹمنٹ ہوتی، وہ گھر آ کر غم میں بدل جاتی۔ وہ چیزیں ان کے ہاتھوں سے پھر آغوش میں ہوتیں۔ سینے سے لگ جاتیں۔ جیسے وہ فارس کو خود میں سمیٹا کرتی تھیں۔ اس کی مسکراہٹ۔ یاد آتی۔ اس کی آنکھوں کا رنگ یاد آتا۔ اس کے چھوٹے چھوٹے ہاتھوں کا اپنی ہتھیلیوں پر ٹھہرنا یاد آتا۔ وہ وقت، لمحے، اور خوبصورت یادیں ماضی ہو کر انہیں زیادہ تکلیف پہنچانے لگی تھیں۔

☆☆☆

کبھی ایسا بھی ہوتا ہے

کسی فرحت کے موقع پر

جہاں ہجوم برپا ہو

کسی تقریب کے دوران

اچانک لب ٹھہر جائیں
زباں خاموش ہو جائے
وہاں سے پھر دبے پاؤں
اچانک لوٹ آنا ہو
کھلی آنکھوں سے بستر پر محض لیٹے ہی رہنا ہو
دل نادان ایسے ہو کہ جیسے درد جاگا ہے
جو سینے سے اٹھے اور دل کے اندر تک چلا جائے
مسرت، تہقہ اور آرزوئیں یوں مچلتی ہوں
کسی دھوئیں کی مانند آسمانوں میں بکھرتی ہوں
اسی ساعت میں دانستہ مسلسل رونے لگ جاؤ!
تمہیں معلوم ہی ہوگا
کبھی ایسا بھی ہوتا ہے
(ہرمن بیے)

☆☆☆

مہینے کے آخر میں وہ حماد کے ساتھ مال گئی تھیں۔ اس کے دوست کی پارٹی تھی اور وہ اپنے لیے نئے کپڑے خریدنا چاہتا تھا۔ اس نے اپنے لیے سفید رنگ کی ایک ہوڈی پسند کی۔ جو انہیں بھی بہت اچھی لگی۔ انہوں نے باقاعدہ شاپ اسٹنٹ سے اس کے سائز کا پوچھا۔

بارہ سال کے لڑکے کے لیے۔ انہوں نے قریب کھڑے ایک لڑکے کی جانب اشارہ کیا۔ ”اس سے ذرا چھوٹا۔“ شاپ اسٹنٹ کسی اور رنگ میں وہی شرٹ ان کے لیے خاص طور پر مطلوبہ سائز میں نکال لیا۔ اور اس تمام عرصے میں خاموشی سے اپنی بے خبر ماں کو دیکھتے پندرہ سالہ حماد نے وہ ہوڈی کاؤنٹر پر بیٹھ دی۔

”مجھے نہیں چاہیے!“ کہہ کر غصے سے نکل گیا۔ وہ پریشانی کے عالم میں۔ عجلت میں قدم اٹھاتی تیزی سے اس کے پیچھے آئیں۔

”کیا ہو گیا حامی؟“ بیچ راستے میں اسے روک کر کچھ فکر مند سے پوچھا تھا۔

عسریسرا۔ حسنیٰ حسین

”آپ کیوں اس سروٹ بوائے کے لیے میرے جیسی چیزیں لیتی ہیں!“

جمیلہ داؤد آنکھوں میں شاک لیے اسے دیکھ کر رہ گئیں۔ ”جب بھی آپ کے ساتھ شاپنگ کے لیے آتا ہوں آپ یہی کرتی ہیں۔ آپ میرے لیے کچھ لیتی ہیں تو سم وہی چیز اس کے لیے بھی لیتی ہیں۔ آپ کیوں کرتی ہیں ایسا؟“

وہ ساکت وصامت حماد کو دیکھ کر رہ گئیں۔ حماد یہ کیا سوچ رہا تھا؟ کیا کہہ رہا تھا؟

انہوں نے کبھی بھی حماد کی کوئی چیز فارس کو نہیں دی تھی۔ استعمال شدہ بھی نہیں۔ انہوں نے کبھی بھی حماد کے سامنے کھل کر فارس کا ذکر نہیں کیا تھا۔ وہ گھر میں اس کا نام بھی نہیں لیتی تھیں۔ لیکن حماد جانتا تھا فارس ان کے لیے کتنا اہم تھا۔ شیرازی مینشن میں وہ ان کی توجہ، اہتمام اور محبت دیکھ چکا تھا۔ وہ تب بھی غصے میں آجاتا تھا، اب بھی آگیا تھا۔ جس طرح وہ اپنی چیزیں شیئر نہیں کرتا تھا، اس طرح رشتوں میں شیئرنگ بھی اسے پسند نہیں تھی۔ دادا اس کا تھا، باپ بھی صرف اس کا تھا۔ ماں بھی صرف اس کی ہونی چاہیے۔

اسے اندازہ ہی نہ ہوا۔ کب کس طرح وہ بے ضرر سا بچہ حماد کے حواسوں پر سوار ہونے لگا۔ وہ تو ہمیشہ محتاط ہو کر رہتی تھیں۔ اپنی ذمہ داریوں میں انہوں نے کبھی کوئی کوتاہی نہیں کی تھی۔ حماد کے پاس سب کچھ تھا۔ اسے محبتوں کی، رشتوں کی کوئی کمی نہیں تھی۔ اس کے باوجود اس کا یہ رد عمل اسے حیران کر رہا تھا۔

”الگ سے لیتی ہوں بیٹا! تمہارا حصہ تو نہیں دیتی کسی کو!“ صدے سے نکل کر پیار سے سمجھانا چاہا۔

”پر کیوں؟؟ آپ میری ماں ہیں۔ آپ اس لڑکے کے لیے۔ آپ اس طرح کیوں کرتی ہیں؟ مجھے اس طرح کچھ بھی شیئر کرنا اچھا نہیں لگتا!“

”اوکے فائن! میں نہیں خرید رہی۔ واپس چلو اور اپنی ہوڈی اٹھاؤ۔“ اسے کندھوں سے تھام کر مسکراتے اس کا موڈ بحال کرنا چاہا۔ بگڑے تیوروں کے ساتھ اس نے ہوڈی تو خرید لی مگر واپسی پر بھی اپنا موڈ خراب رکھا۔

جمیلہ داؤد کے لیے اس کا رد عمل سمجھ سے باہر رہا۔ وہ اس کے رویے اور اشتعال کو سوچ سوچ کر پریشان ہوتی رہی تھیں۔

☆☆☆

انہوں نے ہارون شیرازی سے ذکر کرنا چھوڑ دیا تھا مگر اعظم شیرازی سے وہ اب بھی فارس کے معاملے میں الجھ پڑتی تھیں۔ کسی خوف یاد باؤ میں آئے بغیر وہ اب بھی انہیں احساس دلاتی رہتی تھی۔ اس دن بھی انہوں نے یہی کیا تھا۔ وہ اسٹڈی روم میں تھے جب وہ اندر داخل ہوتے ہی شروع ہو گئی تھیں۔ وہ ایک بار پھر فارس کو اپنے اور ان کے درمیان لے آئی تھیں۔

”تمہیں اندازہ بھی ہے تم کس کے لیے اسٹینڈ لینے کی کوشش کر رہی ہو؟“ پھر دل موم نہیں ہوتا تھا مگر وہ ان پر حیران ہوتے

عسریسرا۔ حسنیٰ حسین

تھے۔ صحیح حیران ہوتے تھے۔ بھلا جو سوتیلی ہوں، وہ سگوں جیسا برتاؤ کیسے کر سکتی ہیں؟

"میں تمہیں بہت ذہین سمجھتا تھا۔ مگر غلط تھا۔"

"بے حسی ذہانت ہوتی ہے؟"

"ایک ماں اپنی اولاد کی خاطر بے حس ہی اچھی لگتی ہے!"

انہوں نے اعظم شیرازی کو تاسف سے دیکھا۔

"جس بچے کی تمہیں اتنی فکر ہو رہی ہے۔ ذرا سوچا ہے، کل وہ حماد کے لیے تمہارے لیے کتنے پرابلم کھڑے کر سکتا ہے؟"

"اور یہ جو ظلم، ہم سب مل کر اس پر کر رہے ہیں۔ آپ کا خیال ہے یہ ظلم ہماری زندگیوں میں آسانیاں لائے گا؟؟؟"

اعظم شیرازی نے لب بھینچ کر اپنی بہو کو دیکھا۔

"تمہیں سمجھانا ناممکن ہے!" انہوں نے تسلیم کیا۔

"آپ اس پر بہت ظلم کر رہے ہیں!"

اعظم شیرازی نے رخ موڑ کر انہیں دیکھا، کتاب رکھ کر ان کے پاس آگئے۔

"تمہیں لگتا ہے میں اس پر ظلم کر رہا ہوں؟" سوالیہ ابرو اٹھائے کچھ سنجیدگی مگر تحیر سے بولے۔ وہ خاموش رہی۔

"میں اسے adoption کسی کو گود لینے کے لیے دے سکتا تھا۔ کسی بھی ملک میں اسے بھیج دیتا۔ کسی ایسی جگہ جو پاکستان

سے بہت دور ہوتی۔"

ان کی آنکھوں سے نفرت کی چنگاریاں پھوٹ رہی تھیں۔ اور لہجہ بر فیلا ہو رہا تھا۔ "یا پھر میں اسے کسی حادثے کا شکار کر

دیتا۔ اتنی پلاننگ کے ساتھ کسی کو شک بھی نہ ہوتا کہ کیا ہوا ہے۔ ایک پانچ چھ سال کا بچہ سوئمنگ پول میں ڈوب کر مر گیا۔ اسے

سوئمنگ نہیں آتی تھی اس لیے۔" انہوں نے بے رحمی سے اپنا جملہ مکمل کیا۔ رک کر اپنے ہاتھ اٹھائے۔ ذرا سا مسکرائے بھی۔ جمیلہ کا

حلق خشک تھا۔ آنکھیں تر ہو گئیں۔ وہ دوپٹے کو تختی سے بھینچنے ان کی آنکھوں میں کچھ بے یقینی سے دیکھ رہی تھیں۔

اعظم شیرازی اتنی سختی اور برودت کے ساتھ اپنے پوتے کی بات کر رہے تھے۔ وہ پوتا جس کی ماں خاندانی نہیں تھی۔ وہ نکاح

جس میں وہ شامل نہیں تھے۔ وہ رشتہ جو ان کے معیار کا نہیں تھا۔

"لیکن میں نے ایسا کچھ نہیں کیا۔ یوشل تھنک۔ کہ میں۔ اعظم شیرازی۔ اس پر ظلم کر رہا ہوں؟" وہ جھوٹ نہیں کہہ رہے

تھے۔ وہ ایسے ہی تھے۔ ہر بات واضح کر دیتے تھے۔ کہہ رہے تھے تو ایسا کر بھی سکتے تھے۔

ان کا ایک ایک لفظ ان کے سخت ارادوں کی طرح ان کی شخصیت کے ہر پہلو کو ان پر عیاں کر رہا تھا۔

"حماد کے علاوہ تم کسی اور کے لیے فکر کرتی ہو تو مجھے اچھا نہیں لگتا۔" انہوں نے بہت نرمی اور پیار سے ان کے بازو پر ہاتھ

رکھا۔ "ہماری فیملی مکمل ہے جمیلہ۔ تم اسے ادھورا کرنے پر کیوں تلی ہوئی ہو؟"

وہ آنکھوں میں نمی لیے سر جھکائے رہیں۔

بازو تھپتھا کر وہ آرم چیئر پر براجمان ہو گئے۔

"ابھی تو آپ اسے ایک تھریٹ کے طور پر دیکھ رہے ہیں بابا۔ لیکن۔" آنکھوں میں نمی لیے دانستہ رک گئیں۔ انہوں نے

یونہی سراٹھا کر انہیں دیکھا۔

"لیکن جب کبھی آپ کا دل اس کے لیے نرم پڑا۔ تو آپ پر آپ کے رویے اور ان فیصلوں کا پچھتاوا اکتا بھاری پڑ جائے گا۔"

وہ فائل کھولتے ہوئے مسکرا دیے۔ "میں اپنے فیصلوں پر کبھی نہیں پچھتاؤں۔ اچھی طرح سے جانتا ہوں، میں کیا کر رہا ہوں۔"

اور کس لیے کر رہا ہوں۔ تمہیں فکر کرنے کی ضرورت نہیں ہے!"

وہ چند لمحوں تک انہیں دیکھتی رہیں پھر بوجھل دل کے ساتھ جانے کے لیے مڑ گئیں۔

ہاں! وہ کیوں پچھتاؤں گے؟ جب اسے اپنا خون تسلیم ہی نہیں کیا تو یہ احساسات کیونکر پیدا ہو سکتے تھے؟ رحم کیسے جاگ سکتا

تھا؟ محبت کیسے ہو سکتی تھی؟

"کیا میں چاہوں گا، اس گھٹیا عورت کی نشانی میرے بیٹے کی زندگی میں موجود رہے؟"

فارس کی پہچان ان کے نزدیک صرف اور صرف اس کی ماں تھی۔ وہ آرزو جہانگیر کا خون۔ آرزو جہانگیر کا بیٹا تھا۔

اس دن کے بعد سے انہوں نے دوبارہ کبھی اعظم شیرازی سے فارس سے متعلق کوئی بات نہیں کی تھی۔

☆☆☆

اعظم شیرازی امریکا آتے تو دو تین ماہ گزار کر رہی جاتے۔ فیملی گید رنگ، آؤنگلو، کچھ اسپیشلوں کے ساتھ ڈنر، کچھ تقاریب میں

شرکت کرتے، میٹنگز اٹینڈ کرتے اور چلے جاتے۔ حماد شیرازی میں ان کی جان اٹکی تھی۔ وہ خاص طور پر اس کے لیے آتے تھے۔

شیرازی انٹر پرائز کا ہیڈ کوارٹر پاکستان میں تھا تو وہ زیادہ تر پاکستان میں ہی رہنا پسند کرتے۔ مگر جب بھی آتے ان کی ایک

مخصوص سی روٹین ہمیشہ انہیں الجھا دیتی۔ وہ ویک اینڈ پر خصوصاً پاکستان کال کرتے، ہر ایک رپورٹ لیتے، مختصر اور جامع بریفنگ

مگر آغا علی سے ہمیشہ ان کی تفصیلی بات ہوتی۔ وہ خون کان سے لگائے خاموشی سے سنتے جاتے۔ اور آخر میں چند ایک حکم ہوتے۔

اور کچھ ضروری باتیں۔

وہ اچھی طرح سے جانتی تھیں فارس کی تمام تر ذمہ داریاں انہوں نے آغا علی کو سونپی تھیں۔ اور یہ طویل کا لڑ بھی اسی سلسلے کی ایک کڑی تھیں۔

انہیں ہرگز علم نہیں تھا کہ وہ فارس کے معاملات اس طرح سے دیکھتے ہیں، اس پر ایسے۔ اور اس طرح نظر رکھتے ہیں۔ کیا ایک تیرہ سال کے لڑکے سے انہیں واقعی میں کوئی خطرہ پیش آسکتا ہے؟! وہ سوچتیں اور حیران ہوتیں۔

یہ ان کا رویہ ہی تو تھا جو فارس کو شیرازی خاندان سے متنفر کر رہا تھا۔ نفرت کی جڑ ان کی وجہ سے مضبوط ہو رہی تھی۔ عناد کی یہ دیوار ان کی ہی وجہ سے قائم ہو رہی تھی۔ اور انہیں یہ لگتا تھا کہ خطرہ فارس کی طرف سے ہوگا؟! پہل تو وہ خود کر رہے تھے۔ وہ اس معصوم دل میں عداوت کو خود اپنے رویے اور فیصلوں سے پروان چڑھا رہے تھے۔ انہیں یہ بات سمجھ میں کیوں نہیں آتی تھی؟! کسی کو آپ نفرت دیں تو بدلے میں وہ آپ کو محبت تو نہیں دے گا بابا! اس نے بغیر کوئی حوالہ دیے پونہی کہہ دیا۔

وہ میں ہیشن بچا پڑھ رہے تھے۔ جب حماد کے ان سے قدرے دور ہونے پر جیلہ داؤد نے کہا۔ انہوں نے گردن موڑ کر اپنی بہو کو دیکھا۔

"تمہیں کیوں لگتا ہے۔ مجھے اس تھرڈ کلاس عورت کے بیٹے سے کوئی محبت چاہیے!" ان کا لہجہ ایک دم سے استہزائیہ ہوا تھا۔

"آپ بہت غلط کر رہے ہیں!" ناچاہتے ہوئے بھی وہ کہہ گئیں۔ سر جھکا کر۔ نظریں گرا کر۔

"یہ تو وقت ثابت کرے گا میں کتنا صحیح۔ اور کتنا غلط ہوں!"

جیسوں میں ہاتھ ڈالتے وہ دھوپ میں بالکل سامنے دیکھنے لگے۔ "ایک دن تم بھی تسلیم کرو گی کہ میرا ہر فیصلہ درست تھا!" آہستگی سے قدم اٹھاتے آگے بڑھ گئے اور جیلہ داؤد ہمیشہ کی طرح اپنے ہی خول، اپنے ہی دائرے میں، اپنی ہی فکروں مٹی کھڑی رہ گئی تھیں۔

☆☆☆

مسز درانی نے شیرازی ہاؤس میں منعقد ہونے والی اس دعوت میں اعظم شیرازی کا بھرپور جائزہ لیا تھا۔ ان کا سینہ چوڑا تھا، مگر بالکل سیدھی، پیٹ اندر کو تھا۔ رعب دار اور گر لیس فل سی شخصیت تھی۔ بے تحاشا بھورے اور سفید بال جن میں کہیں کہیں سیاہی بھی جھلکتی تھی۔ سیاہ اور سفید کا یہ امتزاج ان کی شخصیت کی جاذبیت میں اضافے کا باعث بننا تھا۔ وہ خود کو بہت فٹ رکھتے تھے۔ اپنی خوراک اور صحت کا بہت خیال رکھتے تھے۔ انہیں دیکھ کر آج بھی کئی خواتین کے دل دھڑک اٹھتے تھے۔

ان کا خیال تھا کہ آج بھی اگر وہ ان کے رشتے کی بات کریں گی تو انہیں، بہترین سے بہترین رشتہ مل سکتا ہے۔

کھانے کی میز پر انہوں نے ایسے ہی ذکر چھیڑا تو وہ ہنس پڑے۔ جیلہ انہیں دیکھ کر رہ گئیں۔ گو کہ ان سے ناراض تھیں۔ اور

بہت کم بات کرتی تھی۔ مگر مسز درانی کی بات پر جس طرح وہ ہنسے۔ وہ انہیں نظر انداز نہیں کر سکیں۔ وہ انہیں اپنی شخصیت سے کچھ مختلف سے لگے۔ وہ بہت کم ہی ہنسا کرتے تھے۔ زیادہ تر ان کے تاثرات صرف حماد کی موجودگی میں ہی خوش گوار ہوا کرتے۔

"کیا میں آپ سے کوئی غلط بات کہہ رہی ہوں جو آپ اس طرح ہنس رہے ہیں۔ بھئی، آپ کو کوئی خاتون انکار نہیں کرے گی۔ لکھو لیں مجھ سے۔"

"اس اسٹیٹس اور جائیداد کے ہوتے ہوئے واقعی میں کوئی "خاتون" انکار نہیں کرے گی۔"

ہارون کی ایک لمحہ کے لیے ساکت ہوا تھا۔ سچ ہاتھ میں لیے، اس نے ذرا سی نظر اٹھا کر باپ کو دیکھا۔

"کوئی ایسی خاتون آپ کو مل جائے جسے آپ یہ بتائیں کہ میں خالی ہاتھ ہوں، میرے پاس کچھ نہیں ہے۔ اور وہ پھر بھی میرے ساتھ رہنے پر آمادہ ہو جائے۔ اس لیے کہ میں اپنے اصولوں کا پابند اور اپنی بات پر قائم رہنے والا انسان ہوں۔ تو پھر کچھ سوچا جاسکتا ہے!" معمول کے برعکس وہ کچھ خوش گوار موڈ میں لگ رہے تھے۔

"تو آپ یہ کہتے ناکہ آپ شادی ہی نہیں کرنا چاہتے!" مسز درانی برامان گئیں۔

سب ہی ہنس پڑے۔ ماسوائے ہارون شیرازی کے۔

اعظم شیرازی میہم سا مسکراتے اپنی پلیٹ پر جھک گئے۔ جیلہ نے بھی نظر ہٹالی۔ کہ جانتی تھیں اشارہ کس طرف تھا۔ وہ ابھی تک ہارون شیرازی کی اس غلطی کو معاف نہیں کر پائے تھے۔ آج بھی آرزو جہانگیر کا وجود ان کے درمیان آجاتا تھا۔

فارس کی صورت۔ ماضی کی صورت۔ اور شاید یہی وجہ تھی کہ ہارون کو دن بدن شدت سے اپنی اس غلطی کا احساس ہو رہا تھا جو اس نے محبت میں مجبور ہو کر کر ڈالی تھی۔ وہ نکاح جو اس کا آرزو جہانگیر سے ہوا تھا۔ وہ رشتہ جو آٹھ سال تک قائم رہا تھا۔ وہ محبت جو پیسوں کے عوض اسے چھوڑ کر گئی تھی۔ وہ پیسے جو اعظم شیرازی نے اسے آفر کیے تھے۔ حقیقت دیر سے ہی سہی مگر ہارون شیرازی پر کھل گئی تھی۔ پہلے صرف اس بات کا غصہ تھا کہ آرزو نے طلاق لے لی تھی۔ اب اس بات کی نفرت تھی کہ اس کے باپ سے معاہدہ کر کے لی تھی۔ اس دن ہارون شیرازی کا غصہ اور اشتعال دیکھنے لائق تھا۔

"یہ تو ایک سچیل سائٹیٹ تھا۔ میں دیکھنا چاہ رہا تھا، وہ عورت تمہارے ساتھ کتنی مخلص ہے!" اعظم شیرازی ایک مختصر سا جملہ کہہ کر بری الذمہ ہو گئے۔ اور وہ چاہ کر بھی نہ اختلاف کر سکا تھا نہ ہی کوئی احتجاج۔

محبت نے اسے توڑا تھا۔

اور بہت بری طرح سے توڑا تھا۔

☆☆☆

اعظم شیرازی پاکستان جا رہے تھے۔ روانگی کے وقت جمیلہ داؤد نے ایک بیگ الگ سے تیار کر کے انہیں دے دیا۔

"یہ فارس کے لیے ہے!" انہوں نے سوالیہ برواٹھائی تو جواب دیا۔

کچھ دیر تک وہ اپنی جگہ کھڑے رہے۔

"اس کا کیا کروں؟"

"اس تک پہنچادیں۔" حماد اپنے دوستوں کے ساتھ آؤنگ کے لیے گیا ہوا تھا۔ اندر داخل ہوا اور اپنی جگہ رک گیا۔ وہ اس کی موجودگی سے قطعی بے خبر اعظم شیرازی کی طرف متوجہ تھیں۔

"تمہیں اتنا یقین کیوں ہے کہ میں یہ سامان اس تک پہنچا دوں گا؟"

"چیزوں سے کیا فرق پڑتا ہے؟ ان کا انتظام تو آپ نے بھی خوب کر رکھا ہے۔"

وہ نوٹ کر رہے تھے کہ وہ پہلے کی طرح کھل کر ان سے بات نہیں کرتی تھیں۔ انہوں نے تو فارس کا ذکر کرنا بھی تقریباً چھوڑ دیا تھا۔

"ضروری نہیں کہ میرا نام لیں۔ بس پہنچادیں!"

اعظم کی نظر ان کے عقب میں حماد پر پڑی تو سنجیدہ سے تاثرات ایک دم سے نرمی میں ڈھلے۔ بیگ سے نظر ہٹاتے اس کے پاس چلے گئے۔

"آپ جا رہے ہیں بابا!" وہ ان کی بانہوں میں سنا گیا۔

"ہوں!" اس کی پیشانی کا بوسہ لیا۔ اس کے بالوں کو بھی بکھیر دیا۔

"میں بھی آپ کے ساتھ پاکستان جانا چاہتا ہوں پر ڈیڑے۔ وہ کچھ مانیں تب نا!"

"تمہارے ڈیڑے کو بھی میں ہی منع کرتا ہوں!"

جمیلہ نے وہ بیگ ان کے سوٹ کیس پر رکھ دیا۔

"حالات کچھ بہتر ہو جائیں تو پھر ہی پاکستان آنا!"

"اگلے سال کا وعدہ کر کے جائیں۔ کہ آپ یہاں نہیں آئیں گے۔ بلکہ میں آپ کے پاس آؤں گا!"

"وعدہ!" انہوں نے کہا۔ جمیلہ داؤد اور حماد شیرازی سے مل کر وہ باہر چلے گئے۔

ملازم مستعد تھے، باہران کی گاڑی بھی تیار کھڑی تھی۔

سیاہ بیگ ان کے سوٹ کیس پینڈل کے ساتھ اٹکارا گیا تھا۔ جمیلہ داؤد بھاری دل کے ساتھ بیرونی دروازے کے اسٹپس پر

کھڑی تھیں۔ البتہ دادا کے جاتے ہی حماد کے تاثرات پل بھر میں بدلے تھے، آنکھوں میں خشکی سی آگئی تھی۔ وہ جانتا تھا سیاہ بیگ میں کیا تھا، اور کس کے لیے تھا۔

☆☆☆

امریکا میں یہ ان کا تیسرا سال تھا، اعظم شیرازی کے بزنس پارٹنر فواد خاوانی کے بیٹے کی شادی تھی۔ انہیں بھی خصوصاً مدعو کیا گیا تھا۔ اعظم شیرازی نے فون پر رابطہ کر کے ٹکٹ کی بات کی تو کچھ دیر تک تو انہیں اپنی سماعت پر یقین ہی نہیں آیا۔ خوشی سے آنکھیں نم ہو گئیں۔ حماد ایک ماہ پہلے ہی اپنے دادا سے ملنے پاکستان گیا ہوا تھا۔ پندرہ دن بعد انہیں بھی ہارون کے ساتھ پاکستان جانا تھا۔ سب معاملات طے ہو چکے تو انہوں نے فارس کے لیے شاپنگ کی۔ اس کے لیے شٹل، ہوڈیز اور ٹراورزر خریدے۔ بیگ خریدا۔ کچھ کتابیں منتخب کیں۔ وہ اتنی خوش تھیں کہ پاؤں زمین پر نہیں ٹک رہے تھے۔ سینے سے بوجھ سر کتا ہوا محسوس ہو رہا تھا۔

ہاں وہ ان سے شدید ناراض ہوگا۔ لڑے گا۔ رونے گا۔ بات نہیں کرے گا مگر وہ اسے منالیں گی۔ وہ ہمیشہ اسے منالیتی تھیں۔ جب بھی اس کا چہرہ ہاتھوں میں لیتی تھیں۔ اس کا نام لیتی تھیں۔ اس کا ہاتھ پکڑتی تھیں تو وہ اپنی تمام تر خشکی کے باوجود نرم پڑ جاتا تھا۔ وہ ان سے زیادہ دیر ناراض نہیں رہ سکتا تھا۔ وہ خیالوں میں سب ترتیب دیتی جا رہی تھیں۔ سب اچھا اور پہلے جیسا کرنے کا سوچے جا رہی تھیں۔ مگر ہمیشہ ویسا تو نہیں ہوتا۔ جیسا آپ سوچتے ہیں۔ جیسا آپ چاہتے ہیں۔

جمیلہ داؤد کے ساتھ بھی یہی معاملہ پیش آنے والا تھا۔ ان کے وہم و گمان میں بھی نہیں تھا کہ پاکستان پہنچنے تک اسے کتنی بری خبر ملنے والی ہے۔

☆☆☆

مجھے سنو،

جیسے کوئی بارش کو سنتا ہے

سال گزر جاتے ہیں

اور لمحے پلٹ آتے ہیں

کیا اگلے کمرے میں قدموں کی چاپ سنتی ہو؟

وہ جو یہاں نہیں اور وہاں بھی نہیں ہیں

سنو،

تم انہیں کسی اور زمانے میں سنتی ہو

جو ہے نہ گورے کل کا
 نہ آنے والے کا،
 جو ہے تو صرف ابھی،
 ہاں ابھی کا
 مجھے سنو،
 جیسے کوئی بارش کو سنتا ہے

☆☆☆

اس کے حواس کچھ بیدار ہوئے تو درد کا احساس ہوا۔ خون سے آدھا چہرہ تر ہو رہا تھا۔ آنکھیں نہیں کھل رہی تھیں۔
 قدموں کی آہٹ کے ساتھ ہی مخصوص دھن کی آواز ساعت سے نکلرائی۔ لبوں کو گول کر کے وہ جانے کب سے گنگنارہا تھا۔
 بالوں سے پکڑ کر سر اٹھایا۔ اب وہ اس کا چہرہ دیکھنا چاہتا تھا۔ کپڑا ہٹا دیا۔ چند ہی دینے والی روشنی آنکھوں کو چیرتی ہوئی محسوس
 ہوئی۔ کمرہ تاریک تھا، سر گھوما ہوا۔ چوٹ گہری۔ اس نے کس قدر کوشش سے سر اٹھانے کی سعی کی۔ ہاتھ بندھے ہوئے تھے، فرش
 ٹھنڈا تھا۔ ٹانگیں بے جان معلوم ہوتی تھیں۔ بمشکل سانس لیتے اس نے اس درد کو سہا جو سر کے پچھلے حصے سے اٹھ رہا تھا۔
 "یہ جماد تو نہیں ہے!" کرخت۔ بھاری آواز۔

"گاڑی میں یہی لڑکا تھا صاحب!"

کسی کو گھونسا پڑا تھا۔

"مجھے معاف کر دیں صاحب! غلطی ہوگئی! بہت بڑی غلطی ہوگئی!"

تاریک کوٹھری میں کوئی اور بھی تھا۔ گھنٹوں کے بل گرتا، کچھ روتا، گڑگڑاتا ہوا۔ آواز پہچانی ہوئی سی لگی۔ اس نے ایک بار پھر
 پلکیں جھپکائیں۔ ایک بار پھر دیکھنے کی سعی کی۔ منظر دھندلا تھا۔

سانس لیتے کروٹ بدلی۔ ہاتھوں کو جنبش دی۔ داہنے کندھے اور گردن سے سینے تک کا حصہ درد کی لپیٹ میں آ گیا۔ اسے
 گاڑی کا ٹکڑا یاد آیا۔ فائرنگ کی آواز پھر سے سنائی دی، شیشے ایک بار پھر ٹوٹے تھے۔ دوجو میں کھپتے محسوس ہوئے تھے۔

"صاحب! جماد شیرازی اسی گاڑی میں تھا، میں یقین سے کہہ رہا ہوں۔ میں نے اپنی آنکھوں سے دیکھا۔" آواز گھٹ
 گئی۔ گردن کسی آہنی شکنجے میں آگئی تھی۔

"تمہیں کچھ اندازہ بھی ہے، تمہاری اس غلطی نے میرے لیے کتنا بڑا مسئلہ کھڑا کر دیا ہے؟"

"صاحب۔ معاف کر دیجیے!" یہ دوسری آواز تھی۔

لب بھینچ کر اس نے ایک بار پھر سر اٹھایا۔ دھندلے بھر کے لیے چھٹ گئی تھی۔ نڈھال آنکھوں نے وہ چہرہ دیکھا۔ آغا علی کا
 دست راست۔ اعظم شیرازی کے خاص ترین آدمیوں میں سے ایک تھا وہ۔ روتا گڑگڑاتا، اپنی زندگی کی بھیکھا نکلتا ہوا، پستول کی
 نوک اس کی کپٹی کے ساتھ لگی تھی۔

دھندلی سی یادداشت میں کوئی بھولا بسرا منظر تمام ترازیتوں کے ساتھ واضح ہوا۔

"آپ کی جیب کہاں ہے؟" اس نے پوچھا تھا۔

"خراب ہے۔ ملکینک کو ٹھیک کرنے کے لیے دی ہے۔ کچھ دن لگ جائیں گے۔" آغا علی کہہ رہا تھا۔

کارا ایکسٹرنٹ سے پہلے، روانگی کے وقت دوسری شاہراہ پر اس نے جیب دیکھی تھی۔ جیب میں جماد تھا۔ اس کی گاڑی بدلی گئی
 تھی۔ اسے بحفاظت کہیں پہنچانے کے لیے اس کی زندگی داؤ پر لگائی گئی تھی۔ اسے صدمہ ہوا۔ مگر غلط صدمہ ہوا۔ اس کی زندگی اہم
 نہیں تھی۔ اس کے ساتھ ایسا کیا جاسکتا تھا۔

اس نے ایک بار پھر درد کی لہر کو دباتے ہوئے اٹھنے کی کوشش کی اور ایک بار پھر منہ کے بل گرا۔ سر کا درد ایک دم سے بڑھ گیا۔
 حلق سے کراہ نکل گئی۔

اس شخص نے مڑ کر پیچھے دیکھا۔ وہ فارس وجدان کے عین سامنے بچوں کے بل بیٹھ گیا۔ آنکھوں میں غصہ تھا، نقاب میں، لیٹا
 چہرہ اور تاثرات متحمل سے تھے۔

بالوں سے پکڑ کر اس کا سر اٹھایا۔

"یہ کون ہے؟" وہ اب اسے بغور دیکھ رہا تھا۔ فارس کی پیشانی سے خون کی دھار کان اور پھر گردن سے اس کی سفید شرٹ کو
 مزید رنگنے لگی۔

"صاحب! اعظم صاحب کے ملازم کا بیٹا ہے۔" عقب میں عبدل نے جھکے سر کے ساتھ کانپتی آواز میں کہا تھا۔

"ملازم کا بیٹا؟" استغفہا میہ نگاہوں سے اس نے فارس کا چہرہ، پھر شرٹ کا کارلر، سویٹر، جیمز اور جوتے دیکھے۔

"ملازموں کے بیٹے کیا اس طرح برانڈڈ کپڑے پہنتے ہیں؟" استہزائیہ انداز میں کہتے اب کے اس نے عبدل کو دیکھا۔
 داہنے ہاتھ سے اپنے پستول کی نوک سے سر کھچایا۔

عبدل نے گہرا کر فارس کو دیکھا پھر گرتا پڑتا نقاب پوش کے سامنے جھک گیا۔ اب وہ اپنی سوچ اور فہم کے مطابق جو کچھ اس
 کے بارے میں جانتا تھا، بتاتا جا رہا تھا۔

"انٹرسٹنگ۔" پوری بات سن لینے کے بعد وہ اسے چھوڑ کر اٹھ گیا۔ عبدل سر جھکا تا مودب سا پیچھے ہو کر اپنے قدموں پر کھڑا ہو گیا۔

"تو تم مجھے یہ بتانا چاہتے ہو کہ یہ کسی وجدان کا بیٹا ہے جو کہ اعظم شیرازی کا آدمی تھا؟"

"جی صاحب!"

"کبھی ملے ہو اس سے؟"

"جی؟" چونک کر سر اٹھایا۔

"وجدان سے ملے ہو کبھی؟ تم کافی عرصے سے کام کر رہے ہو۔ اعظم شیرازی کے ہر آدمی کو تم سے بہتر اور کون جان سکتا ہے؟"

عبدل نے کچھ ہکلا کر اسے دیکھا۔ وہ کسی "وجدان" سے کبھی نہیں ملا تھا۔ خشک لبوں کو تر کرتے اس کی نگاہ فارس پہ گئی۔ جس کی بوجھل آنکھوں میں شاک اور صدمہ اتر ا ہوا تھا۔ خوف اور وحشت ٹھہری ہوئی تھی۔

جانے ان آنکھوں میں کیا تھا کہ وہ لمحے بھر کے لیے اپنی جگہ ٹھہر سا گیا۔ وہ اس کے سب سے چھوٹے بیٹے کا ہم عمر تھا۔ جسے بچانے کے لیے اسے مجبوراً یہ سب کرنا پڑا تھا۔

"جی۔ جی صاحب! جانتا ہوں اسے۔"

"ٹھیک ہے۔ کافی ہے اتنا۔" ہاتھ اٹھا کر اسے روک دیا۔ عبدل ایک سہمی ہوئی سی نگاہ فارس پر ڈالتا کچھ پریشانی سے چپ ہو گیا۔

نقاب پوش بچوں کے بل بیٹا اب اسے دیکھ رہا تھا۔ اس کی کھوجتی پرکھتی آنکھوں میں عجیب سا تاثر نظر آ رہا تھا۔ وہ اسے جانچتے ہوئے جیسے اس کی اہمیت کا اندازہ لگانے کی کوشش کر رہا تھا۔ وہ اس کی ذات میں اعظم شیرازی کی کوئی کمزوری ڈھونڈنا چاہ رہا تھا۔ ایک مردہ ملازم کا بیٹا بھلا ان کے کس کام آ سکتا تھا؟ وہ اس کے ذریعے کیا پاسکتے تھے؟ ایسا کون سا دباؤ تھا جو وہ اعظم شیرازی پر ڈال سکتے تھے؟؟ خونی رشتہ ہوتا تو الگ بات تھی۔ مگر وہ تو کچھ بھی نہ تھا۔

"تو تمہارے مالک نے تمہیں ہمارے آگے ڈال دیا تاکہ وہ اپنے پوتے کو بچا سکے!" وہ کافی دیر تک ہنستا رہا۔ اس کے غم پر دکھ، پر، صدمے پر بے خبر ہو کر ہنستا رہا "وہ مجھے ہمیشہ حیران کرتا ہے۔ مگر اس بار۔۔۔ ناقابل یقین!.....!"

بمشکل سانس لیتے فارس نے لب بھینچ لیے تھے۔

"تو اب تمہارا کیا کریں؟" چمکی سسکتی آنکھیں اس کے چہرے پر جم گئیں۔ "تم ہی بتا دو لڑکے۔ اب ہم کیا کریں؟" اس کا

انداز استہزائیہ تھا۔ "اب تو تمہارا باپ بھی زندہ نہیں ہے۔ جو تمہارے بڑے صاحب کے پاؤں پکڑ کر منت کرے کہ میرے بیٹے کو بچالو۔"

کوئی شے اس کے دل کے آر پار ہوئی تھی۔ کوئی زخم پھر سے ہرا ہوا تھا۔

"بھئی، ایسا کچھ ہو جاتا تو ہمارے وارے نیارے ہو جاتے۔ یہ جو ہم نے اتنی محنت کی ہے۔ اس کے بدلے بھاری تاوان وصول کرتے۔ کیوں ٹھیک کہہ رہا ہوں نا میں؟" گردن موڑ کر اپنے آدمیوں سے تصدیق چاہی۔ انہوں نے کچھ خفیف ہو کر شرمندگی سے سر جھکا لیے تھے۔ جانتے تھے کہ ان کے "مالک" کو پیسوں کی تو سرے سے کوئی کمی ہی نہیں تھی۔

اپنے کپکپاتے ہاتھوں کو بھینچ کر فارس نے خشک پڑتے لبوں کو دبا یا۔ اس کی آنکھیں مکمل بھر گئی تھیں۔ اس کے نیم کھلے لب کپکپا رہے تھے۔ وجود بے جان اور ٹھنڈا پڑ رہا تھا۔ مگر وہ پورے ہوش و حواس میں اسے دیکھ رہا تھا۔ اسے سن رہا تھا۔

"بھئی..... ایسے نہیں دیکھو مجھے۔ ترس آ جائے گا تو میں ایک گولی سے ہی تمہارا کام تمام کر دوں گا"

اس کی سسکیاں سینے میں تھیں۔ اور وہ باوجود کوشش کے بھی انہیں دبا نہیں سکا۔

"ارے تم تو۔ رورہے ہو؟؟" وہ قہقہہ لگا کر ہنس دیا۔ "تمہیں لگ رہا تھا، تمہارا صاحب اگر تمہیں اتنے مہنگے اسکول میں پڑھنے بھیجتا ہے، یا تمہیں یہ مہنگے کپڑے پہننے کو دیتا ہے تو اس کا مطلب ہے تمہاری پرواہ کرنا ہوگا۔!"

وہ اس کے سامنے جم کر بیٹھ گیا۔ چہرے سے نقاب بھی ہٹا دیا۔ نیک تاریکی میں اس کے خدو خال کچھ مجھ، کچھ دھندلے سے تھے۔

اسے اس معصوم لڑکے کی بے وقوفانہ سوچ پر ہنسی آرہی تھی۔ کتنا بڑا صدمہ تھا ایک نوکر کے لیے۔ کہ مالک نے اسے چارے کے طور پر کسی کے آگے ڈال دیا تاکہ وہ خود سے جڑے رشتوں کو محفوظ رکھ سکے۔

"تمہیں ایک پتے کی بات بتانا ہوں۔ ہم لوگ۔ اکثر ایسا کرتے ہیں۔ خوب پیسہ لگاتے ہیں، اہمیت دیتے ہیں، اعتماد جیتتے ہیں۔ اور پھر جب وقت آ جائے تو۔۔۔" ہاتھ پھیلا کر، ابرو اٹھاتے چمکی بجائی۔ "اپنے فائدے کے لیے قربان کر دیتے ہیں جیسے کہ تم۔ کافی انویسٹ کیا ہوگا انہوں نے تم پر۔ کیونکہ اگر گاڑی میں تم نہ ہوتے۔ تو حماد کی جلی ہوئی لاش ملتی اسے۔"

آخری جملے میں اس کا لہجہ کافی سے زیادہ سرد ہو چکا تھا۔ اس کے اندر بہت غصہ اور بے انتہا نفرت بھری ہوئی تھی۔ کوئی پرانی محاسمت تھی۔ کوئی عداوت۔ یا انتقام۔ اس کا رویہ، اس کے ارادے، اس کی تمام پلاننگز یہی بتلاتی تھیں۔ وہ اپنی ناکامی پر مشتعل ہو رہا تھا۔ بس نہیں چل رہا تھا وہ اعظم شیرازی کے اس ملازم لڑکے کو ابھی کے ابھی جان سے مار ڈالے۔

اس نے اپنی ہٹل کی نالی فارس پریشانی سے نکادی۔

خیال تھا وہ جس خوف میں ہے تو اپنی زندگی کی بھیک مانگتے ہوئے رونے گا، گڑگڑائے گا، مگر اس نے لب بھیج کر آنکھیں بند کر کے، اپنا سر جھکا کر اسے حیران کر دیا۔ وہ لڑکا مرنے کے لیے مکمل تیار بیٹھا تھا۔

"جیسا مالک ہے، ملازم بھی ویسے ہیں!" گردن سے دبوچ کر اس نے ٹریگر پر ذرا ساد باؤ بڑھایا۔ عدیل نے کچھ بے قراری سے پہلو بدل لیا۔

گن کچھ دیر تک اس کی کپٹی سے لگی رہی۔ پھر اس نے ہٹالی۔

"ایسے نہیں۔ اور اتنی آسانی سے بھی نہیں۔" بڑبڑاتے ہوئے اٹھ گیا۔ پھر اپنے آدمی کی طرف مڑا۔ "شیردل سے کہو، اس لڑکے کو لے جائے!"

عدیل کے پیشانی پسینے سے تر ہوئی تھی۔ وہ پشت پر ہاتھ باندھے کھڑا تھا۔ مگر ہاتھوں میں کپکا پھاٹ واضح ہو رہی تھی۔ شیردل کون تھا اور کیا کام کرتا تھا۔ یہ حقیقت اس سے چھپی ہوئی نہیں تھی۔

"اور ہاں!" رک کر مڑا۔ "اس سے کہنا لاش ہم اعظم شیرازی کو ہی بھیجیں گے! اسے پتا چلنا چاہیے اگر حماد ہمارے ہاتھ آجاتا تو ہم اس کا کیا حشر کرتے۔" کہہ کر لمبے لمبے ڈگ بھرتا وہ باہر نکل گیا۔ کٹھری کا دروازہ بند ہوا تو تاریکی ہر سو پھیل گئی۔ فرش سے دیواروں سے فارس وجدان کے اندر تک آگئی۔

نم سکت آنکھوں میں ویرانی لیے وہ متوحش سا اپنی جگہ بیٹھا رہ گیا تھا۔

باہر تالا لگنے کی آواز کے ساتھ قدموں کی چاپ ابھری۔ دو لوگ آپس میں مخاطب تھے۔ مخصوص دھن کی وہ آوازا ب دور ہوئی جا رہی تھی۔ یکا یک فائر کی آواز گونجی۔ میڑھیوں کے اوپر سے کوئی لڑھکتا ہوا نیچے آگرا تھا۔ نقاب پوش نے گہری سانس لے کر اپنی پٹل کی نالی سے ایک بار پھر سر کو چھوا۔ "کتنی بار کہا ہے غلطی نہیں ہونی چاہیے! نہیں ہونی چاہیے۔ مگر یہ سمجھتے نہیں!" آہنی گیٹ زور سے بند کرتا وہ نظروں سے اوجھل ہو گیا تھا۔

☆☆☆

صبح ناشتے سے فارغ ہو کر جنت بھاگتی ہوئی شیرازی مینشن پہنچ گئی۔ مدحت سے معلوم ہوا فارس تو صبح دس بجے جا چکا ہے۔ اس کے ننھے سے دل کو صدمہ سا پہنچا۔ رونی صورت بنائے ڈاکٹر مصطفیٰ کے پاس گئی اور سسکیاں لے لے کر بتایا کہ اس پر کتنا ظلم ہو گیا تھا۔

"جنت! وہ آپ سے کل شام کو مل کر تو گیا تھا!" انہوں نے اس کے آنسو پونچھتے، پیار کرتے یاد دلایا۔ وہ اس کے اس طرح ایہوشل ہونے پر حیران تھے۔

عسریسرا۔ حسنی حسینی

"کل شام ملا تھا۔ صبح بھی تو ملنا چاہیے تھا۔"

اس کا سرخ چہرہ اور بھری ہوئی آنکھیں دیکھ کر وہ مسکراہٹ ضبط کرتے نرم پڑے۔

"ہاں واقعی! بہت غلط کیا ہے اس نے۔ مل کر جانا چاہیے تھا اسے۔"

"اللہ حافظ بھی بولنا چاہیے تھا اس کو! ہاتھ بھی ہلانا چاہیے تھا۔"

"بالکل!" تائید میں سر ہلایا۔

"آپ اس کو ڈانٹیں گے نا؟"

"ضرور ڈانٹوں گا اسے۔ بھئی ایسے کیسے کر سکتا ہے وہ؟"

سلیم نے اپنے سر پر ہاتھ مارا۔ اگر ان کی جینہ کو چوٹی کے گھر سے بھی کوئی مسئلہ ملے گا تو وہ نکال لائے گی۔

وہ آنکھیں رگڑتی اپنے دوستوں کے پاس باہر چلی گئی۔ ان کو پوری بات بتائی۔

اس کے تمام کے تمام بیسٹ فرینڈز۔ مونی، کا کائیو اور شا کا۔ سب کا خیال تھا، فارس نے بہت غلط کیا تھا۔ صبح سویرے ملے بغیر چلا گیا۔ دوست بھلا ایسے کرتے ہیں؟

"اب جب وہ آئے گا تو ہم اس سے بات نہیں کریں گے!" ٹیپو نے سب کو بڑی سمجھ داری سے تلقین کی۔

وہ اب اس بڑی گھنی مونچھوں والے ڈراؤنے انکل کے پاس کھڑے اپنی خفیہ میٹنگ کر رہے تھے جو باغ والے دروازے کی رکھوالی کرتا تھا۔

"اس کے ساتھ باغ میں بھی نہیں جائیں گے اور اس کو مچھلیاں بھی نہیں دکھائیں گے!" کا کا نے ننھا سا مکا بنا کر فضا میں لہرایا۔ جنت لب بھینچے، آنکھیں رگڑ رگڑ کر صاف کر رہی تھی۔ ڈراؤنے انکل نے جیب سے رومال نکال کر دیا تو بڑی نزاکت سے

لے لیا۔ ڈراؤنے انکل نے کچھ دیر پہلے انہیں اندر بھی جانے دیا تھا۔ ڈراؤنے انکل بہت اچھے تھے!

گن کو کندھے سے لگائے وہ چوکیدار اکتایا ہوا سا کھڑا تھا۔

صبر کا امتحان تھے یہ بچے۔ اتنی باتیں اور اتنے سوال کرتے تھے۔ اللہ کی پناہ!

فارس کب گیا تھا؟ کیسے گیا تھا؟ کس گاڑی میں گیا تھا؟ اور اتنی صبح کیوں گیا تھا؟ ان سے ملنے کیوں نہیں آیا تھا؟؟

اور اس گھنگھریالے سرخ بالوں والے ٹیپو نے توحہ کر دی۔ "آپ اس کو روک لیتے کہ تمہارے فرینڈز آئیں گے، ان سے

مل کر جانا! آپ نے اس کو کیوں نہیں روکا۔"

ڈراؤنے انکل کا دل چاہا۔ وہ اپنا سر پیٹ لے۔

عسریسرا۔ حسنی حسینی

پتا نہیں اس کے بڑے صاحب نے اس دروازے پر اس کی ڈیوٹی کیوں لگادی تھی؟ نہ یہاں کوئی خطرہ تھا۔ نہ یہاں کوئی آتا جاتا تھا۔ ماسوائے ان بچوں کے۔

کتنا شوق تھا اسے کہ وہ شیرازی مینشن کے بیرونی گیٹ پر کھولی کرے!

سرد آہ بھر کر پھر اس ٹولے کو دیکھا۔ جو اپنی دوست کو دلا سادیتے اب وہاں سے جا رہے تھے۔ سکھ بھری سانس لے کر رہ گیا۔

کاش اس کے صاحب دروازہ پورا بند کر دیں تو مینشن ہی باقی نہ رہے۔

اسے نہیں پتا تھا ایسا ہونے والا تھا۔

ایسا سچ مچ میں ہونے والا تھا۔

☆☆☆

آغا علی کو اسلام آباد گئے ہوئے دو دن ہو چکے تھے اور وہ ابھی تک واپس نہیں آیا تھا۔

مدحت کے لیے آغا علی کا شیرازی مینشن سے دور رہنا پریشانی اور اچھنبے کا باعث تھا۔ ایسا پہلے کبھی نہیں ہوا تھا کہ وہ اس طرح غیر حاضر رہے ہوں یا فون پر اپنی خیریت کی اطلاع نہ پہنچائی ہو۔ ان کی روٹین ٹف تھی۔

وہ جانتی تھی۔ اس بات کا بھی علم تھا کہ حاد شیرازی کی آمد کے بعد سے حفاظتی اقدام میں اضافہ ہوا تھا اور خطرات کے پیش نظر اعظم شیرازی نے انہیں نئی ذمہ داریاں سونپ دی تھیں۔ ایسا پہلے بھی کئی بار ہو چکا تھا۔ مگر اب کی بار جب ان کی طرف سے کوئی خبر موصول نہ ہوئی تو اسے فکر ہونے لگی۔

اس نے صادق خان سے آغا علی کے بارے میں پوچھا۔ خبر ملی وہ اسلام آباد میں تھا۔ خبر یہ بھی ملی کہ اعظم شیرازی آج شام کی فلائٹ سے واپس آرہے تھے۔ وہ ایک دم سے حیران ہوئی۔ اعظم شیرازی چار دن پہلے ہی جرمی روانہ ہوئے تھے اور اب اس طرح ان کی اچانک واپسی نے اسے اچھنبے میں مبتلا کر دیا تھا۔ جانے کیا معاملہ تھا۔ اسے ایک دم سے کسی انہونی کا احساس ہوا۔

"سب خیریت ہے؟" وہ پوچھے بتا نہ رہ سکی۔ صادق خان نے مڑ کر اسے دیکھا۔ گاڑی میں کچھ ضروری سامان رکھا جا چکا تھا۔ اپنی بندوق سنبھالتے اس نے سر ہلایا۔

"ہاں سب خیر ہے! ہم آغا علی سے رابطہ ہونے پر تم کو بتا دے گا!"

کہہ کر گاڑی میں سوار ہو گیا۔ اس نے جیب کو بیرونی دروازے سے باہر نکلتے دیکھا۔ پھر گہری سانس لے کر پلٹ گئی۔

☆☆☆

وہ دیوار کے سہارے بے حس و حرکت پڑا تھا۔ لب باہم پیوست، اور آنکھیں ساکت تھیں، چہرے پر تکلیف دہ تاثرات

نمایاں ہو رہے تھے، سانس لینے میں دشواری آرہی تھی۔

پلکیں جھپکاتے وہ کس قدر کوشش سے اٹھ کر بیٹھ گیا تھا۔ تاریکی میں اپنے آس پاس زندگی کو کھوجنے لگا تھا۔ موت کی سرگوشی میں، وحشت کے سنائے تھے۔ اندھیرے تھے اور بے انتہا اندھیرے تھے کہ ہاتھ کو ہاتھ بھائی نہیں دیتا تھا۔ وہ ساکت بیٹھا تھا۔ فقط سانسوں کا زیروہم تھا اور دل کی دھڑکن تھی جو زندگی کا احساس دلاتی تھی۔ دماغ ماؤف۔ سوچ جامد۔ درد ساکت۔ اذیت مجسمہ کر رہی تھی۔

وہ ساڑھے چودہ سال کا تھا۔ اس سے پہلے بھی اس نے بہت سی وحشت بھری راتیں کائی تھیں۔ اس وقت جب ہارون اسے چھوڑ کر گیا تھا۔ اور اس وقت بھی جب اسے ہاسٹل میں شفٹ کر دیا گیا تھا۔ ہاں۔ ایسی ہی خوف بھری، وحشت ناک راتیں کئی بار زندگی میں آئی تھیں۔ مگر تب وہ آنکھیں کھولتا تھا تو ہر ایک شے کو ہیئت ملتی تھی، چاند نظر آتا تھا۔ آوازیں سنائی دیتی تھیں۔ مگر اب ایسا کچھ نہ تھا۔ اسے گمان ہوا اس کی ساعت کام نہیں کر رہی۔ اس کی بینائی ختم ہو چکی ہے۔ متوحش ہو کر اٹھنے کی کوشش کی مگر اٹھ نہ سکا۔ لبوں کو جنبش دی تو آواز حلق سے نہ نکلی۔ نیم کھلی آنکھیں بھیگ گئیں۔

ہر زخم کی ایک ٹیس تھی۔ ہر درد کا ایک مصدر تھا۔ اسے ہارون شیرازی اور آرزو جہانگیر کا خیال آیا۔

اس کی ماں اس وقت کسی مشہور برانڈ کے خوبصورت کپڑوں میں ملبوس ریپ پر جلوہ افروز ہو رہی ہوگی۔ یا کسی مشہور بااثر فیشن میگزین کے لیے اس کا فوٹوشوٹ ہو رہا ہوگا۔ وہ اس کی حالت سے قطعی بے خبر اس وقت کسی انٹرویو میں ہنستے مسکراتے اپنی کامیابیوں کے گن گار رہی ہوگی۔

اس کا باپ امریکا میں شیرازی انٹرپرائز کی کسی برانچ میں بورڈ آف ڈائریکٹرز کے ساتھ میٹنگ اٹینڈ کر رہا ہوگا۔ یا کسی فائیو اسٹار ہوٹل میں کچھ کاروباری شخصیات کے ساتھ اس کی ڈیل ہو رہی ہوگی۔ بے تحاشا پیسہ، کامیابی اور اپنی مضبوط پہچان اس کا مقصد ہو چکی تھی۔

اور جیلہ داؤد اپنے بیٹے حاد کے ساتھ خوشیوں بھری ساعتوں میں مگن ہوں گی۔

اس وقت اپنی زندگیوں میں مصروف اس کے خونی رشتوں میں سے کسی کو بھی اس کا خیال نہیں آرہا ہوگا۔ انہیں تو اب تک وہ یاد بھی نہیں رہا ہوگا۔

ہر منظر خود سے بنتا تھا اور تاریک آنکھوں میں سما جاتا تھا۔ ہر رشتے کی اپنی ایک کہانی تھی۔ اور اس کہانی میں اس کا نام و نشان تک نہ تھا۔ ایک غیر ضروری کردار۔ ایک اضافی بوجھ۔ جسے وہ بہت پہلے ہی مار چکے تھے۔

نہ ہارون شیرازی کی زندگی رکھی تھی۔ نہ آرزو جہانگیر نے پلٹ کر خبر لی تھی۔ وہ ان کے لیے تو "زندہ" تھا ہی نہیں۔ تو پھر انہیں

ٹھنڈا ہو جانے کے بعد یہ کنفرم کرنے آئی تھی آیا وہ واقعی میں جاچکا ہے یا نہیں۔ اسے جانے کیوں یہ لگ رہا تھا کہ وہ کمرے میں کہیں چھپا ہوا ہے اور اس سے ملنا نہیں چاہتا۔ مدحت نے فارس کے کمرے کا دروازہ کھول کر اسے دکھایا کہ وہ یہاں نہیں ہے۔

"وہاں ہوگا!" وہ شیرازی مینشن کی طرف اشارہ کر رہی تھی۔ گوکہ ملازمین کو وہاں بلا ضرورت جانے کی اجازت نہیں تھی نہ ہی بغیر اجازت کوئی صدر دروازہ عبور کر سکتا تھا۔ مگر چونکہ وہ سرونٹس کی ہیڈ مدحت آقا تھی۔ اس کا ہاتھ تھامے اپنے ساتھ لے کر گئی۔ گھما پھرا کر پورا گھر دکھایا کہ تمہارا دوست فارس یہاں بھی نہیں ہے۔ اسے مدحت پر یقین نہیں تھا۔ آوازیں دے کر اسے بلا تے ہوئے اپنی تسلی کرتی رہی۔ "مجھے پتا ہے، تم نہیں ہو۔ باہر آؤ!"

مگر وہ باہر نہیں آیا تھا۔ وہ بوجھل دل کے ساتھ واپس چلی گئی۔ تیسرے دن وہ اس کا حال احوال پوچھنے آئی تھی اور مدحت گم ضم اسے دیکھ کر رہ گئی۔ جانے کیا بات تھی اس بچی کا فارس کے لیے ایسا رویہ، ایسی فکر، ایسا انتظار اسے دکھی کر گیا۔

اور آج وہ اس سے فون نمبر مانگنے آئی تھی۔ فارس ہاسٹل میں رہتا ہے، روزمرہ کی بنیاد پر اس سے کوئی بات نہیں ہو سکتی۔ یہ باتیں ننھی جینہ سمجھ نہیں پارہی تھی۔

☆☆☆

فارس اسے بتا کر گیا تھا وہ گرمیوں کی چھٹیوں میں ضرور آئے گا۔ اب اتنے سارے دنوں کے بعد گرمیوں کی چھٹیاں آئی تھیں۔ "اتنا سارا انتظار کون کرے؟"

ان چند دنوں میں جتنی ڈرامنگو اس نے بنائی تھیں وہ اسے دکھانا چاہتی تھی۔ جو ٹیسٹ اچھے نمبروں سے پاس کیے تھے وہ ٹیسٹ بھی۔ اس کی کلاس ٹیچر نے گال پر اشارہ بنایا تھا۔ وہ اشارہ بھی دکھانا ضروری تھا۔ اور وہ اسٹیکر جو ہاتھ کی پشت پر لگے ہوئے تھے، وہ اسٹیکرز بھی۔ مگر وہ کیا کرتی؟؟

اس نے اسکول کی کینٹین سے دو چاکلیٹس خریدیں۔ ایک کھالی تھی۔ دوسری فارس کے لیے رکھ لی۔ شام تک اداس ہو کر وہ بھی کھالی۔ پھر اس بات کا غم کہ اسے فارس کے لیے رکھ لینا چاہیے تھا۔ پھر تسلی کہ کل دوسری لے لینا تھی۔ اپنا ہوم ورک کر کے پھر اپنے نانا کے پاس پہنچ گئی۔

ویک اینڈ میں پورے چار دن باقی تھے۔

"کیا ہم واقعی جائیں گے....."

"بالکل جائیں گے۔" مسکراتے ہوئے کہا۔ وہ بھی مسکرائی۔

"کیوں نہ آپ اس کے لیے گفٹ پیک کریں۔ کچھ ڈرامنگو بنا لیں۔"

"وہ تو میں نے بنائی ہیں۔ ابھی دکھاتی ہوں۔" بھاگ کر گئی اور سارے صفحے سمیٹ لائی۔

"یہ گھر فارس کا ہے۔ یہ میرا ہے۔ اور یہ والا آپ کا ہے بابا!"

اسے گود میں بٹھائے وہ اس کے بنائے گئے نمونے دیکھنے لگے۔ اس نے ڈرامنگ پیپر پر فارس اور اپنے نانا کے گھرانے کے قد کے حساب سے بڑے بڑے، اونچے لمبے بنا رکھے تھے۔ اپنا گھر قدرے چھوٹے رکھا تھا۔ وہ خود بھی تو چھوٹی تھی۔

"ارے الگ الگ گھر۔ ہم تینوں کو تو ایک ہی گھر کافی تھا!"

اس نے رک کر لمبے بھر کو کچھ سوچا۔ "نہیں بابا! الگ الگ ٹھیک ہیں۔ اتنے بڑے بڑے۔ ہمارا سامان بھی تو زیادہ ہے۔ اور فارس کی اتنی ساری کتابیں ہیں۔ ایک ہی گھر میں ہوں گی تو جگہ تنگ ہو جائے گی۔" اپنی سوچ ذہن سے وضاحت دی "لیکن مجھے تو الگ گھر نہیں چاہیے۔" بانہوں میں سمیٹ کر اس کا گال چوما۔ "مجھے تو اپنی جنم کے ساتھ اس کے گھر میں رہنا ہے!"

اور ان کی جینہ کوئی فکر لگ گئی۔

"آپ میرے گھر میں پورے نہیں آؤ گے!"

وہ ہنس دیے۔ پھر ہنستے ہی رہے۔

"میں یہ فارس کو دوں گی!" گود سے اتر کر گوند سے جڑے صفحے دیے۔

"یہ کیا ہے!"

کاغذ کھول کر دیکھا۔ وہ بھی گھر تھا۔ ہر تصویر میں گھر تھا۔ پھول تھے۔ درخت تھے۔ اور پہاڑ تھا۔ پرندے تھے۔ اور ندی تھی۔ نیلے رنگ کی۔ جس کا پانی پہاڑ سے سیدھا گھر کے آگے سے گزرتا تھا۔ اور نہر میں چند ایک مچھلیاں تھیں۔ ان کی مسکراہٹ سمٹ گئی۔ آنکھوں میں حزن آ گیا۔ سراٹھا کر اپنی جینہ کو دیکھا۔ وہ دوسرے صفحے الٹ رہی تھی۔ کچھ اور ڈھونڈ رہی تھی۔ آج اس نے اسکول سے بلیوں کے اسٹیکرز خریدے تھے۔ اگر فارس اصلی بلیوں سے دور بھاگتا ہے تو اسٹیکرز والی بلیاں اسے اچھی لگیں گی۔ وہ اپنی دھن میں جانے اور کیا کہہ رہی تھی۔ کیا بتا رہی تھی۔ مگر وہ چپ چاپ گھر ہاتھ میں لیے اسے بس دیکھے جا رہے تھے۔

"آپ فارس کو مس کر رہی ہیں؟" انہوں نے بہت نرمی سے پوچھا

"وہ میرا دوست ہے، دوستوں کو مس کرتے ہیں بابا!" سمجھایا۔ وہ لاجواب ہوئے۔

"ہم روز ملنے نہیں جاسکتے؟؟" سارے صفحے سمیٹ کر ٹیبل پر رکھے، اپنی گردن تک کٹے اور ہیر بیڈ سے نکلنے بالوں کو کان کے پیچھے کر کے پوچھا۔ ایک ماہ پچیس دن فارس یہاں گزار کر گیا تھا۔ وہ ہر روز اسے دیکھتی تھی، ہر روز اس سے ملنے جاتی تھی۔ اس

کی غیر موجودگی میں اس پر اثر پڑا تھا۔ وہ بہت اداس ہو رہی تھی۔

"نہیں، ہم صرف ایک بار جا سکتے ہیں! بس یہ چار دن تو رہ گئے ہیں!" انہوں نے سر پر ہاتھ پھیرتے نرمی سے سمجھایا۔

اس کے لیے وہ چار دن "بس چار دن" نہیں تھے۔ مگر نانا یہ بات نہیں سمجھ سکتے تھے۔ وہ گود میں چڑھ کر اپنا ٹیسٹ دکھانے لگی۔ اس کی کلاس کے قصے، اور دوستوں کی باتیں تھیں۔ اور وہ سنتے ہوئے، اس کا پورا ساتھ دے رہے تھے۔ حیران کن بات پر حیران ہو رہے تھے، جو بات جنت کے لیے مزاحیہ تھی اس پر ہنس رہے تھے۔

لحوں میں سارے دن کی تھکن اتر گئی۔ جنت ان کا سکون تھی۔ وہ اس کی موجودگی میں ہر پریشانی سے مبرا ہو جاتے تھے۔

☆☆☆

نیم غنودگی کے عالم میں کسی نے سہارا دے کر اس کے لبوں سے پانی کا گلاس لگایا تھا۔ وہ عبدل تھا، اس کی آنکھوں میں وحشت ٹھہری تھی، اس کے ہاتھ بھی کپکپا رہے تھے، وہ اپنے لبوں کو جنبش دیتے ہوئے کچھ کہنے کی کوشش کرتا تھا مگر لفظ ادا نہ ہوتے تھے۔

"مجھے معاف کر دو، میں مجبور تھا۔ بات نہ مانتا تو میرا بیٹا مارا جاتا۔ مجھے نہیں پتا تھا۔ گاڑی میں تم ہو..... میں سمجھا۔ وہ..... حماد بابو....." کہتے کہتے رک گیا۔ فارس وجدان کی نیم کھلی آنکھوں میں ابھرتا وہ بے جان سا تاثر تھا ہی ایسا۔

عبدل ایک جھٹکے سے پیچھے ہٹا اور اٹھ کر چلا گیا۔ کوٹھڑی ایک بار پھر اندھیرا ہو گئی۔ اس نے اپنے گھٹنوں پر سر رکھ لیا۔ آنکھیں بو جھل تھیں۔ وجود زخموں سے چورا اور نڈھال تھا۔ جو تھوڑی بہت سکت تھی وہ چیخنے چلانے میں ختم ہو چکی تھی۔

جانے مزید کتنا وقت گزرا اسے کچھ اندازہ نہ تھا۔ وہ یہ بھی نہیں جانتا تھا دن کا وقت تھا۔ یارات کا سماں تھا مگر کوٹھڑی کا دروازہ ایک بار پھر کھل گیا تھا۔ فلپس لائٹ ایک بار پھر چمکی تھی۔ عبدل ہاتھ میں پانی کا گلاس لیے داخل ہوا تھا۔ مڑ کر باہر دیکھتے اس نے اپنی طرف سے جیسے کسی بات کی تسلی کی تھی۔

انداز سے واضح تھا، وہ پانی کے بہانے محض اس سے بات کرنے ہی آیا ہے۔

اس نے گلاس نیچے رکھ دیا۔

اس کے پیچھے کی جانب بندھے ہوئے ہاتھوں کی رسی اس نے ڈھیلی کر دی۔

"یہ لوگ۔ یہ لوگ کل شام تک تمہیں مار دیں گے!" کندھوں سے تمام کر اسے آگاہی دی تھی۔

"یہ تمہاری لاش اعظم شیرازی کو بھجیں گے۔ سن رہے ہو، میں کیا کہہ رہا ہوں!؟"

اس نے سر اٹھا کر خالی نظروں سے اسے دیکھا تھا۔ پچانے کی کوشش کی تھی۔ وہ کیا کہہ رہا تھا اس کی سمجھ میں نہیں آ رہا تھا۔

"میں دس منٹ تک پچھلی طرف کا دروازہ کھول دوں گا، پہرے دار کھانا کھانے جائے گا، تو میں اسے اوپر ہی روک لوں گا۔ تم

پچھلے دروازے سے باہر بھاگ جانا..... باغ سے آگے سڑک ہے..... کسی طرح سڑک تک پہنچ جانا! سن رہے ہو۔" میں، کیا کہہ رہا ہوں!

اسے کندھوں سے تھام کر جھنجھوڑ ڈالا کہ وہ بس کسی طرح کوئی تو جواب دے۔ مگر وہ کوئی بھی جواب نہیں دے رہا تھا۔ اس میں خود سے فرار ہونے کی کوئی سکت نہیں رہی تھی۔ سکت تھی بھی تو ہمت نہیں رہی تھی۔ وہ بے جان سا لگ رہا تھا۔ عبدل نے فیصلہ کرنے میں محض ایک لمحہ لیا۔ دوسرے ہی پل اس کے ہاتھ کھول دیے۔ اسے بازو سے پکڑ کر اٹھایا اور کھینچتے ہوئے راہداری میں لے آیا۔ اسے ساتھ لیے کچھ عجلت میں اندازاً قدم اٹھاتا آگے بڑھتا گیا۔

آگے سیڑھیاں تھیں، جس کی دوسری طرف آہنی دروازہ تھا۔ یہ دروازہ عبدل نے چابی سے کھولا تھا اور اسے کھلی فضا میں باہر دھکیلا تھا۔

"جاؤ لڑکے۔ بھاگو یہاں سے۔"

عقب میں نیچے کہیں آہٹ ہوئی تھی۔ گیٹ کھل گیا تھا۔ عبدل نے دروازہ کھینچ کر بند کر دیا۔

فارس ساکت اور متوش سا اپنی جگہ کھڑا رہا۔ اسے سوچنے سمجھنے میں دشواری ہو رہی تھی۔ اسے کیا کرنا تھا۔ کہاں جانا تھا۔ کچھ سمجھ میں نہیں آ رہا تھا۔

آسمان مکمل طور پر بادلوں سے ڈھکا ہوا تھا۔ چاند اور ستارے چھپ گئے تھے۔ دھرتی کی تاریکی ان کی غیر موجودگی میں کچھ اور بڑھ گئی تھی۔ اسی تاریکی میں تیز ہواؤں اور بارش کی سنگت میں سنسان سی وادی میں سر اٹھائے اونچے لمبے درخت خوف کا سماں پیدا کر رہے تھے۔

عین اسی لمحے گن شائٹ کی آواز گونجی۔

"عبدل!" بند دروازے کو دیکھتے وہ لڑنے قدم پیچھے ہٹا۔ اور اگلے ہی لمحے وہ گرتا پڑتا مخالف سمت، باغ کی طرف اندھا دھند بھاگتا چلا گیا۔

درختوں سے ٹکراتے، جھاڑیوں سے الجھتے، بارش میں بھیگتے، کہیں ٹھوکر کھا کر گرتے، کہیں ہمت پکڑ کر اٹھتے وہ سڑک تک پہنچ گیا۔ دوسری طرف جلتی جھکتی۔ مبہم ہوتی نقطہ نقطہ روشنیاں تھیں۔ اطراف میں مکان تھے۔ آبادی تھی۔

بالکل سامنے ہی ایک دکان تھی۔ تمام تاریکیوں میں، گھروں کے دامن میں صرف وہی ایک دکان لوڈ شیڈنگ سے بچی ہوئی نظر آ رہی تھی۔ دکان کے شٹرا اٹھا ہوا تھا۔ فلپس لائٹس روشن تھیں۔ اندر کوئی شخص کھڑا تھا۔

"میں نے تمہیں بہت مس کیا۔ تمہیں پتا ہے ٹیپو کی سائیکل چوری ہوگئی؟" وہ فون کو رڈ کو اپنے بازو میں گھماتی وہیں بیٹھ گئی۔
 "اور بابا نے کہا۔"
 "جنت!" اس نے فوراً سے اس کی بات کاٹی۔ "جنت میری بات سنو۔" آواز بھیگ ہوئی تھی۔ لہجہ گلوگیر ہو رہا تھا۔ "نانا سے بات کراؤ میری۔"

"بابا تو بڑی ہیں۔ تم مجھ سے بات کر لو!"
 وہ دیوار پر ہاتھ رکھے کھڑا تھا، اپنی پیشانی بھی نکالی۔ "پلیز میری۔ میری ان سے بات کرو دو۔"
 وہ کتنی مشکل سے ضبط کیے کھڑا تھا، رو دیا۔ "ان سے کہو، میں اس وقت۔" گردن موڑ کر سڑک کی طرف دیکھا۔ سنسان راستے اور تارکی کو دیکھا۔ "میں۔ پتا نہیں اس وقت کہاں۔ ہوں!" لبوں میں جنبش ہوئی۔ آنکھوں پر ہاتھ رکھ لیا۔
 "فارس رو رہا ہے؟" جنت اب کے حیران۔ پھر صحیح معنوں میں پریشان ہوئی۔ "بابا تو گھر پر نہیں ہیں۔ تمہیں کیا ہوا؟ تم کیوں رو رہے ہو؟ تمہیں چوٹ لگی ہے؟؟"
 "ہاں!..... مجھے..... چوٹ لگی ہے....."
 "سلیم!" وہ کرسی سے اتر کر کچن کی طرف بھاگی۔

اس سے پہلے کہ وہ مزید کچھ کہتا، سڑک پر گاڑی کے ٹائر چر چرائے تھے۔ جھٹکے سے بریک لگائی گئی تھی۔ فون اس کے ہاتھ سے چھوٹ گیا۔ وہ حواس باختگی کے عالم میں مڑا۔ اس نے بارش میں کسی کو گاڑی سے نکلنے دیکھا تھا۔ تیز روشنی سے آنکھیں چندھیاں گئی تھیں۔ اس کا وجود مکمل عیاں ہو گیا تھا۔ وہ اسے دیکھ سکتے تھے۔ اس تک پہنچ سکتے تھے۔
 اس نے کسی کو اپنی جانب عجلت میں قدم اٹھاتے دیکھا تھا۔ حواس باختگی کے عالم میں وہ دکان سے نکل کر مخالف سمت بھاگا تھا۔

سامنے ہی بائیں طرف سے آتی گاڑی کی ہیڈ لائٹس روشن ہوئی تھیں۔ وہ ایک جھٹکے سے رک گیا تھا۔
 "فارس!" کوئی چیخا تھا۔ فضا گولیوں کی تتر تتر اہٹ سے گونج اٹھی۔ اس کے وجود کو یکے بعد دیگرے دو جھٹکے لگے۔ تیسری گولی اس وجود نے کھائی جو ایک دم سے اس کے آگے آ گیا تھا۔
 وہ بے جان ہو کر نیچے آگرا۔ دور کہیں پولیس سائرن کی آواز گونجی تھی۔ شور ایک دم سے تیز ہوا تھا۔ اس کی آنکھیں کھلی ہوئی تھیں۔ مگر کچھ نظر نہیں آ رہا تھا۔ وہ زندہ تھا مگر وجود بے جان پتھر ہو رہا تھا۔ ہاتھ بھاری۔ انگلیوں کو حرکت دینا بھی مشکل تھا۔ اس کی سانسیں اکھڑنے لگیں۔ اس کا ذہن تاریک ہونے لگا۔

وہ اس تک پہنچا تو دکاندار نے مڑ کر کچھ حیرت سے اس زخمی اور حال سے بے حال ہوتے لڑکے کو دیکھا۔
 فارس کی سمجھ میں نہیں آ رہا تھا۔ وہ اس سے کیا کہے اور کیسے کہے۔ دماغ بالکل خالی تھا۔ آنکھوں میں وحشت سی ٹھہری ہوئی تھی۔ وہ لوگ اس جگہ سے زیادہ دوری پر نہیں تھے۔ بعید نہیں تھا کہ وہ اسے ڈھونڈتے ہوئے یہاں تک آجاتے۔
 "مجھے۔ مجھے فون کرنا ہے۔" اس کی آواز لرز رہی تھی۔

دکاندار اس کی حالت دیکھ کر ایک دم سے گھبراہٹ کا شکار ہوا تھا پھر اسے اندر آنے دیا۔ اپنا موبائل نکال کر اسے دیا۔ وہ بارش میں مکمل طور پر بھیگا ہوا کچھ دیر تک کھڑا رہا۔ اس کے ہاتھ کانپ رہے تھے۔ دماغ بالکل ماؤف تھا۔ کال کسے کرے؟ اس کی سانسیں بھاری تھیں۔ رک کر سوچا۔ ذہن پر زور دیا۔ پھر نمبر ملا شروع کیا..... تو نمبر بھولنے لگا۔
 دکاندار منجھ سا اسے دیکھے جا رہا تھا۔
 اس نے دوسری بار نمبر ملایا۔ پھر تیسری بار۔ رک رک کر۔ ذہن پر زور دے کر۔ یاد کر کے۔
 بیل جانے لگی تو اس نے ہانپتے ہوئے سڑک کی طرف دیکھا تھا۔ اکا دکا گاڑیاں گزر جاتی تھیں ورنہ سڑک سنسان سی نظر آتی۔

چوتھی سے پانچویں بیل پر فون اٹھا لیا گیا۔
 "ہیلو!" آواز جنت کی تھی۔ وہ کرسی پر چڑھ کر فون کان سے لگائے کھڑی تھی۔
 "ہیلو!" اس کے لب ہلے۔
 "جنت!"
 "آپ کون؟"
 "میں..... میں فارس..... نانا کو فون دو..... مجھے ان سے بات کرنی ہے۔" اس کا ایک ایک لفظ مشکل ادا ہوا تھا۔ گن شائٹ کی آواز جیسے ساعت میں ٹھہری ہوئی تھی۔

"فارس!" وہ ایک دم سے چیخی۔ پھر کرسی پر کھڑے کھڑے کچن کی طرف منہ کیا۔ "سلیم! فارس کا فون ہے! میں نے کہا تھا نا۔ وہ فون کرے گا!" خوشی سے چہرہ چمک اٹھا تھا۔
 برتن دھوتے ہوئے سلیم نے ایک لمبی سی سانس لی۔ یہ کوئی تیسری کال تھی جسے ریسپو کرتے اس نضی افلاطون کا خیال تھا کہ فارس کا ہوگا۔ وہ ہاشل سے یہ بتانے کے لیے فون کرے گا وہ بالکل ٹھیک ہے۔ کیونکہ اس نے مدحت کو خط دیا تھا۔ اور خط اب تک پہنچ بھی گیا ہوگا۔

آس پاس کا شور، آوازیں، تم گئیں، بارش رک گئی، ہر ایک شے حرکات و سکنات سے عاری بن چکا ہو گیا۔

"گاڑی لاؤ..... جلدی سے لاؤ....." کوئی چیخا تھا۔

اس کے سینے کے نیچے داہنے حصے پر دباؤ ڈالتے ہاتھ جم گئے۔ وہاں جہاں گولی لگی تھی۔ وہاں جہاں سے خون بہ رہا تھا۔ ضائع ہو رہا تھا۔ ہاتھ خون سے لتھڑے گئے تھے۔

اس کا خون۔ ان کا خون۔ بارش میں ایک ہو رہا تھا۔

☆☆☆

اسے ایمر جنسی روم میں لے جایا گیا۔ ڈاکٹر کا عملہ فوری طور پر متحرک ہوا تھا۔ ایسٹھیا لو جسٹ نے اپنی جگہ سنبھالنے (windpipe) میں برہتھنگ ٹیوب ڈالی۔ اسی سرعت سے دوسری نرس نے بقیہ ماندہ خون سے لتھڑے کپڑے کاٹ کر جسم سے الگ کر دیے۔ اس کی قلبی حرکات و سکنات کا جائزہ لینے کے لیے الیکٹرو کارڈیوگرام سنسرز سینے سے چسپاں کر دیئے گئے۔ لڑکے کے سر و اوٹول چانسز بہت کم تھے، کافی سے زیادہ خون بہہ چکا تھا۔

چیسٹ کمپریشن شروع کیا گیا۔ کچھ سیمپلز لیے گئے، ایکس رے مشین کھینچ کر قریب کر لی گئی۔ آئی وی لائن کو اس کے بازو سے منسلک کیا گیا تاکہ خون دیا جاسکے۔

اور تب ہی اچانک اس کا دل رک گیا۔ دھڑکن ختم ہو گئی۔ خون کی کمی کے باعث اسے کارڈیک ارسٹ ہوا تھا۔

سرجن فاریہ محض ایک ٹاپے کے لیے منجمد ہوئی تھیں، اگلے ہی پل انہوں نے سرجیکل ٹرے سے اس کا پل اٹھالیا۔

انہوں نے thoracotomy پر فارم کرنے کا ارادہ کر لیا تھا۔

دل ایکسپوز کر کے انہوں نے aorta کو اس طرح سے کلیپ کیا تاکہ وہ خون کی سرکولیشن جسم کے نچلے حصے سے منقطع کر کے اسے دماغ تک پہنچا سکیں۔ اس دوران وہ اوپن ہارٹ مساج کے ذریعے اسے revive کرنے کی کوشش کرتی رہیں جو کہ کامیاب رہی۔

ان کے اطراف میں نرس اور ریزیڈنٹس اپنے کام میں جتے رہے۔ گولی نکالنے، زخم کا معائنہ کرتے، خون روکتے، اسپرچ لگاتے، ڈرگز ایڈمنسٹریٹ کرتے رہے۔ الیکٹرو کارڈیوگرام پر ڈوبتی ابھرتی لیکریس متحرک رہیں۔

☆☆☆

آسمان پر کہیں بادل گرے تھے۔ بجلی چمک کر اندھیرے میں دراڑ ڈالتی ختم ہو گئی تھی۔ بارش تیز ہو رہی تھی۔ وہ گاڑی میں بیٹھے تھے۔ چہرہ سپاٹ، آنکھوں میں سختی ٹھہری تھی۔ ان کے ہاتھ اور کپڑوں پر خون کے نشان تھے، گاڑی کی عقبی نشست پر بھی۔ ڈرائیور

اور گاڑی کے علاوہ۔ انکے برابر میں آغا علی بیٹھا تھا۔

"میری غلطی ہے۔ میں نے آپ سے رابطے کی کوشش کی تھی۔ مگر آپ سے بات نہیں ہو سکی۔ اور حماد باپو۔ وہ بہت زیادہ مجبور کر رہے تھے۔"

وہ رک گیا۔ "میں نے اس دن آپ سے بات کی تھی۔ آپ نے کہا تھا۔ میں حماد کو جب بھی اسلام آباد لاؤں تو اپنی جیب میں لاؤں۔ کوئی سکیورٹی نہیں۔"

اس کی آواز کمزور ہو رہی تھی۔ تو جیہات اور دلہلیں سب دھندلی ہو رہی تھیں۔ یہ سچ تھا کہ اسے یہ قدم حماد کی وجہ سے اٹھانا پڑا تھا۔ اس میں اعظم شیرازی کی اجازت شامل نہیں تھی کہ ان سے رابطہ ممکن نہیں ہو سکتا تھا۔

شیرازی مینشن میں حماد محض تین دن تک رہا تھا۔ چوتھے دن اس کی واپسی تھی۔ اس دن جب وہ آغا علی کو فون پر شیڈول سے آگاہ کر رہے تھے تو اس نے فارس کی بابت پوچھا تھا۔ وہ ایک لمحے کے لیے رک گئے تھے۔ انہیں فارس کے معاملے میں سرے سے کوئی خطرہ نظر نہیں آیا تھا۔

"سنڈے تک گاڑی واپس آجائے گی۔ جب اسے ہاسٹل ڈراپ کر دینا۔"

وہ حکم دے کر چلے گئے۔ مگر شام تک انہوں نے منع کر دیا تھا۔ حماد شیرازی ایک ہفتے کے بعد ہی اسلام آباد جاسکتا تھا۔ خود انہیں ضروری میٹنگ کے لیے جرنی جانا پڑا تھا۔

مگر حماد نے تو جیسے واپسی کی ضد باندھ لی تھی۔ اسے ہر صورت اسلام آباد جانا تھا اور کل ہی جانا تھا۔ مجبوراً اسے حماد کی بات ماننی پڑی تھی۔ اس سے بہت بڑی غلطی۔ بہت بڑی بھول ہوئی تھی۔ اسے اعظم شیرازی کا حکم ماننا چاہیے تھا۔ اگر وہ ایسا نہ کرتا تو فارس وجدان کی زندگی اس طرح خطرے میں نہ آتی۔

"مجھے معاف کر دیں صاحب۔ یہ۔ یہ میری غلطی ہے!" آغا علی بہت ہی دکھ اور شرمندگی سے ایک بار پھر اعتراف کیا تھا۔

انہوں نے کوئی جواب نہیں دیا۔ رخ موڑ کر کھڑکی سے باہر ہسپتال کی عمارت کو دیکھنے لگے۔ پھر کلائی موڑ کر وقت دیکھا۔ حیدر نے گاڑی کے شیشے پر دستک دی تو انہوں نے شیشہ نیچے کر دیا۔

فارس کو آئی سی یو میں شفٹ کر دیا گیا تھا۔ thoracotomy کامیاب رہی تھی۔ گو کہ اس کے بچنے کے چانسز بہت کم تھے۔ اور وہ ابھی بھی خطرے سے باہر نہیں تھا۔ اس نے سرجن فاریہ کے الفاظ سن کر اعظم شیرازی کو سنا دیے تھے۔

"تم جاننے ہو، اب تمہیں کیا کرنا ہے!" انہوں نے کہا۔ اور پھر کہہ کر اپنا حکم دہرایا۔

آغا علی نے سر اٹھا کر کچھ صدمے سے اعظم شیرازی کو دیکھا۔ حیدر کے تاثرات بھی کچھ ایسے ہی تھے۔ اگلے ہی پل وہ سر ہلا کر

چلا گیا تھا۔ انہوں نے گاڑی کا شیشہ بند کر دیا۔

بارش ہنوز برتی رہی۔ ان کی نگاہیں باہر۔ لائٹ پولز کے عکس پر جمی رہیں جو بارش کے جمع شدہ پانیوں میں جگہ جگہ منعکس ہو رہی تھیں۔

☆☆☆

مجھے سنو

جیسے کوئی بارش کو سنتا ہے

زمانے کے اُن ہیکتے،

لڑکھڑاتے قدموں کی چاپ سنو

جہاں مکاں کے تخلیق کار کا

کہیں کوئی وجود ہی نہیں،

اِس بارش کو بھی تو سنو

جو چھت پہ گرے جاتی ہے

گھٹے جنگل میں یہ رات

کچھ اور رات ہوئی جاتی ہے

گر جتنی بجلی نے پتوں کے درمیاں

اک گھر دندا بنا لیا ہے

اور ایک بے قرار اڑے باغ میں

آوارگی کی تصویر لیے

تمہارا سا یہ اس صفحے پہ

اپنی پر چھائی کو پھیلاتا جا رہا ہے۔

☆☆☆

اور اگلے دن ٹھیک ڈھائی بجے ایک شخص ریسپشن پر کسی لڑکے کے بارے میں دریافت کرنے آیا تھا۔ جسے گولی لگی تھی اور جسے کل شام ہی ہسپتال لایا گیا تھا۔ اسے بتایا گیا، لڑکا مر چکا تھا اور اس کے ورثا اس کی ڈیڈ باڈی لے جا چکے تھے۔ اس نے مزید تحقیق

کرتے ہوئے گہرائی میں جانا چاہا تو ڈاکومنٹس بھی دکھا دیے گئے۔ موت کی وجہ۔ ٹائمنگ۔ عمر۔ نام۔ تمام تفصیلات درج تھیں۔ اس کا چہرہ سپاٹ مگر آنکھوں میں ایک چمک سی اتری تھی۔ وہ ایک صحافی کے روپ میں تمام تفصیلات لینے آیا تھا۔ والہی پر کافی مطمئن تھا۔

"اس مصیبت سے تو جان چھوٹی!" فون پر اپنے صاحب سے بات کی تو اس نے کہا۔ "لڑکے نے میرا چہرہ دیکھا تھا۔ وہ مجھے پہچان ہی لیتا....."

"ویسے حیرت کی بات ہے صاحب..... اعظم شیرازی خود اس کے لیے آئے تھے۔"

اور یہ بات تو اس کے صاحب کو بھی حیران کر رہی تھی۔

سارا معاملہ عدل کی وجہ سے گڑبڑ ہوا تھا۔ اسی نے مخبری کی تھی۔ جگہ کا پتا دیا تھا۔ آن کی آن میں نہ صرف پولیس کی بھاری نفری وہاں موجود تھی بلکہ اعظم شیرازی کے آدمی بھی وہاں آن پہنچے تھے۔ فائرنگ میں ان کے دو آدمی بھی ہلاک ہوئے تھے۔ عدل کو تو اسی وقت ہی مار دیا گیا تھا جب اس نے فارس کی مدد کی تھی۔ وہ شیرازی خاندان کا ملازم تھا۔ ذرا دیر کو بیٹے کی جان بچانے کے لیے بدلا تھا..... تمام تر اخلاص تو پھر بھی ان کے ساتھ جڑا رہ گیا تھا۔ آخری وقت تک۔

"کڑی نظر رکھنا ان پر۔ کچھ بھی پتا چلے تو مجھے فوری آگاہ کرنا!"

"جیسا آپ کا حکم باس!"

اس کے باس نے کال کاٹ دی تھی۔

☆☆☆

وہ اپنے کمرے میں تھا جب ملازم نے دروازے پر دستک دے کر اسے اعظم شیرازی سے متعلق آگاہ کیا۔ انہوں نے اسے اپنے آفس روم میں بلا لیا تھا۔

"بابا یہ ہیں؟" حماد شدید حیران ہوا تھا۔ وہ کب آئے تھے؟ ابھی کچھ دن پہلے ہی تو وہ برنس کے سلسلے میں جرمنی گئے تھے۔ وہ ایک لمحے کو رکھ کر پھر خوشگوار تاثرات کے ساتھ سڑھیاں اترتا نیچے آ گیا۔

آفس روم کا دروازہ کھولتا وہ اندر داخل ہوا۔ اعظم شیرازی آفس ٹیبل کے اس پار گلاس والٹ کے سامنے کھڑے تھے۔ دیوار گیر کھڑکیوں سے مارگلہ کی پہاڑیاں نظر آرہی تھی۔

"بابا!" اس سے پہلے کہ وہ کچھ کہتا انہوں نے پلٹ کر اسے دیکھا۔

"آغا علی کو آڈر کس نے دیے تھے؟" ان کی آنکھوں میں تندی تھی۔ اور چہرے سے سردہری نظر رہی تھی۔

ان کے سرد لہجے میں پوچھنے پر وہ اپنی جگہ رک گیا تھا۔ دادا کے تاثرات پتھر لیے تھے۔ مٹھیاں بھینچی ہوئی تھیں۔ رگیں ابھری ہوئی۔ وہ شدید غصے میں تھے۔ مگر خود پر ضبط کر کے بات کر رہے تھے۔

پہلے پہل تو وہ ان کی بات سمجھ ہی نہ پایا کہ آیا وہ کس آرڈر کی بات کر رہے تھے مگر جب سمجھ میں آیا تو ایک شریر سی مسکراہٹ اس کے لبوں کا احاطہ کر گئی۔ "تو آپ اس لیے ناراض ہیں؟" اعظم شیرازی کے تاثرات میں کوئی تبدیلی نہیں آئی تھی۔ اسے یکا یک ادراک ہوا انہوں نے اپنے دانے ہاتھ کی مٹھی سختی سے بھینچ لی تھی۔

"کیا میں نے تم سے یہ نہیں کہا تھا ایک ہفتے کے بعد ہی اسلام آباد آؤ گے؟" متحمل اعصاب کے ساتھ انہوں نے لب بھینچ کر کچھ برہمی سے یاد دلایا۔ حماد کے لیے اپنے دادا کا یہ رویہ حیران کن تھا۔ آج سے قبل انہوں نے سختی سے دیکھنا تو درکنار۔ کبھی اس لہجے میں بات بھی نہیں کی تھی۔

"ہاں لیکن۔۔"

"لیکن؟" ان کا لہجہ کاٹ دار ہوا۔ حماد شیرازی منجمد ہوا۔ ایک بار پھر اپنے دادا کو دیکھا۔ وہ اس سے بے انتہا محبت کرتے تھے، کبھی آواز بلند نہیں کی تھی، کبھی لہجہ سخت نہیں کیا تھا۔

وہ اس قدر شدید محبت کرتے تھے کہ وہ کبھی بھی ان کے رعب میں نہیں آیا تھا مگر آج پہلی بار اسے ان کے رویے اور لہجے سے پریشانی ہوئی تھی۔ اپنا آپ عجیب خوف اور غصے کا شکار لگا تھا۔

"آئی نو آپ سیکورٹی ایلیٹوز کی وجہ سے ایسا کہہ رہے تھے۔" وہ سنسپل کر اپنے صدمے سے باہر آیا۔ "بٹ بلیومی بابا۔ ایسا کوئی مسئلہ نہیں ہوا۔ میں بالکل ٹھیک ہوں۔ سفر میں بھی کوئی پرالیم نہیں ہوئی۔"

مگر اس کی وضاحت اور جوابی بیانیے سے نہ آنکھوں میں نرمی اتری تھی۔ نہ تاثرات سے سرد مہری مفقود ہوئی تھی۔ وہ اس کے دادا تھے۔ وہ اسی غصے اور اشتعال میں متحمل سے کھڑے رہے۔

"سب ٹھیک رہا۔" انہوں نے ایک ایک لفظ پر زور دے کر کہا۔ وہ اپنے اعصاب پر قابو پائے برداشت کا مظاہرہ کر رہے تھے۔

"بابا! آئم فائن!"

"آئم ناٹ ٹانگ اباٹ یو!"

حماد کی آنکھوں میں حیرت سی اتری۔ بات کی انتہی آخر۔ ماجرا کیا تھا۔ وہ صحیح معنوں میں الجھن کا شکار ہوا تھا۔

"فارس نے ہاسٹل جانا تھا!" انہوں نے کہا

"ہوا فارس؟" اس کے منہ سے بے ساختہ نکلا۔ سیکنڈ کے ہزاروں حصے میں حماد کو یاد آ گیا تھا، وہ کس فارس کی بات کر رہے تھے۔ اس کے لب بھینچ گئے۔ اس لڑکے کے تصور سے ہی اس کا موڈ غارت ہو چکا تھا۔

"میں نے آغا سے کہا تھا، وہ اسے آپ کی گاڑی میں بچھا سکتا ہے!" ضبط کر کے کہا۔ یہ احساس کہ یہ تمام غصہ وہ ایک ملازم لڑکے کے لیے دکھا رہے تھے، اسے اندر تک اشتعال دلا گیا۔

"یو آر ناٹ ان آپوزیشن ٹو میک ہیج آرڈرز!"

میز پر ہاتھ مارتے انہوں نے شدید غصے کے عالم میں کہا تھا۔

حماد اپنی جگہ قائم کیا تھا۔

"ڈوبو یو اپنی آئیڈیا (تمہیں اندازہ ہے) کہ تم نے کیا کیا ہے؟"

"بابا۔"

"یو ہڈ ہو فاولو ڈوڈائی آرڈرز!" متحمل اعصاب کے ساتھ انہوں نے کہا۔ "یہ پاکستان ہے۔ امریکا نہیں ہے کہ تم اپنی مرضی سے باہر آ جا سکو۔ تم اچھی طرح سے جانتے ہو یو سیکورٹی ایلیٹوز ہیر! اسی لیے میں نے تمہیں ایک ہفتے تک وہاں رکنے کا کہا تھا! آئی میڈاٹ کلیئر ٹو یو کہ خطرہ ہے!"

حماد لب بھینچے خاموش کھڑا رہا۔

"اس کے باوجود تم نے رسک لیا۔"

اس کی پیشانی پر شکنیں ابھر آئی تھیں۔ آنکھوں میں خنگی کا تاثر تھا۔

"بابا! سب ٹھیک تو ہے۔! میں کسی خطرے میں نہیں آیا۔"

"دیٹ بوئے ازان ڈنجر کا ز آف یو!" (تمہاری وجہ سے وہ لڑکا خطرہ میں ہے)

انہوں نے جس لہجے میں کہا، حماد اپنی جگہ ٹھہر گیا۔

"وہ اس گاڑی میں تھا جس گاڑی میں ان کا خیال تھا تم ہو سکتے تھے!"

"میں میں۔۔ یہ بات نہیں جانتا تھا!"

"یو سے لیو ناؤ!" اپنی بات ختم کر کے۔ انہوں نے اشارہ کر دیا تھا۔ ان کا غصہ، ناراضی وہ بھی کسی ملازم کے بچے کے لیے۔

حماد کو ایک دم سے اشتعال دلا گئی تھی۔ تاہم وہ خود پر قابو پائے رہا۔

"بابا! آئم سوری۔" اس کے لب ہلے۔

"تم جاسکتے ہو!" اپنی بات دہرا کر انہوں نے اپنا رخ دیوار گیر کھڑکیوں کی طرف کر لیا۔ اسے ان کا آفس چھوڑ کر باہر آنا پڑا۔ بند دروازے کے اس طرف وہ کچھ دیر تک مٹھیاں تختی سے بچھنے کھڑا رہا۔ چہرے پر سرنخی آگئی تھی۔ آنکھوں میں غصہ نظر آ رہا تھا۔

زندگی میں پہلی بار اعظم شیرازی نے اس پر آواز بلند کی تھی اور وہ بھی کس کے لیے؟ ایک ملازم لڑکے کے لیے؟ اس نے صدر دروازے سے کسی کو آتے اور پھر دستک دے کر اسٹڈی روم میں داخل ہوتے دیکھا۔

"ٹوہیل ودفارس!" بڑبڑاتے ہوئے سیڑھیاں چڑھتا کمرے میں بند ہو گیا۔ علیزے نے صوفے سے گردن موڑ کر اسے دیکھا پھر بل کا غبارہ پھوڑتی دوبارہ میگزین کے صفحے پر جھک گئی۔ قینچی سے کتر کتر وہ پھر سے تصویریں کاٹنے لگی تھی۔

☆☆☆

ڈاکٹر مصطفیٰ پھٹی پھٹی آنکھوں سے مدحت کو دیکھ رہے تھے۔ ساعت پر یقین نہیں آیا تھا۔ شاک اور مددے کی کیفیت میں انہوں نے بے اختیار دیوار کا سہارا لیا تھا۔ دور روز پہلے وہ فارس کی کال کی بابت استفسار کرنے آئے تھے مگر مدحت کو اس حوالے سے کچھ علم نہ تھا۔ پھر وہ اس کے ہاسٹل گئے تھے، واپسی پر آغا علی سے رابطے کی بھی کوشش کی تھی۔ اعظم شیرازی سے بھی بات کرنا چاہی تھی مگر وہ کامیاب نہیں ہو سکے تھے اور اب پورے تین دن بعد مدحت انہیں ایک اندوہناک خبر سے آگاہ کر رہی تھی۔ وہ انہیں فارس و جدان کی وفات کے بارے میں بتا رہی تھی۔ حادثہ چند روز پہلے پیش آیا تھا۔ فارس کو دو گولیاں لگی تھیں۔ ہاسپٹل پہنچنے تک وہ دم توڑ گیا تھا۔

وہ گنگ ہو گئے تھے۔ کچھ دیر تک کچھ کہہ بھی نہ سکے تھے۔ ایسا کیسے ہو سکتا تھا؟

بے اختیار دیوار کا سہارا لیتے آگے بڑھے تھے، ٹانگیں وزن اٹھانے سے قاصر ہوئیں تو سیڑھیوں پر بیٹھ گئے۔ ان کی نم آنکھوں میں صدمہ اور بے یقینی تھی۔ یہ کیا ہو گیا تھا؟ کیسے ہو گیا تھا؟ ابھی ہفتہ پہلے وہ ان سے مل کر گیا تھا۔ ویک اینڈ پر ملنے کا پروگرام طے کیا گیا تھا۔ وہ بہت خوش تھا۔ وہ ان سے جنت کی بات کر رہا تھا۔ وہ چھٹیوں میں شیرازی مینشن بھی آنے والا تھا۔ اب اچانک۔ یہ کیا ہوا تھا؟ وہ اتنے صبر اور ہمت والا بچہ۔ پے در پے کئی مصیبتیں کئی آزمائشوں سے اُلجھتا ہوا۔ ان کا پیارا دوست۔ ان کا پیارا ساتھی۔ یہ اس کے ساتھ کیا ہو گیا تھا؟ انہوں نے اپنا سر ہتھیلیوں میں گرا لیا۔ کئی لمحے، باتیں، اور وعدے انہیں یاد آ گئے تھے۔

"دیکھنا ایک دن سارے مسئلے حل ہو جائیں گے۔" انہوں نے خود کو کہتے سنا تھا۔ "زندگی ٹھیک ہو جائے گی۔ حالات ٹھیک ہو جائیں گے!" وہ کہہ رہے تھے۔ وہ خود کو سن رہے تھے۔ مدحت سامنے کھڑی تھی۔ وہ کچھ اور کہہ رہی تھی۔ کچھ اور بتا رہی تھی۔ ان کا

دل غم سے پھٹنے لگا۔ ان کا چہرہ آنسوؤں سے تر ہونے لگا۔ ان کی ٹانگیں بے جان تھیں۔ ان کا وجود سن ہور ہا تھا۔

"کیسے ٹھیک ہوگا سب؟" وہ ان کے سامنے ان کی آنکھوں میں آنکھیں ڈالے کھڑا تھا۔ جانتے تھے اشارہ کس طرف تھا۔ اس کے دادا، والد اور ماں۔ وہ ان رشتوں سے محروم تھا، اپنی شناخت سے محروم تھا۔ اپنے حق سے، اپنی پہچان سے محروم تھا۔ وہ لا جواب تھے۔ لا جواب رہے۔

ہوا پتوں سے سرسرا کر گزری۔ آسمان کی تاریکی میں کچھ اور اضافہ ہوا..... بادلوں کی اوٹ میں چاند مدہم ہو گیا۔ انہوں نے اس کے سر پر ہاتھ پھیرا تھا۔ "تم بس اپنی پڑھائی پروفکس کرو..... خوب محنت کرو..... آگے بڑھ جاؤ..... میں چاہتا ہوں تم اپنی زندگی میں بہت کامیاب رہو..... جیسے....."

"جیسے اعظم شیرازی ہیں؟" اس نے ان کی بات کاٹی تھی۔ وہ چپ ہو گئے تھے۔ اب فارس و جدان کو دیکھ رہے تھے۔ وہ ساڑھے تیرہ سالہ لڑکا۔ پلے گراؤنڈ میں، نشست پر ان کے پاس بیٹھا تھا۔ اور اس کی آنکھوں کی تختی ان کے اندر بہت سے اندیشے جگا رہی تھی۔

"تمہیں کسی کے جیسا نہیں ہونا۔ تمہیں صرف وہی ہونا ہے جو تم ہو....."

"میں ان کے ساتھ بہت برا کروں گا، میں ان سے سب چھین لوں گا۔ بالکل اکیلے رہ جائیں گے وہ۔ آپ دیکھنا!" "فارس!" ایک دم سے اسے کندھوں سے پکڑ کر اسے پکارا تھا۔ کچھ غصے سے۔ سختی سے۔ خوف اور دہشت سے۔ انہیں نہیں پتا تھا وہ ایسی باتیں کیوں کرتا تھا۔ وہ اعظم شیرازی کے خلاف ان کے سامنے اتنا کیوں بولتا تھا۔ وہ نہیں جانتے تھے اعظم شیرازی اس سے ملنے آتے تھے اور ان کی ہر ملاقات کے بعد وہ ایسے ہو جایا کرتا تھا۔

"صبر اور برداشت کے لیے صرف میں ہی رہ گیا ہوں!"

مدحت آنسو پونچھتے بھرائی ہوئی آواز میں حادثے کی تمام تفصیلات ان کے گوش گزار کر رہی تھی۔ کارا ایکسیڈنٹ کے بعد وہ انخوا ہوا تھا۔ پانچ دن تک انخوا ہا تھا۔ پھر اس نے فرار کی کوشش کی تھی اور۔

آغا علی قدرے فاصلے پر سر جھکائے رخ بدل گیا تھا۔

وہ اٹھ گئے تھے۔ ٹھکست خوردہ سے قدم اٹھاتے معنی دروازے سے باغ کا رخ کر چکے تھے۔ مدحت نے انہیں روکنا چاہا تھا مگر آغا علی نے منع دیا تھا۔ وہ نیم اندھیرے میں چلتے چلتے اچانک رک گئے تھے۔ وہ اس درخت کے سامنے تھے جس پر وہ غصے سے لکیریں کھینچا کرتا تھا۔ پھول توڑ کر نوچ کھسوت کر پھینکا کرتا تھا۔ وہ گھٹنوں کے بل جھک گئے۔ ضبط مکمل ختم ہو گیا اور وہ سسک پڑے۔

"ایک وعدہ مجھ سے بھی کرو!"

"آپ کے وعدے بہت مشکل ہوتے ہیں!!" وہ بگڑے تیوروں کے ساتھ کھڑکی میں ایک ٹانگ باہر اور ایک اندر کیے کافی غصے میں بیٹھا تھا۔ اپنے سے بڑی عمر کے لڑکوں سے الجھ بیٹھا تھا جس کے نشان گال اور ہونٹوں پر نظر آرہے تھے۔

"وعدہ کرو کہ نہ خود کو نقصان پہنچاؤ گے۔ اور نہ ہی کسی اور کو!!"

"بھلے سے اگلا انسان مجھے جان سے مار ڈالے؟؟؟" غصے سے پوچھا تھا۔

اور وہ پھوٹ پھوٹ کر رو دیئے۔ انہیں نہیں پتا تھا گزشتہ پانچ دن اس نے کس اذیت میں گزارے تھے۔ تنہا، اکیلے، جانے اس پر کیا بیتی ہوگی۔

وہ پہلے سے بہت دکھی تھا، ناامید اور مایوس تھا، پریشان تھا، اپنی زندگی سے ناخوش تھا۔ ان سب سے گزرنے کے بعد.... وہ کیسے رہا ہوگا۔

انہیں اس کی آخری کال یاد آئی۔ مدد کے لیے اس نے انہیں ہی پکارا تھا۔ اور وہ اس کے لیے کچھ بھی نہیں کر سکے تھے۔ کچھ بھی نہیں....

"فارس کوچوٹ لگی ہے بابا!! وہ بہت رورہا تھا" جنت گزشتہ تین دنوں سے ان کا سر کھا رہی تھی۔ بار بار ایک ہی بات۔

انہوں نے مٹی ہاتھوں میں بھر لی تھی۔

"اسے دو گولیاں لگیں۔ اس کا خون بہہ گیا۔ ہاسپٹل پہنچنے تک..... اس کی ڈیٹھ ہو گئی۔" مدحت کے الفاظ ان کا دل چیر کر رہے تھے۔

"دیکھنا سب ٹھیک ہو جائے گا" وہ کہا کرتے تھے۔ بار بار کہا کرتے تھے۔ "تمہیں بہت خوشیاں ملیں گی۔ انعام ملے گا، کامیابی ملے گی۔ اور جنہوں نے تمہیں چھوڑ دیا ہے وہ ایک دن تمہارے پاس آئیں گے۔ تمہیں ڈھونڈتے ہوئے۔ تمہیں چاہتے ہوئے".....

ان کا سر جھک گیا تھا۔ ان کی اذیت بڑھ گئی تھی۔

وہ ساری باتیں، امیدیں، خواب، دلا سے اور تسلیاں یہیں رہ گئے تھے، اور وہ کچھ بھی لیے بغیر چلا گیا تھا۔ اس نے وقت کا انتظار نہیں کیا تھا۔ زندگی نے ایسی کوئی مہلت بھی نہیں دی تھی۔

اس رات انہیں گھر پہنچنے کا کافی وقت لگ گیا تھا۔ جنت ان کے انتظار میں زبردستی جاگتی پھر رہی تھی۔ بوانے سلانے کی کتنی کوشش کی تھی مگر وہ سو نہیں رہی تھی۔ اسے تو یہ جاننا تھا کہ فارس کوچوٹ لگی تھی۔ اور جس کی وجہ سے وہ فون پر رورہا تھا وہ چوٹ

ٹھیک ہوئی یا نہیں؟ اس کا درختم ہوا یا نہیں؟

اپنے بابا کو گھر میں داخل ہوتا دیکھ کر وہ سر پٹ بھاگی تھی۔ خیال تھا اس کا دوست فارس بھی ساتھ ہوگا۔ مگر وہ اکیلے تھے۔ نڈھال سے صوفے پر بیٹھ گئے تھے۔ ان کا چہرہ اور آنکھیں سرخ تھیں۔ وہ ایک دم سے بہت کمزور اور دکھی نظر آرہے تھے۔

وہ ان کے پاس آگئی تھی۔ کچھ پریشان ہو کر انہیں پکارنے لگی تھی۔ اور جیسے اس کی عادت تھی۔ اپنے دونوں ہاتھ گھنٹوں پر رکھے، گردن موڑ کر جھکاتے ہوئے انہیں دیکھنے لگی تھی۔ کہ بابا کو کیا ہوا؟؟؟

"فارس ٹھیک ہے بابا؟"

وہ آنکھوں میں آنسو لیے، سسکیاں دباے، لب بھینچے اسے دیکھتے رہے۔ پھر کس قدر کوشش سے اثبات میں سر ہلایا۔

"وہ اب روتو نہیں رہا تھا؟" اس نے پوچھا۔ فکر مندی سے۔ پریشانی سے۔ بڑوں کے سے انداز اور سمجھداری سے۔ وہ اپنی چند کو دیکھ کر رہ گئے۔ وہ اتنا اس کے ساتھ لٹچ کیسے ہو گئی تھی؟ وہ جب سے شیرازی مینشن سے گیا تھا وہ تب سے اس کے لیے بے

چین اور فکر مند ہو رہی تھی۔ وہ اسے تلاش کرتی رہی تھی۔ ہاسٹل جانے پر اکساتی رہی تھی۔ شیرازی مینشن میں خط پہنچاتی رہی تھی۔ ایسا برتاؤ اس نے پہلے کبھی نہیں کیا تھا۔ ایسی فکر اس نے پہلی کبھی کسی کے لیے نہیں دکھائی تھی۔

انہوں نے نفی میں سر کو جنبش دی کہ ہاں!! اس کا دوست فارس اب رو نہیں رہا تھا۔ پھر سلیم کو اشارہ کیا وہ اسے لے جائے۔ مزید کوئی بھی سوال سننے کی ان میں ہمت نہیں تھی۔

"ڈاکٹر صاب۔ سب ٹھیک ہے؟؟ خیر تو ہے؟؟" بوا پوچھنے لگی تھیں۔ سلیم پریشان ہو کر دیکھ رہا تھا۔ جنت ان کا گھٹنا ہلا رہی تھی۔ وہ اپنی بات کر رہی تھی۔

"ہم اسے گھر لے آئیں بابا؟ اس کوچوٹ لگی ہے۔ وہ ٹھیک ہو جائے گا تو پھر ہم اسے سکول چھوڑ آئیں گے؟"

"سلیم!!" ان کی آواز بھرائی تو وہ جنت کا بازو پکڑے کھینچتے ہوئے میز بیوں کی طرف لے جانے لگا۔ ڈاکٹر مصطفیٰ نے اپنا سر ہتھیلیوں پر گرا لیا تھا۔ بوا کا داہنا ہاتھ بے ساختہ دل پر آن ٹھہرا۔ فارس وجدان کی موت کی خبر ان کے لیے بھی کسی صدمے سے کم نہ

تھی۔

☆☆☆

پورے تین سال بعد جیلہ داؤد امریکا سے واپس پاکستان آگئی تھیں۔ شادی اٹینڈ کرنے کے بعد کچھ عزیز و اقارب کی دعوتوں سے فارغ ہو کر انہوں نے کوئٹہ جانے کا فیصلہ کر لیا تھا۔ اس کے لیے انہیں صرف اور صرف اعظم شیرازی کی اجازت درکار تھی۔ مگر وہ دیکھ رہی تھیں کہ اعظم شیرازی پہلے کی طرح بات نہیں کر رہے تھے۔ وہ اپنے کاروباری معاملات میں اس قدر مصروف تھے کہ گھر بھی

تاخیر سے آنے لگے تھے۔ انہیں ان کے رویے اور روٹین کا یہ بدلاؤ عجیب لگا تھا کہ وہ ہمیشہ اپنی فیملی کو فوجیت دیتے تھے۔ خصوصاً حماد جب بھی چھٹیوں میں پاکستان آتا تھا تو وہ زیادہ سے زیادہ وقت اس کے ساتھ گزارتے تھے۔

شیرازی ہاؤس میں گزارے گئے ان چند دنوں میں انہوں نے حماد اور اعظم شیرازی کے رویے میں خاطر خواہ تبدیلی محسوس کی تھی۔ دونوں دادا پوتا کے درمیان کھانے کی میز پر اب کوئی بات نہیں ہوتی تھی۔ جیسی دونوں کی مثالی دوستی اور محبت تھی، اس لحاظ سے یہ پراسراری خاموشی انہیں بے طرح سے کھلی تھی۔

حماد بہت خاموش، کچھ حد تک اکھڑا ہوا سا، اور بات بے بات ملازموں پر مشتعل ہونے لگا تھا۔ کمرے سے کم نکلتا تھا اور اعظم شیرازی کو تو جیسے اپنے مصروف شیڈول سے فرصت نہیں تھی۔ وہ حیران ہوتی تھیں کہ ایسا غلاء ان کے مابین کیسے آ گیا تھا؟ انہوں نے علیوں سے پوچھا تو وہ محض کندھے اچکا کر رہ گئی۔ لیکن اس نے یہ ضرور بتا دیا کہ اعظم شیرازی نے ایک بار حماد کو اسٹڈی میں بلا کر ڈانٹا تھا۔ آواز باہر تک آ رہی تھی۔ تاہم مسئلہ کیا تھا، وہ یہ نہیں سمجھ پائی تھی۔

کچھ تو ہوا تھا یقیناً.... جلیلہ کٹک گئیں۔ ان کی چھٹی حس بتا رہی تھی کوئی مسئلہ تھا۔ اس رات کھانے کے بعد وہ حماد کے کمرے میں گئیں اور پاس بیٹھ کر اس کے رویے کے بارے میں استفسار کیا۔ وہ جاننا چاہتی تھیں اس کے بیٹے سے ایسی کوئی غلطی ہوئی تھی جس کے باعث اس کے بے انتہا محبت کرنے والا دادا اسے ایوانیڈ کر رہے تھے؟؟؟

حماد جو گزشتہ دو ہفتوں سے اپنے دادا کی سختی اور بے پروائی کو جھیل رہا تھا، جذبات پر قابو نہ پاسکا۔ غصے سے من و عن سب سنا دیا۔

پہلے پہل تو وہ کچھ سمجھ ہی نہ پائیں کہ حماد کس شیڈول، حفاظتی اقدام اور خطرے کی بات کر رہا تھا۔ اعظم شیرازی کی مخصوص گاڑیوں میں سفر کرنے کے بجائے وہ کیوں ایک عام سی جیب میں اسلام آباد آ رہا تھا؟

ایسا کون سا خطرہ تھا جو درپوش تھا؟ ایسی کون سی پلاننگ تھی جو ترتیب دی گئی تھی۔ وہ آنکھوں میں نا سبھی کا، فکر مندی کا تاثر لیے اپنے سترہ برس کے بیٹے کو دیکھے جا رہی تھیں۔ جسے غم تھا اور بے تحاشا غصہ تھا۔ اس کے دادا ایک چھوٹی سی غلطی پر برہم ہو گئے تھے۔ ایک ملازم لڑکے کی وجہ سے بات نہیں کر رہے تھے۔ اس کی معذرت قبول نہیں کر رہے تھے۔ انہیں لگتا تھا اس کی وجہ سے اس لڑکے کی زندگی خطرے میں آگئی تھی۔ حالانکہ اس نے تو جان بوجھ کر کچھ بھی نہیں کیا تھا۔

وہ اس لڑکے کے لیے حماد کی آنکھوں میں غیظ کی چنگاریاں اور لہجے سے نفرت جھلکتی ہوئی دیکھ سکتی تھیں۔ "میں نے آغا علی سے صرف اتنا کہا کہ وہ اسے بابا کی گاڑی میں ہاسٹل ڈراپ کر دے۔ اینڈ بلیو می می.... آئی ڈیٹ نوک یہ سب ہوگا...."

جلیلہ داؤد کے سر پر جیسے پہاڑ ٹوٹ کر گرا۔ شیرازی مینشن سے ہاسٹل میں صرف ایک ہی لڑکا تھا۔ شیرازی خاندان کی کفالت میں صرف ایک ہی لڑکا پلتا تھا۔ وہ ایک دم سے اپنی جگہ سے اٹھ کھڑی ہوئی تھیں۔ تاثرات بدل گئے تھے۔ رنگ اڑ گیا تھا۔ انہیں اب سمجھ میں آیا تھا وہ کس لڑکے کی بات کر رہا تھا۔

حماد نے کچھ حیرت سے اپنی می کو دیکھا تھا۔ اسے بھی جیسے اب احساس ہوا تھا وہ لڑکا اس کی می کے لیے کتنا اہم رہا تھا۔ بہت سی باتیں اشتعال اور غصے میں نظر انداز ہو جاتی تھیں۔ اس کے ساتھ بھی یہی ہوا تھا۔ وہ ماؤف ہوتے دماغ کے ساتھ حماد کے کمرے سے باہر آ گئیں۔

وہ ہر طرح کے داہموں اور خیالات کو جھکتی عجلت میں قدم اٹھاتی دروازہ دھکیل کر اعظم شیرازی کی اسٹڈی میں داخل ہوئی تھیں۔ آنکھوں میں ہراس ٹھہرا تھا۔ چہرے پر فکر مندی کے آثار تھے۔ حماد کے لیے وہ چھوٹی بات تھی۔ ایک ٹکڑا تھا جو اس نے بے تحاشا محبت کرتے دادا کے رویے پر کیا تھا۔ ان جانے میں وہ اس واقعے کا تذکرہ کر گیا تھا۔ کچھ غصے اور برہمی سے انہیں سب بتا گیا تھا۔ حملہ اس پر ہونا تھا۔ کسی اور پر ہو گیا تھا۔ ٹارگٹ وہ تھا اور قبضے میں کوئی اور آ گیا تھا۔ اور اعظم شیرازی نے اس بات پر اسے بہت بری طرح سے ڈانٹا تھا۔

اعظم شیرازی ان کے تاثرات دیکھ کر اپنی جگہ رک گئے تھے۔ "فارس کہاں ہے بابا؟؟؟ کیسا ہے وہ؟؟ کیا ہوا ہے اس کے ساتھ؟؟؟" ایک ہی سانس میں کچھ فکر مندی اور وحشت سے انہوں نے سوال کر ڈالے۔ اعظم شیرازی اپنی جگہ کھڑے رہ گئے تھے،

جس بات کو وہ پوشیدہ رکھنا چاہتے تھے وہ پوشیدہ نہیں رہی تھی۔ توقع نہ تھی کہ حماد اپنی غلطی کا ذکر اس طرح اپنی ماں سے کر ڈالے گا۔ کہ ایسی بہت سی باتیں اور بہت سے معاملات تھے جو وہ دونوں اپنی ذات تک محدود رکھا کرتے تھے۔ وہ حماد کے ساتھ دوستوں کی طرح رہتے تھے۔ اس کی بہت سی غلطیوں پر پردہ رکھتے تھے۔ بہت سی کوتاہیوں پر پردہ ڈالتے تھے۔

"بابا۔ فارس۔ فارس کہاں ہے۔ مجھے بتائیں کہاں ہے وہ۔" وہ ایک دم سے چیخی تھی۔ اس کا سکون مٹ چکا تھا۔ فارس اغوا ہوا تھا اس خیال سے ان کی جان نکل رہی تھی۔ وہ زندہ تھا یا نہیں.... اس سوال سے حواس متزلزل ہو رہے تھے۔ "جلیلہ!!" انہوں نے سختی سے نام لیتے اسے بازو سے پکڑ کر روکا تھا۔ وہ آنکھوں میں درد کی نمی لیے کھڑی رہ گئی تھیں۔

"بابا پلیز بتائیں فارس کہاں ہے؟ کیا ہوا ہے اس کے ساتھ؟؟!!" انہوں نے روتے ہوئے پوچھا تھا۔ "ہی از فائن!!" وہ محض اتنا ہی کہہ سکے تھے۔ بات مختصر کر کے ختم کرنا چاہتے تھے۔ جو کچھ ہوا تھا حماد کی غلطی سے ہوا تھا۔ بہت اچانک اور بغیر کسی مقصد کے ہوا تھا۔ وہ جلیلہ داؤد کو ایک بار پھر فارس وجدان کے ہر معاملے سے دور رکھنا چاہتے تھے مگر جلیلہ داؤد

نے انہیں ایسا کرنے نہیں دیا تھا۔

"مجھے فارس کے پاس جانا ہے۔ ابھی کے ابھی۔ اسی وقت".... روتے ہوئے ہاتھ جوڑ کر منت کی۔ "پلیز بابا۔"

ان کی بے قراری اور بے تابی۔ ان کی تڑپ۔ اس کا خوف اور دہشت....

وہ اپنا لہجہ اس پل سخت نہیں کر سکتے تھے۔ کوئی حکم نہیں جما سکتے تھے۔ ان کا مطالبہ بھی رد نہیں کر سکتے تھے۔ اعظم شیرازی پہلی بار جیلہ داؤد کو انکار نہیں کر سکتے تھے۔

☆☆☆

نعھی جنہ سمجھنے سے قاصر تھی۔ نانا چپ چپ سے کیوں تھے، کھانا کیوں نہیں کھا رہے تھے، بات کیوں نہیں کر رہے تھے، کلینک پر کیوں نہیں جاتے تھے۔ اب تو وہ اس کا ہوم ورک بھی نہیں دیکھتے تھے، اسکول کے قصے بھی نہیں سن رہے تھے اور اسے فارس کے بارے میں بھی کچھ نہیں بتا رہے تھے۔ وہ بہت اداس ہو رہی تھی۔ اسی اداسی میں وہ کتنی ہی دیر تک کرسی رکھے فون کے پاس بیٹھی رہی تھی۔ اسے لگ رہا تھا فارس دوبارہ فون کرے گا۔ وہ روز اس کے فون کا انتظار کرتی تھی۔ سلیم گہری سانس لیتا تا سانس سے اسے دیکھ کر رہ گیا تھا۔ زبردستی وہاں سے ہٹا دیا۔

"اگر وہ فون کرے گا تو میں تمہیں بتا دوں گا"

"تم فون اٹھاؤ گے تو فارس تم سے بات نہیں کرے گا۔ اسے تم بالکل بھی اچھے نہیں لگتے۔" اس نے انتہائی سنجیدگی سے جواب دیا۔

سلیم نے ایک گہری سانس لے کر اسے دیکھا۔

اسے بازو سے پکڑ کر اس کے کمرے میں لے گیا۔ کھلونوں کا ڈھیر اس کے سامنے رکھتا گیا۔ کہ وہ کہیں مصروف ہو۔ اس کا ذہن بھٹکے۔ اور کوئی کام نہیں تھا جو وہ اس کے ذمے لگاتا۔ چالا کو اتنی تھی کہ اپنا ہوم ورک بھی اسکول میں کر کے آ جاتی تھی۔ تاکہ گھر میں آسانی سے اچھل کود کی جاسکے۔

"میں فارس کے لیے ڈرائنگ بناتی ہوں۔ جب ہم اسے ملنے جائیں گے۔ تو دوں گی۔" وہ کہہ رہی تھی۔

سلیم نے سر پکڑ لیا۔ اس کی ہر بات فارس سے شروع ہو کر فارس پر ہی ختم ہو رہی تھی۔ وہ اپنی ڈرائنگ بک اٹھالائی۔ کچھ رنگ اپنے پاس رکھے۔ کچھ سلیم کو دیئے۔ تاکہ وہ بورنہ ہو۔ مزے سے رنگوں سے کھیلنے وہ اسے بھی گائیڈ کرتی جا رہی تھی۔ اور بتاتی جا رہی تھی کہ اسے درخت کی شاخیں کتنی چھوٹی بنائی ہیں۔ رنگ کتنا برا کیا ہے۔ اور اس سے زیادہ اچھی ڈرائنگ تو کا کا کا چھوٹا بھائی بناتا تھا۔ کا کا کا چھوٹا بھائی تقریباً تین سال کا تھا۔

سلیم چپ رہا۔ وہ اس کا ساتھ تو دے رہا تھا مگر اندر سے بہت دکھی ہو رہا تھا۔ جس کے لیے وہ یہ ساری چیزیں تیار کر رہی تھی، اس تک ان میں سے کچھ بھی پہنچنے والا نہیں تھا۔ ڈاکٹر صاحب آخر اسے بتا کیوں نہیں دیتے؟ اس نے سوچا اور سوچ کر خود کو کوسا۔ پے در پے کئی صدیوں سے گزرنے والی اپنی اس معصومی نوا سی کو وہ ایسی کوئی بات کیسے بتا سکتے تھے؟

ایک پریشان سی نظر اس نے جنت پر ڈالی اور سر جھکا گیا۔

جنت نے خوبصورت رنگوں کے ملاپ سے منظر کشی کی اور اس پر بڑا سا گیٹ ویل سون لکھا۔ کچھ پھول لان سے توڑے اور کچھ باغ سے اور دو پہر میں شیرازی مینشن چلی گئی۔

"یہ فارس کے لیے ہے۔ آپ نے اسے میرا خط دیا تھا۔ آپ اسے اب یہ بھی دے دینا۔ بابا ابھی بہت بڑی ہیں تو ہم اس سے بعد میں ملنے جائیں گے۔"

آنکھوں میں نمی لیے مدحت اسے دیکھ کر رہ گئی۔ پھر اس نے وہ صفحہ لے لیا۔ ساتھ میں پھول بھی تھے۔

یہ سب فارس کے لیے تھا۔ اسے پتا نہیں کیوں یقین سا تھا کہ وہ چیزیں فارس تک پہنچا دیں گی۔ اس کا خط بھی۔ چاکلیٹ بھی۔ "فارس نے مجھے کال کی تھی۔ وہ دوبارہ بھی کرے گا نا؟؟"

مدحت نے خاموشی سے سر ہلادیا۔ اس کے نانا نے اسے کچھ نہیں بتایا تھا تو وہ بھی نہیں بتا سکتی تھی۔

وہاں سے پھر وہ اپنے دوستوں کے پاس گئی۔ گھر کے عین سامنے باغ کے وسط میں کہیں ان کے ساتھ کھپتی رہی۔ کا کا نے نئی سائیکل لی تھی۔ پرانی والی جو چوری ہو گئی تھی۔ اب سب باری باری اس پر طبع آزمائی کر رہے تھے۔ جنت کی اپنی سائیکل تھی۔ وہ زور زور سے پیڈل پر پاؤں مارتی دائیں سے بائیں گھومتی جا رہی تھی۔ مونی اس کے پیچھے بھاگ رہی تھی۔ ان کی ہنسی کی قلقاریاں چہار سو گونج رہی تھی۔ سلیم نے یہ منظر دور سے، اور سکھ بھری سانس لے کر دیکھا تھا۔ کہ چلو شکر جنت کا ذہن بٹھکا۔ شام میں کچھ سامان لے کر گھر میں آیا تو جھٹکے سے رک گیا۔ وہ فون کے پاس کرسی پر چڑھی بیٹھی تھی۔

وہ اسے دیکھ کر رہ گیا۔ خفگی سے منہ موڑ گئی۔ بوا سے ڈانٹ پڑی تھی۔ فون کے پاس سے جو نہیں ہٹ رہی تھی۔ وہ ایک بار پھر اس کے سامنے کھڑا تھا۔

"تم یہاں کیا کر رہی ہو؟"

"دیکھ نہیں رہے۔ بیٹھی ہوئی ہوں۔" بھنوسیں سیکڑ کر جواب دیا۔

"میری تو یہ بالکل نہیں سن رہی!" بوانے الگ شکایت لگائی۔

کھانے کی میز پر بھی وہ اپنے نانا سے یہی پوچھتی رہی کہ وہ فارس سے کب ملنے جانے والے تھے۔ اس کے نانا چپ تھے۔

ذرا سا مسکرا کر کوئی اور سوال کرتے، اسے کسی اور بات میں الجھانے لگے تھے۔

☆☆☆

وہ ہاسٹل سے گیارہ بجے گھر پہنچی تھیں اور تب سے اپنے کمرے میں بند تھیں۔ خاموش اور ویران..... آنکھیں سرخ و متورم۔
چہرہ ستا ہوا تھا۔ انگ انگ میں کرب ٹھہرا تھا۔ منظر ایک ہی تھا اور وہ آنکھوں میں تھا۔

انہوں نے فارس کا بے جان سا ہاتھ پکڑا تھا، اس کے زخموں کو دیکھا تھا، اس کی بند آنکھوں کو چھوا تھا۔ بالوں میں ہاتھ پھیرا تھا۔ اسے لرزتی کپکپاتی آوازیں پکارا بھی تھا۔ وہ تو یہ توقع کیے ہوئے تھیں کہ وہ اس سے ناراض ہوگا۔ مگر اس کی ناراضگی کچھ ایسی ہوگی اس کا تو انہوں نے گمان بھی نہ کیا تھا۔ حالات ایسے ہو جائیں گے۔ زندگی ایسا کر جائے گی۔ سانسیں یوں تنگ ہوں گی۔ درد ایسے بھی ملے گا....

ان کا دل غم سے پھٹ رہا تھا۔ بے بسی پر رورہا تھا۔ لب دعا گو تھے۔ اس کی زندگی کے لیے۔ صحت یابی کے لیے۔ آسانوں کے لیے دعا گو تھے۔

دروازہ کھول کر ہارون اندر داخل ہوا تو ان کا ارتکا زخالی دیوار پر ہی ٹھہرا رہا۔ ہمیشہ کی طرح وہ اٹھ کر ان کے پاس نہیں گئی تھیں۔ کوٹ نہیں لیا تھا۔ کپڑے نہیں نکالے تھے۔

وہ دوستوں سے ملنے گیا تھا، تبھی تاخیر سے واپسی ہوئی تھی۔ ڈریسنگ روم سے کپڑے بدل کر باہر آیا تو اس کی جانب سے اپنی کسی بھی بات کا کوئی جواب نہ پا کر رک گیا۔

"خیریت ہے؟" برابر میں بیٹھے، کمر ٹر لیتے، تکیے کو درست کرتے بالکل نارمل لہجے میں پوچھا تھا۔

ان کی بیگی ہوئی آنکھیں اپنے شوہر کے چہرے پر ٹھہر گئیں۔ تاثرات بتلاتے تھے اس کا اپنے دوستوں کے ساتھ اچھا وقت گزرا تھا۔

وہ لاابالی سا ہارون شیرازی اب اپنی زندگی میں مکمل سنجیدہ تھا۔ بزنس سوسائٹی میں اب اس کی ایک پوزیشن تھی۔ اثر تھا، نام تھا۔ پہچان تھی۔ اس کے بارے میں آرٹیکلز چھپتے تھے۔ اس کے انٹرویوز لیے جاتے تھے۔ وہ اپنے خاندانی بزنس کو مزید وسعت دینے والا تھا۔ مزید آگے بڑھنے والا تھا۔

"کیا ہوا؟؟ طبیعت تو ٹھیک ہے؟"

اس کی آواز پر زہن بھٹکا تھا۔ سوچ منتشر ہوئی تھی۔ وہ ابھی بھی اسے ہی دیکھ رہی تھیں۔

ہارون شیرازی اپنے بیٹے کے معاملات سے گزشتہ نو سالوں سے لاعلم تھا۔ گزشتہ نو سالوں سے وہ اس کی روزمرہ کی روٹین،

اس کے مسائل، اس کی پریشانیوں اور اس کی اذیتوں سے بے خبر تھا۔ اس حادثے سے بھی جس نے اسے موت کے منہ میں لاکھڑا کیا تھا۔ ان زخموں سے بھی جو روح سے اب جسم پر آگئے تھے۔

غالباً وہ یہ سوچ کر مطمئن تھا کہ اس کا بیٹا نئے ماحول میں ایڈجسٹ ہو گیا ہوگا۔ نئی زندگی کا عادی ہو چکا ہوگا۔ وہ اپنی ترجیحات سے اپنی اولاد کو کب کا خارج کر چکا تھا۔ وہ اپنی زندگی میں کب کا آگے بڑھ چکا تھا۔ حوالہ دینے، ذکر کرنے، احساس دلانے کا نہ پہلے کوئی فائدہ تھا۔ نہ اب کوئی فائدہ ہونے والا تھا۔ اس کی ہر دلیل بودی، اس کا ہر جواز ادھورا تھا۔ اس کا ہر خیال ناقص، اس کی ہر وضاحت مصنوعی تھی۔ مگر پھر بھی۔ اس حادثے کے بعد وہ خاموش نہیں رہ سکتی تھیں۔ ہمت مجتمع کرتے سیدھی ہو بیٹھی تھیں۔

"آپ نے ایک بار مجھے کہا تھا کہ۔ آپ یہ سب فارس کے لیے کر رہے ہیں!"

ہارون چونک کر انہیں دیکھنے لگا تھا۔ گزشتہ دو سالوں میں اس نے ایک بار بھی فارس سے متعلق اس سے کوئی بات نہیں کی تھی مگر اب اچانک وہ کر رہی تھیں۔ وہ ایک بار پھر فارس و جدان کو اپنے اور ہارون کے بیچ لے آئی تھیں۔

"نو سال پہلے تک آپ بابا پر ڈیپنڈ تھے۔ آپ کے اپنے ہاتھ میں کچھ نہیں تھا۔ لیکن اب.... آنسوؤں کا پھندا حلق میں اٹک گیا۔ انہوں نے خشک لبوں کو تر کرتے اپنی آواز کو مضبوط کر لیا۔

"اب آپ کی ایک حیثیت ہے، نام ہے، آپ شیرازی انٹرنیشنل امریکان برانچ کے سی ای او ہیں۔ کامیاب ہیں۔ پہلے کی طرح نہ کمزور ہیں۔ اور نہ ہی بے بس..... اب تو آپ۔" اس کی آواز لمحے بھر کے لیے بیگی۔ "آپ اپنے بیٹے کو قبول کر سکتے ہیں۔"

ہارون شیرازی پر لمحے بھر کے لیے سکتے سا طاری ہوا تھا۔ آنکھیں منجمد سی ہو گئی تھیں۔ ان میں ایک بینام سا تاثر ٹھہر گیا تھا۔ وہ تاثر جیلہ شیرازی کی سمجھ سے باہر ہو گیا تھا۔ اسے سننے میں چند ٹاپے لگے، تاثرات بدل کر بے ساختہ مسکرا دیا۔

"یہ تم اچانک کیا باتیں لے کر بیٹھ گئی ہو!" ہلکے پھلکے سے انداز میں کہا۔

"میں آپ کو آپ کی بات یاد دلا رہی ہوں۔ آپ نے کہا تھا آپ فارس کے لیے.... اس نے کہنا چاہا۔

"وہ سب میرا ماضی ہے جیلہ۔" ہارون نے اس کی بات کاٹ دی۔ "میں اپنے ماضی کا اب کوئی بھی اثر اپنے مستقبل پر نہیں چاہتا" لہجہ حتی تھا۔ آواز مضبوط ارادوں کی عکاسی کر رہی تھی

جیلہ ساکت ہو گئیں۔ فارس کے ذکر پر ہارون ہمیشہ خاموش اور لا جواب ہو جایا کرتا تھا۔ ہر بات پر اپنے باپ کا حوالہ دیا کرتا تھا۔ ہر پوچش میں اپنی کمزوری کا اظہار کیا کرتا تھا۔ پشیمانی اور دکھ آنکھوں سے نظر آتے تھے۔ اب کے جب وہ مضبوط تھا تو اس کا انداز، اس کے الفاظ یکسر بدل چکے تھے

"مجھے اب اندازہ ہوتا ہے کہ بابا نے جو کیا ٹھیک کیا۔" وہ سنجیدگی سے کہہ رہا تھا۔ جمیلہ داؤد اذیت کی گہرائیوں میں اترتی جا رہی تھیں۔ "ان کا فیصلہ درست تھا۔ آرزو سے میری شادی ایک غلطی تھی۔ میں محبت میں اندھا ہو گیا تھا۔ آئی ریٹلی ڈونٹ واٹ ٹو ٹاک اباوٹ دس بٹ لٹ می ٹیل یون تھنک.... آئی ڈو کیئر اباوٹ مائی ریپوٹیشن ناو۔!!"

جمیلہ داؤد نے صدمے سے نکل گال پر بھتے آنسو صاف کیے۔ چاروں شانے چت ہو کر ایک بار پھر ہمت پکڑی۔ ایک بار پھر سراٹھایا۔

"آپ نے آرزو سے نکاح کیا تھا۔ یہ ایک جائز رشتہ تھا۔ آپ کا اس سے ایک بچہ ہے۔ آپ نے اس بچے کو سوالیہ نشان بنا دیا ہے۔ صرف اتنا قبول کر لینے میں کہ وہ آپ کی اولاد ہے۔ اسے اس کا جائز حق دلانے میں۔ کیا ہو جائے گا؟ لوگ چار دن باتیں کریں گے اور سب بھول جائیں گے۔"

"کوئی کچھ نہیں بھولتا کم از کم میں اپنی کامیابی کی پیک پر ایسا کوئی اسکینڈل افورڈ نہیں کر سکتا جسے لوگ ہمیشہ یاد رکھیں۔" وہ اندر تک تھم گئی تھیں۔

"ایبڑ آئی نو ہروری ویل! وہ اس پتویشن کا فائدہ اٹھائے گی۔"

جمیلہ داؤد پھٹی پھٹی آنکھوں سے اسے دیکھ رہی تھی۔ وہ آج شام اعظم شیرازی کے منع کرنے کے باوجود ہارون کو فارس کے حادثے کے بارے میں بتانے والی تھی۔ اس کا بیٹا پانچ دن تک انوار رہا ہے۔ اسے گولیاں لگی ہیں، اس کی سرجری ہوئی ہے۔ وہ شدید تکلیف میں، زندگی اور موت کے درمیان ہے۔ ہاں وہ اسے سب کچھ بتانے والی تھیں۔

تاہم اب بلسلے گئے تھے۔ آواز گم ہو گئی تھی۔

ہارون شیرازی نے خود کو اپنے باپ کے رنگ اور فیصلوں میں ڈھال لیا تھا۔ وہ ویسا ہو گیا تھا جیسا اعظم شیرازی چاہتے تھے۔ وہ اسے نہیں بدل سکتی تھیں۔ وہ کسی کو نہیں بدل سکتی تھیں۔

ہارون ان سے مخاطب تھا۔ اس کے تاثرات سے کچھ پریشان ہو رہا تھا۔ انہیں کیا ہوا تھا وہ جاننا چاہتا تھا۔ مگر وہ دم سادھے چپ چاپ نم آنکھوں سے اسے دیکھ رہی تھیں۔ ایک بار پھر اس میں فارس کا باپ ڈھونڈ رہی تھی اور وہ اسے مل نہیں رہا تھا۔ فارس کا باپ اب انہیں کبھی مل نہیں سکتا تھا۔

"کیا سب ٹھیک ہے؟"

وہ چپ رہیں۔ ایک لفظ بھی ادا نہ کیا۔ طبیعت خرابی کا بہانہ کر دیا....

حقیقت چھپانے کو اب صرف بہانے ہی رک گئے تھے۔ ورنہ آنکھیں جو راز عیاں کرتی تھیں۔ انہیں سمجھنے کی نظر کہیں کھو گئی

تھی۔

☆☆☆

وہ پچھلے دو ہفتوں سے ایک ہی جیسے اور انجان چہرے دیکھتا آ رہا تھا۔ جتنی دیر ہوش میں رہتا تھا تو وہی چہرے ہی نظر آتے تھے۔ ایسی آوازیں جنہیں وہ منہ بوم بہانے سے قاصر رہتا تھا۔ باتیں وہ جو سمجھ نہیں آتی تھیں۔ ذہن وہی جو دھند میں لپٹا ہوا خیال کو تاریک سا کرتا رہتا تھا۔ درد کا احساس انگ انگ سے اٹھتا ہوا محسوس ہوتا تھا اور پھر وہی تاریکی اور عدم کا احساس ہی اسے چہار سو اپنی لپیٹ میں لے لیتا۔ کئی بار وہ بند تارک کو ٹھری میں ڈوبتی ابھرتی سانسوں کے تصور سے چنچا تھا۔ کئی بار اس نے گھبرا کر اور کچھ بوکھلا کر وجود کو حرکت دینے کی سعی کی تھی۔ اٹھنے کی کوشش کی تھی۔ اور پھر اپنے زخموں سے اٹھتی درد کی ٹیسوں کو بھی سہا تھا۔ وہ متحوش ہو جایا کرتا تھا۔ دہشت اور خوف سے کپکپانے لگتا تھا۔ اجنبی چہرے۔ اجنبی لوگ۔ سفید جگہ۔ سفید احساس۔ نجمد۔ برف کا سا۔ مگر اب کی بار جو چہرہ اس نے دیکھا وہ جانا پہچانا تھا۔ مبہم دھندلا۔ مگر روشن۔ پہچان کی منازل طے ہوئیں تو اندر تک سب درہم برہم ہو گیا۔ وہ دواؤں کے زیر اثر ابھرنے والا وقتی سکون۔ وہ درد کو دبا تا ہوا مخلول.... سب بے اثر ہو گیا۔ اس کا ہاتھ ان کے ہاتھ میں تھا۔ ان کا ہاتھ اس کے گال پر تھا۔ ان کا چہرہ آنسوؤں سے تر تھا۔ وہ رو رہی تھیں۔ جمیلہ داؤد رو رہی تھیں۔

اس نے ایک دم سے لبوں کو جنبش دینے، آنکھیں میچ کر کھولتے، اپنے ہاتھ کو حرکت دی تھی۔ ہاتھ بھاری تھا۔ جانے وہ کیا کہہ رہی تھیں وہ سن نہیں پا رہا تھا۔ اس نے کس قدر کوشش سے اپنا ہاتھ ان کی گرفت سے نکالنے کی کوشش کی تھی۔ کیوں کی تھی وہ نہیں جانتا تھا۔

"چھوڑیں۔" وہ کہنا چاہتا تھا مگر کہہ نہیں پا رہا تھا۔ آواز حلق میں گھٹ کر رہ گئی تھی۔ "چھوڑیں مجھے....."

اس نے کہا تھا۔ اس نے ایک دم سے بھرائی ہوئی آواز میں زور لگا کر کہا تھا۔

جمیلہ داؤد کی گرفت ایک دم سے ڈھیلی پڑی تھی۔

"جائیں۔" اپنا رخ دوسری طرف کرتے۔ وہ روتے ہوئے چنچا تھا۔ وہ چہرہ۔ وہ اسے یہاں کیوں نظر آیا تھا؟ اب کیوں نظر آیا تھا؟ وہ آواز کیوں سنائی دے رہی تھی۔

نز نے جمیلہ کو وہاں سے ہٹا دیا تھا۔ وہ ان کی منت، اور اصرار کے باوجود انہیں روم سے باہر لے گئی تھی۔ انہیں یہاں نہیں ہونا چاہیے تھا۔ انہیں یہاں نہیں ہونا چاہیے تھا۔

وہ آنکھیں موندے روئے جا رہا تھا۔ ذہن پر دھند چھائی ہوئی تھی۔ اسے درد ہو رہا تھا۔ اسے سینے میں، بازو پر، سر کے پچھلے

حصے سے اور پیٹ کی بائیں طرف درد ہو رہا تھا۔

اس نے گزشتہ رات بھی اٹھنے کی، یہاں سے فرار کی کوشش کی تھی۔ یہی کوشش وہ ایک بار پھر کر رہا تھا۔ اپنے مختل ہوتے حواسوں کے ساتھ.... وہ اپنے زخموں کی پرواہ کیے بغیر پھر سے اٹھنے لگا تھا۔

پہلے اعظم شیرازی تھے۔ اب سیاہی مائل ہیولا تھا۔ بند کھڑی تھی۔ اور اندھیرا تھا۔ بارش کی آواز تھی اور عبدل کا چہرہ تھا۔ گاڑی کے شیشے بار بار ٹوٹ رہے تھے۔ ہر بار وہ گھومتی ہوئی گاڑی کے اندر فنا ہو رہا تھا۔ وہ بار بار لہولہاں ہو رہا تھا۔ نرس اسے زبردستی پکڑ کر بیڈ پر لٹا چکی تھی۔ وہ اس سے کچھ کہہ رہی تھی۔ وہ اپنے ہاتھ کھینچ رہا تھا۔ وہ شدت سے رو رہا تھا۔

وہ نارمل نہیں تھا۔ وہ اس حادثے کے بعد نارمل ہو بھی نہیں سکتا تھا۔ اتنا درد، اذیت، اپنوں کی بے رخی سہنے کے بعد، بے خبری میں رہنے کے بعد، خوف میں اترنے کے بعد وہ کسی طور نارمل نہیں ہو سکتا تھا۔ وہ اپنے ڈاکٹرز، نرسز کے قابو میں بھی نہیں آ رہا تھا۔ اسے یقین سا تھا زندگی کے جھانسنے میں وہ ایک بار پھر مرنے والا تھا۔ بار بار مرنے والا تھا.... اس کا اعتماد بھروسا، ختم ہو چکا تھا۔ اسے ہر چہرہ اپنا دشمن نظر آ رہا تھا۔

بند دروازے کے اس پار اس کی آواز سنتی جمیلہ داود منہ پر ہاتھ رکھے اپنی سسکیاں دبانے کھڑی رہ گئی تھیں....

☆☆☆

دوپہر میں گھر آئی تھیں اور کسی طور اپنے حواسوں میں نہیں لگ رہی تھیں۔ کھانا انہوں نے نہیں کھایا تھا۔ کمرے میں بند ہو کر آرام کرنے کی کوشش کی تھی مگر نیند آنکھوں سے کوسوں دور تھی۔ کتنی ہی دیر تک وہ کچھ بے قراری سے پورے گھر میں گھومتی رہیں۔ بڑبڑاتی رہیں۔ سر تھام کر اپنے آنسو دباتی رہیں۔ گھر کے افراد کے سامنے اسے ہشاش بشاش چہرے کے ساتھ آنا تھا۔ دعوت کا انتظام دیکھنا تھا۔ نبیلہ شیرازی کے ساتھ شاپنگ پر جانا تھا۔ آج کے دن اور آنے والے مختلف دنوں کے لیے مختلف پروگرام تھے۔ ان کا دماغ ماؤف تھا۔ وہ علیزے کو سن رہی تھیں مگر کوئی بھی جواب نہیں دے رہی تھیں۔ شام تک انہوں نے سارے پلانز کیسٹل کر دیئے۔ جو دعوت ہفتے کو رکھی گئی تھی، اسے ملتوی کر دیا۔ فیملی گید رنگ کے لیے معذرت کر لی۔ ان سے کوئی بھی کام ٹھیک سے نہیں ہو رہا تھا۔ ہارون ان کے لیے کچھ پریشان ہوا تھا مگر انہوں نے طبیعت خرابی کا بہانہ کر دیا تھا۔ گھر میں صرف اعظم شیرازی جانتے تھے اس کی یہ حالت کس وجہ سے تھی۔ حیرت انگیز طور پر انہوں ان پر کوئی دباؤ نہیں ڈالا تھا۔ نہ ہی انہیں ہاسپٹل جانے سے روکا تھا۔ وہ جیسے اسے وقت دے رہے تھے۔ سنبھلنے کا وقت۔ پلٹنے کا وقت۔

"ڈاکٹرز کہہ چکے ہیں وہ اب خطرے سے باہر ہے، اس پر اتنا اسٹریس لینے کی کیا ضرورت ہے؟"

وہ اعظم شیرازی کو دیکھ کر رہ گئی تھیں۔ کم از کم اس حادثے کے بعد ایسے رویے کی توقع نہیں تھی انہیں۔ کچھ اور نہ سہی۔ فارس کی

اذیت پر انسانی ہمدردی کے ناطے وہ ذرا سی نرمی دکھا سکتے تھے۔ تسلی کے چند بول۔ دعاء..... بہتری کی امید۔ کچھ تو کہہ سکتے تھے۔

ان کے لیے بس یہاں تھا کہ لڑکا "زندہ" تھا۔ ان کے لیے سانسوں کا چلنا "زندگی" تھی۔

ان کی سوچ شخصیت اور ارادوں میں کوئی فرق نہیں آیا تھا۔ انہیں اپنے کسی فیصلے پر دکھ تھا، نہ ہی پشیمانی ہو رہی تھی۔ جو بھی ہوا تھا حماد کی غلطی اور من مانی سے ہوا تھا۔ لڑکا زندہ تھا۔ اس کی سانسیں چل رہی تھیں۔ صرف یہی ایک بات زندگی کی دوڑ میں واپس لانے کے لیے کافی تھی۔

اگر فارس کی جگہ حماد ہوتا تو کیا وہ تب بھی یہ بات کہہ سکتے؟ انہوں نے سوچتے ہوئے کیے آنسو اپنے اندر اتار لیے۔ بے رحمی ان کی تھی۔ دل ان کا کٹنا تھا۔ رویہ ان کا تھا۔ تکلیف انہیں ہوتی تھی۔

انہوں نے کچھ نہ کہا۔ کوئی بحث نہ کی۔ کوئی سوال نہ رکھا، کوئی احساس نہ جگایا۔ ان باتوں کا اب کوئی فائدہ نہ تھا۔ وہ ان سے اجازت لے کر سیڑھیوں کی جانب بڑھ گئی تھیں۔

اعظم شیرازی کوٹ کے جیبوں میں ہاتھ ڈالے اسے دیکھتے رہے تھے۔

☆☆☆

دروازے پر دستک دے کر حماد اجازت ملتے ہی اندر آ گیا تھا۔

اعظم شیرازی نائٹ گاؤن میں ملبوس ایک فائلز ہاتھ میں لیے بیڈ پر بیٹھے تھے۔ ملازم چائے کا کپ اور پانی کا گلاس سائڈ ٹیبل پر رکھ رہا تھا۔ اس پر نظر پڑتے ہی انہوں نے فائل رکھ دی۔ گلاسز اتار دیئے۔ ملازم اشارہ ملتے ہی جا چکا تو فرصت سے اس کی طرف متوجہ ہوئے۔

"میں آپ سے سواری کہنے آیا ہوں۔"

اعظم شیرازی چند لمحوں تک اسے دیکھتے رہے۔

"میں نے بہت غلط کیا ہے مجھے آپ کی بات ماننی چاہیے تھی!" وہ شرمندہ لگ رہا تھا۔

وہ پچھلے ایک ماہ مسلسل اسے نظر انداز کر رہے تھے۔ دونوں کے مابین کھانے کی میز پر کوئی بات نہیں ہوتے تھے۔ آدھنگ کا پروگرام نہیں بنتا تھا۔ ایک دوسرے کو وقت دینے کی روٹین ختم ہو چکی تھی۔ وہ اس سے اس قدر ناراض ہوئے تھے کہ خود سے مخاطب بھی نہیں کرتے تھے۔ اس کے لیے یہ سب ناقابل برداشت تھا۔ اس طرح کے غصے اور ناراضگی کا سامنا وہ پہلی بار کر رہا تھا۔ کتنی بار اس نے معذرت کی کوشش کی تھی مگر وہ موقع نہیں دے رہے تھے۔ اپنے کاروباری معاملات میں اس قدر مصروف رہنے لگے تھے کہ اب گھر بھی دیر سے آتے تھے۔

اعظم شیرازی کچھ دیر تک اسے دیکھتے رہے۔ پھر اسے اپنے پاس بیٹھنے کا اشارہ کیا۔ وہ بیٹھ گیا مگر سر ہنوز جھکا ہوا تھا۔
 "اپنی پوزیشن اور اسٹیٹس کے لحاظ سے تمہیں اندازہ ہونا چاہیے کہ تمہارا ایک غلط فیصلہ۔ ایک غلط مطالبہ صرف تمہارے لیے
 ہی نہیں بلکہ ہم سب کے لیے کتنے بڑے مسائل کھڑے کر سکتا ہے۔"

حماد کا سر جھکا رہا۔

"تمہیں میرا حکم ماننا چاہیے تھا۔" وہ اب اسے سمجھا رہے تھے۔ ان کا لہجہ معمول کی طرح اب نرم تھا۔ تاثرات میں سختی ناکھی۔
 خنگلی کا کوئی شائبہ نہ تھا۔ وہ انہیں خاموشی سے سن رہا تھا۔ اسے اندازہ تھا اس سے کتنی بڑی غلطی ہوئی تھی۔ اس نے اپنے دادا کا حکم
 نہیں مانا تھا۔ ان کا اعتماد توڑا تھا۔ مگر یہاں کوئی اور بات تھی جو اسے دکھی کر رہی تھی۔ اس کے اندر کے اطمینان کو سلب کر رہی تھی۔

وہ اسے سمجھا کر خاموش ہوئے تھے تو اس نے سر اٹھا کر انہیں دیکھا۔ لمبے بھر کے لیے کچھ سوچا۔

"از ہی امپورٹنٹ ٹویو (کیا وہ آپ کے لیے اہم ہے)؟؟" اندر کہیں سلگتے انگاروں کی سی پیش تھی۔

"ہو؟" (کون)"

"فارس!!"

اعظم شیرازی نے گردن موڑ کر اسے دیکھا۔ آنکھوں میں لمبے بھر کے لیے حیرت اتری تھی۔ حماد کا سوال ہی ایسا تھا۔ کیا وہ
 فارس کی حقیقت جان گیا ہے؟

"تم سے زیادہ اہم میرے لیے اور کوئی نہیں ہو سکتا۔"

"لیکن آپ نے یہ نہیں کہا کہ وہ امپورٹنٹ نہیں ہے!"

اعظم شیرازی لمبے بھر کے لیے تھمے تھے۔ نظر اٹھا کر اپنے سترہ برس کے پوتے کو دیکھا۔ اس کا سوال، انداز اور لہجہ.....
 اس کی آنکھیں کسی گہری سوچ کی غماز لگ رہی تھیں۔ وہ اندرونی خلفشار کا شکار لگ رہا تھا۔

"وائے آر یو کمپیئرنگ یور سیلف وہ ہم؟؟؟" انہوں نے متحمل ہو کر پوچھا تھا۔ ان کے پوتے کے ذہن میں فارس وجدان کیسے
 آ گیا تھا۔ وہ اس کے ساتھ اپنا موازنہ کیونکر کر رہا تھا؟؟

"کیونکہ آپ۔" حماد کچھ کہتے کہتے رک گیا۔ وہ اس دن کا حوالہ دینا چاہتا تھا جب اسے ڈانٹ پڑی تھی۔ جب اعظم
 شیرازی نے اس پر آواز بلند کی تھی۔ جب اس پر غصہ دکھایا تھا۔ اور پھر پورے ایک ماہ تک۔ وہ ناراض ہی رہے تھے۔ اس نے
 ہمت مجتمع کر کے ان سے کہہ دیا۔ وہ سب جو اس عرصے میں اس کے ذہن میں چل رہا تھا۔

"یہ سب اس لڑکے کی وجہ سے نہیں تھا۔" انہوں نے سنجیدگی سے کہا۔ چہرے کے تاثرات ہمیشہ کی طرح سپاٹ۔ آواز

مضبوط تھی۔ "تمہاری یہ غلطی معمولی نہیں تھی۔ تم نے اپنے لیے خطرہ مول لیا تھا۔ اور میں اس پر ایسے ہی رینکٹ کر سکتا تھا۔"
 وہ اپنے دادا کو دیکھ رہا تھا۔

"ان لوگوں کا ٹارگٹ تم تھے۔ اگر انہیں ذرا سی بھنک پڑتی کہ تم کس گاڑی میں سفر کر رہے ہو تو آج۔" انہوں نے دانستابا
 ادھوری چھوڑ دی۔ حماد کو شدت سے اپنی غلطی کا احساس ہوا۔ اسے اپنے دادا کا غصہ، ناراضگی جیسے اب بہتر طور پر سمجھ آ رہی تھی۔ اس
 نے فارس سے پہلے خود اپنی زندگی کو خطرے میں ڈالا تھا۔ اسے خوشی تھی کہ وہ اس کے علاوہ کسی اور کے لیے فکر مند نہیں تھے۔

وہ جانتا تھا فارس نامی لڑکا ان کی ہی کفالت میں تھا۔ ان کی ہی وجہ سے شیرازی مینشن میں رہتا تھا۔ وہ لڑکا اس کی می کے لیے
 بھی اہم تھا۔ وہ کبھی سمجھ نہیں پایا تھا وہ اسے اتنی اہمیت کیوں دیتی تھیں۔ دوسرے ملازموں کی نسبت ان کی تمام تر توجہ صرف اس
 ایک لڑکے پر کیوں رہتی تھی۔ وہ اس کے معاملے میں کلاس کا فرق تک بھول جاتی تھیں۔ مہنگی سے مہنگی چیز اس لڑکے کی دسترس میں
 ہوتی تھی۔ ہر وہ چیز جس پر اس کا حق تھا۔ ہر وہ چیز جو اس کے اسٹیٹس کے حساب سے صرف اس پر چھتی تھی وہی چیز فارس وجدان
 کے پاس ہوا کرتی تھی۔

تین سال پہلے تک وہ یہ فرق اپنی آنکھوں سے دیکھتا آیا تھا۔ تین سال بعد وہ یہی فرق ایک بار پھر دیکھ رہا تھا۔ اور اسے یہ سب
 بالکل بھی اچھا نہیں لگا تھا۔ می کی فکر..... اور دادا کی ناراضگی۔
 یہی وجہ تھی کہ اس کے احساسات آگ جیسے ہوتے رہے تھے۔

مگر اب اس نے دیکھا تھا کہ دادا کے انداز اور لہجے میں اس لڑکے کے لیے کوئی فکر نہیں تھی۔ انہوں نے اب کے تو اس کا ذکر
 بھی نہیں کیا تھا۔ نہ پہلی کسی تفصیل سے آگاہی دی تھی نہ اب دے رہے تھے۔ دادا فارس نامی اس لڑکے کو اس بحث سے مکمل طور پر
 خارج کر چکے تھے۔

حماد کو ایک دم سے تسلی کا احساس ہوا۔ دادا جھوٹ نہیں بولتے تھے۔ ان کی فکر صرف اس کے لیے تھی۔ خوف صرف اس کے
 لیے تھا۔ محبت صرف اس کے لیے تھی۔ بھلا ایک ملازم لڑکے کے ساتھ اس کا کیا موازنہ؟؟ وہ کتنا بیوقوف تھا۔ کتنا غلط سوچ رہا تھا۔
 اس کے تاثرات ایک دم سے بہتر ہو گئے۔ آنکھوں سے الجھن مفقود ہو گئی۔ دل میں غصہ نہ رہا۔

وہ مطمئن ہو کر چلا گیا تھا۔ گلاسز آنکھوں پر لگاتے اعظم شیرازی نے اپنی فائلز دوبارہ اٹھالی تھی۔ ذہن لمبے بھر کے لیے بھٹکا
 تھا۔ سوچ کسی اور طرف چلی گئی تھی۔ سائن کرتے کرتے وہ رک گئے تھے۔ سر جھک کر وہ پھر سے فائل اسٹڈی کرنے لگے تھے۔

☆☆☆

اسے وہ تاریکی یاد تھی مگر انخوا کار کے چہرے یاد نہیں تھے۔ ان کی باتیں ذہن میں گونجتی تھیں لیکن اب سمجھ نہیں آتی تھیں۔ منظر

☆☆☆

رات کے آخری پہراس کی آنکھ کھل گئی تھی۔ نظر بالکل سامنے کا وچ کے آگے سجدہ ریز وجود پر پڑی۔ اور پھر ٹھہری رہ گئی۔ نیم تاریکی میں منظر بدلنے لگا تھا۔ اندھیرا احساسات سے الجھنے لگا تھا۔ خوف کو جگانے لگا تھا۔

تاریک کوٹھری۔ مدہم سا تہقہہ۔ سوالیہ لہجہ اور انداز۔ اور گولیوں کی آواز۔ اس کی پیشانی پسینے سے تر ہوئی تھی۔ رنگت سفید ہو رہی تھی۔ سانس بھاری۔ وجود پر ایک چمکی سی طاری تھی۔ اس نے سفید چادر کو مٹھیوں میں بھینچ لیا تھا۔

وہ سجدے سے اٹھ کر بیٹھ گئیں۔ پھر وہ سلام پھیرنے لگی تھیں۔ کسی احساس کے تحت مڑ کر اس کی جانب دیکھا۔ بے اختیار اپنی جگہ سے اٹھ کھڑی ہوئیں۔

مدہم سی نیلگو رو شنی اس کے تاثرات نمایاں کر رہی تھی۔ لب باہم پیوست کیے۔ وہ بھاری سانس لیتا نہیں ہی دیکھ رہا تھا.... وہ خشک لبوں کو تر کرتی آہستگی سے قدم اٹھاتی اس کے پاس آگئی تھیں۔ اس کی آنکھوں کے تاثر سے دل کٹ کر رہ گیا تھا۔ وہ خوفزدہ لگ رہا تھا۔

مخاطب ہو کر وہ اس کے پاس بیٹھ گئی تھیں۔ اس کا سختی سے بھینچا ہوا ہاتھ اپنے ہاتھ میں لیا تھا۔ ہاتھ کپکپا رہا تھا۔ پھر اس نے اٹھنے کی کوشش کی تھی مگر اٹھ نہیں پار رہا تھا۔

"لینے رہو۔" وہ ایک دم سے پریشان ہوئی تھیں۔

"لائٹ۔ آن کر۔ دیں۔"

وہ خوفزدہ تھا۔ اس کا وجود کپکپا رہا تھا۔ اسے سانس لینے میں دشواری ہو رہی تھی۔ اس کے گال آنسوؤں سے تر ہو رہے تھے۔

جیلہ نے کمرے کی لائٹس آن کر دیں۔ جھک کر اسے اپنے حصار میں لے لیا۔

"شیش۔" میں تمہارے پاس ہوں۔ سب ٹھیک ہے۔" اس کے گرد اپنی گرفت مضبوط کیے۔ اس کی پشت پر ہاتھ پھیرتے۔ اسے خود میں سمولیا۔

"وہ مجھے۔ وہ مجھے مار دیں گے۔" اس کی سانسیں چڑھی ہوئی تھیں۔ وہ بری طرح سے کپکپا رہا تھا۔

دروازہ آہستگی سے کھلا تھا اور کھلا ہی رہ گیا تھا۔ قدموں کی حرکت وہیں ختم گئی تھی۔ ہاتھ ہینڈل پر ٹھہر گیا تھا۔

"کوئی تمہیں کچھ نہیں کہے گا۔ میں ہوں نا تمہارے پاس جسٹ ریلیکس۔" وہ آنکھوں میں نمی لیے اس سے کہہ رہی تھیں۔

اسے سمجھا رہی تھیں۔ اسے کوئی خوف اور خطرہ نہیں ہے۔ وہ اب محفوظ ہے۔ مگر وہ محفوظ نہیں تھا۔ وہ اب کبھی بھی خود کو محفوظ تصور نہیں

جھلکیوں میں ابھرتے تھے، کبھی کھلی آنکھوں میں۔ اور خواب کا روپ دھار لیتے۔ ہر بار وہ کہیں قید ہوتا۔ چیخنے چلاتے ہوئے کسی کو بلارہا ہوتا.... قید۔ اندھیرا۔ اور بندھے ہوئے ہاتھ۔ گولیوں کی آوازیں۔ اور پھر سناٹا.... اسے باتیں یاد نہیں آ رہی تھیں۔ اسے چہرے بھولتے جا رہے تھے

یہ ادویات کا اثر نہیں تھا، نہ ہی سائڈ ایفیکٹس کا کوئی دخل تھا۔ اس کا دماغ حفاظتی دیواریں سی بناتا جا رہا تھا۔ کچھ وقت، حالات اور واقعات کو مٹاتا جا رہا تھا۔ مناظر دھندلے ہو رہے تھے۔ باتیں مدہم ہو رہی تھیں۔ سب یاد ہوتے ہوئے بھی وہ بہت کچھ بھولتا جا رہا تھا۔

وہ ایک ماہ ہاسپٹل میں رہا اور اس دوران یہی سب ہوتا رہا۔ اب وہ گھر میں تھا اور یہ سب پھر سے ہو رہا تھا۔ وہ پھر سے نا سمجھ آنے والی اس کیفیت پر رو رہا تھا۔ وہ خوف جو اس کی روح بھینچ رہا تھا۔ وہ درد جو انگ انگ سے اٹھتا ہوا محسوس ہو رہا تھا۔

دروازہ کھل گیا، دبے قدموں کے ساتھ کوئی چلتے ہوئے اندر آ گیا۔ اوپری منزل کی تمام بتیاں روشن ہو چکی تھیں۔ آغا علی دروازے میں رک گیا تھا۔ جیلہ داؤد اس کے پاس آگئی تھیں۔ اس کا کمرہ ہر وقت روشن رہتا تھا۔ مگر وہ پھر بھی اندھیروں میں گھر جاتا تھا۔ گزشتہ ایک ماہ سے وہ جنہیں مسلسل نظر انداز کر رہا تھا۔ جن سے کوئی بات نہیں کر رہا تھا۔ جنہیں اپنے قریب آنے نہیں دے

رہا تھا تو اس لمحے۔ باوجود ہمت اور کوشش کے وہ انہیں خود سے دور نہیں کر سکا۔ ان کی آغوش میں ایک سکون تھا۔ ان کے حصار میں آرام تھا۔ ان کا لمس زخموں پر مرہم تھا۔ وہ ہاسپٹل میں تھا تب بھی وہ اس سے ملنے آتی رہی تھیں۔ گھر پر تھا تو یہاں بھی۔ اکثر اوقات

رات میں بھی ٹھہر جاتی تھیں۔ وہ اپنا وقت اور روٹین کیسے منج کر پار ہی تھیں وہ نہیں جانتا تھا۔ اعظم شیرازی کے سخت قوانین کے باوجود اس کے پاس کیسے آ جاتی تھیں۔ یہ بھی نہیں جانتا تھا۔ علم تھا تو صرف ایک بات کا۔ کہ وہاں تھیں۔ جہاں وہ تھا تھا۔

"کوئی نہیں ہے یہاں۔ کچھ بھی نہیں ہے۔ تم خواب میں ڈر گئے تھے۔ ریلیکس...." خود سے لگائے وہ کہہ رہی تھیں۔

دروازے پر کوئی کھڑا تھا۔ وہ ایک نیا چہرہ تھا۔ وہ جیلہ داؤد سے کچھ پوچھ رہا تھا۔ اور وہ اس سے پوچھ رہی تھیں۔ کیا وہ سینے میں کہیں درد محسوس کر رہا ہے؟ کیا اسے تکلیف کا احساس ہو رہا ہے؟ اس کے لب خاموش تھے۔ وجود لرز رہا تھا۔ مگر چہرہ تر تھا۔

آواز ابھی بھی تھی۔

گولیوں کی۔

بارش کی۔

تاریک کوٹھری میں۔

مبہم تہقہے کی.....

کر سکتا تھا۔ یہ حادثہ چھوٹا نہیں تھا۔ یہ واقعی معمولی نہیں تھا۔

وہ اسے خود میں چھپائے برابر میں ہی اس طرح سے نیم دراز ہو گئی تھیں تاکہ اس کا خوف کچھ کم ہو سکے۔ وہ اس دہشت بھری کیفیت سے باہر نکل سکے۔ وہ ان کی آغوش میں خود کو محفوظ تصور کر کے سو جائے۔ اور وہی ہوا تھا۔ وہ جیسے جیسے مختلف دعائیں اور آیات پڑھ کر پھونکتی رہی تھیں تو وہ سچ سچ میں پرسکون ہو کر سو گیا تھا۔

ہینڈل سے ہاتھ ہٹ گیا تھا۔ دے قدم کوئی پیچھے ہوا تھا۔ راہداری میں قدموں کی اب کوئی چاپ بھی نہ رہی تھی۔

☆☆☆

وہ جس ایک چہرے کو جانتا تھا۔ اب اس سے منہ نہیں موڑ پارہا تھا۔ وہ اس کے کام کرنے لگی تھیں۔ اور وہ انہیں کرنے دے رہا تھا۔ ان کے ہاتھ سے کھانا کھا رہا تھا۔ ان کے ساتھ لان میں واک پر جا رہا تھا۔ وہ اس کی ادویات کا علم رکھتی تھیں۔ رات دیر تک اس کے سر ہانے جا گئی تھیں۔ اس کے زخموں کی ہینڈل بھی وہ کرنے لگی تھیں۔ ہر وہ کام جو نرس کے ذمے تھا، انہوں نے اپنے سر لے لیا تھا۔ وہ اسے جلد از جلد صحت مند دیکھنا چاہتی تھیں۔ وہ پہلے کی طرح بنے، بولے، مسکرائے۔ ان کی دوستی پھر سے پروان چڑھے۔ تعلق پھر سے بحال ہو۔ اس کی اذیت ختم ہو۔ خوف کم ہو۔ لیکن یہ سب آسان نہیں تھا۔ ہرگز آسان نہیں تھا۔ وہ ان کی اس کوشش کو ناکام بنا رہا تھا۔ وہ ٹھیک ہونا نہیں چاہ رہا تھا۔ وہ اپنے خوف کا سامنا نہیں کر رہا تھا۔

اس کی خاموشی کا حصار تب ٹوٹا تھا جب شام کے آٹھ بجے اس نے کچھ آوازیں سنی تھیں۔ وہ ان آوازوں کے تعاقب میں اٹھ کر کمرے سے باہر آیا تھا۔ اور پہلی بار خود سے آیا تھا۔ دیوار کے ساتھ قدم اٹھاتے کسی مانوس آواز کے سماعت سے نکلے تھے اپنی جگہ رک گیا تھا۔ آواز بائیں جانب سے آرہی تھی۔ لاونج میں کوئی جیلہ داؤد کے ساتھ موجود تھا۔ وہ اس آواز کو، لہجے کو، انداز کو بہت اچھے سے پہچانتا تھا۔

جیلہ داؤد کی واپسی کی ٹکٹ کنفرم ہو چکی تھی۔ اعظم شیرازی انہیں واپسی کا کہہ رہے تھے۔ وہ انکار کر رہی تھیں۔ اور اس انکار سے ایک بحث چھڑ گئی تھی۔

"اگر میں نے تمہیں فارس سے ملنے دیا ہے تو اس کا ہرگز مطلب یہ نہیں ہے کہ تم اپنی من مانی کر دو گی۔ کل تمہاری فلائٹ ہے۔ اور تم اپنی فیملی کے ساتھ واپس جا رہی ہو۔ اینڈ دیش اٹ!!" ان کا لہجہ متحکم اور آواز رعب بھری تھی۔

"آپ ایک ماں سے کہہ رہے ہیں وہ اپنے پیارے بچے کو چھوڑ کر جائے۔"

"وہ تمہارا بچہ نہیں ہے۔"

"وہ میرا بچہ ہے۔" ایک ایک لفظ پر زور دیتے بھرائی ہوئی آواز میں کہا۔ "نو سال ہو گئے ہیں بابا۔ آپ ابھی تک یہ بات

نہیں سمجھ پائے۔"

"جیلہ!!" اعظم شیرازی کی مٹھیاں سختی سے بھینچ گئی تھیں۔ انہوں نے نخل سے اسے روکا تھا۔ وہ مزید کوئی لفظ نہیں سننا چاہتے تھے۔ چاہتے تھے تو صرف یہی کہ ابھی اسی وقت ان کے ساتھ گھر چلے۔ اور وہ جانا نہیں چاہتی تھیں۔

صرف اس لیے کہ ڈاکٹرز نے سفر سے منع کیا تھا، وہ فارس کو ابھی تک لندن نہیں بھیج سکے تھے۔ ورنہ اب تک یہ معاملہ ہی ختم ہو چکا۔ جیلہ داؤد کے پاس رکنے کا کوئی جواز نہ بچتا۔ وہ ایسے مطالبے کا حق بھی نہ رکھتیں۔

"تم ہارون کے ساتھ نہیں جاؤ گی تو سو سوال اٹھیں گے۔ تمہیں اندازہ ہونا چاہیے کہ ہمارے ہر move پر نظر رکھی جا رہی ہے خطرہ صرف حماد کو نہیں تھا۔ اس کی لپیٹ میں تم بھی آسکتی ہو۔ ہارون بھی آسکتا ہے۔ اس لیے بہتر یہی ہوگا کہ تم خاموشی سے چلی جاؤ۔"

"اور فارس۔ اسے یہاں اکیلا چھوڑ دوں؟؟"

"وہ اکیلا نہیں ہے، میرے آدمی اس کا خیال رکھ سکتے ہیں۔"

انہوں نے کہا تھا۔ اور وہ آنکھوں میں نمی لیے چند لمحوں تک کھڑی رہی تھیں۔

"میں امریکا نہیں جاؤں گی۔" لہجہ حتی تھا۔ اعظم شیرازی کی پیشانی کی رگیں ابھرائی تھیں۔ تاہم وہ ضبط کیے کھڑے تھے۔ "تم ایسا کوئی مطالبہ کرنے کی پوزیشن میں نہیں ہو۔" سخت لہجے میں کہہ کر جانے کے لیے مڑے۔

"اگر آپ مجھے فورس کریں گے تو میں اپنے میکے چلی جاؤں گی۔ لیکن۔ فارس کو۔ اس حالت میں چھوڑ کر کہیں نہیں جاؤں گی!" اعظم شیرازی کے قدموں کی حرکت تھم گئی تھی۔ مڑ کر اسے دیکھا تھا۔ کچھ حیرت اور صدمے سے۔ ان کے لفظ تھے ہی ایسے۔ ان کی بات تھی ہی ایسی۔ وہ مجدد تاثرات کے ساتھ آنکھوں میں بے یقینی لیے انہیں دیکھ رہے تھے۔ پہلی بار جیلہ داؤد نے ان کا کوئی حکم اس طرح سے رد کیا تھا۔ پہلی بار اس لہجے اور انداز میں بات کی تھی۔ وہ انہیں اس لمحے کسی طور اپنے حواسوں میں نہیں لگ رہی تھیں۔

فارس وجدان دیوار پر ہاتھ رکھے بھاری سانسوں کے ساتھ ساکت کھڑا تھا۔ اعظم شیرازی اسے نظر نہیں آرہے تھے مگر وہ جیلہ داؤد کو دیکھ سکتا تھا۔ وہ رو رہی تھیں۔ وہ اعظم شیرازی کے سامنے اس کے لیے رو رہی تھیں۔ وہ اس کے لیے اسٹینڈ لے رہی تھیں۔ وہ اس کے لیے لڑ رہی تھیں۔ گزشتہ تین سال اس نے غصے میں گزار دیئے تھے۔ وہ ان سے ناراض تھا۔ بہت زیادہ ناراض تھا۔ ابھی تک ناراض تھا۔

وہ ان سے کوئی بات نہیں کرتا تھا۔ جواب نہیں دیتا تھا۔ نظر اٹھا کر دیکھتا بھی نہیں تھا۔ اور اب وہ دیکھ رہا تھا۔ تین سال اس

وہ کمرے میں آئیں تو وہ سامنے ہی بیڈ پر سر جھکائے بیٹھا تھا۔ ان کا تو خیال تھا سو رہا ہوگا۔ لیوں پر مسکراہٹ لیے اس کے برابر میں آ بیٹھیں۔

کیا ہوا؟ نیند نہیں آئی؟

فارس نے گردن موڑ کر انہیں دیکھا۔ ان کی آنکھیں رونے کے باعث سو جی ہوئی سی لگ رہی تھیں مگر لیوں پر مسکراہٹ سی ٹھہری ہوئی تھی۔ وہ منتظر تھا اب وہ اس سے کیا کہنے والی تھیں۔ امریکا جانے کے حوالے سے کیا جواز پیش کرنے والی تھیں۔ مگر جیلہ خاموش تھیں۔ ان کے پاس کہنے کو کچھ نہیں تھا۔ وہ کل کی فلائٹ سے واپس جانے والی تھیں۔ یہ بتانے کے لیے بھی کوئی لفظ نہیں تھا۔ ہمت نہیں تھی۔ وہ ہمیشہ ہی اسے چھوڑ کر چلی جاتی تھیں جب اسے سب سے زیادہ ضرورت ہوتی تھی۔ بار بار بلیکس چھپکاتے ہوئے آنکھوں کی نمی دبا رہی تھیں۔ گلا کھٹکھا کر، بدقت مسکراتے ہوئے وہ خود کو اس کیفیت سے نکالنے کی کوشش کر رہی تھیں۔

انہیں اندازہ تھا اب کے وہ ناراض ہوگا تو پھر کبھی نہیں مانے گا۔ اب کے وہ اسے ہمیشہ ہمیشہ کے لیے کھونے والی ہیں۔ انہیں علم نہ تھا جو خاموش تھا اتنے دنوں سے وہ آج حقیقتاً خاموشی توڑنے والا تھا۔ اس کے دل سے بھاری بوجھ سرکانے والا تھا۔

"میں۔ ڈاکٹر مصطفیٰ۔ سے ملنا چاہتا ہوں!" اس کے لب ہلے۔

وہ چونک کر اسے دیکھنے لگی تھی۔ اتنے دنوں بعد فارس نے ان سے بات کی تھی۔ اب تو خوشی بھی دل کو بھاری کر دیتی تھی۔ "آپ تو ویسے بھی چلی جائیں گی... تو میں سوچ رہا تھا کہ۔" وہ ایک ہی تسلسل میں اپنی بات مکمل نہیں کر پاتا تھا۔ "میں سوچ رہا تھا کہ۔ میں ان کے پاس چلا جاؤں۔"

جیلہ داؤد اپنی جگہ بیٹھی رہ گئی۔ کیا اس نے اعظم شیرازی کے ساتھ ہونے والی ان کی گفتگو سن لی تھی؟ ان کے اندر غم بڑھ گیا۔ دل تڑپ گیا۔ کیا وہ ساری کی ساری سخت باتیں۔ اس نے اس حالت میں اپنے کانوں سے سن لی تھیں۔

"ڈاکٹر مصطفیٰ کے پاس.... ان کی آنکھیں دھندلا رہی تھیں۔ آواز بھیگ رہی تھی۔

فارس کا سر جھکا ہوا تھا۔ جیسے کہ اس کی عادت تھی۔ وہ ان کے دوپٹے کا پلو اپنے ہاتھوں میں لے چکا تھا۔ جیسا کہ ہمیشہ لیا کرتا تھا۔

"انہوں نے ایک بار مجھے کہا تھا۔ وہ مجھے اپنے ساتھ رکھ سکتے ہیں! وہ ہاسٹل میں بھی۔ مجھ سے ملنے آتے تھے۔"

جیلہ اپنے رونے پر قابو پائے چپ رہیں۔ ان کے لیے وہاں بیٹھنا مشکل ہو رہا تھا۔ فارس کو دیکھنا مشکل ہو رہا تھا۔

"ہاں میں۔ میں آغا سے بات کروں گی۔ کہ وہ ڈاکٹر مصطفیٰ سے تمہارا رابطہ کروادے۔" انہوں نے انگلی کی پشت سے

کے لیے مشکل رہے تھے تو جیلہ داؤد کے لیے بھی وہ وقت آسان نہیں رہا تھا۔

"یہ میری غلطی ہے کہ میں نے اس لڑکے کو شیرازی مینشن میں رکھا اور تمہیں اس سے ملنے دیا۔ یہ بھی میری غلطی ہے کہ تمہیں یہاں اس کے پاس آنے کی اجازت دی۔" اعظم شیرازی کی آنکھیں شعلہ بار ہو رہی تھیں۔ لہجہ برف کی طرح ٹھنڈا تھا۔

"آپ اپنی رحم دلی کو غلطی کہہ رہے ہیں؟؟؟"

وہ ایک بار پھر اپنی جگہ تھمتھے تھے۔

"آرزو کا بیٹا میرے رحم کا مستحق نہیں ہے!" کچھ غصے اور نفرت سے انہوں نے کہا۔ وہ لڑکانہ ہوتا تو جیلہ آج اس طرح نہ کر رہی ہوتی۔

جیلہ لب بچنے انہیں دیکھ کر رہ گئیں۔

"شاید تم بھول رہی ہو کہ یہ لڑکا میری ذمہ داری ہے۔ اور مجھے اسے زندہ رکھنا ہی ہے۔ یہی وعدہ تھا۔"

وہ اپنے فیصلے پر قائم تھے۔ بات کل بھی وعدے کی تھی۔ آج بھی وعدے کی تھی۔ جیلہ غم آنکھوں کے ساتھ کھڑی تھیں۔

"آپ پھر سے میرا رابطہ اس سے بند کروادیں گے؟ پھر سے مجھے دور کر دیں گے؟"

"جو ضروری ہو میں وہی کرتا ہوں۔ نکال دو اس لڑکے کو اپنے دماغ سے فارگ ڈسک....." ان کی آواز ایک دم سے بلند

ہوئی تھی۔ جیلہ کا چہرہ آنسوؤں سے تر ہونے لگا۔ نظریں جھک گئیں۔

"کون کرتا ہے ایسے جیسے تم کر رہی ہو؟؟؟؟"

وہ چپ رہیں۔

"مجھے فورس مت کرو۔ کہ میں کچھ ایسا کر دوں جس پر تمہارے پاس سوائے پچھتاوے کے اور کچھ نہ رہے۔" جیلہ کی سسکیاں بندھ گئیں۔

"نہ وہ تمہارا بچہ ہے، نہ ہی تمہاری رسپانسیبیلٹی گھر جاؤ اور اپنی پیکنگ کرو۔ صبح کی فلائٹ ہے۔" کہہ کر لہجے لہجے ڈگ بھرتے باہر چلے گئے۔ جیلہ کچھ دیر تک اپنی جگہ کھڑی رہیں۔ کتنی دعائیں تھیں جو انہوں نے اعظم شیرازی کے دل کی نرمی کے لیے مانگی تھی۔ ایک ذرا سا احساس۔ فارس کے لیے احساس کی چاہ کی تھی۔

اتنا بڑا حادثہ ہو گیا اور وہ پھر بھی اپنی جگہ، اسی انا کے ساتھ قائم تھے۔ کوئی فرق ہی نہیں پڑا تھا انہیں۔ فارس وجدان بے آواز قدموں کے ساتھ واپس پلٹ گیا تھا۔

بائیں آنکھ کا آنسو صاف کیا۔

"آپ جانے سے پہلے مل کر تو جائیں گی!" سر اٹھا کر اس کی آنکھوں میں دیکھتے پوچھا۔

اپنے آپ پر جبر کرتے، آنسوؤں پر ضبط کے پہرے بٹھاتے اسے دیکھ کر رہ گئیں۔ وہ انہیں جانے کی اجازت دے رہا تھا۔ ظاہر کر رہا تھا جیسے کوئی فرق نہیں پڑتا۔ جیسے اس کے لیے یہ کوئی بڑی بات نہیں تھی۔ وہ سب خود سے مُنہج کر لے گا۔ وہ ان کے لیے واپسی کا سفر آسان کر رہا تھا۔ اپنے طریقے سے انہیں الوداع کہہ رہا تھا۔ جمیلہ داؤد اسے چھوڑ کر جاسکتی ہیں۔ فارس وجدان نے ہر خواہش منادی تھی۔ نارائنگی ہٹا دی تھی۔

جمیلہ داؤد کو وہ اپنی عمر سے ایک دم سے بڑا لگا، زیادہ سمجھدار لگا۔ اس رات وہ بھاری دل کے ساتھ گھر واپس آگئی تھیں۔ اس رات وہ باوجود کوشش کے بھی سو نہیں سکی تھیں۔

☆☆☆

وہ ایک بار پہلے بھی اسے چھوڑ کر گئی تھیں۔ ایک بار پھر اسے چھوڑ کر جا رہی تھیں فارس نے ملنے کا کہا تھا مگر وہ اس سے ملنے نہیں آئی تھیں۔ ایک بار پھر الوداع کی ہمت نہیں تھی۔ پچھلی بار وعدوں کا سہارا تھا، رابط کی تسلی تھی، واپسی کا ارادہ تھا۔ اور وہ کسی ایک عمل میں بھی کامیاب نہیں ہو سکی تھیں۔ اب کے ان کے پاس کچھ نہ تھا۔ نہ کوئی عہد۔ نہ دینے کو کوئی امید۔ تسلی۔ اور نہ ہی ملاقات کا وعدہ۔ انہیں تو یہ بھی نہیں پتا تھا اب دوبارہ وہ پاکستان کب آنے والی تھیں۔ جانے سے پہلے انہوں نے آغا علی سے ضرور بات کی۔ وہ چاہتی تھیں آغا ڈاکٹر مصطفیٰ سے فارس کی ملاقات کروادے۔ مگر آغا اعظم شیرازی کے فیصلوں کا پابند تھا۔ فارس کی کسی سے بھی بات نہیں کروا سکتا تھا۔

"شاید آپ کو علم نہیں ہے مگر۔ وہاں سب یہی جانتے ہیں کہ فارس مر چکا ہے!"

شیرازی ہاؤس کے لان میں جمیلہ داؤد اپنی جگہ کھڑی رہ گئی تھیں۔ انہیں سماعت پر یقین نہیں آیا تھا۔ انہیں اعظم شیرازی کے اس فیصلے کی بھی سمجھ نہیں آئی تھی۔

"مر چکا ہے؟؟؟" ان کے لب کپکپائے تھے۔ دل لرزا اٹھا تھا۔

"سب یہی جانتے ہیں۔ سب ملازم۔ گارڈز بھی۔" آغا سر جھکائے مودب سا کہہ رہا تھا۔ "یہ ضروری تھا کیونکہ۔" جمیلہ نے ہاتھ اٹھا کر اسے روک دیا۔ مزید کچھ سننے کی تاب نہیں تھی۔ اعظم شیرازی اب کیا کر رہے تھے۔ جاننے کا اشتیاق نہیں تھا۔

آغا کہنا چاہتا تھا فارس کی زندگی ابھی بھی خطرے سے خالی نہیں تھی۔ جنہوں نے اسے اغوا کیا تھا وہ اس کے پیچھے دوبارہ بھی آ

سکتے تھے۔ ایک ذرا سی بھنک کہ وہ زندہ ہے بہت سے مسائل کھڑے کر سکتی ہے۔ فارس نے ان کا چہرہ دیکھا ہے۔ تبھی اسے مارنے کی کوشش کی گئی تھی۔ مگر جمیلہ داؤد کو جیسے اب کوئی تفصیل نہیں چاہیے تھی۔ فارس وجدان کا وہ آخری مطالبہ۔ انہیں ہر صورت پورا کرنا تھا۔ بہتر تھا وہ اس ماحول سے نکل جائے۔ اعظم شیرازی کے قہر بھرے حصار سے نکل جائے۔ آزاد ہو جائے۔

اس نے آغا سے مدحت کا نمبر لے لیا۔ اسے کال کی۔ اس سے ڈاکٹر مصطفیٰ کے بارے میں پوچھا۔ دو ماہ پہلے تک وہ کونہ میں ہی تھے مگر اب وہ وہاں نہیں تھے۔ ان کا گھر بھی بند، کلینک بھی بند تھا۔ وہ کہاں چلے گئے تھے کسی کو اس بات کا علم نہیں تھا۔

"تمھاری جب بھی ان سے بات ہو، میرا یہ نمبر انہیں دے دینا۔" ساتھ ہی اپنا نمبر لکھوا دیا۔ "اور یہ بات صرف ہم دونوں کے درمیان رہنی چاہیے۔ تم میرے لیے اتنا تو کر ہی سکتی ہو؟"

"آپ بے فکر رہیں، کسی کو کچھ نہیں بتاؤں گی!" مدحت نے یقین دہانی کروائی تھی۔

ان کی فلائٹ امریکا کے لیے روانہ ہوئی تو لگا دل و ہوس رہ گیا ہے۔ سکون ختم۔ بے قراری انگ انگ میں سما گئی تھی۔ وہ فارس وجدان سے آخری بار ملے بغیر ہی جا رہی تھیں۔ اور یہ حقیقت ان کے وجود پر.... ان کی روح پر بہت بھاری ہو رہی تھی۔

☆☆☆

"آرزو جہانگیر کے بیٹے کے لیے میرے دل میں کوئی رحم نہیں ہے۔" وہ ہیڈ سائڈ سے ٹیک لگائے نیچے کارپٹ پر گھٹنوں سے تھبوڑی لگائے بیٹھا تھا۔ کمر روشن تھا۔ کھڑکیاں بھی کھلی ہوئی تھیں۔ ہوا سے نمٹیں پر دے لہرا رہے تھے۔ کھڑکیوں سے سر سبز لان کے اس پار براؤن رنگ کا بڑا گیٹ نظر آتا تھا۔ وہ گیٹ آج صبح سے بند تھا۔ کوئی گاڑی حدود میں داخل نہیں ہوئی تھی۔ کوئی اسے الوداع کرنے نہیں آیا تھا۔ اس نے بیٹھے بیٹھے اپنا سراٹھایا۔

"شاید تم بھول رہی ہو کہ یہ لڑکا میری ذمہ داری ہے۔ اور مجھے اسے زندہ رکھنا ہی ہے۔ یہی وعدہ تھا۔"

ذمہ داری۔ زندگی۔ اور وعدہ!!

ویران آنکھیں منناک ہونے لگیں۔ خاموش لبوں پر غم ٹھہر گیا۔

دروازہ کھلا ہوا تھا۔ حیدر وہاں سے گزر رہا تھا تو چونک کر رک گیا۔ اسی وقت اندر آ گیا۔ کمرے کی کھڑکیاں اس نے بند کر دیں۔ پردے بھی پھیلا دیئے۔ اسے ایک پل میں انکشاف ہوا تھا کہ اس نے اپنی آج رات کی میڈیسن نہیں لی تھی۔ تبھی وہ رات کے اس پہر تک جاگ رہا تھا۔ اسے فارس پر اعتماد کرنے پر افسوس ہوا۔ اب سمجھ میں آیا جمیلہ داؤد اسے اپنے ہاتھ سے ہی کیوں دوا کھلاتی تھیں۔

"آپ کو اب آرام کرنا چاہیے۔" وہ اس کی حقیقت سے کچھ حد تک واقف تھا۔ تب ہی لہجے اور انداز سے ادب جھلکتا تھا۔

ایسا ادب جس کا وہ مستحق نہیں تھا۔ اس نے حیدر کی طرف دیکھا۔ وہ پانی کے ساتھ ادویات پیش کر رہا تھا۔

فارس کچھ دیر تک آدھے خالی۔ آدھے بھرے ہوئے گلاس کو دیکھتا رہا پھر اس نے لے لیا۔ جانتا تھا ایسے نیند جلد آنے والی تھی۔ ایسے درد جلد مٹنے والا تھا۔ جوتھ کاوٹ وجود میں اتری ہوئی تھی۔ وہ ایسے ختم نہیں ہو سکتی تھی۔ جو اذیت اس پر محسوس ہو رہی تھی اس سے بچنے کا اور کوئی راستہ نہ تھا۔

وہ سوچکا تو حیدر کمرے کی لائٹس آف کرتے کرتے رک گیا۔ اسے جمیلہ داؤد کی تنبیہ یاد آئی۔ باہر نکلتے ہوئے دروازہ بھی کھلا چھوڑ دیا۔ شیرازی فارم ہاؤس مکمل اندھیرے میں ڈوب گیا تھا۔ مگر وہ ایک کمرہ صبح تک۔ روشن رہا تھا۔